
ÇİN OLMUŞ ARZU 


1860-cı il avqust ayının 14-də Böyük Britaniyanın 
kiçicik Saut-Şilds şəhərində İngiltərənin sonradan müf- 
lisləşən qədim zadəgan nəsillərindən birində — Seton 
ailəsində bir oğlan dünyaya gəldi ki, vəhşi təbiətin ecaz- 
kar dünyasını bütün insanlara tanıtsın... 


**ж 


Balaca Ernest əsl evi saydığı meşələrin, çöllərin dün- 
yasıyla erkən tanış oldu. Altı yaşı olanda maddi sıxıntı 
çəkən ailələri Kanadaya köçdü. Ernestin atası fermerliklə 
məşğul olmağa başladı, oğlan da ona ya təsərrüfat işlə- 
rində yardımçı olur, ya da qardaşlarıyla bir yerdə meşələri 
gəzib- dolaşırdı. Vəhşi təbiətin dilini oğlan lap tez anla- 
mağa başladı. Ona qəribə gələn bu idi ki, heyvanlar, quşlar, 
sürünənlər də öz dünyalarında, demək olar ki, elə insanlar 
kimi yaşayırlar: sevir, nifrət edir, təhlükədən qorxaraq 
qaçır, ya da başqa həmcinslərini xilas etmək üçün həyat- 
larını qurban verir, balalarına yaşamaq öyrədir, bir-biriylə 
səmimi dostluq münasibətləri qururlar. 

Bu həssas oğlanın ailədə vəziyyəti o qədər də ürək- 
açan sayılmazdı. Balaca Ernest atası ilə heç cür dil tapa 
bilmir, günün getdikcə daha çox hissəsini özü üçün əsl ev 
saydığı meşədə keçirirdi. Heyvanların davranışı barədə ilk 
yazılı qeydlərini də elə orada qələmə aldı, heyvan və quş- 
ların xarakterini çatdırmaq istədiyi ilk şəkilləri də meşədə 
yarandı. Rəssamlığa həvəsi onu Toronto şəhərindəki incə- 
sənət kollecinə apardı, orada təhsilini 1879-cu ildə bitirdi. 
Xeyli sonra isə rəssamlıq qabiliyyətini püxtələşdirmək 
üçün təsviri sənətin sirlərini Paris, London və Nyu-Yorkda 
öyrənməyə çalışdı. 








Amma bu istedadlı oğlanın əsl məktəbi elə meşələr 
idi. Canlı aləmin həyatını daha dərindən öyrənmək üçün 
o, meşədən evə heyvan balaları gətirir, dovşan saxlayırdı, 
amma tezliklə dərk etdi ki, bu həyata yaxşı bələd olmaq 
istəyirsənsə, mütləq onun bir parçasına çevrilməli, ona 
öz həyatın kimi baxmalı, sevməlisən. 

Seton-Tompsonun o vaxtlar hələ toxunulmaz qalmış 
Kanada meşələrində apardığı müşahidələrin ilk nəticəsi 
1883-cü ildə işıq üzü görmüş “Çəmənlik tetraquşusunun 
həyatı” adlanan balaca bir kitab oldu. Bu ilk ədəbi təcrü- 
bənin ardınca dövri mətbuatda çıxan kiçik hekayələr, 
yazılar gəlirdi. Amma ədəbi şöhrətə aparan yol heç də 
hamar deyil. Xüsusilə də əgər sevgi, macəra romanları, 
detektiv yazmırsansa. Gənc təbiətşünas geniş oxucu audi- 
toriyasını cəlb etmək imkanı verən mövzulardan çox uzaq 
idi. O, insanların deyil, tülkülərin, yenotların, ayıların 
həyatından yazırdı. 

Bir yazıçı kimi ona 1898-ci ildə nəşr olunmuş “Mənim 
tanıdığım heyvanlar” və 1901-cı ildə çıxmış “Ovlanan- 
ların həyatı” topluları şöhrət gətirdi. O vaxt yazıçı artıq 
Seton-Tompson soyadını götürmüşdü. Bu ıkı kitabdan 
sonra onun qələminə maraq yarandı və hekayələri digər 
dillərə də tərcümə olunmağa başladı. 

Təbiətşünas yazıçının elə ilk kitabı göstərdi ki, ədə- 
bıyyatda tamam yenı bir janr yaranır — bədi animalıstıka 
yanrı. Müəllifin özü isə belə hesab edirdi ki, “yeni bir 
istiqamətin əsasını qoyub” və kitabında “heyvanların dav- 
ranışı ilk dəfə həqiqətəuyğun bir şəkildə təsvir olunur”, 
“bütün hekayələr uydurmaya, təxəyyülə deyil, real həyat 
faktlarına söykənir”. Bu iddia ilə razılaşmamaq qeyri- 
mümkündür. “Mənim tanıdığım heyvanlar” kitabında 
səkkiz müxtəlif heyvanın “tərcümeyl-hal”ı öz əksini 
tapmışdı. Oxucular ilk dəfə idi heyvanlar haqda insan 
barədə yazırmış kimi yazan bir yazıçı ilə rastlaşırdılar və 
bu yazıçı “kiçik qardaşlarımızın” hiss-həyəcanını, arzu- 
larını, düşüncələrini böyük, inandırıcı bir ustalıqla 
qələmə alırdı. Hadisələrin və müşahidələrin biolofi səhih- 
liyi Seton-Tompson yaradıcılığının ən böyük məziyyətidir. 
Yazıçı heyvanları, sanki, insaniləşdirir. Amma bu prosesi 

ona qədər mövcud olmuş ənənə ilə eyniləşdirənlər 
yanılırlar. Təbiət mövzusunda Seton-Tompsonaqədərki 
nümunələrdə oxucu, sanki, heyvan dərisi geymiş, insan 
kimi düşünən və danışan adamlarla qarşılaşırdı. Seton- 
Tompsonun qəhrəmanları isə, heç şübhəsiz, heyvanlardır 
və bu heyvanlar, sadəcə, insanların da anlaya bildiyi 
hisslər yaşayır. Yazıçı bizi inandırır ki, əslində, heyvan- 
lardan o qədər də fərqlənmirik və tamın bəlli hissələrindən 
başqa bir şey deyilik... 

Yazıçının öz регзопајГагии “insaniləşdirmək” istəyi, 
əsasən, ədəbi fənddir. Bu fəndin məqsədi canlı təbiətlə 
bağlı bəlli ideyaların populyarlaşdırılması, humanizmin 
təbliğidir. Seton-Tompsonun hətta eyni növdən olan 
qəhrəmanları belə bir-birinə bənzəmirlər. O, təsvir etdiyi 
bütün heyvanları fərdiləşdirir, onlara bənzərsiz cizgilər 
verir. Bir biolofi növün orta səviyyəsi fövqündə duran 
istedadlı fərdlər, yazıçının qənaətinə görə, bəşəriyyətin 
dahı şəxsləri qədər təəccübə və məhəbbətə layiqdirlər. 

Onun heyvan qəhrəmanlarının həyatı dramatik hadı- 
sələrlə zəngindir. Seton-Tompsonun hekayələrindəki 
emosional gərginlik, qəhrəmanlıq patetikası və süjet kol- 
İiziyalarının gözlənilməzliyi də məhz bundandır. 

Ələkeçməz vəhşı at azadlığını itirməkdənsə, ölümə 
üstünlük verir, uçuruma atılır. Qovhaqovdan əldən düş- 
müş Domino adlı gümüşü tülkü çarəsiz vəziyyətə düşərkən 
sıçrayaraq çaydakı buz parçalarının üstüylə qarşı sahilə 
keçməyə nail olur. Canavar sürüsünün ağıllı və bic başçısı 
Lobo rəfiqəsi Biankanı o qədər sevir ki, onun ölümündən 
sonra tələyə düşərək azadlıq xiffətindən canını tapşırır. 
Amma balaca cəsur it qəzəbli Qrizli ayısının üstünə atı- 
laraq sahibinin həyatını xilas edir. Analıq instinkti güclü 
olan Molli adlı ana dovşan balalarını xilas etmək üçün 
biclik işlədir... 

Seton-Tompsonun, demək olar ki, hər hekayəsi qəh- 
rəmanlıq duyğu və əməllərinə qadir bir heyvanın, ya da 
bir quşun həyəcanlandırıcı həyat hekayətidir. Yazıçı 
təbiətə sevgisi ilə oxucu qəlbini birdəfəlik fəth edir. 
Onun fəth etdiyi insanlar isə artıq təbiət üzərində qələ- 
bələriylə deyil, onu sevməkləriylə öyünürlər. Yazıçının 








yaratdığı parlaq portretlər və heyvan-qəhrəmanların 
maraqlı həyatı gənc oxucuların yaddaşında digər kitablar- 
dakı sevimli qəhrəmanları ilə yanaşı yaşayır. 

Seton-Tompsonun kitablarını həm də yazıçının çək- 
diyi gözəl şəkillər bəzəyirdi. Bu şəkillər mətni izah etmir, 
onunla vəhdət təşkil edirdi. Sonralar müsahibələrinin 
birində yazıçı deyəcək ki, o, insanların gözünü meşələrdə, 
çəmənliklərdə bizimlə bir yerdə yaşayan heyvanların həya- 
tına açmaqla yanaşı, həm də “vəhşi heyvanların mənasız 
və məqsədsiz ovlanmasının imkan dairəsində qarşısını 
almağa” can atırdı. 

Yuxarıda qeyd etdiyimiz kimi, Seton-Tompsonun 
kitabları uşaq və yeniyetmələrdə xüsusi heyranlıq doğu- 
rurdu. Bəlkə də, elə bu səbəbdən çoxları onu uşaq yazıçısı 
kimi qəbul edir. Amma bu heç də belə deyil. Yazıçının 
yaradıcılığında bu kitaba da daxil etdiyimiz “Balaca vəh- 
şilər” romanı xüsusi bir mərhələ təşkil edir. Povest iki 
oğlanın meşədə yaşayaraq hınduların həyatını necə öyrən- 
mələrindən bəhs edir. Bioqrafik məlumatlar əsasında 
macəra janrında qələmə alınmış bu ecazkar əsər gənc 
təbiətşünaslar üçün bir ensiklopediyadır. Bu romanı bircə 
dəfə oxuyan hər hansı bir uşağın özünü Yan və Semin 
yerində görmək istəməməsi qətiyyən inandırıcı deyil, Bu 
əsəri oxuyan hər bir uşaq həmin meşələri öz təxəy- 
yülündə gəzib-dolaşır, həmin macəraları yaşayır. “Balaca 
vəhşilər” romanı böyüklərə də bir dərsdir. Mən əminəm 
ki, onu oxuyan hər bir böyük həmin andan etibarən öz 
övladına tamam başqa gözlə baxacaq... 

Ernest Seton-Tompson uzun sürən yaradıcı ömrü 
ərzində 50 kitab yazaraq şəkillərlə bəzəyib. Yuxarıda 
adıçəkilən kitablardan savayı, yazıçının “Vəhşi heyvan- 
ların davranışı və psixologiyası”, “Qəhrəman heyvanlar”, 
“Meşə haqqında kitab”, “Qrızlinin tərcümeyi-halı”, 
“Təbiətşünas rəssamın yolu” və sairə zamanında böyük 
oxucu marağına səbəb olub və həmin maraq bu gün də 
səngimir. Seton-Tompsonun əsərləri arasında məxsusi 
yeri səkkiz cildlik “Vəhşi heyvanların həyatı” əsəri tutur. 
Təsadüfi deyil ki, əsər tək ədəbiyyat həvəskarlarının 
deyil, həm də elmi ictimaiyyətin diqqətini özünə çəkirdi. 

Onu həmkarlarından məqsədyönlülük və nəhayətsiz 
işgüzarlıq fərqləndirirdi. Kitab yazır, onlara illüstrasiyalar 
çəkir, şəkilləri təsviri sənət sərgilərində uğur qazanır və 
bütün bunlarla yanaşı, hələ bir mühazirələrlə (onun 3 
mindən artıq belə mühazirəsi olub) auditoriya qarşısında 
çıxışlar edir, elmi məcəllələrə, nəşrlərə məqalələr yazır, 
zoologiya üzrə dərsliklərin hazırlanmasına yardım göstə- 
rirdi. Kanada hökuməti məxsusi Seton-Tompson üçün 
“dövlət təbiətşünası” vəzifəsini təsis etmişdi, Amerika 
Birləşmiş Ştatları isə yazıçını ən yüksək elmi nailiyyət- 
lərə verilən qızıl “Eliot” medalı ilə təltif etmişdi. 

Seton-Tompson öz missiyasını təkcə vəhşi heyvan- 
ların həyatının daha dərindən öyrənilməsində deyil, həm 
də onların nənasız yerə qırılmasının qarşısını almaqda 
görürdü. O, Kanadada “Meşəşünaslar liqası” adlı bir təş- 
kilat yaradaraq gəncləri doğma təbiəti daha dərindən 
öyrənməyə, vəhşi heyvanları qorumağa təşviq edirdi. 
Cavanlara təbiətlə harmoniyada yaşamağı öyrətmək üçün 
yazıçı boyskaut hərəkatını da işə cəlb etmək qərarına 
gəlir. Bu ideyanı onun ağlına 1906-cı ildə tanış olduğu, 
boyskaut hərəkatının yaradıcısı lord Baden-Pauell salır. 
Nəticədə Seton-Tompson 1910–15-с1 illər arasında 
“Amerika boyskautları” hərbi-idman təşkilatına rəhbər- 
lik edir. Onun boyskaut hərəkatına gətirdiyi ənənələr 
Amerika və Kanadada bu gün də yaşayır. 

Ömrünün çox hissəsini meşədə keçirən bir insana 
şəxsi həyatını qurmaq olduqca çətindir. Seton-Tompson 
birinci dəfə 1896-cı ildə evlənir və onun həyat yoldaşı 
Qreys Qallatın olur. 1904-cü ilin yanvarında onların qızı 
Enn dünyaya gəlir və sonradan atasının yolunu qismən 
davam etdirir. O, Ani Siton təxəllüsü ilə tarıxi bestseller- 
lər müəllifi kimi şöhrət tapır. Onların ailə həyatı 40 il 
sürür, amma 1935-cı ildə boşanırlar. Ernest tezliklə Culi- 
ya Batri ilə ailə qurur. Culiya ədəbi fəaliyyətlə maraqlanırdı 
və birgə həyatlarının ilk günündən ərinə çox aktiv şəkildə 
kömək etməyə başlayır. Onların öz övladı olmayıb və 
1938-ci ildə Byula adlı yeddiyaşlı qız uşağını övladlığa 
götürüblər. Ernest Seton-Tompsonun ölümündən sonra 
Byula həyatını atasının ədəbi və elmi irsinin tədqiqinə, 








yayılmasına və təbliğinə həsr edir. Ailə qurduqdan sonra 
Di Seton-Barber adı daşıyan qadın bizim günlərədək 
yaşayaraq 2006-cı ildə dünyasını dəyişib. Dahi yazıçı, 
rəssam-animalist Seton-Tompsonun populyarlığı həm də 
Byulanın səyləri nəticəsində bu gün də çox yüksək olaraq 
qalmaqdadır. Bu gün də insanlar onun kitablarını böyük 
zövqlə mütaliə edərək vəhşi təbiətin sirlərinə vaqif olur, 
onun qoynunda yaşayan heyvanların xarakter və davranış 
baxımından bizə bu qədər oxşadığına heyran qalırlar. 


kök ək 


1960-cı ildə, Ernest Seton-Tompsonun yüzillik yubi- 
leyində onun qızı Di və nəvəsi Siton Kottyer kiçik idman 
təyyarəsində səmaya qalxaraq yazıçının külünü Siton- 
Villac təpələri üzərində küləyə verdilər. Dahi yazıçı, 
böyük alım, istedadlı rəssam və unudulmaz insanın son 
arzusu — alovlu bir məhəbbətlə sevdiyi və ilhamla vəsf 
etdiyi doğma meşələrə və orada minilliklərdən bəri yaşa- 
yan heyvanlara ölümündən sonra qovuşmaq arzusu 
beləcə çın oldu... 


İlqar Əlfioğlu 


BALACA VƏHŞİLƏR 


(roman) 





İİ ERNEST SETON-TOMPSON 


BALACA VƏHŞİLƏR 


ı HİSSƏ 
QLENYAN 


I. Yan 


Yan oxumağa tez həvəs göstərmişdi. Onunla yaşıd 
olan bütün on iki yaşlı oğlanlar kimi ən çox sevdiyi 
hindulardan və vəhşi heyvanların, quşların həyatından 
bəhs edən kitablar idi. 

Amma o zamanlarda bu barədə az yazırdılar. 
Kitabxanada Yan ancaq Lloydun “Skandinav ovçuları“, 
Qreyin “Botanika” və Fenimor Kuperin iki-üç poves- 
tini tapa bilmişdi. Oğlan bu kitabları yorulmaq bilmədən 
təkrar-təkrar oxuyurdu. 

Yanın atası onun nəylə məşğul olduğuna heç vaxt 
fikir verməzdi, amma bir dəfə necə oldusa, bu cür kitab- 
ların oğlanın dərslərinə mane ola biləcəyini qət edərək 
onlar haqda fikirləşməyi belə ona qadağan elədi. 

Amma Yan məktəbdə yaxşı oxuyurdu, sinfin ən 
savadlı şagirdlərindən idi, baxmayaraq ki onlarla bir 
yerdə xeyli yaşlı uşaq da vardı. 

Yan üzüyola, utancaq oğlan idi, amma indi ilk 
dəfəydi ki, atasının iradəsinə tabe olmadı. Düzdür, 
onun sözünə açıq-aşkar zidd çıxmağa ürək eləmə- 
mişdi, amma əvəzində bicliyə əl atır, əlinə fürsət düşən 
kimi aradan çıxıb meşəyə, çölə qaçmağa can atırdı. 

Xəlvət guşəyə çəkilib saatlar uzunu quşlara tamaşa 
edir, tanımadığı gülləri, bitkiləri nəzərdən keçirirdi. 

Məktəbdən Yan həmişə ən dolanbac yollarla qayı- 
dırdı. Çalışırdı ki, vitrinindəki şüşənin arxasında iki 
teryerin siçovul ovlaması təsvir olunan tablonun 
nümayiş etdirildiyi mağazanın mütləq yanından ötsün. 


| Hisse. QLEMYAN 


Mağazayla üzbəüz tütün dükanı vardı. Onun da vitri- 
nində belinə dolu xalvarlar şəllənmiş fil heykəli vardı. 
Qonşu küçədəki mağazada isə ov quşları satırdılar. 
Yan, adətən, orada ovçuların vurduğu ördəklərə tamaşa 
edir, ördək olmayanda da maral başına baxırdı — o, 
həmişə elə öz yerində qalardı. Bir az o tərəfdə qiyamət 
ayı müqəvvaları olan xəz dükanı vardı. Cervi-stritdə bir 
zamanlar zəncirlənmiş ayı saxlanan hündür artırmalı 
bir ev vardı, burada ayı saxlandığını ona danışmışdılar. 
O zamandan xeyli vaxt keçmişdi, lakin oğlana belə 
qeyri-adi hadisənin baş verdiyi yerdən keçmək çox 
ləzzət verirdi. Qrəndlə Pem-berton küçələrinin tinində 
bir zamanlar safsar öldürmüşdülər və məktəblilər 
danışırdı ki, yağışdan sonra orada həmin heyvanın 
qoxusu hələ də duyulur. Yan da dumanlİrçiskinli axşam- 
larda bu tərəfə yolu düşən kimi xəyalında canlandırdığı 
qoxunu sinəsinə ləzzətlə çəkirdi. 

Vaxtının ən böyük hissəsini isə Yan burnunu Men 
küçəsindəki emalatxananın vitrininə dirəyərək keçirir- 
di. Burada nə yox idi kil Tülkü və pişik kəllələri, canavar 
dərisi, maral buynuzları və bir də, azı, əlli dənə quş 
müqəvvası. Bəzilərinin — illik yarmarkada nümayiş 
üçün layiq görülənlərin üzərində kiçicik lövhələri də 
vardı, üstündə adları yazılmışdı. Bu yazıları oğlan yad- 
daşında sirr kimi saxlayırdı. Baxmayaraq ki sonralar bu 
yazıların çoxunun yanlış olduğunu da öyrənmişdi. 

Üstündən bir il, bəlkə, hələ bir qədər də artıq 
keçəndən sonra Yanın beyninə cəsarətli bir plan gəldi. 
Mütləq gərək o emalatxananın içərisinə girsinl Bu 
addımı atmaq üçün özündə qətiyyət tapana kimi daha 
bir neçə ay keçdi. Əgər emalatxana sahibindən ondakı 
cürbəcür qəribə şeyləri ona göstərməsini xahiş etsəy- 
di, yəqin, razılaşardı. 

Lakin belə igidlik üçün onun cəsarəti azlıq edirdi. 
Amma bir dəfə necə oldusa, Yan həmin emalatxanaya 
girdi. Biləydiniz qapının zınqırovu necə ucadan səs- 
ləndi! Bunun dalınca ortaya zınqırov səsindən də 
qorxulu sükut çökdü və oğlanın qarşısına mağazanın 
sahibi mister Sender çıxdı. 

— O... vitrindəki bayquşu deyirəm... neçəyədir? — dili 
topuq vuran Yan zorla soruşdu. 

— İki dollar, — deyə mister Sender cavab verdi. 

Elə bu məqamda Yanın bütün qeyrəti birdən 
buxarlandı. Yerindən qopub küçəyə cumdu. Axı bütün 
ömrü boyu bu qədər pulu olmamışdıl Dükan sahibinin 
onun dalınca nə qışqırdığını da eşitmədi. Yan qorx- 
muşdu, xəcalət çəkirdi və qeyri-adi bir səltənətə 
ləyaqəti çatmadan qədəm basdığı barədə düşüncələr 
hələ uzun müddət yaxasından əl çəkmədil 


II. Bahar 


Hər şeydən çox Yan hinduların həyatına həsəd 
aparırdı. Hər bahar dünyanı gəzib-dolaşmaq arzusu 
onu haralarasa çəkib aparmaq istəyirdi. Təbiətin ilk 
oyanışı ilə onun içində bir həyəcan, bir titrəyiş baş qal- 
dırırdı. Çağırış dolu nidalarla şimala köç edən qazları 
görən kimi, elə bil, Yanın qanı qaynayırdı: quşlara 
qoşulub uçmaq istəyirdi. 

Məktəb yoldaşlarının çoxu “baharı sevirəm" deyir- 
di, qızlar hətta “ürəyimiz gedir“ ifadəsini işlədirdilər, 
amma onların heç biri yaz gələndə Yanın gözlərinin 
nədən alışıb-yandığını, nədən sinfi tərk edib uzaqlara 
qaçmaq istədiyini anlaya bilməzdi. 

— Kaş buradan qaça biləydim! — həyəcanla dillənirdi. 

Hindulara, ya da qaraçılara qoşulub qaçmasının 
qabağını yalnız atasından qorxması kəsirdi. 


II. Yanın qardaşları 


Oğlanın özündən iki yaş böyük bir qardaşı vardı — 
Red. Yandan xeyli pis oxuduğundan əlindən yaman 
hirsliydi, imkan düşən kimi ona gücünü göstərməyə 
çalışırdı. 

Bir dəfə necə oldusa, Yan əyilərək evlərinin altına 
girəndə bir də baxdı ki, ona boy verən dərin bir xən- 
dəyə girib. Fikirləşdi ki, burada özü üçün bir otaq, ya 
da emalatxana düzəltsə, pis olmaz. Yan bilirdi ki, onun 

xahişinə ailədə “ağıllı“ kimi ad çıxarmış Red də qoşulsa, 
atalarından razılıq almaq mümkün olacaq. Red o dəqiqə 
razılaşdı və hətta atalarını yola gətirməyi öz boynuna 
çəkdi. Dediyi kimi də elədi. 

Oğlanlar işə girişdilər. Xəndəyi üç futdan altı futa! 
kimi artırmağa neçə gün sərf olundu. Yan məktəbdən 
qayıdan kimi işə girişirdi, Red isə əlinə bel götürmə- 
mək üçün min bir bəhanə tapırdı. 

Yan dəfələrlə işləyə-işləyə öz emalatxanasında 
nəylə məşğul olacağı barədə ucadan mülahizə yürü- 
dürdü. Red istəmədən onunla razılaşır, tapşırıqlar 
verərək aradan çıxırdı. 

Nəhayət ki, divarlar artıq hazır idi, emalatxananın 
qapısına hətta qıfıl da vurmuşdular. Yanın sifəti sevin- 
diyindən, yaşadığı qürur hissindən lap alışıb-yanırdıl 
Döşəməni yudu, düzəltdikləri skamyanın üstünə oturub 
emalatxanalarına göz gəzdirdi. Elə o an Red dedi: 

— İndi isə buradan çıxaq və qapını kilidləyək. 

Qardaşının bu qərarı Yana nəsə çox mühüm 
göründü. Onlar çıxdılar. Red qapını kilidləyib açarı 
cibinə soxdu. Sonra da üzünü Yana çevirərək çox 
soyuq və sərt ahənglə dedi: 

— Yadda saxla: bura ayağını da basmayacaqsan. 
Atamız icazəni tək mənə verib. 

Digər qardaşları — Yandan yaşyarım kiçik olan 
Alner boyda onunla bir idi, amma başqa bənzərlikləri 
yoxuydu. Alner yaman gopçu, misilsiz tənbəl idi. 
Özünü bir yolla gözə soxmaq üçün əldən gedirdi. İstər 
yaxşılığa, istər pisliyə — onun barəsində danışanda ləz- 
zət alırdı. Amma məqsədinə yetişmək üçün heç 
barmağını da tərpətməzdi. Hər səhər qardaşlar bir 
yerdə məktəbə gedirdilər — atalarının tapşırığı beləydi. 
Amma məktəbdə, demək olar ki, heç görüşməzdilər. 
Bu qardaşları bir-birinə heç bir şey bağlamırdı, tamam 
yad idilər. Alner Yanın marağını bölüşmürdü və təəc- 
cüblü deyil ki, Yan da gündən-günə qardaşlarından 
daha çox uzaqlaşırdı. 


1 Fut — təxminən, 30,5 sm-ya bərabər uzunluq vahidi 

IV. Kitab 


Bir dəfə Yan qəzetdə oxudu ki, “Kanada quşları“ 
kitabı çapdan çıxıb. 

Heç vaxt oğlanın ağlına gəlməzdi ki, pula bu dərə- 
cədə ehtiyacı olacaq. “Kaş mənim bir dollarım olaydıl” 
— deyə düşünürdü. Yan əlinə düşən hər qəpiyi saxla- 
yırdı və nəhayət, düz ayyarımdan sonra arzu etdiyi 
məbləğ artıq əlindəydi. Özünü dünyada ən varlı adam 
sayırdı. Birbaş kitab dükanına cumdu. Səbirsizlikdən 
od tutub yanırdı və bir an ona elə gəldi ki, həmin kita- 
bın qiyməti min dollardır, özü də satılıb qurtarıb, 
dükanda yoxdur. Amma elə olmadı. Dükan sahibi 
kitab qalağına sarı çönərək Yandan soruşdu: 

— Uz qabığı yaşıl olsun, yoxsa qırmızı? 

— Yaşıl, — deyə Yan cavab verdi, amma hələ də bu 
xoşbəxtliyə inanmırdı. 

Dükan sahibi kitaba nəzər salıb biganə ahənglə 
dedi: 

— Doxsan sent. 

— Doxsan sent! — Yan heyrətə gəldi. 

Axı o, haradan biləydi ki, rəfdə bir müddət qalan 
kitab ucuzlaşır? Gör bir sonuncu on senti yığmaq 
üçün nə zülm çəkmişdil 

Evə gedə-gedə, yolüstü Yan qiymətli kitabı vərəq- 
ləyirdi. Düzdür, bu kitabda Yan axtardığını tapa 
bilməmişdi, amma bunda da özünü günahlandırırdı. 
Oğlan kitabı başdan-ayağa oxudu, heç şübhə etmirdi 
ki, bu kitab ona təbiətin sirlərini açacaq. Yalnız üstün- 
dən bir neçə il keçəndən sonra Yan anladı ki, həmin 
kitab məlumatsız adamların başını qatmaq üçünmüş. 
Amma içində bəzi faydalı məlumatlar da vardı: quşla- 
rın adları, qalanı isə heç nəyə yaramayan şəkillər idi... 


V. Naməlum adam 
Hər ilin yazında Yanı meşələr cazibəyə salırdı. Bir 


dəfə necə oldusa, günəşli aprel günlərinin birində Yan 
şəhərdən azacıq aralıdakı kiçik meşəyə getdi. Meşə 

tanımadığı çiçəklərlə, quşların səsiylə, sirli şıqqıltılarla 
ağzına kimi doluydu. Sanki, hər ağac, hər kol Yanla öz 
dilində danışmağa çalışırdı. Dərin, ağzınadək suyla 
dolu yarğandan isə qəribə fit səsi gəlirdi. 

“Pi-ip, pi-ip, pi-ipl..” — elə bil, kimsə Yanı yaxınlaşıb 
baxmağa çağırırdı. Oğlan həmin yarğana getdikcə 
daha çox yaxınlaşırdı. Birdən lap yanında ucadan bir 
fit səsi gəldi və elə həmin dəqiqə kəsdi. Kötüyün 
altında Yan xırda bir kərtənkələ gördü. Oğlanı görən 
kimi kərtənkələ yuvasına cumdu. Bu, Yanın meşədə 
seçə bildiyi yeganə canlı idi. Oğlan da bu qərara gəldi 
ki, gördüyü “İfitçalan kərtənkələ“dir. 

Sonra Yan bir xeyli xırda gölün sahilində uzanıb 
qaldı, amma daha heç nə görə bilmədi. Görünür, oğlan 
meşənin bütün sakinlərini ürkütmüşdü. Elə istəyirdi 
ki, yerindən qalxıb bir qədər uzaqdakı gölün sahilinə 
keçsin, lap yanında addım səsləri eşidildi. 

Oğlan səsə tərəf çönəndə ona göz qoyan, tanıma- 
dığı bir şəxsi gördü. 

Yaman utandı, sifəti qıpqırmızı oldu — elə bil, 
cinayət başında yaxalanmışdı. 

Həmin o tanımadığı, orta yaşda olan, nimdaş 
geyimli kişinin bir az qəribə görkəmi vardı. Belinə 
tənəkə qutu şəlləmişdi, əlində isə uzunsaplı əl toru tut- 
muşdu. Açıq havada qalmaqdan yanmış, çalsaqqallı 
üzü sərt idi, amma gözlərində səmimiyyət nuru vardı. 
Kişi şlyapasını çıxarıb pörtmüş sifətini küləyə qarşı 
çevirəndə bəlli oldu ki, onun da saçları elə Yanınkı 
kimi sıxdır. Kilkə-kilkə cod saçları köhnə qayaya yapış- 
mış dəniz yosununu xatırladırdı. 

— Dostum, burada nə axtarırsan? — deyə oğlana 
müraciət elədi. 

— Heç nə, — Yan utana-utana cavab verdi. — İstə- 
yirdim fitçalan kərtənkələyə baxım... 

Kişi gülümsündü və dedi: 

— Qırx il qabaq mən də sənin kimi göl qırağında 
uzanıb “yaz cır-cırı“nı görməyə çalışırdım. Bütün günü 
uzanılı qaldım, sonra da lap neçə gün dalbadal, ta ki 
üç ildən sonra başa düşdüm hər şeyi. Sənə o qədər 

gözləmək, vaxt itirmək lazım olmayacaq. Gedək, onu 
göstərim. 

Əlləriylə gölün lap qırağındakı yarpaqları eşərək 
arasından xırda, uzunluğu bir düymdən çox olmayan 
bir qurbağa tutdu. 

— Bu da sənin “fitçalan kərtənkələ“ni Qurbağadır. 
Sudan yalnız burnunu çıxarır, ona görə də görə bilmir- 
sən. Apar onu evinizə, yaxşıca yedirərsən, bir də 
gördün günlərin birində boğazını şişirib parovoz kimi 
necə fit verdiyini sənə də göstərdi. 

İndi artıq Yan da bayaq kötüyün altında gördüyü 
kərtənkələdən danışmağa ürək elədi. 

— İnanmıram kərtənkələ ola, — kişi dedi, — burada 
kərtənkələ heç gözə dəymir. Yəqin, triton olub. Kərtən- 
kələ isə elə ilandır, amma ayaqları olur. 

Bu yerdə oğlan suallarının qabağını daha kəsmədi 
və ona böyük çətinliklə aldığı kitabdan da söz açdı. 
Yanı təəccüb qoyan o oldu ki, müəllifin adını eşidən 
kimi kişi hirsləndi, kitabın özünə isə “mənasız cəfən- 
giyat“ dedi. 

Tanımadığı kişi Yana danışdı ki, çöldə gördüyü 
qəribə qara quşun adı “touhi“ imiş. Meşədə səhərlər 
incə-incə oxuyan səs isə tanımadığı boz qaratoyuğun- 
kudur. 

Müqəvva emalatxanasında gördüyü, başında qır- 
mızı papağı olan, sarımtıl qanadlı, quyruqlu qeyri-adi 
quş isə ağacdələnmiş. Sarıköynəklə yalançı bülbül isə 
elə eyni quş imiş. 

Başlarının üstündən qara bir kəpənək uçub keçdi 
və Yan öyrəndi ki, bu “Kembervell gözəlçəsi“, yəqin, 
haradasa elə bu meşədə qışlayıb, çünki hələ qanad çalıb 
uçan vaxtı deyil, Hələ üstəlik, Yana bəlli oldu ki, bu 
kəpənək adi qonur tırtıldan əmələ gəlib. Səmanın göm- 
göy ənginliklərində vəhşi göyərçin sürüləri uçurdu və 
kişi Yana bu quşların cənubda yuva qurmasından, 
yazda yem axtararkən Kanada qarağacının uçan toxum- 
larının dalınca şimala, avqust ayında Karolinanın çəltik 
zəmilərinə, sentyabrda isə Missisipi meşələrinə, palıd 
və fıstıq qozaları yeməyə yollanmasından söz açdı. 


| Hissə. QLENYAN 


Şamağacılarla örtülü kiçik təpədən keçəndə onlar 
səs-küylə qanad çalaraq havaya qalxan iki iri quşu 
ürkütdülər. 

— Meşəxoruzudurlar, uçdular, — deyə kişi dilləndi. 
— Bu cütlük haradasa yaxınlıqda yaşayır, bura gilə- 
meyvə dalınca gəlir. 

Yan əyilib koldan bir neçə giləmeyvə dərərək, elə 
gedə-gedə çeynəməyə başladı. Birdən uzaqdan taqqıltı 
eşidildi — elə bil, təbil çalırdılar. 

— Bu nədir? — deyə Yan maraqla soruşdu. 

— Meşətoyuğudurlar, cütləşirlər, — deyə yoldaşı dil- 
ləndi. — İndicə gördüyün quşlardır... 

Həmin gün Yanın yaddaşına həmişəlik yazıldı. 
Hamısından da möhkəm yadda saxladığı o gün tanı- 
dığı quşlar və bitkilər deyil, daddığı giləmeyvənin 
qoxusu oldu. 

Hindular bilir ki, qoxu yaddaşı oyadan ən güclü 
amildir. Elə bu səbəbdən də onların çoxu xoşbəxt dəqi- 
qələrindən bir xatirə kimi ya bir ovuc küknar iynəsi, 
ya bir az siçovul müşkü, ya da ki şam qatranı saxla- 
yırlar. 

Tanımadığı kişi üzünü Yana tutub sağollaşanda 
günortadan xeyli ötürdü: 

— Hə, vaxtdır, gedim. Bəlkə, nə vaxtsa yenə görüş- 
dük, dostum, — dedi və əlini oğlana uzatdı. 

Yan onun əlini səmimi həvəslə sıxdı, amma utan- 
caqlığından ona bayaqdan yoldaşlıq eləyən kişinin 
adını soruşmağa belə ürək etmədi. 

Yalnız kişi gözdən itəndən sonra buna peşman 
oldu. Sonralar Yan meşəylə nə qədər dolaşsa da, onun- 
la bir də rastlaşmadı. 


VI. Qlenyan 


Həmin il o nə qəribə nəğməydi vəhşi qazlar oxu- 
yurdul Onların şeypuru andıran səsi Yanın ruhuna 
işləyir, ürəyi cavab olaraq çırpınırdı. Bu nəğmə yuva 
qurmaqdan, yad ellərdə göstərdikləri igidlikdən, aclıq 
və susuzluqdan bəhs edirdi. Nəhəng qara bataqlıqlar, 

qürub çağı yer üzünə enən səma və par-par yanan 
günəşdən idi bu nəğməl 

Yeni nəğməydi məgər? Yox! Vəhşi quşlar öz qədim 
nəğmələrini oxuyurdular, təkcə Yan idi bu nəğməni, 
sanki, ilk dəfə duyan. 

Onun mənasını anlamağa çalışan oğlan kimsəsiz 
cığırlarla üz tutub şimala və yalnız şimala, çayyuxarı 
gedir, ən kimsəsiz yerləri seçirdi. Çay şərqə tərəf buru- 
lurdu, amma xırdaca bir qol şimaldan ona qarışırdı və 
Yan həmin o xırda qolu tutub meşənin içindən keçib 
dar yarğana girdi, yarğan isə onu tezliklə seyrək ağac- 
larla örtülü vadiyə çıxardı. Nəhəng tozağacı, qarağac 
və küknarların kölgəsində kiçik şəffaf çay şırıldayırdı. 
Onların budaqlarında hərdən qırmızı dələlər gözə 
dəyirdi. Sahildə Yan safsar, susamuru və daha hansısa 
xırda heyvanın izlərini tapdı. 

Buralar o qədər kimsəsiz idi ki, Yan bu yerləri 
məhz özünün kəşf etdiyinə özünü asanca inandırdı. 
O inandı ki, hər bir kəşfi edən insan kimi, bu vadiyə 
özünün tam adını qoya bilər — Qlenyan. 

Həmin dəqiqədən oğlanın bütün fikri-zikri vadisi- 
nin yanında idi. Əlinə bircə dəqiqə boş vaxt düşən kimi 
ora baş vururdu. Bəzən öz sevincini kiminləsə bölüş- 
məyə ehtiyac duyurdu, tez-tez Yan həmin o tanımadığı 
kişiylə rastlaşıb onu da öz vadisinə gətirmək istəyirdi. 

Bu, onun öz dünyasıydı və bu dünyanı ona vəhşi 
qazlar göstərmişdi — necə ki bir zamanlar Kolumba da 
Yeni Dünyanı (1541-ci ildən etibarən Amerika konti- 
nentini bu adla tanıyırlar) qağayılar göstərmişdi. 

Atası özünün torpaq sahəsini satanda Yan yaman 
kədərləndi. Amma indi əzəmətli ağaclar bitən meşənin 
bir küncünə yiyələnib, sanki, cana gəlmişdi. O, uzun- 
uzadı ağacların sıxyarpaqlı budaqlarına baxa, gümüşü 
balıqların ox kimi şütüdüyü şəffaf sulu xırda çayın 
sahilində otura bilərdi. Bütün meşə dünyasının yalnız 
ona məxsus olduğu barədə düşüncələr Yanın beynin- 
dən heç cür çıxmırdı. 

VII. Koma 


Yanın nə baltası, nə beli vardı, amma yenə də koma 
tikməyə girişdi. Tikinti üçün Yan hər tərəfdən sıx 
budaqlarla bağlı sakit bir guşə seçdi. 

Heç özü də düz-əməlli bilmirdi ki, niyə kimdənsə 
gizlənməlidir, amma kitablarda dəfələrlə oxumuşdu ki, 
əsl ləpirçilər öz sığınacaqlarını yalnız yad gözlərdən 
iraq yerdə qururdular. 

Yanın yadına Redin emalatxanasındakı alətlər tez- 
tez düşürdü, amma ona həmişəlik dərs olan acı 
təcrübəsinə söykənərək qardaşına bir söz demədi. 

əldəqayırma bellə çay sahilində çala qazmağa baş- 
ladı. Möhkəm gil tabe olmaq istəmirdi, lakin Yan iki 
asudə gününü yorulmadan işləyib uzunluğu yeddi, eni 
dörd fut olan xəndək qazdı. Komanı burada qurmaq 
istəyirdi. 

Amma əlində əldəqayırma balta ola-ola, təxminən, 
otuz dənə tirdən necə koma qurasan? Yan, hər halda, 
başqa balta axtarmaq fikrində deyildi. Hinduların 
onunkundan daha yaxşı alətləri olduğuna heç inan- 
mağı gəlmirdi və elə bu fikir də onu həvəsləndirirdi. 

Yan komanın inşası üçün yarayan material yığma- 
ба başladı. Başqaları onun yerində olsaydı, yəqin, 
əvvəlcə bütün zəruri şeyləri toplayardılar, lakin Yan öz 
komasını hazır görməyə yaman tələsdiyinə görə xən- 
dəyi qazan kimi divarları ucaltmağa başladı. Divarlarda 
bir-biriylə eyni iki ağac tapmaq olmazdı: bəziləri çox 
uzun, bəziləri qısa, digərləri tamam əyri, burulmuşdu. 
Çürüyənləri də vardı — axı çürük ağacı kəsmək də asan 
olur. Tezliklə Yan yenə material axtarmağa çıxdı, çünki 
yaxınlıqda daha bir şey qalmamışdı. Yadına düşdü ki, 
şəhərcikdən yarım mil aralı bir yığın şalban görmüş- 
dü. Bir neçə bazar dalbadal səylə ağac daşıdı. Onların 
doqquzu divarlarda, qalan üçü isə çatıda istifadə olun- 
du. Çatının ağaclarını bir-birindən bərabər məsafədə 
qoyub üstünə budaqlar saldı. Onun da üzərinə qarağac 
qabığı döşədi, sonra torpaqdan gil çıxarıb damı yaxşı- 
yaxşı suvadı, əməllicə tapdalayıb yanlarını hamarladı. 

Komanın damı ağacların arasında çox seçilməsin deyə 
Yan onun üstünə yaşıl yarpaqlar tökdü. 

Nəhayət, neçə həftəlik gərgin əməkdən sonra onun 
meşə evi hazır idil 


VIII. Meşə həyatı ilə tanışlıq 


Yanın başı komasını tikməyə qarışanda ətrafında 
heç bir şey görmürdü. İndi isə onu bir şey düşündü- 
rürdü: meşədə məskən salmaq, ya da, heç olmasa, bir 
neçə gün burada yaşamaq. 

Yan başa düşürdü ki, meşə haqda, onun sakinləri 
barədə çox bilməlidir və o, özünü nəvaxtdan bəri narahat 
edən suallara cavab tapa biləcəyi kitabları acgözlüklə 
oxumağa girişdi. 

Özünə yay və ox düzəltdi. Düzdür, işə yaramadı, 
amma silahı əlində olanda Yan özünü əsl hindu kimi 
hiss edirdi. Köhnə çəlləyin çənbərindən ox ucları düzəlt- 
di. Dəhşətli görkəminə görə Yan bu oxları “savaş oxu” 
adlandırdı. Ox ağaca sancılanda oğlan əsl qələbə nidası 
çıxarırdı. 

Bu dəqiqələrdə Yana elə gəlirdi ki, azğın düşmə- 
nini öldürüb. 

Bir parça qoyun dərisindən oğlan özünə mokasinə1 
bənzəyən bir şey düzəltdi. Divarın çatlarını tutmaq 
üçün istifadə olunan köhnə sınıq bıçağı “döyüş sila- 
hına” çevirdi və tiyəsi üçün gön parçalarından qın da 
tikdi. Bir neçə tikə akvarel rəngi və bir taxtanın çatına 
pərçim etdiyi güzgü qırığı Yana imkan verdi ki, üzünə 
“hindu tatusu“ çəksin. 

Meşədə rastına çıxan qeyri-adi nə varsa — əyri 
budaqlar, quş lələkləri, hətta köhnə mal buynuzu — 
özüylə daşıyıb komasına gətirirdi. Oğlan heç özü də 
izah edə bilməzdi ki, yığıb gətirdiklərində onu cəlb elə- 
yən nədir. Balıqqulağılardan özünə “hindu” muncuğu 
düzəltdi. Saatlarla qızmar günəşin altında uzanıb sifə- 


1 Mokasin — Şimali Amerika hindularının maral dərisindən tikdikləri 
ayaqqabı 

tini yandırır, evdəkilər necə qaraldığına diqqət yetirəndə 
yaman sevinirdi. 

Çalışırdı ki, hər şeydə hinduları təqlid eləsin: yeri- 
yəndə pəncələrinin ucunu içəri meyilləndirir, keçdiyi 
yerləri nişanlamaq üçün budaqları qırır, vaxtı günəşə 
əsasən təyin edir, özünün təəccübünü hindular kimi, 
qırtlaq səsləriylə çıxardığı birhecalı nidalarla göstərirdi. 

Ağac qabıqlarından cürbəcür qablar düzəltmişdi, 
kənarlarını nazik bitki kökləriylə bir-birinə tikirdi. 
Qabların dibini ağacdan yonur, yarıqlarına isə qatran 
çəkdiyindən su buraxmırdı. 

Bir dəfə özlərinin şəhərdəki evlərinin həyətində Yan 
qəribə bir quş gördü. O quşun başı dimdiyiylə torpaqda 
eşələnməyə qarışmışkən hətta əllə şəklini də çəkməyə 
macal tapdı. Külrəngi quşun başında və quyruğunda qızı- 
lı çalar vardı. Qanadlarında uzun ağ zolaqlar vardı. Yan 
tapa bildiyi bütün kitabları ələk-vələk elədi, amma bu 
quşun adını tapa bilmədi ki, bilmədi. Yalnız neçə illərdən 
sonra öyrəndi ki, həmin quş baltadimdiyin balasıymış. 

Yan rastlaşdığı quşların bir çoxunun şəklini yadda- 
şına əsasən çəkirdi. Bir dəfə beyninə bir fikir girdi: 
görəsən, hindular cürbəcür heyvanların şəklini çəkirdi- 
lərmi? Amma qalxanlarını və komalarını quş şəkilləriylə 
necə bəzədikləri yadına düşən kimi sevimli məşğuliyyə- 
tini sevinc içində davam etdirdi. 


IX. İzlər 


Bir dəfə necə oldusa, çay kənarındakı nəm qum- 
sallıqda Yan izlər tapdı və yadında qalsın deyə təsvirini 
çəkdi. Ağlına gəldi ki, yəqin, porsuq izləridir və çəkdiyi 
şəkli bir tanışına göstərdi. 

— Həqiqi ölçüləri belədir? — deyə o, Yandan soruşdu. 

— Hə. 

— Deyəsən, sən haqlısan, — oğlan cavab verdi. — 
Yenot pəncəsinin izinə bənzəyir. Bu izləri tapdığın 
yerdə bütün ağacları yaxşıca nəzərdən keçir. Əgər 
koğuş görsən, böyründəki qabığa diqqətlə bax. Tüklər 
tapsan, deməli, porsuq orada yaşayır. 

Əlinə ilk fürsət düşən kimi Yan vadiyə yollandı. 
Bəxti gətirdi: gövdəli cökə ağacında bir çəngə tük tapdı. 
Bəs haradan biləydi ki, bu tüklər həqiqətən porsuğun- 
kudur? Burada Yanın yadına düşdü ki, sinifdə bir 
yoldaşında porsuq dərisi vardı. Öz tapıntısını yolda- 
şının dərisiylə tutuşdurub əmin oldu ki, əlində əsl 
porsuq yunu tutub. 

Bir dəfə Yan açılmış çətiri xatırladan bir bitki gör- 
dü. Onu köklü-köməcli çıxardı və köklərindən birinin 
ucunda uzunsov, ağ soğanaq tapdı. Yan ondan bir diş- 
ləm aldı, tamından təzə xiyara yaman oxşayırdı. 
Botanika dərsliyinə baxanda oradakı bitkilər siyahı- 
sında “hindu xiyarı” adında bir şey tapdı. Kitabdakı 
təsvir qazıb çıxardığı bitkiyə uyğun gəlirdi. 

Gələn dəfə Yan tanımadığı bir bitkinin yarpaqlarını 
çeynədi — eşitmişdi ki, hindular da belə edir. Amma 
az keçmiş oğlanın qarnından kəskin ağrılar qopdu. 
Bizim “hindu” dəhşət içində evlərinə üz qoydu. Anası 
ona içməsi üçün suda həll olunmuş xardal verdi, oğlu- 
nun həyatı təhlükədən sovuşanda isə qulaqlarını 


yaxşı-yaxşı çəkdi. 
X. Biddi 


Yanın valideynlərinin evində Biddi adlı təzə qulluq- 
çu peyda oldu. 

Bir dəfə uşaqlarla gəzərkən Biddi bir çəngə ot qırıb 
onlar haqda bildiklərini danışdı: 

— Bu, sassafras budağıdır, onun dəmləməsi dəri 
xəstəliklərini sağaldır. Pişiknanəsini isə soyuqdəymədə 
içirlər. Bu da tsuqa otudur. Onun qabığından çəhrayı 
rəng alırlar. Yaşıl rəng isə yağlı cövüzdən düzəlir. 

Yan nəfəsini qısıb Biddiyə qulaq asır, hər kəlmə- 
sini yadda saxlamağa çalışırdı. 

Eşitmişdi ki, hindular bir çox yarpaqların, otların 
xüsusiyyətlərinə bələddirlər və indi bu barədə daha 
çox öyrənmək istəyirdi. 

XI. Dönüş 


Bazar günlərinin birində adəti üzrə mətbəx üçün 
iki dəfə çox odun doğrayandan sonra Yan meşəyə yol- 
landı. Elə öz komasına yaxınlaşırdı ki, içəridən gələn 
uca səslər, kobud danışıq qulaqlarına yetişdi. Yan 
astaca bir az da yaxınlaşdı. Qapı aralı idi və oğlan 
komada üç avara gördü. Balıqqulağılar döşəməyə 
səpilmiş, tapdanmışdı, qapının ağzındakı ocaqda onun 
oxları, yayı yanırdı. 

Qüssədən özünə yer tapa bilməyən Yan meşənin 
dərinliklərinə üz qoydu. İndi o, komasını murdarlayan 
bu insanlara necə də nifrət edirdil Tki saatdan sonra 
oğlan qayıdanda komasının yerində xarabazarlıq 
gördü. 

Bu hadisə yayın axırlarında baş vermişdi. Payız 
gəldi, günlər gödəldi, soyuq yağışlar yağmağa başladı. 
Yan artıq öz vadisinə getmirdi, çox mütaliə eləyir, 
dərslərinə əməlli diqqət yetirirdi. 

Lakin günlər keçdikcə oğlanın rəngi daha da ava- 
zıyırdı. Yeni il ərəfəsində isə yaman xəstələndi. 


ХП. Vaşaq 


Qış keçdi və mart ayı yaxınlaşanda Yan özünü 
nisbətən yaxşı hiss eləməyə başladı. Artıq təbiətin 
qoynunda uzun-uzadı gəzintilərə də çıxırdı və bir dəfə 
günəşli günlərin birində itiylə bir yerdə şəhər kəna- 
rına gəzməyə getdi. Təmiz hava ruhunu dirçəldirdi 
və Yan özü də fərqinə varmadan Qlenyana aparan 
yola çıxdı. 

Qəflətən qarın üstündə iri, qəribə izlər gördü. Ayı 
izinə bənzəyirdi, amma daha qısaydı, özü də qarın 
içinə daha dərin işləmişdi. 

İt izləri qoxuladı və yoluna davam etmək fikrindən 
daşındı. Yan isə ayaq saxlamadı, irəlilədi. İzlər xaraba 
komanın yanından ötür, kiçik çayın üstündəki tirin 
üzəriylə o taya keçirdi və oğlan irəlilədikcə bu izlərin 
iri vaşaqa məxsus olduğuna daha çox əmin olurdu. 

Qripp — itin adı beləydi — yaman hürəyən idi, amma 
indi izləri qoxulayaraq daldalı çəkilir, şikayətlənirmiş 
kimi zingildəyirdi. 

Yan yerdən özünə dəyənək seçib yoluna davam 
edirdi. Artıq sıx meşəlikdəydilər ki, oğlan qəflətən 
pişik səsinə bənzəyən, amma daha güclü çığırtı eşitdi: 
“Yau! Yau! Yau!” 

Yan yerində donub-qaldı. Köpək titrəyərək onun 
ayaqlarına sıxıldı. Səs isə getdikcə ucalırdı və birdən 
Yan həmin heyvanı gördü. Bu, əsl vaşaq idi. It oğlanı 
tək qoyaraq dəhşət içində qaçıb uzaqlaşdı. Yanın silahı 
yox idi və Qrippdən nümunə götürməkdən başqa yolu 
qalmadı. 

Vaşaqla görüşü barədə Redə danışmaq qərarına 
gəldi. Qardaşının tüfəngi olduğu üçün oğlan ondan 
soruşdu: 

— Ova çıxmaq istəmirsən? 

— Əlbəttə istəyirəml 

— Mən bir yer bilirəm — buradan on mil aralı orada 
nə qədər desən heyvan var. 

— Ay inandım hal 

— Getsək, özün görərsən. Əgər heç kəsə deməsən, 
oranı sənə göstərərəm. 

— Oldu. 

— Mən orada elə indicə vaşaq görmüşəm. Əgər 
tüfəngi götürüb getsək, onu mütləq vurarıq. 

Yan başına gələni ona bütün təfərrüatıyla danışdı 
və oğlanlar qərara aldılar ki, növbəti bazar günü ora 
ova getsinlər. 

Hindu ovçularını təqlid eləyən Yan Redi izləri ilk 
dəfə gördüyü yerə dolaşıq yollarla gətirdi. Lakin 
həmin cığıra çatmamış kolluqların arasıyla irəliləyən 
bir adam gördülər: ovladığı vaşaqı çiyninə atmışdı. 

Oglanlar ovçuya sual yağdırmağa başladılar, o da 
danışdı ki, vaşaqı təzəcə vurub. Dedi ki, bu yerlərdə 
vaşaq olmur və görünür, bu heyvan şimaldan gələrkən 
təsadüfən yolunu azıb. 

Vurduğu vaşaq yaman yekəydi. Başındakı zolaqlar 
və geniş açılmış sarı gözləri onu pələngə bənzədirdi. 


Bu hadisə əsl macəradan çox uzaq idi, amma Yan 
yenə də uzun müddət onu yadında saxladı. Oğlan yal- 
nız ən ümumi, zahiri əlamətlərinə ötəri bələd olduğu 
bir vəhşi heyvanı tanıya bilməsinə sevinirdi. 


II HİSSƏ 
SENQER 
I. Təzə ev 


Yanın on dörd yaşı tamam olmuşdu. Arıq, uzun- 
ayaq idi, yaman sürətlə böyüyürdü və həkim onu bir il 
müddətinə kəndə yollamağı məsləhət gördü. 

Yanın Uilyam Raftengilə, Sengerə yaşamağa get- 
məsi belə oldu. 

Missis və mister Raften Yanı stansiyada qarşıladılar. 
Aşxanada şam eləyib evlərinə yola düşdülər. Evdə Yanı 
həm yemək, həm də qonaq otağını əvəz eləyən böyük 
mətbəxə ötürdülər. Yan ətrafına boylananda sobanın 
arxasında ucaboy, nataraz, kürən-dalğalı saçları, tünd 
rəngli çeri gözləri və yəqin, yer üzündə ən kədərli sifəti 
olan bir oğlan gördü. 

— Sem, gəl Yanla tanış ol, — deyə missis Raften 
dilləndi. 

Sem utana-utana irəli çıxıb əlini çox ölüvay tərzdə 
Yana uzatdı və saitləri uzadaraq dedi: 

— Saa-laam. 

Sonra yenə də sobanın arxasına girib oğrun-oğrun 
qonağı süzməyə başladı. 

Hamı öz işinin dalınca getdi və tənha qalan Yan 
özünü lap bədbəxt hiss elədi. 

Məktəbi buraxmağa məcbur olmasına zorla uyğun- 
laşa bilmişdi. Atasının əmrinə dinməz tabe olmaqdan 
başqa çarəsi yox idi. Amma axırda elə bezmişdi ki, 
evlərini tərk edəcəyi günü səbirsizliklə gözləyirdi. Axı 
Bonnertonu cəmi bir il müddətinə tərk edir, kənddə isə 
onu sevinclə dolu günlər gözləyirdil Təbiətin qoynunda, 








ҜЈА ERNEST SETON-TOMPSON. BALACA VƏHŞİLƏR 


meşələr, çöllər arasında azad həyat — bax əsl xoşbəxt- 
lik onun yolunu məhz kənddə gözləyirdi. 

Amma indi, nəhayət ki, yad evə gəlib çatanda ürəyi 
birdən yaman sıxıldı. Yan dodaqlarını çeynəyir, gözlə- 
rini ara vermədən qırpır, göz yaşlarını zorla saxlaya 
bilirdi. 

Missis Raften o dəqiqə başa düşdü ki, oğlan indi 
hansı hissləri keçirir. 

— Evləri üçün darıxır, — ərini sakitləşdirdi. — Sabah 
düzələr. 

Missis Raften onun əlindən tutub yuxarı apardı, 
yatağını orada salmışdılar. Təxminən, iyirmi dəqiqə 
sonra bir də qalxıb ona baş çəkdi ki, görsün yeri rahat- 
dırmı. Hər tərəfdən yorğanla üstünü basdırıb ona sarı 
əyildi və birdən gördü ki, yanaqları göz yaşından 
islanıb. 

Missis Raften oğlanın başını sinəsinə sıxıb bir neçə 
dəfə öpdü. 

— Kədərlənmə, — dedi, — sabah hər şey yaxşı olacaq. 

Bu xiffət haradan gəlmişdi, hara getdi — oğlan özü 
də bilmədi. Ertəsi günün səhəri artıq yatağından ildı- 
rım kimi qalxdı — onun yolunu yeni, ecazkar aləm 
gözləyirdil 

Uilyam Raften bir neçə fermanın sahibiydi və onla- 
rın işini sahmanla tənzimləyirdi. Başı çox çəkmişdi. 
Taleyindən aldığı saysız-hesabsız zərbələr onu sərtləş- 
dirmişdi. İnsanlarla davranışında da bu sərtlik özünü 
göstərirdi. Kimsə onun sözündən çıxa bilməzdi. 
Amma yaxınları bilirdilər ki, bu işgüzar, ağıllı şəxsin 
sinəsində qaynar irlandiyalı qəlbi vurur. 

Demək olar, tam bisavad olan bu kişi elm qarşısın- 
da pərəstiş edirdi və övladlarına yaxşı savad vermək 
üçün bütün fədakarlıqlara hazır idi — yaxşı savad isə 
onun aləmində sürətlə oxumaqdan savayı bir şey deyildi. 

Heyvanlara pis münasibət göstərən adama Raften 
dözməzdi. 

“İnsan xətrinə dəyən bir şey olanda susmaz, — deyir- 
di, — bəs dilsiz-ağızsız heyvanı kim müdafiə edəcək?” 

Bu tərəflərdə Raften qocalmış atlarını heç vaxt 

satmayan və ətliyə verməyən yeganə fermer idi. “Yazıq 
bütün ömrü boyu çalışıb və qocalandan sonra, ömrü- 
nün son gününədək yeyəcəyi otu özü qazanıb“, — deyə 
daim təkrarlayırdı. 

Odur ki Dunkan, Cerri və başqa atlar “təqaüdə 
çıxaraq” uzun müddət onun fermasında yaşadılar. 

Çox yaxşı qadın olan missis Raften evini də, ailə- 
sini də sevirdi. 

Raftenlərin çoxlu övladı olmuşdu, amma sağ qala- 
nı onbeşyaşlı Sem və üçyaşlı Minni idi. 

Fermada Yanın vəzifələri elə həmin gün müəyyən- 
ləşdirildi — quşlara qulluq etməli, hərdən donuzları, 
danaları yemləməli idi. Bundan başqa, cürbəcür ev 
işlərində Semin də köməyinə gəlməliydi. 

İş çox idi və Raften tələb edirdi ki, oğlanlar səylə 
çalışsınlar. Əvəzində boş vaxtlarını ürəkləri istəyən 
kimi sərf edə bilərdilər. 


IL Sem 


Sem Raften sözləri uzada-uzada, yavaş danışırdı və 
ona görə də ilk baxışdan adama sarsaq təsəvvürü 
bağışlayırdı. Amma əslində, qətiyyən belə deyildi. 

Mister Raften Yanı evləriylə tanış edəndən sonra 
Sem buraların bütün gizli guşələrini ona açdı. 

Zirzəmiyə bənzəyən qaranlıq bir otağın qapısını 
açıb əliylə divardakı bağlı pəncərəni tapmağa çalışaraq 
Yana dedi: 

— Bura bizim qonaq otağımızdır. 

Otağın havası pis, tozlu idi, axı qapısını yalnız 
bazar günləri açırdılar, lakin oğlanlar burada onları elə 
həmin dəqiqə bir-birinə yaxınlaşdıran bir şey tapdılar: 
quş yumurtalarından ibarət kolleksiya. Yumurtalar içi 
kəpək dolu köhnə qutunun şüşə qapağı altındaydı. 
Heç birinin altında yazılı lövhə yox idi və əsl kolleksi- 
yaçı onlara nəzər belə salmazdı. Yan isə içində qəflətən 
oyanmış maraq və məhəbbət hissiylə oğlandan 
soruşdu: 

— Belə şeylərdən xoşun gəlir? 

— Əlbəttəl — Sem dilləndi, — Mənə qalsa, iki dəfə çox 
yığardım, amma atam qoymur. Deyir ki, qoy bizim fer- 
mada daha çox quş yaşasın. 

— Bəs sən bilirsən ki, sizdə hansı quşlar var? 

— Niyə bilmirəm kil Mən bu yerlərdə yaşayan bütün 
quşları tanıyıram: harada yaşayırlar, yuvanı necə 
qururlar... 

— Bəs mən meşədən bir neçə yumurta gətirə bilərəm? 

— Yox, atam deyib ki, əgər meşədə quş yuvalarını 
dağıtmağı tərgitsəm, tüfənglə dovşan ovuna çıxmağı- 
ma icazə verəcək. 

— Burada dovşan da var? 

— Keçən qış üçünü vurmuşdum. 

— Keçən qış... — deyə Yan həvəssiz dilləndi. — Bəs 
indi? 

— İndi dovşan tapmaq olmur. Amma bir şey fikir- 
ləşərik. Qoy işimi tamam qurtarım, atamdan tüfəng 
istəyərəm. 

“İşimizi qurtaran kimi...” bu Raften ailəsinin ən 
sevimli cümləsiydi. Onlar hər dəfə nəyisə qeyri-müəy- 
yən müddətə təxirə salanda bu cümləni mütləq 
işlədirdilər. 

Sem bufetin alt qapısını açıb oradan çaxmaqdaşın- 
dan düzəlmiş bir neçə ox ucluğunu — onları yer 
şumlayanda tapmışdılar — Sengerdə təzə yaşamağa 
başlayanda ovladıqları qunduzun alt çənəsini, didilmiş, 
yaman gündə olan bayquş müqəvvasını çıxardı. 

Bu “xəzinəni“ görən Yan ucadan səsləndi: 

— Bax buna deyərəm qənimətl 

Sem ona sevindi ki, ailələri üçün qiymətli olan 
şeylər Yanı da bu dərəcədə heyran qoymuşdu. 

— Atam bayquşu xırmanda vurub, — deyə izah 
elədi... 

Oğlanlar tez dostlaşdılar. 

Gündüzlər bir yerdə fermada işləyərkən bir-biriylə 
sirlərini bölüşürdülər. Şam yeməyindən sonra Sem 
Yanın qulağına pıçıldadı: 

— Gör indi sənə nə göstərəcəyəm! Amma and iç ki, 
heç kəsə deməyəcəksən. 

— And içirəml — Yan tələsik dilləndi. 

— Gedək anbara, — Sem dedi. Yarıyolda birdən dil- 
ləndi: — Bir şey götürməyi unutdum. Sən bağa get, 
orada — qoca alma ağacının altında görüşərik. 

Qayıdanda yaxınlıqda heç kəs olmasa da, Sem Yanın 
qulağına pıçıldadı: 

— Dalımca gəl. 

O, Yanı bağın tamam başqa tərəfinə, indi anbar 
kimi istifadə etdikləri, amma təzə, kərpic evlərini tik- 
məmişdan əvvəl yaşadıqları ağac evin yanına gətirdi. 

Oğlanlar pillələrlə çardağa qalxdılar. Orada, çarda- 
ğın ən uzaq küncündə Yan gördüklərini kimsəyə 
deməyəcəyinə bir daha and içməli oldu. Yalnız bundan 
sonra Sem köhnə yeşiyin içində eşələnərək oradan 
yay, oxlar, paslı dəmir tələ, yekə bıçaq, balıqçı qarmaq- 
ları, çaxmaqdaşı ilə ondan qığılcım qoparmaq üçün 
dəmir parçası, bir qutu kibrit və Semin dediyinə görə, 
qurudulmuş ət olan, amma əslində, daha çox donuz 
piyinə oxşayan bir tikə nəyisə çıxardı. 

— Başa düşürsən, — dedi, — mən həmişə ovçu olmaq 
istəmişəm. Atam isə deyir ki, gərək diş həkimi olum, 
çünki ov etməklə çox pul qazana bilməzsən. Amma 
mən, onsuz da, ovçu olmaq fikrindəyəm! Bir dəfə necə 
oldusa, atam Badla məni döydü. Bad — mənim keçən 
il ölən qardaşımın adıdır... Hə, onda atam bizi ona görə 
döydü ki, donuzları yemləməmişdik. Bax onda Bad 
istəyirdi hinduların yanına qaçsın. Elə mən də ona 
qoşulacaqdım. Bad atamızın tüfəngini də götürmək 
istəyirdi. Mən də dedim ki, bu, oğurluq olar. Biz hələ 
bunun üstündə vuruşduq da, amma sonra mən ona 
dedim: “Birdən bizim skalpımızı çıxardılar? Saçlarım 
hələ zəhləmi tökməyib. Ata bizi öldürmədi ki...” Amma 
günahkar Badla mən idim, onda donuzların biri hətta 
acından öldü də. Nə isə... Biz onda evimizdə qaldıq, 
baxmayaraq ki dünyada hər şeydən çox ovçu olmaq 
istəyirdim. 

Yan dostunu sonadək dinlədi və özü də meşədə 
koma tikməsindən, orada necə məmnuniyyətlə oynadı- 
ğından, komanı dağıdan avaralardan söz açdı. 

— Görəsən, meşədə özümüzə koma tiksək, atan 
hirslənməz ki? — deyə maraqlandı. 

— Yox, hirslənməzl Amma əvvəlcə gərək işlərimizi 
bitirək. 


ПТ. Viqvam 


Ertəsi gün onlar komanın tikintisinə başlamaq fik- 
rinə düşdülər. Fermada işlərini bitirən kimi yararlı bir 
yer tapmaq üçün meşəyə getdilər. Adlarını çay qoyduq- 
ları kiçik çeşmə çəmənlikdən axır, bitki örtüyündən 
ibarət canlı çəpərdən keçərək öz yoluna meşədə davam 
edirdi. Meşənin dərinliklərində bu xırda çay kedr ağac- 
ları bitən bataqlığa tökülürdü və buralarda artıq cığır da 
yox idi. Sem dedi ki, bir az o tərəfdə, bataqlığın o üzündə 
yaxşı təpəlik var. Ora xeyli yol vardı, bataqlığın yanın- 
dan ötmək lazım idi, amma əvəzində yer, həqiqətən, əla 
idi: ham hündür, həm də quru yerlərdi. Yan heyranlıq 
içindəydi. Sem elə həmin dəqiqə baltfasını çıxardı: işə 
başlamaq istəyirdi. Yan isə səhərdən bəri xəyala dalaraq 
arzuladığı bir şeyi dilinə gətirdi: 

— Sem, gəl hindu-hindu oynayaq. 

— O nə oyundur elə? — Sem təəccübləndi. 

— Hinduların əlindən nə gəlmir ki!.. Məgər ağdərili 
bir ovçu qayanın üstündə mokasin izini seçə bilər? 
O, yanında bircə dənə bıçaqla meşəyə getməkdən də 
qorxar. Heç tozağacı qabığından özünə qayıq da düzəl- 
də bilməz... Qulaq as, Sem, — Yan sözünə davam edirdi, 
— biz axı əsl ovçu olmaq istəyirik! Onda gəl əvvəlcə əsl 
hindu olaq və hər şeyi onlar kimi eləyək. 

Axırda Yanın təklifi Semə maraqlı gəldi və o, “bir 
az hindu-hindu oynamağa“ razılaşdı. 

— Amma hindular komada yaşamır! — Yan sakitləş- 
mək bilmirdi. — Biz tipi! tikməliyikl 

— Hə, heç pis olmazdı, — deyə Sem dilləndi, hindu 
alaçıqlarını şəkillərdə çox görmüşdü, — bəs nədən 
tikəcəyik? 


I Tipi — hindu alaçığı 

— Düzənlikdə yaşayan hindular tipilərini heyvan 
dərisindən düzəldirlər, — Yan inamla izah edirdi, — meşə- 
də məskən salanlar isə tozağacı qabığından istifadə 
edirlər. 

— Bizdəki tozağacı qabıqları ancaq burunduk yuva- 
sına bəs eləyər! 

— Yaxşı, onda qarağac qabığından düzəldək, — Yan 
özünü itirmədi. 

--Нә, belə daha yaxşı olar, — Sem dedi. — Keçən qış 
biz xeyli qarağac qırmışıq, qabıqlarını çıxarmaq çətin 
olmayacaq. Amma əvvəlcə gəl plan quraq. 

Yan heç bu barədə fikirləşməmişdi, lakin Sem öhdə- 
sinə düşən işləri planlı şəkildə görməyə öyrəncəliydi. 

Yan şəkillərdə gördüyü hindu alaçıqlarını yadına 
salmağa başladı. 

— Mənə elə gəlir ki, tipi bu formada olur, — deyərək 
hindu alaçığının şəklini hamar ağac üzərində cızdı. 
— Burasından payaları çıxırdı, burasında — ən üst tərə- 
fində isə ocaq deşiyi olur — tüstü üçün, aşağıda da giriş 
yerləşir — qapı kimi bir şey... 

— Deyəsən, sən ömründə tipi görməmisən, — deyə 
Sem dilləndi. — Baxaq görək də... Bəs nə boyda olmalıdır? 

Qərara aldılar ki, hündürlüyü də, eni də səkkiz fut 
olan bir tipi düzəltsinlər. 

Bir neçə dəqiqədən sonra Sem dörd dənə uzun 
paya kəsdi və Yan payaları çayyuxarı, bayaq seçdikləri 


yerə daşıdı. 
— Bəs payaları bir-birinə nəylə bağlayacağıq? — Yan 
soruşdu. 


— Kəndirlə — daha nəylə bağlamaq olar ki?.. 

— Əgər biz meşədə yaşayırıqsa, hər şeyi elə meşə- 
dən tədarük etməliyik. Əsl kəndirdən istifadə edə 
bilmərik, olmaz. 

— Tapdım! — qəflətən Sem sevindi. — Atam bağın 
ətrafina çəpər çəkəndə payaları möhkəm söyüd buda- 
ğıyla bağlayırdı. 

Bir neçə dəqiqədən sonra onlar payaları bir-birinə 
möhkəm və yumşaq söyüd budaqlarıyla bərk-bərk bağ- 
layırdılar. Amma bu, asan deyildi: sürüşkən çubuqlar 

bir də görürdün açılıb yerə düşdü. Oğlanlar lap çaşdı- 
lar və artıq fikirləşirdilər ki, bəlkə, otlardan ip hörüb 
onunla bağlasınlar. Birdən arxalarında kimsə kinayə 
ilə fınxırdı. Yanla Sem çöndülər. Lap yaxınlıqda mister 
Raften əllərini arxasında cütləyərək durub onlara 
tamaşa edirdi. Görünür, bayaqdan burada durub nə 
etdiklərinə baxırmış. 

Oglanlar özlərini lap itirdilər. Mister Raftenin nəsə 
baş verən məqamda, sanki, yerin altından peyda 
olmaq istedadı vardı. Və əgər görülən iş ürəyindən 
olmurdusa, kinayəli, iynəli sözlərlə fikrini bildirir, lağ 
eləyirdi. Oğlanlar alaçıq qurmaq fikirlərinə Raftenin 
necə münasibət göstərəcəyini səbirsizliklə gözləyir- 
dilər. Əgər bunu iş vaxtı eləsəydilər, ferma sahibinin 
buna necə baxacağını təxmin eləmək olardı, amma 
indi oğlanlar sərbəst idilər və Raften onları aşağıdan- 
yuxarı süzərək tələsmədən dedi: 

— Ay oğlanlar! 

Sem dərindən nəfəsini dərdi: başlanğıc pis deyildi. 

— Niyə söyüd çubuqlarına boş-boşuna vaxtınızı 
itirirsiniz? Onlarla paya bağlamaq olmaz. Yaxşısı 
budur, anbardan kəndir götürün. 

Oğlanlar tamam yüngülləşdilər, amma bu səmimi, 
dostyana giriş də babat qulaqburmasıyla qurtara bilər- 
di. Ona görə də Sem gözləyir, susurdu. Amma Yan 
izahata başladı: 

— Biz hindu-hindu oynayırıq və ancaq meşədə nə 
bitirsə, onlardan istifadə etməliyik. 

— Məgər başqa şeyləri qadağan eləyən var? — mis- 
ter Raften soruşdu. 

— Onda qayda pozular axı. l 

— Belə de, — Raften təəccüblə dilləndi. — İndi anladım. 

O, diqqətlə ətrafina göz gəzdirdi və alçaqboy bir 
kola yaxınlaşıb soruşdu: 

— Yan, bunun nə olduğunu bilirsən? 

— Yox, ser, — deyə oğlan dilləndi. 

— Görüm onun budağını qıra biləcəksən. 

Yan əbəs yerə parlaq qabığı olan nazik budağı 
oyan-buyana əyirdi — qıra bilmədi. 

— Buna gön ağacı deyirlər, — Raften dilləndi. — Hin- 
dular bunun budaqlarından istifadə edir. Ilk zamanlar 
biz də kəndir yerinə bunlardan yığırdıq. 

— Gördün, — Raften gedən kimi Sem özündənrazı 
təbəssümlə dilləndi, — işimizi qurtardığımıza görə 
atam hirslənmədi. Mənim bu kol necə yadıma düş- 
mədi axıl Qabaqlar, kəndir tapılmayanda əşyaları bu 
kolların budağıyla bağlayırdılar, mənə danışmışdılar 
axı. Eşitmişəm ki, hindular da öz əsirlərini bu budaq- 
larla sarıyırdılar. 

Oğlanlar bolluca çubuq kəsib payaların baş tərəfini 
bağladılar və tipinin skeleti artıq hazır idi. Məsləhətlə- 
şib payaların ətrafına qalın söyüd budaqlarından altı 
çənbər sarıdılar və onları gön ağacıyla möhkəm-möhkəm 
bağladılar. Konstruksiyanın bir qədər də dayanıqlı 
olması üçün söyüd çənbərləri torpağa sancdıqları dörd 
gödək payaya sarıdılar. İndi tipinin skeletini ağac qabı- 
ğıyla örtmək olardı. 

Oğlanlar keçən qış kəsilmiş köhnə qarağacın 
yanına getdilər və Sem yenə də baltadan necə ustalıqla 
istifadə etdiyini göstərdi. O, gövdənin yuxarı tərəfin- 
dən düz aşağıya kimi ağac qabığını uzununa çərtdi, 
baltanın ucuyla gövdədən aralayıb bir neçə paz çaldı və 
ehtiyatla iri bir tikə qopardı. Üç ağacdan oğlanlar xeyli 
qabıq çıxardılar. 

Sem onları mismarla payalara vurmağı təklif elədi, 
amma bu, Yanı dəhşətə gətirdi: axı hindular mismar- 
dan heç vaxt istifadə etmirdilər! 

— Yaxşı, səncə, bəs nəylə vururdular? — deyə Sem 
soruşdu. 

— Qayışla bağlayırdılar... bir də... bəlkə də, taxta- 
dan mıx düzəldirdilər. 

— Axı bizim dayaqlar bərk ağacdandır. Şamağacına 
yalnız palıd mıx çalmaq olar, onu da ancaq qabaqca- 
dan payalarda deşiklər açsan, yoxsa heç nə alınası 
deyil. Qaçım evdən burğu gətirim. 

— Ay Sem, bu da elə dülgər çağırmaq kimi bir şey- 
dir dəl Gəl düzgün oynayaq. Bir şey fikirləşərik. Bəlkə, 
onları da gön ağacıyla sarıyaq? 

Sem palıddan bir ucu iti ağac düzəltdi, Yan isə 
onunla ağac qabıqlarını qıraqlarından deşdi, həmin 
deşiklərdən gön ağacının budaqlarını keçirdi və viqva- 
mın örtüyü hazır oldu. 

Lakin oğlanlar içəri girəndə təəssüflə diqqət yetir- 
dilər ki, divarlardakı deşiklərdən içəri işıq düşür. 
Deşiklərin hamısını tutmaq mümkün deyildi, çünki 
ağac qabığı çox yerdən çat vermişdi. Oğlanlar yalnız 
ən yekə deşikləri tutdular. 

İndi ən mühüm və sirli mərasimin vaxtıydı — viqva- 
mın içində tonqal qalamağın. 

Onlar bir yığın quru çırpı topladılar və Yan kibriti 
çıxardı. 

— Neyləyirsən? — Sem onu saxladı. — Məgər hindu- 
ların kibriti olur? 

— Doğrudan ha... — Yan utandı. — Amma məndə nə 
çaxmaqdaşı, nə də qığılcım qoparmaq üçün dəmir var. 
Ağacı ağaca necə sürtüb alışdırırlar, bilmirəm. Yəni 
bircə buna görə tonqalsız qalacağıq? 

— Yox, tonqalımız olacaql — Sem inamla dilləndi, 
— çıxar kibritini. Tonqalsız viqvam köhnə quş yuvası 
kimi, damsız ev kimi bir şeydir. 

Yan kibriti çəkib çırpıya yaxınlaşdırdı. Amma kib- 
rit söndü. İkincisi, üçüncüsü də... 

— Görürəm sənin tonqal qalamaqda elə də səriştən 
yoxdur! Dayan, sənə göstərim. Qoy ağdərili ovçu hin- 
duya meşədə yaşamağı öyrətsin, — deyən Sem bic-bic 
gülümsündü. 

Balta ilə quru şam kökündən nazik tikələr doğradı. 
Hər birinin ucunu da piltə-piltə əzdi. 

— Əla oldu! — Yan sevindi. — Mən şəkildə bir hindu 
görmüşəm, əlində belə çırpı vardı. 

Sem kibriti yandırdı və bir dəqiqədən sonra viq- 
vamda alovun dilləri sevincək sayrışmağa başladı. 

— Bunu mənə Nevill nənə öyrədib. O, meşə barədə 
hər şeyi bilir. 

— Nevill nənə kimdir? — Yan soruşdu. 

— Cadugər qarıdır. Çayın döngəsindəki evdəyaşayır. 

— Onun Biddi adında qız nəvəsi yoxdur? — Yan qəf- 
lətən Sengerdən olan rəfiqəsini xatırladı. 

— Əlbəttəl — Sem ucadan dilləndi. — Biddi — igid qız- 
dır: sağlam, güclü. Əlindən hər iş gəlir. 

Şam budaqlarından düzəltdikləri döşəkçədə yerini 
rahatlayan Yan dilləndi: 

— Əladır! 

— Biz əsl hinduyuql — Sem cavab verdi. O, tonqalın 
qarşı tərəfində əyləşmişdi. — Mənə bax, Yan, — deyə 
birdən əlavə elədi, — daha çırpı qoyma, bura yaman 
istidir. Bir də, deyəsən, boru yaxşı çəkmir. Bəlkə də, 
tutulub... 

Tonqal gur yanırdı, içəridə tüstü elə hey artırdı. 
Yuxarıdakı kiçik deşiyi tüstü, deyəsən, səhv sayırdı və 
viqvamı o deşikdən heç cür tərk eləmək istəmirdi. 

— Hinduların alaçığında tüstü yaxşı sovrulur, — Yan 
dedi, — və ağdərili ovçu bunun nədən belə olduğunu 
mütləq bilməlidir. 

— Bəlkə, qapını örtək, tüstü də məcbur qalıb deşik- 
dən çıxsın, — Sem təklif elədi. 

Elə də etdilər. Əvvəlcə tüstü yuxarı üz qoydu, 
amma sonra yenə də viqvamın içinə dolmağa başladı. 

— Elə bil, tüstü divardakı yarıqlardan çıxır, tavan- 
dakı deşik də onu təzədən içəri sümürürl — deyə Yan 
kədər içində dilləndi. 

İşlər lap fırıqlaşırdı. Onlar viqvamın içində qala- 
dıqları tonqalın yanında oturmağı elə istəyirdilər! 
Amma arzuları puç olurdu: tüstü gözlərini dözülməz 
dərəcədə acışdırırdı. 

— Bəlkə, koma tiksək, yaxşı olar? — Sem təklif etdi. 

— Yox, — Yan dedi, — hindularda alınırsa, bizdə də 
alınar. Dayan, bir baxaq görək nə məsələdir. 

Onların vəziyyəti düzəltmək üçün göstərdiyi bütün 
cəhdlər boşa çıxdı. Viqvam elə bayaqkı kimi tüstüylə 
dolurdu. Bundan başqa, içəri həm dar, həm də çox 
narahat idi: külək bütün yarıqlardan əsirdi, yarıqlarsa 
getdikcə yekəlirdi — ağac qabığı quruyub çatlayırdı. 

Bir dəfə necə oldusa, meşədə onları leysan tutdu. 
Oğlanlar leysanın əlindən qaçıb viqvamlarında gizlənmək 
istədilər, amma yağış tavandakı deşikdən, yarıqlardan 
içəri doldu. 

— Bura çöldən də bərk yağır kil — Sem bunu deyə- 
rək bayıra qaçdı. 

Gecə möhkəm şimşək çaxdı vəertəsi gün oğlanlar 
viqvamlarının yerində bir yığın ağac qabığı və taxta- 
tuxta tapdılar. 

Bir dəfə masa arxasında mister Raften həmişəki 
kimi sərt ahənglə oğlanlardan soruşdu: 

— Hə, nə oldu, viqvam tikdiniz? 

— Onu qasırğa dağıtdı, — deyə Sem cavab verdi. 

— Necə oldu bu? 

— Bilmirəm. Heç içində də oturmaq olmurdu — 
tüstünün hamısı içəri dolurdu. 

— Yaxşı düzəltməmisiniz də, — mister Raften dedi 
və birdən qırx il qabaq bu cür oyunlara necə böyük 
həvəslə qoşulduğunu göstərən maraqla dilləndi: — Bəs 
niyə əsl tipi düzəltmədiniz? 

— Biz axı bilmirik əsl tipi necə, nədən olur. 

— Yaxşı. Siz yaxşı işlədiyinizə görə mən də sizə 
köhnə furqonun çadırını verərəm. Əmioğlu Bert bura- 
da olsaydı, sizə kömək edərdi. Bəlkə, Kaleb Klark nəsə 
bilir? - deyib oğlanlara göz vurdu. — Siz bir ondan 
soruşun. 

— Ata, Kalebin yanına gedə bilərik? 

— Özünüz bilin, — mister Raften cavab verdi. 

Semin atası heç vaxt boş yerə danışmazdı, oğlu da 
bunu bilirdi. Odur ki mister Raften gedən kimi oğlan- 
lar köhnə furqon çadırını çıxardılar. Açanda gördülər 
ki, yekə brezent parçasıdır. Brezenti onların ixtiyarına 
verilmiş anbarda gizlədəndən sonra Sem dedi: 

— Mən Kalebin yanına elə indi gedərdim. O, yəqin 

— Kaleb kimdir ki? — Yan soruşdu. 

— Qoca Billidir də. Bir dəfə atam onu at yarmar- 
kasında aldadandan sonra kişiyə güllə atmışdı... Bu 
Kaleb yaman qəribə adamdır. Uzun müddət ovçu olub, 
meşəni də yaxşı tanıyır. Amma xəbər tutsa ki kimin 
oğluyam, qanım getdil Yaxşı, birtəhər aldadarıq onu. 

IV. Nevill nənə 


Oğlanlar Kalebin yanına yollandılar. Çayboyu get- 
mək lazım idi. Döngəyə çatanda onlar qabağında 
toyuqlar eşələnən, donuz gəzən balaca bir daxma 
gördülər. 

— Cadugər qarı burada yaşayır, — Sem dedi. 

— Nevill nənə? 

— Hə. Məni yaman çox istəyir — lap qoca toyuq 
qırğını istəyən kimi. 

— Nəyə görə? 

— Yəqin, donuzlara görədir. Amma hər şey ağac 
məsələsindən başlandı. Atam çoxlu qarağac kəsmişdi, 
arvad da, sən demə, komasının pəncərəsindən bu 
ağaclara tamaşa eləməyi çox sevirmiş. Sonra da donuz 
məsələsi oldu. Bir dəfə necə oldusa, qışda yaman çətin- 
liyə düşdü arvad. Atamın yanına gəldi, o da hər iki 
donuzunu yeddi dollara aldı. Evdə isə anama dedi: 
“Deyəsən, qarının işləri yaman pis gedir, gələn şənbə 
ona iki kisə un, kartof, donuz əti apar“. Nəsə, anam da 
kişinin sözünə baxıb ona, təxminən, on beş dollarlıq 
şey-şüy apardı. Anam gətirdiklərinin hamısını zirzəmi- 
yə yığana kimi qarı dinmədi, amma sonra birdən 
cumdu anama: “Mənim sizin sədəqənizə ehtiyacım 
yoxdur!” Sən demə, atam donuzları alanda onun əlin- 
dən möhkəm hirslənibmiş, sonra anam pay gətirəndə 
isə lap dəli olubmuş. 

— Heç utanmır hal — Yan Semin halına yandı. 

— Yox, nahaq danışma, — Sem etiraz elədi. — O, sadə- 
cə, qəribə qarıdır. Əgər gücü çatsa, qoymaz bircə dənə 
ağac kəsilsin. Yazda saatlarla meşədə dolaşır, gül- 
çiçək gördümü, çömbəlib oturur, nəsə pıçıldayır. 
Quşları da çox sevir. Hər qış özü az qalır acından 
ölsün, amma komasına gələn quşları heç vaxt ac qoy- 
mur. Çoxu lap əlinə qonur. Atam deyir ki, quşlar onun 
əllərini şamağacının köklərinə oxşadır, amma məncə, 
qarı, sadəcə, onlara nəvaziş göstərməyi bacarır. Şaxta- 
nın altında dimdik durub sakitcə, dodaqaltı pıçıldayır: 
“Ah, mənim əzizlərim...” Yuxarıdakı pəncərəni görür- 

sən? — deyə Nevill qarının evinə yaxınlaşanda Sem 
soruşdu. — Çardaqdır. Orada cürbəcür otlar saxlayır. 

— Neyləyir ki otları? 

— Müalicə üçündür. 

— Hə, yadıma düşdül Biddi deyirdi ki, nənəsi 
otlarla müalicə eləyir. Nənəsinə “ot həkimi“ deyirdi. 

— Nə? Həkim? O, həkim:zad deyil. Sadəcə, meşədəki 
hər otu tanıyır. Çardağında otlar düz bir il qalır, üstündə 
də pişik yatır. Yəqin, ona görə otları müalicəvi olur. 

— Onu görmək istərdim, — Yan dilləndi. 

— Məncə, olar. 

— Bəs səni necə, tanıyır? 

— Hə, tanıyır, — Sem cavab verdi. — Amma mən bir 
biclik işlədəcəyəm. Onun dünyada ən çox xəstələrə 
məhəbbəti var. İndi özün görəcəksən. 

Sem qollarını çırmayıb diqqətlə onları nəzərdən 
keçirdi, amma deyəsən, bir şey tapmadı. Sonra ayaq- 
larını əməllicə süzdü. Təbii ki, oğlanların ayağında nə 
qədər desən qançır, cızıq-zad olur. Sem onların ən 
yaxşısını seçdi — dizinin gözündəki yekə mismar 
cızığını. Qrafitli qələmlə ətrafındakı dərini qaraldaraq 
ölmüş toxumaya oxşatdı, kal qozun qabığıyla yara- 
sına xoşagəlməz sarı-yaşıl rəng verdi və nəticədə 
görkəmindən yaman ağrılı görünən bir yara düzəltdi. 
Yerdən bir çəngə ot götürdü, çeynəyib tüpürdü, ağzı- 
nın sarımtıl suyuyla yaylığını islatdı və “yarasını” 
sarıdı. Əlinə bir ağac aldı, taytıya-taytıya komaya sarı 
yollandı. 

Oğlanlar lap yaxınlaşanda yarıaçıq qapı tappıltıyla 
çırpıldı. Heç qorxmayan Sem Yana göz vurub qapını 
döydü. Cavabında balaca bir itin hürüşü eşidildi. Sem 
bir də döydü. Qapının o üzündən bir şıqqıltı gəldi, 
amma sonra yenə səs çıxmadı. Semin üçüncü taqqıl- 
tısına komadan bir tükürpədici qışqırıq eşidildi: 

— Rədd olun buradan! 

Sem qımışdı, sonra isə sözləri həmişəkindən də 
artıq uzada-uzada dedi: 

— Nənəcan, mən yazığa kömək elə! Həkimlər sağal- 
da bilmir. 

Yeri gəlmişkən, son sözündə həqiqət vardı. Axı 
həkim sağlam oğlanı necə sağalda bilərdi? 

Yenə cavab gəlmədi, axırda Sem qapını özü açdı. 

Sobanın qarşısındakı yataqda qızarmış gözləri par- 
layan bir qarı oturmuşdu — ağzında qəlyanı vardı. 
Dizlərinin üstündə pişik, ayağının altında gələnlərin 
üstünə acıqla mırıldayan it oturmuşdu. 

— Sən Sem Raften deyilsən? — qarı acıqla dilləndi. 

— Seməm, nənə, — cavab verdi. — Çəpərdəki mis- 
mara ilişmişəm. Deyirlər, qan da zəhərlənə bilər. - Sem 
bir az inildəyir, üz-gözünü bürüşdürüb ufuldayırdı. 

“Rədd ol“ kəlməsi artıq unudulmuşdu. Qarının yum- 
şaq qəlbi xəstə oğlana qarşı mərhəmətlə dolmuşdu. 
“Düşmənin” belə müti şəkildə ondan çarə diləməsindən 
hətta bir az xoşlanmışdı da. 

— Dayan baxım, – deyə donquldandı. 

Sem ufuldaya-ufuldaya dizinə bağladığı murdar 
əsgiləri açana kimi otağa Biddi girdi. 

Yanla qız bir-birini o dəqiqə tanıdılar. Çox səmimi 
görüşdülər və Biddi sualı sual dalınca yağdırmağa 
başladı. 

— Yadındadır, mən sənə nənəmdən danışmışdım, 
— deyə Biddi dilləndi, — nənəm budur. Nənə, tanış ol, 
bu, Yandır. Mən onun anasının yanında işləyirdim. 
Yan, elə deyil? Nənəm sənə otlardan danışar. Otları 
yaxşı tanıyır. 

Sem bir də ucadan ufuldadı və hamı yenə ona tərəf 
çöndü. 

— Bu, deyəsən, Sem Raftendir? — Biddi soyuq 
tərzdə dilləndi. 

— Hə, — nənə başını tərpətdi, — ölümcül xəstədir. 
Həkimlər onu müalicə eləməkdən boyun qaçırıblar, 
o da mənim yanıma gəlib. 

Sem qarının sözlərini təsdiq edirmiş kimi bir də 
zarıdı. 

— Biddi, qayçını ver mənə. Şalvarını kəsmək lazım 
gələcək, — qarı dedi. 

— Yox, yoxl — deyə Sem gözlənilmədən ucadan 
dilləndi, şalvarı kəsilsə, evdə başına nə oyun açacaq- 
larını fikirləşirdi. — Mən şalvarımı çırmalaya bilərəm. 

— Yaxşı, bu qədər bəs eləyər, — qarı dindi. — Səndə 
burada fır əmələ gəlib. İndi onu kəsərəm, — dedi və cib- 
lərini eşələməyə başladı. 

Sem fikirləşdi ki, nənə bıçaq axtarır və artıq qapıya 
sarı sıçramaq istəyirdi. 

Amma qarı fikrini birdən dəyişdi: 

— Ya da, yaxşısı budur, sənə içməyə bir şey verim... 

Yanla Sem yüngülləşibmiş kimi dərindən nəfəs 
aldılar. 

— Al, — qarı döyülmüş quru otun üstünə su töküb 
qarışdırdığı tənəkə parçı oğlana uzatdı. 

Sem içdi. 

— Bu budaqları özünlə götür, iki qallon? su əlavə 
edib qaynat. Saatda bir stəkan içməlisən. Sonra da 
gündə iki dəfə yaralı yerinə iki bölünmüş cücə qoyar- 
san. Sağalacaqsan. Amma yadında qalsın: gündə iki 
dəfə, təzə cücə. 

— Bəlkə, hindquşu daha yaxşı olar? — deyə Sem zəif 
səslə zarıdı. — Anam məni çox sevir, pula qızırqanmaz. 

Bu məqamda Sem bərkdən fınxırdı: görünür, ölüm 
qorxusu artıq ötüşmüşdü. 

— Nənəcan, bu nə bitkidir elə? — deyə Semin gözlə- 
rinə baxmaqdan səylə qaçan Yan soruşdu. 

— Meşə bitkisidir. 

— Bəs adı nədir? Nəyə bənzəyir? 

— Nəyə bənzəyəcək? Elə özünə bənzəyir. Adı da 
dərəfindığıdır. 

— Mən sənə göstərərəm o ağacı, — Biddi dilləndi. 

— Biz evə getməliyik, — Sem fürsət tapıb zəif səslə 
dedi, — bir az babatlaşdım. Ağacım hanı? Yan, mənim 
dərmanımı götür. Amma ehtiyatlı ol. 

Yan quru budaqlardan ibarət bağlamanı götürdü. 
Nənə onlardan yenə gəlmələrini xahiş etdi və oğlanları 
qapıya kimi ötürdü. 

— Dayanın görüml — deyə birdən dilləndi. 

Və otaqdakı tək çarpayıya yaxınlaşıb mələfəsini 
qaldırdı, altında bir yığın qırmızı alma vardı. İki dənə 
ən yaxşısını seçib oğlanlara uzatdı: 


1 Qallon — ABŞ və İngiltərədə 3,7 litrə bərabər həcm ölçüsü 

— Donuzların əlindən burada gizlədirəm. Mənim 
belə gözəl almam heç vaxt olmayıb. 

— Bəs nəl — deyə qarının eşitməməsi üçün Sem 
pıçıldadı. — Onun oğlu Larri bu ağacları ötən payız 
bizim bağdan qazıb çıxarıb. Yeganə qış sortudur. 
Amma yatağın içində isiniblər bir az. 

— Salamat qalın, — Yan dilləndi. — Çox sağ olun! 

— Özümü yaxşı hiss edirəm, — Sem köksünü 
ötürdü. — Daha zoqquldamır. Mənə daha başqa dər- 
man lazım olmayacaq. 

Evdən çıxan kimi Sem əlindəki ağacı bir kənara 
atmaq istəyirdi, amma Yan onu dilə tutdu ki, heç 
olmasa, bir az ayağını çəkə-çəkə getsin — gözdən itənə 
kimi. Yeri gəlmişkən, Semin yerişindəki dəyişikliyi 
qarı o dəqiqə hiss elədi və Biddini çağırdı ki, “həkim- 
lərin əl üzdüyü“ cavan Raftenə ot dərmanının necə tez 
kömək etdiyini göstərsin... 

— İndi isə getdik Kaleb Klarkın yanınal — Sem dedi. 

— Sən həkimlərin imtina etdiyi axsaq bir oğlan 
üçün çox yaxşı yeriyirsən ha, — deyə Yan dilləndi. 

— Yəqin, “vəhşi ət“dir məni aparan. 

— Gəl qayıdana kimi budaqları haradasa gizlədək, 
— Yan dedi və bağlamanı ona uzatdı. 

— Əlbəttə, mən indi gizlədərəm, — deyə Sem 
dilləndi və çubuqları birbaş çaya vızıldatdı. 

— Neyləyirsən? Bəlkə, Nevill nənəyə lazım idi? 

— Bu köhnə süpürgələrin yeri elə oradır. O, içdiyim 
murdar şey mənə bəs elədi. Nəydisə, yaman pişik iyi 
verirdi. 

Yan dinmədi, amma oğlanın bu hərəkətindən razı 
da qalmamışdı. O, belə hesab edirdi ki, həmin budaq- 
ları qarının evinin yanında tullamaq nəzakətsizlikdir. 
Və bir də öyrənmək istəyirdi ki, bu dərəfındığının 
yarpaqları nəyəsə təsir edir, yoxsa yox. 

V.Kaleb 


Oradan bir mil aralı Kaleb Klarkın koması yerlə- 
sirdi. Oğlanlar yaxınlaşanda qucağında odun şələsi 
aparan bir ucaboy, dümağ uzunsaqqallı, qəddi bükük 
birisinin evə girdiyini gördülər. 

— Qocanı gördün? — Sem soruşdu. — Yaxşısı budur, 
söhbəti sən aç. Onunla dil tapmaq qarı qədər asan 
deyil və bir də bu qoca da atamın əlindən hirslidir. 

Yan qətiyyətsiz addımlarla irəliləyib yarıaçıq qapını 
döydü. Komadan boğuq it hürüşü eşidildi və ağsaqqal 
ev sahibi kandarda göründü. 

— Sizə nə lazımdır? 

— Mister Klark sizsiniz? 

— Hə, — dedi və üzünü kürən-qara tulaya çevirib 
çımxırdı: — Kəs səsini, köpəkl 

— Mən gəlmişəm ki... biz istəyirdik, əgər icazə 
versəniz, sizdən bəzi şeylər soruşaq. 

— Adın nədir? 

— Yan. 

— Bəs o birisi kimdir? 

— Dostumdur — Sem. 

— Mənim adım Sem Horndur, — deyə Sem dilləndi 
və onun bu sözlərində həqiqət yox deyildi, çünki tam 
adı Semuel Horn Raften idi. Lakin dostunun əl atdığı 
kiçik biclik Yanı utandırdı. 

— Haradansan? 

— Bonnertondan, — deyə Yan cavab verdi. 

— Elə indi oradan gəlirsən? 

— Yox, amma... — Yan izah etməyə girişdi. 

Elə bu yerdə bayaqdan Kalebin onu tanımaması 
üçün bir az aralıda durmuş Sem qorxdu ki, sadəlövh 
dostu birdən ağzından nəsə qaçırar. 

— Bilirsiniz, mister Klark, — deyə söhbətə müdaxilə 
elədi, — biz meşədə yerləşmişik və istəyirdik ki, özü- 
müzə tipi düzəldək — içində yaşamaq üçün. Bizdə 
zəruri olan materiallar da var. Dedilər ki, tipini necə 
qurduqlarını siz bilirsiniz. 

— Kim dedi? 

— Nevill nənə. Evləri çayın qırağında olan qarı. 

— Bəs indi siz harada yaşayırsınız? 

— Başa düşürsünüz, — Sem yenə də dostunu qabaq- 
lamağa çalışdı, — biz artıq meşədə ağac qabığından 
viqvam düzəltmişik, amma nəsə pis alındı. 

— Kimin meşəsində? 

— Buradan bir mil aralıda. 

— Hə, onda ya Raftenin, ya da Bernsin meşəsi 
olacaq. 

— Hə, yəqin, elə olar. 

— Amma sən Raftenin oğlu Semə yaman oxşa- 
yırsanl — qəflətən Kaleb çığırdı. — Yaramaz uşaq! Məni 
axmaq yerinə qoyursan? Itil buradan! 

Yan qıpqırmızı olub bir addım geri çəkildi. Yoldaşı 
isə dilini dişləyib onun dalınca tərpəndi. Lakin Sem 
atasının oğluydu və elə ona görə də üzünü Klarka 
tutub dedi: 

— Bura baxın, mister Klark, mən sizə hər şeyi necə 
var söyləyim: biz bura gəlmişik ki, sizdən sadə şeyləri 
soruşaq. Tipi qura bilən təkcə sizsiniz. Mən bilirdim 
ki, sizi bir az aldatdığına görə atamın əlindən yanıqlı- 
sınız. Yaxşısı bunu sizə açıq demək idi: “Mən Raftenin 
oğluyam. Mənə kömək edin“. Bilməzdim ki, dostumla 
mənim əlimdən belə hirslənəcəksiniz... 

Meşəni sevənlər arasında həmişə qarşılıqlı simpa- 
tiya olur. Onların hər biri öz bildiklərini meşə haqda 
daha çox öyrənmək istəyənlərlə bölüşməyə hazırdır. 
Qaraqabaq, məhrumiyyətlərdən bezmiş qoca Kalebin 
qəlbi yumşaq idi. O, birdən Yanı yanına çağırıb soruşdu: 

— Sən də КаНепзәп? 

— YOX, ser. 

— Qohumlarısan? 

— YOX, ser. 

— Məndən nə soruşmaq istəyirdin, oğlan? 

— Biz ağac qabığından viqvam tikmişdik, amma 
yaman pis alındı. İndi isə tipi üçün brezentimiz var, 
amma onu necə düzəldirlər, bilmirik. 

— Hə, tipini deyirsən. Belə de... — Kaleb dərin 
fikirdəymiş kimi dilləndi. 

— Bizə danışdılar ki, sizin nə vaxtsa öz tipiniz də 
olub, — deyə Yan özündə cəsarət tapıb əlavə elədi. 

— Hə, qırx il qabaq. Amma bir var paltarı geyəsən, bir 
dəvar tikəsən. Deyəsən, quruluşu beləydi... — Və Kaleb 
bir parça kağızda kömürlə tipinin quruluşunu çəkməyə 
başladı. — Dayanın bir... Aha, yadıma düşür. Bir dəfə 
hindu qadınların tipi düzəltməsini görmüşəm. Əvvəlcə 
dəri örtüyü tikdilər. Sonra örtüyü sərdilər otun üstünə. 
Yuxarı tərəfinin ortasına bir çiv çaldılar. İpin bir ucunu 
bağladılar çivə, o biri ucuna isə bir parça kömür bərkit- 
dilər və dəri üzərində yarımçevrə çəkdilər. Həmin o xətt 
üzrə dərini bıçaqla kəsdilər, artıq hissəsindən iki dənə 
klapan düzəldib tikdilər. Tüstü üçün olan bu deşiklər 
havanı yaxşı çəkir. Vəssalam. Elə bilirəm onfutluq tipi 
üçün on dənə paya lazım olar, daha ikisi də tüstü klapanı 
üçün. Əvvəlcə üç dənə payanın ucunu bir yerdə bağla- 
yırsan, uclarını da sancırsan yerə. Sonra bir dənəsindən 
başqa, qalan payaları da onların başına möhkəm-möh- 
kəm, kəndirlə bağlayırsan. Sonuncu payaya qısa qayışla 
brezenti bağlayırsan. Payaları brezentlə örtüb kənarlarını 
balaca ağac çivlərlə bərkidirsən. İki dənə uzun payanı 
tüstü klapanlarına yerləşdirirsən. Onlarla deşiyin ölçüsü- 
nü, küləkdən asılı olaraq səmtini tənzimləyirsən. 

Kaleb bütün bunları yalnız Yana müraciətlə danışırdı, 
sanki, oğlanın yanında durmuş Semi görmürdü. Semin 
isə, elə atası kimi, qətiyyən vecinə deyildi. O, qarşıdakı 
çətinliklərin bəzisini qabaqcadan gördüyünə görə Kalebə 
daha bir sual verməyə özündə cəsarət tapdı: 

— Külək dağıtmasın deyə tipini necə bərkidək? 

— Belə eləyərsən, — Kaleb yenə Yana müraciətlə 
izah etməyə başladı, — payaları bağladığın uzun ipin 
ucunu yerə basdırdığın ağaca bərkitməlisən, lövbər 
kimi bir şey alınacaq. Amma brezentin qıraqlarını 
çivlə yerə çalmağı unutma. 

— Bəs tüstü çıxışını necə tənzimləyirlər? — deyə 
Sem yenə soruşdu. 

— Payalarla klapanları oynadıb küləyin səmtinə 
uyğun durmasına nail olursan. 

— Bəs qapını necə bağlayaq? 

— Bəzi tipilərdə örtüyün bir ucu digərinin üstünə 
gəlir. Amma yaxşı tipilərdə qapını elə örtük materialın- 
dan, amma ayrıca düzəldirlər, yumşaq, elastik 
ağacdan olan çərçivənin üzərinə örtük çəkilir, qapı isə 
payaya iplə bağlanır. 

Deyəsən, Kaleb sözünü bitirmişdi. Yan həmin 
kağız parçasını ehtiyatla büküb cibinə qoydu və dedi: 

— Çox sağ olun! 

Kaleb dinmədi, lakin oğlanlar getməyə hazırla- 
şanda dallarınca səsləndi: 

— Yeri harada seçmisiniz? 

— Raftenlərin bataqlığının yanındakı çaylı təpədə. 

— Bəlkə, gəlib baxdım, — deyə Kaleb əlavə etdi. 

— Gəlini — Sem dilləndi. — Çəpərdən nişanlanmış 
cığırı tutub gələrsiniz. 

— Sən niyə düzünü demədin ona, Sem? — deyə 
Kaleb artıq onların söhbətini eşitmək iqtidarında olma- 
yanda Yan dostundan soruşdu. — Orada nişanlanmış 
cığır yoxdur axıl 

— Nə bilim, fikirləşdim ki, belə yaxşı olar, — deyə 
Sem heç nə olmayıbmış kimi cavab verdi. — Əgər istə- 
yirsənsə, qoca ora gələnə kimi nişan da qoyarıq... 


VI. Tipinin inşası 


Mister Raften oğlanların axırda Kalebin yanına 
getdiyini, ondan hər şeyi öyrəndiklərini eşidəndə çox 
razı qaldı. 

— Man bilirdim ki, qoca Kalebin tipidən başı çıx- 
maz, — deyə Sem dilləndi. 

— Amma məncə, biz indi tipi qurmağa rahatca 
başlaya bilərik, — Yan dedi. 

Oğlanlar köhnə furqon örtüyünü torpağa sərdilər, 
kənarlarına bir neçə dənə daş düzdülər, hətta bir-iki 
yerdən mismar da çaldılar ki, tərpənməsin. Amma bu 
yerdə yaman kədərləndilər: örtük çox köhnə idi, 
süzülüb cırılmışdı. 

— İndi başa düşdüm ki, atam bunu niyə bizə verib, 
— Sem dilləndi. — Gərək bunu əvvəlcə yamayaq. 

— Yox, — Yan inamla dedi, söhbət meşə həyatından 
gedəndə onun ahəngində həmişə inam duyulurdu, 
— əvvəlcə gərək kəsək ki, artıq yerlərini boş yerə yama- 
mayaq. 

— Ay kəllən var ha sənin! Amma yamaq tipini 
yaman günə qoyacaq. 

— Eybi yox, — Yan cavab verdi, — hinduların da 
tipilərində güllə, ox dəyən yerlər cırıq-cırıq olur. 

— Mən çox xoşbəxtəm ki, döyüş zamanı bu tipinin 
içində olmamışam, — Sem dedi və görünən deşiklərə 
işarə etdi. 

— Yaxşısı budur, bir az kənara çəkil və mənə ip 
gətir. 

— Dayan görüm! – Sem dilləndi. – Mənim dizim 
ağrıyır. Qoca cadugərin yanına gedəndə necə ağrı- 
yırdısa, elə də ağrımağındadır. 

Yan ona qulaq asmırdı. 

— Gəl baxaq, — dedi, — bəlkə, cırıq yerlərini kəsib 
on iki futluq tipi düzəldək. Hündürlüyü on iki fut olsa, 
deməli, diametri iyirmi dörd alınacaq. Əladır! Qoy 
ölçüm. 

— Dayan, — Sem onu saxladı. — Kaleb dedi ki, hindu- 
lar çevrəni kömürlə çəkirlər, sən tabaşirdən istifadə edə 
bilməzsən, onda elə dülgər çağır da, — deyə ilişdi. 

— Yaxşı. Get bir parça kömür gətir, amma tapma- 
san, qayçısız gəlmə. 

Dəqiqəbaşı Kalebin planına nəzər salan oğlanlar 
örtüyü biçdilər — çətin iş deyilmiş. Sonda deşikləri 
yamamağa girişdilər: iynə, qalın sap götürdülər, amma 
aralı tikiş vursalar da, iş yaman ləng gedirdi. Sem 
yamadığı hər deşik barədə məzəli zarafatlar edirdi. 
Yan isə dinməz işləyirdi, fikri-zikri gördüyü işdəydi. 
Əvvəlcə Semin vurduğu tikişlər daha səliqəli çıxırdı, 
amma yavaş-yavaş Yan da işin çəmini tapdı və dostun- 
dan da yaxşı tikməyə başladı. 

Həmin axşam oğlanlar gördükləri işi Si Liyə 
göstərdilər. O artıq ikinci il idi Raftenlərin fermasında 
çalışırdı. Örtüyə nəzər salan Si Li gizlədə bilmədiyi 
biganə təbəssümlə dedi: 

— Niyə yamaqları içəridən vurmadınız? 

— Ağlımıza gəlmədi, — deyə Yan cavab verdi. 

— Biz içərisində yaşayacağıq, qoy içi qəşəng olsun, 
— Sem özünü itirmədi. 

— Bu yamağı dördcə dənə tikişlə tamamlamaq olar, 
sizin kimi, on tikişə ehtiyac yoxdur. — Si iri, səliqəsiz 
tikişlərə işarə elədi. — Məncə, bu, vaxtı boş yerə sərf 
etməkdir. 

— Yaxşıl — Sem özünü saxlaya bilmədi. — Bizim 
işimizdən xoşun gəlmirsə, görək özün nə göstərəcək- 
səni Burada hamı üçün iş tapılar. 

— Harasını tikim? 

— Yandan soruş. Burada başçı odur. Qoca Kaleb 
mənimlə danışmaq da istəmirdi. Qüssədən az qalırdı 
ürəyim partlaya. Evə qayıdanda bütün yolu zır-zır 
ağladım, Yan, düz demirəm? 

— Tüstü klapanlarını tikib, artıq yerlərini kəsmək 
lazımdır, uclarında da cib kimi bir şey qoymalıyıq, bir 
də... bir də... qıraqlarını hər tərəfdən kəsmək pis olmazdı. 

— Dayan. Gör mən necə eləyəcəyəm bunu, — Si 
dedi, — təbii ki, əgər siz çəkməçiyə gedib mənim çək- 
mələrimi gətirsəniz, eləyəcəyəm. 1 

— Razılaşdıq! — Yan dedi. — Si, bilirsən nə var? Örtü- 
yün çöl tərəfi hansı olacaq, fərqi yoxdur. Yamaqları 
içəridən də vura bilərsən. 

Oğlanlar çəkməçiyə vermək üçün pul götürüb, 
şam eləyəndən sonra çəkmələrin dalınca getdilər. 


VII. Sakit axşam 


Sakit iyun axşamıydı, quşlar səs-səsə vermişdi. 

Oğlanlar bağdan çıxanda göydə qırğı göründü. 
Səmada süzən yırtıcını görəndə quşların səsi kəsildi. 
Onların çoxu gizlənməyə macal tapdı, yalnız bir tora- 
ğay açıq çöllükdə özünə əbəs yerə etibarlı sığınacaq 
axtarırdı. Qırğı onun dalınca şığıdı. 

Bircə an sonra yırtıcı qorxmuş müğənnini tutacaqdı, 
amma o an alma ağacından kiçik qara-ağ bir quş qopdu. 

Ucadan səslənən döyüş çığırtısıyla, başındakı tük- 
ləri qabardaraq altdakı, döyüş bayrağı kimi qızaran al 
rəngli lələklərini göstərib ürəklə qırğının üstünə cumdu. 

“Klik-klik-kliki — qəzəbli çığırtı hər tərəfə yayıldı. — 
Klik-klik-klikT” 

Quş qara-ağ ox kimi qırğının qanadlarının arasına 
soxulanda çarəsiz torağay artıq yerə qonaraq başını 
gizləyib ölümcül zərbənin intizarındaydı. Qəfil hücum- 
dan qırğı çaşqın-çaşqın çırpındı. Və birdən vəhşi at 
kimi şahə qalxaraq müşgül quşunu üstündən atıb 
meşənin qalınlığında itdi, müşgül isə hərdənbir döyüş 
çığırtılarını təkrarlaya-təkrarlaya geri qayıtdı, görünür, 
öz qələbəsindən dostlarını xəbərdar edirdi. 

— Afərin sənəl — deyə Sem səmimi heyranlıqla 
dilləndi. 

Onun sözləri Yanı çaşqınlıqdan ayıltdı. Qorxmaz 
quşcuğaza heyran qalmış oğlan dərin sükuta qərq 
olmuşdu. 

İrəlidə yolun ağına düşmüş bir sərçə oyan-buyana 
tullanırdı. Semlə Yan ona çatanda sərçə quyruğunun 
ağ lələklərini göstərib yerdən qopur, oğlanlardan bir 
qədər irəlidə yenə otururdu. 

— Çaydaçapan daşadöyəndir, — Sem dilləndi. 

— Yox, sərçədir! — deyə Yan dostunun səhv etdi- 
yinə təəccüb qalaraq dedi. 

— Ola bilər, — Sem mübahisə etmədi. 

— Bəs deyirdin ki, bu yerlərin bütün quşlarını tanı- 
yırsanl — Yan aralarındakı ilk söhbəti xatırladı. 

— Mən onda lovğalanırdım. İstəyirdim məni qeyrFadi 
oğlan sayasan, — deyə Sem etiraf etdi. — Sən əvvəl-əvvəl 
elə fikirləşirdin, yox? 

Qırmızı papaqlı ağacdələn sarı kəpənəyin dalınca 
düşüb çəpərə qondu və oğlanları seyr etməyə başladı. 
Ağacdələnin parlaq paltarında batan günəşin şüaları, 
bənövşəyi çəpər və sarı kəpənək — rənglərin belə 
parlaq vəhdəti Yana çox xoş gəlirdi. 

Günəş batdı, amma bu qeyri-adi və sakit axşamda 
qarağacın hansı budağındansa birəbitdənin şaqraq 
nəğməsi hələ uzun müddət süzülürdü. 

— Mən burada həmişəlik qalardım, — deyə Yan 
dilləndi və Sengerə necə həvəssiz gəldiyini xatırlayıb 
yüngülcə utandı. 

Oğlanlar hərəsi öz düşüncələrinə qərq olub yolu 
dinməz gedirdilər. 

Çəkmələr hazır idi. Sem onları çiynindən aşırdı və 
oğlanlar geri döndülər. 

Elə o an düz başlarının üstündə ucadan, amma 
incə bir səs eşidildi: “Qu-hu-hu-hu“, sanki, haradasa 
yuxarıda nəhəng bir göyərçin quruldayırdı. Oğlanlar 
ayaq saxladılar və Sem pıçıldadı: 

— Böyük bayquşdur. 

Yanın ürəyi sevincdən çırpındı. O, bu quşlar barə- 
də çox oxumuşdu, hətta qəfəsdə dirisini də görmüşdü, 
amma burada ilk dəfəydi əsl bayquş çığırtısı eşidirdi. 

Artıq tamam qaranlıq idi, amma hər tərəfdən səslər 
süzülüb gəlirdi: meşənin həyatı öz məcrasında axırdı. 
Ağacların qalınlığında çobanaldadan öz mahnısını 
oxuyurdu, qurbağalar quruldayır, bataqlıq basmış göl- 
dən uca, tükürpədici bir səs gəlirdi: “Ua-ua-ua-ua-ual” 

— Eşitdin? — Sem səsləndi. 

Bu titrəyən, amma quş səslərinə bənzəməyən 
kəskin çığırtı bu dəfə daha yaxından eşidildi. 

— Yenotdur, — Sem pıçıldadı. — Qoy taxılı biçsinlər, 
bura ov eləməyə gələrik. 

— Əla olar! — Yan sevindi. — Amma heyif ki, indi 
olmaz! Mən yenot ovuna heç vaxt çıxmamışam, əslin- 
də, mən heç bir dəfə də ova getməmişəm. Bəs niyə 
payızı gözləməliyik? 

— Onları indi tapa bilməzsən. Amma payızda 
“köpəyimlə mən yenota ən yaxın anbarın yanında tuş 
gələcəyik“ — dedinmi, bir də görəcəksən ki, elə də 
oldu. 

— Axı onlar indi lap yaxındadırlarl Dinlə, eşidirsən, 
biri də o tərəfdədir! 

— Görürsən, səhv elədin! — Sem dedi. — Bu səsləri 
hətta ovçular belə səhv salır. İndi çığıran da boğuqsəs 
bayquş idi. Onun səsi yenotunkundan yumşaqdır, bir 
az da fitə bənzəyir... 

Yan o dəqiqə yenot çığırtısının bu incə, melodik 
səslə müqayisədə nə qədər qəzəbli çıxdığını anladı. 

Oğlanlar bayquş çığırtısı gələn ağaca yaxınlaşanda 
nəsə boz bir şey bir anlıq ulduzlu göy üzünə kölgə 
salaraq başlarının üstündən tamamilə səssiz uçub keçdi. 

— Odur! – Sem pıçıldadı. – Boğuqsəs bayquş! Amma 
səsi heç boğuq deyil, düz demirəm? 

— Kaş yenot ovuna çıxaydıql — deyə Yan yenə 
dilləndi. 

— Əgər çox istəyirsənsə, cəhd eləmək olar, — Sem 
cavab verdi. — Heyvanlar barədə mən quşlardan çox 
bilirəm, — deyə sözünə davam etdi. — Bir dəfə atamdan 
xahiş edərəm bizimlə getsin. Buradan, təxminən, on 
mil o tərəfə, uzaq bataqlığın ətrafina getsək, bəlkə, hələ 
maral izinə də düşdük. Heyif ki, atam Kaleblə küsü- 
lüdür — bax o, bütün yerləri tanıyır! Qoca tazısı isə o 
qədər yenot tutub ki, sayı-hesabı yoxdurl 

— Əgər onun iti bu yerlərdə yenot tutan yeganə 
köpəkdirsə, onu da özümüzlə götürməliyik, bu, mənim 
boynuma! — Yan bəyan elədi. 

— İnanıraml — deyə Sem heyranlıqla dedi. 

Oğlanlar evə qayıdanda saat on idi. Mister Raften- 
dən başqa hamı yatmışdı. Ertəsi gün anbara gələndə 
gördülər ki, Si Li tüstü klapanlarını tikib, ən kifir 
yamaqları dəyişib və örtüyün qıraqlarının artıq-urtu- 
ğunu kəsib. 

Oğlanlar elə o dəqiqə örtüyü meşəyə apardılar. 
Çay qırağında bir divar kimi görünən kolluğa 
yaxınlaşanda Yan dedi: 

— Gəl yolda Kaleb üçün nişanələr qoyaq. 

— Yaxşı, Bir neçə addımdan bir ağacları çərt. 

— Belə? — deyə budaqların birini üç yerdən çapan 
Yan soruşdu. 

— Yox, — Sem başını buladı, — bu, tələ üçün qoyulan 
“ovçu nişanəsi”nə oxşadı, “yol nişanəsi” isə ağacın hər 
iki tərəfindən qoyulur. Onu həm gedəndə, həm də 
qayıdanda görə bilirsən. Cığırdan gecələr istifadə 
olunursa, çapıqlar daha dərin qoyulmalıdır. 

VI Müqəddəs alov 


— “On dənə möhkəm paya və iki dənə uzun, nazik 
paya“, — deyə Yan öz qeydlərini ucadan oxuyurdu. 

Payaları o dəqiqə kəsib, tipini quracaqları yerə 
gətirdilər. 

— “Onları örtüklə bir yerdə bağlamaq...” Bağlamaq, 
görəsən, nəylə? O deyirdi ki, gön qayışla bağlamaq 
lazımdır, bir də deyirdi ki, örtük də göndən olmalıdır. 
Deyəsən, adi kəndirdən istifadə edəsi olacağıq. — Yan 
nədəsə güzəşt variantı axtarmasından bir az pərt oldu. 

— Mən elə də bilirdim, — deyə Sem ağır-ağır dillən- 
di, — elə buna görə də özümlə bir top ip gətirmişəm, 
sadəcə, evdə sənə deməyə ürək eləmədim. 

Oğlanlar üçayağı bərk-bərk bir-birinə bağlayıb 
dikinə yerə basdırdılar. Doqquz payanı səliqəylə çevrə 
şəklində torpağa çaldılar. Sonuncusunu — üzərinə 
klapanları bərkidilmiş örtüyü bağladıqlarını qapıyla 
üzbəüz yerləşdirdilər. İndi onları birləşdirmək üçün 
sancaq lazım idi. Yan sancaqları fındıq ağacının cavan 
pöhrələrindən düzəltmək istəyirdi, lakin yumşaq ağac 
bu iş üçün yararlı deyildi. Sem dedi: 

— Sancaqları ağ palıddan düzəltmək lazımdır. 

Oğlan palıd ağacından olan odun parçasını ortadan 
uzununa parçaladı, sonra hər birini daha ikiyə yardı 
və bu minvalla bıçaqla yonmaq mümkün olan düz, 
nazik palıd çubuqlar alınana kimi doğrandı. Yan da 
əlinə balta aldı. 

— Elə yoxl — Sem dedi. — Çalış ki, tən ortasından 
yarasan, yoxsa balta əyri gedəcək. Bütün qışı odun 
doğrasan, öyrənərsən. 

Oğlanlar, təxminən, on dənə çiv düzəldib əvvəl- 
cədən hazırladıqları deşiklərə sancdılar. Qəşəng 
alınmışdı, çünki çivlərin hamısı eyni boydaydı. İndi 
qalırdı bircə örtüyü həmin çivlərlə yerə çalmaq. 

— On dənə uzunu bir, qalınlığı dörddəbir düymlük 
çiv hazırla — palıddan, — deyə Sem Yana dedi. 

Sonra ipdən iki fut uzunluğunda, təxminən, on 
dənə parça kəsdi və onları örtüyün kənarlarındakı 

deşiklərə soxub uclarını düyünlədi. Payalara taxılmış 
on halqa tipini yerdə əməlli-başlı bərkitdi. Nəhayət ki, 
hər şey başa çatmışdı. 

Nəhayət, budur, indi ən təntənəli məqam yetişmiş- 
di — yalnız ilk tonqalı yandırmaq qalırdı. Oğlanlar əsl 
hinduların keçirdiyi hissləri yaşayırdılar: axı yeni tipi- 
nin müqəddəs alovdan xeyir-dua alması həmişə böyük 
önəm verilən həssas məqam sayılıb. 

— Yaxşısı budur, tələsməyək ki, tonqalımız sönmə- 
sin, — Sem dedi. — İlk kibritlə yandıra bilməsək, pisdir. 

— Əlbəttəl — Yan onun sözünə dəstək verdi. — Ah, 
Sem, agər alovu sürtünmə gücü hesabına əldə edə 
bilsəydik, nə gözəl olardıl 

— Ey, uşaqlar! — arxadan səs gəldi. Oğlanlar səsə 
çöndülər. Kaleb düz qarşılarında durmuşdu. Bir az da 
yaxınlaşıb başını tərpətdi: 

— Deyəsən, tipini qurmusunuz axı, hə? Pis deyil. 
Amma niyə yönünü qərbə qoymusunuz? 

— Üzü çaya baxsın deyə, — Yan cavab verdi. 

— Unutdum deyim, — Kaleb sözə başladı, — hindular 
tipinin üzünü həmişə şərqə qoyurlar. Əvvəla, səhərin 
günəşi içəri düşür, sonra da külək çox vaxt qərbdən 
əsdiyinə görə içərinin tüstüsünü yaxşı çəkir. 

— Bəs əgər yağış mövsümündə olan kimi, külək 
şərqdən əssə, necə olacaq? — Sem soruşdu. 

— Şərq küləyi əsəndə, — Kaleb ona heç sual verilmə- 
yibmiş kimi dilləndi, — klapanın birini möhkəmcə o 
birinin üstünə çəkmək lazımdı, bax belə. — Və Kaleb 
əllərini sinəsində çarpazlaşdırdı. — Onda yağış heç cür 
içəri dolmaz. Tüstünü çəkməsə, qapının yanında 
örtüyü bir az aralamalı olacaqsınız. Amma unutmayın: 
tipini heç vaxt ağacın altında qurmayın. Bu, təhlükəli- 
dir: şimşək çaxanda ağacı ildırım vura bilər. Bir də ki 
yağışdan sonra ağaclardan hələ uzun müddət su dam- 
сПаулг. Tipi üçün ən günəşli yeri seçin. 

— Mister Klark, siz nə vaxtsa görməmisiniz ki, 
hindular odu necə alırlar? 

— Əlbəttə görmüşəm. Amma indi hindular da kib- 
ritdən istifadə edirlər. Qabaqlar isə tez-tez görürdüm. 

— Uzun çəkir? Çətindir? 

— Yox, çəmini biləndə çətin deyil... 

— Kaş ilk tonqalımızı onlar kimi yandıraydıqİ — Yan 
hərarətlə dilləndi. — Siz alovu onlar kimi yandıra bilər- 
siniz? 

— Hə, — deyə qoca cavab verdi, — amma məxsusi 
ağac lazımdır. Hər ağacla olmaz. Çöllükdə yaşayan 
hindular Virciniya qovağının kökündən, dağlılar isə 
cökə, kedr, gümüşü şam, ya da ağ şamdan istifadə 
edirlər. Hamısından asanı burğu düzəltməkdir. Sizdə 
bir parça maral dərisi tapılmaz? 

— Yox. 

— Ya da başqa bir yumşaq dəri parçası... 

— Mənim ayaqqabılarımın qaytanları yaramaz ki? 
— Yan soruşdu. 

— Bir az nazikdi... İkiyə qatlayaq. Hə, düzəldi. İp də 
yarayardı, amma yaman tez sürtülür. — Kaleb qaytan- 
ları götürüb dedi: — Ortasında çökəyi olan bir daş tapın 
mənə. 

Oğlanlar çaya tərəf, Kaleb isə meşənin içinə getdi. 
Tezliklə əlində ağ şamdan yastı, quru bir odun parçası 
və bir çiv qayıtdı. Ustəlik, təxminən, üç fut uzunluğu 
olan əyri ağac parçası, bir az şam qovu və bir parça da 
quru kedr ağacı gətirmişdi. 

Çiv səkkizguşəliydi, Kaleb izah elədi ki, “qayış 
yaxşı tutsun“ deyə. Çivin hər iki ucu itilənmişdi. Kaleb 
qayışı əyri ağaca bağladı — kamana yay bağlayan kimi, 
amma bir az boş: səkkizguşə pazı da qayışa keçirmək 
lazım idi, ondan sonra tarım çəkiləcəkdi. Yastı ağacı 
yonub naziltdi, bir ucunda çökək düzəltdi, çökəkdən 
üst tərəfdə bıçağın ucuyla kiçik kəsik qoydu. 

Kedr ağacından Kaleb xeyli yonqar düzəltdi. Yerdə 
bir çökək qazıb qovu içinə yığdı və üstünü ağ şamdan 
yastı taxtayla örtdü. Taxtanın üstündəki çökəyə çivin 
bir ucunu taxdı, o biri ucuna çaydan gətirilən daşı 
taxdı. Kaleb sol əliylə daşı bərk-bərk tutub əyri ağacdan 
düzəlmiş yayı fırlamağa başladı və bir neçə saniyədən 
sonra qonur rəngdə ağac tozu çivin altından birbaş 
içində qor olan çalaya tökülməyə başladı. Çökək 

dərinləşir, ağac tozunun rəngi bir az da tündləşirdi. 
Kaleb sol əliylə daşı bir az da bərk sıxdı, sağ əlini daha 
sürətlə işlətməyə başladı. Çivin dibində tüstü burumları 
göründü. Bunu görən kimi Kaleb yayı bir kənara atıb 
közərən qovu üfürməyə başladı. Tezliklə tipinin orta- 
sında ilk ocaq çatıldı. 

Qocanın sifəti məmnuniyyətdən par-par alışıb- 
yanırdı. Yan da, Sem də xoşbəxt idilər. 


IX. Yay və ox 


— Sənin silahın bir şeyəyarayan deyil, — deyə Semlə 
bir yerdə bağda ox atarkən Yan dedi. — Lap mənim 
uşaq vaxtı düzəltdiyim ilk oxuma oxşayır. 

— Neynək, babacan, görək indi düzəltdiyin necə 
olacaq! — deyə Sem güldü. 

— Əvvəla, heç olmasa, bir beş dəfə ağır olacaq. 

— Çəkə bilməzsən kil 

— Oxu başqa cür tutsan, alınar. Keçən qış bir kitab 
oxumuşam, oradan bilirəm necə etmək lazımdır. Sən 
oxu sıxıb kamanı onunla bir yerdə çəkirsən, zəif alınır. 
Barmağını kamana keçir — bax onda beş dəfə bərk 
çəkəcəksən! Hindular belə eləyir. 

— Heç rahat deyill — Sem yenə yayı özü bildiyi kimi 
çəkməyə cəhd etdi. 

— Öyrəncəli deyilsənsə, əlbəttə, çətin gələcək! Bun- 
dan başqa, oxdakı kəsiyi bir az dərin eləmək lazımdır. 
Mən əsl yaxşı kaman, çoxlu ox düzəltmək istəyirəm. 
Bir oxla meşəyə çıxmaq təhlükəlidir. 

— Nə deyirəm, bir cəhd elə. Həmin kitabda yazıl- 
mamışdı ki, nədən düzəltsən yaxşıdır? 

— Ən yaxşısı ispan qaraçöhrəsidir. 

— İlk dəfədir eşidirəml 

— Oreqon qaraçöhrəsindən də düzəltmək olar. 

— Heç vaxt eşitməmişəm. 

— Burada, yəqin, qırmızı kedr, fındıq ağacı, ya da 
qarağac tapılar. 

— Qırmızı kedr görməmişəm, amma qalanları var. 

— Qışda kəsilmiş quru ağac tapmaq lazımdır. 

— Bu yarayar? — deyə Sem komanın içində qalaq- 
lanmış fındıq taxtalarını göstərdi. — Bunları iki il qabaq 
kəsiblər. 

Oğlanlar uzunluğu beş fut olan yaxşı bir ağac 
seçdilər. Sem onu ikiyə yarıb, yaxşıca yondu. O, balta 
və bıçaqdan ustalıqla istifadə edirdi və tezliklə yayın 
hər ikisi hazır idi. 

İndi də kamanı çəkmək lazım idi. Onların tapa 
bildiyi bütün iplər zəif idi: bir-iki dəfə atandan sonra 
qırılırdı. Məsələnin nə yerdə olduğunu eşidən kimi Si 
Li oğlanları eşmə sap və mum dalınca çəkməçinin 
yanına yolladı. Qalın ayaqqabı sapından neçə parça 
düzəldib yüngülcə mumladiı və çox da qalın olmayan ip 
kimi eşdi. 

— Bax bu kaman elə də tez qırılmaz, — Si Li dedi. 

Yaylar hazır olanda oğlanlar onlara rəng qutula- 
rının arasından tapdıqları lakdan çəkdilər. 

— Hə, köhnə yaya sarı heç baxmaq da istəmirəm! 
— təzə silahını özünün balaca, miskin yayıyla müqayisə 
edən Sem dilləndi. — Mister, oxun necə düzəldildiyini 
bilmirsiniz ki? — soruşdu və təzə yaydan köhnə oxuyla 
atmağa cəhd elədi. 

— Mən bir şeyi dəqiq bilirəm: əlindəki ox bikara 
şeydir, — deyə Li Si cavab verdi. — Mənə inan, yaxşı ox 
düzəltmək yaydan qat-qat çətindir. Hər birinizin on iki 
oxu olmalıdır. 

— Bəs hindular onları necə düzəldir? 

— O ağacdan ki hindular düzəldir, ondan buralarda 
heç görməmişəm. Oxlar dümdüz olmalıdır, yoxsa əyri 
uçacaq. Nahaq yerə demirlər ki, “ox kimi dümdüz!” 
Biz hindulardan da yaxşısını düzəldəcəyik, axı yaxşı 
alətlərimiz var. Oxu bərk ağacların hansındansa 
düzəldərik. 

— Yenə də elə ağacın adını çəkəcəksən ki, ağ 
adamlar onu ömründə görməyib! 

— Gördün, tapmadın! Ov oxları üçün ən yaxşısı ya 
göyrüş, ya da fındıqdır. Nişana atanda isə gümüşü 
şam yaxşıdır. 

— Mən ovçuyaml Mənə ov oxları lazımdır. 

— Quru göyrüş taxtaları hazırlanmalıdır, iyirmi beş 
düym uzunluğunda. Sonra da yapışqan, bir də quş 
lələyi lazım olacaq. 

— Al, bu, sənin lələyin, — deyə Sem soba təmiz- 
ləmək üçün saxladıqları hindtoyuğu lələyindən bir 
bağlama ona uzatdı. — Mən də hələlik taxta hazırlayım. 

Göyrüş ağacından bir uzun parça götürüb, təxmi- 
nən, iyirmi dörd dənə çubuq düzəltdi. Yan taxtalardan 
birini alıb bıçaqla yonmağa başladı, amma Sem onun 
işinə baxan kimi dedi: 

— Mən daha yaxşı düzəldərəm, — və qalan taxtaları 
götürüb rəndələməyə girişdi. 

Yan ona həyəcanla göz qoyurdu, amma sonra 
özünü saxlaya bilməyib dilləndi: 

— Hinduların rəndəsi olmur axı! 

— Ona qalsa, heç cib bıçaqları da olmur! — cavab 
gəldi. 

Bu, həqiqət idi. Amma Yan bir zamanlar həyata 
keçirəcəyi arzusu haqda düşünürdü: əsl hindu kimi, 
heç bir alətdən istifadə etmədən oxlar düzəltmək. 

— Hər halda, hinduların cib bıçağı yerinə çaxmaq- 
daşından bıçaqları olub. 

— Yaxşı, Yan, sən oxlarını iti daşla düzəlt, odur, 
yolda nə qədər istəsən taparsan. Ayaqqabılarını çıxar, 
piyada gəz — o dəqiqə tapacaqsan! Mən də rəndəylə 
bitirərəm işimi. Görək kim daha tez qurtaracaq. 

Sem altı dənə qiyamət ox düzəldənə kimi Yan hələ 
birincisiylə əlləşirdi. 

— Ucluqları nədən olacaq? — Sem soruşdu. 

— Mən artıq fikirləşmişəm, — Yan dilləndi. — 
Hindular daş ucluğu heyvan damarıyla bağlayırlar. 
Amma bizdə bunların heç biri yoxdur. Bircə qalır ya 
buynuzdan, ya da sümükdən düzəltmək. Mən bir dəfə 
sümükdən ox ucluğu düzəltmişdim, amma çox kövrək 
çıxdı, Sonra isə iri mıx götürüb başını kəsirdim, oxun 
ucu çat verməsin deyə, məftillə bərk-bərk sarıyırdım. 
Hinduların bəzisi oxa heç ucluq da düzəltmir: onlar, 
sadəcə, oxu odda azacıq yandırırlar ki, sərtləşsin, 
uclarını da yonurlar. 

— Bu, çətin deyil, — Sem dilləndi. — Amma yaxşısı 
budur, əvvəlcə mıxdan düzəltməyi sınayaq. 

Oğlanlar ucu itilənmiş mıx ucluqlu altı dənə ox 
düzəltdilər. Bu, “döyüş“ ucluqlarıydı. Digər altı dənə- 
sini isə ocaqda ütüb uclarını yondular — bunlar ov 
üçün nəzərdə tutulurdu. 

Sonra Yan Semə lələyi yararaq təmizləməyi öyrətdi. 

— Bizə hər ox üçün iki lələk lazımdır — deməli, 
cəmisi qırx səkkiz lələk, — Sem dedi. 

— Yox, — deyə Yan etiraz elədi, — bu azdır. Hər oxa 
üç dənəsi gedəcək. Özü də unutma ki, hər oxa eyni 
qanadın lələyi bağlanmalıdır. 

— Mən bilirəm. Lələkləri qarışdırmaq olmaz, yoxsa 
ox düz uçmayacaq. 

Elə bu vaxt Si Li oğlanlara yaxınlaşdı. 

— Hə, işləriniz necə gedir? — deyə soruşdu. 

— Oxlarla əlləşirik. 

— Bəs lələkləri necə bərkidirsiniz? 

— Ağlar lələyi yapışdırır, hindular damarla bağlayır, 
— deyə Yan cavab verdi, о, “kitabdan“ sitat gətirirdi. 

— Bəs hansı yaxşıdır? 

— Yapışdırılan daha yaxşı uçur, əvəzində damarla 
bağlananlar rütubətdən qorxmur. 

— Bəs onda nəyə görə ikisindən də düzəltməyək? 

— Damar da yoxdur axı. 

— Dayanın, göstərim. — Si Li dedi. — Yapışqanla 
ipiniz hanı? Məncə, əvvəl oxda lələk üçün yuva 
düzəltməliyik. 

— Düzdür! Bizim tamam yadımızdan çıxmışdı! 

— Sən, bəlkə də, unutmuşdun, — Sem özündənrazı 
görkəmlə dilləndi, — amma mənim yadımdaydı. 

Cib bıçağıyla tez yuvaları düzəltdilər və Si Li yapış- 
dırmağa, sarımağa başladı, damar yerinə mumlu 
sapdan istifadə edirdi. Hər şey başa çatandan sonra 
oxları səliqəylə düzdülər ki, qurusun. 

Ayırmaq asan olsun deyə Yan Semin oxlarını qır- 
mızıya boyayıb üstünə göy zolaqlar çəkdi, özününküləri 
isə qırmızı üzərində ağ zolaqlarla bəzədi. İndi qalırdı 
oxqabı düzəltmək. 

— Hindularda oxqabı olur məgər? — Sem özünü bic- 
liyə vurmuşdu, bu ağır işi tez qurtarmaq istəyirdi. 

— Əlbəttəl Onsuz olar məgər? — Yan dilləndi. 

— Bəs oxqabını nədan düzəldirlər? — Sem soruşdu. 

— Tozağacı qabığından, dəridən, heç nə olmayanda 
isə lap brezentdən. 

Oğlanlar özlərinə brezent parçalarından oxqabı 
tikdilər. Hər ikisinin üzərinə Yan hindu naxışları çəkdi. 

— İndi isə silahlarımızı sınayaq, — Sem dedi. 

Və oğlanlar bağa yollandılar. Eyni ağacı nişan 
aldılar, amma hər ikisinin oxu yan keçdi. Semin oxu 
başqa ağacın gövdəsinə sancılaraq çatladı. 

— Gərək yumşaq bir şeyə ataydıql — Sem dilxor 
olmuşdu. 

Bir-biriylə məsləhətləşəndən sonra yekə, köhnə 
taxıl kisəsi taparaq içinə saman doldurdular, üzərinə 
öküz, ya da Semin dediyi kimi, bizon gözü, onun da 
ətrafına bir neçə dairə çəkdilər, iyirmi yardlıq məsafə- 
də yerləşdirdilər. Amma alınmırdı, oxlar daim sola 
meyillənib onları dilxor edirdi. 

— Anbara gedək, bəlkə, orada alındı, — deyə Sem 
təklif elədi. 

Yanda “həmin kitabın“ necə ox atmaq lazım 
olduğunu izah edən yerlərindən qeydlər vardı. Elə ki 
oğlanlar həmin qaydaları əzbərdən öyrəndilər, atışları 
da sərrastlaşdı. Tezliklə, hədəfi uzaqlaşdıra-uzaqlaş- 
dıra gördülər ki, oxları yüz yardlıq məsafədə belə daha 
yayınmır. 

Oğlanlar zahirən eyni görünən oxların necə müxtəlif 
xasiyyətləri olduğuna yaman təəccüb qaldılar — hər oxun 
öz xarakteri vardı, məsələn, Semin bir oxu vardı ki, hava- 
da qəribə uçuş trayektoriyası cızırdı. Həmin oxa 
“Bumeranq" adı qoydular. Digəri — qısalələklisi hamısın- 
dan uzağa uçurdu və adını da “Uzaqvuran” qoymuşdular. 
Yüngülbaşlıqlı və uzunlələkli ən yaxşı oxunu Sem “Ölüm- 
saçan” adlandırmışdı. Xirdalələkli bir dənə də oxu vardı 
ki, küləkdən qorxmurdu. Onun da adı “Yelli“ idi. 

Yanın bıçaqla yonduğu oxu “Yonulmuş“, ya da 
“Zarafatcıl“ adlandırdılar. Bu ox bir sirr olaraq qalırdı: 

heç kəs bilməzdi ki, növbəti dəfə necə uçacaq. Amma 
Yanın sevimlisi başlığının ətrafında kəsiyi olan ox idi. 
Ona “Fit“ deyirdilər, çünki hər uçanda qəribə bir fit 
səsi çıxarırdı. 


X. Bənd 


Bir dəfə, iyulun əvvəllərindəki qızmar günlərin 
birində oğlanlar suyu azalmış çayda çimərkən Sem 
dedi: 

— Çayda su artıq azalıb. O, hər il quruyur. 

— Bəlkə, bənd düzəldək? — Yan təklif elədi. 

— Bilirsən nə boyda işdir... 

— Nə olsun kil Əvəzində bütün yayı çimərdik. Gəl 
başlayaq, hə? 

— Birinci dəfədir eşidirəm ki, hindular bənd qur- 
maq istəyir. 

— Biz bəndi ucaldana kimi qunduz-qunduz oyna- 
yarıql Bax, mən başladım, — deyən Yan iri bir daş 
götürərək çayın ən dar yerinə qoydu. 

İşə elə hərarətlə girişdi ki, tezliklə çayın məcrasını 
köndələninə kəsən bir divar ucaldı. 

Sem bayaqkı kimi sahildə oturub qollarıyla dizlə- 
rini qucmuş, çənəsini ayaqlarına dirəmişdi. Üzünün 
hindu naxışları qırmızı və mavi çeşmə kimi sinəsindən 
axırdı. 

— Gəl kömək elə, yoxsa tamam tənbəlləşərsənİl — 
deyə çığıran Yan Semə bir ovuc qum atdı. 

— Mənim dizim yenə ağrıyır, — Sem cavab verdi. 
Nəhayət, Yan dedi: 

— Mən bu boyda işi təkbaşına görəsi deyiləm. 

— Qulaq as, — birdən Sem, sanki, canlandı, — mən 
bir şey fikirləşdim. Bu çaya su içməyə sürü gəlir, çay 
quruyanda isə mal-qaranı yenidən pəyəyə qovur, 
təknələrdən suvarırlar. Gəl çaya köndələninə iki dənə 
tir ataq, bu da səninçün işin tən yarısıl Atamdan xahiş 
edərik tirləri atmaq üçün atını bizə versin. Onda mal- 
qara suvarmağa da yerimiz olacaq. Bilirsən, mənim 
fikrim-zikrim elə budur, heç gecələr də yatmıram! 

İstidə onların su içmək üçün necə taytıya-taytıya anba- 
ra getməsinə baxa bilmirəm. 

Sem atasıyla danışmaq üçün əlverişli məqam 
gözləməyə başladı. 

Ertəsi gün, səhər yeməyi yeyərkən mister Raften 
Yana nəzər salıb soruşdu: 

— Əgər otağın uzunu iyirmi, eni on beş futdursa, 
yerə nə qədər müşəmbə gedər? 

— Otuz üç tam üçdəbir yard, — deyə Yan tez hesab- 
layıb dilləndi. 

Raften oğlanın beynində belə sürətlə saymasına 
çox təəccüb elədi. 

Ilk dəfəydi ki, onun sifətindən heyranlıq oxunurdu. 

— Bəs sən nəvaxt belə hesablamağı öyrənəcəksən? 

— Heç vaxt, — deyə oğlan sakitcə cavab verdi. — Diş 
həkiminin müşəmbəni hesablamaq nəyinə gərəkdir... 
Qulaq as, Yan, — Sem birdən pıçıldadı, — yaxşısı budur, 
atamı razı sal. Bu gün səndən razı qalıb, dəmiri isti-isti 
döyərlər! 

Və səhər yeməyindən sonra Yan bütün cəsarətini 
topladı: 

— Mister Raften, çay tamam quruyur. Biz istəyirik 
bir dənə göl düzəldək ki, mal-qaranın su içməyə yeri 
olsun. Amma bunun üçün çayın üstündən iki dənə tir 
atmalıyıq. Atları bir neçə dəqiqəliyinə bizə versəydiniz... 

— Məncə, sən çimmək üçün göl düzəltmək istəyir- 
sən, hə? — mister Raften mehriban tərzdə soruşdu. 

— Düzəltsək, orada üzmək də olacaq, — Yan qızardı. 

— Mənə elə gəlir ki, Yanın dodaqlarıyla Semdir 
danışan, — mister Raften bic-bic gözlərini qıydı. — Gedək, 
mən özüm də bir baxım. 

— Bəndi harada qurmaq istəyirsiniz? — deyə çaya 
çatanda kişi soruşdu. — Burada? Pis yerdir. Axın çox 
güclüdür, bəndi tez aşıracaq. Mən sizə yaxşı bir yer 
göstərərəm, bir az yuxarıda. Bəs tirləriniz hanı? Bun- 
lardır? Mən axı bunları yeni anbar üçün hazırlamışdım) 
İcazəsiz heç nə götürməyin. Mən sizə tir göndərərəm. 

Tezliklə atlar tirləri darta-darta çayın sahilinə gətir- 
dilər və Yanın xahişinə əsasən, onları axının köndələninə, 

bir-birindən dörd fut aralı yerləşdirdilər. Tirlərin böy- 
ründə, iç tərəfdən oğlanlar paya çaldılar, indi iki “çəpərin” 

arasını daşla, gillə doldurmaq lazım idi. İşin bu qismini 
oğlanlar bir həftəyə gördülər. İndi ən mühüm iş qalırdı 
— bəndin axarını bağlamaq. Çətin iş idi: su xeyli qalx- 
mışdı, amma onlar qunduz kimi işləyirdilər və nəhayət, 
hər şey başa çatdı. 

Həmin gecə leysan yağırdı. Ertəsi gün meşəylə 
gedərkən Semlə Yan çay tərəfdən küt bir uğultu eşit- 
dilər. Onlar qətiyyətsizlik içində ayaq saxlayaraq səsə 
qulaq verdilər. Və birdən Yan çığırdı: 

— Bənd! Sem, su bizim bəndin üstündən aşır! 

Sevincək çığırtılarla oğlanlar çaya tərəf cumdular. 
Əvvəllər daşlı məcra görünən yerdə onlar ayna kimi 
dümdüz su gördülər, güclü axın oğlanların bənd qoydu- 
ğu yerdən qıciltiyla aşağı axırdı. Oğlanların sevincinin 
hədd-hüdudu yox idil 

Bunu onlar öz əlləriylə yaratmışdılar! Bir dəqiqə- 
dən sonra onların hər ikisi suda oynaşırdı. 

— Məgər o qədər əziyyət çəkməyə dəyməzdi? — Yan 
soruşdu. 

O, əla üzürdü və Sem ona baxaraq dedi: 

— İndi mən bilirəm ki, sən kimsən. Məndən gizlədə 
bilməzsən! Sənin bu bəndi necə ucaltdığını özüm gör- 
düm. Sən qızıldərilisən, adın da “Balaca Qunduz“dur. 

— Mən də sənə baxıram, — Yan cavab verdi, — və 
fikirləşirəm ki, sən дә qızıldərilisən, amma adın “Bel- 
dən qorxan Avara"“dır. 

— Qətiyyən yox, — Sem etiraz etdi. — Hərçənd ki 
mən heç də “Qayada-oturub-quyruğunu-uçuruma- 
sallayan-lgid-Qartal“ da deyiləm. Amma fərqi yoxdur. 

— Mən eşitmişəm Si o gün səni Ağacdələn çağırır- 
dı, — Yan dedi. 

— Mənə bu adı məktəbdə qoyublar. 

Çiməndən sonra tonqal kənarında oturanda Yan 
dedi: 

— Ağacdələn, istəyirsən sənə bir əhvalat danışım? 

Sem gülümsünərək əlini qulağının dibinə qoyub 
özünü, guya, tam diqqətlə dinləyirmiş kimi göstərdi. 

— Belə olur da, bir hindu qadını yad qəbiləyə əsir 
düşür. Amma qaça bilir. Uzun müddət meşədə dolaşır 
və oraları tanımadığından azır. Silahdan bircə bıçağı 
vardı, yeməyi də ki giləmeyvələr olurdu. Nə isə, soyuq- 
lar düşür, o, özünə ağac qabığından viqvam qurur, 
ocaq qalayır, mokasinlərinin qaytanından ox düzəldir. 
Cələylə dovşan tutub dərilərindən özünə paltar da tikir. 
Yazda isə o qadını məşhur səyyah Semuel Hirn tapır. 
Onda bıçağı artıq tamam yeyilibmiş, amma özü sağ- 
salamat imiş. 

— Çox maraqlıdır, — Yana diqqətlə qulaq asan Sem 
dilləndi. — Kaş mən də meşədə beləcə yaşayaydıml.. 
Amma tüfəngim də olaydı. 

— Əlbəttə! Kim istəməz ki! 

— Yox birl Hər adam bunu bacarmaz. Amma mən 
öhdəsindən gələrdim. 

— Təkcə bıçaqla? Baxmaq istərdim ki, görüm 
tipini necə düzəldərdinİ — deyə Yan güldü və sonra 
ciddi tərzdə əlavə etdi: — Bilirsən, Sem, biz axı hindu- 
hindu oynayırıq, yaxşı olardı ki, hər şeyi, həqiqətən, 
yalnız meşədən tapdığımız şeylərdən düzəldək. Gəl 
Senger hinduları olaq. Sən başçı olarsan, elə mən də, 
— Yan nə özünü başçı kimi təklif etmək istəyirdi, nə 
də Semə tabe olmaq fikrindəydi. — Mən Balaca Qun- 
duzam. Bəs sən? 

— Qanlı Qara Bulud. 

— Pis çıxır. Ad bir az qısa olmalıdır ki, şəkil çəkib 
totem düzəldə bilək. 

— Ən bic heyvan hansıdır? 

— Rosomaxadır, məncə. 

— Tülküdən hiyləgərdir? 

— Kitabda yazılıb ki, elədir. 

— Qunduzla dil tapa bilər? 

— Yədin ki. 

— Yaxşı, onda mən Rosomaxa olum. 

— Yox. Mən özümdən güclüylə dost ola bilmərəm. 
Elə Ağacdələn kimi qal. Bu, sənə daha çox yaraşır. 
Ağacdələn yaxşı ağacı da korlayar — qabığını deşik- 
deşik eləyər. 

— Neynək, bu, hər halda, qunduzluq eləməkdən 
yaxşıdır! — Sem kəsə dedi. 

“Qunduzluq eləmək“ sözünün bir tarixçəsi vardı. 
Sengerdə baltayla davranmaq bacarığı böyük məziyyət 
sayılırdı. Köhnə köçkünlərin bəziləri üçün balta yeganə 
alət olub. Hətta deyirdilər ki, bəzi sakinlər “baltalarını 
azacıq itiləyib bazar günləri üzlərini onunla qırxırdılar”. 

Oğul müstəqil həyata qədəm qoyanda atası ona 
mütləq yaxşı bir balta bağışlayırdı. 

Ağacı kəsmək, onu lazım olan səmtə yıxmaq üçün 
çox şeyi bilməliydin. Və Sengerin sakinləri bu qaydaları, 
az qala, həyatlarının ilk günündən öyrənməyə başlayır- 
dılar. Deyirlər ki, qunduzlar ağacı yıxmaq istəyəndə onu 
hər tərəfdən dişləriylə kəsirdilər, ta ki yıxılanadək. Əgər 
odunçu ağac kəsəndə bacarıq nümayiş etdirmirdisə, 
gördüyü işə “qunduzluq eləmək“ deyirdilər. Ona görə də 
əgər “qunduz kimi işləmək“ ən böyük məziyyət sayılır- 
dısa, “qunduzluq eləmək” biabırçılıq demək idi. 

Odur ki Semin son kinayəsini yalnız Senger sakini 
düzgün qiymətləndirə bilərdi. 


XI. Otların sirri 


Əlinə fürsət düşən kimi Yan Nevill nənənin yanına 
getməyə hazırlaşdı. 

— Mənsiz get, — Sem dedi, — ikimiz gəlsək, sənə 
tərəf heç baxmayacaq da. Görkəmin tamam sağlamdır. 

Yan çox həvəslə tək getdi. Semi nə qədər çox istəsə 
də, dostunun çərənçiliyindən yaman sıxılırdı. Ən əsası 
isə söhbəti ən maraqlı yerində kəsməsindən heç xoşu 
gəlmirdi. 

Yan özüylə dəftərçəsini, karandaşlarını götürdü, 
yolboyu cürbəcür çiçəklərdən, otlardan dərdi. Bu dəfə 
qarı onu tamam başqa cür qarşıladı. 

— Gəl içəri, gəll — dedi, — İşlərin necə gedir, ata- 
anan necədir? Otur danış görüm, o yaramaz dostun — 
sem Raften neyləyir? 

— O artıq sağalıb, — Yan cavab verdi, amma yaman 
qızardı. 

— Bir gəl sağalmasınl Əlbəttə sağalacaq! Mən axı 
bilirdim ki, onu ayağa qaldıracağam. Flə anası da bilir- 
di bunu, ona görə icazə vermişdi ki, mənim yanıma 
gəlsin. Anası bir söz demədi ki? 

— Yox, nənəcan, heç nə demədi. 

— Əclafa bax! Məni taladıqlarına baxmayaraq, 
oğlunu xilas eləmişəm, amma o heç quruca “sağ ol” 
da demir, daşqəlbli insan! Bəs sən niyə gəlmisən yanı- 
ma? Əlindəkilər nədir elə, çiçəkdir? İnsanlar ağacları 
kəsə bilər, çiçəklər ki hər bahar təzədən çıxır... Mənim 
gözəlləriml 

Yan əlindəki dəstəni ona uzatdı. Qarı çiçəklərdən 
birini ayırıb danışmağa başladı: 

— Bax, bu, qüssə otudur. Bəziləri ona hindu turpu 
deyir. Mən hələ eşitmişəm ki, uşaqlar buna Cek dabanı 
da deyirlər. Onun kökünü ağzına almaq ağlına gəlməsin 
ha — alov kimi yandırır. Hindular onu qaynadıb zəhərini 
çıxarandan sonra yeyirlər. Hər halda, acından ölmək- 
dən yaxşıdır... Bax, bu isə göy koqoşdur. Ona qıcolma 
kökü də deyirlər. Adam qıc olanda bundan yaxşı 
dərman yoxdur. Çay kimi dəmləyib içirlər... Bura bax 
görüm. — Və qarı dəstədən bir dənə sarı çiçək çıxardı. 
— Bu, mokasin otudur, bu birisi isə umbildir, ya da 
sakitlik kökü. Yadımdadır, Larrinin qızı ibadətə getmək 
istəmirdi, yaman da ağlağan idi, sarsaq. Mən ona bu 
kökün dəmləməsini verdim, keçib-getdi. Onu gərək 
çiçəkləyənədək yığasan. Gərək bütün gücü bir yerdə 
cəmləşsin: ya çiçəkdə, ya da kökdə. Mən bunu baharda, 
bir də payızda dərirəm... Bəs o nədir elə? Deyəsən, dov- 
şan kələmidir axı? Yəqin, çayın döngəsindən dərmisən. 
Bunlar yalnız orada bitir. 

— Elədir, — deyə Yan dilləndi, — oradan dərdim. 
Nənəcan, sən tələsmə, istəyirəm otlar haqda dedik- 
lərini yazam. 

— Hamısını yazsan, bütöv bir kitab alınar ki, — qarı 
qəlyanını alışdıra-alışdıra qürurla dedi. — Neyləyirsən 
yazıb. Yaxşısı budur, yadda saxla. 

Yan qarının söylədiklərini tələsik dəftərə yazırdı, 
amma otların, çiçəklərin şəklini çəkməyə macal tapmırdı. 

— Sən kağızda adlarını yazıb otların üstünə yapış- 
dır, gizlət. Doktor Karmartin də məndən öyrənəndə 
belə eləyirdi... Hə, bax belə, — Yan hər çiçəyi üzərində 
adı yazılmış kağız parçasına bükəndə qarı razılıqla 
başını tərpətdi. 

— Əcəb süpürgədiri — Yan komanın küncündə 
təmizlik və səliqə rəmzini görəndə təəccübünü gizlədə 
bilmədi. 

— Fıstıqdandır. Larri düzəldir bunları. 

— Larri kimdir? 

— Mənim balamdır. (“Bala”nın altmışa yaxın yaşı 
vardı.) Göy fistıqdan düzəldir. 

— Bəs necə düzəldir? — Yan süpürgəni əlinə alıb 
diqqətlə nəzərdən keçirməyə başladı. 

— Necə düzəldəcək ki, əlbəttə bıçaqla. Belə şey- 
lərdə ustadır. Göy fıstıq çubuğunun ucunu yonur, 
amma yonqarı dibindən kəsmir, quruyub burulana 
kimi gözləyir. 

— Nənə, bu da ocaq yandıranda istifadə olunan 
ağac kimidir, hə? 

— Hə, hə, elə onlardandır, amma bunun yonqarları 
bir az da uzun olur. Sonra da yonqarları gerı qatlayıb 
gön qayışla bağlayır. Belə süpürgələri ondan yaxşı 
düzəldən yox idi. 

Elə bu an qapı açıldı və Biddi içəri girdi. 

— Yanl Nə yaxşı bizə gəlmisənl — deyə qız sevindi. 

— Bu gün nəsə tez qayıtdın, — qarı dilləndi. 

— Başqa yolla gəldim, — Biddi cavab verdi. 

— Qulaq as, Biddi, gəl Yanı nahara saxlayaq. 
Düzdür, qızarmış ördəyimiz yoxdur, amma onu ac da 
buraxmarıq. Biddi hər gün mənə nahar hazırlayır, 
hərdən də özüm bişirirəm. Masanın üstünü düzəlt, 
Biddi. Sənə isə hələlik bir şey verəcəyəm. — Və qarı 
üstündəki boz mələfələrin arasında hələ də yarım 
düjün alma qalan çarpayıya tərəf getdi. 

— Nənə, bəs siz burada tək qalmaqdan qorx- 
mursunuz? — Yan soruşdu. 

— Burada qorxmalı nə var ki? Cəmi bir dəfə gecə 
quldurları bura baş çəkiblər. Soruşdum onlardan: 

“Sizə nə lazımdır?” — “Ри1“, — dedilər. Deməli, inək sat- 
dığım barədə dedi-qodu bunlara da çatmışdı. “Neynək, 
— dedim onlara, — qoyun ayağa durub pulları axtar- 
maqda sizə kömək eləyim. Axı keçən payızdan bəri 
gözlərim bircə sent də görməyib”. — “Pulları ver, — 
dedilər, deyəsən, əl çəkmək fikirləri yox idi, — yoxsa 
vurub öldürərik”. “Siz lap iyirmi beş sent də istəsəniz, 
verə bilmərəm, — dedim, — yoxumdur. Öldürə də 
bilərsiniz”. Bu yerdə onların arasındakı balacaboylu 
dedi: “Məgər sən inəyini satmamısan?” Dedim: “Pəyə- 
yə gedib özünüz baxın, yerindədir. Amma gecələr onu 
narahat etməklə heç aram yoxdur: səs-küy salıb həyə- 
canlanacaq. Südü korlanacaq”. Bu yerdə ikisi birdən 
yaman güldü! Bəstəboyu isə dedi: “Qulaq as, nənə, 
sənə toxunmayacağıq, amma heç kəsə demə”. Get- 
məyə hazırlaşırdılar ki, gördüm biri yaman öskürür. 
Ona ciyər məlhəmi verdim ki, içsin. Çıxanda isə, üstə- 
lik, mənə bir dollar pul da verib getdilər. Dedilər ki, 
olanımız elə budur. 

— Nənəcan, hindular boyanı haradan alır? — deyə 
Yan söhbəti özünü ən çox maraqlandıran məcraya 
qaytardı. 

— Dükana gedib alırlar, elə bizim kimi, — qarı cavab 
verdi. 

— Bəs dükanlarda hazır boya tapılana qədər? Hansı 
bitkilərdən alırdılar boyanı? 

— Cürbəcür bitkilərdən. Qəşəng sarı çiçək var, 
tarlalarda, çöllərdə, çəpərlərin dibində bitir — adına 
“qızıl yağış“ deyirlər. Hindular bu çiçəyi oxlu kirpinin 
oxlarıyla bir yerdə qaynadırlar. Bu əsgiyə bax, həmin 
rənglə rəngləyiblər. 

— Bəs qırmızı rəngi? 

— Onlarda əsl qırmızı rəng olmur. Hindular qırmızı 
giləmeyvələrdən birinin şirəsini sıxıb qaynadırlar. 

— Nənəcan, bəs şən qırmızı boyanı hansı gilə- 
meyvədən almaq olar? 

— Elə düşünmə ki, həmin meyvələr mütləq gərək 
qırmızı olsun. Qara qarağatdan, mərsindən, başqa 
giləmeyvələrdən də almaq olar. 


il Hissə. SENGER 


— Bəs göy boyanı nədən alırlar? 

— Bunu heç mən də bilmirəm, əzizim. O qədər otvar 
dünyada, mən hamısını görməmişəm ki, Yaşıl boyanı 
gəndalaşın sütül pöhrələrindən alarsan. Qəhvəyini — 
qoz qabığından, qaranı — ağ palıdın qabığından. Maviyə 
oxşayan boyanı indiqodan almaq olar. Meşədə olmayan 
rənglər isə, yəqin, heç lazım da deyil. 


XIL Qonaqlıq 


Biddi yalın ayaqlarını taxta döşəmənin üstündə 
şappıldada-şappıldada masanı düzəltməklə məşğul idi. 

— Nənə, bəs süfrə haradadır? — deyə birdən soruşdu. 

—Sən bir buna bax! — qarı güldü. — Guya, bilmir ki, 
bizdə heç vaxt süfrə olmayıb. Şükür ki, hələ ac-acına 
oturmuruq, bu da süfrədən dəm vururl.. 

— Sənin üçün nə süzüm: çay, ya qəhvə? — Biddi 
soruşdu. 

— Çay, — Yan cavab verdi. 

— Bu, yaxşı oldul — qarı sevindi. — Yoxsa sonuncu 
qəhvə dənəsini qışda görmüşəm. Çay isə meşədə nə 
qədər desən taparsan. Mən səni dadlı bir şeyə qonaq 
edəcəyəm. 

Bunu deyib otağın rəf asılmış küncünə yönəldi. 
Köhnə bir siqar qutusunu götürdü, içindəki kibrit 
çöplərinin, tənbəki tozunun arasından altı tikə qənd 
çıxardı. 

— Yaxşı qonaq üçün saxlamışdım. Nuş olsun. — Və 
qarı kirli boz rəngdə olan tikələri Yanın stəkanına 
saldı. — Qalanını ikinci fincana saxlayaq. Qaymaq istə- 
mirsən? — soruşub masanın üstündəki köhnə qabı 
oğlanın qabağına çəkdi. İçində əla qaymaq vardı. — 
Biddi, oğlana çörək ver. 

Biddi, görünür, evdəki tək çörək qalacını doğradı, 
bir neçə tikəsini Yanın boşqabına qoydu. 

— Yağ, deyəsən, bir balaca qaxsıyıb, — deyə Yanın 
çörəyinə yağ çəkmədiyini görüb dilləndi. 

Qarı yenə həmin rəfə sarı getdi və qırağı ovulmuş 
köhnə şüşə dolçanı götürdü. İçində mürəbbə vardı. 

— Hə, Yan, indi nuşcanlıqla yeyərsən. Utanma, 
məndə mürəbbə çoxdur, — deyə qarı mehriban-mehri- 
ban dedi, baxmayaraq ki evdə dişədəyən nə vardısa, 
süfrənin üstündəydi. 

Yan yaman sıxılırdı. O hiss edirdi ki, mehriban 
qarı nəyi vardısa ona verməklə xüsusi münasibət 
göstərir və əgər qonaq bu nemətlərdən dadmasa, 
necə kədərlənəcək. Ona yemək üçün yararlı bircə 
çörək gəlirdi. Yan bir dişləm aldı — çörək də yeməli 
deyildi. 

— Bunun dadına bax, — qarı dedi. 

Və Yan gözünü qırpmağa macal tapmamışdı ki, 
artıq boşqabında istidən buxar burumları qalxan bir 
qalaq qaynar kartof vardı. Amma bədbəxtlikdən, qarı 
bu kartofu özünün kirli onlüyündə gətirdiyinə görə 
Yan bu dəfə də boşqabına tərəf baxmaq istəmirdi. 

— Bəlkə, sənə yumurta bişirim? — Biddi soruşdu. 

— Hə, hə, zəhnət olmasal — Yan sevindi. “Heç 
olmasa, yumurta yeyərəm”, — fikirləşdi. 

Biddi anbara getdi və tezliklə əlində üç dənə 
yumurta qayıtdı. 

— Necə istəyirsən: soyutma, yoxsa qayğanaq? 

— Soyutma, — deyə Yan cavab verdi, bilirdi ki, 
soyutma daha etibarlıdır. 

Biddi göz gəzdirərək yumurtanı bişirmək üçün 
qab axtardı. 

— O birinin suyu, yəqin, artıq qaynayır, — qarı 
dillənib içində paltar qaynayan qabı göstərdi. 

Biddi yumurtaları həmin qaba qoydu. 

Yan allaha yalvarırdı ki, yumurtalar sınmasın. 
Amma iki dənəsi çatladı, Yana yumurtanın biri çatdı. 
Onun şam yeməyi bundan ibarət oldu. 

Yan öz bitkilərini səliqəylə yığdı: getməyə hazır- 
laşırdı. 

— Yaxşı yol, oğlan. Bizə yenə gəl, nə ot tapsan, 
gətir, — qarı sağollaşarkən bu sözləri dedi. 

Evə çatanda Yan gördü ki, masanın üstündə onun 
üçün nahar hazırlanıb, baxmayaraq ki yemək vaxtı 
artıq çoxdan keçmişdi. 


il Hissə. SENGEH 


— Otur, çörəyini ye, — deyə missis Raften mehriban 
ahənglə dilləndi. — İndi sənə bir parça ət də qızarda- 
ram. Beş dəqiqəyə hazır olacaq. 

— Mən axı Nevill nənəgildə yemişəm, — Yan qətiy- 
yətsiz dilləndi. 

— Mən bilirəm: yəqin, bir barmağıyla çay qarışdı- 
rırdı, digəriylə çörəyinə mürəbbə yaxırdı, hə? — missis 
Raften bir az kobud soruşdu. 

Qızarmış ətdən dadmaq təklifi yaman cəlbedici idil 
Yan acmışdı, amma evində olanları səxavətlə qabağına 
qoyan yazıq qarıya sədaqətindən ömründə birinci dəfə 
yalan dedi: 

— Yox, çox sağ olun. Nevill nənə məni doyunca 
yedirib. 

Və içindəki aclıq hissini boğaraq axşam görməli 
olduğu işlərin qulpundan yapışdı. 


XII. Casus 


— Maraqlıdır, görəsən, Kaleb o boyda tozağacı 
qabığını haradan tapıb? — Yan soruşdu. — Biz də qab- 
qacaq düzəltmək üçün tapa bilsək, qiyamət olardı. 

— Yəqin, Bernsin meşəsindən tapıb. Burada yox- 
dur. Gərək biz də oraya yollanaq. 

— Sən Bernsdən istəyərsən? 

— Niyə istəyim ki? Çürük tozağacı kimə gərəkdir? 

Yan tərəddüd edirdi. Sem isə baltanı götürdü. 

— Qoy bu, bizim hərbi yürüşümüz olsun. Berns 
atamla düşməndir! 

Yan dostunun düzgün hərəkət etdiyinə dərindən 
şübhə etsə də, onun arxasınca getdi. 

Bernsin meşəsində tezliklə yekə bir tozağacı gör- 
dülər. Oğlanlar ağacın qabığını təzəcə soymağa 
girişmişdilər ki, uzaqda yanında bir oğlan uşağı olan 
ucaboy kişi gördülər: yüz faiz balta səsinə gəlirdilər. 

— Qoca Bernsdirl — Sem pıçıldadı. — Qaçdıql 

Oğlanlar baltanı qapıb çəpərə sarı götürüldülər. 
Arxalarınca Bernsin söyərək necə nifrinlər yağdırdığını 
eşidirdilər. O, tozağacına görə yanmırdı — o zamanlar 

ağac su qiymətinəydi — lakin Raften bütün qonşularıyla 
küsülü olduğu üçün Berns də bu boş məsələni şişirtmə- 
yə hazır idi. 

Onun oğlu çəpərə çatıb çığırdı: 

— Kürən! Kürən! Kürən oğru! Dayan, bir də əlimizə 
düşərsən! 

— Döyüş baş tutmadı, skalplarımızı xilas edə bildik, 
— Sem sakitcə dillənib baltasını yerə qoydu. 

— Bircə mənliyimizi itirdik, — Yan əlavə etdi. — Bəs 
o oğlan kim idi? 

— Bernsin oğludur — Hay. Mən onu tanıyıram. 
Axmaq uşaqdır! İşi-peşəsi onun-bunun dalınca casus- 
luq etməkdir. Özü də yaman yalançıdır! Məktəbdə 
ona xüsusi mükafat veriblər — yekə firça — şagirdlər 
arasında ən kirli olduğuna görə... Biz hamımız səs 
verdik. 

Ertəsi gün oğlanlar yürüşü təkrar elədilər, amma 
ağac qabığını çıxarmağa yenicə girişmişdilər ki, hara- 
dasa kolluqlardan ucadan qışqırdılar. Yaşlı adamın 
səsini çıxarmağa çalışan Hay çığırırdı: 

— Rədd olun buradan! Bu dəqiqə mən sizil.. 

— Gəl onu əsir götürək, Yan, hə? 

— Diri-diri yandırarıqİl 

Onlar səs gələn tərəfə atıldılar, amma Bernsin 
görünməyi oğlanları qaçmağa vadar elədi. 

Oğlanlar sonrakı günlərdə də çəpərə dəfələrlə 
yaxınlaşdılar, amma tərs kimi hər dəfə Bernsin lap 
yaxında işlədiyindən, oğlunun oralarda vurnuxduğun- 
dan bir şey edə bilmədilər. Yaman ayıq-sayıq idi. Bir 
dəfə Hay əlişarəsiylə onlara anlatdı ki, niyyətlərindən, 
çıxardıqları oyunlardan xəbərdardır: görünür, onların 
tipisinə də baş çəkmişdi. Semlə Yan ox atmaqla məş- 
ğul ikən Hayın onlara necə maraqla göz qoyduğunun 
dəfələrlə şahidi olmuşdular, amma oğlan onların 
gördüyünü hiss edən kimi təhlükəsiz məsafəyə çəkilir, 
kinayəli təbəssümlə uzaqdan tamaşa edirdi. 

Bir dəfə necə oldusa, oğlanlar öz düşərgələrinə 
həmişəki saatda gəlmədilər. Və birdən Yan tipilərinin 
böyründəki kolluqda bir yalın ayaq gördü. 


il Hissə. SENGER 


— Bu nədir belə? — təəccüblə dillənən Yan əyilib 
Hay Bernsin dabanından yapışdı. 

Hay onun əlindən çıxıb var gücüylə qaçmağa baş- 
ladı. Hindular dəhşətli çığırtılarla onu təqib edirdilər. 
Yan ox kimi uçurdu və Hayın qısa, gonbul ayaqları 
qorxudan daha sürətlə işləsə də, onu xilas edə 
bilməzdi. Hayı tutub sürüyə-sürüyə tipinin yanına 
gətirdilər. 

— Burax məni, Sem Raften, burax! — ucadan bağı- 
rırdı. 

— Onu bərk-bərk sarımaq lazımdır, — Sem dedi və 
əlini kəndirə atdı. 

— Elə yox, — Yan burnunu qırışdırdı. — Qayışla bağ- 
lamaq lazımdır. 

Gön ağacı lap yaxında da bitirmiş və əsirin 
bağırtılarına baxmayaraq, hindular Hayı gövdəsi yaşıl, 
cavan bir ağaca bağladılar — Yan deyirdi ki, belə cavan 
ağaclar alova daha çox davam gətirir. Sonra hər iki 
döyüşçü bardaş qurub tonqalın ətrafında əyləşdi, qoca 
başçı sülh qəlyanını tüstülətdi və onlar əsirin sonrakı 
taleyini müzakirə etməyə başladılar. 

— Qardaşım, — deyə Yan çox əhəmiyyətli bir gör- 
kəmlə Semə müraciət etdi, — bu bədbəxt ağdərilinin 
nəriltisini eşitmək necə də xoşdur! (Amma əslində, 
onun zingiltisinə dözmək getdikcə yaman çətinləşirdi.) 

— Elədir, bəlil — Ağacdələn cavab verdi. 

— Buraxın mənil — əsir zingildəyirdi. — Buna görə 
atam sizin dərinizi soyacaql 

— Əvvəlcə skalpını soyaq, sonra yandırarıq, — və 
Balaca Qunduz əlləriylə çox aydın bir jest göstərdi. 

Sem razılıq əlaməti olaraq başını tərpətdi və qatla- 
nıb-açılan yekə bıçağını çıxardı, daşa çəkib tiyəsini 
itiləməyə başladı. Tiyədən cingiltili — dzi-it, dzi-it, dzi- 
it — səsləri gəldil Və Hay qorxudan tir-tir əsməyə 
başladı. 

— Qardaşım Ağacdələn! Bizim qəbilənin ruhu bu 
qurbanın qanını istəyir. 

— Sən, yəqin, “Böyük Başçı Ağacdələn“ demək 
istəyirsən, — Sem sakit ahənglə onun səhvini düzəltdi. 

— Əgər sən mənə başçı deməsən, mən də sənə demə- 
yəcəyəm. 

Böyük Ağacdələn və Balaca Qunduz tipiyə girib 
bir-birinin üz-gözünü təzədən rənglədilər, başlıqlarını 
düzəldib əsiri edam etmək üçün qayıtdılar. 

Ağacdələn yenə də bıçağını itiləməyə girişdi — 
əslində, artıq itiləməyə ehtiyac da yox idi, amma bu 
qorxulu, tükürpərdən “dzi-it, dzi-it, 421: səsindən 
yaman xoşu gəlirdil 

Balaca Qunduz gedib bir qucaq quru çırpı gətirdi 
və düz əsirin qarşısında yerə tökdü, amma Hayın 
ayaqları bağlı olmadığından o, təpiklə vurub çırpını 
tamam dağıtdı. Hər iki başçı yerlərindən sıçradı. 

— Aha, deməli, beləl — Ağacdələn bağırdı. — Ayaq- 
larını bağla, mənim qardaşım — başçı Balaca Qunduzl 

Hayın ayaqlarını ağac qabığıyla elə həmin gövdəyə 
bağladılar. Başçı Ağacdələn əlində bıçaq əsirə yaxın- 
laşdı və dedi: 

— Böyük Qardaş-Başçı-Balaca Qunduz, əgər biz 
onun skalpını çıxarsaq, cəmi bir dənə skalp alınacaq 
və qürrələnmək üçün sənə bir şey çatmayacaql 

Lakin Yan çətin vəziyyətdən çıxış yolunu tez tapdı: 

— Böyük Qardaş-Rəhbər-kötükdə oturub quyruğu- 
nu yelləyən-Qızılbaş Ağacdələn, onun skalpını çıxarmal 
Onun axmaq başının dərisini tamam soy, sonra yarı 
bölərik. 

— Düzdürl — Sem razılaşdı. — Yaxşı fikirləşmisən, 
ey Qardaş — Qoca Hindu Başçısı — ağacları gəmirən 
Böyük Kiçik Qunduz! 

Yerdən kömür parçası çıxaran Ağacdələn qaşqa- 
baqlı görkəmlə əsirə tərəf çöndü ki, dərini ədalətlə 
bölmək üçün oğlanın başında bir cızıq çəksin. Balaca 
Qunduz fikir verdi ki, onun payına skalpın ən qiymətli 
hissəsi sayılan bir qulaq və təpə qisminin tən yarısı 
düşür. Onda Ağacdələn oğlanın alın tərəfindəki kəkilə 
işarə edərək dedi ki, əslində, bu tərəfi də elə təpə kimi 
bir şeydir və kiçik başçıya yaxşı pay düşəcək. Hindular 
qəniməti necə böləcəklərini bir xeyli müzakirə etdilər 
və nəhayət, qarşılıqlı razılığa gələ bildilər. 


il Hissə. SENGEH 


Həmin dəqiqəyədək əsir özünü çox ürəkli apa- 
rırdı, Atasına, müəllimlərə və dünyada hamıya şikayət 
edəcəyini söyləməkdən daşınmırdı. Axırda, nəhayət 
ki, hər şeyi mister Raftenə danışacağını dedi. Onun 
sonuncu hədəsi Semi bir balaca fikrə getməyə məc- 
bur elədi və səsində kiçik bir nigarançılıqla Yandan 
soruşdu: 

— Böyük Başçı, sən bu çərənçinin dilini anlayırsan? 
O nə deyir? 

— Anlamıram. Yəqin, ölümqabağı nəğməsini oxuyur. 

Hay qorxaq deyildi. Nə qədər ki uşaqların onunla 
oynadığına əmin idi, dəyanətlə durmuşdu. Amma 
kömür onun skalpını bu iki rəngbərəng vəhşi arasında 
bölərək düz təpəsində cızıq çəkəndə və onlardan biri — 
qaniçən Ağacdələn əlindəki bıçağı ona yaxınlaşdıraraq 
təpəsindəki saçdan yapışanda Hay davam gətirməyib 
ucadan ağladı. 

— Eləməyin, nə olar? Atal Anal — çığırırdı. — Bura- 
xın məni, mən bir də eləməyəcəyəmi 

O demədi ki, nəyi bir də etməyəcək, amma 
hindulara artıq aydın idi ki, düşmən tabe olacaq. 

— Tələsmə, Böyük Başçı Qardaşl — Balaca 
Qunduz dedi. — Hinduların ruhən güclü əsirləri edam 
etməmək, hətta onları öz qəbilələrinə qəbul etmək 
adəti də var. 

— Əgər hönkürtü və zingiltini ruhun gücünə aid 
etsək, onda bununku altı adama çatacaq qədər güclü- 
dür, — Ağacdələn dedi. 

— Gəl onun əl-ayağındakı qayışları kəsək, qaçıb öz 
qəbiləsinə getsin. 

— Amma ən yaxşısı onu burada qoymaqdır — səhər 
gələndə görəcəyik ki, qaçıb, — Ağacdələn dedi. 

Əsir gördü ki, vəziyyəti artıq bayaqkı qədər təhlü- 
kəli deyil, hindulara söz verdi ki, sağ qalsa, öz 
meşələrindəki ağac qabığının hamısını, nəyə imkanı 
çatırsa, hər şeyi onlara verəcək. Söz verdi ki, atasının 
bağındakı ən yaxşı almaları da onlar üçün çırpışdıracaq. 

Balaca Qunduz bıçağını çıxarıb qayışları kəsməyə 
başladı. 

Nəhayət ki, gön ağacının sonuncu qaytanı da yerə 
düşdü. Hayı qovmağa ehtiyac qalmadı. O, dinməzcə 
çəpərə tərəf yüyürdü, dırmaşıb o üzdə yox oldu. 

Belə sərgüzəştdən sonra yer üzündə heç bir oğlan 
tipinin durduğu yerə bir də gəlməzdi, amma Semi 
yaxşı tanıyan Hay tezliklə anladı ki, qorxmağı əbəs 
imiş. O, maraqdan alışıb-yanırdı və bir dəfə Yanla Sem 
yenə də düşərgələrindən qaçaraq uzaqlaşan Hayı 
gördülər. 

Hindular ona çatdılar, çəkə-çəkə düşərgələrinə 
gətirdilər. Bu dəfə Hay söymürdü. Əvvəlcə başçılar 
onu hansı üsulla öldürəcəklərini müzakirə etdilər: ton- 
qaldamı yandırsınlar, yoxsa göldə batırsınlar. Sonra 
da başladılar onu sorğu-suala çəkməyə. Amma əsir 
dinmirdi. Görəsən, düşərgədə nə edirmiş? Bura niyə 
gəlibmiş? Cavab yox idi. Hay onlara çatılmış qaşlarının 
altından baxırdı. 

— Gəl onun gözlərini bağlayıb kürəyində qayyas- 
kutus kəsək, — deyə Yan boğuq səslə dilləndi. 

— Əla fikirdir, — Sem razılaşdı, baxmayaraq ki onun 
“qayyaskutus“ haqda təsəvvürü elə əsirinki qədər idi. 
— Onunla çox sərt davranma. Bu, ağrını azaldır. 

Naməlum bir şey həmişə qorxulu olur. Oğlanın 
İçinə yenə qorxu doldu. Dodaqlarının qıraqları 
titrəməyə başladı və gözlərindən yaş axdı. 

— Bura niyə gəldiyini nədən bizə söyləmirsən? — Yan 
soruşdu. 

— Mən də hindu:-hindu oynamaq istəyirəm... 

Onun səmimi etirafı oğlanları çaşdırdı. Balaca 
Qunduz ayağa qalxdı və nəzərlərini xəyali məsləhət- 
çisinə yönəldib dedi: 

— Enger qəbiləsinin Böyük Başçılarıl Bu ağdərili 
biz ona işgəncə verəndə misilsiz mətinlik nümayiş 
etdirdi. Bizim əvvəlki əsirlərimizin heç birində belə 
mətanət olmayıb. Onu qəbiləmizə qəbul etməyə 
çağırıram sizi. 

Sonra da Ağacdələn ayağa durub dedi: 

— Ey qəbiləmizin ikinci ağıllı şəxsi, ey başçıl Sənin 
bütün dediklərin həqiqətdir, amma bilirsənmi ki, bizim 

qəbiləyə yalnız yüksək keyfiyyətləri olan insanlar qəbul 
edilə bilər? O, mütləq bizim qəbilədən olan bir döyüş- 
çünü güləşdə yıxmalıdırl Bunu bacaracaqmı? 

— Yox, — deyə Hay cavab verdi. 

— Bəs bizim döyüşçünü ötməyi, ondan yaxşı ox 
atmağı necə, bacarar? 

— Yox... 

— Bəs onda onun əlindən nə gəlir? 

— Mən qarpız oğurlaya bilirəm... Məktəbdə hamı- 
dan uzağı görürəm... Əgər gizlənsəm, məni heç kəs tapa 
bilməz. Neçə dəfə kolların arasından sizin tipini, bəndi 
necə tikdiyinizə tamaşa eləmişəm. Sizin göldə də birinci 
mən çimmişəmi Sonra, siz olmayanda tipinizə girib 
qəlyanınızı çəkmişəm və bizdən ağac qabığı oğurla- 
mağa hazırlaşanda danışığınızı eşitmişəm. 

— Bilmirəm burada nəciblik, ruhun qüdrəti hara- 
dadır, — Sem dedi. — Sən qəbilənin ən qoca başçısına 
hədiyyə gətirmisən? 

— Mən sizə nə qədər istəsəniz ağac qabığı gəti- 
rərəm. Qopardıqlarınızı atam yandırıb artıq. Mən sizə 
başqasını gətirəcəyəm. Bir də çolpa oğurlayaram sizin 
üçün. 

— Bu niyyətin kifayət qədər nəcibdir, — Yan dedi. 
— Onu qəbul edirikl 

— Razıyam, — Başçı Ağacdələn dedi, — amma yadda 
saxla ki, onun skalpının sol tərəfi, üstəgəl qulağı, 
qabaqkı kimi, mənimdir. Mən istədiyim an haqqımı 
tələb edə bilərəm. Söylə, Yan, daha doğrusu, Balaca 
Qunduz, sən bilirsən ki, hindu qəbiləsinə girəndə 
hansı mərasimdən keçmək gərəkdir? 

— Müxtəlif qəbilələrin müxtəlif adətləri olur. Lakin 
Günəş Rəqsini və Odla İmtahanı çoxları eləyir — ən 
çətin sınaq budur. 

— Bəs sən necə, bu sınaqlardan çıxmısan? — Sem 
soruşdu. 

— Əlbəttəl — deyə Yan günəş şüaları altında yanmış 
çiyinləri, qollarını xatırlayıb dilləndi. — Mən bu sınaqlara 
davam gətirdiyim üçün qəbilənin ən yaxşı döyüşçüsü 
oldum. — Amma qəbilədə, ümumiyyətlə, yeganə şəxs 

olduğunu da söyləmədi. — Və mənə yekdilliklə “Qızaran 
Ufüq“ adı verdilər. 1 

— Mən də Qızaran Ufüq olmaq istəyirəm! — deyə 
Hay ciyildədi. 

— Sən? Hələ heç yarayıb-yaramadığın da bəlli deyil, 
Sarı Siyənək! Sən hansı sınağı seçirsən? 

Hay Günəş Rəqsini seçdi. Onun dərisi elə əvvəldən 
də qarabuğdayı olduğu üçün, tipinin ətrafında düz 
axşama kimi əynində bircə tumanla rəqs etsə də, heç 
qaralmadı. 

Gün batmağa doğru gedəndə isə başçılar məslə- 
hətə oturdular. 

Təzə döyüşçünü başdan-ayağa süzən Qoca Başçı 
qaşqabaqla başını bulayıb dedi: 

— O qədər təcrübəsizdir ki, heç dərisi də yanmadı. 
Ona Cavan Budaq adı qoyaq. 

Hay əbəs yerə etiraz edirdi. Bu dəqiqədən o, 
Budaq olaraq qalacaqdı. Düz o vaxta kimi ki, başqa, 
daha layiqli ad qazansın. 

Sonra da sülh çubuğunu alışdırıb dövrəyə burax- 
dılar və Hay engerlərin üçüncü başçısı elan edildi. 

Bütün qəbilədə Hay ən ziyansız döyüşçü idi və 
bəlkə də, bu səbəbdən özünün girdə, küləş sifətini 
rəngləyəndə ona vəhşi ifadə verməyə çalışırdı. Bircə 
gözləri qızıldərililərinki kimi qara yox, solğun-mavi 
rəngdəydi. 

Özünün açıqrəngli dağınıq saçlarını bir çəngə at 
tükünün altında gizləyə bilərdi, üzünə çəkdiyi döyüşçü 
rəngləri çillərini görünməz edirdi və yalnız sarı kirpik- 
ləri və donuz balasınınkı kimi solğun gözlərinə bir şey 
etmək mümkün deyildi. Lakin Hay kimsəylə bu 
dərdini bölüşmürdü, çünki bilirdi: uşaqlardan hansısa 
bundan xəbər tutsa, o dəqiqə təzə ləqəb yapışdıra- 
caqlar — ya Cocuq, ya Quşcuğaz, ya da nəsə lap 
dəhşətli, hindu adına heç bənzəməyən başqa bir şey. 

XIV. Küsüşmə 


— Bilirsən, Yan, mən bu gün birəbitdən quşu gör- 
müşəm. 

— Deyəsən, bu, nəsə təzə bir şeydir! — Yan inamsız 
cavab verdi. 

— Bizdəki ən gözəl quş odur. 

— Bəs kolibri? 

— Sən də söz danışdın dal Kolibri xırdadır, amma 
elə də gözəl deyil. 

— İndi aydın olur ki, sənin quşlardan heç başın 
çıxmır, — deyə Yan etiraz etdi. — Çünki bu bənzərsiz 
qanadlı mirvarilər quşlar aləminin həm ən kiçik, həm 
də ən gözəl nümayəndəsidir. — Bu fikri Yan haradansa 
oxuyub yadında saxlamışdı. 

— Tful — Sem dedi. — Lap kitabdakılar kimi danış- 
dıni Mən isə elə öz bağımızda, azı, yüz dəfə kolibri 
görmüşəm və mərc gələrəm ki, birəbitdən sənin 
kolibrindən çox qəşəngdirl Qan kimi qırmızıdır, özü 
də, elə bil, alovdur — yanır, qanadları da qapqara. 
Nevill nənə deyir ki, hindular ona Müharibə quşu 
deyirlər, çünki haradan uçsa, orada dava başlanır. 

— Hə, onda kardinalı deyirsən ki... — Yan dilləndi. 
— Hansı tərəfdə gördün onu? 

— Burada. Budaqdan uçub tipinin orta payasına 
qondu. 

— Umidvaram ki, bizdə müharibə başlanmayacaq... 
Kaş müqəvva üçün bir dənə kardinal düşəydi əliməl 

— Mən ona ox da atdım, amma sonra nə oxumu 
tapa bildim, nə də quşu. Özü də ən yaxşı oxum idi — 
“Aşkar ölüm”. 

 — Onu tapsam, oxu mənə verərsən? — Hay soruşdu. 
— İnanmırsan? Yaxşı, tapsam, nə verərsən? Çeynəmək 
üçün qatran verərsən, yaxşı? 

— Yox. 

— Lap azacıq! 

— Razıyam. 

— Al oxunu, — Hay bunu dedi və ağacın çatından 
oxu çıxardı. — Bura düşdüyünü görmüşdüm. 

Səhər tezdən hindular üzlərindəki rəngi təzələyib 
ətrafa göz gəzdirməyə çıxdılar. Təbii ki, ox-yayları da 
yanlarındaydı və addımbaşı cığırdakı izlərə diqqətlə 
göz qoyur, eşidilən hər şıqqıltıya qulaqlarını şəkləyir- 
dilər ki, görsünlər yaxınlıqda düşmən-zad yoxdur ki. 

Ayaqlarındakı mokasinlər döyüşçülərin tam səssiz 
addımlamalarına şərait yaradırdı. Onların günəş altın- 
da yanmış bədənləri qədim ağacların nəhəng gövdələri 
arasından sivişərək keçir, diqqətli baxışları isə hər 
titrəyən yarpağa sancılırdı. Hər halda, Yanın qeyd 
dəftərçəsində belə yazılıb... 

Çox sakit irəliləyirdilər, amma yenə də balaca bir 
çalağanı perikdirdilər. Quşun dalınca üç dənə ox hava- 
da süzdü, amma fayda vermədi. 

Yan quşun uçduğu ağaca nəzər saldı və ucadan 
dilləndi: 

— Yuval 

— Məncə, sadəcə, quş tüküdür, — Hay etiraz elədi. 

— Özündən çıxarmal — Yan dedi. — Biz axı çalağanı 
o ağacdan ürkütdük. 

Yan oğlanların hamısından yaxşı dırmanırdı. Başl- 
ğını, gödəkcəsini və şalvarını çıxarıb ağaca sürətlə 
dırmanmağa başladı, heç ağacın qabığından süzülən, 
əllərinə yapışan qatran damcılarına da fikir vermirdi. 

Ağacın alçaq, sıxyarpaqlı aşağı budaqlarının ara- 
sında gizlənməyə macal tapmamışdı ki, Hay Semə 
Balaca Qunduzla zarafat etmək istədiyini dedi. 

Onlar Yanın gödəkcəsini və şalvarını otla doldurub 
müqəvvanın təpəsinə başçının başlığını qoydular, oxla 
yerə bərkidib aradan çıxdılar. 

Ağacın lap təpəsinə dırmanan Yan gördü ki, bayaq- 
dan bəri yuva zənn etdiyi şey şamağacının gövdəsində 
tez-tez görünən adi fır imiş. Yoldaşlarını səslədi, amma 
cavab verən olmadı, məcbur qalıb aşağı endi. Əvvəlcə 
gözləri müqəvvaya sataşanda güldü, amma sonra 
gödəkcəsinin cırıldığını, oxun sındığını görən kimi 
yaman dilxor oldu. Dostları heç yanda yox idi. Tipidə 
də deyildilər. Tonqalın böyründə bir az oturandan 
sonra bəndə tərəf getdi. Yan Hayla Semin gizlincə 

tipiyə keçdiklərini də görmədi. Qayıdanda bir də baxdı 
ki, oğlanlar onun qeyd dəftərçələrini eşirlər, Sem də 
ucadan oxuyur: 


Müşgülüm, müşgülüm — cəsur quşcuğazl 
Bu... 


Elə həmin an Yan dəftərçəni onun əlindən qapdı. 

— Mərc gələrəm ki, sonrakı qafiyə “avaz“ gəlir, — 
Sem dedi. 

Yanın sifəti həm xəcalətdən, həm də hirsindən 
alışıb-yanırdı. O, şeir qoşmağı xoşlayırdı, amma bunu 
həmişə başqalarından gizləyirdi. Sakit bir yay axşamı 
tamaşa etdiyi müşgülün başına gələnləri də şeirlərin- 
dən birinə köçürmüşdü. 

semlə həmfikir olan Hay, hamıya bəlli olan bir 
şeydən danışırmış kimi, etinasız ahənglə dedi: 

— Deyirlər bu gün meşədə kəkilli, cəsur bir hindu 
öldürüblər? 

Yan isə zarafat edəcək halda deyildi. O artıq anla- 
mışdı ki, hər şeyin günahkarı Haydır və üzünü ona 
tutub acıqla dilləndi: 

— Sən səsini kəs! 

— Mən sənə demirəm ki, — Hay kinayə ilə gülüm- 
sündü. 

Tipidən asta danışıq, gülüş səsi gəldi. Yan bəndə 
yaxınlaşıb çatlarını gillə doldurmağa başladı. Tipinin 
içindən gələn səslər kəsilmişdi. Az sonra Hay da bayı- 
ra çıxdı. Teatral bir poza alıb Yanın başının üstündəki 
ağaca üzünü tutaraq deklamasiya etməyə başladı: 


Müşgülüm, müşgülüm – cəsur quşcuğazl 
Bu nə gözəl səsdir, necə xoş avaz! 


Gil lap əlinin altındaydı və bir ovuc düz ona ilişən 
oğlana sarı uçdu. Hay çığıra-çığıra tipiyə tərəf qaçdı. 

— Səni gül-çiçəklə qarşılayırlar! — Semin səsi eşidil- 
di, — Bayıra çıx və yeni gül dəstələrini qəbul et. Sən buna 
layiqsən. Müəllifi çağıranda isə mənə xəbər verərsən. 

Və yenə gülüş səsləndi. Yan lap hirsləndi. Yekə 
dəyənəyi qapıb tipiyə tərəf tolazladı. Sem tipinin örtü- 
yünü qarşı tərəfdən qaldıraraq sivişib bayıra çıxdı. Hay 
özünü ona yetirmək istəyirdi ki, Yan onu tutdu. 

— Burax mənil Mən sənə heç nə eləməmişəml 
Sem! Se-eml Kömək elə! — deyə baş-gözünə zərbələr 
dəyən Hay çığırırdı. 

— Mənə mane olmal — Semin səsi eşidildi. — Mən 
şeir yazıram! Bu, qeyri-adi məşğuliyyətdir. Yan isə 
mehribandır, səni yalnız başa salacaq. 

Hay qışqırır, boğazı yırtılana kimi bağırırdı. 

— Əgər ağzını bir də açsan, yenə payını alacaqsanl 
— Yan dedi və birdən əlində onun qeyd dəftərçəsini 
tutmuş Semi gördü. 

Semin gözü Yana sataşan kimi o, boğazını arıtlayıb 
başladı: 


Müşgülüm, müşgülüm — cəsur... 


Amma misranı bitirə bilmədi: Yan özünü onun 
üstünə atdı və oğlanlar tam ciddiyyətlə bir-birinə soxul- 
dular. Hay Semin köməyinə tələsdi və Yana bir neçə 
zərbə endirdi. g 

Yan arıq olsa da, yaman zirək idi. Ozü də Sengerdə 
olduğu müddətdə əməlli-başlı möhkəmlənmişdi və bir də 
hələ məktəbdə dünya yaranandan bəlli olan bir fəndə — 
rəqibi çiyninin üstündən atmağa kamil yiyələnmişdi. 
Qəzəbi ona güc vermişdi və onlar bir-birinə girişən kimi 
Yan məqam tapıb Semi fəndə saldı, təpəsi üstə yerə çırpdı. 

Davaya başları elə qarışmışdı ki, kimsə yaxınlıqda 
durub oğlanlara baxan Uilyam Rafteni görmədi. 
O, davaya qəzəblə deyil, təəssüfə bənzəyən bir hisslə 
tamaşa edirdi. Ona görə yox ki, oğlanların dalaş- 
masına hirslənirdi — yox, o, oğlan ürəyinə yaxşı bələd 
olduğu üçün buna əhəmiyyət vermirdi; lakin böyük, 
güclü oğlunun arıq, xəstəhal bir oğlana məğlub olma- 
sına sakit baxa bilmirdi. 

Raften baxdı, sonra heç nə demədən çönüb getdi. 

XV. Barışıq 


Həmin axşam oğlanlar üzbəüz gəlməməyə çalışır- 
dılar. Yan, demək olar, heç nə yemirdi və missis 
Raftenin qayğıkeş suallarına cavab verirdi ki, özünü 
nəsə pis hiss edir. Şamdan sonra heç kəs masa arxa- 
sından qalxmadı, yarıyuxulu bir sükut vardı ortada. 
Yan öz-özünə fikirləşdi ki, Sem hər şeyi atasına danı- 
şacaq, hələ üstəlik, olmayan şeyləri deyəcək, Hay da 
onun sözlərini təsdiqləyəcək. 

Sengerdəki şən həyatının sonu yetmişdi — Yan belə 
düşünürdü. Məhkəmə hökmünü gözləyən cinayətkar 
kimi hiss edirdi özünü. Masa arxasında oturanlardan 
yalnız Semin üç yaşı təzəcə tamam olan bacısı Minni 
sevinir, dil-boğaza qoymur, ucadan hüdüləyib-tökürdü. 
Bütün uşaqlar kimi o da kiməsə “gizlin söz“ deməyə 
həvəskar idi. 

Minni Semin yanında oynayırdı. Oğlan onu qaldı- 
rıb qulağına nəsə pıçıldadı. O, qardaşının dizləri 
üstündən sürüşüb yerə düşdü və Yana yaxınlaşdı. Yan 
da Minnini mehriban-mehriban qucağına alanda isə 
qız onun qulağına pıçıldadı: “Sirdir, heç kəsə demə“. 
Sürüşüb yerə düşdü, barmağını dodaqlarına yapışdırdı. 

Bu nə demək idi? Görəsən, qızı Sem yollamışdı, 
yoxsa həmişəki sevimli oyununu oynayırdı? Uşağın 
mehribançılığı Yanın ürəyini yumşaltdı və qızı sinəsinə 
sıxıb sakitcə dedi: “Demərəm, Minni, heç kimə 
demərəm“. 

Birdən Yan içindəki sarsaq fikirlərə görə utandı. 
Sem onun yaxşı dostu idi. Kaş tez barışaydılar! Amma 
yox, dalaşanda Sem onu evdən qovacağıyla hədələ- 
mişdi. Yan isə heç cür üzr istəyə bilməzdi. 

Həmin axşam mister Raftenlə bir neçə dəfə üzbə- 
üz gəldi, amma o da oğlana bir söz demədi. Gecəni 
Yan pis yatdı və yuxudan lap səhər ertə oyandı. Bu 
dəfə mister Raftenlə görüşəndə o, tək idi — daha doğ- 
rusu, oğlan özü çalışmışdı ki, onu tək görsün. Çox 
istəyirdi ki, ev sahibiylə səmimi söhbət eləsin. Amma 
söhbət baş tutmadı. Səhər yeməyi yeyərkən Sem 

özünü həmişəki kimi aparır, amma Yana tərəf baxma- 
mağa çalışırdı. 

Dodağı şişmişdi. Bunu belə izah etdi ki, guya, 
axşam uşaqlarla dalaşıb. 

Səhər yeməyindən sonra mister Raften dedi: 

— Yan, mənimlə məktəbə gedəcəksən. 

“Bu da axırı“, — Yan düşündü, axı məktəb də elə 
stansiyanın yolu üstündəydi... 

Amma stansiyaya getdiklərini mister Raften niyə 
ona açıq demədi? Adətən, danışanda sözləri səhv 
salmazdı... Bir də Yana heç tapşırmadı ki, şeylərini də 
götürsün. Lap götürsəydi də, yüngül faytonda onları 
qoymağa yer yox idi. 

Mister Raften faytonu dinməz sürürdü. Bir müddət- 
dən sonra, nəhayət ki, dilləndi: 

— Qulaq as, Yan, böyüyəndə atan səni nə etmək 
istəyir? 

— Rəssam, — Yan cavab verdi, amma bu sualın 
onun getməsinə nə dəxli olduğunu başa düşmədi. 

— Məgər rəssamlıq üçün də təhsil lazımdır? 

— Əlbəttəl Nə qədər savadlı olsa, bir o qədər 
yaxşıdır. 

— Düzdür, mən də Semə həmişə elə bunu deyirəm 
dəl Ona görə sən saya bilirsən də. Rəssamlar, görəsən, 
Çox qazanır? 

— Bəli, Bəziləri hətta milyonlarla pul qazanır. 

— Milyonlarla? İnanmıram. Yəqin, şişirdirsən... 

— Düz sözümdür! Bax rəssam Terner! milyon 
qazanıb. Tisian? sarayda yaşayırdı, elə Rafael" də. 

— İşə bir baxl Onlar haqda heç nə eşitməmişəm. 
Bəlkə də, elədir... Savad böyük şeydir! Mən Semə 
bunu həmişə deyirəm... 

Onlar məktəbə yaxınlaşırdılar. Yay tətili olmasına 
baxmayaraq, məktəbin qapısı açıq idi və artırmada iki 
ağsaqqal qoca oturmuşdu. Onlar Rafteni görəndə 
başlarını tərpətdilər. Bu qocalar məktəbin idarə heyə- 

I Terner Cozef Mellord Uilyam (1715-1851) — ingilis rəssamı 

2 Tisian Vezellio di Kadore (1477-1576) — İntibah dövrünün italyan 


əssamı 
3 Rafael Santi (1483—1520) — italyan rəssamı və memarı 

tinin üzvləriydi. Biri — bütün Sengerdə tanınan Boyl, 
digəri çox yoxsul olsa da, gözəl qəlbə malik Mur idi, 
Rafteni isə məktəbin hamisi seçmişdilər. Bilirdilər ki, 
məktəb üçün pulunu əsirgəyən deyil. 

Həmin gün məktəb üçün təzə binanın tikintisini 
müzakirə etməkdən ötrü yığışmışdılar. Raften arasın- 
da xalq təhsili departamentinin icazəsi olan bir qalaq 
kağız çıxardı. İcazədə deyilirdi ki, tikinti üçün vəsaitin 
tən yarısını yerli təhsil idarəsi tapmalıdır, ikinci yarı- 
sını isə, əgər bütün şərtlərə riayət olunsa, departament 
öz üzərinə götürür. Şərtlərin ən başlıcası məktəbin 
binasını geniş və işıqlı etmək idi. Amma məktəb idarə 
heyətinin bisavad üzvləri bu şərtləri necə yerinə yetirə 
bilərdilər axı? Hesablamalar üçün departamentə müra- 
ciət eləmək ayıb olardı, müəllim isə səfərdəydi. Və 
Raften bu son dərəcə çətin riyazi məsələni həll etdi: 
ağıllı gözləri olan arıq oğlanı özünə köməkçi götürdü. 

— Yan, — deyə ikifutluq xətkeşi ona uzatdı, — sən 
bu sinifdə bütün yerlər tutulsa, hər bir şagirdə düşən 
havanın həcmini hesablaya bilərsən? 

— Kubfutla? 

— Dayan, — Raften dedi. 

Və Murla bir yerdə yekə barmağını vərəqlənmək- 
dən yağlanmış sənədlərdə gəzdirməyə başladı. 

— Hə, hə, kubfutla, — deyə nəhayət, bir qərara 
gəldilər. 

Yan cəld otağın uzununu, enini və hündürlüyünü 
ölçdü. Yaşlı üç kişi oğlanın inamlı hərəkətlərinə məm- 
nuniyyətlə tamaşa edirdi. Sonra Yan sinifdəki şagird 
yerini saydı və dedi: 

— Müəllimi də sayım? 

İdarə heyətinin üzvləri bu məsələni də müzakirə 
edərək bu qərara gəldilər ki, hər halda, müəllimi də 
saymalıdırlar. 

— Amma müəllim şagirddən, təxminən, iki dəfə çox 
hava udur hal 

Yan kağız üzərində bir neçə hesablama aparıb 
dedi: 

— İyirmi fut. 

— Buyurunl — Raften vüqarla dilləndi. — Müfəttişin 
hesablamalarıyla tam üst-üstə düşür. Mən axı sizə 
dedim ki, o bacaracaql İndi gəlin binanın layihəsini 
nəzərdən keçirək. 

Və onlar diqqətlərini indi başqa sənədlərə yönəltdilər. 

— Yan, bəs otaq elə bu boydadırsa, bir müəllim varsa, 
amma şagirdin sayı iki dəfə çoxdursa, neçə eləyər? 

Yan bir dəqiqə fikirləşib dilləndi: 

— Hərəyə iyirmi beş fut. 

— Gördünüzl — Raften guruldadı. — Sizə demə- 
mişdim ki, bu yaramaz memar iş icraçısıyla birləşib 
bizi aldatmaq istəyir?! Elə bilirlər bizim başımız 
işləmir! Quldurlar! 

Yan mister Raftenin əlində yellədiyi plana baxdı. 

— Dayanın! — oğlan qəflətən mister Raftenlə heç 
vaxt danışmadığı bir tərzdə dilləndi. — Dəhlizlə soyu- 
nub-geyinmə otağını da hesablamalıyıq. 

O, yenidən hesabladı və dedi ki, departamentin 
planı kifayət qədər dəqiqdir. Boylun gözlərində bəd- 
xah bir parıltı göründü. Deyəsən, Raften fırıldaq tapa 
bilmədiyindən bir az peşman görünürdü. 

— İndi isə bunu söylə, Yan: ötən il təxmin edilən 
yığım iki yüz altmış beş min dollar idi və biz məktəb 
fonduna hər min dollara qarşı bir dollar artırmaq 
qərarına gəldik, bu il isə yığım iki yüz doxsan bir min 
dörd yüz dollar olub. Bir dolları da nəzərə alsaq, onda 
məktəb vergisi nə qədər edəcək? 

— İki yüz doxsan bir dollar qırx sent, — deyə Yan 
tərəddüdsüz cavab verdi. 

Qəyyumlar heyrətlə bir-birinə baxdılar. 

Bu, Yanın əsl təntənəsiydi. Hətta qoca Boyl da 
gülümsündü, Raften isə sevincindən alışıb-yanırdı, 
sanki, bu qələbədə onun da payı vardı. 

Həmin andan Raften Yana tamam başqa cür baxırdı. 
Yan bu ifadəni onun üzündə yalnız bir dəfə görmüşdü: 
çətin döyüşdə qələbə çalmış məşhur boksçunun əlini 
sıxanda. 

Geri qayıdarkən Raften Yanla böyük bir adam 
kimi öz oğlu barədə danışırdı. Özünün sevimli mövzu- 


sunu — təhsil məsələsini uzun-uzadı müzakirə etdilər. 
Yan bilmirdi ki, ucaboy oğlunun məğlubiyyətini 
görəndə Raften özünə yalnız bir təsəlli tapmışdı: 
“savadlıdır da...” 

Beləliklə, Raftendən qorxmağa daha dəyməzdi. 
Bəs Semlə nə etsin? Yan çox istəyirdi ki, barışsınlar, 
amma bu, get-gedə daha çətin olurdu. 

Bir dəfə donuzları yemləyəndən sonra Sem təknə- 
ləri yerə qoymuşdu. Birdən Minni qaça-qaça haradansa 
peyda oldu. Yaxınlıqda Yanı görəndə oğlanlara səsləndi: 

— Stul düzəldin mənimçünl Gəzdirin mənil 

Semlə Yan sıxıla-sıxıla əl-ələ tutdular. Qız xırda əllə- 
riylə oğlanların boynundan yapışdı, başlarını bir-birinə 
yaxınlaşdırdı. Elə bu yerdə Sem gülümsünərək dedi: 

— Yan, gəl barışaq! 

— Mən çoxdan istəyirdim bunu, — Yan da tutula- 
tutula dilləndi. — Mən çox günahkaram. Bağışla! 

— Boş şeydir! — Sem cavab verdi. — Hər şey Hayın 
ucbatından oldu. Yada salmayaq bir də. Amma heç cür 
başa düşmürəm — mən axı səndən güclüyəm, böyü- 
yəm, daha ağır şeylər qaldıra bilirəm, işin də daha 
çətinini mən eləyirəm, sən isə məni bir torba yüngül 
ağac yonqarı kimi yerə tulladınl Məni də öyrət, yaxşı? 


(1 HİSSƏ 
MEŞƏLƏRDƏ 
I. Salam, meşəl 


— Məncə, siz düşərgənizə gedib-gələndə yaman 
çox vaxt itirirsiniz. Niyə orada qalmırsınız? — deyə 
mister Raften həmişəki biganə ahənglə dilləndi və 
yenə bilinmədi ki, sözləri ciddidir, yoxsa lağ edir. 

— Biz məmnuniyyətlə orada qalardıq, — oğlu cavab 
verdi. 

— Bəs niyə qalmırsınız? Sizin yerinizə olsam, yerli- 
dibli ora köçərdim. 

— Yaxşı, — Sem cavab verdi. — Biz mütləq köçərik 
meşəyə. 

— Amma bir şeyi unutmayın, — Raften dedi, — mal- 
qaranı hər gün yemləyib suvarmalısınız. 

— Daha bunun harası meşəyə köçmək oldu — 
gündə işimizi görmək üçün bura qayıtmalıyıq? 

— Yox, Uilyam! — söhbətə missis Raften qarışdı. 
— Onda bunun harası tətil oldu? Belə olmaz. Onların 
işini kimsə görər. Qoy bir ayı tam dincəlsinlər. 

— Bir ay? Çox olmaz? 

— Qoy yaxşıca dincəlsinlər də... 

— Neynək, bir aydan sonra məhsul yığımıdır. Yax- 
şıca işləməli olacaqlar. Danışdıq, gedə bilərsiniz. 

— Urral — Sem çığırdı. 

— Mən hələ sözümü bitirməmişəm, — mister Raften 
onun səsini yarımçıq kəsdi. 

— Ata, tüfəngini ver də bizəl — Sem macal tapıb 
əlavə etdi. 

— Yaxşısı budur, mənə qulaq as! Siz meşəyə iki- 
həftəlik gedəcəksiniz. Amma evdə gecələmək barədə 
söhbət ola bilməz. Sizə nə tüfəng verəcəyəm, nə də 
kibrit. İstəmirəm ki, sonradan “içində güllə olduğunu 
bilmirdik, ona görə quşları, dələləri, hələ üstəlik, bir- 
birimizi vurub öldürdük” kimi bəhanələr eşidim. Sizin 
oxunuz da var, kamanınız da. Evdən nə istəyirsiniz, 
götürə bilərsiniz — çörək, ət. Yeməyinizi özünüz bişirə- 
cəksiniz. Bir də, bura baxın, meşəni yandırmayasınız 
hal Yanğın törətsəniz, qayışımı götürüb gələcəyəm — 
onda dadını görərsiniz... 

Günortaya kimi səfərə hazırlıqla məşğul oldular. 
Missis Raften özü buna nəzarət edirdi. 

— Aşpazlığı hansınız edəcəksiniz? — deyə o soruşdu. 

— Seml.. Yanl.. — oğlanlar eyni anda cavab verdilər. 

— Növbəylə edərsiniz, — missis Raften dedi, — bir 
gün Sem, bir gün Yan. 

Sonra qəhvəni necə dəmləməyi, kartofu necə bişir- 
məyi, əti necə qızartmağı başa saldı. 

— Süd dalınca ya hər gün, ya da günaşırı gələrsiniz, 
— deyə missis Raften əlavə etdi. 

— Yox, inəkləri elə otlaqda sağsaq yaxşıdır! — Sem 
bunun da yolunu tapdı. — Hindular kimi. 

— Sizi inəklərin yanında tutsam, işiniz bitdil — deyə 
mister Raften hədəylə deyindi. 

— Bağdan gilənar, alma dərmək olar? — Sem 
soruşdu. 

— Nə qədər istəsəniz. 

— Bəs kartof? 

— Olar. 

— Yumurta necə? 

— Götürün, amma acgözlük etməyin. 

— Anbardakı kökələrdən də götürə bilərik? Hin- 
dular kökəni yaman sevir. 

— Yox, bəsinizdiri Vicdan da yaxşı şeydir! Azuqə- 
nin hamısını daşıyıb aparacaqsınız? Onsuz da, 
artıqlamasıyla götürmüsünüz: yatacağınız da var, qab- 
qaşığınız da. Yeməyiniz də boldur. 

— Bataqlığa qədər arabada apararıq, yolun cığır 
hissəsini isə şəllənib daşıyarıq, — Sem dedi. 

— Yolumuz çay boyuncadır, — deyə Yan dilləndi, — gəl 
sal düzəldək, nəyimiz var üstünə yığıb gölə qədər 
aparaq. Bax bu olar əsl hindusayağı. 

— Bəs salı nədən düzəltmək istəyirsiniz? — mister 
Raften soruşdu. 

— Kedr tirləri bir-birinə mıxlayarıq, — deyə Sem 
təklif etdi. 

— Mənim salımda bir dənə də mıx olmayacaq! — Yan 
dedi. — Hindular belə eləmir. 

— Mən də özümün kedr tirlərimə əl dəyməyə icazə 
vermirəm, — mister Raften dedi. — Məncə, əsl hindular 
kimi belinizə şəlləyib piyada daşısanız, daha yaxşıdır. 
Amma gözləyin, yatacaqlarınız islanar hal 

Qərara aldılar ki, sal düzəltməsinlər və yüklərini 
çayın qırağına daşıdılar — düşərgənin yolu buradan 
başlanırdı. Oğlanları yola salmağa mister Raften də 
getmişdi. 

— Mənə də bir şey verin daşıyım, — dedi və yükün, 
az qala, tən yarısını belinə şəlləyib oğlanları lap təəccüb 
qoydu. 

Cığır iki yüz yard uzanırdı və iki dəfə gedib-gəlmək 
kifayət etdi ki, yükün hamısını daşısınlar. 

— Ata, sən də burada, bizimlə qalmaqdan imtina 
etməzdin, elə deyil? — Sem soruşdu. 

— Bütün bunlar mənə Sengerə gəldiyim ilk günləri 
xatırladır, — deyə Raften fikirli-fikirli dilləndi. – Onda 
Kaleb Klarkla çay sahilində neçə gecə qaldıql Onda 
hələ dörd bir tərəf sıx meşəydi... Bəs yatacağınızı necə 
düzəldəcəyinizi bilirsiniz? 

— Yox, biz heç nə bilmirik, — deyə Sem Yana göz 
vurdu, — göstər də, nə olar... 

— Baxın, öyrənin. Balta hanı? 

— Hinduların baltası olmur, — Yan dedi. — Bizdə bir 
yekə, bir dənə də balaca tomaqavkl var. 

Raften gülümsünüb tomaqavkın yekəsini götürdü 
və yaxınlıqdakı şamağacına işarə elədi: 

— Bundan əla yatacaq çıxacaq, — deyərək iki zər- 
bəyə ağacı yıxdı. 

Tezliklə şamla yanaşı bir göyrüş ağacını da uzat- 
mışdı — ondan dörd dənə paya gəsdi, ikisinin uzunluğu 
yeddi, ikisinin də beş fut olardı. Bəyaz palıddan isə 
dörd dənə çiv yondu. 

— Yatacağı harada düzəltmək fikrindəsiniz? — deyə 
Raften soruşdu və birdən, sanki, ağlına nəsə gəldi- 
yindən maraqlandı: — Bəlkə, istəmirsiniz sizə kömək 
edim? Hər şeyi özünüz edərsiniz? 

— YoX, yoX, mister Rafteni — deyə Yan etiraz etdi. 
— Sizin köməyinizə çox şadıq. Biz axı bilmirdik bunu 
necə eləyək! Yanılmıramsa, kitabda yazılmışdı ki, 
yatacaq üçün ən yaxşı yer qapıyla üzbəüzdür. Gəlin 
yatacağı burada quraq. 

Raften çivləri yerə çalaraq üzərinə dörd dənə paya 
yerləşdirdi, yatacağın ən vacib qismi də bu idi. Yan bir 
qucaq yaşıl budaq gətirdi və Raften onları yerinə 
düzdü. Beləliklə, bir fut qalınlığında yumşaq yatacaq 
əmələ gəldi. 

— Bu da belə, – mister Raften dilləndi, — bax bu, 
əsl hindu döşəyidir — həm yumşaq, həm də rahat. 


I Tomaqavk — hinduların döyüş baltası 

Yerdə yatmaq təhlükəlidir. İndi isə ananın qoyduğu 
mələfəni çıxar. Çarpayının üstlüyünü ondan düzəldək. 

Yan tərpənmirdi, nədənsə narazıydı. 

— Ata, Yana baxl — Sem dedi. — Oyunun qaydası 
pozulanda həmişə belə görkəm alır. 

— Nə olub ki? — Raften soruşdu. 

— Birinci dəfədir eşidirəm ki, hindu çarpayısının 
üstlüyü olsun, — Yan dilləndi. 

— Bəs eşitmisən ki, hindular “şeh örtüyü“ düzəlt- 
sinlər? 

— Hə, eşitmişəm, — deyə Raftenin hər şeydən xəbər- 
dar olduğuna təəccüb qalan oğlan dilləndi. 

— İndi bax gör bunu necə düzəldirlər, — Raften 
dedi... 

Gedərkən Raften üzünü oğlanlara tutub çox ciddi 
tərzdə dilləndi: 

— Qırğı, qarğa, zığ-zığ vura bilərsiniz, çünki onlar 
başqa quşları ovlayır. Dovşan, yenot ovuna da icazə 
var. Amma dələ, ya da burunduk vurmaq fikrinə 
düşməyəsiniz ha, yoxsa varam sizinləl 


IL İlk gecə və ilk səhər 


Uzaqlaşan mister Raftenin kürəyini görəndə oğlan- 
ların içini qəribə, naməlum bir hiss sardı. Addım 
səsləri, nəhayət, kəsiləndə Yanla Sem anladılar ki, 
həqiqətən, meşədə tək-tənha qalıblar. 

— Ocaq qalayaq! — deyə Sem o dəqiqə çığırdı. 

Yan od yandırmaq üçün çubuqları götürdü və artıq 
bir dəqiqədən sonra tipidə alov şölələnirdi. Sem “bizon 
əti və çəmənlik köklərindən“ (mal ətiylə kartof) şam 
yeməyi hazırlamağa girişdi. 

Onlar sakitcə yeməklərini yeyib tonqalın böyrün- 
də üzbəüz oturdular. Söhbətləri alınmırdı, bir azdan 
isə tamam susdular. Onların hər biri öz fikirləriylə 
məşğul idi. 

Birdən çaydan şappıltı səsi eşidildi. 

— Yəqin, susamurudur, — deyə dostunun sual dolu 
baxışlarına Sem pıçıltıyla cavab verdi. 

Uzaqdan oğlanlara yaxşı tanış olan çığırtı səsi 
gəldi: “Uhu-hufl Uhu-hul” Bayquş idi. Qəflətən düz baş- 
larının üstündəki budaqdan uzun bir vaqqıltı eşidildi. 

— Bu nədir? 

— Bilmirəm, — cavab belə oldu. 

Hər ikisi birtəhər oldu. Hava qaralmağa başlayırdı, 
ala-toran qəlizləşir, qarşıdakı gecənin mübhəm sirri 
oğlanları əzirdi. Amma heç biri evə qayıtmaq təklifini 
etmədi: onda düşərgə həyatına birdəfəlik son qoyula- 
caqdı. Sem qalxıb ocağı eşdi və daha çırpı tapa 
bilmədiyindən dodaqaltı nəsə mızıldanaraq tipidən 
çölə çıxdı. Yalnız üstündən xeyli müddət keçəndən 
sonra o etiraf etdi ki, qaranlığa çıxmağa özünü zorla 
məcbur edə bilmişdi. 

Sem bir neçə budaq gətirəndən sonra tipinin qapısı- 
nı bərk-bərk örtdü. İçəridə yenə çırtıltıyla tonqal 
yanmağa başladı. Amma bir az tüstüsü vardı. Sem dedi: 

— Tüstü klapanını tənzimləyə bilərsən, bu, səndə 
daha yaxşı alınır. 

Yan tipidən çıxmağa özünü zorla məcbur elədi. 
Külək bərkiyirdi və indi tamam başqa səmtdən əsməyə 
başlamışdı. Yan payaların yerini dəyişib boğuq səslə 
yoldaşından soruşdu: 

— Necədir? 

— Deyəsən, bir az babatdır, — tipidən eynən onun- 
kuna bənzər boğuq pıçıltı eşidildi, baxmayaraq ki ocaq 
elə bayaqkı kimi tüstüləyirdi. 

Yan tələsik içəri girib qapını kəndirlə möhkəm- 
möhkəm bağladı. 

— Gəl ocağa xeyli çırpı töküb yataq, — Yan dedi. 

Oğlanlar gödəkcələrini çıxarıb uzandılar, amma yuxu 
gəlmək bilmirdi. Xüsusilə də Yan narahat idi. Onu yalnız 
tonqal bir balaca sakitləşdirirdi. Yuxulu gözləri yumulur- 
du, amma xırdaca bir şıqqıltı eşidilən kimi Yan diksinirdi. 
Qəflətən tipinin damından qəribə səslər gəldi: “tık-tık, 
xırr-xırr-rri” “Ayıdır” — Yan yarıyuxulu halda fikirləşdi və 
elə o dəqiqə başa düşdü ki, bu, sadəcə, olaraq tipinin 
brezent örtüyünə sürtülən budağın səsidir. Bir qədər 
sonra lap yaxınlıqdan gələn anlaşılmaz xışıltı səsindən 

oyandı. Nəfəsini içinə çəkib diqqət kəsildi. Yəqin, siçan 
idi: eşələnirdi. Yan var gücüylə brezent örtüyə ilişdirib 
ucadan nırçıldadı ki, heyvan qaçıb uzaqlaşsın. Haradasa 
ağacların başından yenə qəribə bir ulartı eşidildi. Yanın 
başının tükləri biz-biz oldu. Əlini uzadıb ocağı eşələdi. 
Amma budur, yenə sakitlik çökdü və Yan təzədən yuxu- 
ladı. Bir azdan yenə qəfil oyandı və gördü ki, Sem 
yatağında oturub və hansısa səsə diqqətlə qulaq asır. 

— Sem, nəvar orada? — deyə Yan pıçıltıyla dilləndi. 

— Bilmirəm. Balta hanı? 

— Buradadır, yanımızda. 

— Onu qoyum öz yanıma, sən də yekə bıçağı götür. 

Nəhayət ki, yuxu onları lap əldən saldı və düz 
səhərə kimi daha oyanmadılar. Günəşin parlaq şüaları 
tipiyə süzülərək fəzanı dolduranda Yan gözlərini açdı. 

— Ağacdələn, Ağacdələn! Qalx! — deyə Yan içində 
bir sevinc yatmış dostunu səslədi. 

Sem tənbəl bir hərəkətlə əlini yellədi, baxmayaraq 
ki harada yatdıqlarını xatırlayırdı. 

— Sem, dur ayağa. Bu gün aşpazımız sənsən, səhər 
yeməyini yatağıma verərsən. Deyəsən, mənim də 
dizim ağrımağa başlayıb. 

— Gəl səhər yeməyindən qabaq bir az çiməkl 

— Yox, sağ ol. Mənim indi başım qarışıqdır! Bir də 
səhər tezdən su yaman soyuq olur. 

Təravətli, günəşli bir səhər idi, ətrafda quşlar cəh- 
cəh vururdu. Yan səhər yeməyi hazırlamaq üçün 
ayağa qalxanda dünən gecə nədən qorxduqlarını qəti 
anlaya bilmirdi. Həmin qəribə vaqqıltını yenə eşitmək 
istəyirdi ki, səsin haradan gəldiyini təyin eləyə bilsin. 

Külün arasından bir neçə dənə közərən odun çıxdı. 
Yan ocağı qaladı və az sonra qazançada su qaynamağa 
başladı, tavada isə artıq ət qızarırdı. 

Sem yoldaşına elə yerindən göz qoyur, hərdən də 
nəsə zarafat edirdi. 

— Səndən qiyamət aşpaz olacaq, amma heyif ki, 
ocaq qalaya bilmirsən, — dedi. Ocağın qığılcımları 
çırtıltıyla brezentin üstünə yağanda isə soruşdu: — 
Yavaş, neyləyirsən?! 

— Bəs necə eləyim? 

— Atamın ən yaxşı inəyini səndəki açılıb-qatlanan 
bıçağın müqabilində qoyuram ki, sən ocağa qarağac- 
zad atmısan. 

— Hə, — deyə Yan utana-utana boynuna aldı. 

— Mənim oğlum, — Böyük Başçı Ağacdələn dil- 
ləndi, — qığılcımlar tipini alışdıra bilər. Ağcaqayın, 
tozağacı, fındıq, göyrüş heç vaxt qığılcım qoparmır. 
Şamağacının budaqları, kökləri də, amma əvəzində elə 
tüstüləyir ki... özün bilirsən də necə tüstüləyirl 
Qarağac, şabalıd, küknar, sidr yaman qığılcım qoparır, 
bu ağaclar normal adamlara yaramaz. Hinduların 
çoxunun çırtıldayan, fışıldayan alovdan zəhləsi gedir: 
səsdən düşmən duyuq düşə bilər. Bir də ki belə tonqal 
adamın yatacağını da yandıra bilərl 

— Yaxşı, baba, — deyə Semin söylədiklərinin hamı- 
sını yadında saxlayan aşpaz dilləndi və təhdidlə əlavə 
etdi: — İndi isə qalx yerindən, eşidirsən! — Və içində su 
olan parçı əlinə götürdü. 

— Bu, Böyük Ağacdələni qorxudardı, əgər Böyük 
Başçı Aşpazın ayrıca yatağı olsaydı! Odur ki mənə yal- 
nız kinayə ilə gülümsünmək qalır, — deyə Sem nitqini 
əhəmiyyətli bir görkəmlə bitirdi. 

Görəndə ki səhər yeməyi hazırdır, o, tez yerindən 
qalxdı. Oğlanlar zarafatlaşa-zarafatlaşa yedilər və gecə 
qorxmaqlarına lağ edib doyunca güldülər. 


II. Axsaq döyüşçü və “qonaq kitabı“ 


— Qulaq as, Sem, Hayı nə edək? Bəlkə, onu da 
çağıraq? 

— Hə. Məktəbdə-zadda onunla yoldaşlıq eləməz- 
dim, amma meşədə adamın ürəyi yumşalır, həm də üç 
nəfər olsaq, daha şən keçər. Bir də axı onu öz qəbi- 
ləmizə qəbul etmişik də. 

— Mən də elə fikirləşirəm. Qoy bizim çağırışımızı 
eşitsin. 

Oglanlar sürəkli, qulaqbatırıcı çığırtılarını adi səs- 
lərlə növbələşdirib səs-səsə verdilər. Bu, onların şərti 


1 Hissə. MEŞƏLƏRDƏ 


işarəsiydi və Hay əlində çox vacib işi yoxdursa, yaxud 
hinduların yanına qaçmasına mane ola biləcək atası 
yaxında deyilsə, bu səsə həmişə özünü yetirirdi. İndi 
də ləngimədi, səmimi niyyətinin göstəricisi olan yaşıl 
budağı başı üstündə yelləyə-yelləyə özünü yoldaşlarına 
çatdırdı. 

Hay yavaş gəlirdi və oğlanlar onun möhkəm axsa- 
ığını gördülər, əlindəki ağaca söykənə-söykənə gəlirdi, 
sol ayağı cır-cındırla sarınmışdı. 

— Ey, Budaq, nə olub? Yoxsa ağdərililərlə dalaş- 
mısan? 

— Yox. Otu yığmaq əvəzinə, dırmığa minib sürür- 
düm. Atam da dərsimi verdi. 

— Eşitdik. Nə vaxt olub bu? 

— Dünən saat dördə yaxın. 

— Özüdür ki var! Biz dəhşətli bir ulartı eşitdik, Yan 
dedi: “Günorta qatarı gəldi. Deyəsən, bu gün gecikib 
bir az“. — “Nə qatar, — dedim, çox güman, Hayı döyür- 
lər, onun səsidir”. 

— Yəqin, sağalıb artıq, — deyə Döyüşçü Başçısı 
Budaq dillənib sarğılarını açmağa başladı — altında 
yüngülcə bir cızıqdan başqa heç nə yox idi. O, əsgiləri 
ehtiyatla bir kənara qoydu və o dəqiqə axsamağı kəsdi. 

Dan yeri söküləndə oyanmaq necə də gözəl idi! 
Budaqlarda dələlər oynaşır, dörd bir tərəfdə quşlar 
oxuyur, hinduların çimmək üçün qaçdığı kiçik göldə 
isə bir ördək qanadlarını suya çırpa-çırpa, havanı 
fışıltıyla yara-yara uçub gözdən itdi. 

— Orada nə tapmısan? — deyə Yanın sahildə nəyisə 
diqqətlə nəzərdən keçirdiyini görən Sem soruşdu. 

Yan cavab vermirdi və Sem yaxınlaşanda gördü ki, 
o, palçıqda qalmış izin şəklini səylə kağıza köçürür. 

— O nədir elə? — Sem bir də soruşdu. 

— Bilmirəm. Desman üçün çox enlidir, pişik üçün 
caynaqları həddindən artıq yekədir, yenot üçün bala- 
cadır, ondatra da deyil — barmaqları çoxdur. 

— Bəlkə, бапу gəlib bura? 

Yan dostunun cavabında yalnız gülümsündü. 


1 Banşi — meşə qulyabanısı 

— Gül, gül! — deyə Ağacdələn çox ciddi dedi, — görək 
o, tipiyə girib quyruğundakı fitini çalanda nə edəcək- 
səni Onda çığırarsan: “Balta hanı?” 

— Bilirsən, məncə, bu, kunitsadır1, — deyə Semin 
təhdidinə fikir verməyən Yan dedi. 

— Mənim oğlum — Balaca Qunduz! — Ağacdələn 
özündənrazı ahənglə dilləndi. — Mən bunun kunitsa izi 
olduğunu çoxdan başa düşmüşəm və istədim sənə də 
deyəm, amma sonra fikirləşdim: “İnsanı axtarış qədər 
möhkəmlədən heç nə yoxdur. Qoy özü qərara gəlsin. 
Ona hər şeydə kömək etmək yaramaz”. 

Sem bu sözlərlə əlini Böyük Balaca Qunduzun 
çiyninə vurub razılıq əlaməti olaraq başını tərpətdi. 
Onun ləpirlərdən başı Yandan iki dəfə pis çıxırdı, 
amma çərənləməyindən də qalan deyildi: 

— Balaca Qunduzl Sən izləri əla oxuyursan və 
onlara baxan kimi burada gecə nə baş verdiyini söyləyə 
bilərsən. Bizim qəbilənin ləpirçisi sən olmalısanl Amma 
başın zaif işləyir. Bizim qəbilənin torpaqları ya daşlıdır, 
ya da otlaq — heyvan izlərini yalnız çayın sahilində görə 
bilərsən. Əgər ləpirçi mən olsaydım, cığırın əvvəlinə də, 
axırına da gil sürtərdim. 

— Bunu əla fikirləşmisən, Seml Mənim ağlıma 
gəlmədi. 

-Mənim balam, düşünən yalnız Böyük Başçı 
Ağacdələndir, qara camaat — səninlə Budaq isə yalnız 
əmrləri yerinə yetirməlidir. 

Oğlanlar işə girişdilər. Onlar cığırı təmizləyib üzə- 
rinə qara gildən qalın təbəqə çəkdilər, sonra dörd 
nöqtədə elə həmin boyda meydançalar düzəltdilər — 
meydançaların bir tərəfi meşəyə, digəri Bernslərin 
kolluğuna çıxırdı. 

— Нә-ә, — Sem dedi, — indi bizim də Fil Liri özünün 
kərpic evini tikəndə düzəltdiyi kimi, “qonaq kitabı”mız 
olacaq. Onlara gələn hər adam, əgər yaza bilirdisə, 
onun kitabında “Xoşbəxt və unudulmaz ziyarət“ haqda 
bir-iki kəlmə yazırdı. Bizim kitabda ayağı olan hər kəs 
imzasını qoyacaq. 


I Kunitsa — dələkimilər növündən iri yırtıcı heyvan 

— Gəlin tipinin lap yanında da belə bir şey düzəl- 
dək, — deyə Yan təklif etdi. 

Sonra oğlanlar ayaqqabılarını çıxardılar, hər biri 
yalın ayağının izini gilə saldı və Yan onların şəklini 
özünün dəftərçəsinə çəkdi. İzlərin üçü də bir-birindən 
çox fərqlənirdi. 

— Məgər siz burada gecələyirsiniz? — tipidə yataca- 
ğı və qab-qaşığı görən Hay öz təəccübünü belə bildirdi. 

— Hə. 

— Mən də sizinlə qalmaq istəyirəm! Atam evdə 
olmasa, qaçacağam. 

— Əşi, elə atana desən ki, qoca Raften səni qovub, 
özü gətirəcək bural 

— Bu yatacaqda, məncə, elə üçümüz də yerləşərik, 
— deyə Üçüncü Döyüşçü Başçı dilləndi. 

— Amma məncə, yerləşmərik, — Böyük Başçı 
Ağacdələn dedi. — Axı Başçı Budaq məktəbdə pintilik 
üzrə birinci mükafata layiq görülüb. Sən özün üçün 
tonqalın qarşı tərəfində ayrıca yatacaq qura bilərsən. 

— Mən axı bacarmıram. 

— Göstərərik, amma yemək və yorğanını özünlə 
gətir. 

Tezliklə oğlanlar daha bir yatacaq qurdular, amma 
Budaq getmirdi. Yalnız gün batanda Hay ayağını yenə 
sarıyıb taytıya-taytıya evlərinə üz qoydu və gedərkən 
dedi ki, tez qayıdacaq. Amma oğlanlar bilirdi ki, onu 
sabah səhərdən tez görməyəcəklər. 

Şam yeməyindən sonra uzun-uzadı bəhs açdılar ki, 
görəsən, dünənki qorxuları bu gecə də təkrarlanacaq, 
yoxsa yox. Haradasa budaqların arasından yenə bay- 
quş uladı. Oğlanlar gecə düşənə kimi tonqal kənarında 
oturdular, sonra isə daha qorxmayacaqlarına əmin 
olub yerlərinə girdilər. Onları, az qala, yuxu tamam 
aparmışdı ki, meşənin üstündən dəhşətli bir nərilti 
keçdi, sanki, “boğazı iskənəylə deşilmiş“ canavar idi 
nərə çəkən. Onun ardınca isə çarəsiz vəziyyətə düş- 
müş nəyinsə şikayətli ulartısı eşidildi. Oğlanlar dəhşət 
içində yerlərindən sıçradılar. Birdən lap yaxında ayaq 
tappıltısı eşitdilər və kimsə ucadan “Se-emi” deyə 

bağıraraq tipinin qapısını söküb-dağıtmağa başladı. 
Bircə saniyə sonra ölüncə qorxmuş Hay oğlanların 
yanına təpildi. 

Ocağı yenə qaladılar. Bir qədər sakitləşən Hay 
başına gələnlərdən danışdı. Söylədi ki, atası onu yat- 
mağa yolladı, o da evdə sakitlik çökən kimi yorğanını 
da götürərək pəncərədən qaçıb. Tipiyə yaxınlaşanda 
Hay əvvəlcə istəyib canavar kimi ulayaraq oğlanları 
qorxutsun, amma meşədən yayılan ulartı onun özünü 
qorxudub. Üstəlik, hansı heyvansa bu ulartıya şeypu- 
ru andıran səsiylə cavab verəndə isə əlində nə var 
ataraq köməyə çağıra-çağıra aradan çıxıb. 

Oğlanlar əllərindəki budaqları alışdırıb Hayın şey- 
şüyünü axtarmağa çıxdılar. Yorğan yaxında tapıldı. 
Qayıdandan sonra Hayın yerini rahladılar və bir saat- 
dan sonra tipiyə sakitlik çökdü. 

Səhər birinci Sem qalxdı. Tipinin yanındakı “qonaq 
kitabını” nəzərdən keçirərək qışqırdı: 

— Yan, bura gəli 

— Məni çağırırsan? — deyə Yan narazrnarazı soruşdu. 

— Bəli, Böyük Başçıl Gecə bizə kimsə qonaq gəlib. 
Bu da izləri. 

— Səncə, kimin izidir? 

— Bu, atamın çəkməsinin izidir, o birisi anamın 
başmağınınkıdır. Mən onların izinə yaxşı bələdəm. Gəl 
baxaq görək haradan gəlirlər. 

İzlər Raftenlərin evindən başlanıb tipiyə tərəf gəlir 
və qayıdırdı. Dünən, axşamdan xeyli keçəndən sonra, 
görünür, ata-ana, uşaqların necə olduğunu yoxlamaq 
üçün bura gəlmişdilər. Oğlanların mışıl-mışıl yatdığını 
görəndə isə sakitcə geri dönmüşdülər. 

Ertəsi gün səhər qəbilə şurası belə qərara gəldi ki, 
Üçüncü Başçı Budaq aşpaz olsun və səhər yeməyini 
hazırlasın. Hayı yaxşı-yaxşı yuyunmağa məcbur edən- 
də dodaqaltı nəsə donquldanırdı. Yeməyi hazırlamağa 
böyük həvəslə girişdi, amma bu həvəs bir saata ancaq 
yetdi. Bir saatdan sonra isə artıq bu işdə cəlbedici heç 
nə görmürdü — görünür, evdə onun üçün nə qədər 
zəhmət çəkdiklərini anlamışdı. 

Naharda Hay süfrəyə kirli boşqablar düzdü və dedi 
ki, əgər onları dəyişik salmasaq, bir şey olmaz. Dedi 
ki, ayağı nəsə yenə yaman ağrıyır. Amma elə ki üçü 
bir yerdə ova yollandı, o dəqiqə ağrısını da unutdu. 

— Ora baxın, qırmızı quş! — deyə budağa qonmuş, 
gözəl lələkləri günün altında bərq vuran kardinal 
quşunu görən Hay çığırdı. — Onu elə birinci oxla sala- 
cağaml — deyə yaydan yapışdı. 

— Qulaq as, Taxtabaş, — Sem dilləndi, — oxuyan quş- 
lara ox atmaq ağlına da gəlməsin! Bu, pis əlamətdir. 
Çox pis. Bizə bədbəxtlik gətirər. Mənim atamın qayı- 
şından böyük bədbəxtlik isə yer üzündə yoxdur. 

— Yaxşı, əgər ox atmaq olmazsa, onda hindu-hindu 
oynamağın nə ləzzəti? — Budaq soruşdu. 

— Əgər istəyirsənsə, qarğaya, dolaşaya at. Marmot 
da olar... 

— Mən ayı kimi yekə bir marmotun yuvasını 
tanıyıram! — Hay dedi. 

Yanla Sem gülüb qəşş etdilər. 

— Gülün, gülün! — Hay dilləndi. — Bizim talada 
yonca bitir, orada marmot özünə elə bir yuva qazmışdı 
ki, atamın otçalanı ora düşdü. Kişinin özünü isə, yalan 
olmasın, buradan çaya qədər tulladıl 

— Bəs atlar necə, marmot yuvasından özləri 
çıxdılar? 

— Hə, çıxa bildiləri Amma otçalan sındı. Görəydiniz 
atam necə söyürdül Mənə marmotu tutmaq üçün 
iyirmi beş sent vəd elədi. Mən yuvanın qabağında tələ 
qoydum, amma bic heyvan hər dəfə özünə təzə yol 
qazırdı. 
= — Onlar hələ də sizin tarlada yaşayırlar? — deyə 
İkinci Döyüşçü Başçı ondan soruşdu. 

— Yəqin. O artıq yoncanın tən yarısını yeyib. 

— Gəlin onu tutaq! — deyə Yan təklif etdi. 

— Mən bir dəfə görmüşəm onu. Yekədir, buzov 
boyda. Özü də qoca olar, çünki tükləri tamam ağarıb. 

— Onu vura bilsəydik, əla olardıl — Sem dedi. — Onu 
ovlamağa dəyər. Bəlkə, onda atan hərəmizə iyirmi beş 
sent verdi? 

— Mənim atamı yaxşı tanımırsan, — Hay kinayə ilə 
gülümsündü. Oğlanlar yonca bitən tarlaya yollandılar. 

— Hə, bəs sənin marmotun haradadır? — deyə Sem 
soruşdu. 

— Burada. 

— Görmürəm. 

— Amma həmişə orada oturur! 

— Həmişə oturur, amma indi yoxdur. 

— Birinci dəfədir onu görmürəm. Yəqin, bizdən 
qorxub. Yaman yekədir. Bax, o kötükdən də iri olar! 

— Bu da onun izi, — deyə Ağacdələn elə indicə əllə- 
riylə yerə saldığı izləri göstərdi. 

— Görürsünüz! — Budaq sevindi. — Mən nə deyirdim! 

— Düzdürl O, sizin inəkləri oğurlamırdı ki? Deyi- 
rəm onunla yanaşı yaşamaqdan necə qorxmursunuz! 


IV. Ağdərililərlə “döyüş” 


— Mən kəsilmiş tozağacı yeri bilirəm. Qabıq kimə 
lazımdır? 

— Mənə, — deyə Balaca Qunduz dilləndi. 

— Amma indi olmaz. Ağac düz mənim atam dola- 
şan kolluğun yanındadır. 

— Əgər biz əsl basqın istəyiriksə, onda gərək ağdə- 
rililərin çay kənarındakı malikanəsinə hücum edib süd 
götürək, — deyə Böyük Başçı dilləndi. — Bizim ehtiyat 
tükənib. Bir də ki vəziyyətlərini öyrənmək heç pis 
olmazdı. 

Ox-yayları, başlıqlarını gizləyib nişanəli cığırla yola 
düşdülər — heç süd üçün vedrə götürmək də yadlarına 
düşmədi. Onlar hindular kimi yanlarını basa-basa, ayaq 
barmaqlarını azacıq içəri qoya-qoya irəliləyir, gördük- 
ləri izlərə dinməzcə işarə edib özlərini elə aparırdılar, 
sanki, nəsə böyük bir təhlükəyə məruz qalırlar. 

Çəpərin arxasında gizlənə-gizlənə birbaş anbara 
yaxınlaşdılar. Qapı aralıydı, içəridə hərə öz işiylə məş- 
gul idi. Həyətdən anbara bir donuz balası girdi. Bir 
müddət heyvanın içəridə necə eşələndiyi eşidildi, 
sonra şaqqıltılı bir zərbə, qulaqbatırıcı çığırtı və Rafte- 

nin səsi gəldi: ,Oğlanlar avaraçılıq əvəzinə donuzları 
otarmalıdırlarf1“ l 

Hindular tələsik qaçdılar. İndi də zirzəmiyə gir- 
mişdilər, məşvərəti orada edirdilər. 

— Ey Sengerin böyük başçıları! — Yan başladı. – Mən 
üç dənə saman çöpü götürürəm: uzunu Ağacdələnin, 
ortaboylusu Balaca Qunduzun, ucunda çatlaq olan 
qısası Budağındır. Diqqət yetirin, onları yerə atıram. 
Hara düşsələr, ora getməliyik. Hindular belə edirl 

Saman çöpləri yerə düşdü. Sem fermaya gedəsi 
oldu, saman çöpü Yanı azacıq sağ tərəfə yönəltdi, Hay 
isə evlərinə gedəsi oldu. 

— Budaq, budur, sən evə getməlisən. Saman çöpü 
belə əmr etdi. 

— Mən bu cür sarsaq şeylərə inanmıraml — deyə 
Budaq incidi. 

— Sözə baxmamaq təhlükəli işdir. Bu, bədbəxtlik 
gətirir. 

— Qoy gətirsin, onsuz da, gedən deyiləm, — Hay 
tərslik edirdi. 

— Mənim çöpüm ev tərəfi göstərdi, deməli, süd 
dalınca mən getməliyəm. 

— Mən sizinlə qalıram, — Hay təkid etdi. — Yanla bir 
yerdə bağçaya gedib gilənar yığarıq. Birinci dəfə deyil kil 

— Gəlin meşənin başlanğıcında görüşək — kim nə 
tapdı, ora gətirsin, — deyə Birinci Döyüşçü Başçı dilləndi. 

Sem ehtiyatla zirzəmidə yerləşən anbara sarı yol- 
landı. Həyətin axırına açılan bir pəncərə qapalı deyildi 
və Sem sərin otağa asanlıqla girdi. Rəflərdə süd bidon- 
ları səf çəkib durmuşdu. Sem birinin qapağını açdı — 
bilirdi ki, təzə süd buradadır və əyilərək böyük bir 
qurtum aldı. Dodaqlarını yalaya-yalaya birdən xatırladı 
ki, özüylə vedrə götürməyi unudub. Çox dilxor oldu, 
amma həmin dəqiqə yadına düşdü ki, elə həmin ved- 
rədən haradan tapa bilər. Pəncələrini ehtiyatla basaraq 
möhkəm cırıldayan birinci və yeddinci pillələrdən 
səssiz ötdü — bunu lap çoxdan, hələ süd kimi bəyaz 
şəkər dalınca gələndən bilirdi. Sem qapıya yetişdi və 
bıçağın tiyəsini salıb cəftəni açdı. Diqqətlə ətrafa qulaq 

asaraq şübhəli bir şey duymayanda bomboş mətbəxə 
girdi və dolabdan bir böyük tikə piroq və tənəkə vedrə 
götürdü. Yenə bıçağını işə salaraq cəftəni bağladı ki, 
kimsə duyuq düşməsin, qənimətlərini də götürüb yox 
oldu. 

Ağacdələn əmin idi ki, onu kimsə görməyib. Lakin 
zirzəmiyə basqınını növbəti dəfə həyata keçirəndə 
orada bir məktub tapdı: 


“Hindu düşmənlərimizəl 

Növbəti dəfə bizim malikanəyə basqın edəndə ved- 
rəmizi mütləq qaytarın və süd bidonlarının da ağzını 
örtməyi unutmayın”. 


Həmin vaxt Yan çəpər boyunca sürünürdü. Ətraf" 
da çoxlu yaşıllıq vardı, lakin hindu yerə bərk-bərk 
sıxılaraq irəliləyirdi. 

O artıq bağa çatmışdı ki, arxasında bir səs eşidib 
çöndü və Budağı gördü. 

— Nə düşmüsən dalıma? — deyə Yan pıçıltıyla 
soruşdu. — Sənə saman çöpü tamam başqa səmti gös- 
tərdi axı. Cığallıq eləyirsənl 

— Eybi yox. Mənimçün fərqi yoxdur, onsuz da, evə 
getməyəcəyəml 

— Mənim dalımca düşməyə ixtiyarın yoxdur! 

— Əslində sənsən mənim istədiyim yerə gedən — 
gilənar ağaclarının yanına. 

— Gilənarlar gör haradadır, mən isə alma ağacla- 
rına tərəf gedirəm. 

Hay kolların arxasında gözdən itəndən sonra Yan 
sürünməyinə davam etdi. Bir neçə addımdan sonra 
hindu lap qarşısında düz üzünə zillənmiş sarı göz gör- 
dü. Toyuq imiş, sürünərək yaxınlaşan hindunu görən 
kimi qaqqıldayıb bir kənara sıçradı. Yan, təxminən, bir 
düyün yumurta gördü: bəziləri iri, bəziləri nisbətən 
xırda idi. 

“Saman çöpü toyuqların harada yumurtladığını bilir” 

Yumurtaları papağının içinə yığıb meşəyə tərəf yol- 
landı — orada görüşəcəkdilər. 

Yan sürünə-sürünə uzaqlaşmağa macal tapmamış- 
dı ki, yaxınlıqdan qəzəbli bir it hürüşü və kömək 
diləyən çığırtılar eşidildi. Yan çönəndə gördü ki, qoca 
köpək Kepdən canını qurtarmaq istəyən Hay ağaca 
dırmanır. Yan onun köməyinə tələsdi, Kep oğlanı o 
dəqiqə tanıdı, səsini kəsdi, amma deyəsən, heç başa 
düşmədi ki, qarovulçu rolunu vicdanla yerinə yetirər- 
kən niyə onu qovdular. 

— Gördün! Bundan sonra saman çöpü deyənə 
qulaq asarsan. Mən olmasaydım, səni artıq tutub 
donuzlara atmışdılar ki, cırıq-cırıq etsinlər. 

— Sən olmasaydın, hər şey yaxşı olacaqdı. Sizin itiniz- 
dən qorxmuram mənl Bir dəqiqədən sonra, onsuz da, 
özüm düşəcəkdim və o köpəyin boğazını üzəcəkdim. 

— Bunu indi də eləyə bilərsən! Kep! Kep! Bura gəl! 

— İndi daha vaxtım yoxdur, qalsın gələn dəfəyə. 
Yaxşısı budur, gəl Semi axtaraq. 

Əllərinə keçən qəniməti bellərinə şəlləmiş hindular 
düşərgəyə sağ-salamat çatdılar. 


V. Maral ovu 


Həmin axşam hindular ziyafət təşkil etdilər. Yat- 
mağa həmişəki vaxt uzandılar və gecə də sakit ötüşdü. 
Düzdür, səhər tezdən hamını Budaq oyatdı. Ona elə 
gəlmişdi ki, yaxınlıqda ayı dolaşır. Amma hər şey daha 
bəsit imiş: Sem yatanda dişlərini bir-birinə sürtürdü. 

Yan “qonaq kitabını” diqqətlə nəzərdən keçirib 
sevincək çığırdı: 

— Seml Budaql Maral izləri tapmışaml 

— Əşi, gopa basma! — deyə cavabında tipidəki hin- 
duların səsi gəldi. — Yəqin, it-zad gəlibmiş. 

Yan isə əl çəkmirdi. Nəhayət, Hay Semə sakitcə 
dedi: 

— Əgər bu qədər istəyirsə, gərək ona kömək elə- 
yək, maralı görsün, — və Semə göz vurdu ki, o da Yanı 
həmin yerdən uzaqlaşdırsın. 

— Gəl baxaq, görək sənin maralın hara getdi, — deyə 
Yanı özüylə apardı. 

Onlar aralananda Hay bir kisə parçası tapıb içinə 
cır-cındır doldurdu, sonra sarıyıb maral kəlləsinə 
oxşatdı. Sonra bu müqəvvanı bir ağaca keçirdi, qulaq 
yerinə iki parça taxta sancdı, kömür parçasıyla göz 
çəkdi, burnuna və gözlərinin ətrafına yaş gil sürtdü. 
Gil tez bir zamanda quruyub ağappaq oldu. Maralı 
kolluğa soxaraq var qüvvəsiylə qaçdı ki, Yanla Semi 
tapsın. 

— Sem! Yan! Maral oradadır! — deyə çığırdı. 

Əgər Sem bu xəbərə məxsusi maraqla qulaq 
asmasaydı, Hay yüz il qala, Yanı inandıra bilməzdi. 
Hindular geri cumub oxlarını qapdılar və Hayın maralı 
gördüyü yerə yönəldilər. 

— Orada, bax oradadır! Kolluqda xışıltı salan 
məgər maral deyil? 

Yan həyəcandan tir-tir əsirdi. 

— Vur! Vur! – deyə Semlə Hay onu həvəsləndirirdilər. 

Yan anlamırdı ki, onların özü nədən atmır. Yoldaş- 
larına tərəf çönəndə bir də gördü ki, gülməkdən 
ölürlər. Onda Yan marala bir qədər də yaxınlaşdı və 
hər şeyi başa düşdü. 

— Neynək, vurum da onu sizin üçün! — deyə qışqır- 
dı və oxu düz maralın başına atdı. 

Ox lap yaxından ötdü, amma dəymədi. 

Onun dalınca Semlə Hay da atdılar. Semin oxu 
maralın düz burnuna dəydi. Az sonra oxlar maral 
başını artıq dəlmə-deşik etmişdi. 

Nahar vaxtı Yan Haya dedi: 

— Qulaq as, Budaq, sən özünü göstərmək istədiyin 
qədər ağıllı olmasan da, bu dəfə əla fənd fikirləşmişdin. 

Nahardan sonra Yan uzunluğu üç fut olan bir kisə 
götürüb içini samanla doldurdu. Sonra da bir dənə 
balaca kisə düzəltdi, ona da saman doldurdu və uzun 
sümük iynəylə böyük kisəyə tikdi. Heyvanın bədəni və 
başı əmələ gəldi. İndi ayaq lazım idi. Yan şamağacın- 
dan dörd dənə paya yonaraq böyük kisənin künclərinə 
sancdı. İki parça taxtadan qulaq yondu, kömürlə göz, 
burun çəkdi və Hay kimi bunların hamısına gil sürtdü. 
Lap axırda da müqəvvanın yan tərəflərində iki dənə 

qara xal yaratdı. İndi bu müqəvvanı, həqiqətən, maralla 
səhv salmaq olardı. 

— Hə, bu da belə, — Yan işini bitirib dilləndi, — indi 
siz burada gözləyin, mən də gedib maralı gizlədim. 

Yan meşəyə tərəf qaçdı, sonra sağ tərəfə buruldu, 
müqəvvanı kolların arasına yerləşdirərək elə getdiyi 
səmtdən qayıtdı. 

— Hazırdırl — dedi. — Öv başlanır. 

Ox-yayla silahlanmış hindular tərpəndilər. 

— Maralı tapan on xal alır və birinci oxu özü atır. 
Əgər dəyə bilməsə, ikinci adam beş addım yaxınlaşıb 
oxunu atır, əgər onunku da dəyməsə, üçüncü daha beş 
addım yaxınlaşır. Beləcə, ta ki maralı bizlərdən biri 
vuranacan. Elə ki kimsə dəydi, qalanları da oxlarını 
sonuncu nöqtədən atırlar. Ürəyindən dəyən ox on xal 
gətirir: boz yerə sancılana beş xal veririk — heyvan 
yaralı sayılır. Maralı birinci görən onu növbəti dəfə 
gizlətmək haqqı qazanır. Hərəmiz on iki ox atacağıq. 

İki ovçu axtarışlara başladı. Sem bu maralın heç 
bir iz buraxmamasına məəttəl qalmışdı. Hay düz 
kolların arasına soxulurdu. Kiçik Berns nə gücü, nə 
də kamil ağlıyla fərqlənmirdi, amma xırda donuz 
gözləriylə çox uzaqları görə bilirdi. 

— Bu da maral! — deyə Hay təntənəylə çığırdı və 
təxminən, yetmiş beş yardlıq məsafədəki kolluqdan 
boylanan maralın qulağına və başının yarısına işarə 
etdi. 

— Budaq on xal qazandıl — Yan dəftərində qeyd 
apardı. Hay qürurundan az qalırdı partlasın. 

— Mən onu daha əvvəl görə bilərdim, əgər... əgər... 
о... əgər bəxtim gətirsəydi. 

Hay yayı çəkib oxunu buraxdı, amma ox lazım 
olan məsafənin yarısından bir az çoxunu qət etdi. 

— Mən beş addım yaxınlaşa bilərəm də, — Sem 
dedi. — Addımlarım nə boyda olmalıdır? Bu barədə bir 
şey demədik, hə? 

— Elədir. 

— Lap yaxşı, — və Sem kenquru kimi tullanmağa 
başladı. 

Özünün beş addımına on yard məsafə qət etdi. 
Yerini dəyişib elə mövqe seçdi ki, maralın başını yaxşı 
görə bilsin. Sem atdı və hədəfə dəymədi. İndi Hayın 
ixtiyarı vardı ki, daha beş addım yaxınlaşsın. Amma o 
da vura bilmədi. Nəhayət ki, otuz yardlıq məsafədən 
Sem müqəvvanın boz yerinə dəydi. 

— Bax buna deyərəm ox atmaq! Əsl yara vurdun! 
Böyük Başçı Ağacdələnə beş xal! — Yan çığırdı. — İndi 
hamımız həmin yerdən atırıq, elə mən dəl 

Oxlar hədəfə sarı uçmağa başladı. Ikisi, ya da üçü 
maralın arxa ayağına dəydi, bir neçə ox yarıyolda 
ucalan ağaca tuş gəldi, ikisi burnunu deşdi. Sonra qəf- 
lətən uca bir “ural” nidası eşidildi — Hayın oxu maralın 
düz ürəyinə sancılmışdı. Ov başa çatdı. Hindular oxla- 
rını yığıb hərənin neçə xal topladığını hesablamağa 
başladılar. 

Qalib Hay idi — iyirmi altı xal, on — ürəyindən dəy- 
diyinə, beş — yaraladığına, bir xal — cızdığına görə. 
Onun dalınca Sem gəlirdi. Maralı iki dəfə yaralamış, 
iki dəfə də cızmışdı. Cəmi on iki xalı vardı. 

Oxların sancıldığı maral indi qoca oxlu kirpini 
xatırladırdı, Hay isə özünü göyün lap yeddinci qatında 
hiss edirdi. 

— Deyəsən, maral ovlamağı sizə də öyrədəsi olaca- 
ğam, — dedi. — Gələn dəfə onun ürəyini elə birinci 
oxdan vuracağaml l 

Təzə oyun Hayın yaman xoşuna gəlmişdi. Indi 
müqəvvanı gizləmək onun növbəsiydi və oğlan yoldaş- 
larıyla yaxşı bir zarafat etmək barədə düşünə-düşünə 
birbaş meşənin dərinliyinə üz qoydu. Maralı tipidən 
çox uzaqda gizləyib tamam başqa səmtdən qayıtdı və 
qışqırdı: 

— Hazırdır! 

Ovçular maralın axtarışlarında çox gəzib-dolandı- 
lar, amma heç nə tapa bilmədilər. 

Hayın yenə uçmağa qanadı yox idi. 

— Bu, dünyada ən yaxşı oyundur! — dedi. 

— Qulaq as, Qunduz, məncə, maral iz buraxmalıdır 
axı, — deyə Sem dilləndi. 

— Əgər yerdə qar olsaydı, asan olardı... — Hay dedi. 

— Tapdım! — Yan sevindi. — Biz xırda kağız parça- 
larıyla iz düzəldərik! 

— Əla olar! 

Hindular tipiyə cumub qabaqlarına çıxan kağız- 
kuğuzu xırda-xırda cırdılar və dibində deşiyi olan bir 
torbaya doldurdular. Getdikcə kağız tikələri deşikdən 
yerə tökülürdü. 

Axırıncı dəfə maralı tapa bilmədiklərinə görə Hayın 
onu bir də gizləməyə ixtiyarı vardı. O çox uzaqdan 
dövrə vurub maralı elə yerdə gizlətdi ki, oğlanlar yaxın- 
laşan kimi onu tapdılar. Sem tapıntısına görə on xal 
aldı. Oxunu atdı, amma dəymədi. Yan beş addımını 
atdı, amma oxu elə tələsik buraxdı ki, o da dəyə bilmə- 
di. Hayın qismətinə beşaddımlıqdan atmaq düşmüşdü, 
o da, təbii ki, oxunu düz maralın ürəyinə sancdı. Müvəf- 
fəqiyyəti Budağın başını lap gicəlləndirdi. Özünü 
o qədər öydü ki, o biri başçılar yeni qayda tətbiq etmək 
qərarına gəldilər: “On beş addımdan daha yaxın məsa- 
fədən atmaq qadağandır”. 

Oyun getdikcə daha maraqlı keçirdi və artıq əsl ova 
bənzəməyə başlamışdı. Hay maralı bir neçə dəfə elə 
gizləyə bilmişdi ki, lap zorla tapırdılar. Bir dəfə izləri 
gölə tərəf yönəltmiş, müqəvvanı isə qarşı sahildəki 
açıqlıqda qoymuşdu. Oğlanlar maralı o dəqiqə görmüş- 
dülər, amma məsafə o qədər uzaq idi ki, ya qurşağa 
kimi suya girmək lazım idi, ya da gərək elə bu sahildən 
ataydın. Ona görə də həmin dəfənin qalibi də Hay 
olmuşdu. Bir azdan başçılar daha bir qayda tətbiq etdi- 
lər: oxların sınıb sıradan çıxmaması üçün maralı 
qayanın üstünə və daşların arasına qoymaq olmaz. 

Başları oyuna elə qarışmışdı ki, tezliklə bütün meşə 
izlərlə — kağız qırıntılarıyla doluydu və təzə izləri köh- 
nəsindən heç cür ayırmaq olmurdu. Belə vəziyyət 
oyunun dayandırılmasına aparırdı. Düzdür, Yan bir 
çıxış yolu tapdı — təklif etdi ki, rəngli kağızlardan isti- 
fadə olunsun. Amma tezliklə rəngli kağızlar da qurtardı. 
Elə həmin dəm uşaqlar təsadüfən qoca Kalebi gördü- 
lər. O, bura hər dəfə, sanki, təsadüf nəticəsində gəlib 

çıxırdı. Oğlanlar onun gəlişinə həmişə sevinirdilər, 
çünki çox tez-tez onlara ağıllı təkliflər verirdi. 

— Deyəsən, burada ov heyvanlarınız var, — deyə 
qoca dillənərək oğlanlardan qırx addım aralıda duran 
maral tərəfə işarə elədi. — Elə bil, lap diridir. Əla düzəlt- 
misiniz! Çox əla! 

Oğlanlar öz ovçuluqları barədə ona danışanda 
Kaleb yaman gülürdü və diqqətli müşahidəçi o dəqiqə 
hiss edərdi ki, bu oyunda Sem Raftenin qalib olma- 
ması qocanın marağını ikiqat artırdı. 

— Afərin, Hay Bernsi Bir zamanlar mən də sənin 
atanla birlikdə bu çayın sahilində maral ovlayırdıq. 

Uşaqlar iz məsələsində çətinliklərindən danışdılar 
ona. Kaleb fikrə gedərək qəlyanını tüstülətməyə başladı. 

— Mənə baxın, — nəhayət, dilləndi, — niyə kağız 
əvəzinə ya buğda, ya da qarğıdalı dənələri götürmür- 
sünüz? Bu daha yaxşı olar. Bu gün yerə səpələyərsiniz, 
səhərisi quşlar, dələlər son dənəsinə kimi daşıyıb apa- 
racaqlar, heç nə qalmayacaq. 

Bu fikir hamının xoşuna gəldi və Sem tezliklə qar- 
ğıdalı dənələriylə dolu kiçik bir torba gətirdi. 

— İstəyirsiniz bir dəfə də mən maral olum? — Kaleb 
təklif etdi. – Mənə beş dəqiqə vaxt verin, sonra başla- 
yın axtarmağa. İndi görərsiniz əsl maral meşədə necə 
qaçır. 

Kaleb müqəvvanı götürüb meşənin içində yox 
oldu. Beş dəqiqədən sonra hindular onun izinə düşüb 
gedəndə qoca bayaqkı yerinə qayıtdı. Bu izi tutub 
getmək heç də asan deyildi. İzlər əvvəlcə dümdüz 
aparırdı, sonra dövrə vurmağa başladı və geri qayıtdı 
— izlər, az qala, kəsişirdi. Amma Kaleb dedi: 

— Yox, onun izləri kəsişmir. 

— Bəs maral hara gedə bilər, görəsən? — Sem bütün 
ətrafı dolaşdı və nəhayət, elan elədi ki, izlər çox enlidir 
— elə bil iki iz yanaşı düşüb. 

— Mən bilirəm! — deyə Hay çığırdı. — Maral geri 
qayıdıb. 

Kaleb susurdu. Yan izlərə diqqətlə baxdı və bir izin 
ikiləşdiyi nöqtəni tapdı. Ümumi istiqaməti bildiyindən 

Hay artıq yerə baxmırdı. O, qabağa düşüb qaçmağa 
başladı, Sem də dalınca. Amma Hay izləri itirməmək 
üçün hərdənbir arxada gələrək diqqətlə yerə baxan 
Yana tərəf boylanırdı. 

Ovçular heç uzaqdakı kollara çatmamışdılar ki, 
Yan maralın bir də döndüyü yeri tapdı. İzlər yenə 
əvvəlki yerinə qayıdırdı. Yan ətrafa boylandı və birdən 
otların arasında uzanmış maralı gördü. 

— Maral! — deyə oğlan sevincək qışqırdı. 

Hamı yaxınlaşanda gördülər ki, Yanın oxu artıq 
maralın düz ürəyinə sancılıb. 


VI. Hərbçi papağı, tipi və igidliklər 


— Qırxaddımlıqdan — belə dəqiql Hindular belə 
atəşə “qran ku” deyərdilər. — Kalebin çox özündənrazı 
görkəmi vardı, eynən odu öz əliylə alanda necəydisə, o 
cür baxırdı. — O-o, bu, misilsiz bir igidlikdiri Hindular 
böyük qələbəyə “ku” deyirlər, lap yekəsinə isə “qran 
ku”. Yəqin, bunu Kanada fransızlarından öyrəniblər. 

Hər bir hindu özünün “ku”larını mütləq sayırdı və 
hər igidliyə görə başlığına daha bir qartal lələyi san- 
cırdı, qeyri-adi uğur qazananda isə arxasında qırmızı 
qotazı olan lələk taxırdı. Əvvəllər beləydi. Indi isə keç- 
miş adət-ənənəni kimsə xatırlamır və hindu da tapdığı 
hər lələyi başlığına sancır. 

— Bizim başlıqlardan xoşunuz gəlir? — deyə Yan 
soruşdu. 

— Siz, yəqin, heç vaxt əsl başlıq görməmisiniz. 
Əvvəla, bütün lələklər tamam ağ olmalıdır — yalnız 
ucları qara olur. Və onları yumşaq dəri papağa bərk 
deyil, boş sancmalısan. Hər lələyin kökündə dəridən 
halqası olur, həmin halqa da papağa qaytanla bərki- 
dilir. Ortadan isə daha bir qaytan çəkilir ki, lələklər 
düz dursun. Hər lələyin üzərində onun nə münasibətlə 
taxıldığı haqda işarə olur. Əgər hindu at qaçırmışdısa, 
lələkdə nal şəkli çəkilirdi. Mən bir hindu tanıyırdım, 
on dənə belə nal şəkli vardı lələklərində: bir döyüşdə 
düşmənin on dənə atını aparmışdı. 

— Elə istərdim ki, hindular arasında yaşayım! — Yan 
köks ötürdü. 

— Tez yorulardın, — Kaleb dedi. — Mən onların 
arasında yaşamışam. Bir dəqiqə rahatlıqları yoxdur, 
daim müharibə, bir də ki aclıql Mənə bəs elədi... 

— Kaleb, söylə, — deyə Hay qocanın sözünü kəsdi. 
Oğlan onu heç vaxt mister Klark çağırmırdı, çünki 
münasibətləri çox yaxşı idi, — bəs ova görə hindular 
lələk qazanırlar? 

— Məgər eşitmədin ki, Yanın atdığı oxa görə nə 
dedim? 

— Boş şeydirl Mən Yandan yaxşı atıram. Onunku 
təsadüfən belə alındı. Hindu olsaydıq, bütün lələklər 
mənə çatacaqdıl 

— Ona hələ baxarıq, — deyə Böyük Başçı oğlanın 
sözünü kəsdi. 

— Gəlin əməlli-başlı oynayaq, — Yan söhbətə müda- 
xilə etdi. — Qoy mister Klark bizə göstərsin ki, hindu 
papağı necə olur. Biz də nə qədər igidlik göstərsək, 
o qədər də lələk taxarıq. 

— Hansı igidlikləri nəzərdə tutursan? — Kaleb 
soruşdu. 

— Məsələn, kim tez qaçdı, ya da başqalarından 
sürətlə üzdü, lap elə oxu dəqiq atdı — o qədər məş- 
ğuliyyətimiz var ki... 

— Neynək, lap yaxşıl 

Kaleb oğlanlara döyüşçü başlığının necə düzəldiyi- 
ni göstərdi. Dəri papağın yerinə köhnə keçə şİyapanın 
ortasını götürdü, qartal lələklərini isə ağ qaz lələkləriylə 
əvəz elədi — lələklərin ucunu bir bərabərdə kəsib qaraya 
boyadı. Lakin kimə, hansı igidliyinə görə lələk verilməsi 
müzakirə olunanda möhkəm mübahisə düşdü. 

— Əgər Budaq Kepin girinə keçmədən bağdan 
gilənar gətirsə, qırmızı qotazlı lələk alacaq, — Sem dedi. 

— Əcəb bicsən hal Mərc gələk ki, bizim anbardan 
cücə oğurlaya bilməzsən? — deyə Budaq onun sözünü 
ağzında qoydu. 

— Mən heç vaxt cücə oğurlamıraml Ay bədbəxt, 
deyəsən, unutmusan ki, qarşındakı nəcib hindu 

Böyük Başçıdırl Unutma ki, sənin skalpın hələ də 
mənimlə Qunduza məxsusdur! — və Sem bunu deyib 
gözlərini qorxunc bir tərzdə bərəldərək yanpörtü Haya 
yaxınlaşdı. 

Yan Kalebə nəzər saldı, o isə, sanki, heç nə eşit- 
mirdi, amma oğlan qocanın gözlərində qəribə bir 
parıltı gördü. 

— Gedək tipiyə, — deyə Yan təklif etdi, — bura çox 
istidir. İçəri keçin, mister Klark. 
= — İçəri kölgə olsa da, yenə hava boğanaqdır. 
Örtüyün bir qırağını qaldırın — içəri hava dolsun. 

— Məgər hindular da belə edir? 

— Əlbəttə. Onlar tipilərini gah o yana, gah da bu 
yana hərləyirlər, başına min oyun açırlar! Onların 
alaçığı buna görə yaxşıdır da. İstər qırx dərəcə şaxta 
olsun, istər əlli dərəcə isti — tipisi olan hindunun qəti 
vecinə deyill Bundan savayı, hindular havanı qabaq- 
cadan bilirlər. Neçə dəfə gecə oyanıb qəribə səslər 
eşitmişəm: ,,Xlop-xlop-xlopİ“ Gözlərimə inanmadım — 
qadınlar tipilərinin kənarını endirir, çivləri torpağa 
bərk-bərk çalırdılar. Az sonra da şimşək çaxmağa 
başlayırdı. Havanın pisləşəcəyini haradan bilirdilər — 
anlamadım! Bir qarı deyirdi ki, havanın pisləşəcəyi 
barədə ona tamam başqa cür ulamağa başlayan koyot 
xəbər verir, başqa bir qadın isə söyləyirdi ki, bunu gün 
batanda şəfəqin rəngindən bilir. Bəlkə də, onlar düz 
deyirdilər. Siz də ətrafa həmişə diqqətlə baxın. 

— Onlar heç vaxt yanılmırlar? — deyə Balaca Qun- 
duz soruşdu. 

— Bəzən səhv edirlər, amma ağdərililər qədər yox 
— çox nadir hallarda. 

Kaleb örtüyün hansı tərəfini qaldırmaq lazım oldu- 
ğunu göstərdi. Tipinin içi o dəqiqə sərinlədi. 

— Küləyin haradan əsdiyini bilmək üçün barma- 
ğınizi tüpürcəklə isladıb qaldırın. Külək gələn tərəfdən 
soyuq hiss edəcəksiniz, onda tüstü klapanlarını da 
necə tənzimləməli olduğunuzu biləcəksiniz. 

— Döyüşçülərin başlıqlarından danışın bizə, — deyə 
Yan xahiş etdi. — Biz lələk gəzdirmək üçün nə etməliyik? 

— Qaçın, üzün, ox atın. Əgər oxunuz iki yüz yard 
uçsa, deməli, bizon öldürmüsünüz. Həmin atıcı ən ali 
mükafata layiq görülür. 

— Yəni lap „qran ku“ya? 

— Bəli. Öx əlli yard uçsa, deməli, maral öldürdün. 
Belə atəşi, sadəcə, Ки“ adlandıracağıq. Əgər ilk ox 
əlli addımdan müqəvvanın düz ürəyinə dəydisə, bunu 
böyük igidlik sayacaqlar. Neçənci dəfə olursa olsun, 
yetmiş addımdan oxu yan ötməyəni ən yaxşı atıcı 
adlandıracağam. Əgər qırx addımdan on düymlük 
çevrəyə üç oxdan ikisini vursan, hinduların qabağında 
pərt olmazsınız, baxmayaraq ki onlar özləri hədəfə 
deyil, canlı heyvana atırlar. Mən qızıldərili balacaların 
kəpənəklərə ox atdığını dəfələrlə görmüşəm. Bundan 
başqa, onlar belə bir yarış da keçirirlər: kim bir neçə 
oxu birdən atar. Havaya beş dənə oxu birdən yollasan, 
yaxşıdır! Deməli, həmin adam həm sürətlə, həm də 
uzağa atır. Ömrümdə cəmi bir dəfə eyni zamanda sək- 
kiz ox atan adam görmüşəm. Onda bunu “böyük 
cadugərlik“ saydılar. Amma yeddisini də atmaq 
böyük şeydir. 

— Mister Klark, hinduların, yəqin, öz oyunları da 
var, elə deyil? — Yan soruşdu. 

— Görün hindular görmə qabiliyyətlərini necə 
sınayırlar... 

— Bunda mənə çatan olmazl — deyə Hay tələsik 
dilləndi. — Onda maralı birinci mən gördüm də... 

— Kəs səsini, Hayl — Yan qışqırdı. 

Dəhşətli “dziit, dzi-it” səsi Budağı məcbur etdi ki, 
çönüb həmin səmtə baxsın. Gördü ki, Sem yekə 
bıçağının tiyəsini yaxşıca isladıb daşa çəkir, hərdən də 
Hayın açıqrəngli kəkilinə nəzər salır. 

— Vaxt yetişdi, — deyə Sem öz-özünə danışırmış 
kimi astadan dedi. 

— Yaxşısı budur, mənə dəyməyin! — Hay çığırdı. 

Amma Yana nəzər salıb üzündəki təbəssümü 
sezən kimi yüngülləşdi, hərçənd ki Ağacdələnin sifəti- 
nin ifadəsi ona yaxşı heç nə vəd etmirdi. 

— Niyə mənə kömək etmirsən? Yoxsa öz payından 

imtina edirsən, Balaca Qunduz? — deyə Ağacdələn diş- 
lərinin arasından fısıldadı. 

— Məncə, indi ona dəyməyək, amma Budaq təzə- 
dən özünü öyməyə başlasa, skalpını acımadan soyarıq, 
— deyə Yan cavab verdi. 

— Görün sizə necə oyun öyrədəcəyəm, — Kaleb 
dilləndi. — Yerdə, ya da dəri üstündə iki kvadrat çəkib 
hərəsini iyirmi beş xırda kvadrata bölürlər. Oyunçu- 
lardan biri beş dənə fındıq, ya da daş götürüb 
kvadratlara düzür. Sonra ikinci oyunçu daşların necə 
düzüldüyünə diqqət verərkən digərləri qısa nəğmə 
oxuyurlar. Bunun dalınca içində daşlar olan kvadratın 
üstünü örtürlər və ikinci oyunçu öz yaddaşına əsasla- 
nıb daşları eyni qaydayla öz kvadratına düzür. 

— Əşi, buna nəvar ki, mən... — deyə Hay yenə baş- 
ladı. Amma Sem onun kəkilindən dartan kimi səsini 
kəsdi. 

— Bax ha, skalpsız soyuqlayıb ölərsən, — Ağacdələn 
çox soyuqqanlı ahənglə dilləndi. 

— Başqa bir oyun da var, — Kaleb heç nəyin fərqinə 
varmadan davam edirdi. — Hindular ağ ağacdan iki 
dənə altıdüymlük kvadrat düzəldib hərəsinin üstünə 
bir dovşan şəkli çəkirlər. Sonra kvadratların birində 
altı dənə yarımdüymlük qara dairələr bərkidirlər və 
həmin kvadratı yüz addımlıq məsafəyə aparırlar. 
Oyunçu o biri kvadratı götürüb birinci kvadrata yaxın- 
laşır, o qədər yaxınlaşır ki, əlindəki qara çevrələri öz 
kvadratına eyni qaydayla düzə bilsin. Əgər düzülüşü 
yetmiş beş addımdan görə bilsə — əladır, əgər altmış 
addımdan görsə – yaxşıdır, əlli addımdan çox yaxın- 
laşsa — çox pisdir. 

— Görərsiniz, mən... 

Budaq nəsə demək istəyirdi, amma Sem burada 
elə nərildədi ki, kimsə daha Hayın səsini eşitmədi. 

— Hindularda gözün itiliyini yoxlamaq üçün daha 
iki üsul vardı, — deyə Kaleb sözünə davam edirdi. — 
Qoca hindu uşaqlara çoxlu xırda ulduzları olan bir 
bürc göstərir (hindular belə bürclərə “Salxım” deyir- 
lər) və soruşur ki, onda neçə ulduz görürsünüz? 

Bəziləri beş-altı, digərləri yeddi ulduz görür. Yeddisini 
görənlərin gözləri çox itidir. Ulduzların çoxu qış gecə- 
si yaxşı görünür, amma Böyük Ayı bürcünü bütün 
ilboyu görmək olar. Hindular bu bürcü “Qozbel” 
adlandırır. Və qocalar uşaqlardan soruşurlar: “Belinə 
uşaq şəlləyən Qarını görürsən (bürcün axırdan ikinci 
ulduzu nəzərdə tutulur)?” Cavanlıqda yekə ulduzun 
böyrünə sıxılmış xırda ulduzu asanlıqla görürdüm. 

Kaleb tipidən çıxdı və oğlanlar elə həmin an onun 
səsini eşitdilər: 

— Yan, Hay! Bura gəlin! 

Hamı onun yanına yüyürdü. 

— Bax biz indicə itigözdən danışırdıq. Kim deyər 
ki, oradakı nədir? — Kaleb yoncalığa işarə etdi. 

— Ayı balasına bənzəyir... 

— Marmotdurİ Bizim marmot! — Hay çığırdı. — Onu 
vurmaq lazımdır! — deyib ox dalınca qaçdı. 

Hindular var qüvvələriylə tarlaya sarı yüyürdülər. 
Səs salmamağa çalışırdılar, amma heyvan anlaşılmaz 
səslər duyub qulaqlarını şəklədi. Arxa pəncələri üstə 
oturmuşdu, yöndəmsiz görkəmi vardı, uzaqdan ayı 
balasını xatırladırdı. 

Oglanlar sırayla durdular — lap Kres yaxınlığında 
döyüşü təsvir edən tablodakı kimi. Atdılar və hər üç 
ox yan keçdi. Marmot o dəqiqə yuvasına girdi. 


VIL Düşərgə həyatı 


— Sem, necə yatmısan? 

— Gözümü də yummamışam. g 

— Mən də. Bütün gecəni tir-tir əsmişəm. Üstümə 
bir dənə də yorğan saldım, xeyir eləmədi. 

— Duman vardı-nəydi, görəsən? 

— Bəs sən necə yatmısan, Budaq? 

— Yaxşıl 

— Dumanı hiss eləmədin? 

— Qətiyyən. 

Növbəti gecə daha pis oldu. Hay elə yatmışdı ki, 
qulaqlarını kəssəydin də, xəbəri olmazdı, Semlə Yan 

isə yenə düz səhərə kimi titrətmişdilər. Dan yeri 
söküləndə Sem qalxdı. 

— Mənim lap zəhləm töküldül Zarafat bir yana, 
əgər hər dəfə belə titrəyəcəyiksə, hələ ki ayaq üstə 
dura bilirəm, evə gedəcəyəm. 

Yan dinmədi. Qaşqabağı yerlə gedirdi. 

Günəş onların dilxorçuluğunu bilmərrə yox elədi, 
amma növbəti gecə barədə fikirləşən kimi dəhşət onla- 
rı götürürdü. 

— Bizə nə olub, görəsən? — Balaca Qunduz soruşdu. 
— Gah üşüyürük, gah da qızdırırıq. Bəlkə, bataqlıq 
suyunu həddindən artıq içirik? Ya da, bəlkə, Hay bizi 
bişirdikləriylə zəhərləyir? 

— Deyəsən, sinqa tutmuşuq: əti yaman çox yeyirik... 
Gərək Kalebdən soruşaq. 

Qoca günorta onların düşərgəsinə gəlməsəydi, 
özləri gedəcəkdi yanına. O, Yana dinməzcə qulaq asıb 
soruşdu: 

— Meşədə yaşadığınız müddətdə heç yorğanları- 
nızı qurutmusunuz? 

— Yox, məgər... hindular... 

Kaleb tipiyə girib yorğanları əliylə yoxladı və dedi: 

— Elə də bilirdim. Gecələr tərləyirsiniz, yatacağınız 
nəm çəkir. Hər bir hindu qadın yorğan-döşəyi, azı, üç 
saat günəş altında bişirir, hava pis olanda isə — ocağın 
yanında qurudur. Siz də belə eləyin, titrətməniz kəsəcək. 

Oğlanlar təxirə salmadan yatacaqlarını günün 
altına çıxardılar və elə həmin gecə yaxşıca yata bildilər. 

Tezliklə onlar meşə həyatı barədə daha nələrisə 
öyrəndilər. Axşamlar ağcaqanad oğlanları tipinin içəri- 
sinə qovurdu, amma tezliklə yatmamışdan tipini 
tüstüyə verib ağcaqanadları qaçırmağı öyrəndilər: yer- 
lərinə girməmişdən ocağa çoxlu ot-alaf ataraq girəcəyi 
bağlayırdılar, özləri isə şam yeməklərini çöldə, xörək 
bişirdikləri tonqalın yayında yeyirdilər. Sonra ehtiyatla 
tipinin içinə nəzər salırdılar — ocaq sönür, yuxarıda 
çoxlu tüstü yığılırdı, amma əvəzində aşağıdakı hava 
təmiz olurdu. Oğlanlar tipiyə sürünə-sürünə girərək 
qapını kip örtürdülər. Tipidə bircə dənə də ağcaqanad 

qalmırdı, yuxarıdakı klapanların ağzında yığılan tüstü 
isə içəri bir dənə də həşərat buraxmırdı. Artıq bütün 
gecəni rahatca yatmaq olardı. Qatı düşmən — ağcaqa- 
nadla mübarizə aparmağı beləcə öyrəndilər. 

Meşədə bir də yekə, göy milçəklər vardı — gündüz- 
lər adama yaşamaq imkanı vermirdilər. Adama elə 
gəlirdi ki, onlar saatbasaat artır. Onlar masanın üzərin- 
də uçur, boşqabın içinə düşürdülər. 

— Günahkar özünüzsünüz, — deyə hindular kömək 
üçün ona müraciət edəndə Kaleb dilləndi. — Görün 
ətrafda necə zibilxana düzəltmisinizl 

O, düz deyirdi: tipinin yanında dağ boyda kartof 
qabığı, sür-sümük, balıq pulu və başqa tullantı qalaq- 
lanmışdı. 

— Bəs hindular necə eləyir? — deyə Balaca Qunduz 
soruşdu. 

— Bəzən düşərgənin yerini dəyişirlər, — qoca dedi, 
— ya da, sadəcə, yır-yığış edirlər. 

Yan beli birinci götürdü və yaxınlıqda xəndək 
qazmağa başladı, Semlə Hay da ona qoşuldular. 
Görəndə ki zibillə bir yerdə xəndəyə sür-sümük, çörək 
tikələri də tökülür, Yan dedi: 

— Buna bax ee, çörəyi də basdırırıql Gör nə qədər 
heyvan bunları yeyib dolanardı. 

Onda tirin üstündə oturub qəlyanını çəkən Kaleb 
dilləndi: 

— Əgər əsl hindu olmaq istəyirsinizsə, hər gün 
bütün yemək qalıqlarını yığıb hündür bir yerə aparın. 
Hindular bu məqsədlə ən çox qayalardan istifadə edir- 
lər. Bu yer müqəddəs sayılır və ona “Veykan” deyirlər. 
Yemək qalıqlarını ora ruhları sevindirmək üçün qoyur- 
lar. Təbil ki, bütün bunlar sonradan quşlara, dələlərə 
qismət olur, amma qayanın üstündə bir şey görmə- 
yəndə hindular yaman sevinirlər. Onlar üçün fərqi 
yoxdur ki, apardıqlarını kim yeyir — qurd-quş, yoxsa 
ruhlar. Özləri “Nə fərqi var ki” deyirlər... 

Böyük Şura tam tərkibdə “müqəddəs qaya”nın 
axtarışlarına çıxdı. Talaların birində hindular əlverişli 
bir təpə tapdılar və həmin gündən başlayaraq ora 

növbəylə “müqəddəs ruhlara qurban” aparırdılar. 
Tezliklə fikir verdilər ki, quşlar bu təpədə tapdıqlarını 
məmnuniyyətlə yeyirlər və bəzi heyvanlar da artıq 
çaydan təpəyə cığır salıblar. 

Bir dəfə necə oldusa, Kaleb dedi: 

— Siz suyu bu çaydan içməməlisiniz — orada qurd- 
quş yaman çoxdur. 

— Bəs nə içək? — Sem soruşdu. 

— Bəs nə edək, mister Kaleb? — deyə qocanın 
Raftenlərin heç biriylə danışmayacağını bilən Yan 
əlavə etdi. 

— Quyu qazınl 

— Yox birl İşimiz-gücümüz qurtarıbl — Ağacdələn 
fınxırdı. 

— Hindu quyusu qazın, — Kaleb dilləndi, — yarım 
saata hazır olacaq. Gəlin göstərim. 

O, beli götürdü, dəhnənin yuxarı hissəsindən 
iyirmi addım aralı qazmağa başladı. Dərinlik üç futa 
çatan kimi, su göründü. Kaleb dörd futa çatanda isə 
su elə axmağa başladı ki, daha qazmağın mənası yox 
idi. Kaleb parçla çirkli suyu quyudan çıxarmağa 
başladı. Quyu hər dəfə dolduqca qoca onun suyunu 
boşaldırdı. Uç dəfədən sonra çaladan təmiz, buz kimi 
su çıxmağa başladı. 

— Budur, — Kaleb dedi, — sizin gölün suyudur, 
amma iyirmi fut qalınlığında torpaq, qum qatından 
süzülüb, içmək olar. Bax buna hindu quyusu deyirlər. 


VII, Hindu təbili 


— Əsl hindular bu ağacdan mütləq özlərinə təbil 
düzəldərdilər, — deyə ildırımın yıxdığı, özəyi çürüdü- 
yündən koğuşu olan cökə ağacını görən kimi Kaleb 
üzünü Yana tutub dilləndi. 

— Hə? Necə düzəldirlər təbili? 

— Bayaq haradasa balta gördüm... 

Yan baltanı gətirdi və Kaleb ağacın gövdəsindən 
iki fut uzunluqda, tamamilə dümdüz, çatsız bir parça 
düzəltdi. Onu düşərgəyə apardılar. 

— Təbilə dəri çəkilir. 

— Hansı dəridən? 

— At, it, inək, dana — hansını istəyirsən çəkə bilər- 
sən, bircə möhkəm olmalıdır. 

— Bizim anbarda dana dərisi var. Düzdür, bir az siço- 
vul gəmirib, — Hay dedi. — Mən bilirəm dərini haradan 
tapmaq olar — öz dərilərimdir, dana kəsəndən qalıb. Kaş 
görəydiniz dananı mən necə ustalıqla kəsirəm! 

Bu yerdə Sem qışqırdı: “Hop!” və onun kəkilindən 
dartdı. 

Uçüncü Başçı geri sıçrayıb özünə yönəltdiyi 
mədhiyyəni adi çığırtıyla bitirdi: 

— Əl çək! 

— Ona toxunma, Sem, — deyə Balaca Qunduz işə 
qarışdı və üzünü Haya çevirib dedi: — Eybi yox, Hay, 
xətrinə dəyməsin. Sən oxu ondan yaxşı və iki dəfə 
uzağa atırsan. 

— Ona görə hirslənir dəl — deyə Budaq incik-incik 
deyindi. 

— Hay, indi isə, əgər istəyirsənsə təbilimiz olsun və 
döyüşçü rəqsləri ifa edək, qaç, dəri gətir. 

Hay var gücüylə evlərinə tərəf yüyürdü. 

Kaleb isə cökənin artıq-urtuq yerlərini kəsməklə 
məşğul idi. Ağacın qabığını çıxardı, çürük özəyini 
bıçaqla tamam təmizlədi və təbilin gövdəsini yerə 
qoyub içində ocaq qaladı. Ortası yanandan sonra ağacı 
həm içəridən, həm də çöldən yaxşıca yondu. 

Kaleb bu işlərə iki saata yaxın vaxt sərf etdi, Hay 
isə gəlmək bilmirdi. O, düşərgəyə hava qaralana yaxın 
döndü və danışdı ki, atası onu yaxalayan kimi ləklərin 
alağını elətdirib. Hayın gətirdiyi dərilər ağac qabığı 
kimi bərk idi və təbil ki, üzərində tükü də vardı. 

— Onları yumşaltmaq üçün ikFüç gün gərəkdir, — 
Kaleb bunu deyib dəriləri gölməçəyə saldı. 

Üç gündən sonra ağac kimi sərt və sarımtıl dərilərin 
yerinə qoca sudan ağ, ipək kimi yumşaq dəri çıxardı. 

Onları ilıq suda sabunla təmiz-təmiz yuyandan 
sonra Kaleb küt bıçaqla dərilərin hər iki tərəfini qaşıdı. 
Dərilərin irisinin qıraqlarını kəsdi, diametri, təxminən, 

otuz düym olan girdə parça və üstəlik, bir dənə də 
uzun qayış alındı. Bu qayışı o qədər ovub dartdı ki, 
nəhayət, gipgirdə qaytan alındı. Qalan parçadan daha 
iki dənə otuz düymlük dairə düzəltdi. Onları bir-birinin 
üstünə qoyub kənarlarından bir düym içəriyə sırayla 
deşiklər açdı. Sonra dairəvi gön parçasının birini yerə 
qoydu, təbilin gödəsini üzərinə yerləşdirdi, o biri tərə- 
finə ikinci dərini qoyub qaytanla möhkəm-möhkəm 
bir-birinə bağladı. Əvvəlcə bərk çəkmirdi, amma sonra 
elə möhkəm çəkdi ki, təbilin hər iki başındakı dərilər 
lap tarım dartıldı. Hayın elə həmin dəqiqə təbilə 
yiyələnməsi hamını təəccüb qoydu. 

— Bu, mənim dərimdir, — dedi. 

Bunu danmaq olmazdı, amma Kaleb göz vurub 
dedi: 

— Deyəsən, o, ağacı saya salmır. 

Sonra Kaleb bir çubuğun ucunu parçayla sarıyıb 
Haya uzatdı, o da təbilə birinci zərbəni vurdu. Lap küt 
bir səs çıxdı. 

— Təbili kölgədə bir yerdən asın, — Kaleb dedi, 
— quruyanda tamam başqa səs çıxaracaq. 

Təbilin necə quruduğuna baxmaq yaman maraqlı 
idi. Hərdən ondan sakit səslər çıxırdı və onda adama 
elə gəlirdi ki, dəri onu saxlayan qaytandan azad olmaq 
üçün bütün gücünü toplayır. Təbil tam quruyandan 
sonra dərisi yarımşəffaf oldu, nazildi və ondan elə 
gözəl səs çıxdı ki, eşidən hər bir hindunun qəlbi sevinc 
içində çırpınardı. 

Kaleb oğlanlara hinduların döyüş himnini oxumaq 
öyrətdi və onlar qocanın çaldığı təbilin sədaları altında 
rəqsə başladılar. 


IX. Pişik və kunitsa 


Sem yenə də ağdərililərin düşərgəsinə basqın həya- 
ta keçirdi ki, çörək ehtiyatlarını zənginləşdirsinlər, qoca 
Berns Hayı tutdu və yenə bostanda işlətdi. Yan düşər- 
gədə tək qaldı. O, dəftərçəsini götürüb gəzir, gildən olan 
“qonaq kitabını” diqqətlə nəzərdən keçirirdi. Oğlan 

susamuru və safsardan savayı, tanımadığı, yekə bir hey- 
vanın da izlərini gördü. Yan çayın sahilindəki sıx otluqda 
uzandı. Çəyirtkələr atılıb-düşür, sisəylər çıqqıldaşırdı. 

Qəflətən çay tərəfdən, ildırımın aşırdığı cökənin 
böyründə yüngül tərpəniş duydu. Cökənin özəyi çürü- 
müş gövdəsi sıx otluqda gizlənmişdi və sınıq budağı 
olan yerdə bir koğuş qaralırdı. Birdən həmin deşikdən 
yaşıl gözləri olan bir baş çıxdı, sonra da bir boz pişik 
ağacın gövdəsinə dırmandı. Heyvan günün altında 
yerini rahatladı, pəncələriylə üzünü yuyub gərnəşdi və 
yamacla suya sarı endi. Doyunca içib pəncələrindəki 
suyu silkələnib tökdü və yerdəki izləri tədqiq etməyə 
başladı — bu, Yanı yaman təəccübləndirdi. 

Pişik iz qoya-qoya çay boyunca irəlilədi (Yan onla- 
rın şəklini sonra çəkmək fikrindəydi). Birdən pişik 
yerində donub-qaldı, başını uca tutub ətrafa qulaq 
kəsildi və otluğa sıçrayıb yox oldu. 

Yan gözləyirdi ki, görsün heyvan yenə gələcəkmi. 
Bir qədər yuxarı tərəfdə çınqılın səsi gəldi. Yan həmin 
səmtə çönəndə pişikdən bir az böyük olan təzə bir hey- 
van gördü. Əvvəllər heç vaxt kunitsanı gündüz işığında 
görməmişdi, amma onu tanıdı — yerə sinən, üzərində 
bəyaz xallı tündrəngli xəzi, yumşaqtüklü quyruğu olan 
kunitsa. 

Kunitsa tələsmədən, yanını basa-basa gedirdi. Onun 
dalınca üç dənə balası gəlirdi. Görünür, ailə idilər. O da 
sahildəki izləri lap pişik kimi qoxuladı və Yan bu iki 
heyvan arasında qeyri-adi bir bənzərlik gördü. 

Ana kunitsa pişiyin izlərini görəndə o qədər qoxu- 
ladı ki, balaları ona çatdılar. Onlardan biri təzə qoxunu 
alıb pişiyin izləriylə çaya tərəf yollandı. 

Yıxılmış cökəyə çatanda ana kunitsa birbaş koğuşa 
tərəf yollandı. Diqqətlə içinə baxdı və bir göz qırpımında 
içəri girib təkcə quyruğunu çöldə qoydu. Və birdən Yan 
qulaqbatırıcı bir miyovultu eşitdi. Kunitsa elə həmin an 
bayıra çıxdı, dişlərində balaca, boz bir pişik balası vardı. 
O miyovuldayaraq qıvrılır, canını qurtarmağa çalışırdı. 

Yanın ürəyi əsdi. O artıq köməyə tələsməyə hazır 
idi ki, birdən boz bir şeyin ağacın gövdəsinə sarı sıçra- 

dığını gördü — pişik idi. Onun gözləri alışıb-yanırdı, tük- 
ləri qabarmış, qulaqları belinə sıxılmışdı. O, qəzəblə 
yırtıcının üstünə atıldı. Kunitsanın tükləri dörd bir tərəfə 
səpələndi və o, çarəsiz qalıb özünü suya atdı. Az qala, 
boğulmuş, qanı axan pişik onun dalınca cummağa hazır 
idi, amma cökə gövdəsinin altına girmiş pişik balası elə 
şikayətlə miyovuldayırdı ki, anasının qəzəbi tükəndi. 
Murdar qoxusu olan nəyəsə bulaşmış balasını qapıb 
yuvaya apardı və elə həmin an da qayıtdı. Ağacın gövdə- 
sinə çıxıb durmuşdu, qulaqlarını şəkləyib qulaq asır, 
gözlərini də qırpmırdı. Balalarını qorumaq üçün bütün 
dünya ilə vuruşmağa hazır dişi pələng kimi quyruğunu 
durmadan tərpədirdi. 

Yan pişiyin cəsurluğundan təsirlənmişdi və həmin 
andan etibarən qəlbində bütün pişik nəslinə bir hör- 
mət baş qaldırdı. 


X. Dələ ailəsi 


— İstəyirsiniz mən ağacdələni oradan qovum? — üç 
hindu meşənin uzaq guşələrini gəzib-dolaşarkən 
Budaq bir dəfə dedi. 

O, yarıçürük ağacın koğuşuna işarə etdi və yaxın- 
laşaraq əlindəki ağacla gövdəyə bir neçə dəfə bərkdən 
vurdu. Koğuşdan ağacdələn yerinə uçağan dələ çıxaraq 
oğlanları məəttəl qoydu. O, ağacın təpəsinə dırmandı, 
ətrafa nəzər salıb əllərini yana açdı, quyruğunu pırpız- 
layıb başqa — təxminən, iyirmi fut aralıdakı ağaca 
uçdu. Yan onu tutmağa yüyürdü. Az qalmışdı tutsun, 
amma dələ onun barmağını iti dişləriylə elə cırdı ki, 
Yan o dəqiqə əlini qaçırdı. Dələ budaqlar arasında 
gözdən itdi. 

Hay forsundan, az qala, partlayırdı. 

— Nə fərqi var, uçan dələ olsun, yoxsa ağacdələn, 
— deyə özündənrazı bir tərzdə dilləndi. 

Bu hadisədən sonra bütün günü burnunu dik 
tutur, ən xırda koğuşu olan ağacları da döyəcləyirdi — 
fikirləşirdi ki, bəlkə, yenə də hansısa bir heyvanı 
qorxudub yuvasından çıxarsın və nəhayət, bir neçə 

uğursuz cəhddən sonra gecikmiş bir ağacdələni yuva- 
sından perikdirdi. 

Yan da yerdən yekə bir budaq götürüb koğuşu 
olan başqa bir ağaca vurdu. Aşağı koğuşdan bir kürən 
dələ çıxdı və elə o dəqiqə də yuxarıdakı deşiyə girdi. 
Növbəti güclü zərbə onu bu sığınacağından tamam 
çıxardı: heyvan əvvəlcə ağacın lap təpəsinə dırmandı, 
oradan yenə aşağı koğuşa girdi. 

Oğlanlar həyəcanlandılar. Başladılar əllərindəki ağac- 
larla gövdəyə döşəməyə, amma dələ daha görünmədi. 

— Gəl bu ağacı kəsək, — deyə Balaca Qunduz təklif 
etdi. 

— Belə eləmək lazımdır, — Ağacdələn nəsihət verir- 
miş kimi dilləndi və çox uzun bir ağac parçası tapıb 
gövdənin çürük təpəsinə bir dənə ilişdirdi. 

Ağac azca laxladı. Sem zərbəsini bir də təkrar etdi. 
Tezliklə gövdə davam gətirməyib aşdı, onun baş tərəfi 
zərbəylə yandakı ağaca dəyib tamam ovuldu. Oğlanlar 
dələni axtarmağa cumdular. Onlar ağac çürüntülərini 
ələk-vələk etdilər və kedr qozasının qabıqlarını tapan- 
da bu qərara gəldilər ki, yuva, həqiqətən, burada imiş. 
Elə o an qəflətən kürən dələni gördülər. Sakitcə uzan- 
mışdı və deyəsən, sağ-salamat idi, amma burnunun 
düz ucunda bir damla qan vardı. Onun yanında beş 
dənə təzə doğulmuş, kor, tüksüz balaları vardı. Bala- 
lardan birinin də burnunda bir damla qan görünürdü. 

Əvvəlcə hindular fikirləşdilər ki, dələ özünü ölülü- 
yə vurub, amma sonra bəlli oldu ki, o artıq ölüb. 

Oğlanlar özlərini dəhşətli dərəcədə günahkar hiss 
edirdilər. Ov edərkən heç ağıllarına da gəlmirdi ki, 
körpə, köməksiz heyvanları anasız qoya bilərlər. Dələ 
balaları indi acından ölməyə məhkum idilər. 

Xüsusilə Yan əziyyət çəkirdi, o, özünü hər şeyin 
baiskarı sayırdı. 

— Onları nə edək? — Ağacdələn soruşdu. — Onlar 
çox balacadırlar, bəsləyə bilmərik. 

— Yaxşısı budur, suda batıraq, vəssalam, — deyə 
Budaq evlərində pişik balalarıyla necə davrandıqlarını 
xatırlayıb dilləndi. 

— Eh, kaş bir dələ yuvası tapıb onları qoya biləydikl.. 
— Yan dedi. Bir qədər susub əlavə etdi: — Mən bilirəm 
onları kim xilas edə bilər. Boz pişikl Gəlin nə qədər ki 
yuvasına qayıtmayıb, dələ balalarını onun yanına aparaq! 

Onlar çaya tərəf yollandılar. 

Günəş elə parlayırdı ki, koğuşda pişik balalarının 
necə oynaşdığını seçmək olurdu. Ana pişik yerində 
deyildi. Yan dələ balalarını ehtiyatla içəri qoydu və 
yoldaşlarının yanına qayıtdı. 

Onlar pişiyi düz bir saat gözlədilər. Oğlanlar lap 
sakit oturduqları üçün çoxlu maraqlı şey gördülər. 

Otların arasından çölsiçanının başı göründü, sonra 
köstəbək yuvasından çıxdı. Bir azdan çayın susuz məc- 
rasıyla dovşan boyda bir dördayaqlı heyvan yüyürdü. 
Yan ondatranı tanıdı, o, yəqin, su axtarırdı. Su isə 
yalnız süni göldə qalmışdı və oğlanlar başa düşdülər 
ki, heyvanların bir çoxunun su içməsi üçün yeganə yer 
indi oradır. 

Ondatra bir neçə addım aralanmağa macal tapma- 
mışdı ki, başqa, tünd-qəhvəyi bir heyvan göründü. 

— Biri də gəldil — Sem pıçıldadı. — Yəqin, onların 
görüşü var. 

Heyvan bir qədər yaxınlaşdı və oğlanlar gördü ki, 
bu, susamurudur. Pişik kimi uzun, torpağa sinərək 
yeriyən, enli, yastı başı, boğazında ağ xalı olan bu hey- 
van ondatranın qatı düşməni idi və indi onun izinə 
düşərək gedirdi. Ondatra canını yalnız suda qurtara 
bilərdi. Amma görünür, göl ondatraların sevimli yerinə 
çevriləndən susamuruları da ora tez-tez baş çəkirdi. 

Bir neçə dəqiqədən sonra oğlanlar boz bir şeyin 
tirin üstünə tullandığını gördülər. Bu, pişik idi. Heyvan 
qorxa-qorxa ətrafına göz gəzdirirdi. Oğlanlar isə həyə- 
canla tamaşa edirdilər. Pişik tirin üstüylə sürüşərək 
balalarının yanına cumdu, mehriban-mehriban mırıl- 
dayıb onları əzizləməyə başladı və o an balalarının 
arasında kiçik, qırmızımtıl dələləri gördü. 

Pişik onları qoxuladı, sonra da körpələrin hamısını 
ətrafına yığdı. Hay o dəqiqə sevincək məlumat verdi ki, 
körpə dələ balaları pişik balalarıyla bir yerdə süd əmir. 

Pişiyin dələ balalarını mehriban qarşıladığına əmin 
olandan sonra oğlanlar düşərgəyə qayıtdılar. Bundan 
sonra elə bir gün olmadı ki, pişik ailəsinə baş çək- 
məsinlər. 


XI. Meşə sakinlərini necə izləmək olar? 


Günlər şən keçirdi. Hər yeni gün marmot ovuyla 
başlanırdı. Oğlanlar meşəni yaxşı tanıyırdılar və ondan 
ilk gecələrində olan kimi qorxmurdular. 

— Yan, yadındadır, onda necə yatırdıq? Mən balta 
götürürdüm, sən bıçaq... — deyə Sem gülürdü. 

İndi hinduları meşə həyatının çətinlikləri qorxut- 
mur, onlar özlərini lap evlərindəki kimi hiss edirdilər. 

Hər gün özüylə maraqlı hadisələr gətirirdi. Aylı 
gecələrdə isə oğlanlar düşərgələrinə gələn dovşanları 
tez-tez görürdülər. Bir dəfə uşaqlar qısa, boğuq hürüş 
eşitdilər və Kaleb dedi ki, bu, yəqin, tülküdür. 

Amma düşərgədə yaşayarkən Yanın anladığı ən 
əsas şey bu idi ki, meşədə dinməz müşahidəçi daha 
çox şey görür. Amma sakit, işsiz oturmaq çox çətin idi 
deyə o, adətən, şəkil çəkməyə başlayırdı. 

Bir dəfə gölün sahilində sakit oturarkən Yan 
gümüşcə balığının sudan sıçrayıb milçəyi necə tutdu- 
ğunu gözləriylə gördü. Elə orada suquzğunu özünü 
daş kimi aşağı buraxıb gümüşcəni tutdu və bir budağa 
qondu. Yəqin, gümüşcənin axırı çatacaqdı, amma 
otların arasından çıxan uzun bir şey onların üzərinə 
atıldı. Quzğun sola uçdu, susamuru isə ağızdolusu 
lələklə qaldı... 

Bir neçə gündən sonra Yanla Sem “qonaq kita- 
bında” gecədən qalan izləri yoxlayırdılar ki, qəflətən 
çayın qurumuş məcrasıyla su axmağa başladı. 

— Bu, haradan gəlir belə? — Ağacdələn təəccübləndi. 

— Yəqin, bənd uçub, — deyə Balaca Qunduz tələsdi. 

Oğlanlar gölə tərəf yüyürdülər. Yan düz deyirdi: su 
bəndin küncündəki deşikdən axırdı. Axan yeri diq- 
qətlə yoxlayandan sonra başa düşdülər ki, deşiyi 
susiçovuluları açıb. 

Bəndi təmir etmək asan başa gəlmədi. Təzədən 
yerə payalar çaldılar — özü də sıx-sıx, onları gillədilər, 
amma əvəzində siçovullar özlərinə təzədən yol açmaq 
istəsəydilər, əməlli-başlı əziyyət çəkəsi olacaqdılar. 

Kaleb bəndin başına gələni eşidəndə dedi: 

— İndi, yəqin, anlayırsınız ki, qunduzların niyə susi- 
çovulularını görən gözü yoxdur, hə? 

Yan meşədə bir neçə xəlvət guşə tapmışdı ki, ora- 
dan meşə sakinlərinin həyatını izləmək rahat idi. Gölün 
yanındakı kiçik gölməçədə xərçənglər və ikan balıqları 
yaşayırdı, quşlar da daim onların ovuna çıxırdılar. Bir 
tərəfdə cüllütlər oynaşırdı, axşamtərəfi yastı daşın üstü- 
nə susiçovulu çıxır, oturub ovunu güdürdü. Meşənin 
içində isə kəklik, qara dələ görmək olurdu. 

Bir dəfə Yan çox xoşladığı bir qoca ağacın gövdə- 
sini çəkirdi. Gözlənilmədən gölün sahilindəki 
yaşıllıqdan qəhvəyi rəngli, sıxtüklü kiçik bir heyvan 
çıxdı, pəncələrini islatmadan, suyun üzərindən tullan- 
dı, bir-iki dəfə ayaq saxlayıb ətrafı dinşədi və nəhayət, 
açıqlıqda əyləşdi. Dovşan idi. O qədər hərəkətsiz, tər- 
pənmədən oturmuşdu ki, Yan onun şəklini çəkə bildi. 
Daha üç dəqiqə keçdi — Yan vaxtı öz saatıyla ölçürdü 
— dovşan ot qırpmağa başladı. 

Qışqırıqçı ağacdələn dovşanın yaxınlığındakı quru 
budağa qondu və heyvan bir anlıq yerində dondu, 
amma görəndə ki, ziyansız quşdur, otlamağa sakitcə 
davam etdi. Sonra qulaqlarını belinə sıxıb dincəlmək 
üçün sıx yoncalığa uzandı. Adama elə gəlirdi ki, günə- 
şin ilıq şüaları altında yuxuya gedib. Yan çox istəyirdi 
görsün ki, dovşanın gözləri yumuludur, yoxsa yox. 
Amma çox uzaq olduğundan bir şey seçə bilmədi. 

Günəşin gölə saldığı sonuncu parlaq ləkələr də itdi 
və suyun üzərinə kölgə düşdü. Birdən Yan gördü ki, 
dovşanın uzandığı yerə bir heyvan yaxınlaşır. Başını 
lap yerə yaxın tutub irəliləyirdi və oğlan onun nə oldu- 
ğunu seçə bilmirdi. Yan barmağını tüpürcəyi ilə isladıb 
başa düşdü ki, küləyin səmti heyvana imkan verməz 
onun burada olduğundan xəbər tutsun. Heyvan bir az 
dayaxınlaşdı vəiti burnundan, qulaqlarının quruluşundan 

və yumşaq quyruğundan nə olduğu bilindi. Yan tül- 
künü tanımışdı. Bəlkə, elə gecələr tez-tez düşərgənin 
yanında hürən tülküydü. 

Tülkü ona göz qoyulduğundan xəbərsiz səmtini 
dəyişdi. Yan bu çoxbilmiş heyvana yaxşıca baxmaq 
istəyirdi və əlinin arxasıyla dodaqlarına sıxıb siçan kimi 
cüyüldədi. Ac tülkü diksindi. Yerində donub boynunu 
irəli uzatdı. Yan təzədən cüyüldədi. Tülkü çönüb oğlan- 
la dovşanın arasından keçdi, izlərə heç fikir də vermədi. 
Amma meh qəflətən dovşanın cəlbedici qoxusunu 
onun burnuna yetirdi. Tülkü axtardığı siçanı o dəqiqə 
unudub yerə sinə-sinə hələ görə bilmədiyi dovşana 
tərəf getdi. Duygusu tülkünü birbaş hədəfə yönəldirdi 
və tezliklə burnunu əsl ov iti kimi küləyin səmtinə 
çevirdi və dovşanın öz qoxusunu da aldı. 

Tülkü addım-addım dovşana yaxınlaşırdı, o isə 
qalın otların arasında yatmışdı. Yan fikirləşirdi ki, 
görəsən, kürən quldurun onu tuta bilməməsi üçün səs 
salıb dovşanı qaldırmağa dəyərmi. Amma ova çıxmış 
tülkünün hərəkətlərinə tamaşa etmək də maraqlıydı. 
Cəmi səkkiz addım qalırdı — tülkü artıq öz qurbanını 
görürdü. Yan az qalmışdı çığırsın — özünü zorla saxla- 
dı. Altı addım — tülkü sıçrayışa artıq hazırdır. 

“Yəni doğrudan tutacaq onu?” — Yan fikirləşdi və 
ürəyi dəli kimi çırpınmağa başladı. 

Tülkü bir az da yaxınlaşıb yatmış dovşanın sakitcə 
üstünə sıçradı. Yatmış? Yox, yox, dovşan öz vəzifəsini 
yaxşı bilirdil "Tülkü sıçrayan an dovşan da düz onun 
üstünə tullandı və düşməninin düz burnunun altından 
sivişib keçdi. Tülkü bir də atıldı, lakin dovşan top kimi 
sıçraya-sıçraya, nəhəng addımlarla uzaqlaşaraq meşə- 
nin qalınlığında itdi. 

Əgər dovşan tülkünü görən kimi sıçrasaydı, yırtıcı 
onu üç-dörd addımda haqlayacaqdı. Amma indi tülkü 
şam yeməyini özünə başqa yerdə axtarmalı idi. 

Yan düşərgəyə qayıdanda özünü xoşbəxt hiss edir- 
di: axı meşənin daha bir sirrini açmışdı. 

XIL Hinduların şərti işarələri 


— Mister Klark, hinduların şərti işarələri necə olur? 
— deyə bir dəfə necə oldusa, Yan qocadan soruşdu. 

— Mokasin izi, tüstü, sınmış budaq, daşın üstünə 
qoyulmuş daş — bütün bunlar hindu nişanələridir. 
Onların hər birinin mənası var və hindular bu nişanə- 
ləri kitab kimi oxuyurlar. 

— Siz deyirdiniz ki, üç tüstü “qələbəylə qayıdıram” 
mənasındadır. 

— Yox, tam elə deyil, Bu, “yaxşı xəbər” mənasındadır. 

— Bəs bir tüstü nə deməkdir? 

— Çox vaxt “düşərgə buradadır” deməkdir. 

— Bəs iki? 

— Ya “həyəcan”, ya da “yolu azmışam” mənasında 
ola bilər. 

— Bunu yadda saxlayaram: iki — “bəla” oldu. 

— Uç — yaxşı xəbər. Umumiyyətlə, tək rəqəmlər — 
xoşbəxtliyə işarədir. 

— Bəs dörd tüstü? 

— Çox nadir hallarda istifadə olunur. Əgər dörd 
tüstü görsəydim, fikirləşərdim ki, nəsə çox mühüm bir 
hadisə baş verir, məsələn, Böyük Məşvərət məclisi 
toplanır. 

— Bəs beş dənə tüstü görsəydiniz, nə fikirləşər- 
diniz? — Budaq soruşdu. 

— Fikirləşərdim ki, hansısa sarsaq bütün meşəni 
yandırmaq istəyir. 

— Bəs hindular bir daşı digərinin üstünə niyə 
qoyurlar? 

— Mən bütün hinduların yerinə deyə bilmərəm, 
amma qərbdə bunun mənası “yol buradadır” olur. İki 
daşın sol tərəfindəki xırda daş “sola döndük”, sağ 
tərəfə qoyulanda isə “sağa döndük” deməkdir. Əgər 
bir-birinin üstündə üç daş görürsənsə, “düzgün cığır”, 
ya da “ehtiyatlı ol“ mənasındadır... Nizamsız yığılmış 
bir qalaq daş isə “burada düşərgə salmışdıq, çünki bir 
nəfər xəstələnmişdi” deməkdir. 

— Bəs əgər heç bir daş görməsələr, nə edirlər? 

— Meşədə? 

— Hə. Lap elə preriyada da. 

— Mən artıq çox şeyi unutmuşam, — Kaleb dilləndi. 

Amma tezliklə oğlanların əlində hinduların istifadə 
etdiyi şərti işarələrin bütöv bir toplusu vardı, hərçənd 
Kaleb elə hey təkrarlayırdı ki, bütün hindular işarələri 
eyni cür mənalandırmır. 

Yan elə o dəqiqə siqnal tonqalı yandırmaq qərarına 
gəldi, amma dilxor oldu — tüstü heç ağaclardan yuxarı 
qalxmırdı. 

— Əvvəlcə imkan ver, tonqal əməllicə qızışsın, — Kaleb 
izah etməyə başladı, — sonra isə üstünə ot-alaf, ağac 
çürüntüsü tök. Bax, onda fərqi hiss edəcəksən. 

Oğlanlar tonqala ot-alaf atanda sıx tüstü burula- 
burula göyə qalxdı. 

— Əminəm ki, bu tüstü on mil məsafədən də yaxşı 
görünər, xüsusilə də əgər hündür bir yerdə durmusansa. 

— Mən lap iyirmi mildən də görərəm, — Hay dedi. 

— Mister Klark, siz nə vaxtsa yolu azmısınız? — Yan 
qocanı yorulmadan sorğu-suala çəkirdi. 

— Əlbəttə. Özü də bir dəfə yox. Meşəylə yol gedən 
hər kəs, azı, bir dəfə yolu ftirir. 

— Нә? Yəni hindular da? 

— Əlbəttə. Niyə olmasın ki? Onlar da bizim kimi 
adamdır da. Meşədə azmadığını iddia edən gopçuya 
da heç vaxt inanmayın. Eləsi, yəqin, anasının önlüyü- 
nün altından heç çıxmayıb. Hər kəs aza bilər, amma 
təcrübəli adam yolu həmişə tapır, nabələd isə azıb ölə 
də bilər. Fərq yalnız bundadır. 

— Bəs siz necə edirdiniz? 

— Bu asılıdır harada olmağımdan. Əgər tanımadı- 
ğım meşədəyəmsə və düşərgədə dostlarım qalıbsa, iki 
dənə tüstüləyən tonqal çatırdım. Əgər tək olurdumsa, 
istiqamətimi günəş və ulduzlara əsasən təyin etməyə 
çalışırdım, amma buludlu havada bunu eləmək olmur. 
Əgər bir yerə qəti bələd deyilsənsə, gərək çayın, ya da 
çeşmənin axarına düşüb gedəsən. Amma bu, ən pis 
üsuldur. Əlbəttə, sizi harasa çıxaracaq, amma gündə 
dörd-beş mildən artıq məsafə qət eləyə bilməyəcəksən. 

— Düzdür ki, istiqaməti ağaclardakı mamırla da 
təyin etmək mümkündür? 

— Hə. Baxın: siz mamırı gövdənin, ya da qayanın 
yalnız şimala baxan hissəsində taparsınız, ən böyük 
budaqlar da ancaq cənuba baxan tərəfdə bitir, qarağa- 
cın təpəsi şərqə meyillənir. Kötükdəki il halqaları cənub 
tərəfdə daha qalın olur. Düzdür, bu yalnız açıqlıqda 
bitən ağaclara aiddir. Mən bir dənə bitki görmüşəm ki, 
ondan lap kompas kimi istifadə etmək olar — bu, çöl 
qızılsəbətidir. Açıqlıqda başını şimala çevirir. Amma 
qalın kölgəlikdə necə gəldi bitir. Heyvanların cığırı sizi 
suya çıxarar. Əgər cığır getdikcə nazilirsə, deməli, yolu 
səhv seçmisən. Əgər başınızın üstündən ördək, ya da 
anqut uçdusa, bilin — su yaxındadır. At və it sizi mütləq 
yaşayış məskəninə çıxarar. Onların yanıldığını heç vaxt 
eşitməmişəm. Bir dəfə belə bir hadisə baş vermişdi, 
onda da at dəli olubmuş. Amma hər halda, ən etibarlı 
şey kompasdır. Onun dalınca günəş və ulduzlar gəlir. 
Hamısından yaxşısı dostların yaxınlıqda olandadır — iki 
dənə tonqal çatıb sakitcə gözləyirsən... 


XII. Dərini necə aşılamalı və 
mokasini necə tikməli? 


Sem anbarda təzə kəsilmiş dananın dərisini tapdı. 
Atası dərini götürməyə icazə verdi və Sem düşərgəyə 
“paltar üçün təzə bizon dərisiylə” gəldi. 

— Mən hinduların paltarı necə tikdiyini bilmirəm, 
— atası dedi, — amma Kaleb dəqiq bilir. Sizə öyrədər. 

Qoca ovçu evzsiz-eşiksiz qalandan bəri düşərgəyə 
lap tez-tez gəlirdi. Bu dəfə də elə oldu — Sem qayı- 
dandan az sonra Kaleb də gəldi. 

— Hindular dərini necə aşılayır ki, paltar tikmək 
mümkün olur? — Yan həmin dəqiqə ondan soruşdu. 

— Müxtəlif üsullarla aşılayırlar. 

Amma danışmağa macal tapmamışdı ki, Hay 
qışqıra-qışqıra qaçaraq gəldi: 

— Uşaqlar! Atamın qoca atı gəbəribl — deyərək 
sevinc içində güldü, çünki bu xəbəri birinci çatdırırdı. 

— Qulaq as, Budaq, sən həddindən artıq gülürsən, 
— gözlə, dişlərin günün altında yanmasın. — Və Böyük 
Başçı onu qəmli baxışlarıyla süzdü. 

— Yox, doğrudan, gəbəribl Mən onun quyruğunu 
skalp kimi özümə götürəcəyəm. Görərsiniz, mən əsl 
hinduya oxşayacağaml 

— Bəs niyə dərisini soymursan? Mən sənə dəridən 
cürbəcür şeylər düzəltməyi öyrədərəm, — deyə Kaleb 
qəlyanını çəkə-çəkə dilləndi. 

— Öyrədə bilərsən? 

— Eynən dana kimi soyurlar. Dərisini soyandan 
sonra tikiş üçün hansı damarları götürmək lazım 
olduğunu başa salacağam. 

Onlar hamısı bir yerdə Bernsin tarlasına getdi. 
Atın cəmdəyini arabayla çəkən Berns uzaqdan görü- 
nən kimi Hay yoldaşlarının arxasında gizləndi. 

— Salam, Ciml — deyə Kaleb öz yaxın dostunu səs- 
lədi. — At sarıdan bəxtin gətirmədi, hə? 

— Əşi, eybi yox. Ona xərcim çıxmamışdı. Çoxdan 
axsayırdı — yaxşı ki, öldü. 

— Onun dərisi sənə gərək deyilsə, bizə ver. 

— İstəyirsən hamısını götür. 

— Sən leşi mərzdən bircə o üzə çıxar, biz 
basdırarıq. 

— Yaxşı. Siz mənim avaramı görməmisiniz? 

— Görmüşük, — deyə Sem cavab verdi. — Bir az 
qabaq evə gedirdi. 

— Ax, qoy bir orada olmasın! — deyə Berns qəzəblə 
dilləndi. 

— Amma çətin ki tapasınız, — Sem dodaqaltı don- 
quldandı. 

Berns getdi, bir neçə dəqiqədən sonra isə Hay 
kolluqdan çıxdı və yoldaşlarına qoşuldu. 

Əsas işi Kaleb görürdü. Sem və Yan ona kömək 
edir, Hay isə dananı necə soyduğunu yadına salaraq 
zəngin təcrübəsinə əsaslanıb onlara məsləhətlər 
verirdi. 

Dərini soyandan sonra Kaleb baltayla heyvanın 
qaraciyərini və beynini çıxardı. 


1 Hissə. MEŞƏLƏRDƏ 


— Bunlar dərini aşılamaq üçün lazımdır, — dedi. 
— Baxın: hindu qadınları tikiş üçün damarları heyva- 
nın burasından götürürlər. 

Kaleb onurğa sütunu boyunca kürəyin ortasından 
düz çanağa kimi dərin bir şırım açdı və əlini salıb 
içəridən ağ rəngdə uzun damar çıxardı. 

— Bu da sapınız, — dedi. — Götürün, əvvəlcə quru- 
darsınız. Qırılmaması üçün, təxminən, iyirmi dəqiqə 
ilıq suda saxlayın. Saplar islanacaq, onda tikiş üçün də 
yararlı olacaq. İndi bizdə həm dana, həm də at dərisi 
var. Onlardan yaxşı istifadə etmək lazımdır. 

— Bəs dərini necə aşılayırlar? 

— Müxtəlif üsullarla. Hərdən onları yaxşıca təmiz- 
ləyirəm — ət qalıqlarını, piyini tam qaşıyıram. Sonra 
bütün dəriyə maya və duz səpib qatlayıram, bir neçə 
gün qalır. Maya ona əməlli hopandan sonra övkələyib 
yumşaldıram. Amma hinduların nə mayası, nə də duzu 
olur — onlar dəriyə heyvan beyniylə ciyərinin qarışığını 
çəkirlər. İndi hamısını göstərəcəyəm. 

— Gəlin əsl hindular kimi eləyək, — Yan dilləndi. 

— Yaxşı. Onda dananın ciyərini, beynini bura verin. 

— Niyə atınkı olmaz? 

— Özüm də bilmirəm. Mən heç vaxt görməmişəm 
ki, onlar dana dərisinə atın içalatını çəksinlər. Yəqin, 
elə yaxşıdır. 

Sem dana beyni və ciyəri gətirmək üçün evlərinə 
yollandı, qayıdanda isə Yanla bir yerdə dərini ətdən, 
piydən təmizləməyə başladı. Düz göyümtül-bəyaz rəng 
alana qədər, yağlı olduğu hiss olunmayanadək qaşıdılar. 
Dana ciyərini düz bir saat bişirdilər, sonra çiy beyinlə 
bir yerdə ovub dərinin içəri tərəfinə çəkdilər, iki qatla- 
yaraq palaz kimi bükdülər və sərin bir yerə apardılar. İki 
gündən sonra dərini çayda tərtəmiz yuyub quruması 
üçün asdılar. Elə ki yaxşıca qurudu, Kaleb möhkəm 
ağacdan paya kəsib Yana dərini həmin payayla tamam 
yumşalanadək necə döymək lazım olduğunu göstərdi. 

At dərisini də eyni üsulla işlədilər, amma islağa 
daha çox qoydular. Bir neçə gündən sonra Kaleb onu 
da qaşıdı, aşıladı. 

— Hindular dərini belə işləyirlər,— Kaleb dedi. – Mən 
görmüşəm ki, dəriləri ağ şamla qarağac qabıqlarının 
dəmləməsində islağa qoyurlar. Amma nəticə bizdəkin- 
dən yaxşı olmur. Qaldı bircə hisə vermək – qoy dəri 
bərkisin. 

Kaleb ocaq qaladı, içinə çürük taxtalar tökdü və 
dərini tüstünün lap gur yerindən asdı. Bir neçə saat- 
dan sonra dəri tündləşib qəribə bir qoxu verməyə 
başladı. Hinduların düzəltdiyi dəri şeyləri bircə dəfə 
əlinə alanlar bu qoxunu tanıyırlar. 

— Mister Klark, hinduların mokasini və döyüş 
gödəkcəsini necə tikdiyini də göstərin bizə, — deyə Yan 
xahiş etdi. 

— Mokasin düzəltmək asan şeydir, amma döyüş 
gödəkcəsinə söz verə bilmərəm. Hər qəbilə mokasini öz 
bildiyi kimi tikir — hindu ayaqqabını görən təki bilir ki, 
adam hansı qəbilədəndir. Ən çox “ocibva”, yəni yığma 
mokasin düzəldirlər. Onları bütöv dəridən biçir, pən- 
cənin üstündə büzmə-büzmə yığırlar, altı da yumşaq 
olur. Mokasinlərin başqa növü düzənlikdə yaşayan hin- 
dular arasında yayılıb. Onların altı sərt olur ki, kaktusun 
iynələri, tikanlar, xırda daşlar ayağı yaralamasın. 

— Mən sərt altlıq istəyirəm! — Yan dedi. 

— İndi cəhd eləyərik, — deyə Kaleb cavab verdi. 

— Mənədəl — Hay qışqırdı. — Bu axı mənim atımdır. 

— Yox, düz demirsən, — deyə Kaleb sakitcə dilləndi, 
— bu dərini sənin atan mənə verdi. 

Mübahisə etməyə dəyməzdi, odur ki Hay bir kəna- 
ra çəkildi, Kaleb isə Yanın ayağını ölçməyə başladı. 

Qoca bir parça aşılanmamış gön götürdü, onu suda 
isladıb yumşaltdı və Yanın yalın ayağını onun üzərinə 
qoyub konturlarını cızdı. Həmin cızıq boyunca moka- 
sinin bir tayı üçün altlığı kəsəndən sonra ikincisini də 
onun üzərindən düzəltdi. Sonra o, ayağın uzunluğunu 
vəenini, dikliyini ölçüb hərəsinə bir düym əlavə etdi və 
yumşaq dəridən iki dənə üstlük kəsdi. Başqa parçadan 
da iki dənə dil kəsib mokasinin üstlüyünə tikdi. 

— Üst tərəfləri hazırdır, — Kaleb dedi. — İndi əgər 
meylin çəkirsə, üzərinə muncuqlar tik. 

— Necə? 

— Bunu sənə öyrədə bilməyəcəyəm, amma mokasini 
necə rəngləmək lazımdır, danışaram. Kənarlarında 
xırda-xırda qırmızı və ağ üçbucaqlar olmalıdır — onlar 
ovçunun sakitcə keçib-getdiyi təpələrə işarədir. Arxa 
tərəfdəki göy xətt — keçmişdir. Üstündə üç xətt olur: 
qırmızı, ağ, mavi. Onlar irəli yönəlir — deməli, gələcəkdir. 
Hər üç yol kiçik qartal lələyi ilə tamamlanır. Moka- 
sinlərini tikib qurtarandan sonra rənglə. İndi isə qalın, 
möhkəm sapla altlığı üstlüyə tikərsən. Əgər biz varın- 
dırsa, iynəsiz də keçinmək olar. Amma diqqət et, tikişi 
qıraqlardan vur, elə et ki, sap altlığı deşib o üzə çıxmasın 
— yoxsa yeriyəndə sürtülüb qırılacaq. Bax belə tik. 

Mokasinin altlığı yumşaq olduğuna görə nə təhər 
istəsən çevirə bilirdin. Nəhayət ki, altlıq yerini aldı, üst 
tərəfinə dörd dənə deşik açıb yumşaq göndən qaytan 
keçirdilər. 

Bundan sonra Yan mokasinlərini Kalebin öyrətdiyi 
kimi, hindu qaydasıyla boyadı. 

Kaleblə Yan bir cüt mokasin üzərində əlləşdiyi vaxt 
ərzində hindu qadın, yəqin, yarım düiün tikərdi, amma 
inanmıram ki, onlar qədər sevinə biləydi. 


XIV. Kalebin düşüncələri 


Hərdənbir Yan “qonaq kitabında” susamuru izləri 
tapırdı. 

Həmin izlərdən nəticə çıxarsaq, ora iri bir heyvan 
dadanmışdı və oğlanlar onu tutmaq üçün Kalebdən 
kömək xahiş etdilər. 

— Bu vaxt onları tutmazlar. Oktyabra kimi gözləyir- 
lər, — qoca cavab verdi. 

— Bəs vaxtı çatanda onları necə tutursunuz? 

— Müxtəlif üsullarla. 

Qocanı danışdırmaq asan deyildi, amma Yan yavaş- 
yavaş bunun öhdəsindən gəldi. 

— Əvvəllər biz susamuruna içində xırda quş, ya da 
kəklik başı olan tələlər qururduq. Tələ heyvanı o dəqi- 
qə öldürür. Soyuq havada leş donduğundan xarab 

olmur. Amma ilin isti aylarında dərini o dəqiqə soyma- 
san, əsasən xarab olur, buna görə də tələləri tez-tez 
yoxlamaq lazım gəlir. Sonralar kimsə susamurunu 
ayağından tutan polad tələlər işlətməyə başladı. Tələ 
heyvanın ayağından tutub neçə gün desən saxlayırdı. 
Heyvan ya acından ölür, ya da xilas olmaq üçün 
tələdəki ayağını gəmirib qaçırdı. Bir dəfə mən cəmi iki 
ayağı olan bir susamuru tutmuşdum. Tələləri gec-gec 
də yoxlamaq olar, amma məncə, yazıq heyvanlara tələ 
qurmaq üçün ürəyin gərək daşdan olsun. Mən fikirlə- 
şəndə ki, həmin o ikiayaqlı samur nələrə dözməli olub, 
tələ qurmaqdan birdəfəlik imtina elədim. “Könlündən 
tutmaq keçirsə, zəhmət çək ya tələ qur, ya da diri tut 
— incitmə, şikəst eləmə onu”. Polad dişli tələləri 
qanunla qadağan etmək lazımdır. Bu qəddarlıqdır. 
Amma ov barədə sizə belə deyim – bu, əla məşğuliy- 
yətdir və ömrüm boyu görməmişəm ki, ov kimisə 
korlasın. Mənə elə gəlir ki, ovçu başqalarından mər- 
həmətlidir. O ki qaldı onların heyvanları öldürməsinə, 
məsələ belədir ki, vəhşi heyvanlar heç vaxt öz əcəllə- 
riylə ölmürlər: onlar gec-tez başqa, daha güclü 
heyvanların zavalına gəlirlər. Güllədən ölmək canavar, 
yaxud vaşaq caynaqlarından ölməkdən yaxşıdır. 
Amma acgöz olmayın — heç vaxt bir heyvan nəslini 
qırıb qurtarmayın. Əgər ov edəndə başını işlətsən, son- 
radan yada salası çox şey taparsan. Və bir də heç kəsə 
zülm eləməyin. Yadımdadır, bir dəfə, necə oldusa, bir 
avropalını ovda müşayiət etdim. O, bir dənə maralı elə 
şikəst etdi ki, yazıq tərpənə bilmirdi. Adını ovçu qoyan 
bu adam da yaralı maralın yanında nahar eləməyə 
oturdu və hərdənbir yazıq heyvana daha bir güllə 
vururdu — elə-belə, kefdən, amma yazıq hələ sağ idi. 
Onun nə oyun çıxardığını görəndə qəzəbdən lap 
qanım qaraldı. Ona ağzımdan çıxanı dedim və yazıq 
heyvanı tez öldürdüm. Bundan sonra o adama sarı 
baxa da bilmirdim. Əgər maralı qaçanda vursaydı, 
o, əziyyət çəkməzdi. Axı öldürücü güllənin yarası keyi- 
yir. Çoxgülləli silahlar da vəhşi bir kəşfdir. Övçu bilir 
ki, gülləsi çoxdur, ona görə də bütün sürünü güllələ- 

yir. Marallar yaralanır və sonradan əzablar içində ölür. 
Lakin ovçunun bircə gülləsi varsa, ehtiyatla nişan ala- 
caq. Ov üçün təklülə tüfəng götürmək lazımdır. Ov 
yaxşı məşğuliyyətdir, amma mən ucdantutma qətllə- 
rin, qəddar davranışların əleyhinəyəm. Polad tələlər, 
öldürməyən, yalnız yaralayan yüngül güllələr — bütün 
bunlar qəddarlıqdır. 

Kaleb çox danışır, hərdən susurdu. Yan isə gözləyir, 
söhbətdə fasilə yarananda sual verib qocanı danışdırırdı. 

— Mister Klark, bəs sizin oxla ova münasibətiniz 
necədir? — Yan soruşdu. 

— Oxla ayıya gedə bilməzsən, amma quşları 
tüfənglə ovlamaq qadağan olunsaydı, mən çox sevinər- 
dim. Onları oxla ovlamaq yaxşıdır. Oxu atanda ya 
hədəfə dəyib dəqiq öldürəcək, ya da yan keçəcək — 
oxla yaralaya bilməzsən. Bir oxla tüfəng gülləsi kimi 
neçə dənə quşu yaralamaq olmaz. Bax insanlar xırda 
quşları beləcə qırıb qurtarırlar. Elə bir gün gələcək ki, 
adamlar daha güclü silaha yiyələnəcəklər, hər sarsağın 
elə silahı olacaq, bax onda təəccüblənəcəklər ki, görə- 
sən, bu quşlar hara yoxa çıxdı. Mən bunun əleyhinəyəm. 
Ox-yay daha az ziyan vurur, onlarla ov etmək üçün 
meşəyə yaxşı bələd olmaq lazımdır, onlarla ov adama 
zövq verir. Onlar guruldayıb bütün meşəni lərzəyə 
gətirmir və kimin atdığını həmişə dəqiq bilirsən, çünki 
bütün oxlar nişanəli olur. 

Yan təəssüflənirdi ki, Kaleb iri heyvanları oxla 
ovlamağın əleyhinədir. 

Bu gün ovçunun dili lap açılmışdı və bütün 
suallara cavab verirdi. 

— Bəs siz heyvanı necə diri tuturdunuz? 

— Baxır hansı heyvanı... 

— Məsələn, samuru. 

— Onları indi tutmaq olmaz — balaları anasız məhv 
olar. 

— Saxlamazdım — tutub buraxardım. Sadəcə olaraq, 
şəklini çəkmək istəyirəm, — deyə Yan tələsik dedi. 

— Hə, onda heyvana ziyan dəyməyəcək ki... Sizdə 
taxta tapılmaz? Biz hərdən tələni ağ, ya da gümüşü 








ҜЈА ERNEST SETON-TOMPSON. BALACA VƏHŞİLƏR 


şamın bütöv gövdəsindən yonurduq. Mən sizə tələni 
necə düzəltmək lazım olduğunu göstərəcəyəm, amma 
söz verin ki, hər gün yoxlayacaqsınız. 

Oğlanlar başa düşmürdülər ki, qurduğun tələyə 
hər gün necə baş çəkməmək olar. Odur ki Kalebə 
məmnuniyyətlə söz verdilər. 

Onlar iki fut uzunluğu olan yeşik formasında tələ 
düzəltdilər, amma onun bir divarını möhkəm simdən 
toxuduqları torla əvəz etdilər. 

— Samuru, safsarı, dovşanı, siçovulu və bir çox 
başqa heyvanı belə tələlərlə tuturlar, nə tutacağın 
tələni harada quracağından, içindəki tələ yeminin nə 
olacağından asılıdır. 

— Məncə, Veykan qayası ən yaxşı yerdir, — Yan dedi. 

Tələnin içindəki qarmağa balıq başı asdılar. Ertəsi 
gün səhər Yan tələni yoxlamağa gedəndə gördü ki, 
qapısı örtülüb. Yeşiyin içindən dəhşətli qoxu gəlir, 
fisıltı eşidilirdi, kimsə taxtanı möhkəm cırmaqlayırdı. 

— Uşaqlar! — Yan qışqırdı. — Samur tələyə düşüb! 

Oğlanlar yeşiyi günün altına, işıqlı yerə apardılar 
və yalnız burada gördülər ki, tələyə düşən boz bir 
pişikdir. Elə ki qapağı qaldırdılar, pişik çölə tullanıb 
gözdən itdi. 

Yəqin, anaları üçün darıxan balalarının yanına 
tələsirdi. 


XV. Qonaq 


— Sem, mənim qeyd dəftərçəm qurtardı. Ağdəri- 
Мәпп məskəninə basqının xeyri yoxdur. Gərək sənin 
atanla dinc danışıqlara gedək. Bəlkə, şəhərə gedəndə 
dəftər də aldı. 

Sem cavab vermədi. O, evə aparan cığıra tərəf 
çönüb qulaq asdı və dedi: 

— Adını çək — qulağını bur. Bu da o. 

Kolların arxasından Raftenin uca qaməti görünən- 
də Yanla Hay səslərini kəsdilər. Uz-gözünü döyüşçü 
kimi rəngləmiş Sem isə heç nə olmayıbmış kimi çərən- 
ləməyə başladı. 

— Salam, ata. Məni tanıdın? Yəqin, nəsə problemin 
var, bizimlə məsləhətə gəlmisən, eləmi? 

Raften bəyaz dişlərini ağardaraq ürəklə gülümsündü 
və oğlanlar o dəqiqə yüngülləşibmiş kimi, nəfəslərini 
dərdilər. 

— Gəldim görüm xəstələnib-eləməmisiniz ki, — deyə 
cavab verdi. 

— Ata, sən bizə burada bir az da yaşamağa icazə 
verərsən? — Sem soruşdu və arzulamadığı bir cavab 
alacağından qorxaraq tələsik başqa bir sual verdi: — Ata, 
de görüm, buralarda maral çoxdan görünmür? 

— Yəqin, bir iyirmi il olar. 

— Sən bir ətrafına göz gəzdir, — deyə Ağacdələn bir- 
dən pıçıldadı. 

Raften ətrafa boylandı və qeyri-ixtiyari diksindi: 
kolların arasında yarpaqlarla azacıq örtülmüş, canlı 
marala bənzəyən bir müqəvva görünürdü. 

— Görün vura bilirsiniz, — deyə Yan təklif etdi. 

Raften bir dənə ox atdı, amma hədəfə dəyə bilmədi. 

— Bu, mənə yaramır. Mənimçün tüfəng daha yax- 
şıdır, — dedi və sonra da birdən soruşdu: — Qoca Kaleb 
hərdən bura gəlir? 

— Kaleb? O, bizim yanımıza tez-tez gəlir. 

— Görürəm ki, sizinlə arası daha sazdır. 

— Qulaq as, ata, niyə elə fikirləşirsən ki, sənə güllə 
atan Kaleb imiş? 

— Bəlkə də, məhkəmədə sübut edə bilməzdim, amma 
onunla atlarımızı dəyişdiyimiz gün küsüşdük. O, and içdi 
ki, məni öldürəcək və şəhərdən çıxıb getdi. Onun oğul- 
luğu Dik Poq yanımızda durmuşdu və hər şeyi eşitdi. 
Gecə, mən evə qayıdanda kimsə kolların arasından mənə 
güllə atdı. Səhər isə həmin yerdən Kalebin tənbəki kisə- 
sini və bir neçə məktubunu tapdılar. Bildiyim yalnız 
budur və bu, mənə bəs eləyir. Poq onun fermasını yaman 
aldı əlindən, amma bunun mənə heç dəxli yoxdur. Elə 
bilirəm, qoca tezliklə oradan çıxmalı olacaq. 

— Görünür, Kaleb yaxşı adamdır, — Yan dedi. 

— Dəhşətli dərəcədə tez qızışandır — dilinə içki dəyən- 
də nə desən eləyə bilər. Amma belədə – sakit adamdır. 

— Onun fermasına nə olub? — Sem soruşdu. — Məgər 
fermanın sahibi o deyil? 

— Yox, ferma indi onun deyil. Amma dəqiq bilmirəm. 
Söz-söhbət eşitmişəm. Əlbəttə, Sarianna onun doğma 
qızı deyil. Heç qohum da deyillər. Onun, ümumiyyətlə, 
heç kəsi yoxdur. Dik Sarianna ilə evləndi, sonra da 
qocanı razı saldı ki, fermanı onlara bağışladığı haqda 
sənəd imzalasın. Dik söz vermişdi ki, Kaleb ömrünün 
sonuna kimi onlarla bir yerdə yaşayacaq. Amma fer- 
maya yiyələnəndən sonra qocadan canını qurtarmaq 
istədi. İlk dəfə köpəyə görə dalaşdılar. Dik ona fermada 
qalmağa icazə vermirdi, çünki köpək toyuqları qovur, 
qoyunları boğurdu. Mənim qoyunumu da, yəqin, elə o 
boğmuşdu. Mən əgər buna tam əmin olsaydım, o köpəyi 
güllələyən adamdan on dollarımı əsirgəməzdim. Kaleb 
isə itdən ayrılmaq istəmədi və fermanın o biri başındakı 
komaya köçdü. Fermada işlər də yaxşılaşdı və Diklə 
Sarianna qocaya un-zad yollayırdılar. Amma camaat 
danışır ki, onlar qocanı fermadan tamam çıxarmaq 
istəyirlər. Mən bilmirəm, bu işin mənə heç bir dəxli 
yoxdur, baxmayaraq ki Kaleb elə bilir, Diki ona qarşı 
yönəldən mənəm... Hə, sənin qeyd dəftərçən necədir? — 
deyə Yanın əlində dəftərçəni görən Raften soruşdu. 

— Yaxşı ki, yadıma saldınızl Sizdən bir şey soruş- 
maq istəyirdim. Bu nədir? — və Yan dəftərində çəkdiyi 
dırnaq izini ona göstərdi. 

Raften gözlərini qıydı. 

— Bilmirəm. İri maralın izinə bənzəyir. Amma 
inanmıram maral ola. Burada maralların kökü artıq 
kəsilib. 

— Qulaq as, ata, — Sem əl çəkmirdi, — səni talayıb 
evdən qovsaydılar, sən də hirslənərdin. Elə deyil 
məgər? 

— Əlbəttə. Amma at dəyişəndə bəxtim gətirmədi- 
yindən heç kimə güllə atmazdım. Əgər kiminsə əlindən 
yanıqlısansa, ya döy, ya da döyül... Yaxşı, bəsdir. Söh- 
bəti dəyişək. 

— Mister Raften, zəhmət olmasa, bir də şəhərə 
gedəndə mənə qeyd dəftərçəsi alın. Qiymətini bilmi- 

rəm, yoxsa pulunu indidən verərdim, — deyə Yan dəf- 
tərçənin yığa bildiyi beş-altı sentdən baha olacağından 
nigaran qaldı. 

— Mütləq alaram. Amma gözləməyinə ehtiyac 
yoxdur. Ağların məskənində bir dənə dəftərçə var və 
sən onu pulsuz alacaqsan. 

— Bilirsiniz, mister Raften, — deyə Hay birdən dillən- 
di, — mən maralı onların hamısından yaxşı vururam. 

Semlə Yan bir-birinə baxdılar və yekə bıçaqlarını 
qapıb bir sıçrayışa özlərini Üçüncü Başçının yanına 
yetirdilər. 

O isə Raftenin arxasında gizlənib həmişəki kimi 
çığırırdı: 

— Mənə toxunmayın... Əl çəkinl 

Raften göz vurdu: 

— Man isə elə bilirdim burada dinc qəbilə yaşayır. 

— Onlara tapşırın, mənə toxunmasınlar! — Budaq 
nıqqıldadı. 

— Əgər o marmotu tapsan, səni buraxarıq. Artıq iki 
gündür döyüşməmişik. 

— Yaxşı, — deyə Hay cavab verdi və ləngimədən 
axtarışlara başladı. 

Tezliklə gizli işarələr verə-verə qayıtdı. Oğlanlar 
ox-yaylarını qapdılar, amma aldanmamaq üçün bir az 
hövsələ etmək qərarına gəldilər. Hay da silahına 
cumdu. Hamısı bir yerdə tarlaya getdi. Raften də onla- 
ra: “Sizin ova mane olmaram ki?” — soruşub oğlanlara 
qoşuldu. 

Qoca, çallaşmış marmot yonca yeyirdi. Oğlanlar 
əsl hindu kimi irəli süründülər. Marmot dal pəncələri 
üstə qalxıb ətrafı dinşədi. Heyvan enəndə oğlanlar 
sürünməkdə davam etdilər və heyvandan, təxminən, 
qırx addım aralı durdular. Marmot yenə qulaqlarını 
şəklədi və Sem pıçıltıyla dedi: 

— Yeməyə başlayanda hamımız birdən atırıq. 

Elə ki yoncanın arasından marmotun beli görün- 
dü, oğlanlar dik qalxıb atdılar. Oxlar vıyıltıyla yan 
keçdi, ovçular ikinci oxlarını hədəfə göndərməyə 
macal tapmamışdılar ki, marmot yuvasında gizləndi. 

— Ay Budaq, bəs nə oldu? 

— Bax, görərsiniz, gələn dəfə... 

Raften onları kinayəli təbəssümlə qarşıladı: 

— Başabəla ovçular! Yaxınlıqda ağdərililərin məs- 
kəni olmasaydı, çoxdan acından ölmüşdünüz. Sizin 
yerinizə əsl hindu olsaydı, bütün gecəni marmotun 
yuvasının yanında qarovul çəkər, səhər tezdən tutardı 
onu. Bunun işini bitirəndən sonra mən sizə daha bir 
marmotun yerini göstərəcəyəm. 

Bu sözləri deyib getdi. Sem onun dalınca səsləndi: 

— Qulaq as, ata, Yanın qeyd dəftərçəsi necə oldu? 
O, bizim igidliklərimizin hesabını aparır və dəftərçə 
tezliklə ona lazım olacaq! 

— Mən onu sənin çarpayına qoyacağam... 

Raften elə də etdi, Semlə Yan isə onu pəncərədən 
uzatdıqları, başında yarığı olan taxtayla götürdülər. 


XVI. Yan ördəkləri uzaqdan 
necə tanıyırdı? 


Bir dəfə Böyük Ağacdələn kölgəlikdə uzananda 
amiranə ahənglə dedi: 

— Darıxıram, Balaca Qunduz! Söhbət elə. 

— Bəlkə, mənim dilimdə danışmağı öyrənmək istər- 
din? — deyə İkinci Başçı Hayla Semi öz tayfasının qədim 
dilini (özünün fikirləşdiyi dilini) neçə dəfə öyrətmək 
istədiyinə baxmayaraq, soruşdu. 

— Sənə deyirəm ki, bir şey danış, — qəzəbli Ağac- 
dələn qaşqabaqla təkrar etdi. 

— Yaxşı, qulaq as, — deyə Balaca Qunduz sözə baş- 
ladı. — Mən sənə bir adam haqqında danışacağam. 
O, meşədə məskunlaşıb heyvanların həyatını daha 
yaxından izləmək istəyirdi. Çox çətin idi: heç bir kömə- 
yi yox idi, amma meşədə qalmaq fikrindən daşınmırdı. 
Bir dəfə quşların həyatından bəhs edən bir kitab oxu- 
muşdu və ona elə gəlmişdi ki, orada təsvir olunan 
hadisələrin hamısını öz gözüylə görüb. Əslində quşlar 
ondan çox uzaq idi və buna görə yaman kədərlənirdi. 
Bir dəfə göldə vəhşi bir ördək gördü, amma baxanda 

seçə bildiyi yalnız rəngbərəng lələkləri oldu. Amma 
yenə də həmin ördəyin şəklini dəftərinə çəkdi və bir 
müddətdən sonra həmin şəklə əsasən təyin etdi ki, onda 
gördüyü fitçalan cürə imiş. Elə onda da ağlına gözəl bir 
fikir gəldi: hər ördəyin özünəməxsus xalları və zolaqları 
olur — əsgərlər üçün mundirləri nədirsə, ördəklər üçün 
də lələkləri elə həmin şeydir. Əgər üzərindəki bütün 
xarakterik xalları çəksən, ördəyi uzaqdan da tanıyarsan. 
Elə də etdi. Və bir dəfə göldə başqa bir ördəyin də şək- 
lini çəkdi və sonralar həmin ördəyi uzaqdan dəfələrlə 
gördü. Ördəyin hansı cinsdən olduğunu ona heç kim 
deyə bilmirdi, hərçənd ki çəkdiyi şəkil lap qiyamət idi. 
O, dərddən tipiyə girdi və Böyük Başçının sonuncu 
almasını da çırpışdırıb yedi ki, daha dilxor olmasın. 

Yan bu sözləri deyib almasını çıxardı və qüssəli 
görkəmlə onu yeməyə başladı. 

Uzündə bircə əzələsi belə tərpənməyən Böyük 
Ağacdələn Yanın hekayətini davam elətdirdi: 

— Böyük Başçı məhv edilmiş canlı həyatın xəbərini 
alan kimi dedi: “Mənim o qoca almaya heyfim gəlir. 
Onu donuzların yem təknəsindən çıxarmışam. Mənə 
elə gəlir ki, insan öz işini başa çatdırmasa, böyük 
axmaqlıq etmiş olur. O cəsur oğlan donuz tapdalamış 
çürük almaları yemək əvəzinə gəlib öz tərəddüdlərini 
Tayfanın Böyük Başçısı ilə bölüşsəydi, nəcib qızıldərili 
hindu ona belə deyərdi: “Mənim oğlum, yanıma gəl- 
məkdə düz iş görmüsən. Ördəkləri tanımaq istəyirsən? 
Bah! Əla!” və bu sadəlövh oğlanı Dauni şəhərinin 
mehmanxanasına aparar, nə zamansa yer üzünə gələn 
bütün ördəkləri birbəbir göstərərdi. Orada hər ördəyin 
üzərində həm adı var, həm də haqqında yazı. Bahl 
Mən sözümü bitirdim! 

Böyük Ağacdələn eşitdiyi hekayətə necə müna- 
sibət göstərəcəyini bilməyən, hər şeyi zarafat kimi 
qəbul edən Haya qəzəbli bir nəzər saldı. Amma Semin 
sonuncu sözləri ciddi idi. 

Böyük Başçının sonuncu təklifi hamıya maraqlı 
gəldi və düşərgələrindən, təxminən, beş mil aralıda 
yerləşən Dauni şəhərciyinə getmək qərarına gəldilər. 

— Məncə, Üçüncü Başçını gözətçilik üçün burada 
qoymaq lazımdır, — Sem dedi, — və bir də fikirləşirəm 
ki, biz şəhərə ağdərililər kimi getməliyik. 

— Sən təzədən ağdərili olmaq istəyirsən? 

— Hə. Həm də atla arabanı da götürmək istəyirəm. 
Şəhərə beş mil yol var. 

Yan kədərləndi. O fikirləşirdi ki, meşənin içiylə 
piyada gedəcəklər. Lakin Semin təklifi daha ağıllı idi və 


o razılaşdı. 
Raften evdə deyildi. Oğlanlar tez atı arabaya qoşub 
şəhərə yollandılar. 


Dauniyə gələn kimi əvvəlcə dükana girdilər, Sem 
anası üçün lazım olanları aldı. Görəndə ki Yanın qələ- 
mi, pozanı və dəftərçəsi var, oğlanlar mehmanxanaya 
yollandılar. Yan özünü ilk dəfə sirkə gedən kəndçi 
balası kimi hiss edirdi — nəhayət ki, çoxdan arzusunda 
olduğu bir şeyi görəcəkdi. 

Bütün nahardan sonranı Yan ördəklərin, yaşılbaş- 
ların şəklini çəkdi: mehmanxana sahibinin əllidən 
artıq müqəvvası vardı. Yan özünü sehrli bağçaya gir- 
miş, qarşısında misilsiz sərvət görən Ələddin kimi hiss 
edirdi. Hər quşun qarşısında üzərində ad olan kiçik 
lövhə vardı və Yan oradan özüylə bir qalaq eskiz 
apardı. Son dərəcə xoşbəxt idi. Sonralar o, müxtəlif 
ördəklərin təsnifatına həsr olunmuş cədvəl hazırladı 
və bir çox tapmacanın cavabını tapdı. 

Qaş qaralanda düşərgəyə dönərkən cığırda onları 
bəyaz kabus qarşıladı. Kabusun başı yağış göbələyinin 
kəllə şəklində kəsilmiş papağından, bədəni isə köhnə 
qəzet vərəqindən idi. 

Tipi boş idi. Kabusu payanın başına keçirən Hay, 
görünür, onunla gecənin qaranlığında tək qalmaq 
istəməmiş və qaçıb getmişdi. 


XVII. Semin igidliyi 
Dülgərlik Semin çoxdankı azarı idi. Hətta bu 


sənətin ustaları da oğlanın bacarığını etiraf edirdilər. 
Hindular isə Semi lap sehrbaz sayırdılar. Yan bir ağac 

parçasını yarmaq istəyi ilə neçə saat əlləşə bilərdi, 
amma axırda Semin səsi gəlirdi: “Bax, burasından 
vur”. Elə ki Sem əlinə balta götürdü, ağac bir göz 
qırpımında yarılırdı. Düzgün zərbə üçün heç bir qayda 
mövcud deyildi. Hərdən düyündən üst tərəfi, hərdən 
də alt tərəfi yarmaq lazım gəlirdi. Sem baltanı haradan 
endirməli olduğunu həmişə bilirdi. Nadir hallarda 
səhv edər, heç vaxt özünü öyməzdi. 

Bir dəfə Yan qalın bir ağacla əlləşirdi. Hay ona 
kömək etməyə çalışır, amma yenə bir şey çıxmırdı. 

— Ey, Sem! — deyə Yan qışqırdı. — Bu zəhrimarı heç 
sən də yara bilməzsən! 

Sem ağacı əlində oyan-buyana çevirib dikinə qoy- 
du və üstünə bir fincan su tökdü. Su ağaca hopandan 
sonra baltanı var gücüylə endirdi. Ağac o dəqiqə ikiyə 
bölündü. 

— Ural — Balaca Qunduz sevinc içində qışqırdı. 

— Nə olsun! — Hay dedi. — Təsadüfdür. İkinci dəfə 
alınmaz. 

Yan başa düşürdü ki, su ağacın sərtliyini azaldıb, 
ağacın ağırlıq mərkəzini dəyişib. 

— Nişanını mən qoymuşdum da, — deyə Hay yenə 
başladı. 

— Amma məncə, Semin elədiyi igidlikdir, — Qun- 
duz dedi. | 

— Boş şeydir! — Üçüncü Başçı qızışdı. — Sən altı 
düym qalınlığı olan ağacı üç dəqiqəyə aşıra bilərsən? 

— Hansı ağacı? — Ağacdələn soruşdu. 

— Hansı olsa. 

— “Qran ku”dan mərc gəlirəm ki, gümüşü şamı iki 
dəqiqəyə istənilən tərəfə yıxaram. Sən isə ağacın yıxıl- 
ması üçün yeri özün seçərsən. Yerə bir çiv sanc, mən 
də yıxılan ağacla onu yerə mıxlayım. 

Sem baltanı itilədi və hər üçü ağac seçməyə yol- 
landı. Onlar altı-yeddi düym qalınlığında şamağacı 
tapdılar və Semə icazə verdilər ki, rahat işləmək üçün 
ətrafdakı kolları qırsın. Bu ağac bir az cənuba doğru 
əyilmişdi. Külək şimaldan əsirdi və Yan çivi gövdədən 
cənuba çalmaq qərarına gəldi. 

Semin aralı gözlərində bir parıltı yarandı, amma 
ağac kəsimindən bir az başı çıxan Hay narazı-narazı 
nırçıldadı: 

— Çoxbilmişə baxl Yox birl Ağacı küləyin səmtinə 
kim desən yıxar. Bax sən çivi buradan çall — və Hay 
çivi götürüb şimal-qərb tərəfdən yerə sancdı. — İndi 
baxarıq. 

— Yaxşı. Görərsən. Qoy bir ölçüb-biçim, — Sem dedi. 

Sem ağacın başına fırlandı, hansı tərəfə əyildiyinə 
diqqət yetirdi, küləyin gücünü ölçdü, sonra qollarını 
çırmalayıb ovuclarına tüpürdü və ağacın şərq tərəfində 
duraraq dedi: 

— Hazıraml 

Yan saata baxıb çığırdı: 

— Başla! 

Sem gövdəyə iki möhkəm zərbə endirdi və cənub 
tərəfdən dərin çapıq əmələ gəldi. Sonra ağacın ətrafına 
hərlənib şimal-qərb tərəfdən, amma birincisindən bir 
qədər aşağıda daha bir çapıq qoydu. Baltanı tələsmə- 
dən işlədirdi, hər zərbəsi ölçülü-biçiliydi. Ağacdan 
sıçrayan ilk yonqarların on düym uzunluğu vardı, 
lakin kəsik nə qədər dərinləşirdisə, yonqarlar da bir o 
qədər qısalırdı. Gövdənin üçdəliki hissəsi kəsiləndən 
sonra Yan çığırdı: 

— Bir dəqiqəl 

Sem baltanı endirdi, əliylə ağacın gövdəsini 
şappıldadıb təpəsinə baxdı. 

— Tələs, Sem! Vaxt itirirsən! — deyə dostu qışqırdı. 

Sem susurdu. Diqqəti küləyin istiqamətində idi. 
Nəhayət, budur, ağacın təpəsi tərpəndi. Qulaqbatırıcı 
bir şaqqıltı gəldi. Ağacı yoxlamaq üçün Sem onu 
möhkəm itələdi və elə ki ağac əyilməyə başladı, bir- 
birinin dalınca üç dənə zərbə endirərək gövdənin 
qalan hissəsini də kəsdi. Ağac möhkəm əsdi və küləyin 
gücündən yerə sərilərək çivi torpaqda basdırdı. 

— Ural — Yan çığırdı. — Bir dəqiqə qırx beş saniyəl 

Sem dinmirdi, bircə gözləri yaman alışıb-yanırdı. 
Hay isə yenə dedi: 

— Nəvar ki buradal Boş şeydir hamısı. 

Yan isə ağacın qalınlığını ölçdü. 

— Yeddi düym! — deyə sevincək qışqırdı— Əla, dos- 
tum! Bu, əsl böyük igidlikdir — “qran ku”! 

Və Hayın təltifatı Kaleb gələnədək saxlamaq xahiş- 
lərinə baxmayaraq, Sem Senger hindularının ən yaxşı 
meşəqıranı kimi böyük qartal lələyinə layiq görüldü. 


XVIII. Bayquşlar 


Bir axşam, yatmaq üçün yerlərinə girməmişdən 
əvvəl Sem ulduzlara tamaşa edirdi. Haradasa yaxın- 
lıqda bayquş ulayırdı: “Ohu-ohu-ohul” 

Birdən oğlanın iyirmi addımlığında yekə bir quş 
SƏSSİZCƏ süzüb yerə endi. 

— Yan! — Sem pıçıldadı. — Oxu mənə ver! Tez! 
Cücələri çırpışdıran bayquş buradadır! 

— O, səni aldatmaq istəyir, — deyə Hay yuxulu- 
yuxulu yorğanın altından dilləndi. — Mən getməzdim. 

Yan isə elə o dəqiqə silahı qaparaq tipidən bayıra 
sıçradı. 

Sem atdı, amma görünür, oxu yan ötmüşdü. Bay- 
quş qanad açıb uçdu. 

— Mənim ən yaxşı oxum itdil — Sem qışqırdı. — Bu, 
“Aşkar ölüm” idi. 

— Ay sənil — deyə oxun hədəfə dəymədiyini görən 
Yan dilxor oldu. — Heç ata bilmirsən! 

Birdən yenə qanad xışıltısı gəldi və “sehrli dirək”in 
üstünə bayquş oturdu. 

— Mənim növbəmdirl — Yan pıçıldadı. 

Yayı dartdı, amma bayquş eynən birinci atışda 
olduğu kimi sağ-salamat uçub getdi. 

— Atıcısan hal — Sem təəssüflə dilləndi. — Gül kimi 
mövqeyin vardıl Niyə vura bilmədin? 

— Əgər bir də gəlsə, məni çağırın, — deyə Hay 
ciyildədi, — Mən sizə ox atmaq öyrədərəm, uşaqlar! 

Gecə oğlanları bir şıqqıltı oyatdı və Yan bayıra boy- 
lanıb dedi: 

— Yoxsa, yenə qayıtdı? 

— Əlbəttə, sənin nəyindən qorxacaq kil — Sem dedi. 

Səhər oğlanlar oxlarını axtarmağa getdilər. Amma 
tipidən uzaqlaşmağa macal tapmamışdılar ki, Yan heç 
cür gizləyə bilmədiyi bir təəccüblə qışqırdı: 

— Ora bax! Ora bax! Biri buradadır! Bu da o biri! 

Yerdə, bir-birindən on addın aralı iki bayquş düşüb 
qalmışdı. Hər iki atış o qədər dəqiq olmuşdu ki, oğlan- 
lar yalnız bunu deyə bildilər: 

— Belə bir şeyi adam şəkildə görsə, inanmaz. 

Qəbilənin böyük şurası ovçuların ikisini də böyük 
qartal lələyi ilə mükafatlandırdı. Yalnız bir nəfər qəra- 
rın əleyhinə səs vermişdi. 


XIX. Xarakterin sınağa çəkilməsi 


Kalebə qulaq asan oğlanlar lap hindularınkı kimi 
döyüşçü başlığı düzəltdilər. Hindquşunun ağ quyruq 
lələkləri və ucu qaraldılmış qaz lələkləri qartal lələyini 
əvəz etdi. Köhnə arabanın boyunduruğundan bir neçə 
çəngə qırmızı boyanmış at tükü çıxardılar. Bütün bun- 
lar əsl hindu başlığı üçün vacib idi. Kaleb uşaqların 
yeni həvəsinə böyük maraqla yanaşır və hansı igidlik- 
lərə görə mükafat düşdüyünü həll etməkdə yardımçıları 
olurdu. Sem sərrast atmağına, üzməyinə və “ağdəri- 
li”lərin üzərinə etdiyi uğurlu basqınlarına görə at 
tükündən qotazı olan iki dənə, kəsdiyi ağaca və vur- 
duğu bayquşa görə isə daha iki əla lələk aldı. 

Yan bir neçə “ku”n heyvan ləpirlərindən əla baş 
çıxardığına, bir “qran ku”nu maralın düz ürəyindən 
vurduğuna, daha bir “qran ku”nu iki yüz yardı beş 
dəqiqəyə üzdüyünə, dörd mil məsafəni bir saata qət 
etdiyinə, bir çox bitkinin adını bildiyinə görə və nəha- 
yət, daha bir “qran ku”nu da qaranlıq gecədə bayquşu 
vurduğuna görə aldı. 

Haya bir neçə “ku” gözünün itiliyinə görə verildi. 
O, Böyük Ayı bürcündə “qarının belindəki körpəni” 
görürdü. Amma oğlan hesabında “qran ku” olma- 
masından yaman kədərlənirdi və Haya yaxşı münasibət 
bəsləyən Kaleb belə ona ali mükafatı verə bilmirdi. 

— Kaleb, söylə, hinduların insanda ən yüksək qiy- 

mətləndirdiyi hansı cəhətdir? — deyə bir dəfə Hay 
soruşdu. Umid edirdi ki, gözünün itiliyi, nəhayət ki, 
yüksək mükafata layiq görüləcək. 

— Cəsurluq, — Kaleb cavab verdi. — Onlar üçün ən 
mühüm şey — döyüşçü igidliyidir. Bu, tək hindularda 
belə deyil: cəsur insanlara hər yerdə hörmət var. 

— Mən heç bir şeydən qorxmuram! — deyə sevin- 
cək olan Hay çığırdı. 

— Sən bir Yanla güləşməyi sına. 

— Bu, düz olmaz. O, məndən həm yekə, həm də 
yaşca böyükdür. 

— Qulaq as, Budaq, gör sənə nə deyirəm. Get bağa 
və bir vedrə gilənar gətir, saat doqquz üçün orada bir 
nəfər də olmayacaq. 

— Əcəb ağıllısan! Istəyirsən ki, Kep məni parçalasın? 

— Sən axı heç nədən qorxmursan! Amma biryaşar 
buzovdan da balaca olan itdən qorxdun! 

— Mənim gilənardan heç xoşum gəlmir. 

— Bura bax, Hay, mən sənə əsl sınaq keçirərəm. 
Görürsən o daşı? — və Kaleb ortasında deşiyi olan 
girdə daşı yerdən qaldırdı. — Indi söylə: sən qoca Har- 
ninin məzarını tanıyırsan? 

Dostlarının dediyinə görə, fərsiz əsgər olan Harni 
ehtiyatsızlığı ucbatından öz gülləsinə tuş gəlmişdi. 
Onu Raftenin torpaqlarından şimalda, yolayrıcında 
basdırmışdılar. 

Danışırdılar ki, qəbrin yanından hər dəfə araba 
keçəndə Harni inildəyir. Amma təkərlərin səsindən bu 
iniltiləri eşitmək olmur, elə buna görə də Harni gecə- 
yarısını gözləyib boğazı yırtılanacan çığırır. Bu səsi 
eşidən hər kəs onun halına acımalıdır, yoxsa ona bəd- 
bəxtlik üz verər. 

— Belə elə, — qoca dedi, — mən bu daşı Harninin 
məzarına qoyacağam, sən də gecə gedib gətirərsən. 
Yaxşı? 

— Hə-ə, — deyə Hay həvəssiz, uzada-uzada cavab 
verdi. 

— O əgər indi qorxdusa, onda gecə nə edəcək? — 
deyə Ağacdələn kinayə ilə dedi. 

— Daşı səhv salmayasan deyə, — Kaleb dedi, — deşi- 
yindən ip keçirəcəyəm. 

Gecə oğlanları kiminsə səsi oyatdı, kimsə tipinin 
örtüyünü tıqqıldadırdı. 

— Eyl Hayl 

— Kimdir orada? — Hay qorxa-qorxa cavab verdi. 

— Mənəm, Kaleb. Gecəyarısına az qalıb. Harninin 
qəbri üstünə getmək vaxtıdır. Əgər daş qoyduğum 
yeri o dəqiqə tapa bilməsən, iniltiyə qulaq as. Onda 
taparsan. 

Kaleb xırıltılı pıçıltıyla danışırdı və adama elə 
gəlirdi ki, o özü də əməlli-başlı qorxur. 

— Mən... mən... — deyə Hay pəltəkləyərək başladı, 
— mən indi yolu görə bilmərəm. 

— Bu imkanı əldən vermə, oğlan, — Kaleb dedi. — Əgər 
Harninin məzarından daş gətirsən, “qran ku” alacaq- 
san. Mən səni burada gözləyəcəyəm. 

— Mən... man... o daşı belə qaranlıqda görmərəm 
axı... Mən... mən... getmirəm. 

— Sən qorxaqsan! — Kaleb pıçıldadı. 

— Mən qorxaq deyiləm. Amma bir şeyi tapa bil- 
məyəcəyəmsə, getməyin nə mənası? Ay çıxanda 
gedərəm. 

— Yaxşı, sizlərdən kim daha cəsarətlidir? 

— Mən gedərəm! — deyə Semlə Yan bir ağızdan 
dilləndilər, baxmayaraq ki onların hər biri digərinin 
gedəcəyinə ümid edirdi. 

— Yaxşı, Qunduz, mən bu şərəfi sənə qismət 
edərəm, — Ağacdələn tələsik dilləndi. 

— Mən məmnuniyyətlə gedərəm, amma... amma... 
utanıram səndən önə keçməyə — sən axı Böyük Baş- 
çısan! Bu, düz olmaz, — deyə Yan cavab verdi. 

— Gəl püşk ataq, — Ağacdələn dedi. 

Yan közləri üfürdü. Sem saman çöpü götürüb iki 
qeyri-bərabər hissəyə böldü və yumruğunun içində 
sıxıb uclarını Yana tərəf uzatdı. 

— Kim uzun çöpü çıxarsa, o da gedəcək. 

Yan bilirdi ki, adətən, qısa çöpün ucu daha çox 
görünür, ona görə qısasını çəkməyə başladı. Yavaş- 

yavaş çəkirdi və adama elə gəlirdi ki, heç vaxt çəkib 
qurtarmayacaq. Sem ovcunu açdı — çöpün qısası onda 
qalmışdı. 

— Sən gedəcəksən. Bəxtəvər! — deyə aşkar sevinclə 
dilləndi. — Sənin bəxtin həmişə gətirir. 

Əgər boyun qaçırmaq üçün bir yol tapsaydı, müt- 
ləq ona da əl atardı. Amma indi heç bir şey eləmək 
mümkün deyildi. Cəsurluğundan yox, daha çox qüru- 
rundan getməli oldu. 

Yan tələsik geyinməyə başladı. Ayaqqabılarının 
bağını bağlayanda əlləri əsirdi. Kaleb tipinin yanında 
oturmuşdu, Yanın getməyə hazırlaşdığını görəndə 
oğlanı qucaqlayıb dedi: 

— Afərin! Mən səni meşənin ayağına kimi ötürərəm 
— artıq olmaz — orada gözləyəcəyəm. Asan tapacaqsan. 
Balaca qarağacdan dörd mərz keçərsən, yolun o üzündə 
sal daş görəcəksən. Nişanəli daşı ondan şimal tərəfə 
qoymuşam. Əlini vuran kimi ipini tapacaqsan. Al, bu 
tabaşiri özünlə götür, əgər qəbrin yanına gedib çıxa 
bilməsən, çəpərdə nişan qoy ki, hara qədər getdiyini 
bilək. İnilti haqda fikirləşmə — hamısı gopdurİl Əsas 
odur ki, qorxmayasanl 

— Qorxuram, amma gedəcəyəm. 

— Düz edirsən! — deyə qoca ovçu oğlanı həvəslən- 
dirdi. — Kim öz qorxusuna qalib gələrək gedirsə, ikiqat 
cəsurdur. 

Danışa-danışa meşədən çıxdılar. 

— Gecəyarısına az qalıb, — Kaleb kibrit işığıyla 
saatına baxıb dedi. — Ürəkli ol, Mən səni burada gözlə- 
yəcəyəm. 

Yan tək qaldı. 

Qaranlıq gecə idi, Yan çəpərin dibiylə getməyə 
çalışırdı və tezliklə qapqara otluğun arasında azacıq 
ağaran yola çıxdı. Oğlan yolun yarısını artıq keçmişdi. 
Ürəyi dəhşət çırpınırdı, əli buz kimi olmuşdu. Gecənin 
sükutunu bir-iki dəfə incə siçan ciyiltisi pozdu. Yan 
diksindi, amma ayaq saxlamadı. Qəflətən yolun sağın- 
dan şıqqıltı eşitdi və irəlidə ağ nəsə gördü. Oğlanı 
soyuq tər basdı. Adama elə gəlirdi ki, yolla başsız bir 

adam gedir. Yan yerində donaraq qaldı və bir xeyli 
sonra titrəyən səsiylə çığırdı: 

— Kimdir orada? 

Cavab gəlmədi, ağ fiqur birbaş onun üstünə gəlirdi. 
Yan yerdən bir neçə daş götürüb “kabusa"“ atdı. O isə 
kənara sıçrayıb ayaqlarını tappıldada-tappıldada qaçıb 
getdi. Bu yerdə Yan gördü ki, bayaqdan kabus sandığı 
Nevill nənənin ağ inəyidir. 

Əvvəlcə onun dizləri əsirdi, amma sonra sakitcə 
fikirləşməyə başladı. Əgər qoca bir inək bütün gecəni 
burada sakitcə uzanıb qala bilirdisə, onda burada qorx- 
malı nə var ki? O, tələsmədən irəliləməyə başladı. 
Qarağac görünmək bilmirdi və qorxu Yanı yenə öz 
çənginə aldı. Bəlkə, qayıtsın? Yox, yalnız qorxaqlar belə 
edər. Əgər qarağacı tapa bilməsə, heç olmasa, yetişdiyi 
son nöqtədə tabaşirlə əlamət qoyar. Yan ehtiyatla 
çəpərə yaxınlaşdı və birdən durduğu yerin iyirmi beş 
metrliyində qarağacı gördü. Ağacdan qərbə dörd mərz 
saydı və anladı ki, düz qəbirlə üzbəüz durub. Yəqin, 
gecə artıq yarıdan ötmüşdü. Ona elə gəldi ki, yaxın- 
lıqdan nəsə səslər eşidir. Yolun ortasında ağ daş gördü. 
Yan tamam səssiz yeriməyə çalışırdı. Niyə? Bunu heç 
özü də bilmirdi. Ayağı məzarın böyründəki kirli arxda 
büdrədi və daşa çatdı. Soyuq, nəm əlləriylə kəndirli daşı 
axtarmağa başladı. Yox idi. Yan tabaşiri götürüb sal 
daşın üzərində öz adını yazdı. Tabaşir nə axmaq səs 
çıxarır! Yan qəbrin ətrafındakı torpağı əlləriylə eşdi. Elə 
o an kəndiri tapdıl Daşı, yəqin, külək salmışdı yerə. 
Kəndir bağlanmış xırda daş taqqıltıyla sal daşın üstünə 
düşüb dığırlandı və birdən “şapp“ eləyib palçığın içinə 
düşdü, boğuq iniltiyə bənzər bir səs eşidildi: elə bil, 
kimisə boğurdular. Yanı dəhşət bürüdü. Amma inəyi 
yadına salıb bütün gücünü topladı, qalxdı və yolla yel 
kimi qaçmağa başladı. Gözləri heç nə görmürdü və az 
qaldı kişini yıxsın. Kaleb idi. 

— Yan! Sənsən? 

Yan dillənə bilmirdi. Tir-tir əsərək qoca ovçuya 
sıxıldı. 

— Necə oldu, Yan? 

— Mən... mən bilmirəm, — deyə oğlan zorla dillənə 
bildi. — Orada nəsə vardı... 

— Belə del Mən də eşitdim, — deyə Kaleb aşkar 
nigarançılıqla dilləndi. — Eybi yox. On dəqiqədən 
sonra artıq düşərgəmizdə olacağıq. 

Yanın əlindən tutub yola düzəldi. Oğlan hələ özünə 
gəlməmişdi, amma nişanəli cığıra çatanda artıq özünü 
təhlükəsizlikdə hiss etdi. Səsi də elə burada çıxdı: 

— Mən daşı tapdım və adımı ora yazdım. 

— Afərin! İgid oğlansan! — deyə qoca heyran-heyran 
dilləndi. 

Tipidə işıq görəndə onlar çox sevindilər. 

Bir neçə addım qalmış bayquş ulartısını təqlid 
edərək çığırdılar: “Oho-ohu-ohul” Bu, onların şərti işa- 
rəsiydi: hinduların əksəriyyəti gecələr bayquş 
ulartısından istifadə edir. Onların ulartısına tipidən də 
eyni cavab gəldi. 

— Hər şey qaydasındadır! — Kaleb qışqırdı, — O, daşı 
da gətirib, qəbrin üstündə adını da yazıb. Afərin! Ona 
“qran ku” verəcəyik. 

— Mən lap indi də ora gedə bilərəm, — Hay dedi. 

— Get də, nəyi gözləyirsən? 

— Bəs necə gedim? Daş orada yoxdur axı... 

— Qəbrin üstünə adını yazarsan, eybi yox, — Yan dedi. 

— Ad yazmaqdan nə çıxar! — deyə Hay dillənərək 
söhbəti dəyişməyə tələsdi. 

Sükut içində əyləşmiş hindular Yana qulaq asırdılar. 
O isə keçirdiyi qorxunu qətiyyən azaltmağa can atma- 
yaraq başına gələnləri danışırdı. 

Sözünü bitirəndən sonra soruşdu: 

— Hə, Hay, nə oldu, yenə getmək istəyirsən ora? 

— Əl çək məndənl — Hay dilləndi. — Bayaqdan qəmiş 
olmusan mənəl 

Kaleb harasa getməyə hazırlaşırmış kimi saatına 
nəzər saldı, bunu görən Yan dilləndi: 

— Bizimlə gecələməzsiniz, mister Kaleb? Yerimiz 
boldur. 

— Yaxşı olardı, yaman gecdir, — deyə qoca razılaşdı. 

XX. Ağ revolver 


Səhər yeməyindən sonra Böyük Ağacdələn bütün 
Qəbilə Şurasının qəbirə baş çəkmək istədiyini dilə 
gətirdi. 

— Mənə elə gəlir ki, Yan öz adını qəbrin üstünə 
deyil, orada gecələyən bir inəyin belinə yazıb. İnək də 
bundan narazı qalıb elə böyürüb ki, dörd bir tərəf 
lərzəyə gəlib! 

Bir neçə dəqiqədan sonra onlar artıq qəbrin yanın- 
daydılar. Kələ-kötür daşın üstündə səliqəsiz xətlə, 
amma tamamilə aydın yazılmışdı: “Yan”. 

— Xəttə bax e-el — Hay dilləndi. 

— Afərin! — deyə Sem sevincək dilləndi. — Mən 
bacarmazdım. 

— Mən isə bacarardım, — Hay yenə qürrələndi. 

— Bax burada arxın üstündən tullandım. İzlərimi 
görürsən? Burada isə çığırtı eşitdim. Gəlin görək 
ruhlar da iz buraxırlar... Bura baxıni — deyə Yan qəflə- 
tən qışqırdı. 

Arxın içindəki palçıqda böyük adam izləri gördü- 
lər. Görünür, əlləri üstə düşmüşdü, çünki yerdə əl 
izləri vardı. Birdən Hayın iti gözləri nəsə parlaq bir 
şey gördü. Yerdən qaldırdı. Ağ qəbzəli bir revolver idi. 

— Verin baxm, — Kaleb dilləndi. 

Silahı silən kimi gözlərində alov parladı. 

Bu, mənim tapançamdırl — deyə qışqırdı. — Bu 
tapançanı da pullarım, başqa şeylərimlə bir yerdə oğur- 
lamışdılarl 

Kaleb revolveri otərəf-butərəfə hərləyib diqqətlə 
süzdü. 

— Heç nə başa düşə bilmirəm... — deyə hərdən 
mızıldanırdı. — Başa düşə bilmirəm ki, tapançam 
burada nə gəzir... 

Daha maraqlı heç nə tapmayaraq geri döndülər. 
Kaleb bütün yolu fikirdəydi. Nevill nənənin əsgər qəb- 
rindən bir qədər aralı yerləşən komasına çatdılar. 
Komanın qapısına yetişəndə Kaleb oğlanlara sarı 
çönüb dedi: 

— Mən bir bura baş çəkim. Qulaq as, Yan, dünən 
sən o ağ daşın üstündə heç nə deməmisən? 

— Yox, heç cınqırımı da çıxarmadım. Təkcə daş 
atdım ona. 

— Yaxşı, düşərgədə görüşərik. 

— Sabahın xeyir, Kaleb! — deyə qarı onu salamladı. 
— Gəl otur... Diklə Sarianna necədirlər? 

— Deyəsən, xoşbəxtdirlər, işləri də yaxşı gedir, 
— Kaleb acı qüssəylə dilləndi. — Qulaq as, nənəcan, sən 
heç yolun üstündə basdırılmış Harninin əhvalatını 
eşitmisən? 

— Xeyir ola, o, haradan düşüb yadına? Əlbəttə eşitmi- 
şəm. Özü də bir dəfə yox. Elə dünən gecə də o tərəfdən 
qışqırıqlar gəlirdi. İndiyəcən əsim-əsim əsirəm. 

— Nəeşitdin ki? 

— Nə bilim, dəhşətli səslər idil Mənim itim də, 
pişiyim də qorxudan girməyə deşik axtarırdılar. Qoca 
inək isə yoldan qaçaraq çıxanda çəpərin üstündən də 
atıldı. 

— Nənə, deyirlər ki, keçən həftə Daunidə kimisə 
soyublar. Bu barədə bir şey eşitməmisən ki? 

— Doğrudan? — deyə qarı təəccüb içində dilləndi, 
lap gözləri parıldadı. — Kimi soyublar, bilmirsən? 

— Deyirlər ki, Con İvensi. 

— Onu tanımıram. Amma kasıblamaz. Eşidəndə ki 
inəyimi satmışam, o haramzadələr bizə də gəlmişdilər. 
Burunlarına pul iyi dəymişdi də... 

— Hə, elə olar. Bəs səni nə vaxt soyublar, nənəcan? 

— Məgər mən dedim ki, soyublar? — qarı pıqqıldadı. 
— Soymağa hazırlaşırdılar hələ. 

O, Kalebə gecəyarısı gələn adamlardan danışdı: 
ucaboyu qaşqabaqlıydı, ikincisi — bəstəboyu, enlikü- 
rəyi isə çox gülərüz adam idi. Qarı nə quldurların qara 
saqqallarını, nə onlardan birinin solaxay olduğunu, nə 
də sağ əlində bir barmağının olmadığını unutmamışdı. 

— Nənə, nə vaxt olub bu? 

— Yəqin, bir üç il olar. 

Kaleb özünə gərək olan hər şeyi öyrənəndən sonra 
qarıyla vidalaşıb oğlanların yanına getdi. Yolboyu 

fikirləşirdi ki, son dörd ildə buralarda oğurluq yaman 
çoxalıb. Hər dəfə də əlinə pul düşən adamları soyurdu- 
lar. Görünür, oğruların bu barədə dəqiq məlumatları 
olurdu. 

Kaleb Nevill qarının komasına girib gözdən itəndə 
Yan dostlarına dedi: 

— Siz düşərgəyə gedin, mən də tezliklə gələcəyəm. 

Oğlan qəbrin yanındakı izlərin şəklini çəkmək 
istəyirdi. Həm də ürəyindən keçirdi ki, həmin adamı 
güdüb tapsın. 

Yan yerdəki izləri diqqətlə nəzərdən keçirirdi. 
Diqqət yetirdi ki, çəkmələrinin dabanı üç sıra xırda 
mıxla vurulmuşdu, mıxların başı əyri-üyrü çıxırdı, çək- 
mənin sol tayında da deşiyi vardı. Sonra Yan əl izlərinə 
diqqət yetirdi. Bu izlərdə nəsə bir qəribəlik vardı. Sər- 
rast düşmüş bir neçə izi öyrənəndən sonra anladı ki, 
sağ əlin orta barmağı çatmır. 

Yan yoldakı izi tutub gedirdi — o yerədək ki, izlər 
cənuba sarı dönüb otluqda yox olurdu. 

Yolda Kalebə çatdı — o da düşərgəyə gedirdi. 

— Mister Klark, — Yan dedi, — mən məzarın yanın- 
dakı izlərin şəklini çəkdim. Bilirsiniz, həmin şəxsin sağ 
əlində cəmi dörd barmağı var. 

— Nə?! — deyə Kaleb ucadan dilləndi. — Səhv etmir- 
sən ki? 

— Gedək, birlikdə baxaq. 

Yanın sözləri düz çıxdı. 

— Bu barədə kimsəyə bir söz demə, Yan. 

Qoca oğlanla sağollaşıb Dik Poqun evinə tərəf 
yollandı. Burada, qapının ağzında Harninin qəbrinin 
yanında gördüyü izlərdən gördü. Zivədə isə gilə bulaş- 
mış şalvar quruyurdu. 

Həmin gecədən etibarən qoca Yana əməlli-başlı 
hörmət bəsləməyə başladı. Daşın dalınca getməyə qor- 
xan Hayla münasibətləri isə lap soyumuşdu. Kaleb 
Yanı evinə dəvət etmişdi ki, düzəltdiyi xizəkləri ona 
göstərsin. Qocanın dəvətinə dəstəylə gəldilər. 

Yan Kaleblə tanış olandan bəri evinə heç getmə- 
mişdi. 

Onlar qapını tıqqıldadanda, eynən birinci dəfə 
olduğu kimi, köpək öz uca hürüşüylə hay verdi. 

Yan xizəklərə tamaşa edəndə Hayın iti gözləri 
qocanın yatağında ağ revolveri seçdi. Təmizlənmiş, 
yağlanmış silah artıq tam qaydasında idi. Kaleb bu 
tapıntısına sevinməkdən doymurdu: axı təzə silah çox 
baha, onun cibinə görə deyildi. 

— Kaleb, gəl tapança ataq, — Hay dedi. — Görərsən, 
mən onlardan yaxşı vuracağam. 

Kaleb bir neçə patron çıxardı və evdən qırx addım 
aralıdakı bəyaz ləkəli kötüyü göstərdi. Uç-dörd güllə Hay, 
elə bir o qədər də Yan atdı, amma hədəfə dəyən olmadı. 

— Baxın görün necə atarlar, — Kaleb dedi. 

Revolverin balaca qəbzəsi, sanki, ovçunun sərtləş- 
miş ovcunda itdi. Tez, demək olar ki, nişan almadan 
altı güllənin altısını da atdı. Güllələr bir-birinin dalınca 
ağ halqaya, ikisi isə lap mərkəzdəki qara dairəyə dəydi. 

Oğlanlar heyran qalmışdılar. 

— Hə, təxminən, iyirmi il qabaq mən yaxşı atırdım, 
— deyə Kaleb səmimi tərzdə dilləndi. — Amma bu, boş 
şeydir. İndi sizə daha çətin bir şey göstərəcəyəml 

O, üç dənə patronu iyirmi beş addımlıqda qoydu və 
üç gülləylə onları vurub saldı. Sonra revolveri gödək- 
cəsinin yan cibinə soxub ucunu belə çıxarmadan, 
qətiyyən nişan almadan yenə iyirmi beş addımlıqdan 
kötükdəki bəyaz dairəni vurdu. Köhnə bir konserv 
qutusu tapıb barmaqlarının ucuna, tapançanı isə 
ovcuna qoydu və qəflətən bunların hamısını yuxarı tul- 
ladı. Tapança yerə düşməmişdən, ela havadaca qapıb 
havadakı tənəkə qutunun tən ortasından vurdu. 

Oğlanlar təəccüb və heyranlıqdan danışmaq qabi- 
İiyyətlərini itirmişdilər. Kaleb isə revolverini silmək 
üçün komasına girdi. 

— İndi mən dəqiq bilirəm ki, atama güllə atan Kaleb 
deyilmiş, — deyə Sem Yana pıçıldadı, — o atsaydı, müt- 
ləq öldürərdi. 

Kaleb Semin sözlərini təsadüfən eşitdi və artır- 
maya çıxanda sakit, mehriban tərzdə gülümsündü. Elə 
həmin andan etibarən də Semlə danışmağa başladı. 

Kalebin komasında mehriban ab-hava bərqərar 
olmuşdu və Yan çoxdan içində gəzdirdiyi arzusunu, 
nəhayət ki, dilinə gətirdi: 

— Mister Klark, gəlin bir yerdə yenot ovuna gedək. 
Biz onların çay qırağında yemək yerlərini bilirik. Özü 
də çox olurlar. 

Əgər Yan bunu qocadan bir ay əvvəl xahiş etsəydi, 
cavabında bu sözləri eşidəcəkdi: “Bilmirəm. Vaxtım 
yoxdur”, amma indi — Yanın Harninin məzarı üstünə 
gedərək igidlik göstərdiyi gecədən sonra Kaleb büsbü- 
tün oğlanların tərəfində idi. 

— Yaxşı, — deyə qoca dilləndi, — amma axşamın 
sərinində gedərik. Onda köpək də izi yaxşı alacaq. 


XXI. Hayın təntənəsi 


Bernsin zəmisində oğlanlar marmotu ilk dəfə 
görəndən bəri hər gün onun ovuna çıxırdılar. Buna lap 
adətkərdə olmuşdular — lap yemək, əl-üz yumaq kimi. 
Adətən, marmotu birinci Hay görürdü. Dalınca üç 
dənə ziyansız ox atılır və marmot yuvasında gizlənirdi. 
Ovları elə orada bitirdi. 

Bir səhər oğlanlar bir-birindən aralanmaq qərarına 
gəldilər. Sem zəmiyə bir tərəfdən, Hayla Yan isə digər 
tərəfdən yaxınlaşdılar. Əvvəlcə elə bildilər ki, heyvan 
heç yanda yoxdur. Amma birdən Hay pıçıldadı: 

— Görürəm! 

Oğlanlardan, təxminən, altmış addım aralı, hündür 
otların arasında Hay heyvanın boz xəzini seçmişdi. 

— Odur! 

Yan heç nə görmürdü, Sem isə nəsə görsə də, 
tərəddüd edirdi. Bircə dəqiqə sonra marmot (bu, həqi- 
qətən, o idi) arxa pəncələri üstə qalxdı. Oğlanlar elə 
həmin an onun açıq-qəhvəyi belini gördülər. 

— Ay səni, Budaql — deyə Yan heyran-heyran dil- 
ləndi. — Sənin adını gərək Qırğı Gözü qoyaydıql 

— Çox yaxşı, — deyə Hay sevindi. — Zəhmət olmasa, 
məni elə bu adla çağır! Çox xahiş edirəm! — lap yalva- 
rırmış kimi əlavə elədi. 

— Ağacdələn, mən elə bilirəm ki, o, bu adı qazanıb, 
— Yan dedi. — Afərin ona, özünü əsl hindu kimi aparır. 

— Biz məşvərət şurası çağırıb baxarıq, — deyə Ağac- 
dələn soyuqqanlı tərzdə cavab verdi. — İndi isə işə 
başlayaql 

— Qulaq as, Budaq, sən zəminin başına hərlənib 
marmotla yuvasının arasına çıxa bilərsən? — Böyük 
Başçı soruşdu. 

— Görərsən, bacaracağam. Bir dollardan mərc 
gəlirəm ki... 

— Qulaq as, — Yan müdaxilə etdi, — hinduların pulu 
olmur. 

— Yaxşı, onda öz skalpımı qoyuram — bax Semin 
skalpı müqabilində bu qara skalpımı qoyuram ki, mar- 
motu birinci mən vuracağaml 

— Xahiş edirəm, imkan ver onu birinci mən öldü- 
rüm, sən sonra öldürərsən, — deyə Sem kinayə ilə 
cavab verdi. 

— Skalpına görə qorxursan? 

— İndi payını alacaqsan hal — Sem təhdidlə dilləndi. 

Oğlanların hər birinin başında bir topa qara at 
tükü vardı və onu skalp adlandırırdılar, təpələrinə iplə 
bağlayırdılar. 

— Yaxşı, mübahisə etməyin, ey Böyük Başçılar, 
— Qunduz dedi. — Gəlin belə danışaq: əgər marmotu 
Ağacdələn vursa, Budağın skalpını alır. Əgər heyvan 
Budağın qurbanı olsa, o, Ağacdələnin skalpını da ala- 
caq, qalib hələ üstəlik, yekə qartal lələyinə də layiq 
görüləcək. 

Semlə Yan meşədə səbirsizlik içində gözləyirdilər, 
Budaq isə zəminin ətrafına dolanırdı. O gün marmot, 
elə bil, lap həyasızlıq edirdi. Yuvasından çox aralanır, 
hərdən lap gözdən itirdi. Oğlanlar artıq Hayın yuvaya 
necə yaxınlaşdığını görürdülər, marmotun isə bundan 
xəbəri yox idi. Adətən, onun düşmənləri tamam başqa 
səmtdən gəlirdilər. 

Hay yerə möhkəm sinərək yoncalıqla sürünürdü. 
Təxminən, otuz addımdan sonra gəlib marmotla yuva- 
nın arasına çatdı. Heyvan bayaqkı kimi ot yeyir, 

hərdən də tamam başqa tərəfə baxırdı. Oğlanlar ona 
meşənin içindən həyəcanla göz qoyurdular. Hay isə 
marmotu görə bilmirdi. Oğlanlar əllərinin işarəsiylə 
marmotun yerini ona başa salmaq üçün dəridən-qabıq- 
dan çıxırdılar. Nəhayət, Hay anladı: “Atmaq vaxtıdır”. 
Ehtiyatla qalxdı. Marmot onu görən kimi vurnuxdu, 
yuvasına tərəf — deməli, düz Hayın üstünə qaçdı. Hay 
tələsik atdı, amma oxu hədəfə dəymədi. Elə bu yerdə 
marmot düz Hayın üstünə atılmaqla onu ölüncə qor- 
xutdu. Hay geri çəkildi — çaşqınlıqdan hara qaçacağını 
da bilmirdi. Marmot oğlanın yanından ötmək istəyirdi. 
Hay dəhşət içində yerindən qopdu, ayağı ilişdi və düz 
heyvanın üstünə yıxılıb onu bir anlıq key elədi. Hay 
istəyirdi qalxıb qaçsın, amma bir də baxdı ki, heyvan 
güclə nəfəs alır. Oğlan bütün kişiliyini toplayıb mar- 
motun düz burnundan bir dənə ilişdirdi. 

Meşədən gələn sevincək çığırtılar Hayı öz qələbə- 
sindən xəbərdar etdi. Oğlanlar özünü onun yanına 
yetirəndə Hay teatral bir mimika ilə poza verirdi: bir 
əlində yayını havaya qaldırmış, digərində heyvanın 
tüklü quyruğundan yapışmışdı. 

— Marmot vurmağı məndən öyrənin! Görün nə 
boydadırl Yəqin, əlli funt gələr. (Əslində, bu marmot 
on funtdan artıq gəlməzdi.) 

— Ural Yaşasın Üçüncü Başçı Budaq! 

Artıq Hay dostlarının onun qələbəsini qiymətlən- 
dirmədiklərindən şikayətlənə bilməzdi. 

— Haradasa başqa marmot da tapsaydıq, pis olmaz- 
dı. Onları tutmağın qaydasını mən yaxşı bilirəm. 

— Budaq, buna görə “qran ku” alacaqsan. 

— Hə, bir də mənə söz vermisən ki, adımı “Qırğı 
Gözü” qoyacaqsan! — deyə Hay yada saldı. 

— Əvvəlcə Böyük məşvərət çağırıb bu məsələni 
müzakirə etməliyik, — deyə Böyük Başçı Ağacdələn 
mühüm bir görkəmlə cavab verdi. 

— Gəlin məşvərəti günorta eləyək. Yaxşı? 

— Yaxşı. 

— Yox, saat dördə yaxın eləyərikl 

— ƏŞİ, nə vaxt istəyirsən. 

— Mənə “Qırğı Gözü” adı verərsiniz və bir də mar- 
motu tutduğuma görə yekə qartal lələyi, hə? Hamısını 
da saat dörddə eləyərik. 

— Olar. Bəs niyə mütləq saat dörddə istəyirsən? 

Hay özünü elə göstərdi ki, guya, sualı eşitmədi və 
nahardan sonra harasa yoxa çıxdı. 

— Yəqin, yenə qab yumaq istəmir, — deyə Ağac- 
dələn dilləndi, - 

— Yox əşi, — İkinci Başçı dedi. — Məncə, qohum- 
larının dalınca qaçdı ki, necə mükafatlandırıldığını 
onlar da görsünlər. 

— Ola bilər, — deyə Ağacdələn razılaşdı. — Onda gəl 
elə təntənə düzəldək ki, sanki, tarixdə ən mühüm gün- 
dürl Gör bir neyləyəcəyəm... 

— Yaxşı, — Yan dedi. — Sən də özününküləri çağır. 
Mən isə Kalebi razı salaram. 

— Qorxuram ki, mənimkiləri Kaleblə yaxınlaşdır- 
maq hələlik mümkün olmasın, — deyə Sem cavab verdi. 

Qərara aldılar ki, Sem anasının dalınca gedəcək, 
Yan isə həmin vaxt ərzində yekə bir qartal lələyi hazır- 
layacaq və marmotun dərisini soyacaq. 

Marmot yekə imiş, təbii ki, ayı boyda deyildi, 
amma yekə idi. Yan heyvanı Hayın öldürməsinə paxıl- 
lıq edirdi. Hələ bir saat vaxt qalırdı və Yan çalışdı ki, 
əsl hindu bayramı düzəltsin. Marmotun dırnaqlarını 
kəsib, özəyini çıxartdığı, bir düym uzunluğunda gən- 
dalaş çubuqlarıyla növbələşdirib qaytana taxdı. 
Dırnaqlar əyri-üyrü idi — biri uzun, biri gödək, amma 
yenə babat hindu muncuğu çıxdı. 

Hay evlərinə qanadlanıb uçurdu. Bağın içiylə yüyü- 
rəndə atası onu səslədi, yəqin, yenə iş buyurmaq 
istəyirdi, amma oğlan güllə kimi otağa girdi. 

— Anal — deyə elə qapının ağzından çığırdı. — Sən 
məni mütləq görməlisən! Saat dörd üçün bizim düşər- 
gəyə gəl. Məni Böyük Başçı edəcəkləri Mən o qoca 
marmotu öldürdüm! Bilirsən hansını? Atamı az qal- 
mışdı şikəst eləsin ha, bax onul Uşaqlar mənsiz heç 
nə eləyə bilmirdilər. Min dəfə... yox-yox, yəqin, lap mil- 
yon dəfə cəhd eləmişdilər ki, marmotu tutsunlar. Lap 

əldən düşmüşdülər, bax onda pusub tutdum onu. 
Onların gözü heç nəyi görmür. Düşərgədə heç mənsiz 
keçinə bilmirlər! Mən onları maral ovuna öyrətdim, 
sonra bilirsən nəyə öyrətdim... nə isə, yaman çox şeyə 
öyrətmişəm onları. Ona görə də məni Böyük Başçı elə- 
yib adımı “Qırğı Gözü” qoyacaqlar! Bu gün dörddə 
məşvərət yığılır. Sən də gəl, anal 

Hayın həmin an otağa girən atası oğlunu kartof 
cərgələrinin alağını eləməyə yollayırdı ki, missis Berns 
oğlanı rahat buraxmağa ərini güclə razı sala bildi. 

Missis Berns günün altında qaralmış dörd qızını 
normal görkəmə gətirənədək iki saat çəkdi. Nəhayət 
ki, yola düşdülər: missis Berns bir əlində körpəsini, 
digərində mürəbbə dolçasını tutmuşdu. Hay irəlidə 
yüyürüb yolu göstərirdi. Anasının dalınca da əl-ələ 
tutmuş bacıları addımlayırdı. 

Oğlanlar böyük bayram üçün artıq hər şeyi hazır- 
lamışdılar. 

Bir küncdə dana dərisindən xalçanın üstündə məş- 
vərət məclisi oturmuşdu. Hay öldürdüyü marmotun 
dərisinin üstünə zorla sığışmışdı. Qalibdən sol tərəfdə 
Sem, sağda isə qarşısında təbil olan Yan əyləşirdi. 
Tipinin ortasında tonqal yanırdı, örtüyün bir böyrünü 
qaldırmışdılar və qonaqların bir hissəsi çadırda 
yerləşdi. 

Böyük Başçı Ağacdələn sülh çubuğunu yandırdı, 
dərin bir qullab alıb tüstüsünü dörd tərəfə buraxdı, 
onu İkinci və Üçüncü başçılara ötürdü, onlar da eyni 
şeyi etdilər. 

Balaca Qunduz iştirakçıları sakitliyə dəvət edib 
təbilə üç dəfə vurdu və Böyük Başçı nitqinə başladı: 

— Böyük başçılar, Kiçik başçılar, İgidlər, Döyüş- 
çülər, Qadınlar və Senger hindularının övladlarıl Bizim 
qəbilə həm bu... həm də... “tozağacı qabığı” qəbiləsinin 
digər hindularıyla müharibə aparanda biz bir döyüş- 
çünü əsir götürüb ona çox işgəncələr verdik. Lakin 
o, elə bir mətanət və cəsarət nümayiş etdirdi ki, biz 
onu öz qəbiləmizə qəbul etdik... 

Bu yerdə Yan ucadan çığırdı: 

— Haul Haul Haul 

— Biz onun şərəfinə günəş rəqsi təşkil etdik, amma 
o qaralmadı, çünki çox cavan idi. Ona görə də adını 
“Budaq” qoyduq. O vaxtdan etibarən o, öz xidmətlə- 
rinə görə Üçüncü Baş Döyüşçü adına layiq görüldü. 

— Haul Haul Haul 

— Bu günlərdə bütün qəbiləmiz qoca marmotun 
ovuna çıxaraq uğursuzluğa düçar oldu. Onda Baş 
Döyüşçü Budaq özünü təhlükəyə məruz qoyub düşmə- 
nin qarşısına tək çıxdı və bir zərbəylə qoca yırtıcını 
öldürdül Belə qəhrəmanlıqlar əsrlər boyu yaddaşlarda 
yaşayır! Baxmayaraq ki o, qəbilənin ən kiçik döyüşçü- 
südür, hamıdan yaxşı görür, ovu hamıdan yaxşı pusurl 
O, döngənin o biri üzündə, ağacın arxasında belə nə baş 
verdiyini görə bilir. Yalnız gecə hərdənbir səhv edir. Bu 
insan bu andan etibarən Budaq çağırılmayacaq. Məşvə- 
rət şurası ona “Qırğı Gözü” adını vermək qərarına gəlib! 

— Hau! Hau! Hau! 

Bu yerdə Balaca Qunduz Böyük Başçıya üzərində 
iri hərflərlə “Budaq“ yazılmış taxta lövhə verdi. 

— Bu onun qabaqlar, görkəmli, tanınmış insan 
olmazdan daşıdığı addır. İndi bu ad həmişəlik unudu- 
lur. — Sem taxta parçasını tonqala ataraq dedi: — Baxaq 
görək onun cavanlığı, keçmişi necə yanacaq. 

Sonra Balaca Qunduz Ağacdələnə qotazı olan, 
gözü bərabərində ox, qırğıbaş adam şəkli çəkilmiş 
qəşəng qartal lələyi uzatdı. 

— Bu, qartal lələyidir. Bütün igidliklərinə görə onu 
üzərində təzə adı yazılmış bu lələklə təltif edirik! 

Ucadan səslənən “Haul Haul” və təbil gurultusu 
altında lələyi Hayın saçlarına sancdılar, boynuna isə 
marmot dırnaqlarından muncuq saldılar. 

— Kim onu Budaq çağırmağa cəsarət etsə, dərsini 
Qırğı Gözü özü verəcək. 

Yenidən hamı “Haul Haul” qışqırırdı. Hay özünə 
əhəmiyyətli bir görkəm verib gülümsəməməyə çalışır, 
amma bir şey çıxmırdı: bir də görürdün ağzı lap qula- 
ğının dibinə kimi açıldı. Missis Bernsin isə hətta 
sevincdən gözləri yaşla doldu. 

Hamı elə bilirdi ki, təntənə başa çatıb, amma bu 
dəm Yan ayağa qalxıb öz nitqinə başladı: 

— Başçılar, Qadınlar və Senger hindularının övlad- 
larıl Bizim Böyük Başçı Ağacdələn bir şeyi unutdu. 
Biz marmot ovuna gedəndə mən iki başçı arasında 
mərcin şahidi oldum. Bizim qəbilənin adətlərinə görə, 
onlar marmotu kimin öldürəcəyinə öz skalplarından 
mərc gəldilər. Mərci Böyük Başçı Ağacdələn və Qırğı 
Gözü gəldi. Qırğı Gözü, Ağacdələnin skalpını çıxar. 

Sem bu mübahisəni unutmuşdu, amma indi müti 
şəkildə başını əydi. Hay qaytanı kəsib skalpı aldı və 
təntənəli bir döyüşçü nidası çıxardı. 


XXII. Yenot ovu 


Kalebin onlara ov vəd etməsini Yan unutmamışdı. 
Oğlanlar bunu səbirsizliklə gözləyirdilər. İki gündən 
sonra, gün batana yaxın onlar Kalebin yanına yollandı- 
lar ki, verdiyi vədi ona xatırlatsınlar. 

Yaman isti idi, amma Yana elə gəlirdi ki, ov üçün 
əlverişli havadır. Təbii ki, Kaleb sərin axşam havası 
barədə eşidəndə çox təəccübləndi. 

— Oturun, oturun, uşaqlar, — deyə oğlanların ov 
üçün hazırlaşdıqlarını görən qoca mehriban tərzdə 
dilləndi. — Tələsməyə dəyməz. Yenotlar yuvalarından 
gün batandan üç-dörd saat sonra çıxırlar. 

Qoca oturub qəlyanını çəkirdi, Sem onun köpəyi 
ilə dostlaşmaq üçün faydasız cəhdlər göstərirdi, Yan 
divarlardan asılmış quş qanadlarını nəzərdən keçirir, 
Hay isə maral və marmot ovunda göstərdiyi igidlik- 
lərdən dəm vurur, istənilən yenotu necə ustalıqla 
vuracağı haqda planlar qururdu. 

Yan ov yerinə birsaatlıq yol olduğuna hamını inan- 
dıraraq evdən saat doqquzda çıxmalarına nail oldu. 
Kaleb balaca baltasını da özüylə götürdü. Iti haylayıb 
böyük yola çıxdılar və artıq yarım saatdan sonra çaya 
yetişdilər. 

— İrəlil Axtar! Axtar! — deyə Kaleb itini həvəslən- 
dirirdi. 

Mərzdə oturub köpəyin hərəkətlərinə göz qoyma- 
ğa başladılar. İtin isə öz oyunu vardı: o, kimi istəsə, nə 
vaxt istəsə, ovlayırdı. Kaleb onu yenotlar yaşayan yerə 
apara bilərdi, amma it özü işə girişmək fikrinə düşmə- 
yənə kimi onu ov etməyə həvəsləndirmək mümkün 
deyildi. 

Qoca oğlanlara tapşırdı ki, sussunlar və hamı sakit 
oturub itin nə vaxt hürəcəyini gözləməyə başladı. 
Köpək axtarışa çıxdı. Ora-bura tullananda ayaqlarının 
səsi dörd bir tərəfdən gəlir, özü isə getdikcə uzaqlaşar- 
kən lap parovoz kimi fısıldayırdı. Nəhayət, səsi tamam 
kəsildi. 

İki dəqiqə onlara saat qədər uzun gəldi. Birdən 
çölün o biri tərəfindən zəif bir ciyilti, onun dalınca isə 
köpəyin uca hürüşü eşidildi. Yanın ürəyi əsdi. 

— Ovu qaldırdıl — deyə Sem astadan dilləndi. 

— Birinci mən eşitdim bunul — Hay ciyildədi. 

Yan istəyirdi ki, it hürüşü gələn tərəfə cumsun, axı 
ovçuların at belində köpəklərinin dalınca düşməkləri 
haqda çox oxumuşdu, amma Kaleb onu saxladı: 

— Dayan, vaxta hələvar. Mən bilmirəm ki, itin indi 
tapdığı nədir. 

Onlar hövsələylə bir xeyli gözləməli oldular, amma 
köpəyin hürüşünü daha eşitmədilər. Sonra lap yaxın- 
lıqdan şıqqıltı gəldi və it kolluqdan çıxıb sahibinin 
ayaqları altına uzandı. 

— Qalx, axtarl — deyə Kaleb köpəyi həvəsləndirdi. 

It isə qalxmaq bilmirdi. 

— İrəlil — deyə Kaleb təkrar etdi və əlindəki budaqla 
heyvana yüngülcə ilişdirdi. 

Köpək qocadan aralanıb ağır nəfəs ala-ala təzədən 
uzandı. 

— Nə olub, mister Klark? — Yan soruşdu. 

— Dəqiq bilmirəm. Bəlkə, ağaca-zada keçib. Bu gün 
ov olmayacaq. Çox tez gəlmişik, it üçün hava istidir. 

— Bəlkə, çayı keçək! Ora Boylun meşəsidir, — deyə 
Sem təklif etdi. — Bəlkə, bəxtimiz gətirdi? 

— Bəs siz itin hürüşündən necə bilirsiniz ki, hansı 
heyvanla rastlaşıb? — deyə Yan qocadan soruşdu. 








ҜЈА ERNEST SETON-TOMPSON. BALACA VƏHŞİLƏR 


— Ov etdiyin yeri, heyvanları və köpəyi tanısan, 
bunu sən də bacararsan. Əlbəttə, itlər bir-birinə bənzə- 
məzlər. Amma köpəyin xasiyyətinə bələdsənsə, çox 
şey öyrənə bilərsən. 

Çay keçidini axtarası olmadılar. Su tamam azalmış- 
dı. Kolların arasından keçərək talaya çıxdılar və yenə 
meşənin dərinliklərinə girdilər. Köpək irəli yüyürdü. 
Çay boyunca qaçırdı, gölə yetişəndə çimdi. Meşənin 
içində isə yenə onlara çatdı. Tamam yaş idi, amma 
sərin suda çimməsi əhvalını düzəltmişdi. 

— İrəlil Axtar! 

Amma bu dəfə də ovçuları uğursuzluq gözləyirdi. 
Ay çıxaraq hər tərəfi işıqlandırdı. 

Ovçular çaydan Nevill nənənin komasının yaxın- 
lığından keçərək cığırı tutub gedirdilər ki, köpək 
qəflətən yerində donub durdu, qoxulayıb geri qayıtdı 
və ucadan hürə-hürə suya girdi. 

— Niyə belə eləyir, mister Kaleb? — deyə təzəcə 
barışdıqlarını unudan Sem qocadan soruşdu. 

— Bilmirəm, — Kaleb qısaca cavab verdi. 

— Bəlkə, tülküdür? — Yan soruşdu. 

Haradasa çəpər tərəfdən, təxminən, yüz addımlıqdan 
yenə itin uca hürüşü eşidildi, görünür, izə düşmüşdü. 

— Yəqin, yenotdur, — deyə Kaleb dilləndi və diqqət 
kəsildi, — bəlkə də, ev pişiyidir. Gecələr ağaca ancaq 
onlar dırmaşır. 

Ay cığırı nura qərq edib yolu asanlaşdırmışdı, 
köpək isə ara vermədən hürürdü. O, ovçuları çay qıra- 
ğındakı kiçik bataqlığa tərəf aparırdı. 

— Yenotdur, — Kaleb qətiyyətlə dilləndi, — pişik 
suda gizlənməz. 

Qəflətən it hürüşü mıriltı, ciyilti ilə əvəz olundu. 

— Özüdür kivar: yenot görəndə özünü həmişə belə 
aparır! 

Kaleb oğlanları birbaş hadisə yerinə apardı. Köpək 
hürərək yekə bir cökə ağacının ətrafında atılıb-düşürdü. 

— Yenot həmişə ən qollu-budaqlı ağacları seçir, 
— Kaleb dedi. — Hə, sizlərdən ağaca ən yaxşı dırmanan 
kimdir? 

— Yan! — Sem dilləndi. 

— Yan, dırmaşa bilərsən? 

— Baxım da... 

— Gəlin tonqal yandıraq — bəlkə, yenotun harada 
gizləndiyini gördük, — deyə Ağacdələn təklif etdi. 

— Marmot olsaydı, mən o dəqiqə tutardım, — Qırğı 
Gözü dedi. 

Amma kimsə ona cavab vermədi. 

Semlə Yan çırpı yığıb gətirdilər və bir dəqiqədən 
sonra alovun titrək qırmızı şöləsi ağacları işıqlandırdı. 
Onlar əzəmətli cökə ağacını diqqətlə nəzərdən keçir- 
dilər, amma bir şey görə bilmədilər. Kaleb yanan 
odunlardan birini götürüb ağacın gövdəsinə yaxınlaş- 
dırdı və üzərində təzə gil gördü. Çaya tərəf qayıdaraq 
heyvanın izlərini də tapdılar, indi daha şübhələri qal- 
mamışdı — cökəyə dırmanan iri yenot idi. 

— Məncə, koğuşun içinə girib. Cökədə koğuş bol 
olur. 

Yan ağacın zırpı gövdəsini nəzərdən keçirərək 
daha yaxşı dırmanmaq üçün hansı tərəfdən başlayaca- 
ğını götür-qoy edirdi. Kaleb oğlanın tərəddüd etdiyini 
görüncə soruşdu: 

— Bilmirsən haradan başlayasan? Bax... 

Bir dəqiqəyə yaxında bitən cavan ağacı kəsib onu 
cökənin qoluna dirədi. Bu “körpü“ ilə Yan yuxarı lap 
asan dırmandı. Belinə bir ağır dəyənək bağlamışdı. 

Budaqların arasında Yan bir neçə saniyə çaşıb-qaldı: 
yarpaqların içində tamam itmişdi, amma məşəllərin 
aşağıdan düşən şöləsi ağacı yaxşıca işıqlandırırdı. 

Əvvəlcə Yan nə koğuşu, nə də yenotu tapa bildi, 
amma xeyli axtarandan sonra bir də gördü ki, ağacın 
lap təpəsində tüklü bir şey var. Bir cüt alışıb-yanan göz 
Yanı diksindirdi. Oğlan çığırdı: 

— O, buradadır! Budur! 

Yan bir qədər də yuxarı dırmanıb heyvanı tutmaq 
istədi, amma o, büzüşərək altdakı budağa tullandı. 

Yan da bir az aşağı endi. Ağacın altında duranlar 
bir şey görmürdülər, amma donqultu səslərindən duy- 
dular ki, yuxarıda mübarizə gedir. 

Yenot budaqdan-budağa aşağı enirdi və nəhayət, 
cökəyə söykənmiş cavan ağaca çatdı və burada köpək 
onu görüb hürməyə başladı, Kaleb revolverini qapıb 
atəş açdı. Yenot yerə düşdü. İt mırıltıyla onun üstünə 
tullandı, amma qoca ovçu köpəyi tutdu. Sonra Kaleb 
vüqarlı görkəmlə silahını sildi, sanki, müvəffəqiyyəti 
yalnız ondan asılı idi. 

Yan tez aşağı endi. Heyvanı sığallayaraq xəzini 
yoxladı. Oğlanın içində iki hiss bir-biriylə mübarizə- 
dəydi — öldürülmüş heyvana acıma və onu tapdığına 
görə keçirdiyi qürur hissi. 

Yenotun ovlanmasında onun müstəsna xidmətini 
hamı etiraf etdi. Sem heyvanı ayağının ucuyla tərpədib 
əlinə götürdü və dedi: 

— Otuz funt olar. 

Hay burnunu qırışdırdı: 

— Mənim marmotumun heç yarısı qədər də yox- 
durl Bir də əgər balta mənim yadıma düşməsəydi, 
yenotu heç vaxt tuta bilməzdiniz. 

Yan düşünürdü ki, yenotun çəkisi otuz beş funt 
olar, Kaleb isə iyirmi beş bilirdi. Sonradan aydınlaşdı 
ki, heyvan on səkkiz funtdan artıq deyilmiş. Onlar 
müvəffəqiyyətlərini müzakirə edərkən köpək bərkdən 
hürməyə başladı — adətən, tanımadığı adam görəndə 
belə hürürdü. Kaleb bu hürüşə “adam səsi” deyirdi. 

Boylananda Uilyam Rafteni gördülər. O, öz meşə- 
sində işıq görərək quraqlıq dövründə yanğından 
qorxub tələsik geyinmiş və bura tələsmişdi. 

— Salam, atal Niyə yatmırsan? 

Raften oğluna cavab verməyib üzünü Kalebə tuta- 
raq kinayə ilə dedi: 

— Bəlkə, mənə bir güllə də atasan? Bu dəfə yüz faiz 
dəyərsən. Özü də silahım yanımda deyil. 

— Qulaq as, ata, — deyə Sem Kalebin ağzını açma- 
sına imkan verməyərək onun sözünü kəsdi. — Bunların 
hamısı yalandır! Mən bunu bilirəm, sən də bilməlisən: 
Kaleb haqda deyilənlər, guya, sənə güllə atmağı yalan- 
dır. O, sənə güllə atsaydı, yüz faiz vurardı. Mən onun 
necə atdığını görmüşəm. 

— Bəs sən deyildin and-aman eləyən ki, silahın yox- 
dur? — deyə revolverə işarə edən Raften dilləndi. — Mən 
bu tapançanı səndə on il qabaq görmüşəm. Amma nə 
səndən qorxuram, nə də tapançandan, — deyə Kalebin 
əlini silaha atdığını görən Raften dilləndi. — Bir də 
qulaq as: mənim meşəmə bir də nə sənin, nə də 
qoyunlarımı boğan köpəyinin ayağı dəyməsin! Buna 
bax, bu quraqlıqda tonqal da yandırıb! 

— Bura bax, Raften! — Kaleb ucadan deyərək revol- 
verini qapdı. 

Əgər Yan onun əlindən yapışıb sallanmasaydı və 
Sem atasıyla qocanın arasında durmasaydı, atəş açıla- 
caqdı. Hay isə uzaqgörənliklə ağacın arxasına keçdi. 

— Yoldan çəkilin, oğlanlar! — Kaleb qışqırdı. 

— Görürsən, yenə məni silahsız tutub, — Raften 
kinayə ilə dilləndi. — Siz gedin, uşaqlar, özüm gələrəm 
öhdəsindən. 

— Qulaq as, ata, — deyə Sem yenə başladı. — Sən 
haqlı deyilsən! Onda sənə güllə atan Kaleb olmayıb. 
Bu tonqalı isə Yanla mən qalamışıq, özümüz də bu 
dəqiqə söndürərik. Sən indi Kalebin üstünə lap sənin 
bütün ərzağını alan Nevill nənə kimi cumursan. 
Ayıbdır, ata, utan! Bu, düzgün hərəkət deyil, kişilər 
belə etməz! Əgər sübutun yoxdursa, dinmə. 

Raften bu coşqun təzyiqdən çaşdı, həm də aydın 
görürdü ki, hamı onun əleyhinədir. O özü Nevill nənənin 
Əsassız qəzəbinə o qədər gülmüşdü ki. Heç ağlına belə 
gəlməzdi ki, hərdən özü də eyni hərəkəti eləyir. Qəzəbi 
soyudu. “Oğlana bax hal Nə qızışıb! — fikirləşdi, — Lap 
vəkil kimi danışır, amma boksçu kimi güclüdür. Bəlkə, 
elə diş həkimi yerinə vəkil eləyim onu?..” 

Tufan sovuşmuşdu. Kaleb tez qızışsa da, tez də 
soyuyurdu. Məğlubiyyətlə üzbəüz qalmış Raften isə 
çıxıb getməyə tələsdi. | 

— Tonqalı əməlli söndürün! — deyindi. — Özü də 
çoxdan yatmaq vaxtıdır. 

Oğlanlar ocağı söndürdülər və sükut içində düşər- 
gəyə yollandılar. Kaleb onları çadıra kimi yola salıb 
komasına döndü. Həmin gecə oğlanlar yaxşıca yatdılar. 

XXII. Meşə qulyabanısı və gecə qulduru 


Ertəsi gün yenotun dərisini aşılayan Yanla Sem 
gecə baş verənləri müzakirə edirdilər. Qərara gəldilər 
ki, ən doğrusu Kaleblə bu barədə heç danışmamaqdır. 
Hayı da xəbərdar elədilər ki, sussun. 

Həmişəki kimi, “qonaq kitabını” nəzərdən keçirən- 
də Yan yenə də dırnaq izinə bənzəyən izlər tapdı. Çayın 
qırağında isə hindquşuna bənzəyən quşun yekə ayaq 
izlərinə rast gəldi. 

Kalebi çağırdı ki, izlərə o da nəzər salsın. 

— Yəqin, göy leylək gəlib bura, — deyə quş izlərini 
görəndə dilləndi, — o ki qaldı dırnaq izlərinə, heç anla- 
ya bilmirəm. Yekə maral ləpirlərinə çox oxşayır. 
Amma burada gör nə vaxtdan maral olmur. Azı, on mil 
o yanda görərsən onları. Bir iz hələ nəsə demək deyil. 

— Yox, mən bu izlərdən çox tapmışam, amma 
başım çıxmırdı. 

Axşam, ağdərililər üzərinə basqından sonra Yan 
göl tərəfdən kəskin, tükürpərdici bir səs eşitdi. Səs 
yaxınlaşdıqca qulaqbatırıcı nəriltiyə dönürdü. Bu səs 
haradansa yuxarıdan gəlirdi və Yan başının üstündən 
hansısa yekə quşun süzərək keçdiyini gördü. 

Ertəsi gün Yan aşpaz idi. Dan yeri sökülən kimi su 
gətirməyə getdi və göldən nəhəng, göy leyləyin ağır- 
ağır qanad çalaraq qalxdığını, sonra da ağacların 
arxasında gözdən itdiyini gördü. 

Oğlan quşun uçuşunu heyranlıqla izləyirdi. Onun 
qalxdığı yerə gələndə qabaqlar dəftərinə çəkdiyi 
izlərdən lap çox gördü. Bu, keçən gecə çığıran quş idi. 

Bir dəfə Ağacdələn tipidən çıxanda qulağına qeyri- 
adi səs dəydi. Kimsə durmadan, getdikcə güclənən 
səslə zingildəyirdi. Səs kəsilmək bilmirdi və Sem 
yoldaşlarını çağırdı. 

— Bu, yəqin, daha bir leyləkdir, — deyə Yan pıçıldadı. 

Lakin səs güclənə-güclənə gedirdi və sonra uca 
miyovultuya döndü. Birdən Balaca Qunduz xatırladı 
ki, buna bənzər çığırtını öz evlərində — Qlenyanda 
eşidib! 

— Vaşaqdır, — inamla dedi. 

Ertəsi gün Kaleb oğlanın sözünü təsdiqlədi. Bir 
neçə gündən sonra məlum oldu ki, gecə Raftenin daha 
bir quzusu itib. 

Səhər təbili götürəndə Yan gördü ki, onun dərisi 
yumşalıb, nəmdir. 

— Aha, yağış yağacaql — dedi. 

Kaleb ona təəccüblə baxdı: 

— Deyəsən, sən əsl hindu olursan ha. Onlar da təbi- 
lin dərisi yumşalanda deyirlər ki, yağış yağacaq, sonra 
da onu ocağın yanında qurudurlar ki, çalmaq müm- 
kün olsun. 

Günortadan sonra buludlar qalınlaşdı, gün batan- 
da isə yağış başladı. Əməlli-başlı leysan idi, adama elə 
gəlirdi ki, heç kəsməyəcək. Kaleb tipidən çıxdı və çadı- 
rın ətrafında arx kimi bir şey qazdı, bir yerində də axar 
qoydu — su buradan axıb gedirdi. 

Şam yeməyindən sonra hamı tonqal kənarındaydı. 
Külək qalxdı və yağış damcıları düz tüstü deşiyinə 
vurmağa başladı. Yan çölə çıxası oldu. Yağış səsinin 
arasında tanış ulartını da eşitdi. Oğlan bir qucaq çırpı 
ilə qayıtdı və tipidə alov gur yanmağa başladı. Külək 
hərdən zəif, hərdən də çox güclü əsirdi və brezent 
örtük özünü payalara yaman çırpırdı. 

— Bəs sizin lövbər kəndiriniz hanı? — deyə Kaleb 
soruşdu. 

Sem kəndirin sərbəst ucunu ona uzatdı, o biri ucu 
isə bərk-bərk yuxarıdakı payalara bağlanmışdı. Daim 
quru hava olduğuna görə bu kəndirdən istifadə eləyəsi 
olmamışdılar. Kaleb kəndiri qalın bir ağac parçasına 
möhkəm bağladı, sonra da ağacı yerə çaldı. Sonra 
bayıra çıxıb bütün çivləri möhkəmlətdi. İndi qəbilə 
istənilən tufandan qorxmaya bilərdi. 

Qoca ovçu özünün kimsəsiz komasına qayıtmağı 
xoşlamırdı. Diklə Sarianna onun qayğısına qalmırdı- 
lar, bir qarnı ac, bir qarnı tox keçinirdi. Odur ki 
oğlanlar qocanı burada qalmağa asanlıqla razı saldılar. 

Tüstü yuxarıda yaman qalınlaşmışdı. Tezliklə tipi- 
də möhkəm isti oldu. 








ҜЈА ERNEST SETON-TOMPSON. BALACA VƏHŞİLƏR 


— Yan, külək əsməyən tərəfdən örtüyü qaldır, — Kaleb 
dedi. 

Amma qaldıran kimi küləklə yağış tipiyə dolub 
ocağın külünü havaya qaldırdı. 

— Sizə məxsusi örtük lazımdır, — Kaleb dedi. — O par- 
çanı mənə verin, düzəldim. 

Kaleb örtüyü üç payaya ehtiyatla elə bağladı ki, 
tüstü deşiyi düz onun üstünə düşdü və artıq külək 
oğlanların kürəyinə vurmur, başlarının üstündən keçir- 
di. Tipidə nəfəs almaq asanlaşdı, deşikdən içəri dolan 
yağış damcıları isə indi təzə örtüyün üstünə düşürdü. 

— Hindular bu örtüyə öz igidliklərini, sərgüzəştlərini 
əks etdirən şəkillər çəkirlər. Totemlərini çöl tərəfdən, 
igidliklərini əks etdirən şəkilləri içəridən çəkirlər. 

— Balaca Qunduz, sənin üçün iş tapıldı, — Sem 
dedi, — tipiyə bizim totemləri çək. 

— Bilirsiniz nə var? — Yan birdən dilləndi, — gəlin 
qəbiləmizə mister Klarkı da qəbul edək. Siz bizim 
Sehrbaz olarsınız. 

Kaleb razı olurmuş kimi məmnuniyyətlə gülüm- 
sündü. 

— İndi isə mən dörd totem çəkim, — Yan dedi. 

O, yandırılandan sonra qırmızı rəng alan sarı və 
quruyandan sonra ağ rəng alan göy gil, bir az da 
kömür götürdü. Şəkil çəkməyə hazırlaşdığı fonu ərin- 
miş yenot piyiylə və şam qatranıyla yağladı. Qısası, hər 
şeyi əsl hindular kimi elədi. 

Təbii ki, ağdərililərdən cürbəcür rənglər də tapa 
bilərdi, amma bu, düzgün olmazdı. 

— Bura baxın, Kaleb, — deyə bir dəfə Hay sözə baş- 
ladı, — hindular barədə nəsə danışın da bizə, məsələn, 
cəsurluqlarından. Mənim dünyada ən xoşuma gələn 
cəsurluqdurl Yadımdadır, qoca marmot mənim üstü- 
mə tullananda... Mənim yerimə bəziləri olsaydı, 
çoxdan qorxub... 

— Sus! — Sem qışqırdı. 

Kaleb dinməzcə qəlyan çəkirdi. Yağış isə elə hey 
örtüyü döyəcləyirdi. Külək onu yaman oynadırdı. Orta- 
ya sükut çökmüşdü. Birdən meşədə dəhşətli bir çığırtı 

səsi gələrək dörd tərəfə yayıldı. Oğlanlar diksindilər. 
Əgər meşədə tək olsaydılar, qorxudan ölmüşdülər. 

— Onlardırl — Sem pıçıldadı. — Banşidir. 

Kaleb sınayıcı baxışlarını oğlanların üzündə gəzdirdi. 

— Bu nədir? — deyə Yan soruşdu. — Bu səsi çox eşit- 
mişik. 

Kaleb dinmədən başını buladı və ocağın yanında 
uzanmış itinə baxdı. Köpək yalnız başını qaldırdı, sahi- 
binə qəmli gözləriylə nəzər salıb başını yenə 
pəncələrinin üstünə qoydu. 

— Heç tükü də ürpənmir. 

— Banşini itlər eşitmir, — Sem etiraz etdi. — Heç 
ruhları da görmürlər. Nevill nənə belə deyir. 

İtin sakitliyi oğlanları lap qorxutdu. 

— Qırğı Gözü, — Ağacdələn dedi, — ən cəsur sənsən. 
Çıx çölə, banşiyə ox at. Sənə cadugərlər üçün oxumu 
verərəm. Əgər vura bilsən, sənə “qran ku” verəcəyik. 
Sən axı özün deyirdin ki, an çox cəsurları sevirsən. 

— Boş çərənçilərsinizi — Hay cavab verdi. — Sizinlə 
bir kəlmə də danışmayacağam! Kaleb, bizə hindular- 
dan bir şey danış, — deyə əlavə elədi. 

— Hindular cəsur adamları sevirlər, — Kaleb göz 
vurub dilləndi. 

Yanla Sem güldülər, düzdür, çox elə ucadan gül- 
mədilər ki, birdən kimsə cəsarətlərini göstərməyə 
onları dəvət edər. 

— Yaxşısı budur, uzanıb yatım, — Hay dedi. 

Tezliklə Yan da ondan nümunə götürdü, Sem isə 
Kaleblə qaldı. Möhkəm yatan Hayın xorultusu və 
Yanın mışıl-mışıl nəfəs alması eşidilənə kimi dinmə- 
dilər. 

Sem Kaleblə çoxdan danışmaq istəyirdi və indi 
bunun üçün yaxşı fürsət yaranmışdı. 

— Qulaq asın, mister Kaleb, — deyə tez sözə başladı, 
mən atamı müdafiə etmək fikrində deyiləm, amma 
o, məni necə tanıyırsa, mən də onu eləcə yaxşı tanı- 
yıram. Мәпә inana bilərsiniz! O, tez-tez kiməsə kömək 
eləyir, amma gizlincə edir ki, kimsə xəbər tutmasın. 
Ona görə də bu barədə heç kəs danışmır. Amma biriylə 

dalaşan kimi aləmə car çəkirlər! Mən bilirəm, o, sizin 
haqda yaxşı fikirdə deyil, elə siz də onun barəsində... 
Burada hər şeyi aydınlaşdırmaq lazımdır! 

Sem ağıllı oğlan idi və indi lap böyüklər kimi inan- 
dırıcı danışırdı. 

Kaleb nəsə mızıldandı və qəlyanını çəkməkdə 
davam elədi. 

— Aranızda nə olubsa, mənə danışın, mən də 
anamla bir yerdə atama təsir edərəm, hər şeyi yoluna 
qoyarıq. 

Yaxşı ki, Sem anasını xatırlatdı. Kaleb missis Raf 
teni hələ qız ikən tanıyırdı. O, Kalebə həmişə inanıb 
və hətta küsüşəndən sonra da ona olan xoş münasibə- 
tini gizləmirdi. 

— Əşi, danışmalı bir şey də yoxdur, — deyə Kaleb acı- 
acı dilləndi. — O, atlarımızı dəyişəndə mənə fırıldaq gəldi, 
sonra da borcu almaq üçün yaman tələsdirirdi. Məcbur 
oldum yulafı altmış sentdən satım, o da hamısını aldı. 
Yarım saatdan sonra isə yetmiş beşə satdıl Biz bərk 
mübahisə etdik, mən də, deyəsən, ondan intiqam alaca- 
ğımı söyləmişəm. Həmin gün səhər tezdən mən 
Daunidən getmişdim. Raften üç yüz dolları cibinə qoy- 
muşdu. Mənim isə bircə sentim də qalmamışdı. Pulları 
özüylə aparası olmuşdu — bank artıq bağlı imiş. Evə yol- 
lananda ona güllə atmışdılar. Səhərisi isə həmin yerdə 
mənim tənbəki kisəmi, bir də mənə yollanmış neçə dənə 
məktub tapmışdılar. Mən elə başa düşürəm ki, şübhəni 
mənə yönəltmək üçün onları hadisə yerinə atmışdılar. 
Amma deyəsən, bir az şitini çıxarmışdılar! Bütün camaat 
belə deyir. Sonra da sənin atan Dik Poqu üstümə qıs- 
qırtdı, mən də fermamı itirdim. Vəssalam. 

Sem bir dəqiqə dinmədi, sonra qaşqabaqla dedi: 

— Hamısını düz deyirsiniz, yulaf məsələsini də, 
borcu da, — atamın xasiyyəti belədir də. Amma Dik 
barədə dedikləriniz düz deyil. Mənim atam belə alçaq- 
İığa heç vaxt getməz. 

— Sən elə fikirləşirsən? Nə deyim, sənin atandır da. 
— — Sem cavab vermədi və əlini köpəyin başına qoydu. 
İt xəfifcə mırıldadı. 

— Hamı mənə, mənim itimə qarşıdır, — Kaleb sözü- 
nə davam edirdi. — Poq çərənləyir ki, guya, köpək 
quzu aparır, hamı da buna inanır. Mən hələ eşitməmi- 
şəm ki, it quzu aparsın! Qoyunlar da, az qala, hər gecə 
itir, hətta it mənim yanımda komada olanda belə. 

— Yaxşı, bəs kimin iti edir bunu? 

— Heç it olduğunu da deyə bilmərəm. Deyirlər ki, 
hər dəfə qoyunun yarısı orada qalırmış. Heyif ki, mən 
özüm heç vaxt görməmişəm, yoxsa qoyunları kimin 
apardığını deyərdim. Məncə, vaşaqdır. 

Tipidə səs yenə kəsildi. Birdən meşədən oğlanların 
başındakı tükü qabardan həmin ulartı eşidildi. Amma 
köpək bu dəfə də qımıldanmadı. 

Kaleblə Sem tonqalı körükləyib yerlərinə girdilər. 

Yağış ara vermədən yağır, külək tez-tez çadıra 
hücum çəkirdi. Səhər Kaleb yuxudan birinci qalxdı, 
yeməyə donuz əti, kartof, çörək və göy soğandan 
“preriya kökəsi” hazırladı. Oğlanlar gecə keçirdikləri 
qorxunu unudub əsl kral yeməyindən ləzzət alırdılar. 
Yağış kəsmişdi, amma külək sakitləşmək bilmirdi. 
Göy üzündə qara buludlar süzürdü. Yan izlərə baxma- 
ğa çıxdı, amma bir şey tapmadı. 

Günü düşərgədə keçirdilər — ox düzəldir, tipini 
rəngləyirdilər. 

Kaleb yenə hinduların yanında qalmağa razılıq 
verdi. Həmin gecə banşinin qışqırığı bir dəfə eşidildi. 
Amma yarım saatdan sonra incə bir ciyilti gəldi, oğlanlar 
lap zorla eşitdilər onu, köpək isə yerindən sıçradı, qapı- 
nın altından sivişib ucadan hürə-hürə meşəyə qaçdı. 

— Ov iyi alıb, — deyə ovçu dilləndi, itin hürüşü 
zingilti ilə əvəz olunanda isə əlavə etdi: — İndi də ağaca 
dırmaşdırdı. 

— Bəlkə, elə banşini qovur? — Yan narahat tərzdə 
dillənib qaranlığa çıxdı. 

Qalanları da onun dalınca çıxdılar. Gördülər ki, 
köpək qəzəblə hürərək özünü yekə fıstıq ağacına 
çırpır. Lakin qaranlıqda ağacda heç nə görə bilmədilər. 

İtin o boyda ulartını qoyub zəif bir ciyiltiyə reak- 
siya verməsinə təəccüblənərək tipiyə qayıtdılar. 








ҜЈА ERNEST SETON-TOMPSON. BALACA VƏHŞİLƏR 


Ertəsi gün səhər Yan yaxınlıqda qeyri-adi bir pişik 
izləri tapdı: görünür, köpək ağaca elə onu dırmaşdırıbmış. 
İzləri daha yaxşı nəzərdən keçirmək üçün əyiləndə 
Yan külək vıyıltısının arasından həmin o dəhşətli 
cırıltını sezdi. Gündüz adama elə də qorxulu gəlmirdi. 
Yuxarı nəzər salanda Yan güclü küləkdən bir-birinə 
sürtülüb qəribə səs çıxaran iki qalın budağı gördü. 
İtdən savayı hamının qorxduğu “banşi” elə bunlar idi. 
Təkcə Hay inanmadı onun danışdıqlarına və elə 
əvvəlki kimi elə bilirdi ki, gecələr nərildəyən ayılardır. 

Bir dəfə gecə düşəndə o, hər iki başçını oyatdı: 

— Yan! Sem! Qalxın! O ayı yenə buradadır! Siz isə 
inanmırdınızl 

Bayırdan arabir mırıltı və xorultu ilə kəsilən mar- 
çıltı səsi gəlirdi. 

— Sem, orada, həqiqətən, nəsə var, — Yan pıçıldadı. 
— Kaş itlə Kaleb də burada olaydıl 

Oğlanlar qapını azca aralayıb bayıra baxdılar. 
Ulduzların zəif işığında onlar yekə, qara heyvanı seçə 
bildilər — çaladan yemək qalıqlarını, konserv qablarını 
eşib çıxarırdı. Heç şübhə yox idi — ayı idi. 

— Nə edək? 

— Ox atmayasınız hal Qəzəbləndirərsiniz ancaq. 
Hay, ocağı yaxşı körüklə, — Qunduz əmr verdi. 

— Niyə bizim tüfəngimiz yoxdur axı? — dişi dişinə 
dəyən Hay pıçıldadı. 

— Sakit bir az! Qulaq as, Sem, Budaq... daha doğru- 
su, nəydi onun adı... Qırğı Gözü indi ocağı körükləyəcək, 
biz də əgər bir şey olsa, küt oxlarla atarıq. 

Oğlanlar yaylarını çıxardılar, qorxudan titrəyən 
Hay onlara yalvarırdı ki, atmasınlar. 

— Niyə əsəbiləşdirək onu? — yoldaşlarını inandır- 
mağa çalışırdı. — Yəqin, çox qəzəbli heyvandır. 

Hayın tonqalı heç cür alışmaq istəmirdi, ayı isə get- 
gedə yaxınlaşırdı. Başını qaldırdı və oğlanlar onun 
yekə qulaqlarını gördülər. 

— Tamam yaxınlaşmayınca atmırıq, — Sem pıçıldadı. 

Bunu eşidən Hay ocağı buraxıb payaların arasın- 
dakı, adətən, qazan asdıqları köndələn ağaca dırmandı. 


1 Hissə. MEŞƏLƏRDƏ 


Oğlanların yayı çəkdiyini görəndə göz yaşlarını tök- 
məyə başladı: 

— Eləməyin, bizim hamımızı yeyərl 

Ayı yaxınlaşırdı və oğlanlar atdılar. Heyvan ucadan 
zingildəyərək qaçdı. Bu zingilti bayaqdan gördükləri 
heyvanın Bernslərin donuzu olduğuna heç şübhə yeri 
qoymadı. Görünür, Hay yenə alaqapını örtməyi unu- 
dub və heyvan da onun izinə düşərək bura gəlib. 

Hay yerə düşüb ümumi şənliyə qoşuldu. 

— Mən axı deyirdim: atmayın. Mənə bayaqdan elə 
gəlirdi ki, qoca erkəyimizdirl 

— Ona görə dırmaşdın? — Sem lağla soruşdu. 

Səhər daha bir sirrin üstü açıldı: Yanın maral izi 
saydığı, əslində, donuz dırnaqlarının ləpiriydi. 


XXIV. Qırğı Gözü yenə mükafat tələb edir 


Bir dəfə səhər yeməyindən sonra Yan bıçaqları tor- 
pağa sancaraq təmizləyəndə dedi: 

— Qədim zamanlarda döyüşçülər dağılışaraq 
macəra axtarırdılar, sonra da sözləşdikləri yerdə 
görüşüb igidliklərindən danışırdılar. Gəlin bu gün 
tək gedək. 

— Saman çöpü çəkirik, — deyə Ağacdələn konkret 
dedi. 

— Amma mən tutacağam! — Hay tələsik elan elədi. 
— Yoxsa sizin ucbatınızdan yenə evə gedəsi olacağam. 

— Buyur, — Yan dedi. — Uç dənə saman çöpü götür 
— uzununu Ağacdələn üçün, ortancılını mənim üçün, 
gödəyini də özün üçün. Birinci və axırıncı dəfə atırıq. 
Mübahisə-zad da olmayacaql 

Saman çöpləri yerə uçdu və Böyük Başçılar təntə- 
nəylə çığırışdılar: Hayın çöpü yenə evlərinin səmtini 
nişan verirdi. 

— Elə şey yoxdur! — Hay etiraz etdi. — Mən əks 
tərəfə gedirəm. 

— Biz maraqlı bir şeylə rastlaşanadək gedəcəyik. 
Günəş şüaları bu payaya çatanda qayıtmalıyıq, — Yan 
dedi. 








ҜЈА ERNEST SETON-TOMPSON. BALACA VƏHŞİLƏR 


Tüstü dəliyindən düşən günəş işığı onlar üçün 
“hindu saatı” idi. Uşaqların ixtiyarında dörd saata yaxın 
vaxt vardı. 

Uzun səfərdən Semlə Yan, demək olar eyni zaman- 
da döndülər, tezliklə Hay da qayıtdı. 

— Qulaq asın, uşaqlar! — hələ uzaqdan qışqırdı. 
— Başıma nələr gəldil Dayanın, birinci mən danışıml 

— Kəs səsinil — deyə Ağacdələn çəmkirdi. — Sən 
sonuncu gəlmisən! 

— Necə istəyirsiniz! Onsuz da, yüksək mükafatı 
mən alacağam! — deyə Hay özünü saxlaya bilmədi. 

— Budaqda-oturan-başçı, sən başla. — Sem danış- 
mağa başladı: 

— Mən birbaş saman çöpünün göstərdiyi səmtə 
getdim. Mən heç vaxt geri qayıtmıram: bu, bir başçı və 
bir döyüşçüyə yaraşmaz, — və Sem aralı gözlərini 
kədərlə Haya zillədi. — Getdim, getdim, qurumuş çaya 
yetişdim. Amma bu, mənim yolumu kəsə bilmədi. 
Mənim qarşımı heç nə kəsə bilməzl Çayı keçdim və 
arı yuvasına çatdım. Lakin fağır həşəratlara toxun- 
mayıb yoluma davam etdim. Qəflətən yuxarıdan sakit 
bir mırıltı eşitdim. Baxdım, amma heç nə görə bilmə- 
dim. Yavaş-yavaş mırıltı daha ucadan eşidilməyə 
başladı və o an üstümə tullanmaq istəyən ac bir burun- 
duk gördüm. Sümük uclu oxumu çıxaranda heyvan 
adam səsiylə danışmağa başladı: “Sənin adın Ağacdə- 
ləndir?” Bu yerdə ölüncə qorxub ömrümdə ilk dəfə 
yalan söylədim. Mən ona dedim: “Yox, mənim adım 
Qırğı Gözüdür”. Ah, kaş görəydiniz onul Rəngi ağappaq 
ağardıl Bu adı eşidəndə belindəki hər zolağı ağardı. 
Tirin üstünə sıçrayıb yuvasına girdi. Mən tirin o biri 
başına yüyürdüm — o, yenə qayıtdı. Beləcə o qədər 
oyan-buyana yüyürdük ki, tirin ətrafında əməlli-başlı 
yol yarandı, burundukun tüklü quyruğu isə lap lümək 
oldu. Nəhayət ki, nə edəcəyimi düşündüm. Çəkməmi 
çıxarıb boğazını tirin deşiyinə soxdum. Sonra ağacla 
tirin o biri başını döyəcləməyə başladım. Bu yerdə 
burunduk birbaş çəkməmin içinə düşdü. Onda çək- 
məmi götürüb ağzını iplə bağladım və evə bir tay 

ayaqqabıda qayıdası oldum. Amma görün bir nə gətir- 
mişəm! 

— Göstər görüm, — deyə Hay inamsız ahənglə dil- 
ləndi. Sem ipi kəsdi, çəkmədən bir burunduk çıxıb 
meşəyə qaçdı. 

— Yaxşı, mənim balam, — heyvanın yox olduğunu 
görən Sem dedi, — indi sən danış görüm macəraların- 
dan, amma gopa basma! 

— Bütün bunlar boş şeydir! — Hay dilləndi. — Bax 
mən... 

— Sus, Qırğı Gözü, indi Qunduzun növbəsidir. 

— Mənim elə bir macəram olmayıb, — deyə Yan 
sözə başladı, — mən düz saman çöpü göstərən yerə get- 
dim və bir yekə, qurumuş ağac gövdəsinə rast gəldim. 
Belə çürük və köhnə ağacda, adətən, quşlar yuva qur- 
mur, həm də artıq bunun vaxtı keçib. Mən dəyənəyi 
götürüb ağacın gövdəsini ikiyə böldüm və indiyədək 
orada yuva quranların bütün tarixçəsini öyrəndim. 
Hamıdan qabaq orada bir ağacdələn yuva salıbmış və 
üç il dalbadal ora gəlib. O yuvasını tərk edəndə, ya da 
aralıq mövsümdə orada qarabaş arıquşu yerləşirmiş. 
Mən onun lələklərini tapdım. Sonra orada qaratoyuq 
yaşayıb: gilə bulaşmış bir yığın kök, ağac qabığı daşı- 
yıb gətirmişdi yuvaya. Onun dalınca yuvadan zığ-zığ 
quşu xəbər tutub: yuvanın döşəməsində yumurtaları- 
nın qabığını tapdım. Sonra, üstündən bir il keçəndə, 
mənə elə gəlir ki, orada bir cüt qırğı yerləşərək bala 
çıxarıb. Məhz bu quldurlar bir dəfə yuvalarına yereşən 
gətiribmişlər. 

— O nədir elə? 

— Balaca siçana oxşayır. Amma siçan deyil. Daha 
çox köstəbəyin əmisi oğludur... Belə, — Yan sözünə 
davam edirdi, — bu minvalla, bəlkə də, milyon ildə 
birinci dəfə qırğı balalarının qarnı doymuşdu. Yaralı 
yereşən yırtıcının caynaqlarından azad olan kimi qaç- 
mağa cəhd göstərmişdi. O, əvvəlcə qırğı balalarının 
dalında gizlənmiş, sonra isə yuvanın yumşaq döşə- 
məsini dələrək onun sərt dibinə çatmışdı. Amma 
burada qüvvəsi tükənərək ölmüşdü. Neçə illər ərzində 








ҜЈА ERNEST SETON-TOMPSON. BALACA VƏHŞİLƏR 


elə orada da qalmışdı. Axırda da mən gəlib çürük 
ağacı dağıtdım və bu qəmli, bəlkə də, heç baş vermə- 
miş tarixçəni oxudum. Baxın, mən bütün yuvaların, 
qurumuş yereşənin şəkillərini çəkmişəm. 

Sem onu həyəcanqarışıq diqqətlə dinləyirdi, Hay 
isə öz nifrətini gizləmək fikrində deyildi. 

— Boş şeydir! — deyə dilləndi. — Belə macəra olar? 
Başdan-ayağa fərziyyədir. Siz mənə qulaq asın... 

— Amma bax ha, Qırğı Gözü, ən qorxulu yerlərini 
danışma, xahiş edirəm. Bu gün özümü nəsəyaxşı hiss 
etmirəm. Onları sabaha saxla, — Acagdələn dedi. 

— Dübbədüz getdim, — deyə Hay başladı, — saman 
çöpü necə göstərirdisə, elə və bir marmotla rastlaşdım. 
Amma fikirləşdim ki, onunla başqa vaxt məşğul ola- 
ram. Onsuz da, onları lap asan öldürürəm. Sonra 
gördüm ki, bir qırğı caynağında cücə aparır, o çox 
uzaqda olduğuna görə ona ox atmadım. Sonra neçə 
dənə köhnə kötük gördüm, üstündə yüzlərcə dələ 
tullanıb-düşürdü, amma onlara da dəymədim. Ferma- 
nın yanından sakitcə ötdüm ki, səsimi it eşitməsin və 
artıq, az qala, Dauniyə çatmışdım ki, ayaqlarımın altın- 
dan yekə bir kəklik uçdu — yəqin, hindquşu boyda 
olardıl Dalınca da balaları — otuz, ya qırx dənə. Qalxıb 
hündür ağaca qondu. Siz onu heç vaxt görə bilməzdi- 
niz! Mən sakitcə nişan alıb atdım, dəydi. Düz 
gözlərinin arasından nişan almışdım. İndi “qran ku”nu 
kim almalıdır? Mən almamalıyam? 

Qırğı Gözü gödəkcəsini açıb quyruğuyoluq birəbit- 
dən cücəsi çıxardı. 

— Sənin kəkliyin budur? — deyə Ağacdələn hər sözü 
vurğulayaraq soruşdu. — Mən bu quşu birəbitdən 
adlandırıram! Qaydaları pozmusan: oxuyan quşların 
qətli. Balaca Qunduz, canini həbs eləl 

Qırğı Gözü yaman müqavimət göstərirdi, amma əl- 
ayağı bağlanandan sonra yerdə uzana qalaraq qərarı 
gözləməyə başladı. Şura çox ciddi əhvali-ruhiyyədə idi 
və uğursuz ovçu, nəhayət ki, günahını etiraf elədi. Şura 
qərar çıxardı ki, məhbus üç gün ərzində günahına 
görə qara, qorxaqlığına görə ağ lələk gəzdirməlidir. 

Həm də qərara alındı ki, bir həftə ərzində qabları 
yumalıdır. İstəyirdilər onu daimi aşpaz etsinlər, amma 
Üçüncü Başçıdan necə aşpaz çıxdığını artıq öz təcrü- 
bələrində sınamışdılar. 

— Heç bir iş görməyəcəyəml — deyə Hay qətiyyətlə 
dedi. — Mən evə gedəcəyəm! 

— Gedib bostan belləyəcəksən? Sənə tamaşa etmək 
istərdim. 

— Əl çəkini 

— Balaca Qunduz, döyüşçü Böyük Şuranın qəra- 
rına tabe olmaq istəməyəndə hindular nə edir? 

— Onun bütün mükafat və təltifatını əlindən alırlar. 
Yadındadır, üstündə “Budaq” yazılmış taxtanı necə 
yandırdıq? 

— Əla fikirdir! İndi isə “Qırğı Gözü”nü yandırıb 
köhnə ləqəbini bərpa edərik! 

— Yox! Yox! — Hay qışqırdı. — İxtiyarınız yoxdur! 
Özünüz söz vermisiniz ki, bir də heç vaxt məni o adla 
çağırmayacaqsınız... 

— Şuranın qərarına riayət edəcəksənmi, ay bədbəxt? 

— Hə. Bircə ağ lələk gəzdirmək istəmirəm. Axı mən 
cəsurami 

— Yaxşı, olsun, bunu ləğv etdik. Qalanlarını yerinə 
yetirəcəksən? 

— Bəs Qırğı Gözü olaraq qalacağam? 

— Hə. 

— Yaxşı. Onda nə deyirsiniz eləyərəm. 


XXV. Avara 


Enlikürək, kobud adam olan Bill Hennarda atasın- 
dan miras olaraq yaxşı bir ferma qalmışdı, amma 
tənbəllik və avaraçılıq tezliklə onu cinayətkara çevirdi. 
Dəfələrlə həbsxanaya düşdü. Onu buralarda yaxşı tanı- 
yırdılar: adıyla neçə oğurluq hadisəsi bağlı idi. 
Danışırdılar ki, bir adamın havadarlığı olmasaydı, 
Hennard çoxdan islah evinə düşmüşdü. 

Bəziləri hətta deyirdilər ki, onu himayə edən Sen- 
gerin imkanlı fermerlərindən biridir və həmin fermerin 

arvadı, oğlu və kiçik qızı var... Adı Uilyamdır, soyadı 
isə “R” hərfiylə başlanır. “Amma sizi Tanrıya and veri- 
rəm, heç kimə söyləməyin!” — deyə bu mövzunu 
müzakirə edənlər, adətən, sözlərinə nöqtəni belə qoyur- 
dular. 

Təbii ki, bu söz-söhbət haqqında söhbət gedən 
şəxslərin qulağına heç vaxt çatmırdı. 

Həmin axşam Hennard Daunidən çıxanda yola 
çıxmayaraq birbaş meşəyə üz tutmuşdu ki, bir tanışına 
çox mühüm — xüsusilə də Hennardın özü üçün mühüm 
xəbər çatdırsın. O, möhkəm sərxoş idi, azaraq bir ağa- 
cın altında uzanıb səhərə kimi yatdı. Səhər tezdən yolu 
axtarmağa başladı. Bir müddətdən sonra avara bir 
cığıra çıxdı və bu cığır onu Senger hindularının düşər- 
gəsinə gətirdi. Hennard çox ac və qəzəbli idi. O, tipiyə 
yaxınlaşanda Balaca Qunduz ət qızardırdı. Arxasında 
addım səsləri eşidən Yan elə bildi ki, hindulardan han- 
sısa qayıdıb, səs gələn səmtə çöndü, amma qarşısında 
cındırından cin ürkən zırpı bir avara gördü. 

— Oğlan, deyəsən, yemək bişirirsən? Mən də yeyər- 
dim, — deyə üzündə xoşagəlməz təbəssüm olan avara 
dilləndi. 

Görkəmi lap iyrənc idi, amma nəzakətlə danış- 
mağa cəhd göstərirdi. 

— Valideynlərin haradadır? 

— Burada deyillər, — Yan cavab verdi və Qlenyan- 
dakı avaraları dəhşət içində xatırladı. 

— Yəni tamam təksən? 

— Yoldaşlarım günortadan sonra qayıdacaqlar. 

— Çox yaxşı. Çox gözəl. O ağacı ver mənə görüml 
— avara çox kobud tərzdə dedi və əliylə budaqdan 
asılmış yaya işarə elədi. 

— O, mənim oxumdurl — Yan cavab verdi. İçində 
qəzəblə yanaşı, qorxu da baş qaldırdı. 

— Mən bir sözü iki dəfə deməyi xoşlamıram! Ver 
bura, yoxsa dərsini alarsan. 

Yan yerindən tərpənmədən durmuşdu. Avara yayı 
qapıb oğlanın belinə və ayaqlarına bir dənə ilişdirdi. 

— Tez ol, küçük, yemək verl Yoxsa boynunu qıraraml 

Yan bəlaya düçar olduğunu başa düşmüşdü. Rafte- 
nin yaxşı bir it saxlamaq barədə məsləhətini yada 
saldı. Oğlan ətrafa göz gəzdirib qaçmaq istəyirdi ki, 
avara ikicə addım atıb onun yaxasından yapışdı. 

— Oğlan, belə olmaz! Mən səni qulaq asmağa məc- 
bur edərəm. 

O, yayın ipini çıxardı və Yanı yerə yıxıb ayaqlarını 
bağladı. İndi oğlan ancaq xırda addımlar ata bilirdi. 

— Tələs! Acam. Birdən yeməyə bir şey qatarsan hal 
Kəndirini açsan, öldürərəm. Bunu görürsən? — və 
avara oğlana yekə bir bıçaq göstərdi. 

Yeməyi hazırlayanda Yan göz yaşlarını saxlaya 
bilmirdi. 

— Tərpən! — tipidən səs gəldi. Əgər avara həmin an 
cığıra baxsaydı, kolların arxasında gizlənən oğlanı 
görərdi. 

— Nədir, məni öldürmək istəyirsiniz? — Yan təpəsi- 
nə-gözünə yağan şillə-şapalağın arasında soruşdu. 

— Hələ bilmirəm. Bəlkə də, yeyib qurtarandan 
sonra öldürdüm. Əti gətir, çox qurutma. Bəs qəhvə 
haradadır? İndi isə tənbəki ver! 

Yan axsaya-axsaya tipiyə keçdi və oradan Semin 
tənbəki kisəsini gətirdi. 

— Orada nə sandıqdır elə? — deyə avara içində pal- 
paltar olan sandığa işarə etdi. — Aç onu! 

— Aça bilmərəm. Qıfıllıdır, açarı isə Semdədir. 

— Ah, sənin açarın yoxdur? Eybi yox, məndə tapı- 
lar, — və avara baltayla sandığın qapağını qırdı. 
İçindəki şalvarların cibini eşələməyə başladı. Yanın 
gümüş saatını çıxardı, Semin cibindən iki dollar tapdı. 
— Hə, mənə də elə bu lazımdır! — Sonra da tapdıqlarını 
cibinə qoydu. — Deyəsən, ocağın bir az da odun istəyir, 
— deyə oğlanın oxluğunu da alıb ocağa atdı. 

Həmin an Yan diqqət yetirdi ki, avaranın əlində 
cəmi dörd barmağı var... 

— O biri sandıqda nə var? — avara soruşdu. 

— Ərzaqdır. 

— Bura gətir. 

— Çox ağırdır, gücüm çatmaz. 

— Sarsaql — avara çığırıb Yanı bir də itələdi. 

Yan yerəyıxılanda otun üstündə qəbzəsində maral 
şəkli olan bıçağı gördü. Nicat yolu bu bıçaq idil Oğlan 
bir göz qırpımında ipi kəsib aradan çıxdı. Avara 
qışqıra-qışqıra onun dalınca düşdü. Oğlan ayaqlarını 
hiss etmədən, yel kimi qaçırdı və birdən uzaqda tanış 
bir fiqur gördü. Son gücünü toplayıb çığırdı: “Kaleb! 
Kalebi” — və otun içinə yıxıldı. 

Kaleb oğlanın çarəsiz çığırtısını eşitdi və köməyinə 
tələsdi, bir dəqiqədən sonra qoca ilə avara bir-birinə 
soxulub yerdə yuvarlanırdılar. Köpəyi yanında deyildi 
və tezliklə bəlli oldu ki, bu savaşda kim qələbə çalacaq. 
Zırpı avara bir neçə zərbəyə qocanı əzib altına aldı. 
Bıçağını tapmayanda yerdən bir daş qapdı və əgər 
meşədən həmin an Uilyam Raften çıxmasaydı, qoca 
ovçunun sanılı saniyələri qalacaqdı. Kalebə dəyəsi daş 
Raftenə tərəf uçdu, amma o, zərbədən cəld yayınaraq 
avaranın üstünə atıldı. 

İndi qüvvələr bərabər idil Raften boks fəndlərini 
yaxşı xatırlayırdı və bir neçə dəqiqədən sonra güclü 
zərbə avaranı leş kimi yerə sərdi. 

— Kəndir! — Raften kolluqdan çıxan Haya səsləndi. 

Avaranın qollarını burub yaxşı-yaxşı bağladı. 

— Deyəsən, mən bu əlləri qabaq da görmüşəm axı, 
— deyə avaranın orta barmağının olmadığını görən 
Raften dilləndi. 

Keçmiş dostuna yaxınlaşdı və soruşdu: 

— Kaleb, sağsan? Mənəm, Bill Raften. 

Kaleb başını zorla çevirib ətrafdakıları süzdü. Yan 
da ona yaxınlaşaraq əyilib soruşdu: 

— Yaralısınız, mister Klark? 

Qoca başını bulayıb sinəsinə işarə etdi. 

— O, hələ nəfəsini dərməyib, — Raften izah etdi. — Bir- 
iki dəqiqəyə özünə gələcək. Hay, su gətir. 

Yan başına gələnləri danışdı, bəzi şeyləri də Hay 
əlavə etdi. O, düşərgəyə vaxtından qabaq qayıdırdı. 
Birdən kolların arasından görür ki, bir avara Yanı 
döyür. Əvvəl Hay fikirləşir ki, qaçıb atasını çağırsın, 
amma sonra daha güclü olan Raftenə xəbər eləyir. 

Avara yerdə oturub burnunun altında nəsə donqul- 
danırdı. 

— İndi bu qulduru apararıq bizə, sonra da polisə 
təhvil verərik. Bircə il soyuqda cəza çəksə, xeyrini 
görəcək! Hay, kəndirin ucundan tutub apar onu. Mən 
Kalebə kömək edim. 

Hay xoşbəxtlikdən alışıb-yanırdı. 

— Nol Nol Yeri görüm! 

Raften Kalebin qalxmasına ehtiyatla yardım etdi — 
eynən neçə illər qabaq yıxılan ağacın altında əzilərkən 
Kaleb onun qayğısını necə ehtiyatla çəkirdisə, eləcə. 

Düşərgədə Semlə rastlaşdılar. O, baş verənlərdən 
xəbərdar deyildi. Kaleb bayaqkı kimi zəif idi, rəngi 
qaçmışdı. Raften onu tonqalın yanında oturdub oğluna 
dedi: 

— Evdən qanı qızdıran bir şey gətir. 

Sem evə qaçıb yarım saatdan sonra qayıtdı. 

— İç, Kaleb, — Raften dedi. — İç, yüngülləşərsən. 

Səhər Sem düşərgədən gedəndə qarşısında konkret 
məqsədi vardı. O, birbaş anasının yanına gedib Kaleblə 
əlaqədar anlaşılmazlığı ona danışdı. Sonra isə bu haqda 
atasıyla xeyli danışdılar. 

Raften özünü haqsız saymırdı və Sem düşərgəyə çox 
dilxor qayıtmışdı. İndi bu qədər can atdığı bir mənzərəni 
— Raftenlə Kalebin tonqal kənarında yanaşı oturduğunu 
görəndə necə heyran qaldığını anlamaq olardı... 


XXVI. Geri alınmış ferma 


Düşərgə tonqalının necə ecazkar sirləri var! Onun 
istisi bütün pis niyyətləri əridər. Nə vaxtsa eyni tonqalın 
kənarında oturmuş insanlar bir-birinə əbədi bağlanırlar. 

Hələ iyirmi il qabaq yaranmış dostluq bu müqəddəs 
alovun sayəsində təzədən dirildi. Raftenlə Kaleb səmimi 
dost kimi yanaşı oturmuşdular, baxmayaraq ki arala- 
rında sərinlik hələ tam buxarlanmamışdı. 

Raften hakim vəzifəsini icra edirdi. O, Semi polis 
dalınca yolladı ki, gəlib avaranı aparsın. Yan fermaya 
getdi ki, hər şeyi missis Raftenə danışsın, həm də 

ərzaq gətirsin. Hay da harasa yox oldu. Kaleb tipidə 
uzanmışdı, Raften bir dəqiqəliyə onun yanına keçdi, 
çölə çıxanda isə gördü ki, avara aradan çıxıb. İpi kəsil- 
məmişdi, açılmışdı. Axı kənardan kömək olmadan 
bunu necə edə bilərdi? 

— Eybi yox, — Raften dedi, — o kəsikbarmağı tapa- 
rıq. Necə bilirsən, Kaleb, Hennard deyildi o? 

Onlar xeyli söhbətləşdilər. Kaleb hələ Poqla bir 
evdə yaşayanda revolverinin itməsindən, indi, təzəlik- 
cə necə tapılmasından danışdı. Hər ikisi xatırladı ki, 
yarmarkada sözləri çəpləşəndə Hennard da oradaydı. 
İndi çox şey aydınlaşmışdı. 

Amma bir şey lap yəqin idi: Kalebi aldadaraq hər 
şeyini əlindən almışdılar və Sariannanın xahişlərinə 
baxmayaraq, Dikin qocanı birdəfəlik qovacağı vaxta 
lap az qalırdı. 

Raften çox fikirləşəndən sonra dedi: 

— Kaleb, əgər sən hər şeyi mənim dediyim kimi 
eləsən, fermanı qaytaracaqsan. Amma əvvəl mən sənə 
bir həftəliyə min dollar borc verəcəyəm. 

Təəccübdən Kalebin gözləri hədəqəsindən çıxdı. 
Sonrası necə olacaq, bilmədi, çünki oğlanlar gəlib 
çıxmışdılar. Qocaya öz fikrini Raften bir azdan açdı. 

— Min dollar! — əri ona hər şeyi danışanda missis 
Raften həyəcanla dedi. — Uilyam, insanın düzgünlüyünü 
o boyda sınağa çəkmə, aranız hələ tam düzəlməyib. 

Raften gülümsündü. 

— Mən nə sələmçiyəm, nə də körpə uşaql — dedi. 
— Mən ona bu pulu borc verəcəyəm, — Raften bunu 
söyləyib, hakim kimi müvəqqəti saxlamaq üçün ona 
verilən saxta əsginasları çıxardı. — Düzdür, burada 
beş, ya da altı yüzdür, amma ona, yəqin, bəs eləyər. 

Ertəsi gün qoca, özünün diliylə desək, evinə, 
amma əslində, Poqun evinə yollanıb qapını döydü. 

— Salam, — deyə hələ atasına məhəbbətini tam itir- 
məmiş Sarianna dilləndi. 

— Burada nə lazımdır sənə? — Dik kobud tərzdə qış- 
qırdı. — Hələ sevin ki, səni torpağımızda yaşamağa 
qoyuruq. Nə var gecə-gündüz yüyürürsən bural 

— Qulaq as, Dik, sən unudursan... 

— “Unudursan”l Mən heç nəyi unutmuram, — Dik 
arvadının sözünü qətiyyətlə kəsdi. — O, mənə fermada 
kömək etməliydi, amma işləmək istəmir, hələ bir 
mənim hesabıma yaşamaq da keçir könlündən! 

— Mən sizi çox incitməyəcəyəm, — deyə Kaleb qüs- 
səylə dillənərək stula sarı keçdi. Qocanın rəngi yaman 
ağarmışdı, xəstə görkəmi vardı. 

— Ata, nə olub sənə? 

— Vəziyyətim pisdir. Uzun çəkməz. Tezliklə axırımdır. 

— Pah, yaman böyük itki olacaq! — Dik donquldandı. 

— Man... mən fermamı sizə verdim, nəyim varsa, 
hamısını... 

— Kəs səsini, bezdirdin lap! 

— Hamısını verdim... demək olar ki, hamısını... 
Man... mən bircə pul barədə deməmişdim... Bir az yığ- 
mışam... Mən... Mən... — qoca əsməyə başladı. — Yaman 
üşüyürəml.. 

— Dik, ocaq qala, — Sarianna dedi. 

— İstidən öləcəyik kil Qalamıram. 

— Pulum o qədər çox deyil, — qoca sözünə davam 
edirdi, — cəmi min... min beş yüz dollardır. Budur, 
yanımdadır, — və o, bir bağlama əsginas çıxardı. 

Dikin gözləri az qalırdı hədəqəsindən çıxa, Kaleb 
isə, guya, bilmədən revolverinin ağ dəstəsini cibindən 


göstərirdi. 
— Ah, ata! — Sarianna dilləndi. — Sən xəstəsən! Dik, 
bu dəqiqə ocağı qala. 


Dik tərpəndi və bir dəqiqədən sonra kamində gur 
alov yanırdı. Otaq dözülməz dərəcədə isti oldu. 

— Atacan, — Dik tamam başqa səslə dilləndi, — bir 
az viskidir, bu da sodalı su. Bəlkə, xinin qəbul edəsən? 

— Yox, bir az düzəldim... Hə, deyirdim axı, ömrümə 
az qalıb. Qanuni varislərim olmadığına görə bütün yığ- 
dıqlarım hökumətə keçəcək... Amma mən vəkillə 
məsləhətləşdim... O da dedi ki, fermanın bağışlanma 
sənədinə bircə söz əlavə etmək lazımdır... onda pullar... 
sizin olacaq. — Qoca təpədən-dırnağa əsim-əsim əsir, 
boğuq səslə öskürürdü. 

— Ata, həkim çağırım? — Sarianna soruşdu. 

— Bəlkə, doğrudan, həkim çağıraq? — deyə Dik 
könülsüz dilləndi. 

— Eybi yox. Birtəhər keçinərəm. Bağışlanma kağızı 
buradadır? 

— Dikdədir, yeşiyində. 

Dik kağızı gətirməyə qaçdı. 

Qoca titrəyən barmaqlarıyla əsginasları sayırmış 
kimi göstərdi özünü. 

— Düzdür, min beş yüzdür, — deyə Poq əlində kağız 
qayıdanda dilləndi. — Sizdə qələm olar? 

Dik mürəkkəb axtarmağa getdi. Bağışlanmaq 
sənədini götürəndə Kalebin əli yaman əsirdi. Kağıza 
diqqətlə baxdı — hə, onu dilənçiyə çevirən həmin kağız 
idi. Kaleb tez ətrafa göz gəzdirdi. Diklə Sarianna 
otağın o biri başındaydılar. Qoca qalxdı, bir addım irəli 
atdı və sənəd alovun içinə uçdu. Tapançanı sağ, soba 
maşasını sol əlində tutmuş Kaleb dimdik, möhkəm 
durmuşdu. Zəifliyi harasa buxarlanıb getmişdi. 

— Geri durun! — Dikin sobaya tərəf cummaq istədi- 
yini görəndə qoca inamlı səslə əmr etdi. 

Bir neçə saniyəyə sənəd də yandı, onun verdiyi 
hüquqlar da — Poqu ferma sahibinə çevirən hüquqlar. 

— Hə, indi isə, — Kalebin səsi guruldayırdı, — mənim 
evimdən rədd olun! Itilin! Birdən özünüzlə nəsə aparar- 
sınız hal 

Sonra Kaleb ucadan: “Bura gəlin”! — qışqırıb masa- 
ya üç dəfə vurdu. Bayırdan ayaq səsləri gəldi. Raften 
üç kişi ilə bir yerdə içəri girdi. 

— Hakim Raften, qanun adından bu insanlara əmr 
edin mənim evimdən çıxsınlarl 

Kaleb Poqa paltarlarını yığmaq üçün bir neçə dəqiqə 
vaxt verdi. Bir azdan Poqla arvadı fermanı tərk etdilər. 

Kaleb yenə öz fermasının sahibi oldu. Raften qoca- 
nı təbrik etdi, sonra da pullar barədə xatırlatdı. Qoca 
tələsik pulu çıxardı. 

— Buyur, Bill! Mən heç saymadım onları. Çox sağ ol, 
dostum! Nə vaxtsa köməyə ehtiyacın olsa, məni unutma. 

Raften gülümsündü, pulları saydı və dedi: 

— Hər şey qaydasındadır. 

Bir həftədən sonra isə qızı Sarianna qoca ovçunun 
yanına qayıtdı. Poq yox oldu. Barmağıkəsik də bu yerlər- 
də daha görünmədi və əyalətdə oğurluğun kökü kəsildi. 


XXVIL Düşmən qəbiləsi 


Bu xoşbəxt hadisə münasibətilə Kaleb şən bir şam 
yeməyi təşkil etdi. Masa ətrafına bütün Raften, Berns 
və Boyl ailəsi toplandı. Qəbilə diqqət mərkəzində idi. 
Kaleb gözəl başa düşürdü ki, bu görüşə görə hindu- 
lara borcludur. 

Burada Yan dörd oğlanı ilk dəfə idi görürdü: onunla 
yaşıd olan qarabuğdayı, diribaş Vesli Boylu, onun qarda- 
şı, təxminən, on iki yaşında olan çilli gonbul Piteri, 
onların əmisi oğlanları Çarlz Boylu və yayı qohumlarının 
yanına gəlmiş şəhər uşağı Sayrus Diqbini. 

Onların hamısının Senger hindularının həyat tər- 
zindən çox xoşu gəldi və elə buradaca təzə qəbilə 
yaratmaq qərarına gəldi. Əksəriyyəti Boyl soyadını 
daşıdığına görə özlərini Boyler adlandırdılar. 

Qəbilənin başçısı Vesli oldu. Donqar burnu, tünd- 
rəngli saçlarına görə onu “Qara Qırğı” adlandırdılar. 
Davakar və avara şəhər uşağına “Mavi Zığ-Zığ” adı 
qoydular. Piter Boyl “Alacaqanad” oldu, Çarlz isə 
qeyri-adi gülüşünə və qabağa çıxan dişlərinə görə “Qır- 
mızı Dələ” adı aldı. 

Boylerlər öz düşərgələrini elə Senger hinduları 
kimi düzəltməyə çalışdılar. Elə ilk gündən qəbilələr 
arasında qatı düşmənçilik baş qaldırdı. Sengerlilər 
özlərini təcrübəli meşə sakinləri sayırdılar. Boylerlər 
isə fikirləşirdilər ki, bu həyat barədə elə sengerlilər 
qədər, hələ bəlkə, onlardan bir az da artıq bilirlər və 
həm də onların qəbiləsi daha çoxsaylıydı. Tezliklə 
müharibə başlandı. Birinci döyüş yumruq davası idi 
və heç-heçə oldu. Sonra başçıların döyüşü oldu və 
Qara Qırğı qələbə çalaraq Ağacdələnin skalpını aldı. 

Boylerlər sevincdən dəli olmuşdular. Onlar hətta 
sengerlilərin düşərgəsini belə işğal etmək istəyirdilər, 

amma bu cəhd uğursuzluqla nəticələndi. Tezliklə Hay 
Çarlza qələbə çalıb onun skalpına yiyələndi. Bunun 
dalınca Balaca Qunduz Qara Qırğıya döyüş dəvəti 
göndərdi, o da dəvəti kinayə ilə qəbul elədi. Və yenə 
qalib Qara Qırğı oldu. 

Öz şəhərində Yan çəkingən, utancaq oğlan sayılır- 
dı. Sengerdəki həyatı onu möhkəm dəyişmişdi. Ev 
sahibinin hörməti Yana müəyyən özünəəminlik ver- 
mişdi, meşə həyatı isə onu müstəqilləşdirmiş, qüvvə, 
cəsarət bağışlamışdı. Məğlubiyyətinin səhərisi günü 
Yan Qara Qırğını təzədən döyüşə çağıranda hamı 
təəccüb qaldı. Həqiqətən də, Yan özüylə mübarizədə 
qələbəsini qazanmışdı, çünki bir var dəqiq döyəcəyin 
adamı döyüşə çağırasan, bir də var dünən məğlub 
olduğun birisiylə təzədən döyüşə girəsən. 

Yan diqqət yetirdi ki, Qara Qırğı solaxaydır və bun- 
dan istifadə etmək qərarına gəldi. Yanın cəsarətinə 
hamı təəccüb qalmışdı, lakin Balaca Qunduz parlaq 
qələbə çalanda lap heyran qaldılar. 

Urəklənmiş sengerlilər hücuma keçərək düşmən- 
ləri öz torpaqlarından qovdular, Semlə Yan isə hərəsi 
bir skalp ələ keçirdi. 

Axşam qələbənin şərəfinə Senger hinduları şura 
topladılar və tonqal ətrafında skalplarla rəqs etdilər. 
Bayrama Kalebi də dəvət etmişdilər. 

Rəqsdən sonra üzündəki qançırları gizlətmək üçün 
hindu dəbiylə rənglənmiş Başçı Qunduz nitq söylədi. 
O deyirdi ki, boylerlər mütləq güc yığıb yenidən 
müharibəyə başlayacaqlar, ona görə də sengerlilər 
qəbilələrinin üzvlərini artırmalıdırlar. 

— Əşi, mən o Çarİzı nə vaxt desən, kürəyi üstə yerə 
vuraram! — deyə Hay qürrələndi və düşmənin skalpını 
yerə çırpdı. 

— Sizin yerinizə olsaydım, — Kaleb dilləndi, — sülh 
bağlayardım. Əgər siz qələbə çalmısınızsa, danışıqlara 
da siz başlamalısınız. 

Bir neçə gündən sonra hər iki qəbilə tam döyüşçü 
qiyafəsində dostyana söhbət üçün görüşdü. 

Başçı Ağacdələn boylerlərə müraciət elədi: 

— Qulaq asın, uşaqlar... mən demək istəyirdim ki... 
— Başçı Qardaşlar! Küsüşmək ən sarsaq işdir! Yaxşısı 
budur, gəlin bir qəbilədə birləşək. 

— Olar! — Qara Qırğı dedi. — Amma qəbilənin adı 
“boylerlər” olacaq, çünki biz çoxuq, rəhbəri də özüm 
qalacağam. 

— Yox, — Ağacdələn dedi, — bizim düşərgə daha 
yaxşıdır, meşədə də sizdən qabaq yaşayırıq, deməli, 
bizim qəbilə daha qədimdir. 

Lakin sengerlilərin ən əsas dəlili göl idi və o, hər 
şeyi həll etdi: boylerlər sengerlilərə birləşdilər, qəbilə- 
nin adını isə Balaca Qunduz qoydu. 

— Boyler döyüşçüləril — dedi. — Hindularda adət- 
dir: qəbilələrini tayfalara bölürlər. Biz Senger 
tayfasıyıq, siz isə Boyler tayfası. Lakin əgər hamımız 
Sengerdə yaşayırıqsa, Senger hinduları adlanma- 
lyıq. 

— Bəs Böyük Başçı kim olacaq? 

Qara Qırğı qalib gəldiyi Ağacdələnə tabe olmaq 
fikrində deyildi, Böyük Ağacdələn isə başqa qəbilədən 
başçı istəməzdi. 

Kimsə təklif etdi ki, başçı Balaca Qunduz olsun, 
amma o, dostunu incitməmək üçün imtina etdi. 

— Bir neçə gün gözləyin, — Kaleb dedi, — bir-birinizi 
yaxşıca tanıyana kimi səbir edin. 

Artıq qəbilə bütün vaxtını düşərgədə keçirirdi. 
Boylerlər özlərinə tipi qurur, yataq düzəldirdilər, sen- 
gerlilər isə onlara kömək edirdilər — elə səs-küy vardı, 
sanki, arı pətəyindəydin. 


XXVIH. Təzə oyunlar 


Qara Qırğı “tapmaca” oyununu fikirləşdi. 

Məsələn, soruşurdu: 

— O şama kimi neçə addım olar? 

Döyüşçülər də hərəsi düz bildiyini yazırdı, sonra 
da məsafəni ölçürdülər. Bu oyunda çox vaxt Qara 
Qırğı, ya da Ağacdələn qalib gəlirdi. Hay əvvəlki kimi, 
göz itiliyi gərək olan yarışlarda udurdu. Hər dəfə 

uşaqlar təzə oyun fikirləşmək istəyəndə o, gözünün 
itiliyini nümayiş etdirən oyunlar təklif edirdi. 

Yan da Qara Qırğı kimi yeni oyun təklif etdi. 

— İtin izlərinə əsasən onun boyunu təyin et, — bir 
dəfə dedi. 

— Bunu heç kəs bacarmaz, — deyə Qara Qırğı 
inamsız dilləndi. 

— Səhv edirsən, mən bacararam, — Yan dedi. — Qabaq 
ayağının izini ölç və səkkizə vur, alınacaq itin çiyin 
bərabərindən ölçülən boyu. 

— Fikirləşirsən ki, bütün cinslər üçün elədir? -Sem 
şübhəylə soruşdu. 

— İtin çəkisi də, — Yan davam edirdi, — izlərinə 
əsasən təyin olunur. Qabaq ayağının izinin enini 
uzununa vur, sonra da bu rəqəmi beşə vursan, 
təqribi çəkisini alacaqsan. Bunu mən qoca Kepdə 
sınadım. Onun pəncəsi üç düym yarımın üçə idi — 
eləyir on yarım, beşə vuranda əlli iki tam onda beş 
funt alınır. 

— Mən sərgidə bir it görmüşdüm, məncə, sənin 
qaydan ona uyğun gəlmir, — Sem dedi. — Uzunluğu iki 
əlim boydaydı, pəncələri ayınınkı kimi enli, boyu isə 
kərpicdən hündür olmazdı. 

— Sən taksanı deyirsən, — Yan dilləndi. — Amma 
o istisnadır. Vəhşi heyvanlar — tülkü, canavar üçün bu 
qayda yarayır... Ağacın hündürlüyünü kölgəsindən 
təyin edə bilərsən? — deyə Yan yenə soruşdu. 

— Bu haqda heç fikirləşməmişəm... 

— Gərək gözləyəsən ki, sənin kölgən boyunla eyni 
olsun — bu ya səhər səkkizdə, ya da günortadan sonra 
— saat dörddə olur. Bax onda ağacın kölgəsini ölç, 
boyunu biləcəksən. 

— Bütün günü gözləyəsən gərək! Bir də ki meşədə 
hər ağacın kölgəsi görünmür. Bəs hava buludlu 
olanda nə edəcəksən? — Qara Qırğı etiraz etdi. — Mən 
gözəyarı təyin edərdim. 

— Oz skalpımı səninkinin müqabilində mərcə 
qoyuram ki, bax o ağacın hündürlüyünü səndən dəqiq 
təyin edərəm! — Balaca Qunduz dedi. 

— Yox, skalpımı qoymayacağam, amma uduzan 
qoy qabları yusun. 

— Oldu. 

— Yaxşısı budur, o budağa kimi ölçək. Yoxlamaq 
üçün lap təpəsinə çıxa bilmərik axı, — Qara Qırğı dedi. 
— Sən hakimlik et, Ağacdələn. 

— Yox, mən də tapmaq istəyirəm! İkinci yeri tutan 
qabları növbəti dəfə yuyacaq. 

Qara Qırğı ağacın gövdəsini diqqətlə nəzərdən 
keçirib yazdı: otuz səkkiz fut. 

— Qırğı, — Sem dedi, — ağacın yanına paya çalmaq 
lazımdır ki, bəlli yerdən ölçə bilək. Yer axı dümdüz 
deyil. 

Qara Qırğı payanı çalmağa gedərək Ağacdələnə 
kömək etmiş oldu — indi onun müqayisə üçün obyekti 
vardı. O bilirdi ki, Qara Qırğının boyu beş futdan bir 
az artıqdır. Və Sem yazdı: otuz beş. 

İndi isə Yanın növbəsi idi. Yan ağacdan aralanıb 
yerə on fut uzunluğu olan paya sancdı. Sonra yerə elə 
uzandı ki, gözü sancdığı payanın ucuyla həmin budağı 
düz xətdə görsün. Həmin xəttin uzunluğunu taxta 
parçasıyla nişanladı. 

Yan bu ağac parçasından payaya kimi məsafəni 
ölçdü, otuz bir fut alındı, taxtadan gövdəyə kimi — 
səksən yeddi, sonra tənlik qurdu: otuz birin (taxtadan 
payaya qədər məsafə) ona, yəni payanın uzunluğuna 
nisbəti, səksən yeddinin (taxtadan gövdəyə qədər 
məsafə) ağacın hündürlüyünə olan nisbətinə bərabər- 
dir. Cavab iyirmi səkkiz futa bərabər oldu. Yan qələbə 
çaldı. 

Boylerlərdən biri ağaca dırmanıb iplə hündürlüyü 
ölçdü. İyirmi doqquz fut alındı. Balaca Qunduza hin- 
dular biliklərinə görə “ku” verdilər. Amma bundan 
xəbər tutan Raften dedi: 

— Bura baxınl Onun elədiyi əladır axıl — və Yana 
“qran ku” verənə kimi sakitləşmədi. 

— Qunduz, — deyə Ağacdələn dilləndi, — əgər itin 
qabaq pəncələrinin ölçüsü üç düym yarımın on bir 
düym yarımadırsa, quyruğunun ucu nə rəngdə olar? 

— Ağ, — deyə Yan cəld cavab verdi. — Belə pəncəsi 
olan it, çox güman, ov iti olar ki, onun da quyruğunun 
ucu ağ olur. 

— Tapmadınl Mənim dediyim itin quyruğunu 
balaca vaxtından kəsiblər. 


XXIX. Uzaq bataqlıq 


Qəbilədə həyat heç də sakit deyildi. Qara Qırğı güləş 
yarışında özündən zəif, həm də yaşca balaca bir oğlana 
uduzmasıyla heç cür barışa bilmirdi. Yanla təzədən yarı- 
şacağı günü səbirsizliklə gözləyirdi. Yan isə gündən-günə 
güclənirdi. O daha cəld olmuşdu. İlk yumruq döyüşündə 
məğlub olmuşdu, amma növbəti dəfə düşmən qəbilənin 
döyüşçüsünün kürəklərini yerə vurmuşdu. 

Qara Qırğı narazı qalmışdı, amma Qunduzla bir 
daha yarışmağa meyil göstərməmişdi. Barışıqdan bir 
neçə gün sonra Qara Qırğı Qunduza skalp uğrunda 
dostluq yarışı təklif elədi. 

— Yumruqsuzl — deyə Qunduz öz tələbini irəli 
sürdü. 

Və bir dəqiqədən sonra onun ucaboy rəqibi artıq 
yerdə idi. 

— Əgər boylerlərdən kimsə yenə özünü sınamaq 
istəyirsə, qulluğunda hazıram! — nəfəsi bir qədər tən- 
gimiş Yan Qara Qırğıdan aldığı skalpı havada 
yelləyə-yelləyə dedi. 

Mavi Zığ-Zığ onun çağırışını qəbul edəndə təəccüb- 
ləndisə, yerə yıxılanda bu işə lap heyran qaldı. 

Artıq Yan bilirdi ki, layiqli rəqibi var. Qunduzla 
Zığ-Zığ arasında daha bir döyüş oldu və bu dəfə Qun- 
duz qələbə çaldı. 

Bütün bu yarışmalar qəbilənin Böyük Başçısı 
məsələsini həll etmirdi. Kaleb yarışların hələ də davam 
etdiyini eşidəndə dedi: 

— Uşaqlar, əgər siz kimin Başçı olacağı barədə 
qərar qəbul edə bilmirsinizsə, seçki keçirin. 

Balaca Qunduz öz namizədliyini irəli sürməkdən 
imtina etdi. Ağacdələn üç səs aldı, Qara Qırğı — dörd, 

Hay — bir (o da onun öz səsi idi). Sengerlər yenə razı 
qalmadılar. 

— Gəlin məsələni çətin yürüşdən sonra həll edək, 
— deyə Yan dostu Ağacdələnə yardım göstərmək ümi- 
diylə təklif elədi, — səfərdə aydınlaşar ki, Böyük Başçı 
olmağa kim daha çox layiqdir. 

Kaleb onları Lonq-Suompa — Uzaq bataqlığa üçgün- 
lük yürüşə aparmağa söz vermişdi. 

Bu vəhşi çöllük otuz mil uzanırdı. Bəzi yerləri 
bataqlıq idi, bəzilərində isə ada kimi qayalı təpəciklər 
yüksəlirdi. O yerlər qeyri-münbit torpaqlardan və yan- 
ğından, demək olar, büsbütün məhv olmuş meşələrdən 
ibarət idi. 

Deyirdilər ki, o qayalarda maral, vaşaq da görü- 
nürdü. Qışda canavarlara rast gəlmək olurdu. Tülkü, 
kəklik, dovşan vardı. Çaylarda qunduz, susamuru 
görərdin. Yayda bu yerlərdən yalnız zorla sezilən tala- 
larla keçirdin, qışda isə həmin talalar etibarlı yollara 
dönürdü. Kaleb oğlanları ora aparmaq istəyirdi. 

Nəhayət ki, onlar əsl “hindu yürüşü”nə yollanacaq- 
dılar — naməlum torpaqlar kəşf etməyə və böyük 
ehtimalla cürbəcür macəralarla üz-üzə gəlməyə gedir- 
dilər! 

Dan yeri söküləndə Balaca Qunduz təbilini çaldı. 
Onun zil, təmiz səsi yaxşı bir gün vəd edirdi. 

Yeddi tamamda düşərgədən çıxdılar və üç saatdan 
sonra Uzaq bataqlığa yetişdilər. Təpəliklər başlayırdı, 
hər tərəfdən kömürə dönmüş ağac gövdələri, kötüklər 
görünür, onların arasından isə ağcaqovaq, qovaq pöh- 
rələri boy verirdi. 

Hindular məmnuniyyətlə burada dayanardılar, 
amma Kaleb dedi: 

— Yox, bir az da gedək. Su tapmaq lazımdır. 

Bir mildən sonra onlar bataqlığa çatdılar və Kaleb 
səsləndi: 

— Düşərgə salırıql 

Hərə öz işiylə məşğul olmağa başladı. Sem tonqal 
üçün çırpı yığdı, Qırğı ilə Mavi Zığ-Zığ su axtarışına 
çıxdılar. 

Qoca ovçu tonqalı kibritlə yandıranda Qunduz bir 
az dilxır oldu. Oğlan istəyirdi ki, hər şey əsl hindu- 
larınkı kimi olsun, amma Kaleb dedi: 

— Meşədə yaşayanda mütləq qovun olmalıdır, 
amma kibrit daha rahatdır. 

Qara Qırğı ilə Zığ-Zığ iki vedrə bulanıq bataqlıq 
suyu gətirdilər. 

— Başqa su tapmadıq, — deyərək özlərinə haqq 
qazandırmağa çalışdılar. 

— Yan, — Kaleb dedi, — oğlanlara göstər ki, yaxşı 
suyu necə çıxarırlar. 

Sengerlərin İkinci Başçısı ovçunun tövsiyələrini 
yaxşı yadında saxladığına görə baltanı götürdü, bir 
ağac parçasından tez bel düzəldib bataqlıqdan, təxmi- 
nən, iyirmi addım aralanaraq çala qazmağa başladı. 
Boylerlər istənilən gölməçədən təmiz su əldə etməyin 
yolunu beləcə öyrəndilər. 

Şam yeməyindən sonra Kaleb öz planını açıqladı: 

— Elə-belə, məqsədsiz gəzmək mənasız işdir. Gərək 
hara və nəüçün getdiyini həmişə biləsən. Əgər macəra 
axtarırsınızsa, bələdçisiz gedin. Səkkiz nəfərin bir 
yerdə gəzməsinin də mənası yoxdur: səs-küyünüzlə 
ancaq heyvanları qorxudacaq, bir şey görə bilməyə- 
cəksiniz. Yaxşısı budur, bölünün. Mən düşərgədə 
qalıb gecələmək üçün lazım olanları hazırlayacağam. 

Sem Hayla, Yan Alacaqanadla gedəsi oldu. Vesli 
kiçik qardaşı Çarlzın qayğısını çəkməliydi. Tək qalmış 
Zığ-Zığ da Kaleblə qalası oldu və buna gizlincə bir 
xeyli sevindi də, çünki bataqlıqda yol, cığır olmadığını 
yaxşı bilirdi. 

— Buradan şimal-qərbə tərəf, — Kaleb dedi, — Qara- 
çaya tökülən Qunduzlu çayı axır. Qoy kimsə ora 
getsin. O çayı tanımaq çətin deyil, eni otuz-qırx futdur 
— burada yeganə böyük çay odur. Düz şimal tərəfində 
xırda çeşməsi olan düzənlik var, deyirlər ki, orada hin- 
dular yaşayır. Oradan haradasa şimal-şərqə doğru bir 
şam meşəsi də var — yanğınlar ona ziyan vurmayıb. 
Maralı, guya, oralarda görüblər. Bütün bu dediyim 
yerlər buranın on milliyindədir, bircə hinduların yaşa- 

dığı yer bir az uzaq olar. Kəşfiyyata gedərsiniz, qayı- 
danda gördüklərinizi danışarsınız. Püşk atın görək, 
kim hara gedəsidir. 

Yana şam meşəsi düşdü. O, təbii ki, hinduların 
yanına getmək istərdi, amma bu, Vesliyə qismət oldu. 
Sem çay tərəfə getməli oldu. Vidalaşarkən Kaleb onla- 
rın hərəsinə bir qutu kibrit verib dedi: 

— Sizi burada gözləyəcəyəm. Tonqal qalayıb gün 
əyiləndə içinə çürük ağaclar atacağam ki, tüstüsünü 
görə biləsiniz. İndi isə sizə bir şey deyim. Yolu günəşə 
görə təyin edərlər. Haradan keçdiyinizi yadda saxla- 
mağa çalışmayın — bu mümkün deyil. Əgər azsanız, 
iki dənə tüstülü tonqal qalayıb gözləyin. Dalınızca gələ- 
cəyik. 

Saat on birəyaxın oğlanlar yola çıxdılar. Gedərkən 
Qara Qırğı dedi: 

— Kim vəzifəsini daha tez yerinə yetirsə, “qran ku” 
alacaq! 

— Qoy hər üç başçı öz skalpını burada qoysun, — deyə 
Ağacdələn təklif elədi. — Onlar qalibə veriləcək. 

— Qulaq asın, oğlanlar, — Kaleb dedi, — özünüzlə 
yorğanlarınızı da götürün, bilmək olmaz, bəlkə, gecə- 
ləyəsi oldunuz. 

Yan Semlə getməyə üstünlük verərdi, amma çarə 
yox idi. Özü də Alacaqanad çox yaxşı oğlan imiş, 
amma yaman ləng idi. 

Yanla Alacaqanad tezliklə təpələri arxada qoydular 
vəadda-budda tək-tək ağac bitən bataqlığa yaxınlaşdılar. 
Ağacların arasındakı sahə mamır idi, üzərində ləçəkləri 
ilə həşərat tutan bataqlıq çiçəkləri bitirdi. Getdikcə yol 
da çətinləşirdi. Oğlanlar dizlərinə kimi altında su olan 
yumşaq mamıra girirdilər və tezliklə ayaqları tamam 
islandı. Yan həm özünə, həm də Alacaqanada bir paya 
kəsdi ki, dərin yerlərdən arxayın keçsinlər. Bu minvalla 
iki mil keçəndən sonra Alacaqanad evə dönmək istədi, 
Balaca Qunduz isə onu lağa qoydu. 

Tezliklə onlar sahillərində qəribə bir sarı-qırmızı 
köpük toplanmış çaya yaxınlaşdılar. Dərin idi. Dibini 
paya ilə yoxlamaq mümkün olmadı və Yan çayı 

keçmək fikrindən daşındı. Oğlanlar yollarına davam 
etdilər və bir qədər aralı, çayın üzərinə düşmüş, onun 
hər iki sahilini birləşdirən ağac gördülər. Bataqlıqdan 
bu minvalla keçdilər. Onlar elə bayaqkı kimi, şimal- 
şərqə gedirdilər. Günəşin şüaları yaman yandırırdı, 
Alacaqanad su içmək istədiyi üçün gördüyü hər sulu 
çalada yanğısını yatırırdı. 

— Mənə bax, xəstələnərsən ha, — Yan deyirdi, — bu 
suyu ancaq qaynadıb içmək olar. 

Lakin Alacaqanad yoldaşının sözünə qulaq asmır- 
dı. İkisaatlıq yürüşdən sonra onun gücü tükəndi. Yenə 
qayıtmaq fikrinə düşdü. 

— Dayan, — deyə Yan onu sakitləşdirdi, — belə vəziy- 
yətdə hinduların nə etdiklərini sənə göstərəcəyəm. 

Balaca Qunduz od almaq üçün quru şamağacın- 
dan iki dənə çubuq düzəltdi və tezliklə oğlanların 
qarşısında artıq tonqal yanırdı. Alacaqanad təəccüb 
qaldı: axı alovun sürtünmə hesabına necə alındığını 
əvvəllər heç vaxt görməmişdi. 

Çay içib qəlyanaltı edəndən sonra Pit özünü daha 
yaxşı hiss etdi. 

— Biz altı mil qət etmişik, — Qunduz dedi, — fik- 
rimcə, tezliklə meşəni də görəcəyik — təbii ki, əgər 
varsa... 

Oğlanlar yenə bataqlıq və yanmış meşədən keçən 
yollarına davam etdilər. 

Bir saatdan sonra üzərində budaqları yerə dəyən bir 
ağac bitmiş adaya yaxınlaşdılar. Yan ağacın təpəsinə 
dırmaşdı. Göz işlədikcə hər tərəf bataqlıq idi, bəzi yer- 
lərdə üzəri yanmış ağac gövdələriylə örtülmüş təpələr 
görünürdü, uzaqda isə sıx, yaşıl meşə qaralırdı. Görü- 
nür, hinduların yollandığı şam meşəsi elə orada idi. 

— Ey, Alacaqanadl — Yan qışqırdı. — Kaş buradan 
baxaydınİ Necə gözəldir! 

— Mən düşərgəmizi görmək istərdim, — deyə Pit 
donquldandı. Yan isə ağacdan enəndə üzündə sevin- 
cək ifadə alışıb-yanırdı. 

— Daha az qalıb! 

— Nə qədər getməliyik hələ? 

— Ən çoxu iki mil, 

— Bayaqdan elə iki mil deyirsən dəl 

— İndi meşəni gördüm axıl Çay da göründü. Az 
qalıb! 

Yarım saatdan sonra onlar çaya yaxınlaşdılar. 
Dərin, bolsulu çay ağır-ağır axırdı. Sahillərində söyüd- 
lər bitir, suyun üzərində isə saysız-hesabsız suzanbağı 
görünürdü. 

Birdən haradansa tanış bir səs gəldi: “Kryakl” Yan 
ox-yayını qapıb kiçik körfəzdəki qamışlığa tərəf cumdu 
və burada üç dənə vəhşi ördək gördü. Oxu atdı: 
quşların ikisi uçub getdi, biri isə suyun içində qaldı. 
Yan ördəyi ağacla sahilə çıxardı. 

Pit qaşqabağını töküb oturmuşdu, lakin Yanın 
əlindəki qəniməti görəndə kefi kökəldi. 

Daha bir keçid və oğlanlar qupquru şam meşəsinə 
girdilər. 

— Biz qələbə çaldıql — deyə Yan sevinirdi. — İndi 
qayıtmaq olar! 

— Mənim ayaqlarım yerimir, — Pit dedi, — gəl, heç 
olmasa, bir az dincələk. 

— İndi saat dörddür, — Yan saatına baxıb dilləndi. 
— Məncə, elə burada gecələsək yaxşıdır. 

— Yox, yox! — Pit etiraz etdi. — Mən evə istəyirəm! 
Deyəsən, yağış yağacaq. 

Buludlar qalınlaşırdı, amma Yan Alacaqanadı bir 
az ləngiyib nahar etməyə razı sala bildi. O gecəni 
burada qalmaq istədiyinə görə işlərini bilərəkdən lap 
ləng görürdü. Yan ocağı qalayan kimi, leysan başlandı. 
Yağış kəsəndə onlar yaş paltarlarını sərdilər. Beləliklə, 
oğlanlar gecə meşədə qaldılar və Alacaqanad ömründə 
ilk dəfə şamağacının yumşaq budaqlarından düzəlmiş 
yatacaqda yuxuladı. 

Dan yeri söküləndə Yan çaydanı qaynatdı. Ərzaq- 
ları az idi və oğlan ördəyi hindu üsuluyla bişirmək 
qərarına gəldi: onun tüklərini yolub nəm gilə bükdü 
və közün içinə soxdu. Yarım saatdan sonra gil bağ- 
lamasını açanda Yan gördü ki, ördəyin bir tərəfi yanıb, 
digəri isə hələ çiydir. Amma bəzi yerlərini yemək 

olardı və Yan Alacaqanadı səhər yeməyinə çağırdı. 
Alacaqanad lap xəstə idi. Soyuqlamışdı, digər tərəfdən 
dünən bataqlıq suyu işməsi də öz təsirini göstərmişdi. 
Bir az yeyib çay içəndən sonra özünü nisbətən yaxşı 
hiss etdi, amma təbii ki, hələ yol gedə bilməzdi. 

Vəziyyəti belə görəndə Yan ilk dəfə qorxdu. Xəstə 
yoldaşına necə kömək edə bilərdi? Axı düşərgəyə on 
iki mildən artıq yolları vardı! 

Yan balaca, quru ağacın gövdəsini qabıqdan 
təmizləyib karandaşla bu sözləri yazdı: “10 avqust 18... 
ildə burada Yan İomen və Pit Boyl gecələyiblər”. 

Sonra yoldaşını alova yaxın çəkdi, özü isə hündür 
bir ağaca dırmandı. Şimal-qərb tərəfdəki sarımtıl təpə- 
lərdən o yana üstü budaqlarla örtülü bir neçə daxma 
və tipi gördü. Birindən tüstü də gəlirdi. Bu, yəqin ki, 
Kalebin dediyi hindu məskəni idi. Yan cəld ağacdan 
enib bunu yerindən zorla tərpənə bilən Pitə danışdı. 
Qərara aldılar ki, Yan hinduların yanına tək gedəcək. 
Getməmişdən əvvəl ocağa yaş budaqlar atdı ki, tüs- 
tüsü uzaqdan bəlli olsun. 

Yarım saatdan sonra Yan iki ağac koma və bir 
tipidən ibarət yaşayış məskəninə çatdı. 

İtlər onu qəzəbli hürüşlə qarşıladılar: özünü əlin- 
dəki ağacla qoruyası oldu. Səsə tipidən bir hindu çıxdı. 
Yan ona Kalebin öyrətdiyi kimi bir neçə salamlaşma 
anlamında işarə göstərəndən sonra öz döşünə döyüb 
iki barmağını havaya qaldırdı — bu, o demək idi ki, 
burada tək deyil. Şam meşəsinə işarə edərək başa 
saldı ki, orada xəstə yoldaşı da var və əliylə qarnına 
vuraraq başa saldı ki, yoldaşı acdır. Hinduların başçısı 
tipidən ona bir maral dili gətirdi və yenə öz işinin 
dalınca getdi. Yan əti minnətdarlıqla qəbul edərək 
hindu düşərgəsinin şəklini tez dəftərinə çəkərək geri 
döndü. 

Yoldaşının gec qayıtmasından nigaran qalan Pit 
ocağın böyründə oturmuşdu, amma özünü bayaqkına 
nisbətən yaxşı hiss edirdi. Yarım saatdan sonra oğlan- 
lar geri qayıtdılar və yolda heç bir fövqəladə macəraları 
olmadı. Saat üçdə Kalebin tonqalının tüstüsü təpələrin 

üzərindən göründü və saat dörddə oğlanlar sevincək 
çığırtılarla düşərgəyə girdilər. 

Kaleb onların qayıtması şərəfinə revolverindən 
atəşfəşanlıq elədi, köpəyi isə oğlanları uca səsli hürü- 
şüylə salamladı. Bəlli oldu ki, qalanları düşərgəyə hələ 
dünən axşam dönüblər. 

Sem dedi ki, “on mil yol getdik, amma çayı görə 
bilmədik”. Hay and-aman eləyirdi ki, qırx mildən çox 
gediblər və oralarda çay olmasına indi daha heç inamı 
yoxdur. 

— Bəs yolboyu nə gördünüz? — deyə Yan onlardan 
soruşdu. 

— Yanmış meşə və qayalardan başqa heç nə. 

— Siz şərqə tərəf həddindən artıq meyillənmisiniz, 
— Kaleb fikrini bildirdi. 

— Yaxşı, sən danış, Qara Qırğı, siz nə gördünüz? 

— Əgər Qırğı Gözü qırx mil gedibsə, — boylerlərin 
başçısı sözünə başladı, — biz, yəqin, altmış gedərikl 
Amma bataqlıqdan və yanmış meşədən başqa orada 
heç nə yoxdur. Hindu düşərgəsinin izi-tozu da görün- 
mürdü. Mənə elə gəlir ki, oralarda heç kim yaşamır. 

— Bəs qumlu təpəcikləri necə, görmədiniz? — Yan 


qalıbmış. 

Balaca Qunduz öz başına gələnləri danışdı, amma 
ürəyigenişlik göstərərək Alacaqanadın özünü necə 
aparmasından bir söz demədi. Alacaqanad isə heyran- 
lıqdan nəfəsi kəsilə-kəsilə Yanın necə çox bildiyindən, 
xüsusilə də yağış vaxtı ağacdan necə od əldə etmə- 
sindən təfsilatı ilə söz açdı. 

Hamı danışıb qurtarandan sonra Kaleb dedi: 

— Yan üçqat qələbə qazandı: çünki özünün axtar- 
dığı şam meşəsini tapdı, Ağacdələnin axtardığı çayı 
tapdı, Veslinin axtardığı hinduları tapdı. Sem və Vesli, 
skalplarınızı Yana verin! 

XXX. Yenə vaşaq 


Şam yeməyi zamanı vaxt tez keçdi. Oğlanlar yax- 
şıca dincəldilər və artıq yeni səyahətə hazır idilər. 

— Mister Klark, burada yenot olur? — Yan soruşdu. 

— Məncə, hə. Biddi Beqqsin ərazisindəki meşədə 
yenotunkuna oxşayan çoxlu iz var. 

O yerlər uzaq deyildi və oğlanlar elə bu dəqiqə get- 
mək üçün səbirsizlik göstərirdilər. Qaranlıq, isti gecə 
idi. Ağcaqanad əlindən nəfəs çəkmək mümkün deyildi. 
Köpək otərəf-butərəfə yüyürüb cidd-cəhdlə yeri qoxu- 
layırdı. Izə düşdü və cəld gözdən itdi. Tezliklə uzaqdan 
onun hürüşünü eşitdilər. 

— Yenotdur? — deyə Yan səbirsizliklə dilləndi. 

Kaleb dinmədi. 

— Nəvar orada, mister Klark? 

— Heç bilmirəm nə fikirləşim, — qoca aramla sözə 
başladı. — Köpək tamam hövsələdən çıxıb, dəli kimi 
hürür. Kimə hürdüyünü isə anlaya bilmirəm. 

Ovçular qaçaraq yaxınlaşanda gördülər ki, it ağa- 
cın altında ağzını yuxarı tutub qəzəblə hürür. 

— Tez, alov gətirini — deyə Ağacdələn tələsdirirdi. 

Bir dəqiqədən sonra hərənin əlində bir dənə yanan 
budaq vardı. Ovçular ağaca göz gəzdirərkən bir-iki 
dəfə alışıb yanan bir cüt heyvan gözü də gördülər. 

— Hə, kim dırmaşacaq? 

— Məni Man! – deyə bir ağızdan çığırdılar. 

— Siz cəsur ovçusunuz, — Kaleb dedi, — amma 
ağacda hansı heyvanın olduğu da bəlli deyil. Bəlkə, 
çox yekə yenotdur. Amma it, nədənsə, pişiyə hürür- 
müş kimi səsini başına atıb. Bu yaxınlarda buralarda 
bir dənə puma öldürüblər... Heyvanın ağaca dırman- 
ması hələ itdən qorxduğuna dəlalət eləmir. Köpəyin 
hürüşünə əsasən, mən fikirləşirəm ki, burada təhlükə 
ola bilər. Yaxşı, kim çıxacaq ağaca? 

Hamı susdu. Sonra Yan dedi: 

— Revolverinizi mənəversəniz, bir cəhd göstərərdim. 

— Elədə mən də gedərəm! — deyə Vesli tələsik dilləndi. 

— Püşk ataq. 

Ağaca dırmaşmaq Yanın payına düşdü. İndi yenota 
gedərkən elədiyi zarafatın yeri deyildi. Yan ətrafında 
gərgin bir sükut duyurdu və bundan içindəki qorxu da 
durmadan artırdı. Əzəmətli cökə ağacına çıxanda və 
ağacın sıx yarpaqları dostlarının sifətini görünməz 
edəndə isə qorxu bir az da artdı. 

O, geri qayıtmaq istəyirdi və geri dönməsini əsas- 
landırmaq üçün artıq qışqırmağa hazır idi: “Burada 
yenot-zad yoxdur!” Amma səsi sözünə baxmadı. 

— Ey, nəvar orada? — deyə aşağıdan kimsə soruşdu. 

Yan cavab verməyə macal tapmadı — ona elə gəldi 
ki, lap yaxınlıqda yenot donquldanır. 

Oğlan hətta aşağı əyilib çığırdı da: 

— Tapdıml 

Elə həmin an lap yaxında qəzəbli bir nərilti eşidildi və 
Yan durduğu budaqdan altdakına sıçrayan yekə bir 
heyvan gördü. Kvadrat, tüklü, zolaq-zolaq sifət — bir dəfə 
Qlenyanda eynən bu sifəti görmüşdü. Yan qorxu içində 
revolveri qapıb atəş açdı, amma gülləsi yan keçdi. 

— Vaşaql — Yanın səsində dəhşət sezildi. 

— Onu yaxın buraxmal — deyə Kaleb ucadan qışqırdı. 

Yan bütün cəsarətini toplayıb bir də atdı. Yaralı 
heyvan oğlanın üstünə atıldı, dişləriylə biləyindən 
yapışdı. Yan revolveri sol əlinə keçirmək istəyəndə əli 
heyvanın iynə kimi qılları olan dərisinə toxundu, 
tapança yerə düşdü. İndi Yan artıq tam köməksiz idi. 
Lakin yaralı heyvan qəflətən oğlanın əlini buraxdı, 
budaqda qalmağa səy göstərdi, amma yıxıldı. Sevinc- 
dən Yan az qaldı huşunu itirə. 

— Tapança haradadır? — Veslinin səsini, sanki, 
yuxuda eşidirdi. 

— Tapançanı çoxdan salmışam! — deyə Yan cavab 
verdi. 

— Hara? 

Yan cavab vermədən ağacdan endi. Vaşaq isə artıq 
qaçıb gözdən itəcəkdi, amma köpək ona imkan vermə- 
di ki, ağaca dırmansın. 

Sem otların arasından revolveri tapdı. Kaleb tapan- 
çasını alanda Yan sakitcə dedi: 

— Mənə verin! Onun işini özüm bitirməliyəm. 

Güllə səsi gəldi, sonra biri də və hinduların sevinc 
dolu nidası meşəni başına aldı. Yalnız Balaca Qunduz 
susurdu. Kaleblə Sem onun yanına tələsdilər. 

— Sənə nə oldu, Yan? 

Kaleb onun əlinə baxdı. Yaş idi. 

— Bura baxın — qandır! 

— Hə... dişlədi məni... orada, ağacda... Elə bildim 
axırım çatıb. 

Hamı Yanın başına yığışmışdı. 

— Onu suyun yanına aparmaq lazımdır! 

— Yəqin, düşərgədəki quyu hamısından yaxın olar. 

Kaleblə Sem Yanı aparırdılar, qalanları vaşaqı. 
Yolda halı bir az düzəldi və o, hadisənin necə baş 
verdiyini danışdı. 

— Vallah, mən, yəqin, qorxudan ölərdim! — Sem 
dilləndi. 

— Elə mən də, — Kaleb dedi və bütün qəbiləni təəc- 
cübləndirdi. — Yaralı heyvanla təkbətək, özü də silahsız 
qalasan! Onda işlər yaman fırıq olur! 

— Elə mən özüm də dəhşət qorxdum! — deyə Yan 
səmimi etiraf elədi. 

Düşərgədə ocaq artıq sönmək üzrə idi. Soyuq su 
lap yaxındaydı və Yanın əlini yudular. O, öz yarasına, 
köynəyinin qana boyanmış qoluna baxanda bir az 
qorxurdu. Lakin yoldaşlarının heyran nidaları indi 
onun üçün bir musiqi idi. Sonra hamı tonqal qırağında 
bir xeyli oturdu və Kaleb dedi: 

— Mən bilirdim! Çoxdan bilirdim ki, sən əsl igid- 
sən! 


XXXI. Qayıdış 


Bomboz səhər yenə yağış vəd edirdi və hindular 
qorxurdular ki, evə ağır yük altında, palçıqlı yollarla 
qayıdacaqlar, amma Kaleb qəflətən sevindirdi onları. 

— Bu yaxınlıqda furqonlu bir tanışımla rastlaşdım, 
— deyə qoca ovçu dilləndi. — Söz verdi ki, sizi düşər- 
gəyə aparsın. 

Heç bir saat keçmədi ki, artıq onlar gölün yanında, 
öz sevimli düşərgələrində idilər. 

Yağış kəsdi və Kaleb evinə gedərkən dedi: 

— Bura baxın, uşaqlar! Böyük Başçını seçmək vax- 
tıdır. Məncə, indi bunun ən gözəl məqamıdır. Sabah 
dörddə gələndə hinduların bunu necə elədiyini sizə 
danışaram. 

Həmin gecə Yanla Sem tipidə tək gecələyirdilər. 
Yan üzərində qan damcıları görünən bintli əlinə qürurla 
baxırdı. Ağrı hiss eləmirdi. Umumiyyətlə isə hər şeyin 
belə uğurlu sonluğunun səbəbi qalın köynəyi idi. 

Yan həmişəki kimi sakit yatdı və gecəyarısından 
xeyli keçmiş oyananda içində qeyri-adi bir xoşbəxtlik 
duydu. 

Bütün həyatı gözləri qarşısında lap aydın cilvə- 
ləndi. Təbiətə qəlbindəki məhəbbəti kor-koranə əzmək 
istəyən atası düşdü yadına. 

Sonra səsli-küylü, kobud görkəmi olan, amma meh- 
riban ürəkli, aydın zəkalı Raften haqda fikirləşdi. Bu 
fermer onun atası ilə müqayisədə, bəlkə də, uduzurdu, 
amma buna baxmayaraq, Yanın ürəyindən qəflətən 
keçdi ki, kaş atası Raften olaydı. Axı o, Yanın meşəyə, 
heyvanlara məhəbbətini boş şey saymır, oğlandakı bu 
hissin daha da möhkəmlənməsinə çalışırdı. 

Yanın yadına doğma şəhərləri də düşdü. O bilirdi 
ki, ən uzağı bir ilə evlərinə dönəsi olacaq və bunu da 
bilirdi ki, əlçatmaz arzusunu — zooloq olmaq arzusunu 
heç vaxt gerçəkləşdirə bilməyəcək, çünki atası ilk 
imkan düşən kimi onu dükana işləməyə yollayacaqdı. 
Yanın içində etiraz dalğası baş qaldırdı: bəlkə, həmi- 
şəlik Raftenlərin evində qalsın? 

Oğlunu məktəbdən çıxarıb fermaya yollayanda 
atası, çox güman ki, onun elmə olan həvəsini öldürə 
biləcəyinə ümid edirdi. Amma əksinə alındı: ömrünü 
sevimli bir işə sərf etmək arzusu Yanı daha dərindən 
öz ağuşuna aldı. 

Qoy olsun! O, evlərinə dönəcək, qulluğa gedərək 
çörəkpulu qazanan bir oğlan olacaq və bundan heç bir 
qorxusu yoxdur. Amma boş vaxtlarında bütün fikirlərini 

işğal etmiş sevimli işiylə məşğul olacaq. O, təbiətşünas 
olacaq. Meşədəki həyatı ona göstərmişdi ki, heyvanların 
və quşların dünyası elə onun öz dünyasıdır — anlayıb 
sevdiyi dünya. 

Yanın tərəddüdləri yox oldu və oğlan özünü yenə 
xöşbəxt hiss etməyə başladı. 

Bayırdan şıqqıltı səsi gəldi. Tipinin qapısı aralandı 
və içəri yekə bir heyvan girdi. Başqa vaxt olsaydı, Yan 
artıq qorxmuşdu, amma indi tamamilə öz fikirlərinə 
qərq olmuşdu. Heyvan oğlanın yatağına yaxınlaşdı, əlini 
yalayaraq yanında uzandı. Köpəkləri idi. Bu köpək ilk 
dəfə idi ki, nəvazişi Kalebdən yox, başqasından umurdu. 


XXXII Yeni Böyük Başçı 


Kaleb bütün günü məşğul idi. Amma kimsə onun 
nə iş gördüyünü bilmirdi. O özü də, Sarianna da 
yorulmadan çalışırdılar. Sonra Kaleb missis Raftenin 
yanına gəldi, onun da başı hansısa işlərə qarışdı. Hay 
anasının yanına cumdu və tezliklə bütün ətraf qayna- 
şan arı pətəyinə döndü. 

Sengerdə istənilən kütləvi məclis böyük şəhərlərdəki 
klub, teatr rolunu oynayırdı. Özü də qətiyyən fərqi yox- 
dur ki, bu yığıncaq hansı məqsədlə düzəlirdi — ad günü, 
toy, yas, kiminsə səfərə getməsi və yaxud qayıtması, ev 
tikintisi, təzə araba alınması — bütün bunlar toplanmaq 
üçün bir bəhanə idi və ona görə də bütün bu hazırlıq 
mexanizmini işə salmaq bu dəfə də heç çətin olmadı. 

Axşam düşərgəyə tərəf üç dəstə yola düzəldi: biri 
Bernslər ailəsi, ikincisi Raften öz ailəsiylə, sonuncusu 
da Kaleb, Sarianna və bütün Boyllar. Hamısı əlində 
cürbəcür bağlama, boğça aparırdı. 

Qonaqları gölün yanındakı yumşaq otluqda əyləş- 
dirdilər. Rəhbərliyi Kaleblə Sem edirdi. 

Bayram qaçış yarışlarıyla başlandı. Yaralı əlinə 
baxmayaraq, Yan qələbə çaldı, ikinci Vesli oldu. “Maral 
ovunda” Yan iştirak etmədi. Sonra Raften israr etdi ki, 
oğlan necə tez və dəqiq saydığını nümayiş etdirsin. 
Oğlan güzəştə gedəsi oldu və Raftenə ləzzət elədi. 

— Bax, Sem, savad budur! — ucadan dilləndi. — Bəs 
sən nə vaxt belə saymaq öyrənəcəksən? Afərin, Yanl 
Mən sənə hədiyyə gətirmişəm! 

Raften pulqabısından beş dollar çıxarıb dedi: 

— İcma səni vaşaq öldürdüyün üçün mükafat- 
landırır. Əgər bəlli olsa ki, mənim quzularımı aparan 
o imiş, öz tərəfimdən də mükafat verəcəyəm. 

Sonra hindular tipiyə girdilər. Kaleb isə torpağa 
uzun bir paya sancdı, payanın ucunda üzərinə gön 
çəkilmiş taxta lövhə bərkidilmişdi. Lövhənin üzərinə 
parça sərilmişdi. Qonaqlar həmin payanın ətrafında 
əyləşdilər, bir tərəfdən də Yanın öldürdüyü heyvanla- 
rın dərisi, iki dənə bayquş müqəvvası dururdu. 

Təbil səsləri gəldi və bütün meşəni döyüş nidala- 
rıyla başına alan bərbəzəkli Senger hinduları tipidən 
çölə sıçradılar. Hindular Qara Qırğının çaldığı təbilin 
sədaları altında döyüşçü rəqsi ifa etdilər. Hindular 
payanın ətrafına üç dövrə vurandan sonra təbil susdu. 
Ətraf sakitləşəndən sonra Böyük Ağacdələn ayağa qal- 
xıb çıxışa başladı: 

— Böyük Başçılarl Kiçik Başçılarl Senger hindu- 
larının döyüşçüləril Elə hadisələr baş verdi ki, bizim 
qəbiləmiz Böyük Başçısız qaldı. Bu qəbilənin bir də 
heç vaxt ona bərabər rəhbəri olmayacaq, amma bu 
gün biz yeni başçı seçmək üçün toplanmışıq. 

Ucadan “Haul Haul” nidaları və təbil səsləri ətrafa 
yayıldı. 

— Əlbəttə, bizim hər birimizin öz üstünlükləri var. 
Amma bu qəbilənin ən yaxşı qaçışçısı kimdir? Balaca 
Qunduz! 

Yenə “Hau! Hau! Hau!” sədaları və təbil səsi. 

— Ana, o, mənim təbilimdir, — deyə əl çalmağı unu- 
dan Hay dilləndi. 

— Ən yaxşı ləpirçi kimdir, ağaca ən tez kim dırmanır? 
Qunduz! Harninin qəbri üstündə cəsurluq sınağından 
kim üzüağ çıxdı? Qunduz! Bayquşu ürəyindən vurmaqla 
kim öldürdü, vaşaqla təkbətək kim bacardı — mən hələ 
yenotdan danışmıram. Kim idi bu döyüşçü? Qunduzl 
Bizim hamımızı güləşdə kim yıxa bilər? Qunduz! 

— Mən дә Çarİzı həmişə yıxıram! — Hay mızıldandı. 

— Hansımızın “qran ku“su, skalpı çoxdur? Qunduzunl 

— Sən savad məsələsini unutdun, — Raften dilləndi. 

— Kimin skalpları hamınınkından çoxdur? — deyə 
Sem qeyzlə təklar etdi. — Budur, onlardan biri. Düş- 
mənlə üzbəüz döyüşdə qazanılıbl — və Ağacdələn 
skalpı Kalebə uzatdı, o isə qalxanın üzərinə bərkitdi. 

Bu minvalla Ağacdələn Kalebə altı dənə skalp verdi. 

— Qələbəni hamıdan çox Qunduz qazanıb. Bəs o 
necə şəkillər çəkir, necə şeirlər yazır, necə yemək 
bişirir! Yalnız o — Balaca Qunduz bizim başçımız 
olmağa layiqdir! Bəs siz nə deyirsiniz? 

Elə bu yerdə hamı ucadan çığırdı: 

— Balaca Qunduza eşq olsun! 

“Haul Haul Haul Bumi Bumi Bumi” 

Kaleb payanın üstünü örtən parçanı qaldırdı və 
hamı gördü ki, qalxanın üstündə yekə bizon — Sen- 
gerin gerbi, ondan yuxarıda isə qunduz – təzə başçının 
totemi çəkilib. Kaleb payanın yanındakı bağlamanı 
açdı, içindən dəri hindu gödəkcəsi, muncuq tikməli, 
üzəri şəkillərlə bəzənmiş mokasinlər çıxardı. Bütün 
bunları Kalebin rəhbərliyi altında Sarianna düzəltmişdi. 
Yeni başçı paltarlarını dəyişdi və başına üzərində 
sonuncu qələbələrinin lələkləri olan gözəl başlıq taxdı. 
Xoşbəxt və vüqarlı bir görkəmlə irəli çıxdı. 

Kaleb ona ata məhəbbətiylə nəzər salıb dedi: 

— Sən hələ Harninin qəbrinə getdiyin gecə mən 
artıq bilirdim ki, əsl igidsən. Uzaq bataqlığa yollanan- 
da buna bir daha əmin oldum. Yan, sən insanın qadir 
olduğu nə varsa, hamısını bacaracaqsan. 

Yan cavab nitqi söyləmək istədi, amma utandığından 
ağzını belə aça bilmədi və Sem onun dadına çatdı: 

— Yaşasın Böyük Başçıl — deyə çığırdı. 

Qışqırıqlar, alqışlar susandan sonra şən bir ziyafət 
başlandı. Oğlunun nitqindən mütəəssir olmuş Raften 
onu vəkil eləyəcəyinə and içdi. Söz-söhbət qurtarandan 
sonra Raften fürsət tapıb oğlanlara dedi: 

— Uşaqlar, bu gün tətil başa çatdı. Sabah səhərdən 
artıq işə başlamaq lazımdır! 


MƏNİM HƏYATIM 

Birinci fəsil 
İNGİLTƏRƏDƏN KANADAYA 


Mən İngiltərənin şimalında, ata tərəfimin əslən 
Şotlandiyadan çıxmış əcdadlarının çoxdan bəri yaşa- 
dığı sahil şəhərciyi Saund-Şildsdə dünyaya gəlmişəm. 
Atam okeanın o tayına mal daşıyan bir neçə gəminin 
sahibiydi. Elə babam da, onun qohumları da gəmiçi 
olub. Lakin atam bu peşəni öz arzusuyla seçməmişdi, 
babamın iradəsinə tabe olmuşdu. O, əslində, mühən- 
dis olmaq, dəmir yolu inşa etmək istəyirdi, amma 
babam ona belə demişdi: 

— Bu çox axmaq işdir. Dəmir yolu boş söhbətdir, 
bir az səs-küy salıb səslərini kəsəcəklər, məsələ bitə- 
cək. Üçcə il keçəcək, hamı bu dedi-qoduları unudacaq, 
yenə də qayıdacaqlar at-arabaya. 

Bu, 1837-ci ildə olmuşdu. 

Atamın işləri olduqca yaxşı gedirdi və 1840-cı ildə 
anamla evlənəndə öz ailəsini saxlamaq üçün kifayət 
qədər vəsaiti vardı. Bir az da keçdi və atam özümüzə 
daş ev də tikdi, onun on oğlu, o cümlədən də mən elə 
həmin evdə dünyaya gəldik. 

Mən 1860-cı il avqustun 14-də anadan olmuşam. 

Evimizin pəncərələrindən vadidəki otlaqlara, zəmi- 
lərə çox gözəl mənzərə açılırdı. Biz oralarda otlayan 
qoyun-keçi sürülərini seyr edir, torağayların nəğməsi- 
nəvaleh olurduq. Ətrafın zülmətə qərq olduğu dumanlı 
gecələrdə isə qulaqlarımıza dəniz sahilindən kədərli 
sirena səsi gəlir, bizi qəribə bir qüssəyə qərq edirdi. 
Belə axşamlarda mən anamın keçmiş zamanlardan söz 
açan sakit səsinə diqqət kəsilməyi çox sevirdim. 

Bizim ailədə nəslimizin məşhur əcdadlarından biri 
— Məğlubedilməz Cordi haqda xatirə yaşayırdı. O, Şot- 

landiya uğrunda gedən döyüşlərdə göstərdiyi qəhrə- 
manlıqlarla yaddaşlara yazılmışdı. 

Neçə dəfə olub ki, qarşılaşdığım həyat döyüşlə- 
rində, bütün dəlillərimin puça çıxdığı və sonuncu ümid 
qığılcımlarının da öləzidiyi anlarda mən anamın cəsur 
əcdadımız barədə söhbətlərini yadıma salıb öz-özümə 
demişəm: 

— O, heç vaxt təslim olmayıb, ümidini itirməyib, 
deməli, mən də qalib gəlməyə borcluyam. 

Məhz bu fikir həmişə mənim gücümü artırır, qəlbi- 
mə dərin inam bəxş edir, sonra isə real həyatda mənə 
qələbələr qazandırırdı. 

Atamın işləri pisləşəndə və biz İngiltərədən köçən- 
də mənim hələ altı yaşım tamam olmamışdı. 

1866-cı ilin həmin yay gününü indiki kimi xatırla- 
yıram. Atam, anam və biz — onların on uşağı və 
valideynlərimin övladlığa götürdüyü dayıqızım Meri 
Berfild artıq səfərə hazır idik. Möhkəm qatranlı kən- 
dirlərlə bağlanmış qalaq-qalaq yeşiklər indi də 
gözlərimin önündədir. Bir də Qlazqoda xoşagəlməz 
pişik iyi verən ucuz mehmanxananı xatırlayıram — bizi 
Kvebekə aparacaq Müqəddəs Patrik gəmisinə minmə- 
yimizi gözləyəndə bir gün orada qalası olduq. 

Yadımdadır ki, üç həftə üzdük və həmin gəmidə 
çoxlu siçovul vardı, xüsusilə axşamlar salonda yaman 
çox olurdular, mənə də elə gəlirdi ki, siçovullar da 
salona əylənmək üçün yığışırdılar. 

Kvebek yaddaşıma turş çörək yediyimiz mehman- 
xanadakı pəncərələrinin qabağını kəsən böyük bir 
qaya ilə yazılıb. Oradakı söhbətlərdən öyrənmişdim ki, 
yaxınlarda yaşayan bir dəmirçinin əl ayısı varmış. 
Amma onda həmin ayını görmək mənə nəsib olmadı 
və buna görə yaman təəssüflənirdim. 

Kvebekdən Lindseyə (Ontario ştatı) — səyahəti- 
mizin son nöqtəsinə yolumuz çox uzun çəkdi, qatarımız 
meşəli bataqlıqlardan keçirdi. 

Səfər axşamlarından birini xüsusilə yaxşı yadda 
saxlamışam. Artıq yatmağa hazırlaşırdıq ki, qatarın 
pəncərəsindən boylanan atam bizi çağırdı. Baxanda 

heyrətdən yerimdə dondum. Meşənin içi göydən 
düşən ulduzlara bənzəyən, sayrışaraq havada uçuşan, 
firlanan işıqlarla dolu idi. Adama elə gəlirdi ki, lap 
nağıllar dünyasındayıq. 

Qatarımız o yerlərdən keçəndən, ecazkar mənzərə 
yoxa çıxandan sonra atam bizə izah etdi ki, indicə gör- 
düklərimiz axan ulduzlar deyil, işıldaquşlardı. 

1966-cı ilin iyul və avqust aylarını Lindsey şəhə- 
rində keçirdik. Şəhərin taxta səkilərini, küçələrin 
ortasında addımbaşı rastlaşdığımız nəhəng şam 
kötüklərini, kanadalılar kimi danışmadığımızdan bizə 
sataşan ayaqyalın oğlan və qızları, sıx alaq otlarının 
arasında ara vermədən cırıldayan çəyirtkələrin səsini, 
budaqlarından meyvələri sallanan yekə alma ağacla- 
rını yaxşı xatırlayıram. 


İkinci fəsil 
FERMADA 


Atam indi də fermer təsərrüfatı yaratmaq fikrinə 
düşmüşdü və bu məqsədlə şəhərdən dörd mil aralıda, 
düz meşənin içində yerləşən bir torpaq sahəsi aldı. 
Malikanədə o qədər də böyük olmayan taxta ev və bir 
neçə anbar, talvar da vardı. 

Payızda, biz artıq fermaya köçəndə hamımızı həyə- 
canlandıran bir hadisə baş verdi. 

Bir gün qonşumuz qaça-qaça özünü bizə yetirib 
çığırdı: 

— Tüfənglərinizi götürün — meşədə maral var! 

Atamla böyük qardaşlarım ov tüfənglərini götürüb 
qaçaraq çıxdılar. Qardaşlarım Vili və Co isə baltalarını 
qapdılar. 

Onlar bir ağac kəsdilər. Birdən Vili dedi: 

— Ora bax, maral. 

Həqiqətən də, lap yaxınlıqda bir maral qulaqlarını 
şəkləyib durmuşdu, diqqətlə qardaşlarıma baxırdı. 

Co dedi: 

— Mən tüfəng dalınca qaçım. 

— Hara gedirsən, maral bir dəqiqədən sonra artıq 
burada olmayacaq! — deyə Vili pıçıldadı. 

— Yox, qoy gedim, — Co israr edirdi, — sən isə ona 
göz qoy. 

Co tüfənglə qayıdanda maral hələ də oradaydı və 
diqqətlə qardaşlarıma baxırdı. 

Co atəş açdı və heyvan elə yerindəcə qaldı — güllə 
düz ürəyinə tuş gəlmişdi. 

Heç yarım saat keçmədi ki, hər tərəfdən yüyürə- 
yüyürə adamlar tökülüşdü, qardaşımı uğurlu ovu 
münasibətilə təbrik edirdilər. Amma heyvana diqqətlə 
baxandan sonra gələnlər pıçıldaşmağa başladılar — 
bəlli olmuşdu ki, qardaşımın vurduğu erkək maral 
deyilmiş, dişi imiş, özü də boğaz. 

Mən ona yaxınlaşdım və yumşaq tükləri olan boy- 
nunu qucaqladım. Onun necə zərif, necə yumşaq 
olması indiyə kimi yadımdadır. Gözləri hələ də adama 
mənalı və canlı gəlirdi, baxmayaraq ki hərəkətsiz 
bədəni artıq daşa dönmüşdü. 

Məktəbin tirlərdən yonulmuş binası evimizdən bir 
mil aralıda yerləşirdi. Cəmi altı yaşım olmasına baxma- 
yaraq, məni səkkizyaşlı qardaşımla bir yerdə hər səhər 
məktəbə yollayırdılar. Altı saat orada olurdum. 

Bu kiçik məktəbdə bircə soba vardı və onun üçün 
odunu şagirdlər özləri doğrayırdılar. Alova nəzarəti də 
özümüz edirdik. 

Bir dəfə, necə oldusa, müəllimə mənə dedi: 

— Ernest, o budağı sobaya qoy. 

Bu, mənim həyatımda əməlli-başlı bir hadisə oldu. 

Mən sinfin ortasından qürurla keçib sobanın 
qapısını açdım və həmin budağı içəri soxdum. 

— Yox, — müəllimə dedi, — düz eləmədin. Conni Blə- 
kuel, sən göstər görək, odunu sobaya necə qoyarlar. 

Həmin oğlan yaşının və təcrübəsinin çoxluğundan 
qaynaqlanan bir özündənrazılıqla — Conninin altı 

yaşından artıq altı ay keçmişdi — mənim qoyduğum 
budağı ocaqdan çıxardı, közərən kömürləri maşayla 
barmaqlıqların üstünə qoydu, sonra isə budağı ehtiyat- 
la onların üstünə yerləşdirdi. Sobanın qapısını örtdü, 
dəmkeşini açıb mənə sarı həqarət dolu bir nəzər sala- 
raq yerinə keçdi. Bu incikliyimi uzun müddət unuda 
bilmədim. 

Hava yaxşı olanda nə məktəbə gedərkən, nə də 
oradan qayıdanda çətinlik çəkirdim. Amma budur, 
artıq soyuqlar düşmüş, gölməçələrin suyu donmuşdu 
və tezliklə qar da yağmağa başladı. 

Əvvəl-əvvəl təzə yağan qarın üstüylə gəzmək bizə 
ləzzət verirdi. Sonra isə hava getdikcə daha da soyuq- 
laşdı. Və bir dəfə, noyabrın axırında evə qayıdarkən 
elə dondum ki, daha yeriyə bilmədim. Düz qarın üstü- 
nə uzandım. 

Həmin hadisəni çox dumanlı şəkildə xatırlayıram. 
Yadımdadır ki, əvvəlcə mənə çox soyuq oldu, sonra isə 
birdən yaman yuxum gəldi. Qardaşım Artur başa 
düşdü ki, həyatım təhlükədədir. Üstümə çığırmağa, 
məni hədələməyə başladı, istəyirdi ki, nəyin bahasına 
olursa olsun, ayağa qalxıb evə gedim. 

Həmin qış məni bir də məktəbə yollamadılar. 

Anam evimizdəki tünlüyə öyrəşmişdi və çox vaxt 
özünə bir neçə təcrübəli köməkçi götürürdü. Indi isə 
bütün təsərrüfatımızı dayım qızı Meri ilə birlikdə idarə 
edir, hətta özü inək də sağırdı. 

Çoxsaylı ailəmizin bütün üzvləri taxta evimizin 
böyük otağında yerləşirdi. Otağın bir küncündəki 
arakəsmənin arxasında atamla anam, digərində dayım 
qızı yatırdı. Biz oğlanlar isə ya qamakda uzanır, ya da 
küləyin lap bayırdakı kimi tüğyan edərək yatağımıza 
qar doldurduğu çardağa qalxırdıq. 

Nəhayət ki, atam əlindəki pulun qalanına böyük bir 
ev tikməyə başladı. “Evimiz mütləq ə olmalıdır — 
axı bütün ömrümüzü orada yaşayacağıq”, — deyə daim 
təkrar edirdi. 

1867-ci ilin yanvar ayında tikinti başa çatdı və biz 
təzə evimizə köçdük. 

Onun hər kərpicini, hər taxtasını yaxşı xatırlayı- 
ram və bir dəiçərisindəki nəmişlik iyi, soyuq otaqların 
divarındakı əhəng, təzə doğranmış ağacın qoxusu 
yaxşı yadımda qalıb. 

Sərt şaxtalı qış gəldi, qar örtüyü hər gün bir az da 
qalınlaşırdı. Atamla böyük qardaşlarım hər səhər 
meşəyə, odun qırmağa yollanırdılar. Biz, kiçik uşaqlar 
isə dördümüz evdə qalır, emalatxanada oynayırdıq. 
Emalatxana evimizin şimal-şərq hissəsindəki böyük 
otaqda yerləşirdi, əsas etibarilə dülgərlik işləri üçün 
nəzərdə tutulmuşdu, amma biz dəriylə, şüşə və metalla 
davranmaq vərdişlərinə də elə orada yiyələndik. Bu 
emalatxana bizim üçün əmək məktəbinə çevrildi. 
Məşğələlərimiz üçün, oyunlarımız üçün lazım olan nə 
varsa, biz həmişə orada, öz əlimizlə düzəldirdik. 

Uşaq əlindən çıxmış o əşyaların bəzilərini indi 
yaman arzulayıram, xüsusilə də ağacdan yonduğum 
quş və heyvan fiqurlarınıl 

Təhsilin öhdəsindən asanlıqla gəlirdim və müəllim- 
lərin hamısı məni tərifləyir, valideynlərimə məktəbdə 
ən istedadlı şagird olduğumu deyirdilər. ı 

Məktəbə hər gün saat səkkizdə yollanırdıq. Özü- 
müzlə yemək də götürürdük, amma nədənsə, yediyimiz 
həmişə eyni şey olurdu — ət sendviçi, cem sendviçi və 
bir dənə bərk bişmiş yumurta. Axırda iş o yerə çatdı 
ki, mən bunların hamısına ömürlük nifrət etməyə 
başladım. 

Məktəbə səyahətimiz heç macərasız olmurdu. 
Adətən, mal-qarayla, qoyun sürüləriylə üz-üzə gəlirdik, 
aralarında isə mütləq öküzlər də olurdu, qoçlar da. 
Daha çox qoçlardan qorxurduq, çünki tez-tez üstü- 
müzə hücum çəkirdilər. Odur ki sürü görən kimi 
yolun lap qırağına çəkilirdik, qoy keçib-getsinlər. Hər- 
dən isə lap çəpərdən o üzə də keçib gizlənirdik. 

Əgər siz inəklərin yalnız inək olduğunu düşünür- 
sünüzsə, səhv edirsiniz: bizim fermadakı inəklər lap 

qeyri-adi idilər. İlk dəfə Cenniyə — bizim bir buynuzu 
qırıq qonur inəyimizə baxanda heyran qalmışdım, 
onun simasında elə həmin an gələcək hekayələrimin 
qəhrəmanını görmüşdüm, köpəyi buynuzlayıb öldü- 
rən həmin o inəyi. 

Bizim bir Çerrimiz də vardı — yekə, qırmızı-qonur 
inəyimiz. Çoxlu süd verirdi və yanında bir dənə Salli 
adında düyəsi vardı. Bir inəyin də adı Ulduz idi — biz 
ona bu adı alnındakı qaşqaya görə qoymuşduq. 

Bütün ömrüm boyu çoxlu inək görmüşəm, ara- 
sında elə özümünkülər də olub, onları öz əllərimlə 
sağmışam, amma yaddaşıma onların heç biri uşaqlıq 
illərimdə qulluq etdiyim heyvanlar qədər canlı və 
parlaq obrazlarla həkk olunmayıb. 

Hər birimizə qayğısını çəkməli olduğumuz bir inək 
tapşırılmışdı. Vəzifələrimiz bunlardan ibarət idi: səhər 
saat səkkizdə inəyi açıb mal-qara örüşünə buraxma- 
İıydıq. Və əgər heyvan su nasosuna sarı gedirdisə — 
çox vaxt elə də olurdu — gərək onu sulamaq üçün bəs 
deyincə su vuraydıq. Qışda bu, çətin iş idi — nasos tez- 
tez donurdu və biz də öhdəmizə düşən heyvanı 
sulamaq üçün boruların buzunu min əziyyət bahasına 
qırası olurduq. 

İnəklərimizi tövlədən çıxaran kimi axurları, pəyə 
ləri təmizləməliydik. Axurlardakı saman qalıqları 
heyvanların altına döşənəcək kimi işlənirdi, yerinə isə 
təzə saman doldururduq. Axşam da heyvanları təzə- 
dən tövləyə qovurduq. 

Zahirən bütün bunları eləmək çətin deyildi, lakin 
qış sərt keçdiyindən və əyin-başımız yaxşı olmadığın- 
dan elə bir gün olmurdu ki, uyuşmuş barmaqlarımdakı 
dəhşətli ağrıdan, burun-qulağımın donmasından əziyyət 
çəkməyim. 


tökük. 
O qış uzun, çox uzun çəkdi. Martda isə, nəhayət ki, 


əsl yaz günü gəldi — günəş parlayır, hər tərəfdə qar əriyir 
və parlaq mavi səma adamın gözlərini qamaşdırırdı. 

Evimizin böyründəki qovaq ağacına bir xırda quş 
qonub sakitcə oxumağa başladı. Böyük oğlanlardan 
hansısa dedi ki, bu, göy quşdur. Mənə də elə gəldi ki, 
onun göy belini görürəm. Quş isə budaqda oturub öz 
incə nəğməsini təkrar-təkrar oxuyurdu. 

Bilmirəm nədən, amma qəflətən hönkürüb ağlamağa 
başladım. Quşun nəğməsi məni qəlbimin dərinliklərinə 
qədər həyəcanlandırmışdı. Həmin gündən etibarən mən 
hər il həmin göy quşcuğazımı və onunla bir yerdə gələ- 
cək baharı gözləyirdim. 

Tezliklə yaz torpağa tam hakim kəsildi. Göy üzündə, 
meşələrdə quşlar səs-səsə verib oxuyur, təpələrdən kiçik 
çaylar çağlayaraq axır, ətrafa səs salırdı. 

Meşədə xırda çiçəklər göründü. Biz onlara ad da 
qoymuşduq: xal-xal. 

Çox yaxşı xatırlayıram ki, həmin bahar günlərinin 
birində qəhvəyi rəngli balaca bir quşun balasını tapdım — 
onun yuvası torpağın üstündə, lap çay qırağındaydı. Çox 
illər sonra öyrəndim ki, həmin quş oxuyan sərçə imiş. 

Biz özümüz də torpaqda quşlar üçün yuvalar 
qururduq. Amma təəssüf ki, bütün gözləntilərimiz puç 
olurdu: bu xırdaca yuvalar boş qalırdı. 

Toyuqlarla məşğul olmaq daha asan idi. Bizə tap- 
şırılmışdı ki, onların yumurtalarını yığaq. Harada 
yumurtladıqlarını asan tapmaq üçün künc-bucaqda, 
xəlvət guşələrdə onlara yer düzəldirdik və adətən, 
yumurtaları da elə oralardan tapırdıq. 

Anbarımız da tirlərdən düzəlmişdi, üstünü isə 
küləşdən olan nəhəng bir dam örtürdü, bu damın özü 
yumurtlayan fərələrin sevimli məkanıydısa, deməli, elə 
bizim yumurta ovu üçün də əla yer sayılırdı. 

Bundan başqa, o damın üstünə çıxıb dünyadan təcrid 
olunaraq tənhalıqda xəyala dalmaq da mümkün idi. 

Bir dəfə orada arxası üstə uzanıb göyə baxırdım. 
Ağ daşdan yonulubmuş kimi görünən nəhəng bulud- 
lar başımın üstündən aramla keçərək hərdən səmanın 
göy sinəsini gizləyirdi. Bəzən buludlar səssizcə toqqu- 
şur, sonra da hərəsi bir tərəfə süzürdü, bax səmanın 
nəhayətsiz göylüyü də elə onda açılırdı. 








ka ERNEST SETON-TOMPSON. MƏNİM HƏYATIM 


Qəflətən bu gözəl fonda iki qəşəng quşun siluetini 
gördüm, onların şeypuru andıran səsi qulaqlarıma lap 
uzaqdan yetişirdi. Bu, ağ durnalar idi — quşlar səltənə- 
tinin ən incə məxluqları. 

Onların şeypur səsinə bənzəyən təntənəli, həyəcan- 
lı çığırtıları mənim qəlbimdə indiyədək əks-səda verir. 
İndi nələrdən keçməzdim ki, həmin səsi lap o uzaq 
illərdəki kimi bir də eşidim, o gözəlliyi elə uşaq göz- 
ləriylə təzədən görüm! 

Lakin əfsus, artıq qocalmışam, sehrli quş da yox- 
dur, həmişəlik yox olub. 


Yok ox 


Baharla bir yerdə ömrümüzün yeni mərhələsi 
gəlirdi və təsərrüfat işlərində göstərdiyimiz kömək bizi 
həmişəki uşaq əyləncələrimizlə məşğul olmaqdan 
qətiyyən yayındırmırdı. Biz çoxlu quş yuvası tapır və 
hər tapıntımıza sevinirdik, xüsusilə də mən — hər təzə 
tapıntı mənimçün bütöv bir dəfinə idi. İndi uşaqlıq 
dövrümdəki hiss-həyəcanlarımı xatırlayarkən deməli- 
yəm ki, bu bizə yumurtası olan yuvalar da quş balası 
tapmaqdan daha böyük sevinc bəxş edirdi. 

Yalnız bir neçə quşu adıyla tanıyırdıq: qırmızısinə 
qaratoyuğu, qarğanı, qırğını, bayquşu, ağacdələni, 
kəkliyi, mavi qızılquyruğu, kolibrini. Mən isə onlar 
barədə daha çox bilmək istəyirdim! Və bu bilgini 
bütün canım, ruhumla arzulayırdım. Lakin nə kitabla- 
rımız vardı, nə də bizə bu işdə kömək edə biləcək bir 
kəsi tanıyırdıq. 

Maraqlıdır, görəsən, başqa oğlanlar da mənim bir 
zamanlar hansısa tapmacanın cavabını tapmaq istəyər- 
kən çarəsiz qalıb dalana dirənəndə çəkdiyim əzabları 
çəkirmi? Təzə bir quş görəndə, az qala, nəfəsim təngi- 
yir, o uçub gedərək məni özü haqda məlumatsız 
qoyanda isə, sanki, başımın tükləri qabarırdı, yaxın bir 
dostumu itirmişəm kimi dərin kədərə qərq olurdum. 

Nəhayət, öyrəndim ki, dəmir məmulatı satan bir 
dükanın sahibi Çarli Foley adlı bir nəfərdə çoxlu quş 

müqəvvası var. Şəhərə gedib həmin o qəribə insanla 
görüşənə kimi valideynlərimi uzun müddət yola gəti- 
rəsi oldum. Dəmir-dümür satan dükanın içindən 
həyəcanla, dinməzcə keçib onun otağına çatdım və 
orada, divarlardakı taxta rəflərdə qırx, ya əlli dənə quş 
müqəvvası gördüm. 

Çarli Foley mənimlə az maraqlanırdı, çünki yanın- 
da bir ovçu dostu vardı və onlar itlərdən danışırdılar. 

Amma kardinalı, meşə ördəyini, mavi durnanı, 
qağayını, qara qaranquşu mənə göstərdi. 

Çarli Foleyin otağında mənim üçün sirr olaraq 
qalan bir məsələni çözə bildim. Bir dəfə meşədə qarda- 
şım bayquşa güllə atdı. Qanadı qırılmış quş yerə düşdü 
və biz onu evə gətirdik. Mən quşun sarı gözlərini, 
qabarmış tüklərini yaxşı yadda saxladım və yadım- 
dadır ki, ona hətta lap uzaqdan belə baxanda necə 
fışıldayır, dimdiyini necə şaqqıldadırdı. Onda bizə 
dedilər ki, bu, çox təhlükəli quşdur. Mən həmin quşu 
Çarli Foleyin müqəvvaları arasında da gördüm. Bu, 
qırğısayaq bayquş idi — qaranlıq meşələrdə yaşayan 
məxluqların ən ziyansızı. 

Quşların adları, zahiri əlamətləri yaddaşıma möh- 
kəm yazılıb. Mən çox bilmək istərdim ki, görəsən, 
Çarli Foley hələ sağdırmı və bilirmi ki, həmin o gün 
mənə necə böyük bir sevinc bəxş etmişdi?! 


Хок * 


Bizim evə tez-tez qoca ovçu Çarlz Pil baş çəkirdi. 
O, ocağın qırağında oturub qədim zamanlarda baş 
verənlərdən uzun-uzadı danışa bilərdi. 
= Onun söhbətlərinə necə maraqla qulaq asırdım! 
Ömrü boyu nə qədər ayı, nə qədər maral ovlamışdı bu 
kişi! O dövrdə ayılar necə dəhşətli məxluq sayılırmış- 
lar! Və Pil necə cəsur ovçu imiş! Onun hər kəlməsi 
mənim üçün bir kəşf idi və atam bu qəhrəmanlıq dasta- 
nının tən ortasında mənə yatmaq vaxtımın yetişdiyini 
xatırladanda yaman məyus olurdum. Atamı hirsləndir- 
məkdən qorxsam belə, tələsmədən, lap aramla yığışır, 

bu qəribə söhbətlərin hər kəlməsini canıma hopdur- 
mağa çalışırdım. Heç şübhə etmirdim ki, həmin dövrdə 
bu yerlərdə milyonlarla ayı vardı, canavar isə bundan 
da çox olardı. 

Bir axşam yatmaq üçün bu həyəcanlı söhbətlərin 
təsiri altında yerimə girəndə sönməkdə olan ocağın 
işığında canavar başı gördüm — çarpayımın düz yanın- 
da. Qorxudan bədənim bumbuz oldu. Mənim otağımda 
canavar vardıl Başımdakı tüklərin necə biz-biz oldu- 
gunu hiss etdim. Lakin sonra, bir qədər özümə gələndə 
başımı oyan-buyana tərpədib gördüm ki, canavar 
kəlləsi mənim başımın üstünü kəsdirərkən lap sifətimə 
kimi çəkdiyim pambıq yorğanın qırışlarından divara 
düşən kölgədən başqa bir şey deyilmiş. Xatırlayanda 
qorxudan, az qala, öldüyüm həmin o hadisə haqda bu 
günədək heç kəsə danışmamışam. 

Pilə baş çəkmək fürsətini heç vaxt qaçırmırdım. 
Onun çox böyük ailəsi vardı — on yeddi uşaq. Mənim 
günüm onlarda çox xoş keçirdi. 

O qədər maraqlı şeyləri vardı ki: anbarın divarına 
mismarladıqları yenot dərisi, damın üstündə bir cüt 
maral buynuzu. 

Toyuqları arasında misilsiz gözəlliyə malik bir 
tovuzquşunun vüqarla dolaşdığı hinlərinə vaşaqların 
hücum etməsi barədə əhvalata yaman həyəcanla qulaq 
asırdım. 

Bir dəfə yaz vaxtı ovçu Pilin evindəki arxa qapının 
üstünə mıxladıqları yeşiyin içində bir qarğa bala 
çıxarmışdı. Həmin qarğanın öz balalarını yemləməyin- 
dən möhkəm ləzzət alırdım. Balalar yeməkdən heç 
vaxt imtina etmir, uzatdığım tikəylə bir yerdə, az qala, 
barmağımı da udmağa çalışırdılar. 

Günlərin birində qızlardan hansısa mənə dedi: 

— İstəyirsənsə, bu körpələrdən birini özünlə evinizə 
apar. 

Mən bu hədiyyəni heyranlıqla qəbul etdim. Bütün 
yolboyu qarğa balasını sığallayıb əzizləyirdim. Evdə 
quşu geniş qəfəsə salıb hər yarım saatdan bir yedir- 
dirdim. 


ll FƏSİL 


Ertəsi günün səhəri lap tezdən durdum ki, qışqı- 
rıqçı qarğa balasını məktəbə getməmişdən doyunca 
yemləyim. 

Bütün gün ərzində fikrim onun yanında qalmışdı. 
Düz saat dörddə, bircə dəqiqə belə gecikmədən artıq 
evdə idim. Qəfəsə tərəf qaçdım — içində ölü qarğa bala- 
sı vardı. Gözlərimdən yaş axmağa başladı və nə qədər 
elədimsə, ağlamağımı kəsə bilmədim ki, bilmədim. 

Qarğa balası acından ölmüşdü — onu hər saat 
yedirtmək lazım imiş, çünki körpə vaxtı saatbasaat 
böyüdüyündən daha çox yem tələb edirmiş. 

Mən heç cür sakitləşə bilmir, hönkürtü çəkib ağla- 
yırdım. Dayım qızı Meri isə mənə təsəlli verərək deyirdi: 

— Sən axı niyə mənə bu barədə bir söz demədin? 
Mən yedirdərdim onu... 

Uşaqlığımın bir gününü də heç vaxt unutmaram. 
Həmin gün qardaşım, mən, Corc və qonşumuz Cim 
Parker inəkləri otlaqdan evə qovurduq. Başımızın 
üstündən iki-üç dənə qarğa uçaraq ötürdü. Və birdən 
kiçik bir ağacdan ətrafa davakar çığırtısını yayan xır- 
daca quş qondu. O, əvvəlcə qarğaların birinə, sonra da 
digərinə hücum çəkdi. Onlar zorla qaçaraq canlarını 
meşədə güclə qurtara bildilər. 

— O, nə quşdur elə? — deyə mən soruşdum. 

— Sultan xoruzudur, — qardaşım cavab verdi, — Hansı 
quşu desən, dimdikləyib canını çıxarar. 

— Sultan xoruzu! — deyə həyəcan içində pıçıldadım. 

O quş həmin günədək yalnız arzularımda yaşayır- 
dı. Mən elə bilirdim ki, sultan xoruzu uzaq ölkələrin 
çox nadir quşlarındandır. İndi isə onu öz gözlərimlə, 
bizim yerlərdə görürdüm — o, mənim üçün artıq bir 
reallığa çevrilmişdi. Sultan xoruzu bizim qarğalarla 
yanaşı yaşayır, onlarla döyüşürdü. Bu, heyrətamiz, 
qeyri-adi bir kəşf idi. 

Həmin gündən etibarən o xırda cəsur quş bütün 
fikrimi işğal etdi. Mən qəhrəmanlar qarşısında həmişə 
baş əymişəm, onlara pərəstiş etmişəm. İndi bu quşu 
da özümün tanınmışlar siyahıma əlavə etdim. İlbəil 
onun barəsində daha çox məlumat toplayırdım, lakin 

on altı yaşım tamam olanda Sultan xoruzu adında bir 
qəhrəmanlıq poeması yazdım. Poema 1879-cu ildə işıq 
üzü gördü. Bu, yazıçılıq fəaliyyətimin başlanğıcı idi. 


kok ok 


Meşənin içindəki fermamızda dörd il yaşadıq. Bu 
yerlərdə meşələr şərq tərəfə arasıkəsilmədən uzanırdı 
və mən o səmtdə nə bir tala, nə bir cığır görürdüm — 
yalnız keçilməz meşəlik idi. Mənə elə gəlirdi ki, bu 
meşə yer üzünün lap axırına kimi uzana-uzana gedir. 

Sonra isə həyatımızda daha bir böyük dəyişiklik 
baş verdi. Atam fermer təsərrüfatının öhdəsindən gələ 
bilmədi və böyük qardaşlarım bir-birinin dalınca başqa 
işlərlə məşğul olmağa başladılar. 

Bir dəfə isə anam xəbər verdi ki, tezliklə Toronto 
şəhərinə köçəcəyik. Mən o şəhəri xəritədə tapıb yoldaş- 
larıma dedim ki, biz artıq Toronto şəhərində yaşayacağıq. 

1870-ci il aprelin 12-də fermamızla vidalaşıb Lind- 
sey şəhərinin dəmiryol vağzalında qatara mindik: 
Torontoya gedirdik. 


Üçüncü fəsil 
ŞƏHƏRDƏ TƏBİƏT 


Fermamızı tərk edərək Toronto şəhərinə yaşamağa 
köçəndə mənə elə gəlirdi ki, təbiətdən həmişəlik ayrıl- 
mışam. Lakin tükənməz arzularım məni elə hey sevimli 
dünyama aparırdı. Yaddaşımda quşların yaşadığı keçil- 
məz meşələr və Çarli Foleyin ağ divarlarından yalnız 
üstü quş müqəvvalarıyla dolu altı rəf asılmış kiçik otağı 
canlanırdı. Mən xəyala dalaraq düşünürdüm ki, bir 
zamanlar mütləq mənim də belə bir otağım olacaq və 
onun hər rəfini bir quşun müqəvvası bəzəyəcək. 

Amma quşu tutmadan müqəvva da düzəldə bilməz- 
sən. Mən də başladım tələ qurmağa, tor sallamağa, 
quşların dalınca kamandan ox atmağa. 

Tanımadığın bir quşu tutanda, ya da ona, sadəcə, 
rast gələndə adını bilməməyin, bu barədə heç kəsdən 
öyrənmək imkanının olmaması adamı yaman yandırır. 
Amma əvəzində yaxından gördüyüm hər bir quşun 
siması yaddaşımda çox uzun müddət yaşayırdı. 

Xoşbəxtlikdən, şəhərdəki küçələrin birində quş 
müqəvvası düzəldilən emalatxana tapdım və həmin 
vaxtdan onun pəncərəsi qabağında saatlarla duraraq 
burnumu şüşəyə yapışdırıb içəridəki quşlara tamaşa 
edirdim. 

Tezliklə elə həmin küçədə daha bir müqəvva ema- 
latxanası açıldı. Onun da vitrinində çoxlu quş vardı, 
amma sevincimə daha çox səbəb olan bu idi ki, 
müqəvvaların bəzilərinin altına üzərində quşun adı 
yazılmış lövhələr də vurulmuşdu. 

Bir dostumun qardaşında şüşəylə örtülmüş yeşiyin 
içində qızılqanad ağacdələnin müqəvvası vardı — ov 
qənimətiydi. Oğlan hərdən mani də öz otağına buraxır 
və bu ağacdələni necə vurduğunu bütün təfərrüatıyla 
danışırdı. Mən quşun gözəl müqəvvasına heyran-hey- 
ran baxaraq onun söhbətlərini acgözlüklə dinləyirdim. 
Bir dəfə çöllükdə qaratoyuq boyda bir quş diqqətimi 
çəkdi. Lələkləri külrəngiydi, belində və başındakı 
lələklərdə sarı-bürüncü çalar gözə dəyirdi. 

Görəsən, bu, nə quş idi belə? Onda nə qədər çalış- 
sam da, bunu heç cür öyrənə bilmədim. Lakin həmin 
quş o qədər gözəl idi və mənim yaddaşıma elə dərin iz 
salmışdı ki, onu on ildən sonra bir ornitolofi kitabdakı 
illüstrasiyadan tanıdım. Bu, hələ tüklərini dəyişməmiş 
qırmızı arıqapan idi. Lakin onda hələ Amerika quşla- 
rından bəhs edən bircə dənə də kitabım yox idi və bu cür 
kitabların varlığından belə xəbərdar deyildim. O vaxta 
kimi əlimə keçən, ya da haqqında eşitdiyim kitabların 
hamısında söhbət Böyük Britaniyanın quşlarından 
gedirdi deyə, mən də ətrafımda gördüyüm quşlar barədə 
öyrənmək üçün özümə bələdçi tapa bilmirdim. 

Atamın kitabxanasında “Canlı aləmin illüstrasiyalı 
muzeyi” adlanan iki qalın kitab vardı. Hər iki səhifə 
şəkildən sonra iki səhifə də izahat verilirdi. Mən o 

kitabın səhifələrini təkrar-təkrar oxuyur, oxuyurdum, 
amma hər dəfə də kitabı örtəndə içimdə bir xəyal 
qırıqlığı baş qaldırırdı — bütün bu gözəl heyvan və quş- 
lar bizimki deyildi, onlar haradasa uzaqlarda, okeanın 
o üzündə yaşayırdılar. 

Ən sevimli məşğuliyyətim quş evcikləri düzəltmək 
idi. Ölçüsü 6 x 8 x 10 düym olan yeşiklər düzəldərək 
onları dirəklərə mıxlayır, dirəkləri isə ya evin, ya da anba- 
rın damına bərkidirdim. Və bəyaz sinəli qaranquşlar, 
mavi qızılquyruqlar, gicitkənquşları, qara qaranquşlar 
uçub yanıma gəlir, mənim evciklərimdə yuva qururdular. 

"TTorontodakı evimizin arxasında sırayla taxta tal- 
varlar, anbarlar, çır-çırpı qalaqları və meyvə bağı 
uzanıb gedirdi. Ora meşədən də çoxlu quş gəlirdi. 
Pişiklər isə — həm ev, həm yarımvəhşi, həm də lap 
vəhşi pişiklər — quş ovuna çıxırdılar. 

Pişiklər özlərinə ot tayasında, anbarların və tövlələrin 
döşəməsi altında sığınacaq tapmışdılar. Qardaşlarımla 
birlikdə bir neçə pişik balasının günəş şüaları altında 
canını necə qızdırdığına uzaqdan tez-tez tamaşa edirdik. 
Amma bir az yaxınlaşmaq istəyən kimi pişik balaları 
qorxaraq öz yuvalarında gizlənirdilər və biz də onların 
harada yaşadığını beləcə, asanlıqla öyrənirdik. 

Bir dəfə necə oldusa, vəhşi pişik balalarını tutmaq 
istədim və bir kəndirə halqa vurub onların yuvasının 
girəcəyində tarım çəkməklə bəsit tələyə bənzəyən bir 
şey düzəltdim. Günün birinci yarısını qardaşlarımla bir 
yerdə gözləyə-gözləyə qaldıq. Və budur, nəhayət ki, 
pişik balaları günün altında qızınmaq üçün yenə çölə 
çıxdılar. Biz onların üstünə yüyürdük, onlar da, təbii ki, 
geriyə, yuvalarına cumdular. Pişik balalarından pələng: 
kimi zolaq-zolaq biri tələmizə düşdü. İp onun dal ayaq- 
larını bərk sıxmışdı. Uğurlu ovumuza yaman sevindik 
və artıq elə güman edirdik ki, bu qənimət əlimizə çox 
asanlıqla keçəcək. Amma səhv etmişdik. Pişik balası 
var gücüylə çığırıb çırpınır, canını qurtarmağa çalışırdı. 
Qəflətən böyük qardaşımın üstünə atıldı və kiçik pən- 
cəsinin bircə zərbəsiylə onun əlində dörd dərin yara 
qoydu. Sonra da o biri qardaşıma cumdu. Nə edəydik? 


ilı FƏSİL 


Biz məcbur qalıb ipi kəsdik və pişik balasını azadlığa 
buraxdıq. 

Bir müddət keçdi və mən “Vəhşi Qərb” adında bir 
tamaşa vermək qərarına gəldim. Amma bizə bunun 
üçün mütləq heyvanxana lazım idi. 

Mənə elə gəlirdi ki, bizim pişiyimiz Kürən Billi — 
o yekəydi, narıncı rəngi, bel tərəfində isə bəbir kimi qəh- 
vəyi xalları vardı — heyvanxanamız üçün çox uyğundur. 
Onu bizə altı ay qabaq, hələ lap körpə olanda qonşumuz 
bağışlamışdı. Billi sürətlə böyüyürdü, günbəgün daha 
güclü olurdu. Son zamanlar gecələr nadir hallarda evdə 
olur, daha çox vəhşi pişiklərlə gəzməyə gedirdi. 

Qərara aldım ki, Billini tutub sifətinə, qulaqlarına 
və quyruğuna pələnginki kimi qara zolaqlar çəkim, 
həm də belindəki xalları bir az qaraldım. Bunu bacar- 
saydım, adını vəhşi pişik Buola-Buola qoyacaqdım. 

Amma əvvəlcə onun üçün qəfəs düzəltmək lazım 
idi. Bir yeşik götürüb bir tərəfində deşik açdım, arxa 
tərəfindən qapılar düzəltdim, qabaq tərəfdə isə istə- 
yirdim qalın məftildən barmaqlıqlar hörəm. “Belə 
qəfəsdən heç cür qaça bilməz”, — deyə öz-özümə qürur- 
la fikirləşdim. 

Billi məndən heç çəkinmirdi, çağıran kimi gəlir, ət 
tikələrini əlimdən məmnuniyyətlə götürürdü. Növbəti 
dəfə onu yedirdəndə qarnının altından və boynundan 
ikiəlli tutub qəfəsə tərəf apardım. Kaş biləydiniz necə 
kökəlmişdil Son iki ayda onun çəkisi, azı, üç dəfə art- 
mışdı. Mənə yaman müqavimət göstərirdi. Onu razı 
salmağa çalışaraq şişman sifətini sığallayır, deyirdim: 
“Mənim sevimli pişiyim, gözəl pişiyim!” 

Bu da, nəhayət ki, qəfəs. Billini yeşiyin içinə itələ- 
dim və qapısını möhkəm bağladım. 

Billi mənim satqınlığımı elə o dəqiqə hiss etdi. 
Nərə çəkərək barmaqlıqlara cumdu. Mənə elə gəlirdi 
ki, bu barmaqlıqlar istənilən heyvanın qarşısını kəsə 
bilər, amma qəzəblənmiş Billi onu elə zərblə itələdi ki, 
barmaqlıqlar davam gətirmədi — nazik məftil yerindən 
sürüşdü, ortada yekə bir deşik əmələ gəldi və mənim 
Billim oddan qaçırmış kimi, qəfəsdən çölə sıçradı. 

O, bir də bizim evimizə gəlmədi və adamlara bir də eti- 
bar etmədi. Bəzən onu görürdük, amma yalnız uzaqdan 
— Kürən Billi, bizim gözəl erkək pişiyimiz indi yalnız 
öz vəhşi dişi pişiklərinin arasında gəzib-dolaşırdı. 


kok ok 


Bizdə xeyli siçovul əmələ gəlmişdi, baxmayaraq ki 
evimizdə daim bir neçə pişik olurdu. Yaxşı yadımdadır 
ki, əlimizdə fənər anbara yaxınlaşanda siçovullar işıq- 
dan dəstə-dəstə qaçırdılar. Fermada yaşayanda bizi 
siçovullardan etibarlı qoruyan balaca teryer Snapı tez- 
tez yada salırdıq. O, hər gecə ova çıxır, hər səhər 
dişində yekə bir siçovul, qalib görkəmlə geri dönürdü. 

Necə edim ki, bir dənə siçovul tutum? — bu barədə 
yaman fikirləşirdim. 

Bazarda iki, ya da üç növ tələ tapmaq olardı. 
Amma bunun üçün gərək pulun olaydı və başqa bir 
problem dəvardı: bu tələlərin hamısı siçovulu öldürür- 
dü, mənə isə onu sağ-salamat tutan bir qurğu lazım idi. 
Axırda siçovul tələsini özüm düzəltmək qərarına gəl- 
dim. Mismar çəlləyinin altında ölçüsü 2x3 düym olan 
uzunsov bir dəlik açdım və onu qalın məftildən hördü- 
yüm barmaqlıqla bağladım. Çəlləyin qarşı tərəfində 
tələnin əsas hissəsi yerləşməliydi. Asan vəzifə deyildi. 
Qalın, birdüymlük taxtadan 20x14 düymlük parça 
kəsdim və onun üzərində ucuna (uzununa götürəndə) 
dörd düym qalmış, diametri üç düym olan dəlik açdım. 
İç tərəfdən on iki dənə qalın məftil saldım. Bu məftillərin 
hər biri on düym uzunluğundaydı, ucları da itilənmişdi. 
Məftillər iti ucuyla çəlləyin içinə əyilmişdi. Beləliklə, 
tədricən daralan bir tunel alındı. Kəsdiyim taxta parçası 
çəlləyin ağzını qapaq kimi örtürdü ki, tələni asanlıqla 
açmaq mümkün olsun. Qabaqcadan tələ yemi kimi bir 
neçə tikə ət də saxlamışdım və düzəltdiyim tələ artıq 
tam hazır idi, Mən onu hər gecə neçə-neçə siçovulun 
toplaşdığı talvarın altında yerləşdirdim. 

Ertəsi gün səhər yeməyi üçün masa arxasına otu- 
randa atam məndən mənalı bir ahənglə soruşdu: 


ilı FƏSİL 


— Oğlum, sənin çəlləyindəki hansı heyvandır elə? 

O dəqiqə tər basdı məni. Tez talvara tərəf qaçdım. 
Orada dəmir barmaqlığı səylə gəmirməyə çalışan 
nəhəng, qonur bir siçovul vardı. Mənim tələm qiyamət 
çıxmışdıl Gözlərimi çəkmədən qəzəbli əsirimə baxa- 
baxa, içimdə bir sual baş qaldırdı: indi bu siçovulu nə 
edəcəyik? Əlbəttə, onu elə çəlləyin içində öldürmək su 
içmək qədər asan idi, amma mən bunu istəmirdim axı. 

— Bəlkə, sən öz siçovulunu doktor Uilyam Brodiyə 
aparasan, — yoldaşım mənə məsləhət verdi, — o, hamı- 
dan xahiş edir ki, imkanları olanda zınqırovlu ilanları 
üçün diri yem gətirsinlər — ilanlar onun həyətindəki 
xəndəkdə yaşayır. 

— Əladır! Mütləq apararam, maraqlı olacaq — Neron 
zəmanəsində Romanın döyüş meydanlarındakı kimi... 

Beləliklə, içində siçovul olan çəlləyimi doktor Bro- 
dinin yaşadığı evə dığırladım. 

Brodi diş həkimi idi. Öz peşəsini sevmirdi, ona 
görə də qəribə deyildi ki, işi getmir, uğur qazana bil- 
mirdi. Təbiətşünaslığa isə yaman həvəsi vardı. Quşlar, 
heyvanlar, sürünənlər, güllər və cürbəcür bitkilər — 
canlı təbiətdə uçan, sürünən, bitən nə varsa, onun 
diqqətini özünə çəkirdi. Şəhərdə onu hamı qəribə adam 
kimi tanıyır, bədxahlar isə deyirdilər ki, Brodi özünün 
zınqırovlu ilanlarını dünyada hər şeydən çox sevir. 

Doktor mənim siçovulumu görəndə gözləri sevinc- 
dən par-par yandı. Artıq onu terrariuma, ilanların 
yanına buraxmağa hazır idi ki, birdən əl saxladı — siço- 
vul özünü həddindən ziyadə narahat aparır, tələnin 
dəmir barmaqlıqlarını elə hey gəmirir, gəmirir, 
gəmirirdi. 

— Mən haradan bilim ki, bunların hansı üstün gələ- 
cək? Bir də gördün zınqırovlu ilanlar siçovul əti yemək 
yerinə, onun qurbanına çevrildilər. 

Qoca fikrini dəyişib siçovulu içinə köhnə uzun- 
boğaz çəkmə tayı atılmış yeşiyə buraxdı. 

Siçovul əvvəlcə yeşikdə bir az oyan-buyana dolaşdı, 
sonra çəkməni görüb içinə təpildi. Deşikdən quyruğu 
göründü. 

— O, mənim sevimli körpələrimin xətrinə dəyə 
bilər, — qəribə qoca yenə dillənərək siçovulun quyru- 
ğundan yapışdı. — Buna imkan verə bilmərəm. 

Brodi özünün diş kabinetindən köhnə kəlbətinini 
götürüb siçovulun əsas silahını — dörd kəsici dişini 
çəkib çıxardı. Və yalnız bundan sonra heyvanı içində 
zınqırovlu ilanların yaşadığı yekə, dördkünc xəndəyə 
buraxdı. 

Biz xəndəyin qırağına yaxınlaşıb baş verənləri 
gözlərimizi çəkmədən, həyəcanla izləməyə başladıq. 

Siçovul ən qaranlıq küncə qısılıb gah bu, gah da o 
tərəfə baxırdı, görünür, düşmənlərini dəyərləndirməyə 
çalışırdı. 

Zınqırovlu ilanlar onun ayaq səslərini və davakar 
mırıltısını eşidən kimi əvvəlcə qıvrılıb yumağa döndü- 
lər. Lakin siçovul yem idi, ilanlar isə ac. 

Və budur, dörd nəhəng başını dik tutub haça dillə- 
rini çıxararaq aramla, tələsmədən irəli sürünməyə 
başladı. Onlar yarımdairə şəklində irəliləyirdilər — 
yavaş-yavaş, amma inamla və getdikcə öz qənimət- 
lərinə daha da yaxınlaşırdılar. 

Zəif mırıltı küncə sıxılmış siçovulun onlara yeganə 
cavabı idi. Dişsiz ağzından qan sızırdı, lakin gözlərin- 
dəki davakar parıltı aşkar sezilirdi. 

Ilanlar nazik dillərini havada oynadaraq elə hey 
yaxınlaşırdılar. Siçovul isə onlara tam diqqətlə göz 
qoyur, başını gah sağa, gah da sola çevirirdi. Ilanlar 
onu tuta biləcək dərəcədə yaxınlaşanadək heyvan 
yerindən tərpənmədi. 

Amma birdən tullandı. İlanların dördü də eyni 
anda geri sıçradı. Siçovul da elə tullana-tullana xəndə- 
yin o biri küncünə keçdi. 

Zınqırovlu ilanlar yenə yarımdairə təşkil edib 
başlarını qaldırdılar, dillərini oynada-oynada təzədən 
öz qurbanlarına tərəf sürünməyə başladılar. 

Yenə siçovulun sinədən gələn mırıltısı aşkar təca- 
vüzə yeganə cavab oldu. 

Amma bu dəfə də düşmənə təslim olmadı — yenə 
sıçrayıb xəndəyin qaranlıq küncünə təpildi. 


ilı FƏSİL 


Qarşıdurma çox çəkdi. 

Amma bir dəfə, necə oldusa, siçovul sıçrayıb ilan- 
ların düz başı üstündən keçəndə sinəsini bir anlıq irəli 
verdi. Və elə həmin an həlledici məqam yetişdi. İlanın 
spiral kimi burulmuş boynu bir göz qırpımında düzəl- 
di, iynə dişləri ovunun bədəninə sancıldı. 

Cəsur siçovul qanına işləmiş öldürücü zəhərin 
təsirinə baxmayaraq, ən yaxındakı düşməninə hücum 
etdi, dişsiz ağzı ilə onun pullu boynundan yapışıb var 
gücüylə fırlatmağa başladı, o qədər fırlatdı ki, axırda 
ilanın sümükləri şaqqıldadı. Zınqırovlu ilan ölümqa- 
bağı cançəkişmədə quyruğunu bir neçə dəfə yerə 
çırpıb hərəkətsiz qaldı. 

Siçovul isə ikinci ilanı boğmağa cumdu. Nə olsun 
ki, artıq zəhərlənmişdi, ölümü yaxınlaşırdı, amma o da 
düşmənlərinə sağ ikən təslim olmayacaqdı. 

İndi isə növbədə zınqırovlu ilanların üçüncüsü idi. 
Siçovul artıq sıçraya bilmirdi. Onun dal ayaqları iflic 
olmuşdu, lakin mübarizə əzmi qırılmaq bilmirdi, yaralı 
çənəsi isə hələ də boğmaq iqtidarındaydı. Siçovul bu 
dəfə qıvrılan düşməninin qarnını cırdı və ağzında 
salamat qalan dişləriylə belini qırdı. 

O, indi də dal ayaqlarını sürüyə-sürüyə özünü dör- 
düncü ilana yetirdi. Bu ilan da zəhərini işə saldı, lakin 
siçovulun sonsuz cəsarəti onu hələ də mübarizəyə 
çağırırdı. Və o, ilanın boynundan yapışıb dişləyir, 
boğurdu. Axırda sonuncu düşmənin də halsız cəsədi 
yerə sərildi. 

lanın quyruğundakı halqalar getdikcə daha yavaş- 
dan şıqqıldayırdı. Bu şıqqıltı dörd nəhəng ilandan 
sonuncusunun oxuduğu ölümqabağı nəğmə idi. Öz 
ölümünü döyüş meydanında tapmış siçovul da indi 
onun yanında uzanmışdı — sakitcə uzanmışdı, çox 
sakitdi... 

Biz dəhşətli mənzərədən uçunaraq durmuşduq. 
Mən tir-tir əsirdim, Brodi isə sümüklü barmaqlarını 
əzişdirə-əzişdirə bu anlarda hansı hisslər keçirdiyini 
özü də başa düşmədən pıçıldayırdı: 

— Aman Tanrım, aman Allah, cəsurluğa bir bax! Necə 

igid imiş! Lap heyran qaldım! Necə nifrət edirəm onal 
O, mənim zınqırovlu ilanlarımı əlimdən aldı, ona görə 
yanıqlıyam... yox, onun igidliyi qarşısında baş əyirəm! 


kok ok 


Bir dəfə, necə oldusa, məktəb yoldaşlarımdan biri 
mənə dedi: 

— Niyə şənbə günü Don vadisinə getmirsən? Şənbələr 
orada ovçular toplaşır, tüfəng atmaq yarışı keçirirlər. 
əylənmək üçün ora yaman çoxlu quş gətirirlər. 

Ovçuların əyləncəsi nədən ibarət idi və tüfəng 
atmaq yarışları necə keçirilirdi, mən anlaya bilmədim. 
Lakin çoxlu quş görmək ümidi mənə cəlbedici gəldi. 

Elə ilk şənbə günü, səhər yeməyimi yeyən kimi 
dostumun söylədiyi yerə getdim. Orada qoşalülə tüfəng- 
lərlə silahlanmış bir dəstə adam vardı. Bir qədər aralıda 
isə tək at qoşulmuş araba durmuşdu. Arabada içəri- 
sində quşlar olan çoxlu qəfəs vardı. 

Ətrafına kəndir çəkilmiş kiçik meydança güllə 
atmaq üçün nəzərdə tutulmuşdu. Oradakı iki at diqqə- 
timi cəlb etdi. 

Arabaya yaxınlaşdım. Torontolu ovçu Bill Lon 
quşla dolu qəfəsləri yerə endirirdi. Quşlar azadlığa can 
atır, barmaqlıqların dar aralığından başlarını, qıçlarını 
bayıra çıxarırdılar. Bir oğlan isə əlindəki çubuqla 
onları qəfəsin içinə salmağa çalışırdı. 

— Qurtar görüm, dəyməl — deyə Bill oğlanın üstünə 
çəmkirdi. 

Qəfəsdən gözümü çəkə bilmirdim: orada birəbit- 
dən, qar cüllütləri, sahil torağayları vardı. Billin özü 
isə quşlardan həvəslə danışırdı və mən ondan çoxlu 
yeni, maraqlı şeylər öyrəndim. 

Tezliklə atəş açmağa başladılar. 

— Bir az geri durun! — Bill ucadan komanda verdi. 

Onun köməkçisi meydançadakı tələlərin hərəsinə 
bir quş qoydu. Elə ki tüfəngini hazır tutmuş ovçu 
“Dart!” deyə qışqırırdı, tələnin qapısı açılır və quş güllə 
kimi azadlığa çıxırdı. 


ilı FƏSİL 


Part-parti — eşidilir və balaca məxluqun qanlı, 
şikəst bədəni qarın üstünə düşürdü. 

Part-part! — digər tələnin yanında da eyni faciə baş 
verirdi. 

O gün gözlərimin önündə çox quş qırıldı. Onların 
cansız leşlərini isə bir adam toplayıb zənbilin içinə 
yığırdı. 

— Bunu niyə edirsiniz? — deyə soruşdum. 

— Səni niyəsi maraqlandırır? Biz bu quşları xəstə- 
xananın mətbəxinə aparırıq, orada isə bunlardan 
xəstələrə şorba, müxtəlif xörəklər bişirirlər. Yoxsa 
qanun belə oyunları çoxdan qadağan edərdi. 

Ürəyimdə bir ağırlıq vardı, sanki, daş asılmışdı — 
mən bu insanları heç cür başa düşə bilmirdim. 

Evə getməzdən əvvəl Billdən soruşdum ki, tutduğu 
hər quşa görə ona nə qədər pul verirlər. 

— Qar cüllütlərinin hər düfününə bir dollar, hər on 
iki dənə birəbitdən və sahil torağayına altmış sent. 

Xahiş etdim ki, quşlarından üçünü mənə satsın. 

— Məmnuniyyətlə, — Bill cavab verdi. — Ürəyin 
hansını istəyir götür. 

Torağay və iki dənə birəbitdən seçdim. 

Onları içinə çiyələk yığılan toxunma zənbilə 
qoyduq və mən evimizə qaçdım. 

Hələ fermada yaşayanda görmüşdüm ki, dəmir 
qəfəsə salınmış quş özünü məftil divarlara yaman bərk 
çırpır, görünür, ona görə ki, barmaqlığın nazik simləri 
quşa zəif maneə kimi gəlir və o da azadlığa çıxmaq 
üçün çırpınır. Və bu, həmişə balaca əsirin ölümü ilə 
nəticələnir. Əgər quşu ağac barmaqlıqları olan qəfəsə 
salsan, o, əlbəttə ki, yenə azadlığa can ataraq çırpına- 
caq, lakin özünü divarlara çırpmayacaq və bu, onun 
həyatını xilas edəcək. 

Evə dönən kimi başladım ağacdan qəfəs düzəlt- 
məyə. Əvvəlcə ölçüləri 3x2 fut və hündürlüyü 1 fut olan 
qəfəsin döşəməsini düzəltdim. Nazik, ensiz taxtadan 
barmaqlıqlar üçün neçə bir dənə mil yondum. Qəfəsi 
düzəldərkən fikirləşdim: ortada onun hündürlüyünü 
bir fut da artırım ki, birəbitdənlər uça bilsinlər. 

Beləliklə, torağayın yüyürməsi üçün kifayət qədər yer 
alınırdı, üstəlik, birəbitdənlər üçün də ikinci mərtəbə 
(1 fut x 1 fut) düzəlirdi, üstünə qona bilsinlər deyə 
orada bir çubuq da yerləşdirdim. 

Torağay qəfəsin içində elə hey irəli-geri qaçırdı, 
birəbitdənlər isə ürəkləri istəyəndə uça bilirdilər. Quşla- 
rımı yedirtməkdən, hər şeydən çox onların nə istədiyini 
tapmaqdan böyük zövq alırdım. Ən çox sevdikləri yem 
bülbül qarışığı deyilən bir şey idi. Mən onu noxud unu, 
zeytun yağı və bərk bişmiş yumurtanın sarısından 
hazırlayırdım. Bütün bunları sürtgəcdən keçirirdim və 
nəticədə xırda qurdlardan ibarət kimi görünən bir kütlə 
əmələ gəlirdi ki, quşlar onu məmnuniyyətlə dimdiklə- 
yirdilər. Onlar həm də sarıbülbül qarışığını sevirdilər. 

Birəbitdən quşları çox tez bir zamanda yemi 
mənim əlimdən götürməyə başladılar və əgər qismət- 
lərinə ləzzətli bir tikə düşürdüsə, əvvəlcə onun dadına 
baxır, sonra da bir-birinə ötürürdülər. 

Torağay isə elə hey məndən qaçırdı. 

“Onunla daha artıq vaxt keçirmək lazımdır, — deyə 
öz-özümə fikirləşdim, — onda daha tez uyğunlaşar”. 

Elə bu fikirlə də qəfəsi yatdığım, dərslərimi hazır- 
ladığım otağa keçirdim. 

Birəbitdənlər məni yaman sevindirirdilər. Onlar 
mənə gündən-günə daha çox etibar edirdilər və hətta 
əllərimə belə qonurdular. Onda mən onları qəfəsdən 
buraxdım. Sevinc coşqusu içində otaqda uçuşurdular, 
sonra isə quşlardan biri mənim çiynimə qondu. Mən 
nəfəsimi qısıb qımıldanmırdım. Budur, ikinci quş da 
uçub gəldi. Bu, iki dəfə təkrar olundu. Həmin vaxtdan 
etibarən onlar çiynimə qonanda da yemləyə bilirdim. 

Tezliklə birəbitdənlər mənim çağırışıma cavab 
verməyə başladılar. Mən bu kiçik, mehriban quşlara 
çox bağlandım. 

Torağay isə tamam başqa idi. O, məndən çəkinir 
və qəfəsin içində uzun, şikayətli çığırtılarla elə hey 
irəli-geri qaçırdı. 

Yaz yaxınlaşırdı. Birəbitdənlərin moruğu papaqları 
get-gedə daha parlaq rəng alırdı. Torağay isə elə əvvəlki 


kimi qəfəsin içində özünün şikayətli çip-çipiylə irəli- 
geri yüyürməyindəydi. 

Torağayımı necə əhliləşdirə biləcəyim barədə 
dəqiq təsəvvürüm olmadığından onu da qəfəsdən 
buraxmaq, birəbitdənlərimə verdiyim azadlıqdan ona 
da vermək fikrinə düşdüm. Qəfəsin qapısını açıb bir 
kənara çəkildim. Torağay qapıdan ehtiyatla, çox ürkək 
tərzdə sivişərək çıxdı. Sonra birdən irəli atılıb ucadan 
“Çip-çip-a-tural-çip” edib yuxarı milləndi, sanki, səmaya 
qalxırdı. Kor-koranə, var gücüylə qanad çala-çala elə 
hey qalxırdı, ta ki zərblə tavana dəyib ayaqlarımın 
altına daş kimi düşdü. 

Mən torağayın leşini əlimdə tutaraq oturmuşdum, 
ağlayırdım. Ağlıma da gəlməzdi ki, belə alınacaq. Çox 
istəyirdim ki, yanımda yaşasın! Və mən dərin qüssə 
içində ikən birəbitdənlər uçub gəldilər, çiynimə qonub 
mənə başa düşmədiyim dildə mehriban sözlər cibbil- 
dəməyə başladılar. 

Pəncərəni açdım və onları ehtiyatla ürkütdüm. 
Quşlar öz mahnılarını sakitcə oxuya-oxuya məni əlim- 
dəki ölü torağayla otaqda qoyub uzaqlara uçdular — 
şimala, öz vətənlərinə. 

O hadisə mənim üçün indiyədək unutmadığım bir 
dərs oldu. 


Dördüncü fəsil 


TORONTO YAXINLIĞINDAKI 
BATAQLIQ VƏ ADA 


Yalnız bir ildən sonra, artıq "Torontoya gələndə qar- 
daşımla mən öyrəndik ki, Yunq:strit küçəsində yerləşən 
limandan adaya Buket adlı balaca bir buxar gəmisi 
gedir. Hərdənbir bilet almaq üçün on sent yığa bilirdik 
vəonda sevincdən uçmağa qanadımız olmurdu. Gəmi- 
yə əyləşib səyahətə çıxırdıq. 

Qardaşlarım üçün ən böyük ləzzət çimmək və 
balıq tutmaq idi. Amma məni quşlar cəlb edirdi. 

Qamışlıqda bataqlıq quşlarının, qırmızıqanad 
Amerika sarıköynəyinin səsləri cingildəyirdi və hərdən 
onların nəğməsinə uzun müddət tanıya bilmədiyim bir 
quşun qəhqəhəni xatırladan çığırtıları da qarışırdı. 

Limanın və sahildəki daxmaların başı üstündə 
çoxlu qırmızısinə qaratoyuqlar, milçəkqapanlar, ağsi- 
nə qaranquşlar uçuşur, adanın düzənlik qərb sahilində 
isə minlərlə sahil qaranquşu özünə yuva qururdu. 
Sonralar öyrəndim ki, adanın özündəki qumotu kol- 
luqlarında böyük şöhrət tapmış oxuyan sərçələr və 
sahil torağayları yaşayır. Baharda və payızda isə bura 
saysız-hesabsız vəhşi ördək, qaz, cüllüt gəlirdi. 

Torontoda üç tanınmış ovçu vardı ki, dolanışıqla- 
rını yalnız quş ovundan çıxarırdı — onlar restoranları, 
hotelləri ov quşlarıyla təchiz edirdilər. Bill Lonq, Sem 
Qamfreys və Billi Lanq. 

Mən Bill Lonqa yaman bağlanmışdım. O, qiyamət 
idmançı, çox istedadlı, mehriban adam, yaxşı yoldaş və 
üstəlik, Kanadanın ən gözəl təbiətşünaslarından biriydi, 
hərçənd heç vaxt müşahidələrini qeydə almazdı. 

Qışda, göl də, bataqlıq da buz bağlayanda Bill 
tüfəngini yerə qoyub quşları torla tuturdu. Onda ölçü- 
ləri 10x30 olan uzun bir tor vardı, onu möhkəm sapdan 
özü hörmüşdü. Bill torunu adanın meşə olmayan 
yerlərində açırdı. Torpağın üstünə yem kimi toxum 
səpirdi, torun yanındakı qəfəsin içinə isəyaylı oyuncaq 
quş qoyurdu. Və ora bir dəstə quş uçub gələn kimi 
qəfəsdəki oyuncağın çağırış dolu nidaları səslənməyə 
başlayırdı. 

Bir dəfə o fikir verir ki, bir hörümçəkquşu qəfəsin 
milləri arasından onun oyuncaq quşunu tutmağa cəhd 
göstərir. Bill qəfəsi sahilə yaxın çəkir, elə qoyur ki, tor 
onun üstünü örtə bilsin. Hörümçəkquşu yenə əsir 
oyuncağın üstünə atılır. Bill ipi çəkir və hörümçək- 
quşu tora düşür. 

— Mən onu tordan çıxarmağa çalışırdım, — Bill 
deyir, — lakin hörümçəkquşu əlimi elə bərk dimdiklə- 
yirdi ki, lap qanıma qəltan oldum, onu heç cür diri 
çıxara bilmədim. 


W FƏSİL 


Billin əsas qəniməti cüllütlər idi. Bir dəfə o, dörd 
yüz yetmiş quşu birdən tutmuşdu, bütün gün ərzin- 
dəki qəniməti isə min dənədən artıq olmuşdu. Başqa 
bir vaxt isə onun toruna üç yüz altmış beş qırmızı- 
qanad qaratoyuq düşmüşdü. Torağaylar, birəbitdənlər 
də tora düşürdü, amma sayları az olurdu. 

Həmin günlər Toronto ətrafında çoxlu qartal uçur- 
du. Biz qışda tez-tez nadir hallarda buz bağlayan Böyük 
Ontario gölündən onların ölü balıqları necə qaldırdı- 
ğının şahidi olurduq. 

Billin qartallar üzərində də çox maraqlı müşahi- 
dələri vardı. Sahil yaxınlığındakı dərədə tənha bir 
şamağacı vardı. Həmin ağac qüdrətli quşların sevimli 
istirahət yeriydi. Bu ağacın altında Bill özü üçün alçaq 
bir daxma tikmişdi, üstünü isə ot-alaf, şam budaqlarıyla 
örtmüşdü. Bir ay idi ki, ora getmirdi. Amma bir dəfə, 
dan yeri söküləndə Bill doludan qorunmaq üçün dax- 
masına gəlir və birdən qanad səsindən qartalın ağaca 
necə qonduğunu eşidir. Tüfənginin lüləsini yarıqdan 
çıxarıb qartalı bir gülləylə öldürür. Bir azdan ora yenə 
bir neçə qartal gəlir, onları da eyni üsulla vurur. 

O, mənə bu yerlərdə ova çıxan bir oğlanın başına 
gələn faciəvi əhvalatı da danışıb. Oğlan atəş açaraq 
lələkli nəhənglərdən birini qanadından yaralayır. Qar- 
tal yerə düşür, sonra da qalxıb sahilboyu qaçmağa 
başlayır. Ovçu onun arxasınca düşür, ehtiyatı əldən 
verib qartala çox yaxınlaşır. Quş oğlanı qamarlayıb 
güclü caynaqlarını onun bədəninə sancır. 

Ertəsi gün səhər dostları oğlanın cansız cəsədini 
tapırlar. Qartal onu hələ də buraxmayıbmış. Yerdəki 
qan izindən isə burada baş verən ölümqabağı çəkişmə- 
ni təsəvvürdə canlandırmaq olarmış. 

Saysız-hesabsız quşların zənginləşdirdiyi Donun 
"Toronto ətrafındakı bataqlıq sahilləri səkkiz il ərzində 
mənim sevimli gəzinti yerlərim idi. 1881-ci ildə Lon- 
dondan evə dönəndən sonra bu yerlərdə geniş yayılmış 
quşları öyrənməyə xüsusi səylə girişdim. 

Şimal-qərbdə dörd il yaşayandan sonra yenidən 
sevimli bataqlığıma qədəm basmışdım. Yanımda köhnə 

dostum, doktor Vilyam Brodi də vardı. İndi bizi daha 
çox Florida bataqlıq toyuğu maraqlandırırdı. 

1885-ci il 30 iyununda gündəliyimə aşağıdakı qeydi 
yazdım: 

Günəş üfüqdən indicə boylanıb və biz bataqlığa 
gələndə quşlar artıq çoxdan oyanıb, indi yem axtarırdı. 
Biz bataqlıq bitkilərinin arasından ehtiyatla keçir, 
lələkli üzgüçüləri suyun açıq yerində pusurduq. 
Burada həddindən artıq quş vardı. Kəsik-kəsik qaqqıltı 
səsi hər tərəfdən gəlirdi, hərdənbir də quş səslərindən 
ibarət bu xorun içində qulaqlarımıza nəsə sürəkli, elə 
bil, kinayəli çığırtı dəyirdi. 

Bir neçə dəfə qamışların arasında yanında beş-altı 
cücəsi olan sutoyuqları da gördük. Onlara yaxınlaşan- 
da açıqlıq yerlərdə sugülü tutmaqlarına ara verib 
yaşıllıqlar arasında gözdan itirdilər. Adətən, biz yaxın- 
laşanda xoruz ucadan nəsə çığırırdı, sanki, bizi xəbərdar 
etmək istəyirdi ki, gizlənsə də, lap yaxındadır və bizə 
diqqətlə göz qoyur. Amma o da ola bilər ki, o həm də 
öz çığırtısıyla cücələrini təhlükədən xəbərdar edir, 
onları uzaqlaşmamağa çağırırdı. 

Neçə uğursuz cəhddən sonra, nəhayət ki, bir dəstə 
sutoyuğuna qırx yarda kimi yaxınlaşıb aralarındakı bir 
fərəni vura bildik. Bir müddətdən sonra ov heybəmizə iki 
xoruz da əlavə etdik. Xoruzlar qamışlığın lap qırağında 
səylə yem axtarırdılar və onlar öz rəfiqələrindən qat-qat 
ehtiyatsız idilər. Açılan hər tüfəng atəşinə cavab kimi 
xoruzların uca, gurultulu qəhqəhəsi səslənirdi, sanki, 
onları qulaqlarına yetişən zəif şimşək səsiylə qorxutmaq 
istəyənlərə gülür, özlərini heç cür saxlaya bilmirdilər. 

Həmin səhər biz bataqlıqda beş dənə Florida toyu- 
ğu vurduq, amma gördüklərimiz, təxminən, beş dəfə 
ondan çox oldu. Bilmirəm nəyə görə bu quşları bu yer- 
lər üçün nadir heyvan hesab edirlər. 

Cavan quşlar müxtəlif yaşlarda idilər. Kiçiklərin 
qanadındakı barmaqda bu növ üçün səciyyəvi olan 
caynaq daha çox inkişaf etmişdi. Doktor Brodi belə 
bir mülahizə yürütdü ki, bu caynaq cavan fərələrin sıx 
otluqların arasından keçməsinə kömək edir. 


Təzə müşahidələrimizi Toronto Universitetinin 
professoru Ramzey Raytla bölüşəndə o, əvvəlcə bizə 
inanmadı, lakin toyuğun qanadını görəndə dedi ki, bu, 
elm üçün yeni kəşfdir. 


Beşinci fəsil 
XOŞBƏXT GÜNLƏR 


Bir dəfə qəzetdə elan oxudum ki, doktor A.M.Rossun 
“Kanada quşları” kitabı artıq çapdan çıxıb və indi Pid- 
dinqtonun kitab mağazalarında satışdadır. 

Ertəsi gün həyəcandan tir-tir əsərək ora yollandım. 
Hə, orada bu kitab, həqiqətən, vardı. Üstündə qiyməti 
dəyazılmışdı — bir dollar. İndi cibimdə bir dollar olması 
üçün nələrdən keçməzdiml Əgər bu, incəsənət mövzu- 
sunda bir kitab olsaydı, atamın köməyinə ümid edə 
bilərdim. Lakin o, mənim təbiətşünaslıqla məşğul olma- 
ӧлпип əleyhinə idi, elə buna görə də belə bir xahişlə ona 
müraciət etməkdən çəkinirdim. Bilirdim ki, bu işdə 
özümdən başqa heç kəsə ümid edə bilməzdim. 

Pul mənim üçün indiki qədər heç vaxt qiymətli 
olmamışdı. Bu yüz senti istənilən doğru yolla qazan- 
mağa hazır idim. Hər şeydən əvvəl öz dovşanlarımı 
satmaq fikrinə düşdüm, onları hamıya təklif edirdim və 
nəhayət ki, bir cütünü əlli sentə satmağa müvəffəq 
oldum. Deməli, lazım olan məbləğin yarısı artıq hazır 
idi. Bir həftə sonra isə öz xidmətimi bir qadına təklif 
etdim — küçədəki odunları həyətə daşıtdırmaq istəyir- 
di, O, mənə on sent verdi. Artıq mənim altmış sentim 
vardı. Sonra dovşanlarımın hamısını satdım və daha on 
iki sent aldım. Nəyim vardısa, alverçilərə təklif edirdim. 
Nəhayət ki, bir ingilis xanımı üçün həşərat da yığmağa 
başladım. Aradan bir neçə həftə ötdü və mən artıq dox- 
san sent yığa bilmişdim. Lakin sonra bəxtim məndən 
üz döndərdi, pulun qalanını heç cür ələ keçirə bilmir- 
dim. Nə mənim əməyim, nə də əşyalarım kimsəyə 
gərək olmurdu. Bütün bu müddət ərzində elə bir gün 

olmurdu ki, Piddinqtonun kitab mağazasının vitrini 
qabağında durub mənə təbiətin bütün sirlərini açacaq 
ecazkar kitabı ac gözlərimlə yeməyim. 

Çatışmayan on senti toplayana kimi düz iki ay ötdü. 
Son sentlərin məsələsi belə oldu. Qardaşım Valterlə 
mən hər gün mətbəx üçün bəlli miqdarda odun doğra- 
malıydıq. Öz normamı daim dəqiq yerinə yetirirdim, 
Valter isə çox nadir hallarda. Qardaşım gözəl geyin- 
məyi çox sevirdi, mən isə palpaltarıma az fikir verirdim. 
Valteri yaxşı işləməyə məcbur etmək üçün böyük 
qardaşım Co bir dəfə dedi ki, kim bir ay ərzində öz 
öhdəsinə düşən işi vicdanla yerinə yetirsə, ona təzə, 
gözəl bir qalstuk bağışlayacaq. Valter bu çağırışı 
heyranlıqla qəbul etdi — təzə qalstuk onun arzusuydu. 
Məni isə bu mükafat az maraqlandırırdı. 

ПК günlər Valter işə möhkəm girişdi, amma ayın 
axırına hövsələsi çatmadığından məndən geri qaldı. 
Mükafat mənim payıma düşdü. Qardaşım Co da mənə 
iyirmi beş sent verdi ki, özümə qalstuk seçim. 

Mağazaya gedəndə öz-özümə fikirləşirdim: 

“Ağlı başında olan heç kəs qalstuka 25 sent xərclə- 
məz. Nə xeyri var onun?” 

“Amma, — vicdanım dilə gəldi, — bu pulları sənə 
qalstuk üçün veriblər axı”. 

Az sonra tərəddüd etməyə başladım. 

On beş sent — qalstuk üçün gözəl qiymətdir, onda 
çoxdan gözlədiyim on sent də əlimdə qalardı. 

Şirnikləndim. On beş sentə özümə əla bir qalstuk 
seçdim — ağ fonda xırda qızılgüllər. On sentim də 
cibimdə qaldı. 

Beləliklə, mənim artıq bir dollarım vardı. 

Gümüş sikkələri cingildədə-cingildədə ürəklə düka- 
na girdim, amma etiraf etməliyəm ki, ürəyim yaman 
çırpınırdı. 

— Zəhmət olmasa, — satıcıya dedim, — mənə Ros- 
sun “Kanada quşları” kitabını verin. | 

O, biganə bir görkəmlə üzünü çevirdi. Ürəyim 
əsirdi ki, birdən belə deyər: Sən gecikmisən. Artıq qur- 
tarıb. Ya da: Kitabın qiyməti yüz dollara qalxıb. 

Amma o, soyuq, həyat nişanəsi olmayan bir səslə 
dilləndi: 

— Yaşıl cilddə istəyirsən, yoxsa qəhvəyi? 

Zorla pıçıldaya bildim: 

— Yaşıl. 

Satıcı kitabın birini rəfdən götürdü, açdı, cildin 
arxasında nəyəsə baxdı və özünün yeknəsəq səsiylə 
dedi: 

— Bir dollar, çıx on sent nağd hesablaşmaya görə, 
cəmi doxsan sent, zəhmət olmasa. 

Pulu cibimdən yuxulu adam kimi çıxardım və az 
qala, on sentimi götürməyi də unudacaqdım. Satıcı 
kitabı bükməyə macal tapmamış onu qiymətli bir sər- 
vət kimi qapıb qaçdım, qorxurdum ki, məni geri 
dönməyə məcbur edə. 

Nağd ödənişə olan güzəşt barədə əvvəlcədən bil- 
məməyimə necə yanırdıml Gör bu iki ayı on sent pul 
tapmaq üçün nə əziyyətlər çəkmişdim. Bu xoşbəxt anı 
xeyli qabaq da yaşaya bilərdim. Bu zəhrimar on sentin 
ucbatından hətta vicdanımla da alver eləyəsi oldum. 
Amma bu kimsəyə gərək olmayan kitab artıq mənim 
idi. Heç şübhəm yox idi ki, əlimdə təbiətin bütün sirlə- 
rinin açarı var və bu ecazkar, sevimli dünya daha 
mənim üçün sirr olaraq qalmayacaq. 

Bütün yol boyu gözlərimi yazılara zilləyib lap 
yavaşdan — addım-addım gedirdim. 

Etiraf etməliyəm ki, mən bu kitabdan daha çox şey 
gözləyirdim. 

“Yəqin, bunda kitabın günahı yoxdur, — deyə 
özümə təsəlli verirdim, — görünür, mən onunla necə 
davranmalı olduğumu bilmirəm”. 

Müəyyən xəyal qırıqlığına uğrasam da, sevincdən 
göyün yeddinci qatındaydım. 

Kitabın zəif yerlərini getdikcə daha çox aşkarladı- 
ğımdan ona düzəlişlər vermək istəyi içimdə yaman baş 
qaldırmışdı. O kitab — elə həmin o nüsxə indiyədək 
mənim yazı masamın üstündədir və demək olar ki, hər 
səhifəsində qələmlə yazılmış düzəlişlərim, əlavə qeyd- 
lərim var. İçindəki illüstrasiyalar rənglidir. Kitabın 








ka ERNEST SETON-TOMPSON. MƏNİM HƏYATIM 


sonunda, arxa cildin tərs üzündəki boş səhifədə mənim 
əlavəm də var, başlığı belədir: Qırğılar və bayquşlar 
(quşların təsnifatı). Bu səhifələr, əslində, mənim Kana- 
da quşlarının təsnifatı kitabımın başlanğıcı oldu. 


kokok 


O günlər Uilton-avenyu faktik olaraq, şəhərin 
şimal sərhədində idi. Ondan o yana qəbiristan, sonra 
da Donun vadisinə dirənən dərələr və qaranlıq meşələr 
gəlirdi. Lakin bu vəhşi və ecazkar yerləri tapanda, 
mənə elə gəlir ki, Balboa Sakit okeanı, ya da Lassal 
Missisipini tapanda necə böyük, yüksək və təmiz 
sevinc hissi keçirmişdisə, mən də eynən həmin hissi 
yaşadım. Bu sirli meşələr, qəribə dərələr mənə 
məxsusdu və onları kəşf etmək şərəfi də mənim nəsi- 
bim idil 

Bura hər şənbə günü özümlə yüngül yemək və 
sapand götürüb gəlirdim. Belə gəzintilərimin birində 
təpənin ətrafına dolanıb bir dərəyə çatdım və orada 
adda-budda sıx ağaclıqları olan gözəl bir çəmənlik 
gördüm. Mən bu sıx, təzə-tər yaşıllığın içindən keçib 
gedənə kimi bir xeyli vaxt itirdim və hərdən mənə elə 
gəlirdi ki, bunun sonu heç vaxt olmayacaq. Kiçik çay 
xırda şəlalələrlə aşağı enirdi, suyu şəffaf, kristal təmiz 
idi. Və qəlbim quşların hər nəğməsindən, dələlərin hər 
səsindən sevinclə dolurdu. 

Burada insan izi yox idi — heç şübhə etmirdim ki, 
bu yerlərə ilk olaraq mən qədəm basırdım. Bu cənnət 
guşə mənimki idil 

Kimsəyə öz kəşfim barədə söyləmirdim və bura 
həmişə gizlincə gəlirdim. Burada özümə bir koma tik- 
mək qərarına gəldim. Mənə elə gəlirdi ki, çayın yaşıl 
divarla örtülmüş sahili quracağım koma üçün əlverişli 
yer idi: istəyirdim ki, komam yarısına kimi torpağın 
içində olsun, bunun üçün də əvvəlcə uyğun xəndək 
qazmaq lazım idi. Bu sahilin torpağı isə adi deyildi, 
onun tərkibində gilabı vardı və onu qazmaq, sən demə, 
çətin məsələ imiş, xüsusilə də ona görə ki, məndəki 


V FƏSİL 


əldəqayırma bel işləmək üçün heç rahat deyildi, məndə 
isə başqası yox idi. 

Özümə ancaq bu fikirlə təsəlli verirdim ki, hindular 
da həmişə ən primitiv alətlərlə keçiniblər. Beldən 
başqa mənim çəkicim, əl mişarım və birdüymlük iskə- 
nəm də vardı. Bunları yanmış dülgər emalatxanasının 
külü içindən tapmış, dəstələrini isə özüm düzəlt- 
mişdim. 

Komamın bünövrəsini təşkil edəcək xəndəyin qazıl- 
masına iki şənbəm sərf olundu. Xəndəyin uzunluğu on, 
eni altı, dərinliyi üç fut idi, əlbəttə ki, yalnız arxadan, 
çünki ön tərəfdən koma yerlə bir səviyyədə duracaqdı. 

İndi qarşımda başqa problem dururdu — daxma 
üçün tikinti materialları tapmaq lazım idi. Buralarda 
isə daş yoxuydu. Meşədə ağac bol olsa da, baltam yox 
idi. Nə edəydim? Başladım özümə hazır material axtar- 
mağa. 

Don çayının düz sahilində, mənim seçdiyim sahə- 
dən yarım mil aralı bir küknar meşəsi vardı və orada, 
hündür otların arasında kedr ağacından düzəlmiş 
tirlər görmüşdüm. Tirlərin uzunluğu səkkiz fut, 
diametri altı düym idi. Elə əsl lazım olan ölçülərdəy- 
dilər və bu tirlər mənim ərazimdə olduğuna görə mənə 
məxsus idi. 

Mən kedr tirlərini bir-birinin dalınca koma tikdi- 
yim yerə daşımağa başladım. Yəqin ki, onların hər biri, 
təxminən, iyirmi beş funt gələrdi — yolun əvvəlində 
mənə elə gəlmişdi, amma mavi gölün sahilinə yaxın- 
laşanda bu tirlərin, azı, əlli funt ağırlıqda olduğunu 
düşünürdüm — onda mənim cəmi on dörd yaşım vardı, 
yaşıdlarıma nisbətən daha dözümlü olsam da, çox arıq 
idim. Mənim hesablamama görə, tikinti üçün iyirmi 
tir lazım olacaqdı. Onların iyirmisini də iki şənbəyə 
daşıdım və tamam əldən düşdüm. Yalnız indi yadıma 
düşdü ki, mənə dam üçün də material lazım olacaq. 
Yenə axtarışa başladım və dərədə tufandan yıxılmış 
altı ağac tapdım. 

Komanın tikintisinə də elə bu materiallarla başla- 
dım. İşdən çəkinmirdim, çünki artıq dülgərlik eləyəsi 

olmuşdum, amma yaxşı alətlərə yaman ehtiyacım 
vardı və bir də güclü bir yoldaşal 

Bünövrəni düzəltməyə girişdim, onu gölün dik 
sahilinə lap bitişik qurdum. Sonra səkkizfutluq tirlərdən 
yan divarları ucaltdım. Ön divarda eni iki fut olan qapı 
üçün yer saxladım. Komanın uzunluğu on fut yarım 
oldu. Arxa divar üçün kara gələn materialım yox idi — 
on fut yarımlıq tirlər lazım idi. Yenidən meşəyə axtarışa 
yollandım və lazım olan uzunluqda beş dənətir tapdım. 
Komanın künclərində tirlər rahatca çarpaz düzülürdü 
və burada elə bir çətinliyim olmadı. Ən ağırı qapı asa- 
cağım yerdə tirləri bərkitmək oldu. Böyük çətinlik 
bahasına onları pazlarla bərkitdim, sonradan həmin 
pazları mismarla qapının üst tirinə bərkidəcəkdim. 

Mıxlarl Mıxdan istifadə etmək mənim üçün çox 
üzücü idil Axı hindular mıx nə olduğunu bilmirdilər. 
Amma ağacdan çiv yonmaq üçün münasib alətin 
olmayanda nə edəsən axıl Başqa çarəm yox idi. İstə- 
mədən köhnə mıxları yığmağa başladım və komanın 
tikintisini davam etdirdim. 

Qapını isə belə düzəltdim. Çayın sahilində eni on 
iki düym olan bir taxta tapdım. Onu məndəki mişarla 
birtəhər ikiyə böldüm və köndələn taxtaların köməyi 
ilə bir yerdə mıxladım. Qapının bir yarısında taxtadan 
çıxıntılar qoydum. Kandarda iskənəylə bir deşik 
açdım, deşiyin ikincisini də düz alt deşiyin üzərində, 
yuxarıda — qapının üst tirində açdım. Uzun bir ağacla 
üst tiri qaldıraraq qapını asdım. 

Damı düzəldəndə əvvəlcə köndələninə dörd dənə 
uzun ağac atdım, üstünə isə çoxlu söyüd budaqları, ot- 
alaf tökdüm, onları yaxınlıqdakı vadidən yığmışdım. 

Bundan sonra qalırdı komanı malalamaq. Bu, 
o qədər də çətin iş deyildi, amma buna çoxlu vaxt 
getdi. Mamırla tirlərin arasındakı yarıqların hamısını 
tutdum, sonra da divarlarını qalın gil qatıyla suvadım. 

Və budur, mənim komam artıq hazır idil 

İçinə çarpayımı qoyanda və qapının üstünə lazım 
olanda bağlamaq üçün cəftə vuranda mənim komam 
əsl evə çevrildi. 

Kaş görəydiniz necə xoşbəxt idiml 

Mən balıqqulağı, lələk yığır, meşədən cürbəcür 
qəribə şeylər gətirib onları rəflərə düzürdüm. Xəyalla- 
rımda özümü Robinzon Kruzo kimi hiss edirdim. 
Hindu-hindu oynayırdım — yarımçılpaq, saçlarımda 
lələklər oyan-buyana yüyürürdüm və bir də köhnə 
bıçağımı itiləyirdim ki, onu əsl ov bıçağına çevirim, 
onunla skalp soymaq mümkün olsun. 

Mən qoyun dərisindən mokasin tikmək də öyrəndim. 
Düzdür, onlar iki-üç gündən artıq davam gətirmirdi, 
amma əvəzində sehrli mokasinlər idi. 

Xəyallara dalaraq fikirləşirdim ki, nə vaxtsa hindu- 
ların ibtidai həyatını mütləq bərpa edə biləcəyəm. 

Bir dəfə, atam məni döyəndən sonra evdən qaça- 
qaça çıxıb getdim. İstəyirdim doğma evimizi həmişəlik 
tərk edim. Sığına biləcəyim yeganə yer isə elə öz 
komam idi. Orada mən ürəyim istəyən qədər, ürəyim 
istəyən şeylər haqda sakitcə fikirləşə bilərdim, orada bir 
müddət yaşaya-yaşaya qaçış üçün hazırlığımı görərdim. 

Sevimli məkanıma yaxınlaşdıqca kürəyimdəki ağrı 
azalır, qəlbimi sevinc hissi doldururdu. Dərədən 
ötəndə adam izləri gördüm, özü də böyük adamın izlə- 
riydi. Narahat oldum. Tezliklə izlər yox oldu. Komamı 
gizləyən yaşıllığa yaxınlaşanda isə danışıq səsləri 
eşitdim. Amma buna rəğmən yoluma davam etdim. Və 
birdən, sanki, ürəyim qırılıb ayağımın altına düşdü — 
bir də gördüm ki, mənim qurduğum komada üç avara 
kart oynaya-oynaya içki içir. 

Elə həmin dəqiqə geri qayıtdım. Bütün arzularım 
puç olmuşdu. Atamdan aldığım zərbələrin yeri yenə 
ağrımağa başlamışdı, ürəyim sıxılırdı. Mən bir kənara 
çəkildim və göz yaşları içində yerə yıxıldım. 

Komama yenidən dönmək qərarına gələnə kimi bir 
neçə həftə ötdü. Bu dəfə koma boş idi, amma ora artıq 
kir-pas içindəydi və mən sevimli məkanıma gəldiyim- 
dən heç bir hüzur duymadım. 

Altıncı fəsil 
YENİDƏN FERMADA 


1875-ci ilin iyulunda, dərslərimlə bağlı gərginlik- 
dən sonra mənim səhhətim yaman korlandı. Həkimlər 
valideynlərimdən israrla tələb edirdilər ki, məni hara- 
sa, şəhərdən kənara yollasınlar. Səhhətimdən möhkəm 
nigaran qalan anam fermamızın yeni sahiblərinə — 
Blekuel ailəsinə bir məktub yazaraq mənə öz evlərində 
qonaqpərvərlik göstərmələrini xahiş etdi. 

Cavabında missis Blekueldən çox səmimi bir 
məktub aldıq və bir həftədən sonra mən artıq ferma- 
daydım. 

Ora axşamüstü, günbatanda çatdım. Yaman qüssə- 
İiydim və özümü nəsə birtəhər hiss edirdim. Şam vaxtı, 
demək olar ki, heç nə yemədim, az danışırdım. 

Missis Blekuel vəziyyətimi başa düşdü. 

— O, evləri üçün darıxır, — deyə ərinin qulağına 
pıçıldadı. 

Qadın məni yanına çağırdı, yatmalı olduğum otağa 
keçirdi və vidalaşanda göz yaşlarından islaq üzümü 
öpdü. 

Bilmirəm heç necə oldu, amma ertəsi gün içim- 
dəki qüssə çəkilib getmişdi, həyat yenə mənim üzümə 
gülürdü. 

Bütün günümü təmiz havada keçirərək təsərrüfat 
işlərində Blekuel ailəsinə kömək edirdim, yeməyim isə 
yalnız təmiz kənd nemətlərindən ibarət idi. Təzə yol- 
daşlarım da vardı — Blekuellərin üç oğlu və üç qızı. 

Fermadakı həyatım barədə, hansı oyunlar oynadı- 
ğım, nələrlə məşğul olduğum haqda “Balaca vəhşilər” 
kitabımda çox geniş bəhs etmişəm. 

Mən bu ailəyə çox bağlandım və vaxtı çatanda 
Torontoya dönərkən yaman kədərlənmişdim. 

Meşələr, zəmilər arasında keçirdiyim azad kənd 
həyatından ayrılmağa yaman heyfim gəlirdi, şəhərə 
dönmək, ağırxasiyyətli atamın iradəsinə tabe olmaq 
heç istəmirdim. 

Amma sonra anamı yadıma saldım — onun incə 
nəvazişləri mənim həyatımı həmişə bəzəyib — məni 
evdə gözləyən kitablarımı xatırladım və içimdəki qüssə 
bilmərrə yox oldu. 

Həmin vaxtdan etibarən mən hər yayı Blekuellərin 
ailəsində keçirirdim. Təmiz havada dincəlir və kənd 
həyatının bütün maddi-mənəvi nemətlərindən bəhrələ- 
nirdim. Orada mənim imkanım olurdu ki, vəhşi təbiəti 
daim müşahidə edim və getdikcə təbiətşünas olmaq 
arzusu ruhuma tam hakim kəsilirdi. 


ko ok 


1875-ci ilin payızı ilə əlaqədar yaddaşımda ən acı 
xatirələr yuva salıb. Tikdiyim koma dağılmışdı, ailə- 
mizdə isə özümü lap tənha hiss edirdim. Nədənsə, 
onda mənə elə gəlirdi ki, valideynlərimin doğma övladı 
deyiləm, haradansa tapdıqları kimsəsiz bir yetiməm 
və indi hamı üçün ağır yükə çevrilmişəm. 

Yeganə təsəllim məktəbdəki dərslərim idi. Evdən 
səhər tezdən çıxır və imkan olan qədər gec qayıdırdım. 
Dərslərimi öz otağımda hazırlayırdım, çox çalışırdım, 
xüsusilə də ən zəif yerim olan riyaziyyat üzərində 
başımı çatladırdım. 

İdman, müxtəlif oyunlar məni daha özünə cəlb 
etmirdi. Məktəbdəki müəllimlərim dəfələrlə demişdi- 
lər ki, rəngim gündən-günə daha çox qaçır, daha çox 
arıqlayıram. Artıq şənbə günləri şəhər kənarına uzun- 
uzadı gəzintilərə də çıxmırdım, bunun üçün heç 
vaxtım yox idi. Bütün vaxtımı dərslərimə sərf edirdim. 
Universitetdə təqaüd almaq ümidindəydim ki, müstə- 
qil həyatımı həmin vəsait hesabına qurum. İndi bütün 
enerjimi məhz bu məqsədə yönəltmişdim. 

Qış imtahanlarında məni təriflədilər, yay imtahan- 
larında isə taleyim müəyyənləşməliydi. 

İmtahan vaxtı yetişdi. Çox həyəcan keçirirdim və 
dərsliklərimi əlimdən bir dəqiqəlik olsa belə, yerə 
qoymurdum — elə hey oxuyur, təkrar edir, bir də nəzər- 
dən keçirirdim. 

İlk üç gün uğurlu keçdi. Dördüncü gün isə yorğun- 
luqdan xəstələndim. Qarşıda ən çətin imtahanım vardı 
və ona hazırlaşmaq yerinə, oturub mənasız nəzərlərimi 
divarlara dikmişdim, çünki gözlərimin qarşısındakı hər 
şey ya fırlanır, ya da tamam qara rəngdə olurdu. Və öz- 
özümə mızıldanırdım: “Mən dərs oxuya bilmirəm, mən 
dərs oxuya bilmirəm”. Sonra da, sanki, yarıyuxulu 
vəziyyətdə qulluqçumuzun bu sözlərini eşitdim: “Bizim 
oğlan, deyəsən, yaman xəstələnib”. 

Anam o dəqiqə özünü yetirdi, nəbzimi yoxladı, 
əlini alnıma vurub dedi: 

— Hərarəti yüksakdir. 

Həkim çağırmağa getdilər. 

— Onun yalnız hərarəti yüksək deyil, — həkim dedi, 
— sizin oğlanın sol ciyərində də problem var. 

Məni elə həmin dəqiqə yatağa yıxdılar. Imtahan- 
larım da, kollecdəki dərslərim də yarımçıq qaldı. 

— Onu harasa aparmaq lazımdır, həyat şəraiti 
gərək mütləq dəyişsin, — deyə həkim məsləhət verdi. 

Hara gedim? Bu məsələni özüm həll etdim. Məni 
daha çox ferma həyatı, Blekuelin mehriban ailəsi cəlb 
edirdi, onların evində yaşamaq, həqiqətən, xoş idi. 

Ertəsi gün, hava işıqlaşmağa başlayanda anamla 
birlikdə stansiyaya getdik. Qardaşım Artur içində 
əşyalarım olan balaca çantanı aparırdı. Çantanın çəkisi 
on funtdan çox olmazdı, amma onu götürmək üçün 
hələ çox zəif idim. 

Qatarda bütün günü qızdırmadan tir-tir titrədim, 
yanımda da doğmalarımdan kimsə yox idi. Mən bu 
səfərə tək çıxmışdım. 

Cığırla zorla qalxıb qapını döydüm. 

Məni görən kimi üzlərinə qonmuş sevinc elə o 
dəqiqə nigaran suallarla əvəzləndi. 

— Sənə nə olub, Ernest? Xəstələnmisən? 

Mən birtəhər stulun üstünə çöküb dedim ki, çan- 
tam aşağıda, alaqapının yanındadır, gətirməyə gücüm 
çatmadı. 

Bir həftə sonra missis Blekuel anama məktub 
yolladı: 

“Tez bizə gəlin, o, deyəsən, yaşamayacaq”. 

Anam özünü elə ilk qatarla yetirdi. Həyəcanlı, 
nigaran görkəmlə yatağıma yaxınlaşıb dizləri üstə yerə 
oturdu. Elə hərarətlə dua edirdi ki, mən kiminsə nə 
vaxtsa belə sidqiürəkdən dua etdiyini eşitməmişdim. 
Qayğımı yaxşı çəkə bilmədiyinə görə Tanrıdan əfv dilə- 
yir, sağlamlığımı qaytarmasını xahiş edirdi. O, səylə, 
xeyli müddət dua etdi, gözlərinin yaşı yanaqlarından 
sel kimi axırdı. 

Anam öz duasını bitirəndən sonra mənə belə dedi: 

— Sabah öz evimizə qayıdırıq. Tanrı mənim duamı 
eşidəcək. 

Ertəsi gün biz Torontoya üzücü bir səfərə çıxdıq. 
Həyatımda ilk dəfə stansiyadan evimizə kimi faytonda 
gəldim. 

Evdə məni qayğıyla, nəvazişlə əhatə etdilər, ən 
kiçik arzuma belə diqqət yetirir, yeməkdə kaprizlə- 
rimlə hesablaşırdılar. Bütün təsərrüfat işlərinin 
düzənini müvəqqəti olaraq dəyişmişdilər ki, mənim 
xidmətimdə dura bilsinlər, mənə yarınsınlar. 

Qoca doktor dedi: g 

— Onu imkan dairəsində yaxşı yedirdin. Özü də 
yalnız istədiklərini verin. Əgər oğlanın çəkisi artsa, 
yaşayacaq, əks təqdirdə — yox. 

Baqqal dükanında tərəziyə çıxmağım yadımdadır. 
Yaşım onda artıq on beşi ötmüşdü, çəkim isə cəmi 
doxsan funt idi. Özü də paltar-palazlı. Bir həftədən 
sonra məni yenə çəkdilər – tərəzi yüz iki funt göstərdi. 

Qoca doktor çox qısa dedi: 

— Gözlənilməz bir ağırlaşma olmasa, sağalacaq. 

Həmin qış çox gözəl keçirdi. Mənə yaxşı qulluq 
edir, yaxşı yedirdirdilər. Sağalmağa başlamışdım. Hər 
gün anam mənim üçün vanna hazırlayır, arıq qolla- 
rımı, qıçlarımı ovxalayırdı. O, hər axşam yatağımın 
başında oturur, gecələr isə yanıma gəlirdi ki, necə 
nəfəs almağıma diqqət yetirsin. Və daim çarpayımın 
baş tərəfində dizi üstə düşüb, məni yuxudan oyatma- 
maq üçün pıçıltıyla dua edirdi. 

Oyaq olanda isə dualarını ucadan edərdi. 

Artıq çoxdan mənim böyük bir istəyim vardı — öz 
tüfəngim olsun. Yoldaşlarımın hamısının tüfəngi vardı 
və onlar hər həftə şəhər kənarındakı bataqlıqlara ova 
gedirdilər. Lakin atam bu barədə heç eşitmək belə istə- 
mirdi. O, həmişə mənim təbiətşünaslıq maraqlarıma 
xidmət edən nə varsa, onun əleyhinə çıxırdı: istəyirdi 
ki, rəssam olum. 

İndi isə atamı yola gətirməyə içimdə ümid oyan- 
mışdı. Ondan xahiş etdim ki, sağalandan sonra mənə 
icazə versin, ova çıxım. Atam istəməsə də, birtəhər 
razılıq verdi, amma onu mən yox, əsas etibarilə həmi- 
şəki kimi məni müdafiə edən anamın xahişləri yola 
gətirmişdi. 

Beləliklə, tüfəng məsələsinə razılığını aldıq, düz- 
dür, yalnız o şərtlə ki, silahı öz pulumla almalıydım. 

Baharda və payızda bizim yerlərə saysız-hesabsız 
köçəri göyərçin uçub gəlirdi. Göyərçin ovu yaşıdla- 
rımın ən sevimli məşğuliyyəti idi. Lakin mən idmanın 
bu növüylə məşğul olmaqdan məhrum idim — tüfən- 
gim yox idi. 

İndi, tüfəngə qadağa aradan qalxandan sonra mən 
də vəhşi göyərçinlərə xüsusi maraqla göz qoymağa 
başlamışdım. 

Köçəri göyərçinlərin 1878-ci ilin 20 aprelində gör- 
düyüm uçuşunu heç vaxt unutmaram. 

Nəhəng bir göyərçin sürüsü şimala uçurdu. Onlar 
şərqdən qərbə bütün səmanı işğal etmişdilər, hər tərəf 
göz işlədikcə göyərçin idi, onlar yalnız üfüq xəttində 
əriyib yox olur, gözdən itirdilər. Dəstədə, bəlkə də, yüz 
minlərlə quş olardı. Onların dalınca da hər yarım saat- 
dan bir, başqası — sayca heç də birincidən az olmayan 
digər dəstə görünürdü. Bütün günü belə oldu. Amma 
təəssüflə deməliyəm ki, bu, Toronto üzərindən göyər- 
çinlərin sonuncu kütləvi uçuşu oldu. 


Yeddinci fəsil 

Günəşli, parlaq bahar öz taxtına çıxdı və səhhətim 
sürətlə bərpa olunmağa başladı. Artıq yeniyetməydim, 
mən gəncliyimin lap astanasında durmuşdum. 

İyun ayında ikinci anamdan — missis Blekueldən 
bir məktub gəldi: o, yenə məni dincəlmək üçün iki həf- 
təliyə qonaq çağırırdı. Sevindim, çünki orada mister 
Blekuelin tüfəngi mənim ixtiyarımda olacaqdı və ürə- 
yim istəyən qədər ov edə biləcəkdim. 

Elə həmin vaxt oralara atamın keçmiş işçisi Lari 
Uitti də gəldi. O, böyük oğlu Tomun hesabına Fenelon- 
Fols şəlaləsinin yaxınlıqlarında, meşənin dərinliyində 
yerləşən bir fermanın sahibi olmuşdu. 

Lari məni israrla öz yanına dəvət edirdi. Danışırdı ki, 
onların fermasının yaxınlığında çoxlu maral, ayı və digər 
heyvanlar olur, kəkliklər, vəhşi göyərçinlər uçuşur. 

Onun söhbətləri məni elə ram etmişdi ki, nəhayət, 
iyun ayında Lindsey limanından yola düşən Vanderbild 
gəmisinə mindim. Bir neçə saatdan sonra Fenelon-Fols 
yaxınlığındakı Qul-River çayının sahillərinə yan aldıq. 
Limanda məni kimsə qarşılamadı. 

Dəmirçixanada mənə dedilər ki, Lari Ulttinin fer- 
ması buradan bir neçə mil aralıda yerləşir və yol da 
düz meşənin içindən keçir. Beləliklə, çiynimdə tüfəng, 
əlimdə boxçam yola düzəldim. Bir neçə saatdan sonra 
taxta bir evə çatdım — səyahətimin son nöqtəsinə. 

Tomla çox tez dostlaşdıq. 

Gözəl ürəkli, xoşagələn zahiri görünüşü olan bir 
oğlan idi. Bu oğlan az sonra mənim qəhrəmanlarım- 
dan birinə çevrildi. Onun gözəl siması, özünü kişi kimi 
aparmaq bacarığı indiyədək gözlərimin qarşısından 
çəkilmir. 

Ot biçininin qızğın çağları idi. Dördümüz də var 
gücümüzlə işləyirdik — Tom, onun iki bacısı və mən — 
ta ki yem tədarükünu tamam başa çatdırdıq. 

İyun ayının axırında, arpa yığımından sonra "TTom 

xəstələndi. Onu gah titrətmə tutur, gah hərarətdən 
yanırdı. Günbəgün özünü daha pis hiss edirdi. 

Bir həftədən sonra Tom bizə dedi ki, nə qədər ki 
tamam gücdən düşməyib, təcili olaraq anasının yanına, 
köhnə malikanələrinə getməlidir; anası onu sağaldar. 
Biz onun qərarıyla razılaşdıq. 

Tom elə ertəsi gün bizə bir qədər ərzaq ehtiyatı 
qoyub yola düşdü. 

Üstündən heç bir həftə keçmədi ki, bizi də həmin 
qızdırmadan tutdu. Tomun tutmaları günaşırı idi, 
bizimki — gündə. Hər gün saat ikiyə yaxın dəhşətli 
titrətməmiz olur, nə ocağın yanında, nə də yorğanın 
altında canımızı heç cür isidə bilmirdik. Düz saat yed- 
diyə kimi titrədirdik. Bundan sonra isə güclü qızdırma 
gəlirdi. Yanğıdan əziyyət çəkir, bolluca su içirdik, 
amma yanğımız heç cür kəsmirdi ki, kəsmirdi. Gecə 
saat ikiyə yaxın qızdırma enirdi və biz gücdən düşmüş, 
yarıyuxulu vəziyyətdə səhəri dirigözlü açırdıq. Səhər- 
lər bir az babat olurdum, birtəhər özümü ələ alıb ayağa 
qalxır, hamı üçün səhər yeməyi hazırlayırdım. Tomun 
bacılarının vəziyyəti mənimkindən də ağır idi, onlar 
heç yataqdan qalxmırdılar. 

Dərman-zad da yox idi, şəhərə isə gedə bilməzdik, 
çünki Tom atları da özüylə aparmışdı. 

Bir səhər necə oldusa, yoldaşım Bill Elisin yaşadığı 
evə gedib çıxdım. O, anasıyla bir yerdə, bizdən yarım 
mil aralıda yaşayırdı. Daxmalarının qapısını döyəndə 
içəridən zəif bir səs eşitdim: 

— Buyurun. 

Billi yataqda gördüm, özü də, anası da elə bizim 
kimi — çox ciddi xəstəydilər. Onların da ərzağı, demək 
olar ki, tükənmişdi. Nə mən onlara kömək edə bilər- 
dim, nə də onlar bizə. 

Ərzağımız tamam tükənənə yaxın mən vəhşi 
göyərçin vurmaq ümidiylə meşəyə yollandım. Budur, 
bir göyərçin ağacın başına qondu. Sakitcə yaxınlaşıb 
atəş açdım. Eyni anda başqa bir atəş də açıldı və bircə 
dəfə təsadüfən görüşdüyüm bir şəxs ağacın o üzündən 
çıxaraq yerə düşmüş quşu qaldırdı. 

— Dayanl — qışqırdım. — Bu, mənim göyərçinimdir. 

— Niyə sənin olur ki? — oğlan etiraz etdi. — Onu 
mən vurmuşam. 

Dostyana danışıqdan sonra bu qərara gəldik ki, 
ikimiz də eyni anda atəş açmışdıq. 

— Amma, — oğlan dedi, — mən özümü quşa birinci 
yetirdim, özü də bu quş mənə səndən daha çox lazımdır. 

— Niyə belə fikirləşirsən ki? 

— Ona görə ki, — o cavab verdi, — bütün ailəmiz tit- 
rətmə içindədir, hamı xəstələnib, evdə isə yeməyə heç 
nə yoxdur, rəflərə, sanki, lap süpürgə çəkilib. 

— Bəs dərman necə? Dərmanınız var? 

— Otdan başqa heç nə yoxdur... Düzdür, pipsise- 
vin təsiri xinindən zəifdir, amma yenə də başqa 
vasitələrin hamısından yaxşı kömək edir. 

Bill mənim üçün də meşədən pipsisev yığdı və tap- 
şırdı ki, tünd dəmləyib hər gün içim. 

— Hər gün, hər saat için. Bu otu mənə hindular 
tanıdıb, onlardan öyrənmişəm. 

Beləliklə, mən evimizə sonradan dəmləyərək şəfa- 
verici dərman hazırladığım bir çəngə otla qayıtdım. 

Bir həftədən sonra unumuz da tamam qurtardı. 
Donuz döşü də tükənmək üzrəydi. Yalnız kartof, çay, 
bir də bir neçə dənə alma qalmışdı. Daha bir həftəni 
bu minvalla yaşadıq. Günbəgün lap gücdən düşürdük. 

Bir səhər, özümü nisbətən yaxşı hiss etdiyim saat- 
larda yavaş-yavaş gölə tərəf addımladım ki, bir az 
təmiz hava alım. Sahilə çatanda bir ağacın üstündə 
oturdum. 

Birdən qəribə bir səs eşitdim və bircə dəqiqə sonra 
tirlərin və sahil daşlarının arasında qıvrılan nəhəng, 
qara bir ilan gördüm. 

O da məni görərək adamda dəhşət doğuran başını 
dik qaldırdı. 

Hanın açıq ağzını görürdüm, nazik dili gözlərimin 
önündə oynayır, uzun, lap uzun quyruğunu yerə zınqı- 
rovlu ilan kimi necə çırpdığını da eşidirdim. 

İlan məni duymuşdu: başını bir az da yüksəyə qal- 
dırdı, dili daha sürətlə tərpənməyə başladı, sonra isə 

ehmallıca yerə sərilib daşların arasıyla qıvrıla-qıvrıla 
sürünüb getdi — lap ərimiş qurğuşun kimi axdı. 

Bir qədər aralıda başını kolluqların üstündən bir 
də qaldırdı, uzun dilini mənə bir də göstərib havada 
oynatdı. Sonra yenə də yerə sinərək bir koğuşun içinə 
süründü. Başını qabağa vermişdi, nazik bədəni qıv- 
г/а-фугЛа getdikcə koğuşun içinə daha çox girirdi. 
İndi çöldə qalan yalnız qumun üstündə qıvrılan quy- 
ruğuydu. 

Birdən içimdə naməlum bir qüvvə oyanaraq məni 
hərəkətə gətirdi. Hər əlimə bir daş götürüb iki ayağımla 
ilanın quyruğunun üstünə atıldım. Onu tapdalayır, tap- 
dalayırdım. Nəhayət ki, tamam xəşilini çıxardım. Sonra 
da ilanın üstünə daş düzdüm ki, özünə gəlsə də, daha 
heç yana sürünə bilməsin. 

Dəhşətli ilan bütün günü gözlərimin qabağından 
çəkilmədi. Bütün gecə yuxuda qızdırma içində onunla 
vuruşdum. 

Gündüzlər vaxt yaman ləng gedirdi, gecələr isə 
ondan da ağır idi. Qüvvəm günbəgün azalırdı. İndi 
yataqdan, demək olar ki, qalxmırdım. Yeganə ümidim 
Tomun tezliklə qayıdacağına idi. 

Donuz piyinin son tikəsini yediyimiz gün tüfəngi 
əlimə götürdüm — silah heç vaxt mənə belə ağır gəl- 
məmişdi — və özümü böyük çətinliklə içərisində on 
dənəyə yaxın toyuğumuz olan anbara yetirdim. Heç 
bilmirəm necə oldu ki, onlardan birini vura bildim — 
çünki başım yaman hərlənirdi. 

Naharda biz kartoflu toyuq şorbası yedik — yaman 
dadlı idi — hərəmizin payına bir tikə də ət düşdü. Toyu- 
ğun qalanını boşqaba yığıb otağımdakı masanın 
üstünə qoydum. Acı təcrübəmdən bilirdim ki, saat 
ikiyə yaxın titrətməm başlanacaq və mən artıq buna 
hazırlaşırdım. Hər gün yorğanlarımı çıxarıb günün 
altında havaya verirdim. Elə indi də belə etdim. 

Sonra bir vedrə su gətirib çarpayımın yanındakı 

stulun üstünə qoydum. Tomun bacıları üçün də eyni 
hazırlığı gördüm. 

Həmin gün də hər şey adi məcrasında getdi. 
Əvvəlcə titrətmədən, üşütmədən dişim dişimə dəyirdi, 
altımdakı çarpayı lap yerindən oynayırdı. Başladım 
pipsisev dəmləməsindən sümürməyə, amma heç ina- 
mum yox idi ki, bunun bir köməyi olsun. 

Titrətməm axşam yeddiyə yaxın dayandı, sonra isə 
elə həmişəki kimi, hərarətim möhkəm qalxdı və yenə 
dəhşətli susuzluqdan əziyyət çəkməyə başladım. Elə 
hey su içir, qızdırma içində çapalayırdım. 

Gecəyarısına yaxın hərarətim endi, əldən düşmüş 
halda yuxuya getdim. 

Artıq səhərə yaxın, oyananda mənə elə gəldi ki, 
yanımda kimsə vurnuxur, nəyisə gəmirir. Səs gələn 
səmtə çöndüm. 

Dəhşət içində anladım ki, yanımda pişiyi xatırla- 
dan nəsə iri bir heyvan görürəm. O, masanın üstündə 
oturub toyuğun ertəsi günə saxladığımız yarısını 
yeyirdi. Yataqdan başımı qaldırıb qışqırdım. Heyvan 
küt bir səslə mırıldadı, sonra yerə atıldı və tirlərin ara- 
sından sivişərək bayıra çıxdı. 

Məni soyuq tər basdı. 

— Vaşaq! 

Səhərə kimi yatmadıq. Hava işıqlaşanda elə düşün- 
mək olardı ki, gecə dəhşətli bir yuxu görmüşəm, amma 
içiboş boşqab əyani şəkildə isbat edirdi ki, vaşaq, həqi- 
qətən, bura gəlmişdi. 

Ertəsi gün mən yenə bir toyuq vurdum, ocağı 
qalamaq üçün çır-çırpı yığdım (odun doğramağa daha 
gücüm qalmamışdı) və xörək bişirdim. Tirlərin arasın- 
dakı, vaşaq keçən dəliyi möhkəmcə tutdum. Toyuğu 
isə bu dəfə açığa yox, şkafın içinə, qıfıllı yerə qoydum. 
Artıq hazır idim. Bəs silah necə olsun? 

Evdə güllə atmaq istəmirdim, patron da az qalmışdı, 
onlar mənə toyuq vurmaq üçün gərək olacaqdı. 

Komanın bir küncündə köhnə balıqçı çəngəli 
vardı, üçdiş nizəyə bənzəyirdi. Adətən, ondan yazda 
istifadə edirdilər — balıq tutmağa gedəndə. 

Çəngəli əlimə götürdüm, uclarını yeyə ilə itilədim 
və çarpayımın yanına qoydum. 
= Həmin gün də, gecə də həmişəki qaydasında keçdi. 
Uşütmə qızdırmayla əvəz olundu. Vəziyyətimin bir 
balaca yüngülləşdiyi saatlarda nigaran bir yuxuya qərq 
olurdum, amma qulaqlarıma yetişən hər şıqqıltıdan 
içimdə eyni sual oyanırdı: Görəsən, vaşaq deyil ki? 

Lakin vaşaq görünmürdü. 

Uç üzücü gün və gecə bu minvalla keçdi. 

Dördüncü gün, mənim üçün artıq adiləşmiş 
qızdırmadan sonra bir səs eşitdim: kimsə su içirdi. 

Gözlərimi açıb üzümü həmin səmtə çevirdim. 

Bu nə idi, görəsən? 

Hə, vaşaqla üz-üzə durmuşdum. O, çarpayımın 
yanındakı stulun üstünə dırmaşıb mənim vedrəmdən 
su içirdi. Gözləri lap yaxında, düz böyrümdə vəhşi bir 
atəşlə alışıb-yanırdı. 

Mən çığırdım. Vaşaq yerə atıldı, boğuq bir səslə 
mırıldadı. 

— Cen! Ket! — Tomun bacılarına müraciətlə qışqır- 
dım. — Vaşaq yenə mənim otağımdadırl 

— Tanrı köməyin olsun, bizim dua etməkdən başqa 
heç nəyə gücümüz çatmaz... 

Və mən qapının necə çırpıldığını, qıfılın şaqqıltısını 
eşitdim. Zəiflikdən və qorxudan əsə-əsə qalxdım, 
nizəmi əlimə götürdüm. Sonra şamı yandırdım. Qar- 
şımda vaşaqın pələng kimi zolaq-zolaq başı vardı, 
qulaqları qısılmışdı deyə, ucundakı qotazları görün- 
mürdü. 

Şamı bir əlimdə, nizəni isə digərində tutub düşmənin 
üzərinə hücuma keçdim. Vaşaq yanımdan ötüb əvvəlcə 
çarpayımın, sonra da stolun üstünə tullandı. Onun bəm 
səsli sinəsindən qalxan mırıltını aydın eşidirdim, quyru- 
gunu davakarcasına necə tərpətdiyini görürdüm. 

Mən artıq hücuma keçməyə hazır idim ki, vaşaq 
yenə yanımdan ötərək çarpayının altında görünməz 
oldu, heyvanın küt mırıltısı isə kəsmək bilmirdi. 

Şamı masanın üstünə qoydum. Onun şöləsi yırtıcı- 
nın gözlərində parladı. Vaşaq mırıldamaqda davam 

edirdi. Tomun bacıları isə qonşu otaqda hönkürtü 
içində dua edirdilər. 

Bütün gücümü toplayaraq nizəmi qaranlığa, par- 
par yanan gözlərdən bir qədər aşağı sapladım. 

Zərbə düz hədəfə dəydi. 

Ətrafı dəhşətli ulartı səsi bürüdü. Möhkəm müqa- 
vimət göstərmək əzmində olan yırtıcı mənə çatmaq 
üçün pəncəsini irəli uzadırdı. Var gücümlə çəngəli sıx- 
dım ki, dəhşətli pişiyi yerində saxlaya bilim. O isə elə 
hey nərildəyir, məni tutmağa çalışırdı. İti dişlərinin 
çəngəlin sapını necə gəmirdiyini eşidir, caynaqlı pən- 
cələrinin mənə sarı necə dartındığını görürdüm. Vaşaq 
çırpınıb qıvrılır, gah bu, gah o tərəfə burularaq çən- 
gəlin dişlərindən azad olmağa can atırdı. 

Və birdən ağac şaqqıltısı eşitdim. Nizənin sapı çən- 
gələ birləşdiyi yerdən qırıldı. 

Vaşaq azad oldu. 

Var gücüylə sıçradı, tirlərin arasındakı başqa bir 
deşikdən sivişərək tələsik qaçıb getdi. 

Biz onu bir də görmədik. 

Yatağıma yıxıldım, ətrafda nə baş verdiyini artıq, 
demək olar ki, dərk etmirdim. 


kok x 


Əzablı günlərimiz bütün avqust ayı ərzində davam 
etdi. Hər şey günbəgün daha pis olurdu. Bir baş çəkən 
də yox idi. Biz isəyataqdan, demək olar ki, qalxmırdıq. 
Anbarın yanında hələ də toyuqlar qaçışırdı, amma 
tüfəngə qoymağa güllə artıq yox idi. 

Çıxılmaz, çarəsiz vəziyyətdə ölümümüzü gözləyirdik. 

Amma bir axşam yol tərəfdən araba təkərlərinin, 
at ayaqlarının səsi eşidildi. Sonra da qapımızın ağzın- 
dan sevincək bir səs ucaldı: 

— Eyl Siz haradasınız? Bu nədir? Elə bil, bir nəfər 
də sağ adam qalmayıb burada... 

Kandarda Tom göründü. 

— Hə, Tom, demək olar ki, düz tapmısan, ölü kimi 
bir şeyik... 

— Aman Tanrım, aman Allah! — deyə Tom həyəcan 
içində təkrarlayaraq gah bu, gah da digər çarpayıya 
yaxınlaşırdı. — Bəs niyə bizə xəbər vermədiniz? 

— Necə xəbər verə bilərdik? Özün bilirsən ki, buna 
imkanımız yox idi: atımız yox idi, bütün dünyadan təc- 
rid olunmuşduq. 

Tom əlində fənər bayıra çıxdı. Tezliklə qucağında 
bir qalaq odun geri döndü, sobanı qaladı. Alov gurul- 
damağa başladı. Sonra Tom yenə çıxdı, iki dənə toyuq 
gətirdi, arabasındakı ərzağı daşıdı. Üstündən bir qədər 
də keçdi, elə ləzzətli bir xörək hazırladı ki, elə bildik 
zənginlərin ziyafətindəyik. 

Axşam saat onda isə Tom bizim hamımızda təəccüb 
doğuran bir söz dedi: 

— Hə, dostlar, mən geri dönürəm. Dilxor olmayın, 
anama xəbər verim, qayıdıram. O, sizi daha tez sağal- 
dar. Sabah günorta üçün mütləq gələrik. 

Tom öz arabasına minib tələsik köhnə malikanəyə 
yollandı — mənzilbaşına xeyli yol vardı. 

Dan yeri söküləndə Tom qapılarını döyərkən anası 
təlaş içində qapıya yüyürdü. Qadın o dəqiqə başa düş- 
müşdü ki, nəsə bir problem var. 

— Aman Tanrım! Bəd xəbər gətirmisən? Yəqin, 
kimsə ölüm ayağındadır, hə? Axı nə baş verib, Tom? 

Tom anasını sakitləşdirməyə çalışdı. Qadın tez 
geyinib dərmanlarını, xəstələrə qulluq etmək üçün 
lazım olan hər şeyi toplamağa başladı. Və bir saatdan 
sonra o artıq arabadaydı, yorğun atları tələsdirirdi. 

Ertəsi gün günortaçağı qadın bizim unudulmuş 
oylağımıza yetişdi, ecazkar bir pəri kimi hamımızı ana- 
lq qayğısıyla əhatə etdi. 

Artıq qarnımız tox idi, müntəzəm olaraq dərman 
içirdik və həyat da yavaş-yavaş öz məcrasına dönürdü. 

Amma mənim vəziyyətimdən daha çox nigaran 
qalan bu mərhəmətli qadın anama məktub yazmaq 
qərarına gəldi: 

“Oğlunuz bədxassəli qızdırmaya yoluxub. Onun 
ciddi qulluğa ehtiyacı var. Mənim sizə məsləhətim 
budur ki, onu buradan götürüb evə aparasınız”. 


Beləliklə, həmişəki kimi, anam yenə də mənim 
köməyimə tələsdi. 

Evə necə döndüyümüzü heç vaxt unutmaram. Biz 
Fenelon-Folsdan Kobokonka gəmiylə getdik. Ətraf 
başdan-başa payız rəngləriylə adamı öz sehrinə salan 
meşəlik idi. 

Kobokonkda qatara oturduq və axşam artıq Toron- 
toda idik. 


Səkkizinci fəsil 
RƏSSAMLIQDA İLK ADDIMLARIM 


1976-cı ilin sentyabrında əvvəllər özümçün koma 
qurduğum yerdən bir az aralıda bir qırğı leşi tapdım. 
Görünür, bu quşu ovçu vurmuşdu, amma sonradan öz 
qənimətini tapa bilməmişdi. Bu, mənim üçün çox qiy- 
mətli bir tapıntı idi. 

Qırğının gözəlliyini seyr edə-edə onu evə apardım. 
Şəklini yağlı boyalarla işləmək fikrinə düşdüm – qon- 
şumuz mistris Makqorn təsviri sənətdən mənə bir 
neçə dərs keçmişdi, odur ki bu rəssamlığa bir balaca 
bələdliyim vardı. 

Əvvəlcə quşun müqəvvasını düzəltdim və üstündə 
tutqacları olan bir çərçivə qurdum — tutqaclar quşu 
uçurmuş kimi, havada saxlamalıydı. 

Portretin üzərində düz iki həftə həvəslə çalışdım. 
Tüklərindəki hər ləkəni, hər zolağı ayrıca işlədim və 
nə vaxtsa əsl qırğı görmüş hər bir adam baxan kimi 
kətan üzərindəki quşun məhz qırğı olduğunu mütləq 
anlayardı. l 

Bu şəkil bu gün də gözlərimin qabağındadır. İndiki 
savadım və sənət təcrübəmə istinadən deyə bilərəm ki, 
həmin şəkli çəkəndə xırda detallara həddindən ziyadə 
diqqət yetirdiyimdən ümumi forma və səciyyəvi siluetə 
az fikir vermişdim. 

Amma hər halda, qeyd etməliyəm ki, həmin tablo 
vicdanla çəkilmişdi və o, mənim üçün daha çox 

yeniyetməlik dövrünün təcrübələrində atdığım ilk 
addım kimi qiymətlidir. 

Bəli, bizimkilər mənim təbiətşünaslıqla maraqlan- 
mağımın həmişə əleyhinə olublar, amma buna rəğmən 
mənim təbiətşünaslığa məhəbbətim içimdə getdikcə 
daha böyük qüvvəylə çağlayırdı. 

Man vəhşi təbiəti lap uşaqlıq dövrlərimdən, hələ 
meşənin dərinliklərində yaşayandan bəri sevmişəm. 
Və indi Torontoda yaşayarkən, şəhər kənarının kasad 
təbiətinə və atam tərəfdən qarşıma daha tez-tez atılan 
çoxlu maneəyə baxmayaraq, bu məhəbbət hələ də 
sönməmişdi. 

Dəfələrlə oxumuşdum ki, rəssam olmaq arzusuna 
düşən yeniyetmələrin çoxu, adətən, öz ailələriylə, 
xüsusilə də atalarıyla uzunsürən, yorucu qarşıdurma- 
lardan keçib. Bu qaydadan istisna təşkil edən halla isə 
yalnız bir dəfə, öz nümunəmdə rastlaşırdım — oğul rəs- 
sam olmaq istəmir, atası isə onu məcbur edir ki, 
seçimini məhz bu peşənin üzərində dayandırsın. 

Mən lap uşaqlıqdan təbiətşünas olmaq istəyirdim, 
atam isə mənə bunu bəyan etdi: 

— Bu sənətin gələcəyi, perspektivi yoxdur. Sənin 
rəssamlığa istedadın var və sən mütləq rəssam olacaqsan. 

Ailəmizdə heç kəs atama etiraz etməyə, onun ira- 
dəsinə zidd çıxmağa girişməzdi. Təbiətşünaslıq mənim 
gözümdə birinci yerdəydi, rəssamlıq isə ikinci. Amma 
seçməli olmadım, çünki mənim yerimə qərarı atam 
qəbul etmişdi və mənim də rəssam olmaqdan savayı 
yolum qalmamışdı. 

Deyə bilmərəm ki, bundan əzab çəkirdim — rəs- 
samlığa, həqiqətən, istedadım vardı və məktəbdə 
çəkdiyim şəkillər bütün yaşıdlarımınkından həmişə 
müsbət mənada fərqlənirdi. 

1876-cı ilin payızında, on altı yaşım tamam olanda 
(onda boyum, az qala, altı fut idi, amma qarğı kimi 
arıq idim) özümə çox ciddi şəkildə iş axtarmağa baş- 
ladım. 

Binaların, müxtəlif müəssisə və mağazaların şəkillə- 
rini çəkirdim. Hətta bu şəkillərdən bir-ikisini məndən 

reklam üçün də qəbul etdilər. Fotoşəkil də rəngləyir- 
dim, amma bu sahədə elə bir uğur qazana bilmədim. 

Mən müxtəlif heyvan və quşları naturadan çəkirdim. 
Şəkillər kifayət qədər maraqlı alınırdı, amma yalnız 
maraqlıydı — onlarda xüsusi diqqətçəkən heç nə yox idi. 

Şəhərimizdə bir neçə portretçirəssam vardı, hamısı 
da yerli əhaliyə yaxşı tanış idi. Öz eskizlərimi onlara 
göstərirdim, onlar da məni möhkəm tərifləyirdilər, 
amma dillərindən heç bir təklif eşitmədim. 

Rəssamların biri barədə şəhərdə çox maraqlı söz- 
söhbət dolaşırdı. Onun atası inşaat mühəndisi idi, 
ailələrində qabaqcadan qərara alınmışdı ki, oğul da 
atasının yolunu davam etdirəcək, onun köməkçisi 
olacaq. Əvvəlcə elə də olmuşdu. Oğlan iyirmi yaşına 
çatanda isə o, özünü rəssamlıqda sınamaq qərarına 
gələrək bir yeşik rəng almış, atasının şəklini çəkmək 
fikrinə düşmüşdü. Atası da böyük məmnuniyyətlə ona 
poza verirmiş. Portret üzərində iş bir neçə həftədən 
sonra başa çatır. Şəkil öz orifinalına tamamilə qüsursuz 
bənzəyirdi. Portretin hər detalı misilsiz, koloriti çox 
gözəl idi. Və təbiidir ki, bu şəkil hamını heyran qoyurdu. 

Qazandığı uğurdan qanadlanan oğlan öz ustalığını 
təkmilləşdirmək üçün xaricə getmək qərarına gəlir. 
Bir ildən sonra o, Torontoya qayıdır və portretçi-rəs- 
sam kimi özünə bir studiya da açır. Şəhərin ən yaxşı 
müştəriləri məhz onun yanına gəlir, şəkillərinə bir ətək 
pul verirdilər. 

Amma nə qədər qəribə olsa da, ona ustalıqda ata- 
sının portretiylə müqayisə oluna biləcək daha bir şəkil 
yaratmaq nəsib olmadı. Çox işləyir, qeyri-adi hövsələ 
nümayiş etdirirdi, lakin portretlərini çox nadir hal- 
larda naturadan çəkirdi — onların, demək olar ki, 
hamısı fotoşəkillərdən köçürülürdü. Hamısı eyni 
fonda, eyni işıq altında, eyni rəng sxemindən istifadə 
olunmaqla işlənirdi. Onun can atdığı yeganə məqsəd 
daha çox pul qazanmaq idi. 

Özümün heyvan və quş eskizlərimi də götürüb bu 
gənc rəssamın yanına gələndə şöhrətinin lap zirvə- 
sində idi. Mənimlə çox lütfkar, diqqətli davranırdı, 

dedi ki, animalist mövzular məndə çox yaxşı alınır və 
təklif etdi ki, onun studiyasına iki il müddətinə şagird 
gəlim. Emalatxananın işlərində göstərəcəyim kömək 
təhsilhaqqı sayılacaqdı. 

Həyatımın yeni mərhələsi belə başlandı. Heç üç ay 
keçmədi ki, mən bu portret emalatxanasında öyrənmə- 
li nə varsa, hamısını öyrəndim. 

Burada bütün işlər bəlli şablon əsasında görülür- 
dü; məsələn, tutalım, bir nəfər öz portretini sifariş 
etmək istəyirdi. Ona belə deyirdilər: Siz gülümsədi- 
yiniz, ən yaxşı şəklinizi bizə göndərin, özü də mütləq 
öndən çəkilmiş olsun. Şəkillə bir yerdə gözünüzün 
qırağından ağzınızın kənarınadək olan məsafəni də 
dəqiq ölçüb bizə söyləyin. 

Bu studiyada keçirdiyim iki il ərzində mən əsl 
incəsənətə aid olan bircə söz belə eşitmədim. Müəlli- 
mim, sözün əsl mənasında, rəssam deyildi. 

Mən orada incəsənətin çox özünəməxsus bir sahə- 
siylə tanış oldum. 

Bizim emalatxana olan binanın üst mərtəbəsində 
Cek Skillinqin məşhur boks akademiyası yerləşirdi. 
Sahibimin dostlarından bir çoxu ora ya məsləhət 
almağa, ya da sadəcə, əylənməyə gedirdi. 

Bir dəfə akademiyanın daimi müştərilərindən biri 
bizim yanımıza gəldi, gözünün altı gömgöy idi. 

— Bizim studiyaya gəlin, — deyə sahibim özü onu 
dəvət etmişdi, — bu problemi biz düzəldərik. 

Sahibim bədənin əzilərək qançır olmuş yerlərini 
necə qrimləmək lazım olduğunu mənə ən xırda təfər- 
rüatlarıyla başa saldı. 

Və budur, mən ondan arxası üstə uzanaraq gözünü 
yummasını xahiş etdim. Sonra ət rəngini götürüb qap- 
qara, tamamilə yaşılaçalan göz qapağına bir lay 
çəkdim. Sonra üstdən yaxşıca pudraladım ki, qrimə 
dəri kimi şümal çalar verim. Və hər şey qaydasına 
düşdü. Cavan oğlan bizimlə sevincək, razı halda sağol- 
laşıb getdi. 

— Qulaq as, — sahibim mənə dedi, — sənin bu yolla 
bir qədər pul qazanmağının əleyhinə deyiləm. Amma 

bir şeyi yadda saxla: əgər varlı adam gəlsə, ondan iki 
dollar al, Kasıb, lakin hörmətli müştəridən əlli sentdən 
bir dollara qədər ala bilərsən. Əgər gələn avaranın biri 
olsa, ona belə cavab ver: Biz bu cür işlərlə məşğul 
olmuruq. Zəhmət olmasa, tindəki emalatxanaya müra- 
ciət edin. Bəlkə, onlar sizə kömək göstərə bildi. 

Və mən pul qazanmağa başladım. Düzdür, elə bir 
qazanc yox idi, amma bu, mənim yeganə qazanc mən- 
bəyim idi və mən də öz müştərilərimin üzündəki 
qançırları, əzikləri yaxşıca ört-basdır etməkçün bütün 
qüvvəmi səfərbər edirdim. 

Həyatımda baş verəcək yaxşı nəyinsə intizarında 
keçən ikiillik nəticəsiz gözləntidən sonra mən, nəhayət 
ki, Ontario incəsənət məktəbinin axşam siniflərinə get- 
məyə başladım. Şəhərin ən yaxşı rəssamları burada 
dərs deyirdi. 

Bu məktəbdən çox xoşum gəldi. Mən də həvəslə 
işləyir, təsviri sənətdə təkmilləşirdim. 

1888—89-cu dərs ilində görkəmli nailiyyətlərimə 
görə mənə qızıl medal verdilər. Bu mükafatımla fəxr 
edirdim, elə atam da yaman qürrələnirdi. 

Günlərin birində əlverişli fürsətdən istifadə edib 
atama belə söylədim: 

— Mən Kanadanın ən yaxşı incəsənət məktəbində 
birinci yer tutmuşam. İndi əsl rəssam olmaq üçün 
mütləq növbəti addımı atmalıyam — Londona gedərək 
ustalığımı orada təkmilləşdirməliyəm. 

Atam isə belə cavab verdi: 

— Mən səni Londona buraxmağa razıyam, heç 
olmasa, bir illiyə. Biz sənə pul göndərəcəyik — qədərini 
deyəcəyəm, amma əvvəlcə gərək ananla, qardaşlarınla 
məsləhətləşim. Hər halda, bu, kiçik bir məbləğ olacaq 
və səni xəbərdar etməliyəm ki, sən bu vəsaiti sonradan 
ödəmək şərtiylə, borc kimi alacaqsan. 

Atam məhz hansı məbləğə ümid edə biləcəyimi 
söyləmədi. Lakin anam mənim çaşqınlığımı görərək 
pıçıldadı: 

— Biz çalışacağıq ki, sənə beş funt göndərək. Təbii 
ki, əgər qənaət edib bu məbləği yığa bilsək. 

Artıq 1879-cu ilin 12 iyununda mən — uzundraz, yön- 
dəmsiz bir yeniyetmə onu İngiltərə sahillərinə çatdıracaq 
Əlcəzair gəmisinin göyərtəsində durmuşdum. 

Valideynlərim, qardaşlarım da limana gəlmişdilər. 
Gəmi lövbərini qaldıranda mən boğazımda yumurlanan 
qəhəri birdən hiss etdim, gözlərim yaşardı. 

Vidalaşarkən onlara əl elədim və anamın bəyaz 
yaylığı kütlənin içində görünməz olanadək gözlərimi 
sahildən çəkmədim. 


Doqquzuncu fəsil 
LONDON HƏYATI 


Özümü ilk dəfə tam müstəqil adam kimi məhz 
Londonda hiss etdim. Ailəsiz, təkbaşına... İndi hər 
addımım üçün özüm cavabdeh idim. 

Mən kiçik bir otaq kirayələdim və elə həmin gün 
də öz işlərimi düzüb-qoşmağa başladım. 

Hər şeydən öncə, incəsənət məktəbi seçməliydim 
— axı oxumağa gəlmişdim. Saus-Kensinqtondakı mək- 
təbdən xoşum gəldi, amma oranın təhsilhaqqı çox 
yüksək idi. İncəsənət məktəblərinin ən yaxşısı Kral 
Akademiyası idi və üstəlik, orada müdavimlər pulsuz 
oxuyurdular. Amma ora qəbul məsələsi çox çətin idi 
— yaxşıların yaxşısını seçirdilər. Imtahan verib çox 
ciddi müsabiqədən keçmək lazım idi və məktəbə 
mütləq gərək hər hansı bir antik heykəlin iri, bitkin bir 
şəklini təqdim edəydin. Mənim böyük oyunlara həmi- 
şə meylim olub və indi də öz qarşıma akademiyaya 
qəbul olmaq kimi əzəmətli bir vəzifə qoydum. 

Həmin günlər Britaniya muzeyində elə bu ümiddən 
ilhamlanan qırx-əlli tələbə görmək mümkün idi. Və 
budur, mən dəonların arasında, qalereyanın lap axırında 
bir yer tutub Hermesin heykəlini çəkməyə başladım. 

İşə səylə girişdim və hər gün səhər doqquzdan düz 
saat dördə kimi orada olurdum. Məni bir qədər narahat 
edən o idi ki, tələbələrin əksəriyyəti qarşıdakı müsabiqəyə 

məndən daha yaxşı hazırlaşmışdı. Hesablamalarıma 
görə, İngiltərənin müxtəlif məktəblərində, azı, iki yüz 
tələbə bu qəbula hazırlaşırdı, boş yer isə cəmi altı-yeddi 
dənə olardı. Bir gün belə itirmədən çalışmaq lazım idi. 

Mənimlə yanaşı molbert arxasında elə yaşıd oldu- 
ğum bir qəşəng qız otururdu, elə Londondan idi. 
O, geyim-keçimli, səliqə-sahmanlı paytaxt sakinləri 
arasında bərk sıxıldığımı hiss etdiyindən məni tez-tez 
xoş sözlərlə dindirir, ürək-dirək verirdi. 

Hermesin ilk şəkli akademiyaya dekabrda təhvil 
verildi. Amma bu şəkil müsabiqədən keçmədi. Bir 
ildən sonra ikinci işimi yolladım — Mikelancelonun 
Satir heykəlinin şəklini. 1880-ci ilin dekabrında qəbul 
üçün ərizə vermiş yüz tələbə arasında Kral Akademi- 
yasının təsviri sənət və heykəltəraşlıq məktəbində 
təqaüdə layiq görülən altı nəfərin arasına düşdüm. Fil 
sümüyündən olan bir lövhə üzərində qazılmış tələbə 
biletimi əlimə aldım. Bu bilet mənə bir sıra üstünlüklər 
verirdi. İndi mən o zamanlar dünyada ən yaxşı vəhşi 
heyvan kolleksiyası olan zooloji bağa tamamilə pulsuz 
gedə bilərdim. Orada heyvan şəkilləri çəkərkən çox 
bəxtiyar saatlar yaşadım. 

Amma maddi vəziyyətim yaman ağır idi. Evdən 
göndərdikləri pul əlimə müntəzəm yetişmirdi, kitablara 
illüstrasiyalar çəkməklə bir az qazanmağa müvəffəq 
olurdum, amma bu, az idi. Hər şeydə qənaət etməyə 
məcbur idim. Ət həddindən artıq baha idi deyə, mən 
ondan tamam imtina etdim. Səhərlər, adətən, südlü 
sıyıq, qəhvə və kərə yağıyla bir tikə çörək yeyirdim. 
Qəhvəni özüm hazırlayırdım. Kəpəkdən, patkadan və 
üyüdülmüş paxladan. Bütün bunları qatışdırıb yoğu- 
rurdum, sonra bərkləşənə kimi bişirirdim, amma 
əvvəlcə hazırladığım xəmiri, təxminən, qoz boyda hissə- 
lərə ayırırdım — onların hərəsi bir fincan qaynar su üçün 
nəzərdə tutulmuşdu. Bu içki həm görkəmindən, həm 
də dadından əsl qəhvəni xatırladırdı. 

Muzeydəki işimə fasilə verəndə, adətən, yarım funt 
ağ lobya yeyirdim, hərdənbir də onu bir ovuc kişmiş, 
ya da xurmayla əvəz edirdim. 








ka ERNEST SETON-TOMPSON. MƏNİM HƏYATIM 


Axşam evə qayıdanda isə gündəlik sadə naharımı 
yeyirdim — südlə çörək. Nadir hallarda üstünə kərə 
yağı çəkilmiş çörək də yeyə bilirdim. 

Mənim yeməyə xərclədiyim həftədə iki dolları 
aşmırdı. Otaq üçün də bir dollar yarım verirdim. 

Səhər yeməyim saat yeddidə idi. Bundan sonra 
saat doqquzda açılan muzeydə iş başlayanadək parkda 
gəzişirdim. Evə, adətən, saat beşdə dönürdüm və 
nahardan sonra yenə şəkil çəkməyə başlayırdım — ya 
naturadan ətrafımdakı əşyaları çəkir, ya da güzgüyə 
baxa-baxa öz portretimi işləyirdim. 

Londona gələndə özümlə bir neçə zəmanət məktubu 
da gətirmişdim, amma onları ünvanlandığı şəxslərə təq- 
dim etməyə ürəyim gəlmirdi: xarici görkəmimdən 
yaman utanırdım, çünki nimdaş, kasıb geyinirdim. 

"Tezliklə həyatımda sevindirici bir hadisə baş verdi. 
Uşaqlıq illərindən mən təbiətşünaslığa həsr olunmuş 
kitablarım olmasını çox arzulamışam, kitab kasadlığını 
həmişə duymuşam. Bir dəfə yoldaşlarımdan eşitdim ki, 
hər gün çalışdığım muzeylə eyni dam altında təbiət və 
tarix elmləri üzrə dünyada ən zəngin kolleksiya saxla- 
nılır. Sən demə, orada iki milyona yaxın kitab da varmış. 
Bu, Britaniya muzeyinin məşhur kitabxanası idi, yer 
üzündə nə vaxtsa çıxan qiymətli kitabların hamısı 
orada toplanmışdı. 

Kitabxanaya giriş pullu idi. Və mən ora xəlvətcə, 
bir qrup turistlə bir yerdə keçdim ki, dünyanın bu 
məşhur möcüzəsinə gizlincə tamaşa edim. 

Heyrətdən sarsılmışdım. Uşaqlıqdan məni narahat 
edən bütün arzularım yenidən çalxanaraq içimdə 
qəflətən cana gəlmişdi. 

Elə o dəqiqə qapının ağzındakı masada oturmuş 
növbətçiyə yaxınlaşıb ondan oxucu bileti istədim. 
Lakin böyük təəssüf hissiylə öyrəndim ki, yaşı iyirmi 
birdən az olanlar bu kitabxanaya buraxılmırlar. Mənim 
isə on doqquz yaşım lap yaxınlarda tamam olmuşdu. 
Yəni gizlincə, oğrun-oğrun nəzər saldığım, indicə məni 
qovacaqları bu cənnətə bir daha qədəm basmaq üçün 
hələ iki il də gözləməliydim? 

Amma mən təslim olmağa öyrənməmişdim. 

Baş inzibatçının yanına getdim və ondan da eyni 
cavabı eşitdim: 

— Təəssüf ki, xahişinizi rədd etməliyəm, çünki 
iyirmi bir yaşına çatmayanlara oxucu bileti vermirik. 

— Sizin direktorun kabineti hansıdır? 

— Binanın qərb qanadındakı dəhlizin sonunda. 

Ləngimədən ora yollandım. Dəhliz boyunca mun- 
dirlərində qızıl tikmələri olan, əllərində əsa tutmuş 
gözətçilər durmuşdu. Onlar məni yuxarıdan-aşağı süz- 
dülər, amma keçməyimə imkan verdilər. 

Dəhlizin axırında üzərində lövhə olan bir qapı 
vardı, üstündə belə yazılmışdı: Kitabxananın direktoru. 

Qapını döydüm, məni içəriyə parlaq livreya gey- 
miş, nüfuzlu görkəmi olan bir şəxs buraxdı. 

Masa arxasında direktorun özü — ser Eduard 
Bond əyləşmişdi. Xarici görkəmindən özündənrazılıq 
yağırdı. O, məni diqqətlə dinlədi, sonra isə belə dedi: 

— Mən çox-çox təəssüf edirəm ki, sizi kədərləndir- 
məliyəm, amma bizim dəmir qanunlarımız var: 
yeniyetmələrə oxucu bileti verməmək. Sizə deməliyəm 
ki, bir zamanlar kitabxanamıza məktəbliləri də bura- 
xırdıq, amma fikir verdik ki, oğlanlar bura əsas etibarilə 
dərslərini hazırlamaq üçün, qızlarsa təzə macəra 
romanlarını oxumaq məqsədilə gəlirlər. Bu, bizim elmi 
kitabxananın amalına heç uyğun gəlmirdi. Bununla 
əlaqədar qərara aldıq ki, oxucu zalına yalnız yetkin 
adamları buraxaq. Təəssüf ki, bu qərar sizin maraq- 
larınıza da zidd çıxır. 

— Bu, sizin son sözünüzdür, ser? — mən soruşdum. 
— Bəlkə, mənim müraciət edə biləcəyim daha yüksək 
instansiya var? 

Kitabxananın direktoru gülümsünərək dedi: 

— Mən buranın ən yüksəkrütbəli inzibati siması- 
yam. Lakin mən də muzeyin idarə heyətinin qərarlarına 
və tapşırıqlarına tabeyəm. 

— Sizin idarə heyətinə kimlər daxildir? 

— Uels şahzadəsi, Kanterberi arxiyepiskopu, lord 
Bikonsfild və daha bir neçə nəfər. 

— Mən xahişimi onlara da çatdıracağam. 

Direktor gülümsündü və biz sağollaşdıq. 

Elə həmin axşam mən bu görkəmli şəxslərin hər 
birinə müfəssəl məktub yazdım. Bütün arzularımı 
təfərrüatıyla açdım, ümidlərimi şərh etdim və yazdım 
— mən ya kitabxanadan istifadə etmək hüququnu elə 
indi qazanmalıydım, ya da öz arzularımı birdəfəlik 
dəfn etməliydim. 

Gecəyarısı evdən çıxdım ki, məktubları poçta salım. 
. “Doğrusunu desəm, onlardan cavab gözləmirdim. 
Öz tərəfimdən nə mümkün idisə, hamısını etmişdim — 
bu mübarizəyə sona kimi davam gətirmişdim. 

Uç gündən sonra bu ali rütbəli insanların hər birin- 
dən məktublarımın ünvana çatdığı barədə çox nəzakətli 
bir cavab aldım. Yazırdılar ki, mənim ərizəmi müzakirə 
edəcəklər. 

İki həftə sonra isə muzey kitabxanasının direktoru 
Eduard Bonddan bir məktub gəldi. Məni görüşə çağı- 
rırdı. Təcili yanına yollandım və onun əlindən adi deyil, 
ömürlük oxucu bileti aldım, üstündə də muzeyin idarə 
heyətindən məktub vardı. Məktubda deyilirdi ki, idarə 
heyəti müstəsna şəraiti nəzərə alıb və yazılan məktub- 
ların dərin təsiri altında qərara alır ki, müstəsna hal 
kimi, ərizə sahibinə oxucu bileti təqdim olunsun. 

Həmin gündən mənim taleyim də çiçək açdı. Baş 
kitabxanaçının köməkçisi məni himayəyə götürərək 
içində ədəbiyyat və elm inciləri olan saysız-hesabsız 
rəflərin durduğu kitab anbarına apardı. O gündən 
etibarən mən axşamlarımı artıq kitabxanada keçirirdim. 
O zamanlar kitabxana saat onadək açıq olurdu. 

Gündüz vaxtım şəkil çəkməyə sərf olunur, axşamlar 
sevimli kitablarımın mütaliəsindən zövq alırdım. 

Bu əzəmətli kitabxananın divarları arasında məndə 
cəsarətli bir fikir yarandı: Kanada quşlarının tarixini 
qələmə almaq. Rossun hələ uşaq ikən aldığım və indi 
özümlə İngiltərəyə gətirdiyim “Kanada quşları” kita- 
bında mənim əlyazma qeydlərim vardı, adını “Vəhşi 
quşların təsnifatı” qoymuşdum. Muzeydə Kuesin “Ame- 

rika quşlarının təsnifatı” (1874-cü il) kitabı ilə də tanış 
oldum. Onu oxuyarkən bu nəticəyə gəldim ki, mənim 
verdiyim təsnifat daha dəqiq idi, daha məntiqli tərtib 
olunmuşdu. Mən quşların səciyyəvi cəhətlərini seçə- 
rək fərqləndirirdim, Kues isə ikincidərəcəli əlamətlərə 
daha çox fikir verirdi. Mən quşları yaxın qohumluqla- 
rına əsasən təsnif edirdim. 

Bir neçə həftədən sonra “Vətənimizin quşları” 
adlandırdığım bir təsnifat kitabı işləyib hazırladım. 
Orada quşlar öz səciyyəvi cəhətlərinin dəqiq əlamət- 
lərinə əsasən qruplaşdırılırdı. Hər canlıya əlavə olaraq 
qısa bir izah mətni də verirdim. 

Bu əlyazma indiyə qədər mənim kitabxanamda 
qorunur. Sonradan o, doktor Frənk Çapmanın “Огпј- 
tolofi məlumat” kitabının bir hissəsi kimi çapdan çıxdı. 

Çəpgözlük — uşaqlıq dövrümün mənə əziyyət verən 
problemi yeniyetməlik çağlarım yaxınlaşdıqca keçib- 
getmişdi. Amma tezliklə mənim həyatımı tamam başqa 
fiziki bir əzab zəhərləməyə başladı. On altı yaşım olanda 
mən hər bir oğlan uşağı kimi güclü olmaq istəyirdim. 
Buna nail olmaq üçün gimnastika ilə müntəzəm məşğul 
olur, hər axşam idman meydançasına gedirdim. Orada 
məşqçim yox idi və kim necə bacarırdısa, elə də məşq 
edirdi. Yoldaşlarımdan biri məni həvəsləndirdi ki, hün- 
dürlüyü otuz fut olan nazik tirlə tavana kimi dırmaşım. 
Mən tez dırmanmağa başladım, lakin tir çox sürüşkən, 
tavan isə hündür idi. Tirin ortasına çatanda artıq lap 
əldən düşmüşdüm. Lakin təslim olmaq istəmədiyimdən 
daha səkkiz fut qalxdım. Və bu yerdə qarnımın lap aşağı 
hissəsində yandırıcı bir ağrı duydum və aşağı enəsi 
oldum. 

Ertəsi gün həkimə getdim. Məni müayinə edən 
həkim dedi ki, dəbəliyim var və mütləq sarğı kəməri — 
bandai taxmalıyam. Ax, bu zəhləmgetmiş bandail 
O, mənim bədənimə ilan kimi sarıldı, xəstə yerimdən 
yapışdı. Zahirən bu, əhəmiyyətsiz bir qüsur idi, lakin 
mən dəbəliyin ucbatından getdikcə daha artıq əziyyət 
çəkirdim. Ağrılarımı gizlədir, ümid edirdim ki, yeni- 
dən sağlam olacağım gün mütləq gələcək. 

Xəstəliyim gəzməyə, qaçmağa mane olmurdu, 
amma hərəkətlərimdə əvvəlki çeviklik artıq yox idi. 

Mən Londonda həmişə piyada gəzirdim, bir az ona 
görə ki, nəqliyyata pul sərf etmək istəmirdim, bir az 
da piyada gəzməkdən zövq aldığım üçün belə edirdim. 
Bu səbəbdən ayaq əzələlərim çox inkişaf etmişdi və 
mən sürətli yerişdə birinci idim. 

Bayram günlərini Londonun cənub-şərqində, qaldı 
ğım yerdən on mil aralı yaşayan əmioğlumgildə 
keçirməyi xoşlayırdım. Yola düz iki saat sərf edirdim. 
Uzunsürən gəzintilər, sürətli yeriş tərzi mənə çox gözəl 
təsir edirdi. Başım daha yaxşı, daha sürətlə işləyirdi. 

Bir dəfə, necə oldusa, əmioğlumgilə gedəndə bir 
fikir məni ayaq saxlamağa məcbur etdi: tibbin müasir 
inkişaf səviyyəsində dəbəlikdən cərrahi yolla can qur- 
tarmaq mümkündür axı. 

Əmioğlumgildə bir cavan həkimlə rastlaşdım və 
məsləhət üçün ona müraciət etdim. 

Məni müayinə edərək dedi: 

— Hə, belə əməliyyatları biz keçiririk, özü də kifayət 
qədər tez-tez olur. Əgər sizin ümumi sağlamlığınız 
bundan daha yaxşı olsaydı, dəbəliyi əməliyyatla müali- 
cə etmək çox asan başa gələrdi. Lakin sizin səhhətiniz 
pis vəziyyətdədir. Mənim məsləhətim budur — tələsmə- 
yin. Elə bir fürsət tapmalıyıq ki, qüvvəniz tamam bərpa 
olsun, onda probleminizi aradan qaldıra biləcəyimizə 
ümid etmək olar. 

Bu sözlər mənə əhəmiyyətli, böyük mənəvi dayaq 
idi. İndi artıq inanırdım ki, mənim də sevinc dolu işıqlı 
günlərim hələ gələcəkdədir. Amma o günlər nə vaxt 
gələcəkdi? Hələ nə qədər gözləməliydim? 


Onuncu fəsil 
VƏTƏNƏ DÖNÜŞ 


Londonda iki il yarım yaşayandan sonra burada 
həmişəlik qalmağı düşünürdüm, amma ürəyim evə 
qayıtmaq, doğma yerlərə dönmək istəyirdi. 

Lakin iş elə gətirdi ki, evimizə çox gözlənilməz bir 
məqamda, lap təcili qayıdası oldum. Dostlarımdan han- 
sısa anama yazmışdı: “Əgər oğlunuzu sağ-salamat 
görmək istəyirsinizsə, onu tez bir zamanda evə qaytarın”. 

Və anam mənə bir məktub yolladı. O israr edirdi 
ki, mən Londondakı təhsilimi və bütün qalan işlərimi 
buraxıb bir gün də itirmədən evə qayıdım. 

1881-ci ilin 26 oktyabrında, rəngi qaçmış, zəif və 
xəstə halda Monreala yollanan Erl-Kinq gəmisinə 
mindim. 

Bu çox uzun və ağır bir səyahət idi. Tufanın biri 
digəriylə əvəz olunurdu və biz səkkiz gün yerinə on 
altı gün suların qoynunda qalası olduq. 

Evdə məni anam qarşıladı. İntizarıma zorla tab 
gətirə bilmişdi. Onun mehriban səsini yenidən eşit- 
mək necə də xoş idil Doğma ocaq! Bu sözlər nə qədər 
ilıq, necə gözəldir və sənin tavanın altına sığınmaq 
necə xoşdur! 

Evimizə sağlamlığı sarsılmış halda, şöhrət qazan- 
madan, sərvət toplamadan qayıtmışdım və anamla 
görüşənə kimi özümü həyatda tam bədbəxt, uğursuz 
biri kimi hiss edirdim. Anam öz məhəbbəti və nəvazi- 
şiylə, anlamaq və dayaq durmaq bacarığıyla məni 
məcbur etdi ki, özümü evinə qələbəylə dönmüş bir 
qəhrəman kimi hiss edim. 

Londonda soyuqdan, aclıqdan tir-tir əsirdim. Bu 
şəhər mənim yaddaşımda özünün tutqun və narahat 
obrazıyla qalmışdı. Orada bütün sevdiyim şeylərdən 
mənim üçün yalnız kitablar vardı. 

İndi isə yenə günəş ölkəsindəydim. Evimiz isti, 
qarnım tox idi və tutduğum otağa görə kirayəhaqqını 
necə ödəyəcəyim barədə düşünməyə də lüzum yoxdur. 

Nikbinliyim qayıtdı. Mən zəmilərin, meşələrin 
ənginliklərinə can atırdım, quşların nəğməsini yenidən 
eşitmək, uçuşlarına tamaşa etmək imkanına ürəkdən 
sevinirdim. Tüfəngimi çiynimə alıb bu yerlərin təbiəti- 
ni yenə əvvəlki kimi öyrənməyə davam etdim. Məni 
rastıma çıxan bütün heyvanlar maraqlandırırdı. 

Lakin quşlar! Onlar mənim ilk məhəbbətim idilər! 
Onlara tamaşa edəndə dünyada hər şeyi unudurdum. 

Atam həmişəki kimi təmkinli, anam isə mehriban 
idi, baxmayaraq ki maraqlandığım şeylərdə heç o da 
bir məna görmürdü. Mən isə onda zəif, xəstə idim 
deyə, təmiz havaya çıxmağıma səbəb olan hər nə varsa 
təşviq olunmalıydı. 

Bir dəfə necə oldusa, bir dənə göyərçintutan qırğı 
vurdum. Bu, həyatımda çox böyük hadisə idi. Mən 
onu diqqətlə öyrənir, şəklini çəkirdim, hətta bu hadisə- 
nin necə baş verdiyini özündə əks etdirən böyük bir 
hekayə də yazdım. 

Hava yaxşı olan günlərdə mütləq şəhər kənarına, 
uzaqlara gəzməyə gedərdim. Və həmişə də rastıma 
saysız-hesabsız lələkli dostlar çıxırdı — hörümçəkquşu, 
birəbitdən, arıquşu və başqaları. Onları adbaad tanıdı- 
ğıma yaman sevinirdim. 

Mən quşları yalnız indi kökündən, əməlli-başlı 
öyrənməyə başlamışdım. 

Evimizdə keçirdiyim ikicə həftədən sonra tanın- 
maz dərəcədə dəyişdim. Qüvvəm özümə qayıdır, həyat 
mənə yenə gözəl, işıqlı ümidlərlə dolu gəlirdi. 

Bir dəfə necə oldusa, atam məni öz kabinetinə 
çağırdı. Yekə mədaxil-məxaric kitabını qarşısında aça- 
raq mənə dedi: 

— Oğlum, artıq iyirmi bir yaşın tamamdır. Yetkinliyə 
çatmısan. Bu gündən etibarən səni təmin etməkdə 
valideynlərinin boynundakı vəzifəni artıq öz çiyinlərinə 
götürməlisən. İndiyədək səni var gücümlə müdafiə edir- 
dim və inanmıram sənə xatırlatmağıma ehtiyac qala ki, 
yaxşı nəyin varsa, bütün bunlara görə məhz atana 
borclusan. Bu borcun altından heç vaxt çıxmaq müm- 
kün deyil. Amma işin başqa bir tərəfi də var. 


x FƏSİL 


O, qalın mədaxil-məxaric kitabını vərəqləməyə baş- 
ladı, anadan olandan bəri mənim hesabıma yazılan 
bütün məsrəfləri göstərdi. Məbləğ cəmi 537 dollar 50 
sent təşkil edirdi. 

— İndiyə kimi mən, — atam göstərdiyi səxavətdən 
sevincək olduğunu açıq büruzə verən səslə dedi, — faiz 
hesablamamışam. Amma bu gündən etibarən məblə- 
gin üstünə ilə altı faiz gələcək. Mən bunu yalnız öz 
maraqlarım baxımından zəruri saymıram, həm də ona 
görə zəruri sayıram ki, sən yetkin insan kimi qarşında 
duran vəzifəni tam mənasında dərk edəsən. 

Mən qəlbimin dərinliklərinə kimi sarsılmışdım və 
daşa dönərək bircə kəlmə də dillənmək iqtidarında 
deyildim, elə öz-özümə fikirləşirdim. 

Ömrümün necə ağır anıdır! İyirmi bir yaşım var, 
amma həyatda hələ heç nəyə nail olmamışaml Cibim- 
də qara quruşum yoxdur. İrəlidə heç bir perspektiv də 
görünmür. Bir aləm borcdan savayı irəlidə heç nə 
yoxdur. 

Oz vəziyyətim barədə yaxşıca fikirləşmək, bir 
qərara gəlmək üçün uzaq gəzintiyə çıxmağa qərar ver- 
dim. Evdən bir neçə mil aralanan kimi içimdəki sıxıntı 
da keçdi. 

Əlbəttə, atam düz deyir. Mən ona olan borcumu 
ödəməliyəm və öz həyatım uğrunda yalnız özüm 
mübarizə aparmalıyam. 

Elə bu fikirlərlə də iş tapmaq məqsədilə birbaş 
şəhərə yollandım. “Rolf Smit və KO” adlanan bir ema- 
latxanada mənə Milad bayramı üçün on iki açıqca 
şəkli çəkməyi təklif etdilər və bir dənəsinə beş dollar 
ödəyəcəklərini söylədilər. Mənim üçün bu, fantastik 
bir qiymət idi. 

Bir həftə ərzində sifariş yerinə yetirildi, açıqcalar 
təhvil verildi və mən elə oradaca altmış dollarımı aldım. 

Hələ heç vaxt əlimdə bu qədər pul tutmamışdım. 
Düzünü desəm, bəsit eskizlər üçün bu qədər pul 
almağa bir az xəcalət çəkirdim. 

Emalatxananı tələsik tərk etdim, qorxurdum ki, 
direktor fikrini dəyişib pulun yarısını əlimdən alar. 

Bütün açıqcaların mövzusu Toronto ətrafının quş- 
ları idi. İlk dəfə idi ki, mənim sevdiyim bir iş həm də 
gəlir gətirirdi. 

Əvvəlcə istədim pulun hamısını aparıb atama 
verim. Bir az sonra isə ona 37 dollar 50 sent ödəmək 
qərarına gəldim. Ən son qərarım isə belə oldu: hələlik 
ona heç nə verməyim. Çünki məni çox aydın şəkildə 
başa salmışdı ki, artıq ata yurdundan çıxmağın vaxtı- 
dır və bu gündən etibarən öz ümidimə qalacağımdan 
mənə pul gərək olacaqdı. 

Qardaşım Arturun Manitobada ferması vardı. 
Onun yanına getmək qərarına gəldim. Bu seçim mənə 
təbiətin qoynunda yaşamaq, sağlamlıq və ömür boyu 
can atdığım bir şey — quşlara göz qoyub onları daha 
dərindən öyrənmək imkanı verirdi. 

Mənim hesablamalarıma görə, qazandığım altmış 
dollar həm yolxərcini ödəməyə və həm də ilk vaxtlar, 
iş tapana kimi yaşamağa bəs edərdi. 

Qardaşım yazırdı ki, Manitobada hər cür iribuy- 
nuzlu, xırdabuynuzlu heyvan əlüstü satılır və mənə 
məsləhət görürdü ki, vəsaitimi bu işə yönəldim. 

Mal-qara almaq barədə fikirləşmək əbəs idi, amma 
bir az toyuq-cücə və başqa quş almağa imkanım 
çatardı. Beləliklə, otuz dollarımı ev quşları almağa, 
iyirmi beş dollarımı da biletə sərf etdim. Həmin ərə- 
fədə daha on beş dollar qazanmağa müvəffəq 
olmuşdum — bir şirkətin ticarət markası üçün iki dənə 
şir çəkmişdim. 

Beləliklə, əlimdə hələ iyirmi dollar qalırdı. Elə uzun 
yola bu pullarla çıxdım. 

Əlvida, doğma evimizl 


On birinci fəsil 
QƏRBƏ, PRERİYAYA 


Beləliklə, mən Torontonu tərk edib qərbə yollandım 
— ecazkar, cazibəli qərbə. Mənimlə birgə yoldaşım, yaşı- 
dım Vilyam Brodi də vardı. Biz fermer qatarının yaman 
gündə olan yeganə sərnişin vaqonuna mindik, qalan on 
bir vaqon mal-qara daşımaq üçün nəzərdə tutulmuşdu. 
Vaqon bələdçisi ilə toyuqlarım barədə razılaşdıq. Yükün 
həcminə görə on dollar ödəməli idim, amma o, sərnişin 
haqqını da mənim hesabıma yazdı, beləliklə, ev quşla- 
rının Manitobaya daşınması mənə on beş dollara başa 
gəldi. 

Vinnipeqə kimi qatar, adətən, üç gün yolda olurdu 
və konduktor mənzilbaşına ən yaxşı halda beş gündən 
sonra yetişəcəyimizi söyləyəndə bir qədər narahat 
olduq. 

Mənim bütün var-yoxum cavanlığımdan, toyuqla- 
rımdan, hindquşu və qazlarımdan, iyirmi beş günlük 
ərzaq ehtiyatından, bir də on beşini düşərkən bələd- 
çiyə verəcəyim iyirmi dollardan ibarət idi. Lakin 
tükənməz enerjim, böyük ümidlərim, qızğın həyat 
şövqüm vardı — əsl, tam həyata bəslədiyim bir eşq 
yuva salmışdı içimdə. 

İki gündən sonra biz Çikaqoya çatdıq. 

Səyahətimizin üçüncü günü Sent-Paulda dayanan- 
da parlaq yaz günləri birdən-birə soyuq və boranlı 
havayla əvəz olundu. 

Sent-Paulda iki gün gözləməli olduq. Yerli qəzetlər 
Dakota çöllərində tüğyan edən dəhşətli çovğunlar 
haqda xəbərlərlə doluydu. 

Əlimizdəki biletlərlə istənilən qatara minə bilərdik, 
amma sərnişinlərin, fermerlərin əksəriyyəti bunu elə 
mənim kimi edə bilməzdi, çünki özümüzlə apardığımız 
mal-qaranın, quşların qayğısına qalmağa məcbur idik. 

Yol yoldaşıma dedim: 

— Sən ən yaxın ekspresslə yola düş, mən isə quşla- 
rımla qalacağam. 

O, ərzaqdan öz payını götürüb məni tərk etdi. 
Onunla bir yerdə vaqonumuzdakı bütün qadınlar da 
başqa qatara oturdular. 

Bu arada isə həyəcana gəlmiş fermerlər elə hey 
iclas edir, məsləhətləşirdilər, amma bir çıxış yolu tapa 
bilmirdilər. 

Adamlar arasında narazılıq isə getdikcə artırdı. 
Nəhayət, stansiya rəisi bəyan etdi: 

— Sizə kömək etmək üçün əlimdən gələni edəcə- 
yəm. Lakin bütün yol qar təpələriylə örtülüb. Mənim 
isə güclü parovozum yoxdur. 

O, əlində olan maşınlardan ən yaxşısını seçdi. Bu, 
köhnə, nimdaş, əldən düşmüş, ömrünü başa vurmuş 
bir parovoz idi. O, bizim qatarı aramla çəkə-çəkə irəli- 
lədi və Sent-Pauldan on mil aralıda durdu. 

Qar isə elə hey yağır, yağırdı. 

Xoşbəxtlikdən, biz ekspressin hərəkət etdiyi əsas 
yolda durmuşduq. Bir balaca elə buna arxayın idik: 
hər necə olsa, bizi mütləq yerimizdən tərpətməliydilər. 

Uçsaatlıq üzücü intizardan sonra dəmir yolunun 
bir işçisi yanımıza gələrək təklif etdi ki, kürək, bel 
götürüb yolu təmizləyək. 

Bu çox ağır, özü də səmərəsiz bir əziyyət idi. Qarı 
təmizləməyə macal tapmamış təpəciklər təzədən 
əmələ gəlirdi. Lakin buna baxmayaraq, biz inadla işlə- 
məkdə davam edirdik. Nəhayət ki, şimal tərəfdən 
ehtiyat qəza parovozu bizə yaxınlaşaraq qatarımızı öz 
yedəyinə aldı. 

Sümüyümüzə kimi donmuş, əldən düşənədək 
yorulmuş halda vaqonumuza qayıtdıq. 

Qıpqırmızı közərmiş dəmir soba vaqonu yaman 
isitmişdi. Öz yerlərimizi tutduq və elə oturduğumuz 
yerdəcə yuxuya getdik, çünki onsuz da, uzanmağa yer 
yox idi. Vaqondan çöldə isə qar çovğunu əvvəlki kimi 
ulayır, azğınlıq edirdi. 

Gecəyarısı oyandım. Qatar saatda iyirmi mil 
sürətlə gedirdi. Vaqonun içində hava pis idi, dəhşət isti 
vardı. Özümü birtəhər hiss etdim və vaqonun axırına 
keçdim ki, bir az tambura çıxıb havamı dəyişim. 


xı FƏSİL 


Qapını açanda üzümə sərt soyuq vurdu, qar gözümə 
doldu. Əllərimi kor kimi irəli uzadıb yoluma davam 
etdim, ümid edirdim ki, qonşu vaqonun tamburu qar- 
dan, küləkdən daha yaxşı qorunar. 

Amma təəssüf! Qonşu vaqon yerli-dibli yox idi. 

Mən aşağı uçdum və... buferdən yapışdım. Ayaqla- 
rım düz qarın üstüylə sürünürdü... 

İnanın ki, bu hadisədən sonra daha yuxum gəlmirdi. 

Bütün gücümü toplayıb arxa meydançaya qalxdım 
və boğucu havası olan vaqona qayıtdım. 

Tezliklə qatar Ferqus-Fols stansiyasına yetişdi. 
Parovoz bizi ehtiyat yola keçirdi. 

Tufan isə kəsmək bilmirdi. Adama elə gəlirdi ki, 
bütün səma, bütün dünya donmuş, iynə kimi sərt, 
havada fırlanan qar dənəcikləriylə dolu idi. 

Biz orada düz dörd gün durduq. 

Sərnişinlər arasında, heç olmasa, bir iyirmi dəfə 
şayiə dolaşdı ki, guya, bizə kömək üçün parovozla qar- 
təmizləyən maşın göndəriblər. 

Nəhayət ki, stansiya rəisi bizi yanına çağıraraq 
məsuliyyətlə bəyan etdi: həqiqətən çox güclü bir paro- 
voz gözləyir və biz, ən geci, sabah Vinnipeqə çatacağıq. 
Düz saat səkkizdə hamı öz yerində olmalı, yola düşmə- 
yimizi gözləməliydi. 

Növbəti gün səhər hamımız toplaşdıq. Amma 
bütün günümüz elə boş intizarda keçdi. Nəhayət ki, 
artıq adət etdiyimiz təkanlardan silkələndik — parovoz 
bizim vaqondan yapışaraq fısıldaya-fısıldaya yola 
düzəldi. 

Ferqus-Folsun küləklərdən meşəylə qorunan ətraf- 
larındakı çöllüyü sürətlə keçdik. Lakin bir saat sonra 
Dakota çöllərində yenə qar tufanına düşdük. 

Ətrafımızdakı, köpüklənən dalğaları xatırladan qar 
təpəciklərinin eninə-uzununa doğradığı, göz işlədikcə 
uzanan qar dənizi təlatümə gəlmişdi. Təpələr hərəkətsiz 
idi. Amma onların başından qopan dümağ qar dənələri 
yüyənlərini qırmış atlar kimi dəli bir sıçrayışla irəli atılır, 
bəyaz yallarını havada oynadırdılar və ətrafımızdakı hər 
şey bu misilsiz ilxının tapdağı altında qara bələnirdi. 

Və qəflətən bizim yekə, qara parovozumuz belə 
təpələrdən biriylə toqquşdu və elə bil, göydə uçuşan 
qar dənəciklərinin əmriylə düz yerində mıxlanıb qaldı. 

Elə dayanan kimi də həmin o təpə gözümüzün 
qabağında, sürətlə böyüməyə başladı. Biz kürəkləri, 
belləri qapdıq və bir saatdan sonra yenə yola düşdük. 

Növbəti dəfə yenə təpəyə ilişəndə mən konduktor- 
dan soruşdum: 

— Görəsən, burada çox dayanacağıq? 

— Niyə soruşursunuz? Mən haradan bilim? — deyə 
sualımın cavabında guruldadı. 

— Ona görə soruşuram ki, bilmirəm özümü ən 
yaxın malikanəyə yetirməyə vaxtım çatar, yoxsa yox. 
İstəyirəm yeməyə bir şey tapım. 

— Bunu özünüz bilərsiniz. Qaçın görün çatdıra 
bilirsiniz, yoxsa yox. 

Adama elə gəlirdi ki, qar təpələrinin arasında diq- 
qətimi çəkmiş həmin malikanə bu ətrafda, ən azı, 
ikimillik ərazidə insan yaşayan yeganə məkan idi. 

Özümü ora nəyin bahasına olursa olsun, yetirmə- 
liydim — bütün yemək ehtiyatlarım çoxdan tükənmişdi 
və kimdənsə istəmək də mümkün deyildi, çünki bütün 
sərnişinlər qarnı ac yatırdılar. 

Əgər qatar mənsiz getsəydi belə, mən indi oldu- 
ğumdan daha çətin vəziyyətə düşəsi deyildim və bundan 
da başqa, heç şübhəetmirdim ki, qatara, ən pis ehtimalla, 
növbəti qar təpəsiylə toqquşanda çata biləcəkdim. 

Qatardan yerə atılıb qar basmış geniş çöllükdən 
keçməyə başladım: artıq çovğun dayanmışdı və mən 
hara getdiyimi tamam aydın görürdüm. Əvəzində yer- 
dəki qar örtüyü çox qalın və xain idi. Bəzi yerlərdə 
qarın üstündəki nazik buz qatı mənim ağırlığıma tab 
gətirirdi, amma çox vaxt qarın içinə düşürdüm, qur- 
şağa kimi bataraq zorla irəliləyirdim. 

Malikanənin böyür-böyürə ucalan tikililərinə 
çatanda artıq günorta idi. 

Mətbəxdən qızarmış donuz ətinin xoş qoxusu 
bütün ətrafa yayllırdı. 

Qapını döyüb içəri girdim. 

Qırmızıyanaq, dolu bir qadın köhnəliyindən artıq 
yaşıla çalan donuz içalatını tavada qızardırdı. Lakin 
mən həddindən ziyadə ac idim deyə, bu cür xörək də 
indi gözümə xoş dəyirdi. 

— Bütün bunlar nə qədər eləyər? — deyə tavaya 
işarə edərək soruşdum. 

— Otuz beş sent. 

Pulu ona uzatdım. 

— Bəs nəyə qoyum? Nəsə gətirmisiniz? 

Özümlə heç nə gətirməmişdim. 

— Əşi, bu yarayar, — deyə qadın dillənib köhnə qəzet 
parçasını mənə uzatdı və tavanı kağızın üstünə boşaltdı. 

İsti yağ dəlmə-deşikdən süzülməyə başladı. Mən 
tələsik çıxdım. Şaxtada isə xörəyim donub daşa döndü. 

Bir saatdan sonra mən yenə isti vaqonumuzda 
oturmuşdum: qatar hələ yerindən tərpənməmişdi. 

Elə hazırlaşırdım ki, yağ içində olan bağlamamı 
açıb nahar edim, özümü pis hiss elədim və skamyada 
uzandım. 

Mənimlə üzbəüz cantaraq bir kəndçi balası otur- 
muşdu, pis gündə olan naharıma acgözlüklə baxırdı. 

— Meyliniz çəkir? — bu sualı vermək üçün özümü 
zorladım. 

— Əlbəttəl — deyə oğlan sevincək dilləndi. 

Tezliklə donuz içalatının izi-tozu da qalmadı... 
Amma etiraf edim ki, buna heç təəssüflənmədim də. 

Ürəyim hələ bulanırdı, elə uzana qalmışdım ki, 
qulağıma toyuq qaqqıltısı yetişdi. Var gücümü toplayıb 
birtəhər ayağa durdum və getdim ki, görüm o yanda 
nə baş verib. 

Necə bilirsiniz, nə olmuşdu? Toyuqlarımdan biri 
yumurtlamışdıl 

Yumurtanı götürüb qabığını qırdım və isti-isti içdim. 
Bütün gün ərzində boğazımdan keçən ilk tikə bu idi. 

O vaxtdan etibarən mən hər gün təzə yumurta 
olub-olmayacağını səbirsizliklə gözləyirdim ki, bir az 
cana gəlim. Və intizarım da əbəs olmurdu. Hər gün düz 
o ana kimi gözləyirdim ki, toyuqlarımdan biri özünün 
uca qaqqıltısıyla yumurtladığını mənə xəbər versin. 

Və baxmayaraq ki yumurtlayan fərənin acından 
əziyyət çəkən rəfiqələri də həmin yumurtanı səbirsiz- 
liklə gözlədiklərindən elə həmin dəqiqə o səmtə 
cumurdular, mən nahara bir-iki yumurta ələ keçirə 
bilirdim. Səyahətimizin son altı gününü ancaq çiy 
yumurtayla keçindim. 

Torontodan çıxandan düz iki həftə sonra Vinnipeqə 
çatdıq. 

Səhərin kənarında qəribə bir döyüşün şahidi oldum. 

Pembinnaya yaxınlaşdıqca qovaq meşəliyi sıxla- 
şırdı. Meşə zolağı burada bir neçə mil uzanırdı və 
ağacların arasındakı talalar adda-budda gözə dəyirdi. 

Sent-Bonifesə — Vinnipeqin şərq ətrafına yaxınla- 
şanda qatarımız balaca bir taladan ötdü. Talanın 
ortasında diqqətimi özünə cəlb edən bir dəstə heyvan 
gördüm. İrili-xırdalı bir sürü it — qara, ağ, kürən, arıq, 
kök — dövrə vurub durmuşdular. Lap mərkəzlərində isə 
əzəmətli boz canavar dayanmışdı. Uzaqdan lap aslana 
bənzəyirdi. Canavar balaca bir kolun altında tək-tənha 
durmuşdu – əzəmətli, sakit idi və yalnız ətrafına diq- 
qətlə göz gəzdirirdi. Onun tükləri qabarmış, gərgin 
ayaqları yay kimi tarım idi, hər dəqiqə döyüşə hazır 
olduğu bütün vücudundan oxunurdu. Azacıq araladığı 
ağzı, sanki, nifrət ifadə edirdi. 

Qəflətən itlər hücuma keçdilər, yəqin bu, onların 
ilk hücumu deyildi. 

Boz canavar yerində atılaraq gah bu, gah da o tərə- 
fə çönürdü. 

Şaqq, şaqq, şaqql — dişləri şaqqıldayırdı. 

Düşmən sürüsündən isə ətrafa ölümqabağı iniltilər 
yayılır, onu əhatə edən dairə durmadan daralırdı. Boz 
qurdsa elə öz yerindəcə durmuşdu — sağ-salamat və 
məğlubedilməz. 

Elə istəyirdim ki, qatarımız qar təpəsinə ilişib qal- 
sın, mən də bu boz, nəhəng canavara bir az tamaşa 
edim! Lakin qarlı tala da, bu döyüşün səhnələri də tez- 
liklə qovaq ağaclarının arxasında görünməz oldu və 
biz yolumuza davam etdik. 

Vinnipeqə yalnız aprelin birində çatdıq. 

İndi məni qardaşımın ferması yerləşən De-Vinton 
stansiyasından yalnız yüz mil məsafə ayırırdı. Lakin 
bütün yolları qar öz ağuşuna almışdı və kimsə bilmirdi 
ki, növbəti qatar bir də nə vaxt yola çıxacaq. 

Yalnız iki gündən sonra öyrəndim ki, axşam qərb 
istiqamətinə ilk sərnişin qatarı yola düşür. 

Nəhayət, biz De-Vinton stansiyasına yetişdik. Yenə 
çovğun ulayırdı, dörd bir tərəf zülmət içindəydi. 

Stansiyanın kiçik koması preriyanın ortasında 
tənha durmuşdu. Pəncərəsindən işıq gəlirdi. Mən ora 
daxil olanda kətilin üstündə sakitcə mürgüləyən növ- 
bətçi bir anlıq oyandı. Ondan soruşdum ki, qardaşım 
Artur Seton-Tompsonun harada yaşadığını bilirmi. 
Növbətçinin anlaşılmaz cavabından aydın oldu ki, 
ünvanı bilmir və heç bilmək də istəmir, üstəlik, xahiş 
edir ki, onu bir də narahat etməyim. 

Məndə belə bir dumanlı təsəvvür vardı ki, qarda- 
şımın fermasını şimal istiqamətində, stansiyadan, 
təxminən, bir mil aralıda axtarmaq lazımdır. 

Səhərə yaxın külək kəsdi, çovğun daha qarın üstün- 
dəki ləpirləri sovurmurdu. Cığır axtarmağa başladım. 
Tezliklə qarın üstündə dərin və geniş ayaq izləri tapdım. 

“Bəlkə də, elə mənim cantaraq qardaşımın ayaq 
izləridir bunlar”, — fikirləşdim və əlimdən başqa bir şey 
gəlmədiyindən həmin izləri tutub getdim. 

Azacıq sonra qarşımda çəpər və içindən baca 
borusu boylanan qar təpəsi gördüm. 

Cığır sərt yoxuşla enirdi və mən üzərində qardaşı- 
mın adı yazılmış bir qapının ağzına çatdım. 

Qapını döyüb içəri girdim. Komanın iri, yeganə 
otağının dərinliklərində sifəti mis qırmızısına çalan üç 
nəfər oturmuşdu — elə əsl hindu idilər ki, vardılar... 

Və birdən bu kişilər səs-səsə verdilər: 

— Eyl Ernest! 

Bu, mənim qardaşlarım Artur və Karl, bir də ki 
dostum Vilyam Brodi idi. 

Torontoda olanda, hələ qərbdəki torpaqlara səfərə 
çıxmamışdan əvvəl özümü çox məsələdə borclu bildiyim 
tanınmış təbiətşünas Vilyam Brodi mənə belə demişdi: 

— Qərbə çatan kimi mütləq müşahidələrinin gündə- 
liyini apar. Bu qeydlər sənin üçün ilbəil daha qiymətli 
olacaq. 

Təxirə salmadan məsləhətinə riayət etdim. Həmin 
gündəlikdəki ilk qeydim belə idi: Toronto, Ontario. 

Uç dənə qırmızısinə qaratoyuq gördüm. 

Sizə heç cür anlada bilmərəm ki, bu qısa, üç-dörd 
sözdən ibarət qeyd mənə nə qədər sevinc bəxş edirdi. 
İnanmıram ki, bu iki sətrin başqaları üçün bir əhə- 
miyyəti ola. Lakin mən intuitiv olaraq hiss edirdim ki, 
bu sətirlər mənim nə zamandan bəri arzusunda oldu- 
ğum həyatın başlanğıcı, ecazkar bir dünyaya tərəf 
atdığım ilk addımdır. 

Və mən öz qeydlərimi ara vermədən aparmağa 
başladım vəelə bu gün də həmin işi eyni səliqəylə davam 
etdirirəm. 

Səyahətlərimin və müşahidələrimin gündəliyi düz 
qarşımda, masamın üstündədir — dəri üzlük çəkilmiş 
əlli qalın cild. 

Gah qələm, gah mürəkkəb, gah da akvarellə — qısa- 
sı, əlimin altında nə olubsa, onunla – tələsik yazılmış, 
elmin mehrabına qurban verdiyim heyvanların qanına 
bulaşmış, tonqal qığılcımlarından xal-xal olmuş, vaxt 
azlığından nadir hallarda yuyulan əllərin kirinə-pasına 
bulaşmış vərəqlər, necə gəldi, başdansovdu çəkilmiş 
illüstrasiyalar — normal kitabsatan bunlara görə heç 
qara qəpiyindən də keçməzdi, mən isə, heç milyon 
versələr belə, onlardan ayrıla bilmərəm. Bu cildlərdə 
həyatımın, axtarışlarımın düz altmış ili yaşayırdı. 


On ikinci fəsil 
PRERİYADA BAHAR 
Qardaşımın fermasından, təxminən, dörd mil 
cənuba qum təpələri başlanırdı, bir az da o yanda iynə- 


yarpaqlı ağaclardan ibarət qapqara meşə zolağı gəlirdi. 
Bu tanımadığım, sirli yerlər məni yaman cəzb edirdi. 

Bir yaz günü qardaşımla bir yerdə təpələrə sarı 
gedərkən bir dəstə quş preriyanın üzəriylə lap alçaqdan 
uçub keçdi. 

— Çöllük tetralardır, — qardaşım dilləndi, — preri- 
yanın vəhşi toyuqları. Onlar meşədə qışlayır, qar 
əriməyə başlayan kimi isə buralara qayıdırlar. 

Az sonra qardaşım barmağıyla çox da yüksək 
olmayan təpəliyə işarə edərək dedi: 

— Bax, həmin quşlar orada rəqs edirlər. 

— Kimlər? — soruşdum. 

— Tetraları deyirəm. 

Bilmirdim ki, onun cavabını necə başa düşüm, 
lakin qardaşımın o gün heç kefi yoxuydu, qaradinməz 
idi deyə daha dillənmədim. 

Fermer qonşularımızdan biri də, bir dəfə necə 
oldusa, həmin təpə barədə mənə eyni sözləri dedi. Ona 
təəccüblə verdiyim sualın cavabı isə belə oldu: 

— Məgər siz bilmirsiniz ki, çöl tetraları baharda 
cütləşəndə əməlli-başlı rəqs edirlər? Həmin təpə də elə 
quşların sevimli cütləşmə yeridir. 

O təpəyə nəzər salmaq kifayət etdi ki, yoldaşımın 
sözlərinə inanım: təpənin yalın zirvəsində, azı, əlli fut 
sahə quş lələkləriylə, quş peyiniylə dolu idi, otu isə, 
görünür, tamam tapdanmışdı. 

Söhbətin üstündən neçə gün keçəndən sonra isə bir 
neçə tetranın təpənin yamacıyla yüyürərək quqqul- 
dayan, qırtıldayan səslər çıxardığını görmək xoşbəxtliyi 
elə mənim özümə də nəsib oldu. 

Quşlara uzaqdan göz qoyurdum, amma bir az 
yaxınlaşan kimi tetralar uçub getdilər. Mənim artıq bu 
quşların, həqiqətən, rəqs etdiyinə heç şübhəm qalma- 
mışdı. Çox istəyirdim ki, onların cütləşmələrini bir az 
yaxından seyr edim. Buna belə nail oldum. 

Bizim komadan çox da uzaq olmayan bir təpə tap- 
dım. Təpənin üzərindəki bütün əlamətlər ona dəlalət 
edirdi ki, çöl tetralarının cütləşmə yerlərindən biri məhz 
elə buradadır. Bel və kiçik balta götürüb gündüz ora 
yollandım, yaxınlıqda özümə bir müşahidə məntəqəsi 
seçdim və gizlənmək üçün üstünü kolkosla örtdüm. 

Ertəsi gün özümlə yorğan da apardım ki, gecəni 
orada qala bilim. 

Elə ki dan yeri sökülməyə başladı, qanad səsi eşit- 
dim. Tetra idi, ahəstə uçuşla aşağı enib düz təpənin 
başına qondu. Onun dalınca digərləri də gəldi. 

Hava işıqlaşanda mən sakitcə gəzişən, ya da 
yerində hərəkətsiz donub-qalan quşlardan ibarət bir 
dəstə gördüm. 

Və budur, onlardan biri qəflətən başını aşağı saldı, 
qanadlarını açaraq quyruğunu qaldırdı, lap xırda 
addımlar ata-ata yüyürməyə başladı. O, ayaqlarını 
sürətlə yerə döyərək səs-küy salır, qanadlarını çırpıb 
quyruğunu bulayır və eyni zamanda kəskin, диди. 
tulu bir səs çıxarırdı. Onun dalınca digər quşlar da 
rəqsə başladılar. Onlar da pəncələrini yerə döyərək 
quyruqlarını əsdirir və ucadan çığırışırdılar. 

Səs-küy getdikcə artır, tetralar daha sürətlə hərlə- 
nərək rəqs edirdilər. Onlar gah sıxlaşır, gah da bir-birinin 
üstündən sıçrayırdılar. 

Sonra fasilə verdilər. Bəziləri yorğun halda oturdular, 
digərləri isə ya sakitcə durmuşdular, ya da əhəmiyyətli, 
özündənrazı bir görkəm alıb aramla gəzişirdilər. 

Dincəlməkləri elə çox çəkmədi. Tezliklə başqa bir 
qanadlı rəqqas öz yoldaşlarını yenə rəqsə səslədi. 

Mən gün batana kimi uzanıb onlara göz qoyur- 
dum. Bütün bu müddətərzində quşlar, azı, iyirmi dəfə 
rəqs etdilər. Amma elə ki pusqudan çıxdım, quşlar 
pərən-pərən düşüb müxtəlif səmtlərə uçuşdular. 

Çöl tetraları bütün may və iyun ayları ərzində cüt- 
ləşdilər. Sonradan öyrəndim ki, onlar yalnız baharda 
deyil, həm də payızda — yem bol olanda cütləşirlər. 
Aydın payız günlərində onların uçaraq təpəyə gəlib 
rəqsə başladıqlarını dəfələrlə görmüşəm. 

Amma ən maraqlı hadisə məni hələ qabaqda göz- 
ləyirdi. 

Kerberidə, qardaşımın fermasında, 1883-cü ilin yayın- 
da mənim on beş dənəyə yaxın tetra cücəsi varım idi — 
bu quşların yumurtalarını toyuğun altına qoymuşdum. 

Cücələrim cəmi ikihəftəlik idi ki, Kerberi üzərindən 

soyuq küləklər əsdi, dolu yağdıran bir tufan qopdu. 
Cücələr bərk soyuqdan tələf olmasın deyə, onları evin 
içinə, mətbəxə gətirib düz çuqun sobanın altına, döşə- 
mənin dəmir örtüyü üzərinə buraxdım. İçində toyuğun 
özü olan qəfəsi isə bir qədər aralı qoydum. 

Yarım saatdan sonra körpələr qızışdı, tüklərini 
qabardıb lələklərini təmizlədilər və lap məzəli görkəm 
aldılar. 

Həmin vaxta kimi də külək artıq buludları qovmuş- 
du və günəş bütün gün ərzində ilk dəfə göründü. Onun 
parlaq şüaları sobanın üstünə düşdü, oradan da sivişib 
altına — cücələrin toplaşdığı yerə keçdi. Adama elə 
gəlirdi ki, günəş işığı və isti onlarda qeyri-adi, sevincək 
bir əhval yaratmışdı. 

Körpələrdən biri — boyu sərçədən böyük olmazdı, 
— başını, az qala, lap döşəməyə sallamışdı, gələcəkdə 
tüklənəcək dümbəyini məzəli bir tərzdə qaldırdı, qanad- 
larını açıb çəhrayı ayaqlarını yerə elə bərk döydü ki, 
adamın qulaqlarında, elə bil, kiçik litavra guruldamağa 
başladı. 

Bəs sonra? 

Tetra cücələrinin hamısı ayaqlarını döşəməyə tap- 
pıldatmağa, tullanıb-düşməyə başladılar — eynən 
böyük quşların baharda, məhəbbət əyyamında elədik- 
ləri kimi. 

Bu, təxminən, bir dəqiqə çəkdi. Sonra cücələr 
yorulub dincəlmək üçün yerə yatdılar. Yarım saatdan 
sonra isə yenə vur-çatlasın başladı. Tetra cücələri öz 
rəqslərinə gün ərzində neçə dəfə qayıdırdılar, xüsusilə 
də gün çıxanda və qarınları tox olanda. 

Tezliklə aşkar etdim ki, mən özüm də cücələrimi 
rəqsə başlamağa məcbur edə bilərəm. Elə ki barmaq- 
larımı dəmir təbəqəyə döyəcləyirdim, o dəqiqə rəqsə 
başlayırdılar. 

Bu, düz üç gün davam etdi — cücələri evdə saxla- 
dığım müddətdə. Mən onların bu bacarığını qonşularıma 
da göstərirdim. Nisbətən uzaq malikanələrdə yaşayan bir 
neçə dostum at belində bizə gəlmişdi ki, tetra cücələrinin 
rəqsinə tamaşa etsin. 








ka ERNEST SETON-TOMPSON. MƏNİM HƏYATIM 


Maraqlı orasıdır ki, cücələr eynən öz valideynləri kimi 
rəqs edirdilər, hərçənd yaşlı tetra heç görməmişdilər də. 
Məncə, bu rəqs onların balaca vücudlarını dolduran yaşam 
sevincini ifadə etmək məqsədi daşıyan təbii, ahəngdar və 
coşqun hərəkətlərdən ibarət idi, Sanki, bu rəqsin hərə- 
kətlərini cücələrə hansısa sövq-təbii bir hiss deyirdi. 


kok * 


Həmin günlər biz adi təsərrüfat işlərinə səylə giriş- 
mişdik: torpağı şumlayır, malalayır, toxum səpir, axur 
və anbarları təmir edir, yolları düzəldirdik. 

Mənim vəzifələrimdən biri xışın dəstəyini tutmaq 
idi — çətin iş deyildi, çünki tarlamız düzən yerdəydi, 
nəm torpağı vardı, daşlı deyildi, ağac köklərinə də rast 
gəlməzdin. 

Qatarla qoşulmuş atların çəkdiyi xışdan ikiəlli tutub 
durmadan tarlanın bir başından digərinə gedirdim. Və 
həmişə dəyan tərəfimdə, ya da daha çox arxamızca, azı, 
beş, çoxu isə iyirmi dənə qara sarıköynək gəlirdi. Onla- 
rın “krek, krek” deyə qaqqıldaşması kəsmək bilmirdi. 
Digər quşlar isə ya həmin sarıköynəklərin başı üstündə 
hərlənir, ya da məndən on addım aralıda irəliləyirdilər. 
Quşlar səbirsiz, ac olduqlarına görə, sürfə, toxum, ya 
da hər hansı bir başqa yem tapmaq üçün torpağın hər 
qarışını eşməyə hazır idilər. 

Uzaqda isə onların uçan qardaşlarından bir dəstəsi 
üfüqdə duman kimi güclə sezilirdi və quş səslərinin 
uğultusu mənə uzaq dəniz sahilində dalğaların səda- 
sını xatırladırdı. 

Bizim hər birimiz tarlada dan yeri söküləndən gün- 
batana kimi çalışırdıq, bundan sonra isə hələ təsərrüfatla 
bağlı başqa işlər də görürdük. 

Hər gün səhər və axşam mən üç dənə inəyi sağırdım. 
Onyaşlı bir qız uşağının bunu necə elədiyini görəndə 
adama asan gəlir. Amma mənim birinci ay necə əziyyət 
çəkdiyimi kaş görəydinizl Əllərim bütün günü sızılda- 
yırdı, dan yeri söküləndə inəklərin böyürtüsündən ayılan 
kimi baxırdım ki, əllərim uyuşub, qıc olub. Məcbur qalır- 


dım ki, barmaqlarımı açmaq, onları hərəkətə gətirmək 
üçün bir neçə dəqiqə ovuşdurum. Amma hər halda, 
həmin çağlar bitməz bir sevinclə dolu günlər idi. 


On üçüncü fəsil 
ÇÖL QEYDLƏRİ 


1882-ci ilin mayında Kerberiyə bir xeyli qohumu- 
muz gəlmişdi. Biz üç qardaş da qərara aldıq ki, buğda, 
yulaf və kartof əkmək üçün əlavə torpaq sahələri tap- 
maq məqsədilə axtarışlara çıxaq. 

Yola öküz arabasıyla çıxdıq, çünki bu heyvanlar 
atlardan dözümlü idilər və qabaqlarına çıxan yemlə də 
dolana bilərdilər. 

Beləliklə, özümüzlə yük edib yulaf götürməyimizə 
gərək yox idi. Bu da yükümüzü əhəmiyyətli dərəcədə 
yüngülləşdirirdi. 

Biraylıq ərzaq ehtiyatı, bir də düşərgə salmaq üçün 
təchizat — bizə lazım olan yalnız bu idi. Artur həmişəki 
kimi həm arabaçı idi, həm də bələdçi, qardaşım Valter — 
onun köməkçisi, özünü təbiətşünas sayan mən isə bu 
səfərdəvəzifəmi həm də aşpaz qismində yerinə yetirirdim. 

Assinibuon çayının mənbəyinə istiqamət götürmüş- 
dük. Yaxın təpədəki tülkü bizi vaqqıltısıyla salamlayırdı. 
Dörd bir tərəfdə quşlar yuvalarının böyür-başında vur- 
həşirdəydilər, əlləşirdilər. Balaca bir skuns yoldakı 
araba rizinə düşərək ilişib qalmışdı, məcbur oldum ki, 
oradan çıxmasına yardım göstərim. 

Yol boyu sarı Riçardson sünbülqıranlarını görürdük. 
Bu heyvanlar çəmənlik itləri kimi koloniya şəklində 
yaşayırdılar. Bir də hərdən boz rəngli Franklin sünbül- 
qıranlarına da rast gəlirdik — bu heyvanlar ahəngdar, 
çağırış dolu qışqırıqlarıyla adamın diqqətni çəkirlər. 

Rapid-Sitiyə biz iyun ayının sonunda, tufan və ley- 
san altında yetişdik. Ətrafda axmaz göllər görürdük — 
bəzilərinin sahəsi yarım akrdan artıq olmazdı, digərləri 
isə yüz akrlarla ərazini tuturdu. Bu göllərin qumotu 

bitən sahilləri minlərlə quş üçün sığınacaq idi. Quş- 
ların arasında xüsusilə ördək, anqut, danquşu, bataqlıq 
toyuğu və suqaranquşu diqqət çəkirdi. 


1 iyul 1882-ci il. 

Bertlə yetişdik və elə o dəqiqə də torpaq konto- 
runu tapdıq. Seçmək üçün bizə fermalardan ibarət 
böyük bir siyahı verdilər. 


2 iyul. 

Fort Ellisə gəldik. 

Oküzləri haylayaraq yol gedəndə qarşımıza bir 
cüllüt çıxdı, o, həyəcanla çığırır, lap üstümüzə atılmaq 
istəyirdi. Tezliklə quşun narahatlığına səbəb olan 
məsələni anladım – yoldakı dərin araba rizində onun 
balası bizdən qaçmağa çalışırdı, amma yoldan çıxa 
bilmirdi ki, bilmirdi. Mən onu görəndə az qalmışdı 
öküzlərin ayaqları altında qalsın. Tez arabadan 
tullanıb irəli qaçdım və quşcuğazı tutdum. Balaca, 
tüklü bir top idi — qəhvəyi gözlü. O, inamla düz üzümə 
baxırdı, valideynləri isə qəzəblə qaraqışqırıq salmışdı- 
lar. Heç vaxt belə incə, gözəl məxluq görməmişdim — 
nədənsə, bu cücə mənə balaca xallı maralı xatırlatdı. 
Quşcuğazı təhlükəsiz yerə qoydum. Artıq bir dəqiqə- 
dən sonra isə həyəcanlı valideynləri körpələrinin başının 
üstünü almışdılar. 


5 iyul. 

Silver-Krik yaxınlığında, su hövzələrindən xeyli 
aralı — yolda qəflətən yanında on dənə tüklü balası olan 
bir dişi cürə quşu gördük. Bizi görən ana yaman çaşdı, 
qanad çalaraq balalarından aralandı, özünü axsaqlığa 
vurdu ki, başımızı aldadıb bizi cücələrindən uzaqlaş- 
dırsın və onları bu minvalla xilas etsin. 

Amma biz quşun balalarından altısını tutub yaxın- 
dakı gölə apardıq. Və bütün ailənin sevinc içində 
bir-birinə necə qovuşduğunu orada gördük. 

Heç şübhəm yox idi ki, cürələr öz doğma yurdla- 
rını göl quruduğuna görə tərk etmişdilər. 

11 iyul. 

Tetranın, təxminən, ikihəftəlik, amma artıq yaxşı 
uçan bir balasını tutdum. Sonradan öyrəndim ki, tetra 
cücələri bir həftəliklərindən uçurlar. Quşun öz balalarıyla 
bir yerdə necə uçmasına tamaşa etmək çox maraqlıdır: 
adama elə gəlir ki, tetra bir dəstə sərçəylə uçur. Balaların 
qanadlarının ölçüsü bədənlərinə nisbətən çox iri olur, 
böyük quşlarda belə deyil. 


27 iyul. 

Ağcaqanad şimalın bəlasıdır. Bataqlıqlardan, 
göllərdən bulud kimi qalxıb adamın başının üstünü 
alır, sancır, qanını içib əziyyət verirlər. Bütün günü 
fəaliyyətdədirlər, günəş batana yaxın isə sayları iki dəfə 
artır və yaman azğın olurlar. 

İnsan bu zülmkarlardan yalnız pəncərəsinə cuna, 
ya da narın metal tor çəkərək gizlənə bilər. Amma mal- 
qaranı ağcaqanaddan qorumaq üçün mütləq gərək 
bərk tüstülənən tonqallar qalayasan. Bunu belə edir- 
lər. Otlaqda bir fut dərinliyi, üç fut uzunu və üç fut da 
eni olan xəndək qazırlar və onun içində quru budaq- 
lardan tonqal yandırırlar. Alov güc yığanda isə üstünə 
yaş saman, onun da üstünə torpaq tökürlər. Bu minval- 
la tonqaldan qara, boğucu bir tüstü qalxmağa başlayır 
və bu tüstü saatlarla bitmək bilmir. Sakit axşamlarda 
tüstülü hava çox yuxarı qalxmır, tonqalın ətrafında 
üçbucaq şəklində yerə çökür. Bu tüstü ağcaqanadların 
qatı düşmənidir. 

Biz bütün yay boyu hər axşam belə tüstülənən 
tonqallar çatırdıq və əldən düşmüş heyvanlar isə uzaq- 
dan tüstünü görən kimi yüyürə-yüyürə düz yanımıza 
gəlirdilər, tonqalın yanında durub faydasından bəhrə- 
lənirdilər... 

Sürünün ən güclüsü olan buğa yerin ən yaxşısını 
tuturdu — tüstünün ən sıx və acı olan yerini. Onun 
arxasında isə seyrələn tüstünün içində, adətən, iki inək 
görünürdü, onlardan arxada daha üçü və sairə. Və 
əgər külək istiqamətini dəyişsəydi, sürü də çönürdü 
ki, nicatverici tüstünün təsir dairəsinə düşə bilsin. 

Dəfələrlə eşitmişəm ki, ağcaqanadların təqibindən 
ağlını itirmiş heyvanlar birbaş tüstülənən tonqalın 
içinə girir, ağır yanıqlardan ölürdülər! 


29 avqust. 

Qardaşım meşədən bir dənə şikəst olmuş qırmı- 
zıgöz quşcuğaz — vireo gətirmişdi. Quş var gücüylə 
müqavimət göstərir, dimdiyini şaqqıldadaraq barma- 
ğımızı dişləyirdi. Onu qəfəsə salanda kürəyi üstə 
yıxılıb qırğı kimi caynaqlarıyla hücuma keçməyə baş- 
ladı. Sonra da barmaqlarımdan yapışdı, heç əlimi 
qaldıranda da buraxmadı. 


30 avqust. 

Vireo nə qədər desən, cırcırama qıra bilər. Qurba- 
nını öldürəndə onu pəncəsi ilə qəfəsin çubuğuna sıxıb 
canını çıxarırdı. Vireo bir neçə dəqiqə ərzində altı dənə 
xırda cırcıramanı bütöv uddu. Lakin bir dənə çox zırpı 
cırcırama ona problem oldu. Yaman müqavimət göstə- 
rirdi, qəfəsin döşəməsində bərk çəkişdilər. 


31 avqust. 

Vireo ət yeyir. Onun bugünkü yemi 12 milçəkdən, 
12 mozalandan, çox da yekə olmayan qoz boyda çiy ət 
tikəsindən, iki-üç çəyirtkədən, bir-iki işıldaquşdan və 
yarım dənədən çox sərçədən ibarət oldu. 


3 sentyabr. 

Vireo öldü. Bədəninin uzunluğu beş tam səkkizdə- 
yeddi, qanadlarının açılışı doqquz tam ikidə-bir düym 
idi. Bu quş Kuesin təsvirinə tam uyğun gəlir. Hər gün 
yediyi xeyli yemə baxmayaraq, vireo acından öldü. 
Onun mədəsi boş, özü isə çox arıq idi — bir dəriydi, bir 
sümük. Villi Brodi dedi ki, o da həşəratla dolanan bir 
quşu qəfəsdə saxlamaq istəyəndə başına eyni iş gəlib. 

Mən vireoya dəfələrlə çöldə göz qoymuşam, onun 
nəğmələrinə qulaq asmışam. Onun nəğməsini təsvir 
etmək çox çətindir, amma bir dəfə qulaq asan heç vaxt 
unutmaz, çünki heç bir quş onun kimi səy və inadla 

uzun serenadalar oxumur. Vireo oxuyarkən yaşıl yar- 
paqlar arasında tam hərəkətsiz durur. Durduğu yer, 
bəlkə də, boyunuzdan cəmi 2-3 fut yüksək olar. Mən 
nə qədər bu lələkli müğənnini oxuyarkən görmək 
istəsəm belə, buna heç vaxt müvəffəq olmamışam. Bu 
minvalla başa düşdüm ki, oxuyan yarpaqlar barədə 
əfsanə bizlərin arasında necə yaranıb. 


18 sentyabr. 

Sentyabr tez keçir. Səmanın çöhrəsi səhərlər polad 
rənginə çalan göy rəngdədir, qar təhlükəsi sezilən 
üzünə ağır, bəyaz buludlar qonub. Payızın səyyahları 
hər tərəfdən toplaşırlar. Qara sarıköynəklərə tək-tək 
deyil, böyük dəstələr şəklində təsadüf edə bilirsən. Bu 
dəstələr yazda rast gəldiklərimə nisbətən xeyli böyük, 
bəlkə, bir on dəfə böyükdür. Sarıköynəklər biçilmiş 
tarlalara bulud kimi enəndə torpağın bir-iki akrdan 
artıq sahəsini parlaq qara örtüklə örtürlər. Başçılarının 
əmriylə eyni anda havaya qalxanda isə qanadlarının 
xışıltısı dənizdəki nəhəng dalğaların sahilə çırpılarkən 
çıxardığı səsi çox xatırladır. Şrey-rey-rey-reyl — zilə 
qalxaraq bəmə düşən ritmik səslər eşidilir. Krek-krek- 
krek! — səsləri də güclü bir küyə çevrilir, amma qanad 
xışıltısına qətiyyən bənzəməyən bir küyə. 


19 sentyabr. 

Yarpaqlar sürətlə tökülür. Torpağın üstünə qızılı 
və qəhvəyi rənglərdən ibarət payız xalısı sərilib. Hər 
səhər ayaz olur və artıq kiçik göllərin qıraqları buz 
bağlamağa başlayıb. Köçəri quşlardan ibarət dəstələr 
cənuba üz tutublar. 

Bu gün səhər mən nəhəng bir qaz sürüsü gördüm 
və şəkillərini çəkdim. Onlar, azı, bir mil uzunluğunda 
cərgəylə uçur, elə qaqqıldaşırdılar ki, adama elə gəlirdi 
çoxsaylı köpək sürüsüdür uçan. 

Səma gömgöy olsa da, parça-parçadır — qar kimi 
ağ buludlar, sanki göy üzünə xain düşmən kəsilib. 

19 oktyabr. 

Bu gün səhər hündür bir ağacın başında Baltimor 
sarıköynəyinin yuvasını tapdım. Yuva çanta forma- 
sındaydı, 6 düym dərinliyi, 4 düym eni vardı və yuxarı 
ucları beş üfüqi budaqdan asılmışdı. Bu yuva ağac 
qabığının liflərindən toxunmuşdu və baxanda adama 
çox möhkəm görünürdü. Onun möhkəmliyini yoxla- 
maq qərarına gəldim və içinə metal qırıntısı yığmağa 
başladım. Bundan sonra yuvadan kəndir keçirib bir 
vedrə asdım, içindəki yükü artırmağa başladım. Kiçik 
quş yuvası düz 15 funt ağırlığa tab gətirdi. Daha 2 funt 
qoydum, amma bunu o qədər ehtiyatsız elədim ki, ip 
sürüşdü və bütün ağırlıq beş budağın ən naziyinə düşdü. 
O budaq isə on yeddi funta davam gətirmədi. Köhnə, 
küləklərin aşındırdığı bir yuva idi. Əgər təzə olsaydı, heç 
şübhəm yoxdur ki, lap 25 funta da davam gətirərdi... 


21 oktyabr. 

Bu gün qoffer siçovulunun altı yuvasını, təpəciklərini 
və yeraltı yollarını qazaraq xəritələrini hazırladım. Bu 
yerlərdə məskunlaşanlar deyirlər ki, onlar qoffer siço- 
vullarının torpağı yumşaltdığı yerlərdə iki, üç dəfə artıq 
məhsul götürürlər. Şübhə yoxdur ki, Amerikadakı 
qofferlər Avropada soxulcanların gördüyü işi görürlər 
(Darvinin yazdığı kimi). 


30 oktyabr. 
Qara sarıköynəyin lələklərini diqqətlə saydım: 


Baş — 2226 

Boyunun arxa səthi — 285 
Boyunun ön səthi — 300 

Sinə və aşağı tərəf — 1000 

Bel — 300 

Hər ayaq 100 lələkdən — 200 
Hər qanad 280 lələkdən — 560 
Uçuşu təmin edən lələklər — 44 


Cəmi 4915 


On dördüncü fəsil 
SEVİMLİ DİYAR 


Qardaşım Artur altıotaqlı ev tikirdi. Bura təzə yer- 
ləşəndə yaşadığı taxta evdən — ilk sığınacağından 
köçmək istəyirdi. 

O və qardaşım Çarli bütün günü tikintiylə məşğul 
idilər. Vili Brodi bizim aşpazımız idi. Mənim öhdəmə 
isə hər cür təsadüfi işlər qalırdı, onların sırasında 
özümlə gətirdiyim toyuqlara hin tikmək də vardı. 

Amma bizim hamımız bəxtimizi lap qərbdə sına- 
maq fikrindəydik, istəyirdik ki, hərəmiz yarım pay 
torpağa yiyələnək. 

Fermer arabasına atlar üçün on kisə yulaf, bir kisə 
quru ərzaq (kartof, hisəverilmiş donuz sinəsi, çay və 
qənd), çadır, yorğan, qazan, tava və başqa qab-qacaq 
yükləyib kəşfiyyata yollandıq. 

Artur, təbii ki, arabaçımız və ekspedisiyamızın rəh- 
bəri idi, Mən yenə də aşpazlıq edir və yemək üçün ovla 
məşğul olurdum. Çarlinin bəlli bir işi yox idi — o, qul- 
luğa gedirdi. 

Qərbdə ilk tonqalımı Fevyudan bir az aralıda 
ləzzətlə yandırdım. Nahardan sonra yolumuza davam 
etdik. 

Brendonun səkkizmilliyində yol kənarındakı meh- 
manxanada gecələməyə qaldıq. Brendona isə ertəsi 
gün saat on birdə çatdıq. Çayı bütün yükümüzlə bir 
yerdə, bərədə keçdik. Oradan isə cənub tərəfə, təxmi- 
nən, səkkiz mil irəlilədik. 

Axşam saat yeddidə düşərgə saldıq — şimal-qərbin 
düzəngahında mənim ilk düşərgəm... 

Qardaşlarım yatandan xeyli sonra da mən hələ 
preriyanın nəğməsinə, başımın üstündə xışıldayan 
qanad səslərinə qulaq asırdım. 

Oz gündəliyimdə həmin gün aşağıdakı qeydi 
apardım: 

Düşərgə: Brendondan səkkiz mil cənuba. May ayı- 
nın 12-si, axşam çadırımızdan azacıq aralı tonqal 

qalayarkən bir quşu qorxutdum. O, yuvasını könülsüz 
tərk etdi, amma çox uzaqlaşmadı — tonqalın şöləsi düşən 
yanmış otun üstüylə həyəcan içində otərəf-butərəfə 
qaçmağa başladı. Hərdən cəsarətə gəlib yuvasına da 
qayıdırdı. Hava işıqlaşanda onu elə yuvada tapdım. 

Və elə ki tonqalı yandırmağa başladım, quş yenə 
də tələsmədən yuvasını tərk etdi və tezliklə öz erkəyi 
ilə qayıtdı. Və mən onları yalnız indi əməlli-başlı nəzər- 
dən keçirə bildim — bu, bir cüt sahil torağayı idi. 

Yuvada üç dənə qəhvəyi yumurta vardı. Yuvanın 
özü isə quru otlardan, çırpıdan hörülmüş, içi bu quşla- 
rın qatı düşməni sayılan qırğının qəhvəyi lələkləriylə 
döşənmişdi. 

Erkəyinin yaxınlıqda olmasından ürəklənmiş fərə 
yumurtalarının üstündə bir də oturdu, baxmayaraq ki 
mən onun cəmi səkkiz futluğunda gur alovda donuz 
sinəsi qızardırdım. 

Səhər yeməyindən sonra çadırımızı yığışdırdıq, 
tonqalı söndürdük və torağayları öz yuvasında rahat 
buraxaraq yolumuza davam etdik. 

Ertəsi gün Suri çayının sahilinə çatdıq. Çay daş- 
mışdı deyə keçid asan olmadı. Biz qayığa əyləşdik, 
atlar isə üzə-üzə keçdilər və onlardan biri az qalmışdı 
ki, buz kimi suda batıb qalsın. 

Burada saysız-hesabsız quş vardı — minlərlə, on 
minlərlə. Dəstələr dalbadal şimala istiqamət götürür- 
dülər ki, o tərəflərdə yuva qursunlar. 

Orada qonur durnalardan ibarət kiçik dəstələr də 
vardı və hərdən Јар ağ durnaya da rast gəlmək olurdu. 
Onların şeypur səsini andıran çığırtısı yüksəklərdən 
eşidilirdi. Vəhşi qazlar uzun sırayla, ya da üçbucaq 
şəklində düzülüb uçurdular. Az qala, hər təpədə 
tetralar yüyürüşürdü. Bir, ya iki dəfə də göy üzündə 
keçəl kərkəsin iti uclu qanadlarını gördük. 

Gecələr tonqal yanında yazdığım qeydləri oxuyan- 
da bu qənaətə gəldim ki, mənim indi gördüyüm iş — 
quşların yalnız elmi, ya da yalnız el arasındakı adını 
xatırlatmaqla onları quruca təsvir etmək kifayət deyil. 
Mən çox istəyirdim ki, həmin günlər içimdə baş 

qaldıran sevinc hissini də əks etdirəm. Kvelif quşu 
barədə qeydlərimi də məhz elə bu əhvali-ruhiyyədə 
qələmə aldım. 

Səhər tezdən səmanın ənginliklərindən qulaqları- 
mıza kvelinin çağırış dolu titrək çığırtısı — həzin “r-r-r, 
feo-feo” səsi dəydi. 

Quş aşağı endikcə bu səs daha da güclənirdi. 

Budur, o, qanadlarını açıb havada süzür — tərpə- 
nən yalnız qanadındakı lələklərdir. 

Sonra da üzüaşağı sürətli eniş — aşağı, aşağı və 
budur, kveli artıq taladadır. Burada o, qanadlarını qal- 
dırıb dümdüz açaraq ağ-qara xallarla bəzənmiş iç tərəfini 
göstərir, bir dəqiqə yerində donubmuş kimi durur. 
Sonra da aramla qanadlarını yığır ki, bir az qaçıb oyna- 
sın, otlasın və lap axırda da ya öz rəfiqəsini, ya da başqa 
həmcinslərini bildirçin çığırtısıyla yanına səsləyir. 

Bütün gün boyu biz bu həzin çığırtını dinləyir, 
onların sürətli şığımalarına, qürurlu duruşlarına tama- 
şa edirdik. 

İndi, üstündən altmış il ötəndən sonra da həmin o 
nəğmə və onunla əlaqədar olan hər nəvarsa, yaddaşımda 
elə güclü şəkildə canlanır ki, bununla müqayisəyə gələ 
biləcək ikinci güclü təəssürat xatırlamıram. 

Uzun səfərlər boyu həyatımı bəzəyən digər kiçik 
kəşflərim və müşahidələrim olurdu. 

Bir dəfə mən düşərgənin qarovulunu çəkmək üçün 
tək qalmışdım — qardaşlarım həmin gün Pembinna 
çayının qarşı sahilinə keçmişdilər ki, oralarda boş 
torpaqların olub-olmadığını öyrənsinlər. 

Bu çayın vadisində, düşərgəmizdən bir az aralı bir 
neçə palıd ağacı bitirdi. Quşlar üzərində müşahidələ- 
rimi davam etdirmək üçün ora yollandım. 

Və həqiqətən də, heç ora çatmağa macal tapmamış- 
dım ki, çox maraqlı bir hadisənin şahidi oldum. Palıd 
ağaclarının koğuşunda bir neçə oyuq vardı. Görünür, 
onları ağacdələnlər deşmişdi. Onların içində şəhər 
qaranquşlarından ibarət cütlüklər məskunlaşırdı. Biz 


1 Kveli — Kanada bartralis cüllütünün xalq arasında adı 

şərqdə, sıx məskunlaşmış diyarlarda qaranquşları 
anbarların, damların, insanların onlara verdiyi künc- 
bucağın sakini sayırdıq. Amma burada, əldən-ayaqdan 
uzaq yerlərdə bizim qaranquş beş yüz il qabaq, ağdərili 
adamlar buralara hələ gəlib çıxmamışdan necə yaşa- 
yırdısa, elə də yaşayır. 

Torpaq kontorunda bizə dedilər ki, əkin üçün 
yararlı bütün torpaq sahələrini məskunlaşanlar arasın- 
da hələ bir il qabaq bölüblər. 

Atlarımızın başını dilxor halda şimal-qərbə, Bren- 
dona, evimizə tərəf döndərdik. 

Pembinna sahillərindəki vadini tərk edərək əhəngli 
torpağı olan geniş düzənliyə çıxdıq. Burada bir Uillet 
cüllütünü! yuvasından ürkütdük. 

Bu yuva bir çəngə otla bizon sümüyünün arasın- 
dakı balaca bir çökəkdən ibarət idi. İçəridən döşənəcəyi 
də yox idi — görünür, quş bir şey tapa bilməmişdi — 
ətraf təbiət o dərəcədə kasad idi. Bozumtul zeytun 
rəngdə yumurtalar da elə ətrafın landşaftı kimi cansı- 
xıcıydı. Heç şübhəetmirdim ki, cüllüt uzaqdan yuvasına 
dönəndə onu yalnız bizon sümüyünə görə tapırdı. 

Amma ən qəribəsi yumurtalar idi. Armudabənzər 
görkəmləri olan yumurtalar üçbucağa oxşayırdı və 
dördü də bir-birinin böyründə, iti ucları içəriyə tərəf 
elə düzülmüşdü ki, dörd bərabər hissəyə bölünmüş 
çevrə əmələ gətirirdi. Sonralar mən öyrəndim ki, bir 
çox su və bataqlıq quşlarının yumurtaları elə bu for- 
madadır. Amma o vaxt bu tapıntım mənim üçün tam 
gözlənilməz bir şey olmuşdu. 

1881-ci ilin payızında mən Billi Lon, Bill Lanq və 
Torontonun digər ovçularıyla tez-tez görüşürdüm. Bu 
insanların quşları uçuşundan dəqiq tanıması məni 
həmişə heyrətləndirib. Onlar hələ lap uzaqdan bilirdilər 
ki, yaxınlaşan dəstə hansı quşlardan ibarətdir. Və mən 
soruşanda ki, bəs onları necə tanıyırsınız, belə cavab 
verirdilər: Təcrübədən yaranmış bir şeydir. 

Belə cavab da məni heç qane etmirdi. 


1 Uillet cüllütü— iri boz cüllütdür, Şimali Amerikada yaşayır. Quşa bu adı 
nəğməsiylə səsləşdiyinə görə qoyublar: “pilin-uil-uil-let”, 

Lakin tezliklə mən başa düşdüm ki, hər şeydən 
öncə təbii şəraitə yaxşı bələd olmaq və həm də bəlli 
rayonlara məhz hansı quşların nə vaxt uçub gəldiyini 
bilmək lazımdır. 

Sonra onların uçuşundakı səciyyəvi cəhətləri və 
dəstədə düzülüşlərini öyrənmək lazımdır, məsələn, 
qazlar və durnalar yüksəkdən, uzun bir səf çəkib 
uçurlar. Hərdən isə bir bucaq altında düzülürlər. Vəhşi 
ördəklər və bəzi bataqlıq quşları da sırayla, bir-birinin 
dalınca, amma yerdən çox aralanmadan uçurlar. Cürə, 
sucüllütü və qaratoyuqlar isə bütün xırda quşlar kimi 
bəlli bir forması olmayan dəstələrlə uçurlar. Qısasını 
desək, iri quşlar, adətən, səlis sırayla uçur, yəqin, ona 
görə ki, onlar üçün havada toqquşma balaca quşlar 
üçün olduğundan daha təhlükəlidir. 

Bu yaxınlarda mənim təyyarəçi dostlarımdan bir 
neçəsi danışırdı ki, təyyarələr eskadrilya ilə uçanda, 
təxminən, vəhşi qazlar kimi səf qururlar. Belə düzülüş- 
də eskadrilyanın hər təyyarəsi aparıcının arxasında 
qərar tutur və hər pilot da qarşısındakı marşrutu aydın 
görür. Və əgər təyyarələrdən biri dala qalsaydı belə, 
bu düzümdə toqquşma təhlükəsi olmayacaqdı. 

Ovçunun son sirri — quşların hər növü üçün lələk- 
lərin səciyyəvi xüsusiyyətlərini təyin etmək bacarığıdır. 
Mən bu vacib məsələni öyrənib şəkillər çəkməyə başla- 
dım. Naturadan illüstrasiyalar çəkərək adını “Uçuşun 
təyini”, ya da “Uzaqdan portretlər” qoydum. 

Mən şimal-qərb düzəngahlarında yüzə yaxın belə 
şəkil çəkmişəm. 

Biz yolumuzun üstündə bir dənə də çəngəlbuynuz 
antilop görmədik — bu heyvanların sonuncu iri sürü- 
ləri bu yerlərdən üç-dörd il qabaq yox olmuşdu. Bizonlar 
da yoxa çıxmışdı. Əvvəllər onlar burada nəhəng sürü- 
lərlə otlayırdılar. Lakin artıq iyirmi il idi ki, bu düzlərdə 
bizon görünmürdü. 

Yolda yalnız tülkü, porsuq, skuns görürdük. 

May ayının 20-də, baharın oğlan çağı qəflətən hava 
soyudu və qar çovğunu başladı. Göllər bir düymün 
dörddəbiri qalınlıqda buz bağladı. 

Sərt təbiətlə mübarizə apararaq üç-dörd saat yolu- 
muza davam etdik. Sonra tərk edilmiş bir ərazidə 
rastlaşdığımız anbara sığındıq. Tezliklə digər torpaq 
ovçuları da bizə qoşuldular. 

Ətrafa bolluca saman səpələndiyinə görə tonqal 
qalamağa ürək etmədən düz iki gün burada qaldıq. 

Bizim anbara soyuqdan qorunmaq üçün çoxlu quş 
uçub gəlirdi. Onlar tüklərini qabardıb damın tirlərində, 
divarın çıxıntılarında oturmuşdular. 

Orada qızılquyruqlar, vireolar, qarapapaq silviya- 
quşları, bir cüt sahil qaranquşu, zeytun rəngində beli 
olan qaratoyuq vardı. Yazıq qaratoyuq tezliklə öldü, elə 
ondan sonra uçub gələn ikinci qaratoyuq da yaşamadı. 

Bu bəd, nəhs anbarda, həqiqətən, çox çətin idi. 
Hamımız soyuqdan əsir, amma heç bir şey edə bilmir- 
dik, yalnız oturub havanın yaxşılaşmasını gözləmək 
qalırdı. 

Amma hər halda, bizlərdən heç kəs burnunu salla- 
mır, ruh düşkünlüyünə düçar olmurdu. Hamımız gənc 
idik, tezliklə özümüzə yaxşı torpaq tapacağımızı düşü- 
nür, bu ümidlə yaşayırdıq. 

Hər gün özümüz kimi yolçularla rastlaşırdıq — 
bəzilərini yolda, digərlərini düşərgədə görürdük, baş- 
qaları da bizi yeni qazmalarından salamlayırdı. 

Köçkünlərin arabalarına baxmaq kifayət idi ki, 
kasıb olduqlarını anlayasan. Onlar yarıac yaşayırdılar 
— üstü dam yerinə tolla örtülmüş tüstülü qazmalarda, 
kir-pas içində. Amma bu insanlar qüssəyə qərq olmur- 
dular və yoxsulluq onları əzmirdi, çünki qəlblərində 
ümid yaşayırdı. 

Buradakı cavan oğlanların yanında cavan arvadları 
olurdu, bəzilərinin isə körpə uşaqları da vardı. Ameri- 
kanın şərqində uğursuzluğa düçar olmuş yaşlı nəslin 
nümayəndələri də buralarda yerləşəcəklərinə ümid 
bəsləyirdilər. Onlar öz sahələrini elə səylə şumlayır, 
çəpər çəkir, öz qazmalarını — köçkünlərin ilk sığına- 
cağını elə cidd-cəhdlə tikirdilər, sanki, yoxsulluğa son 
qoyacaq, kədəri sevincə çevirəcək nəsə sehrli bir söz 
bilirdilər. 


Üfüqdən günəş boylanır, bu ölməz ümid diyarının 
hər gününü nura qərq edirdi. 


kok ok 


May ayının 20-si, cümə günü səhər biz ilk uğursuz 
torpaq axtarışlarından Kerberiyə qayıtdıq. 


On beşinci fəsil 
İŞƏ DÜŞMÜŞƏM 


Noyabrın ortalarında, qar artıq yer üzünü örtəndə 
mən vəhşi heyvanların izinə düşüb gəzməyə getdım. 

Tezliklə təzə tülkü izinə rast gəldim. Əgər izlər nəm 
torpağa, ya da qarın üstünə düşürsə, tülkünün ləpirini 
tanımaq çətin deyil. Ortaboylu itin izləri də tülkünün- 
künə bənzəyir, amma yenə müəyyən fərqlər var. 

Bu şəkildə tülkü ilə itin izləri təsvir olunur. İtin qoy- 
duğu iz ziqzaqvaridir, tülkününkü isə düz xətt təşkil 
edir. Bu, onunla izah olunur ki, itin sinəsi tülkünün- 
kündən xeyli enlidir. 

Ləpirlərə baxanda anlamaq olar ki, bu it ayaqlarını 
qarın üstüylə sürüyərək gedib, tülkü isə onları ehti- 
yatla qaldırıb, səliqəylə yerə basır. O, meşənin içiylə 
məhz belə, sakitcə gedir. Çəkdiyim şəkildə həm də 
onun şələ quyruğunun qoyduğu iz əksini tapıb. 

Deyilənlər bunu təsdiq edir ki, iz tülküyə məxsus- 
dur. Həmin izə düşüb dörddəbir mil eyni istiqamətdə 
getdim, sonra izlər əks səmtə yönəldi, heyvan küləyin 
səmtini alıb sahil yamacındakı yuvasına ziqzaqvari 
xətlə yollanmışdı. Burada tülkü yatmış bir boanı yuva- 
sından çıxarıb gəmirmiş, elə sahildəcə buraxıb yoluna 
davam etmiş, daha yarım mil keçərək qarın dərin 
olduğu kolluğa düşmüşdü. 

Tülkü mənzilbaşına çatanda ayaq saxlamışdı. 
Yəqin ki, buralarda gizlənən kəkliklərdən duyuq düş- 
müşdü — onun axı çox incə duyğu üzvləri var... 

Bu diyarlarda soyuq, şaxtalı gecələr tetralar və 
kəkliklər qarın içində gecələyirlər. Mənfi 40 dərəcədə 
quşlar açıq yerdə yatsalar, mütləq donardılar. Elə buna 
görə də kəkliklər şaxta güclü olanda, gün əyilən kimi 
yumşaq qarı eşib onun içinə girirlər. Külək qarı sovu- 
rub izləri itirir, quşları qar örtüyünə bələyir, odur ki 
kəkliklərin heç izi-tozu da görünmür. 

Beləliklə, tülkü ayaq saxladı, onun incə burnu belə 
deyirdi: Hazır oll 

Tülkü dayanıb bir ayağını qaldırır. 

Sizcə, bunu necə bildim? 

Çox sadə: əvvəlcə kiçik bir iz gördüm, tülkü ayağı- 
nın izi idi — qara yüngül toxunurdu. 

Sonra tülkü lap sakitcə — bu yerdə addımlar 
qısadır — izləri qoxulaya-qoxulaya yoluna davam edir. 
yollanır. 

Artıq tülkü kəkliklərin qoxusunu əməlli-başlı alıb — 
onlar haradasa, lap yaxındadırlar. Onun izinə düşüb 
gedəndə bir neçə ehtiyatlı addımından qalan, sonra isə 
arxa ayaqlarının iki dərin izini gördüm. Burada iki 
kəklik qar təpəciyinin içindən çıxıb uçanda (dördüncü 
və beşinci nöqtələr) tülkü irəli atılır. Lakin kəkliklər- 
dən biri — dördüncü nöqtədən çıxan bir an ləngiyir. 
Tülkü onu havada tutub elə qarın üstündəcə yeməyə 
başlayır, qalıqlarını isə özüylə aparır. 

Yalnız indi başa düşdüm ki, bayaq niyə boanı yarım- 
çıq buraxmışdı. Soyuq ilan, özü də şaxtalı havada — bu, 
bəlkə də, ən pis səhər yeməyi idil Tülkü ilanı boğdu 
ki, qaça bilməsin, özü isə daha ləzzətli yem axtarışına 
çıxdı! Əgər o, yaxşı qənimət tapmasaydı, ilanın yanına 
qayıdacaqdı. Biz artıq bilirik ki, tülkünün ora qayıt- 
masının mənası yoxdur — tülkü artıq ilıq kəklik ətiylə 
işini yola vermişdi... 

Tülkünün bütün sərgüzəştlərini mən ona bircə 
nəzər belə salmadan, yalnız uzaq qərbin ənginliklə- 
rindəki qarın üstündə buraxdığı izlərdən öyrənmişəm. 

Vəhşi heyvanların həyatı məni o qədər cəlb etdi, 
onların sirrini açmağa kömək edə biləcək hər bir 

əlaməti elə həyəcanla izləməyə başladım ki, sonralar, 
hətta Toronto şəhərinin ətrafında belə, sirli izlər tapıb 
onların mənasını özüm üçün çözürdüm. 

Evimizin yaxınlığında dərin dərə və meşə zolağı 
vardı. Bir dəfə necə oldusa, gəzinti vaxtı mən həmin 
dərəyə endim. Təmiz qarın üstündəki izlər çox aydın 
və maraqlı idi. 

Kolun altında dovşan izləri tapdım. Nəsə onu sıçra- 
mağa məcbur etmişdi. Dal ayaqlarının uzunsov izləri 
qabaq ayağının xırda, girdə izlərindən xeyli qabaqda 
idi. Bu, belə izah olunur ki, tullananda dovşan dal 
ayaqlarını qabağa qoyur və nə qədər sürətlə qaçırsa, 
bu ayaqlar bir o qədər də qabaq pəncələrdən irəli atılır. 
Maraqlıdır, dovşan öz sürətini on dəfələrlə artırsaydı, 
görəsən, nə baş verərdi? 

C və D adlanan nöqtələrdə dovşan yerindəcə fırla- 
nırdı, sanki, düşmənini azdırmaq istəyirdi. Amma 
hansı düşməni? Axı orada başqa bir iz yox idi. Mən 
fikirləşdim ki, bu dovşanın, yəqin, ağlı çaşıb: mövcud 
olmayan düşməndən qorxaraq iz azdırırdı. Lakin mən 
N nöqtəsində, çox güman ki, qanadların qoyduğu 
başqa bir iz gördüm. Yalnız indi anladım ki, dovşan ya 
qartalın, ya qırğının, ya da bayquşun caynaqlarından 
can qurtarmaq istəyirmiş. 

K nöqtəsində isə, nəhayət ki, həmin quşun yediyi 
dovşandan qalıqları tapdım. Deməli, bu, qartal deyil- 
miş, çünki qartal ya dovşanı axıra kimi yeyərdi, ya da 
leşini özüylə aparardı. Bu ya qırğı idi, ya da bayquş. 
Amma hansı biri? 

Izlərə daha diqqətlə baxmağa başladım və dovşan 
qalıqlarının lap yanında bayquş pəncələrinin izini 
gördüm, yaxındakı ağacda isə onun lələklərini. 

Beləliklə, bu, bayquş idi. 

Oturdum ki, həmin izlərin şəklini çəkim. Mən əyləşib 
işimlə məşğul olanda həmin bayquş yemək üçün bir də 
gəldi. Düz başımın üstündəki budaqda oturdu. Təəssüf 
ki, yanımda fotoaparatım olmadığına görə onun şəklini 
çəkə bilmədim, amma əvəzində şəkil albomum yanım- 
daydı. Budağa qonmuş bayquşun da şəklini ora çəkdim. 

Bir dəfə, noyabr ayında, günün günortaçağı pən- 
cərənin qabağında oturub şüşənin hələ donmamış 
yerindən bayıra baxırdım. Birdən nəhəng bir canavar 
gördüm. O, bizim həyətdən sürətlə keçərək mal pəyə- 
sinə girdi. Canavarın arxasına kolli cinsindən olan 
qara bir it düşmüşdü. 

Man qışqırdım: 

— Canavar! — və əlimdə tüfəng, paltosuz-papaqsız 
çölə cumdum. 

Yüyürüb özümü yetirənə kimi it artıq canavarı mal 
pəyəsindən qovub çıxarmışdı və indi də arxasına 
düşüb heyvanı təqib edirdi. Canavarın dalınca bir güllə 
də atdım, amma yan keçdi. 

Onda özüm də təqibə qoşuldum. 

Mən hələ bu cür maraqlı təqib görməmişdim. Təx- 
minən, hər yüz yarddan bir it canavara çatıb arxadan 
ona hücum edirdi. Canavar yana atılır, it isə meşə 
tərəfdən hücuma keçirdi. İt hər vəchlə çalışırdı ki, 
canavarı meşəyə buraxmasın, canavar isə, əksinə, var 
gücünü qoymuşdu ki, meşədə gizlənsin. 

İt canavarı getdikcə qəsəbəyə tərəf sıxışdırırdı. 
Axırda istəyinə nail oldu: canavar bir malikanənin 
cəmi əlli metrliyinə gəlib çıxdı. 

Adamlar çölə töküldülər. İndi artıq yırtıcı heyvan 
köpək dişlərini möhkəm şaqqıldadanda belə qorxulu 
gəlmirdi — it ildırım sürətiylə irəli atılıb canavarı yerə 
yıxdı. 

Mən də özümü elə həmin an yetirdim. 

Güllə canavarın alnına dəymişdi. 

Bəs it necə oldu? 

Görəndə ki düşməni artıq ölüb, yenidən preriyaya 
cumdu — elə bil, heç yorğunluq hiss etmirdi, elə bil, 
o boyda qaç-qov olmamışdı. İt sahibinin qonaq qaldığı 
malikanəyə çatana kimi bircə dəfə də ayaq saxlamadı. 
Onun canavarı qovmağa başladığı yer son nöqtədən, 
azı, dörd mil aralı idi... 

Franki — itin adı beləydi — onu bütün ətrafda tanı- 
yırdılar. Dözümdə, sürətdə heç bir it onunla bacara 
bilməzdi. Heyvanın qeyri-adi zəkası və cəsarəti məni o 

qədər valeh etdi ki, Frankinin küçüklərindən birini 
özümə götürdüm. Bu, təmizqanlı şotland kollisi idi. 

Əldən-ayaqdan uzaq yerlərdə yaşamaq üçün kolli 
dünyanın ən yaxşı itidir. Mənə isə elə gəlirdi ki (yəqin, 
itsaxlayanların hamısına elə gəlir), götürdüyüm küçük 
yaxşıların yaxşısıdır. 

Onu Binqo adlandırdım. Binqo ilə yaxından tanış 
olmaq istəyən qoy “Mənim vəhşi dostlarım” kitabımda 
onun barəsində oxusun. 

Dekabr ayında çox ağıllı bir tülkü ilə görüşüm 
oldu. Mən qarın içiylə meşəyə tərəf gedirdim və kol- 
luqlardan o üzdə gözümə bir tülkü sataşdı. O dəqiqə 
ayaq saxlayıb yerimdə dondum ki, tülküyə kolların 
arasında gizlənmək imkanı verim. 

Sonra yavaş-yavaş yaxınlaşmağa başladım — elə 
bilirdim ki, tülkü hələ də kolluqdadır. Qar örtüyünə 
diqqətlə nəzər salıb ləpirlərini görəndə anladım ki, 
tülkü artıq məndən, azı, yarım mil aralıdır və indi həyə- 
canla hərəkətlərimi izləyir. 

Ləpirlərdən nəticə çıxarsaq, bəlli olur ki, tülkü 
məni elə mən onu görən an görüb, amma bunu büruzə 
verməyərək, guya, gizlənmək üçün kolların arasına 
girib, amma gözdən itən kimi də qaçıb gedib. Yəqin, 
hələ uzaqdan baxaraq, kolların düz qabağında pusqu 
qurub onu gözləməyimə də əməlli-başlı gülüb. 


25 dekabr 1882-ci il. 

Şaxta elə hey güclənir. Termometr daim mənfi 
200, 30° göstərir. Nə anam, nə də atam belə şaxtaya 
öyrəncəli deyillər və bu yerləri tərk edib Torontoya 
getdilər. Onlarla bir yerdə əmim qızı Meri Berfild də 
çıxıb getdi. 

Tezliklə qardaşlarım da yola düşdülər — Arturla 
məni tək qoyub getdilər... 

Uçüncü ilimizi ikilikdə başa vurduq. Mən ona 
təsərrüfat işlərində kömək edirdim, mal-qara, toyuq- 
cücəylə məşğul olurdum və eyni zamanda aşpazlıq da 
edirdim. Yazda torpağı şumlayır, yayda məhsul yığı- 
mında iştirak edirdim. 

8 yanvar 1883-cü il. 
Dünən talada tülkü gördüm, evdən çıxanda isə 
anbarın yanında üç canavarla rastlaşdım. 


14 yanvar 1883-cü il. 

Dünən kifayət qədər bərk çovğun vardı. Gün 
ərzində, azı, səkkiz canavar gördüm. Onların hamısı 
şimaldan cənuba doğru gedirdi. Külək cənub-qərbdən 
əsirdi. 


kkk 


Materikimizin şimal-qərbində tüğyan edən qar çov- 
gunlarından, yəqin, bütün amerikalıların xəbəri var. 
Lakin yalnız burada olanlar bilir ki, əsl çovğun nədir. 

Bu yerlərdəki ilk qışımız ərzində biz — təzəgələnlər 
elə hey gözləyirdik ki, görək qar tufanı nə vaxt başla- 
nacaq. 

Milad bayramları yetişdi. Qar örtüyü getdikcə 
dərinləşirdi. Güclü şaxtalar bitmək bilmirdi, lakin 
külək sən deyən güclü əsmirdi. 

Amma gün gəldi, elə bir külək başladı ki, Ontarioda 
da buna bənzər bir şey görməmişdik. Qar basmış kələ- 
kötür çöllərdə bəyaz təpələr getdikcə daha da ucalırdı. 
Onların yamaclarından isə külək vıyıltı və ulartı ilə 
bütöv qar buludları gətirir, lap uzaqları da bəyaz örtüyə 
bələyirdi. 

Çox, lap çox soyuq oldu. 

Təlatümə gəlmiş qar dənizinə baxanda bizlərdən — 
təzəgələnlərdən hansısa soruşdu: 

— Artur, bu, borandır? 

Həqarətlə “Yox!” — cavab yalnız bundan ibarət oldu. 

Çovğunlar getdikcə daha tez-tez qopurdu, amma 
burada kimsə onları, elə bil, görmürdü, həyat öz axa- 
rında davam edir və insanlar evlərində gizlənmirdilər. 

Yanvarın ortasında daha bir güclü qar çovğunu 
gəldi. Temperatur mənfi 30”-yə düşdü. Bütün gecəni 
evimizin yanında küləklər tüğyan edir, oradan preriyaya 
soxulurdu. Qar təpələri anbaan böyüyürdü və nəhayət, 

evlərin çəpərləri də görünməz oldu. Şaxtadan adamın 
sifəti donurdu və açıq havada burnunu, ya da qulağını 
dondurmadan bir saatdan artıq çöldə qalmaq mümkün 
deyildi. Harasa getmək də müşkül idi. 

Bizlərdən hansısa kəsmək bilməyən küləyin qar 
buludunu qovaraq fırladığına baxıb soruşdu: 

— Artur, bu, deyəsən, doğrudan qar boranıdır, hal 

— Yox, — deyə qardaşım kinayə ilə dilləndi. 

Fevral gəldi. Artıq dərin qar ətrafda hər şeyi öz 
altına almışdı. Külək nəhəng qar təpələr ucaltmışdı. 

Bir dəfə, fevralın axırında dan yeri sökülərkən göy 
üzündə buludlar göründü. Havanın sakit olmasına 
baxmayaraq, hərdən külək qopur, yerdəki qarı havaya 
qaldırırdı. Sonra külək kəsir və havada oynayan qar 
dənəcikləri yenə yerə yağırdı. 

Axşama hava əməlli-başlı pisləşdi. Külək şimaldan 
əsir, get-gedə daha sərt olurdu. Boran qopdu. Tempe- 
ratur 40 dərəcəyə düşdü. 

Bütün gecəni küləyin vıyıltısına, dama çırpılan 
donmuş qarın xışıltısına qulaq asdıq. 

Səhər vəziyyət daha pis oldu. Biz qapıdan boyla- 
nanda artıq hava işıqlaşmalı idi, amma heç iyirmi 
addımlığını da görə bilməzdin. 

Bu, burulan qar dənəciklərinin əsl xaosu, iynə kimi 
sancan küləyin kəsmək bilməyən ulartısı idi — yuxa- 
rıda qar, ətrafda qar, aşağıda qar, hər yanda qar — 
adamı sümüyünə kimi donduran, iliyinə işləyən qar. 
Külək dağınıq buludları lap yerin üzüylə sürüyür, qar- 
dan dağlar yaradırdı. 

Küləyin gurultusundan qulaq batırdı, hava şaxtadan 
alov kimiyandırırdı. Adama elə gəlirdi ki, bütün yer üzü 
qar çovğununun təzyiqi altında məhv olub. Sanki, nə 
yer vardı, nə göy — bu azğın küləkdən, dəhşətli çovğun- 
dan başqa heç bir şey yox idi... 

Hər yan zülmətə qərq olmuş, gündüzümüz gecəyə 
çevrilmişdi. 

Mənim daha deməyə sözüm yoxdur. Boran — 
şahidi olduğum mənzərənin fonunda bu söz necə də 
miskin idil.. 

İki gün evdə qıfıllandıq. Üçüncü gün səhər hər şey 
sakitləşdi. Və biz ölmüş mal-qaranı qarın altından 
qazıb çıxaranda qardaşımdan soruşdum: 

— Artur, boran idi o? 

Qardaşım cavab vermədi. 


* * * 


1882-ci ildə mənim çox maraqlı sərgüzəştlərim 
olub, vəhşi heyvan və quşları çox izləmişəm. Gündə- 
İlyimdə çoxlu qeydim, tələsik çəkdiyim şəkillər qalıb. 

Getdikcə mənim sağlamlığım özümə qayıdırdı, 
səhhətim düzəlir, özümü yaxşı hiss edirdim. Və martın 
əvvəlində qar tənəkquşunu görəndə və onların zərif 
yaz nəğmələrini eşidəndə qərara aldım ki, cərrahi əmə- 
liyyatın vaxtı çatıb, o, məni gecə-gündüz içimi gəmirən, 
gənclik illərimin sevincini oğurlayıb aparan qara ilan- 
dan — dəbəlikdən xilas edəcək. 

Öyrəndim ki, bu yerlərdə ən yaxşı cərrah doktor 
Müzes Qunidir. Çikaqoda yaşayırdı. Onun adı ölkə- 
mizin sərhədlərindən uzaqlarda belə tanınırdı. 

Pullarımı saydım və Çikaqoya gedən sərnişin 
qatarının ən ucuz biletini aldım. Ora 1883-cü il martın 
15-də, səhər saat yeddidə çatdım. Vağzalda məni qar- 
daşım Corc və əmiqızım Meri Berfild qarşıladılar. Elə 
həmin gün də tanınmış cərrahın qəbuluna getdik. 

Əməliyyat uğurlu keçdi və artıq altı həftədən sonra 
sevincdən qanadlanaraq Manitobaya tələsirdim. 

Gəncliyimi qaraldan qara bulud, nəhayət ki, dağıldı. 


On altıncı fəsil 
QUŞLARLA GÖRÜŞLƏRİM 
Yenidən Kerberidəyəm. Hərçənd ki hələ zəifliyimi 
hiss edirəm, amma ruhlanmış, sevincə köklənmişəm — 


əməliyyat uğurla nəticələndi, mən artıq sağlam idim. 
Anemon çiçəkləyirdi və preriya bu gözəl libasda 

elə misilsiz görünürdü kil Quşların bahar nəğmələri 
onun gen sinəsində cingildəyir, meşənin hər tərəfin- 
dən eşidilirdi. 

Təpələrdə, nağıl kimi gözəl şam meşəsində gəzdi- 
yim, qəlbimi təsviredilməz bir sevinc hissinin çulğadığı 
may günlərinin birini heç vaxt unutmaram. Ətrafım- 
dakı hər şey məni cuşa gətirir, sevindirirdi, amma 
məncə, hər şeydən çox ona sevinirdim ki, hər quşun 
səsini tanıyır, adını bilir, nəğməsini anlayırdım. 

Bataqlıqdan özüm düzəltdiyim keçidlə — tirlərin 
üstüylə ötərkən çox gözəl bir qürub mənzərəsi vardı. 

Birdən qulağıma ecazkar bir nəğmənin səsi yetişdi. 
Köhnə dostumu tanıdım — kral quşunu. Tanış, mənim 
üçün sevimli nəğməsini oxuyurdu, amma belə ürəklə 
oxuduğunu heç vaxt eşitməmişdim, ona diqqət kəsildim. 

Nəğgmənin səsləri axır, ucalır, güclənirdi, sonra 
daha ahəstə, pəsdən gəldi bu səslər və axırda cəh-cəhə 
dönüb dağıldı. 

Mən heç vaxt olmadığım kimi həyəcanlanmışdım 
və bu sehrli nəğmənin ecazı altında evimizə aparan 
uzun yolun qalan hissəsini necə keçdiyimi bilmədim. 


kok x 


Uşaqlıq illərimin keçdiyi Ontario ştatının Lindse- 
yində vəhşi heyvanlar artıq yox idi, amma əvəzində quş 
bol idi. Quş yuvaları xüsusilə meşə yanğınlarında 
alışan ağacların budaqlarında daha çox olurdu. Orada 
bəyaz qanadlı jelquşu, qırmızıqanad qaratoyuq, Amerika 
müşkülü və bir çox digər xırda quşlar bala çıxarırdı. 
Yanğın yerində, gün işığının bol düşdüyü sahələrdə 
moruq qol-qanad açırdı. Hər yay biz bura əlimizdə vedrə 
gəlib moruq yığırdıq. Moruq iyul ayında dəyirdi. Bu 
qara, kömürləşmiş ağacların altında dözülməz isti 
olurdu və sıx moruq kollarının içindən, yıxılmış ağac- 
ların üstündən adlamaq çətin idi. Burada yaman çox 
eşşəkarısı olurdu. Onların sancması mənim beynimə 
moruğun iştahagətirən qoxusu və ağac ördəklərinin, 
sərçə qırğısının uca çığırtılarıyla bir yerdə yazılıb. 

Amma tez-tez başqa səslər də eşidilirdi. Yaxınlıq- 
dakı bataqlıqda qaraşam bitirdi və o ağacların arasından 
qulaqlarımıza fitəbənzər quş nəğməsi dəyirdi. Bu 
nəğmə qarğaların qarıltısına, meşəxoruzunun banlama- 
sına o qədər bənzəməzdi ki, istər-istəməz ona diqqət 
kəsilərdik. 

Xırda, boz quş misilsiz müğənniydi və onun qüssəli 
nəğməsi incə, təmiz səslərlə dalğa-dalğa süzülürdü. 

Bunun hansı quş olduğunu bilmirdik. Adını öyrənə 
biləcəyimiz kitablarımız da yox idi. Biz də həmin quşun 
adını bataqlıq nəğməkarı qoyduq. Üstündən iki, ya da 
üç il keçdi. Və hər dəfə yay gələndə bizi qaraşamlar 
bitən, sevimli müğənnimizin yuva qurduğu həmin 
yerlər özünə möhkəm cəzb edirdi. Hətta ən zülmət 
gecələrdə belə onun nəğməsini dəfələrlə eşitmişdim. 

Bir dəfə erkən baharda, hələ qar əriməmiş həmin 
tanış quş başımızın üstündən uçarkən yenə öz nəğmə- 
sini oxuyurdu. Nədənsə, onun nəğməsi qarlı meşədə 
məni moruq yığdığımız isti iyul günlərindən daha çox 
cəlb etmişdi. 

Amma bizlərdən kimsə onun adını bilmirdi. Mən də 
bu quşun sirrini aça bilmədiyimə yaman kədərlənirdim. 

Bu, ötən əsrin 60-cı illərinin sonu — 70-ci illərin 
əvvəllərində olmuşdu. İlbəil mən quşların tədqiqatı ilə 
daha çox maraqlanırdım. Məktəb illərində Amerika 
təbiətşünaslarından bir neçə görkəmli xadimin adını 
da öyrəndim. 

Sonra mənim həyatımda böyük bir dəyişiklik baş 
verdi: təhsil almaq üçün Londona getdim. Orada aka- 
demiyanın nəzdindəki böyük elmi kitabxanada artıq 
adlarını bildiyim təbiətşünas alimlərin elmi araşdırma- 
larını oxumaq imkanı qazandım. Kitabların vərəqlərini 
acgözlüklə çevirir, sevimli bataqlıq nəğməkarının 
adını öyrənə biləcəyim hər hansı bir qeyd axtarırdım. 

İngiltərənin quş həvəskarlarından biri nəğməsiylə 
məni valeh edən həmin quşun adını necə inadla öyrən- 
mək istədiyimi görəndə halıma yanıb kömək etmək 
üçün belə bir mülahizə yürütdü ki, həmin quş oxuyan 
qaratoyuq da ola bilər. 

Mən bilmirdim ki, onun mülahizəsi həqiqətəuyğun 
idi, yoxsa yox. 

“Bu, nəsə yeni bir quşdur, — deyə düşünürdüm. — 
Burada, yəqin, kimsə onun nəğməsini hələ eşitməyib. 
Mən özüm o quşu təsvir edib siyahıya salacağam”. 

Artıq xəbərdar idim ki, alimlər elmə bəlli olmayan 
quşların səciyyəvi xüsusiyyətlərini qələmə alaraq 
özləri onlara ad qoyurlar. 

Mən onu Kanada bülbülü, ya da qaraşam bülbülü 
adlandıracağam. Mütləq gərək o quşun hinduca adını 
da öyrənib uşaqlıq dostlarıma xəbər verim. 

Sonra həyatımın tamam başqa mərhələsi başlandı. 
Mən Amerikanın şimal-qərbinə getdim və orada, 
həyatımda ilk dəfə ornitologiyaya həsr olunmuş kitabı 
əlimdə rəhbər tutaraq quşları öyrənməyə girişdim — 
Kuesin “Quşların təsnifatı” kitabını almışdım. 

Amerikanın bütün quş həvəskarlarına bu kitabın 
bəxş etdiyi sevinci təsvir etmək çətindir. Kitabda səhv də 
az deyildi. Mən bunu bilirdim. Amma əvəzində bu kitab 
bütün quşsevənlərə, canlı quşlar barədə müqəvvalardan 
deyil, kitabdan öyrənərək hər şeyi bilmək istəyənlərə 
dəqiq məlumat vermək sahəsində ilk cəhd idi. 

Bu kitabın ilhamlandırıcı təsiri altında mənim təd- 
qiqatlarım daha sürətlə davam edirdi və artıq ətrafımda 
quşları elə mənim qədər sevən, onlar barədə daha çox 
bilmək istəyən, amma heç kəsdən kömək görməyən 
oğlanlardan ibarət dəstə də toplanmışdı. 

Lakin qaraşam meşəsində nəğmə oxuyan o kiçicik 
quş mənim üçün hələ də üzücü sirr olaraq qalırdı... 

Dostlarımdan biri dedi ki, o nəğmələri oxuyan quşu 
özü izləyib və yüz faiz oxuyan qaratoyuq olduğuna 
əmindir. Digəri belə bir mülahizə irəli sürürdü ki, bu, 
yəqin, qızılbaş qaratoyuq olacaq. Üçüncüsü isə bu 
fikirdəydi ki, haqqında söhbət gedən çox nadir, hələ 
elmə bəlli olmayan bir quşdur və onu mütləq bülbüllər 
ailəsinə aid etmək lazımdır. 

Həmin zamanlar mən çox səyahət edəsi olurdum. 
Assinibuon çayının üst tərəflərinə də yolum düşmüşdü. 
Bu barədə gündəliyimdə aşağıdakı qeydləri tapdım: 

Bu gün axşam biz Yer kürəsindəki ən iri, dibindən 
Rakovin çayı axan çatın lap qırağında düşərgə saldıq. 
Uçurumlu sahilboyunca gedərkən oralardakı günəşin 
qırmızı-bənövşəyi buludlar arasında batmasına ləzzətlə 
tamaşa edirdim ki, kiçik bir quş uçub gəldi, qurumuş 
ağacın budağına qondu. Günəşin gözqamaşdıran 
şüaları altında öz nəğməsinə başladı və bu nəğmə 
mənim içimdə neçə-neçə həyəcanlı xatirələr oyatdı. 

Sonra o, meşədə gözdən itdi və artıq incə nəğmə- 
sinin sədası mənim qulaqlarıma lap uzaqdan yetişirdi. 

Bu, uşaqlıq əyyamından tanıdığım həmin nəğməydi. 
Amma quşun özünü heç vaxt yaxından görməmişdim, 
kimsə də mənə onun adını deyə bilmirdi. Amma həmin 
an bununla təsəlli tapdım ki, quşun qızılbaş qaratoyuq 
olmadığını artıq tam əminliklə deyə bilirdim. 

Mən onu çox asanlıqla vura bilərdim və onda çox- 
dankı arzum çin olardı — sirli balaca dostum haqda çox 
şey öyrənərdim. 

Amma ona güllə atmağa əlim gəlmədi. 

Həmin yay bataqlıqları gəzəndə quşun hüznlü 
çağırışını dəfələrlə eşitdim... 

1883-cü il may ayının birində Çikaqodaydım. Asudə 
günüm olduğuna görə zooparkda gəzirdim. Orada içində 
adi yerli quşlar olan bir qəfəs də vardı. Həmin qəfəsdən, 
təxminən, əlli addım aralı idim ki, canıma üşütmə salan 
bir səs qulağıma dəydi. Dəmir torun o üzündən bataqlıq 
nəğməkarının sakit, zərif nəğməsi axırdı. 

Mən irəli atıldım. Qəfəsdə cürbəcür sərçələr, qara- 
toyuqlar, birəbitdən və başqa quşlar vardı. 

Görəsən, onlardan hansı idi oxuyan? 

Bir saat durub gözlədim, lakin nəğmə təkrar olun- 
madı. 

Şübhələrin içində başımı itirərək qatara minib evə 
qayıtdım. 

Sirr elə yenə də sirr olaraq qaldı. 

Təxminən, on gün sonra Kerberi ətrafında gəzib- 
dolaşırdım. Gözəl hava vardı və meşənin kənarı quşla 
doluydu. Mən artıq öz kolleksiyam üçün çoxlu quş 
dərisi toplamışdım ki, çox qəşəng bir baltadimdik 

uçub gəldi. O, yaxındakı ağaca qonub həyəcanla kimi- 
sə çağırmağa başladı. İstədim onu vuram, amma elə 
həmin an ağaca qırğı qondu, mənə elə gəldi ki, ilanye- 
yən qırğıydı. Cəmi bir patronum vardı və sakitcə 
yaxınlaşmağa başladım ki, öz kolleksiyamı qırğının 
daha bir növüylə zənginləşdirim. 

Tətiyi çəkməyə macal tapmamış düz başımın üstün- 
dəki ağacdan tanış nəğmənin sakit avazı eşidilməyə 
başladı, onunla bir yerdə isə xatirələr məni öz ağuşuna 
çəkdi... 

Qırğını da, baltadimdiyi də unutdum və ovçu ürə- 
yimə bir daş bağlayıb tüfəngimi qaldırdım. Oxuyan 
quşu nişan alanda əllərim möhkəm əsirdi. 

Atəş açdım. 

Quş cansız halda, lap daş kimi yerə düşdü. Budur, 
elmin mehrabına gətirdiyim ən təmiz qurbanım... 

İrəli atıldım. 

Nə görsəm yaxşıdır? 

Məni valeh edən ecazkar nəğməkar ağboyun sərçə 
imiş. Şimalda onu gözəl nəğmələrinə və bir də gecələr 
oxumasına görə bülbül adlandırırlar1. 

Gündəliyimdə bu sevimli quşa həsr olunmuş qeyd- 
lərimi tapdım: 


7 oktyabr 1883-cü il. 

Yenə də Rakovin çayının sıldırımlı sahillərindəyəm. 
Uzun illər boyu mənə çox əziz olmuş nəğməni ilk dəfə 
burada eşitmişəm. Tutqun, soyuq bir payız axşamı biz 
bura gələndə artıq qaranlıq idi. Çay guruldayır, gecə 
bayquşu qəmgin-qəmgin çığırırdı və yalnız bir quşcu- 
ğazın incə fiti adamın ürəyini sakitləşdirirdi. 

Hər dəfə mən bu nəğməni eşidən kimi ürəyimdə 
tək uşaqlığımın deyil, həm də qızıl yeniyetməlik çağla- 
rımın ən əziz xatirələri oyanırdı. 


! Bu quşun latınca adı belədir: — zonofrixia-albikollis 

On yeddinci fəsil 
ASSİNİBGON ÇAYINDA 


1883-cü ilin iyulunda bizə İngiltərədən olan yolda- 
şım, təbiətşünas Miller Kristi gəldi. Bir neçə həftə bizdə 
qonaq qalmaq istəyirdi. Kristi hamıyla tez dostlaşdı və 
həyatımıza bir rövnəq verdi. Mən Darvinin böyük kəşf- 
ləri barədə ilk dəfə ondan eşitdim və Millerin tanınmış 
alim haqda söhbətləri məni lap nağıl kimi özünə cəlb 
edirdi. 

Kristi ilə mən preriyada, meşə və bataqlıqda, gözəl 
göllərin sahilində çox gəzirdik, xüsusilə də çox sevdi- 
yim Çaska gölündə. Kristinin razı qaldığını, kefinin 
yaxşı olduğunu görəndə səmimi-qəlbdən sevinirdim. 
Kristi məndən yaşca böyük idi, çox da maraqlı həm- 
söhbət sayılırdı. 

Avqustun 6-da bizim yerlərlə Assinibuon çayı ara- 
sındakı əldən-ayaqdan uzaq torpaqlardan keçmək 
məqsədilə uzaq səfərə piyada çıxdıq. Özümüzlə yorğan, 
qazan, parç və bir dənə tüfəng götürdük. 

Ertəsi günün axşamı, insan yaşayan yerlərin tam 
sərhədində durmuş bir kombaynın altında gecələmək 
üçün yerləşdik. Bütün gecəni yorğanımızın altında 
yüngül vızıltı eşidirdik. 

Dan yeri söküləndə aydın oldu ki, gecəni eşşəkarı- 
sı yuvasının üstündə yatmışıq. Görünür, bu həşəratlar 
gecələr lap köməksiz olurlar. Yəqin, elə buna görə də 
ova gecələr çıxan skuns öz yuvasına heç vaxt əliboş 
dönmür. Səhər tezdən isə arılar bizi öz yuvalarından 
qovdular. 

O yerlərin ən böyük gölü Çaskaya getdik. Kerberinin 
cənub-qərbində, açıq preriya ilə qum təpələrinin sərhə- 
dində yerləşir. Göl uzununa iki mil, eninə isə yarım mil 
uzanır. Şərq tərəfdən ona əlli növdən çox quş yaşayan 
bataqlıq birləşirdi. Gölün dərin yerində qara suqaran- 
quşuların üzən yuvaları görünürdü. Onlar quru qamışdan 
toxunmuş, su bitkilərinin zoğlarına bağlanmışdı. 

Qərbdə və şimalda gözəl şam meşələri, adda-budda 

ağcaqovaq bitən yaşıllıqlarla zəngin qum təpələri uca- 
lırdı. Buralarda maral, sığın, canavar, porsuq vardı. Bu 
yerlər getdikcə mənim üçün daha qiymətli olurdu. 
Əgər daha əvvəl tanısaydım, buralarda mütləq özümə 
bir koma qurardım. 

Burada ən xoşbəxt, maraqlı macərayla dolu günlər 
keçirdim. 

Burada mən ömrümdə ilk dəfə Çaska adlı hindu 
ilə qarşılaşdım və gölü də onun şərəfinə adlandırdım. 
Burada mən maral ovuna çıxdım, həyatımın ilk və 
sonuncu sığınını vurdum. 

Təbiətin gözəlliklərindən ilhamlanıb şeir yazırdım. 
Hərdən mənə elə gəlirdi ki, həyatımda maraqlı, gözəl 
nə varsa, bu göllə bağlıdır. Oraların sakinləri bu vəhşi, 
ecazkar yerləri Setonun çarlığı adlandırmışdılar. 


Yok x 


Oktyabrın birində biz yenə torpaq axtarmağa yol- 
landıq — bu dəfə də Pelli qalasına tərəf. Üç nəfər idik: 
Con Duf, Corc Riçardson və mən. Qoşqu Conunku idi 
— yüngül arabaya qoşulmuş bir cüt cavan və son dərəcə 
zirək buğa. Corc bizim aşpazımız idi. Çadır qurmalı, yol 
üçün lazım olan şeylərin qayğısına qalmalıydım. Bun- 
dan savayı, bələdçilik də mənim boynuma düşürdü, 
çünki bu yerləri mən onlardan yaxşı tanıyırdım. 

Yolumuz şimala idi. Kerberidən günorta çıxdıq. 
On beş mil gedəndən sonra kiçik bir çayın kənarında 
dincəlmək üçün dayandıq. Elə gecəni də orada qaldıq. 
Səyahətimiz belə başlandı. 

On gün yol gedəndən sonra gözəl bir vadidə düşər- 
gə saldıq. Dörd tərəfimiz məhsuldar preriya idi, bir 
qədər uzaqda, təpənin o üzündə meşələr görünürdü. 

Qardaşımla mən burada özümüzə torpaq seçdik. 
Mənə düşən payda kiçik bir göl vardı, çay da ərazinin 
tən ortasından keçirdi. Və bu sahə üzərində torpaq 
hüququmu təsbit etmək üçün yerə bir paya basdırıb 
dedim: 

— Bu, mənim torpağım olacaq. 

Axşam düşürdü. Biz çadır qurub yemək hazırla- 
mağa başladıq. Göyün üzü bozarırdı, kəskin soyuq 
birdən düşdü. Tezliklə, yoldaşlarımdan ikisi də məni 
tonqalın yanında tək qoyub yatmağa getdi. 

Mən oturub xəyallarıma qərq olanda buludlar sey- 
rəldi, ay göründü. Qulaqlı bayquş ayı salamlayırdı: 
huhuhu. 

Haradansa koyotun sürəkli ulartısı eşidildi. 

Ətraf lap nağıllardakı kimi gözəl idi. 

Və mənim yadıma düz iki il qabaq Londonda, Temza 
kənarında tamaşaya durmağım düşdü: üfüqdən ay boy- 
lanır, kilsə zənglərinin səsi gəlir, gəmilər fit verirdi... 

Cəmi iki il keçibl Adama elə gəlirdi ki, o zaman- 
dan, heç olmasa, on il ötüb. 

Necə kövrək oğlan idim ondal Cəmi iki yaş böyü- 
müşdüm, amma həyat təcrübəm on ilə bəs edəcək 
qədər artmışdı. Mən indi tam sağlam idim — cərrahi 
əməliyyat məni daimi əzablardan qurtarmışdı. Yalnız 
fiziki deyil, həm də mənəvi cəhətdən möhkəmlənmiş- 
dim — mən özümü tapa bilmişdim, özümə həyat yolu 
seçmişdim. 

“Bir də heç vaxt Londona qayıtmayacağam – öz- 
özümə dedim. Və buna heç təəssüflənmirəm də. 

Kəmərimdən hinduların şüşə müncuqlarla bəzədiyi 
çanta asılmışdı, içində qiymətli əşyalarım vardı. Başla- 
dım onları bir-bir çıxarıb baxmağa. Budur, anamın 
məktubu, bu isə Kral Akademiyasının kitabxanasına fil 
sümüyünün üstündə qazılmış biletim, Uels şahzadəsinin, 
Kenterberi arxiyepiskopunun, lord Bikonsfildin mək- 
tubları və nəhayət, Britaniya muzeyinə ömürlük bilet... 
Elə pullarımı da həmin çantada saxlayırdım. 

Mən muzey bileti, məktublar da daxil olmaqla, 
həyatımda Londonla əlaqədar nəvarsa, hamısını yığıb 
tonqalın közlərini qarışdırdım... Amma son anda 
tərəddüd etdim, fil dişindən olan bileti və anamın mək- 
tubunu bir qırağa qoydum, qalanlarını oda atdım. 

İndi mənə elə gəlir ki, ağıllı iş deyildi. Amma hər 
necə olsa, bu, mənim London həyatımın sonu, yeni 
həyatın başlanğıcı idi. Həmin gündən mən öz cığırımla 

getməyə başladım və heç kəsdən də soruşmadım ki, 
seçdiyim yol həqiqətən yaxşıdırmı, yoxsa yox? Mən 
yalnız bir şey bilirdim: bu, mənim öz yolum idi... 


kok ok 


Oktyabr ayının 10-da, lap Pelli qalasına çataçatda 
nahar etmək üçün durduq. Bizə yarım saat bəs edərdi, 
lakin öküzlərimiz yolboyu yalnız qabağına çıxanlarla 
kifayətləndiyi üçün, azı, iki saat otlamalıydılar. Hey- 
vanları otlağa buraxıb gəzməyə getdik. 

Şimala tərəf nə qədər çox gedirdiksə, təbiət də bir 
o qədər zənginləşirdi. O, indi mənə qeyd-şərtsiz gözəl 
gəlirdi. Hara baxsan, yüksək, dizə çatan otla örtülü 
preriyanın tükənməz ənginliyini görürdün. Hər tərəfdə 
kiçik meşələr, göllər. 

— Gəlin o təpədən açılan mənzərəyə baxaq, — deyə 
mən təklif etdim. 

Və biz ən yaxındakı təpənin başına qalxdıq. 

Buradan daha gözəl mənzərə açılırdı. Dalğavari, dərə- 
təpəli relyef bir qədər uzaqda preriyanın düzənliyi ilə əvəz 
olunurdu. Meşələr adda-budda ləkə kimi görünürdü. Və 
bütün bu gözəlliklər bu yerlərdə məskunlaşanların ixti- 
yarına tamamilə pulsuz verilir! 

— Mən sahəmi bu tərəfdən götürəcəyəm, — Con 
dedi. 

— Mən də o tərəfi seçirəm, — Corcun səsi eşidildi. 
— Bu sahə atamıza yarayar, o birisi isə qardaşımıza. 

Beləliklə, biz özümüzü külliixtiyar sayaraq torpağı 
da böldük. 

Növbəti təpəyə kimi daha bir mil keçdik. Buradan 
açılan mənzərə bayaqkından da gözəl idi. 

Nə qədər uzaqlaşırdıqsa, torpaqlar bizə daha gözəl 
gəlirdi. Və bir-birimizə deyirdik: 

— Gəl o biri təpədən açılan mənzərəyə də baxaq. 

Beləliklə, hiss etmədən arabanı qoyduğumuz yer- 
dən neçə mil aralandıq. 

Və yalnız günəşin batdığını görəndə özümüzə 
gəldik. Göyün üzünü qara buludlar alırdı. 

Üst paltarımız arabada qalmışdı və oktyabr yağışı 
bizə yaman soyuq gəldi. Tələsik geriyə dönmək lazım idi. 

Man bələdçi kimi qabaqda gedirdim. Arxada isə 
mənimlə zorla ayaqlaşan iki yoldaşım gəlirdi. 

Təxminən, bir saat biz sürətlə təpik döydük. Bu 
zaman ərzində axşamın ala-toranı ətraf təpələri bələ- 
məyə başladı, biz isə bircə tanış əlamət də görmürdük 
ki, arabanın səmtini müəyyənləşdirə bilək. 

— Dayanın, uşaqlar, mən gərək bir şeyə baxım, 
— deyərək kompasımı çıxardım. 

Sonra sukeçirməyən qutudan kibrit götürdüm və 
hamımız kompasın üzərinə əyildik ki, onu yağışdan 
qoruyaq. Kibrit çöpünü yandırdım. Bəlli oldu ki, 
mənim şimala ən qısa yolum bizi qərbə tərəf aparıb. 

İstiqamətimizi düzəldib bayaqkından da sürətlə get- 
məyə başladıq. Amma yenə də ərazidə oriyentir tapmaq 
üçün mənə kömək ola biləcək heç nə görmürdüm. 

Beləliklə, yarım saatdan sonra yoldaşlarıma dedim: 

— Dayanın, qardaşlar, gəlin bir də baxaq. 

Yenidən kibritin alovunu yağışdan, küləkdən qoru- 
maq üçün kompasın üzərinə əyildik və yenə gördük 
ki, xeyli qərbə getmişik. 

Bu dəfə tamam şərq istiqamətinə dönmək qərarına 
gəldim. 

Yenə də gecənin zülməti içində tələsirik. Tezliklə 
irəlidə yolumuzu kəsən boz rəngdə qəribə bir zolaq 
gözümə sataşdı. 

— Dur! — deyə komanda verdim. — Görək qarşıda 
bozaran nədir elə... 

Mən yerə uzanıb əlimi qabağa uzadaraq süründüm, 
çalışırdım ki, qabaqdakı bozluğun nə olduğunu əllərimlə 
duyum. Heç cür anlaya bilmirdim ki, qabağımızı kəsən 
göldür, yoxsa duman... 

Son dərəcə ehtiyatla iməkləməkdə davam edirdim. 

İki-üç dəqiqədən sonra hər şey aydınlaşdı. 

— Hə, dostlar, gizlətməyin nə mənası — biz azmışıq. 
Harada olduğumuzu elə mən də sizin qədər bilirəm. 
Bircə şeyi dəqiq deyə bilərəm: biz böyük bir uçuru- 
mun lap kənarındayıq. 

Kibrit qutusunu çıxardım — içində bircə dənə çöp 
qalmışdı. 

— Kimdəsə kibrit yoxdur ki? 

— Yox. Arabada qoyduq: plaşlarımızın cibində. 

— Neynək, məndə bir dənə çöp var. Amma bilmi- 
rəm nə edim: hara getdiyimizi təyin etmək üçün 
kompasa baxım, yoxsa tonqal qalayıb burada gecə- 
ləyək? 

Qarşımızı kəsən dəhşətli uçurum barədə fikirlər 
hamımızı qorxutmuşdu. Odur ki tonqal qalayıb səhərə 
qədər burada qalmaq fikri yekdilliklə qəbul olundu. 

Qaranlıqda birtəhər çırpı topladıq, bıçaqla nəm 
qabıqlarını təmizləyib xırdaladıq. 

Kifayət qədər yanacaq toplayandan sonra sonuncu 
kibrit çöpünü çıxarıb yandırmaq istədim. 

Lakin Riçardson inamla dedi: 

— Qulaq as, Seton, Con köhnə tənbəki çəkəndir, 
sənsə yox. Mənə elə gəlir ki, sonuncu kibritimizi Cona 
etibar etsək, daha ədalətli olar. 

Bu, ağlabatan təklif idi, mən, həqiqətən, heç vaxt 
siqaret çəkməmişdim, odur ki sonuncu kibriti məm- 
nuniyyətlə artıq neçə min dəfə bu işi uğurla görmüş 
yoldaşıma uzatdım. 

Alışan kibritin alovu parladı və bir dəqiqədən sonra 
artıq tonqalımız çırtaçırt yanırdı. 

Alovun şöləsində xeyli odun, çır-çırpı yığdıq və ton- 
qalımız lap gur, parlaq yanmağa başladı. 

Artıq uçurum aydın görünürdü. Çox dərin idi, sıl- 
dırım qayaları vardı. Amma nə qədər geniş, nə qədər 
dərin olduğunu heç cür təyin edə bilməzdik. 

Yaxınlıqda iki dənə təzə qəbir gördük, bir-birinin 
yanındaydı. Hər ikisinin baş tərəfində xaç vardı. 

— Elə bil, lap bizim üçün düzəldiblər bunları, — deyə 
Conun boğuq səsi eşidildi. 

Qonşuluqdakı dərədə küləyin yıxdığı xeyli ağac 
tapdıq və mən bu yerlərdə öyrəndiyim bir fokusu 
yoldaşlarıma göstərmək fikrinə düşdüm. 

Düz bir saat odun toplayaraq elə düzdük ki, uzun 
bir tonqal qalamaq mümkün olsun. 

Tonqalımız yanıb qurtaranda közərən kömürləri 
hər iki tərəfdən elə düzdük ki, bir-birindən altı fut aralı 
iki uzun sıra köz əmələ gəldi. Bundan sonra tonqalın 
yerini təzə budaqlardan düzəltdiyim süpürgəylə süpür- 
düm və bir-birimizin böyründə isti torpağın üstünə 
uzandıq. Aclığa, soyuğa, yağışa baxmayaraq, həmin 
gecə pis yatmadıq. 

Dan yeri söküləndə göyün üzü açıldı və biz ətrafı- 
mıza göz gəzdirdik. 

Hə, həqiqətən, uçurumun kənarında idik. Bu uçu- 
rumu Assinibuon-Kanyon adıyla tanıyırlar. Dərinliyi 
dörd yüz futdur. 

Əgər bir az da irəli getsəydik, mütləq məhv olacaqdıq. 

Buradan tamamilə sərgüzəştsiz öz düşərgəmizə 
yetişdik. Öküzlər otdan doyunca yemişdilər, indi də 
sakitcə gövşəyirdilər. 

Hər şey elə qoyub getdiyimiz kimiydi: plaşlarımız 
arabanın qollarından asılmışdı, tüfənglər təkərə söy- 
kənmişdi, qab-qacaq və ərzaq yerindəydi, heç nə 
itməmişdi — elə bil, heç yana getməmişdik. 

Aşpazımız səhər yeməyi hazırlamağa başladı, ara- 
baçımız öküzlərinin yanına getdi, mən — bələdçi isə 
düşərgəni dolaşaraq ətrafdakı hər şeyi diqqətlə nəzər- 
dən keçirdim. 

— Ahal Bəs bu nədir? 

Yağışın azacıq nəmləndirdiyi tozda hindu moka- 
sininin izi qalmışdı, onun yanında daha neçə ləpir 
gördüm — irili-xırdalı. Qısası, biz burada olmayanda 
düşərgəmizə hindular gəlmişdi. 

Amma hər şey yerindəydi. Görünür, onlar şey- 
şüyümüzü nəzərdən keçirib, heç nəyə toxunmamışdılar. 
Bu, məni qətiyyən təəccübləndirmədi — bilirdim ki, 
vəhşi hindular düzgünlükləriylə fərqlənirdilər. 

Tezliklə aşpazımız bizi səslədi. İnanın ki, aramızda 
ikinci dəvəti gözləyən olmadı. 

Elə iştaha ilə yeməyə girişmişdik ki, qonşu meşə- 
dən iki hindu çıxdı. Hər ikisi belinə kisə şəlləmişdi. 

Onlar, adətləri üzrə, “Ho” deyə bizi salamlayıb açıq 
əllərini irəli uzatdılar. 

Onları işarəylə yeməyə dəvət etdim. Hindular mənə 
işarə diliylə təşəkkür edib başa saldılar ki, yemək 
yeyiblər, amma qəhvədən imtina etməzdilər. 

Hərəsinə bir fincan qəhvə verdik və biz yeməyimizi 
bitirənə kimi oturub sakitcə qəhvələrini içdilər. 

İndi isə hindu adətinə uyğun olaraq işgüzar söh- 
bətə başlamaq mümkün idi. l 

Hindulardan yaşlısı ayağa qalxdı. İşarəylə bizi başa 
saldı ki, həmin ərəfədə, təxminən, gündüz saat dörddə 
onun qəbiləsindən olan adamlar şimaldan cənuba aparan 
cığırla bura gəliblər. Onlar burada ağdərililərin heç kim 
tərəfindən qorunmayan düşərgəsini aşkar ediblər. 

Hinduları maraqlandıran şeylərimiz arasında uşaqla- 
rının çox sevdiyi patka da olub. Patkanı görən uşaqlar 
ağlayaraq onun dadına baxmaq üçün valideynlərindən 
icazə istəyiblər. Valideynlər isə düşərgə sahiblərinin 
qayıtmasını gözləmək qərarına gəliblər və elə qonşu 
meşədə gecələyiblər. Və indi, düşərgədə adam görəndə 
danışıqlar aparmaq üçün öz elçilərini bura göndəriblər. 

Hinduların birinin kisəsində kartof, digərininkində 
arpa vardı. Onlardan biri əlindəki kiçik vedrəni irəli 
uzadıb işarəylə anlatdı ki, bir kisə kartof və bir kisə 
arpanı yarım vedrə patkaya dəyişmək istəyirlər. 

Mən işarəylə razılığımı bildirdim və vedrələrini 
ağzına kimi doldurdum. Kartof lap yerinə düşmüşdü, 
arpanı isə öküzlərə verə bilərdik... 


ok ox 
Tezliklə Bertlə çatdıq. Buradakı torpaq kontorunda 


ərazimizi qeydə aldırıb, geri döndük. Kerberiyə isə ilk 
qar düşən ərəfədə yetişdik. 

On səkkizinci fəsil 
SIĞIN VƏ MARAL OVU 


Dəfələrlə bataqlıq yerlərdə quş yuvası axtaranda 
maral izləri görmüşəm. Amma maralın özünə bir dəfə 
də olsun rast gəlməmişəm. Qar yağanda özümə söz 
verdim ki, bir dənə maral vurana kimi ova çıxacağam. 

Beləliklə, oktyabrın axırında uzaq yola çıxdım. On 
beş mil keçdim, amma heç nə görmədim. Ertəsi gün 
daha uzaqlara yollandım, yenə bir şey çıxmadı. 

Üçüncü gün dərin qarın içiylə iyirmi mil keçdim, 
iki dənə köhnə sığın ləpiri tapdım. İzlər məni meşəyə 
apardı, oradakı təzə izlərdən bəlli olurdu ki, marallar 
bir qədər əvvəl buradan keçib. 

Ertəsi gün dan yeri söküləndə qardaşımla bir 
yerdə maralları axtarmağa yollandıq. Mən yeddi maral 
gördüm, o isə ikisini. Gördüyüm heyvanların birini 
yüngülcə yaralasam da, ovlaya bilmədim. 

Ilk dəfə idi ki, vəhşi maral görürdüm. O dəqiqələri 
heç vaxt unutmaram. 

Bir də təzə izlər görəndə biz təpəni aşırdıq. Qarda- 
şıma dedim: 

— Gəl bu izlərə düşək, lap təzəyə oxşayırlar. 

Bir neçə addım atmağa macal tapmamış qardaşım 
çığırdı: 

— Dur! Bu da maral! Düz qabağındadır. 

Həqiqətən də, aşağıda, kol basmış dərədə iki mara- 
lın ağ quyruqları görünürdü – özləri isə elə payız vaxtı 
kollar hansı rəngdə olursa, o rəngdə idilər. Lakin dik 
qaldırdıqları bəyaz quyruqları sarı-qırmızı rəngin 
içində lap aydın sezilirdi. 

Bu incə məxluqlara tamaşa etmək üçün bir dəqiqə 
yerimdən tərpənmədim. Amma budur, onlar qeyri-adi, 
qəribə, yüngül sıçrayışlarla irəliləməyə başladılar. 
Məncə, oynayırdılar, çünki hərəkətlərində tələskənlik- 
dən, həyəcandan əsər-əlamət yox idi. 

Adama elə gəlirdi ki, marallar yerlərində atılıb-düşür- 
dülər. Və yalnız sonra, daha diqqətlə baxanda anladım 

ki, onlar qaçırdı, incə ayaqları gah bu, gah o təpənin zir- 
vəsinə toxunur, özləri isə get-gedə kiçilirdilər. 

Onlar getdikcə daha hündürə sıçrayır, sonra zərif bir 
hərəkətlə aşağı sürüşüb yüsək zirvədən ötürdülər. Bu 
qanadsız quşlar uçurumun üstündən sıçrayanda isə 
bəyaz quyruqları ağ bayraqlar kimi havadan asıla qalırdı. 

Marallar gözdən itənə kimi mən bu gözəl mənzərə- 
nin sehrinə düşüb yerimdə donmuşdum. Tüfəngin 
tətiyini çəkmək üçün əlim də qalxmadı. 

Sonra maralların elə yerlərindəcə sıçradığını güman 
etdiyim təpəciyə qalxdım. Budur, bir dənə iz tapdım. 
Bəs o biri ayağınkı hanı? Ətrafı ələk-vələk elədim və 
ikinci izi, ən azı, on beş fut aralıda tapanda son dərəcə 
təəccüb qaldım. Mən yoluma davam etdim. Yenə eyni 
məsafə, yenə, yenə... 

Sonra ləpirlər arasındakı məsafə on səkkiz futa, lap 
axırda isə iyirmi beş futa yetişdi. Bu yüngül, oynamağa 
bənzəyən hər sıçrayışda heyvan on beşdən iyirmi beş 
futadək məsafə qət edirdi. Bu necə olur? Belə qaçmaq 
olar? Onlar qaçmırlar, uçurlar və yalnız öz incə dırnaq- 
larını təpələrin zirvəsinə toxundurmaq üçün hərdənbir 
yerə enirlər! 

Axşama yaxın daha üç maral gördüm, iki dəfə 
güllə atdım, amma hər ikisi yan keçdi. 

Səkkizinci gün ova bütöv bir dəstəylə çıxdıq və acığa 
bütün gün ərzində bircə dənə də maral görə bilmədikl 
Amma qayıtmamışdan əvvəl Cim Duf məni həvəsləndi- 
rərək dedi ki, bəxtini bir daha sınasan, pis olmaz. 

Çaska gölünün meşəli sahillərinə yaxınlaşmağa 
macal tapmamış qəflətən qarşımıza üç dənə gözəl 
maral çıxdı. Onlar, təxminən, bizdən yüz yard aralı, 
düz qarşımızdan ötdülər. Hər ikimiz atəş açdıq və 
birini yaraladıq. Lakin güllə onu saxlaya bilmədi və 
yaralı heyvan da yoldaşlarına qarışıb külək kimi uçdu. 

Biz də maralın qanlı izinə düşüb qaçmağa başla- 
dıq, yorğunluq duymadan təpələri bir-bir keçdik. 
Təpələrdən birinin başına dırmanıb aşağı baxanda 
artıq neçə mil qaçmışdıq. Baxdım və baxan kimi də 
özümü üzü üstə düz qarın içinə yıxdım. 

— Budur, buradadırlar! — deyə nəfəsimi zorla dərib 
dillənə bildim. 

Biz təpənin başıyla irəli süründük, bəs görəsən, 
marallar haradaydı? Aşağıda, lap yaxınlığımızda iki 
maral durub bizə baxırdı. 

Həyəcandan titrəyən əllərimizlə tez tüfəngi qapdıq 
və atəş açdıq. 

Marallar yerlərindən tərpənməyib bizə baxmaqda 
davam edirdilər. 

Tələsik tüfənglərimizi doldurub tətiyi bir də çək- 
dik. Güllələr bu dəfə də yan keçdi. 

Heyvanlar çönüb oynaya-oynaya uzaqlaşanda isə 
dallarınca daha bir güllə yolladım. 

O da vıyıldayıb hədəfdən yan ötdü. 

Pərtliyə bir bax! Axı tələsməsəydik, iki dənə gözəl 
maral qənimətimiz olacaqdı! 

Hər necə olsa, yaralı maralın izini itirməməyə çalı- 
şaraq irəliləyirdik. 

Qəflətən, yəqin, elə həmin maralın ovuna çıxmış 
bir hindu gördük. 

Bu, sifət cizgiləri ciddi olan, ucaboy, qamətli, hin- 
dulara xas qartalburunlu bir şəxs idi. Ayaqlarında 
mokasin vardı, çiyninə əldə toxunmuş ağ örtük salmış- 
dı. Uzun saçları hörülmüş, bürünc halqalar, üzüklərlə 
bəzədilmişdi. Başında qırmızı sarğı, çiynində tüfəng, 
kəmərində bıçağı vardı. 

Çaska — hindunun adı belə idi — kri qəbiləsinin 
gənc başçısı imiş. 

Dünyagörmüş bir insan idi, ingilis dilində yaxşı 
danışırdı. 

Biz elə həmin dəqiqə bir-birimizə qarşı hüsnrəğbət 
duyduq. Onun sakit, vüqarlı hərəkətlərində nəsə müb- 
həm məlahət vardı və mən bilirdim ki, Çaskadan 
öyrənəsi çox şeyim var — o, mənə meşənin yeni-yeni 
sirlərini açacaq. 

Bəlli oldu ki, Çaska həmin üç marala atəş açaraq 
onları ürküdüb. Hara qaçdıqlarını bilirdi və hindulara 
xas olmayan bir açıqlıqla bizə maralların yerini söy- 
ləyib əlavə etdi. 

— Heyvanlar orada gecələyəcəklər, səhər isə mənim 
qənimətim olacaqlar, yaralı maral çox uzağa gedə 
bilməz. g 

Sağollaşıb yola düzəldik. Özümüzü elə göstərirdik 
ki, guya, evə qayıdırıq. Bir qədər gedəndən, Çaskanın 
bizi gözdən itirdiyinə əmin olandan sonra, təzədən geri 
döndük ki, maralların gecələmək üçün seçdikləri 
meşəyə girək. 

Ora çatanda artıq hava qaralmaq üzrəydi. Qorxmuş 
marallar yerlərindən qopub qaranlıqda yox oldular. 

Qoy indi Çaska axtarsın. Hələ baxarıq bu marallar 
kimin qəniməti olacaq! 

Yorğun və ac halda evə qayıtdıq — irəlidə hələ on 
iki mil qarlı yol vardı. 

Ertəsi gün, dan yeri sökülən kimi hindunu qabaq- 
lamaq üçün maralları gördüyümüz meşəyə yollandıq. 
Biz yaxınlaşanda maralların hərəsi bir tərəfə qaçdı. 

Birinin arxasına düşdük, ondan, təxminən, bir mil 
məsafəmiz qalırdı ki, arxadan hinduların qışqırıqlarını 
eşitdik. Mən Çaskanın səsini tanıdım. Yoldaşlarına 
tapşırıq verirdi. Atəş səsi eşitdik, Çaska yenə öz adam- 
larına nəsə tapşırıq verirdi. Daha bir atəş səsi. Və 
bunun dalınca hinduların necə sevindiyini tamamilə 
aydın duydum. Biz geri döndük. Hindular maralların 
ikisini vurmuşdular, üçüncüsü isə qaçmışdı. 

Günorta Çaska ilə rastlaşdım — hər ikimiz bir izi 
tutub qaçırdıq. 

Ona dedim: 

— Sən niyə mənim maralımı ovladın? 

Çaska qaşqabağını tökdü: 

— Necə yəni, mənim maralımı? 

— Mən axı onu birinci yaralamışdım. 

— Yaralamışdın? Yaralamaq azdır. Qənimət səninki 
deyil, qənimət onu öldürənindir. 

Mübahisə etmədim, amma bunu gələcək üçün 
yadımda saxladım. 

Ovu birgə davam etdirdik və mən Çaskadan axşa- 
ma kimi ayrılmadım. O, gözəl oğlan olmaqla yanaşı, 
təbiətin əla bilicisi idi. 

Ertəsi gün Çaska ilə yenə görüşdüm və yenə izə 
düşüb bir yerdə getdik. Mənim piyada yeriməyim onun- 
kundan pis deyildi, amma burada da ondan öyrənməli 
nəsə vardı. 

Mənim qar üstündəki izlərimdə pəncələrim yana 
açılırdı, Çaskanın pəncələri isə, əksinə, içəri baxırdı. 
Hindular, adətən, belə yeriyirlər. 

Mən hesabladım ki, Çaskanın üsulu ilə yeriyəndə 
hər addımın uzunluğu, azı, bir düym artır və adamın 
sürəti əhəmiyyətli dərəcədə qalxır. Bundan savayı, belə 
yeriyəndə ayağın, çeçələ barmaq da daxil olmaqla yana- 
şı, bütün barmaqları işləyir, bədənin ağırlığı bərabər 
paylanır, yorulmursan. l 

Biz iri bir maralın izinə düşüb gedirdik. İzlər sıx 
meşəli düzənlikdən keçir, sonra da təpəyə qalxırdı. 
Mən təpəyə qalxmağın tərəfdarı idim, lakin Çaska dedi: 

— Yox, maral təpədən qaçaraq keçir, sonra da 
durub baxır ki, görsün təpədə kimsə varmı. 

Təpənin yanından ötdük. Çaska haqlıydı. 

Bir azdan qamış basmış açıqlığa çıxdıq. Maral bura- 
dan da yan ötmüşdü, mən isə düz getmək istəyirdim. 

Çaska dedi: 

— Yox, yox, oradan getmə, ayaqlarını isladacaqsan. 

Qamışlıqda su gözə dəymirdi, amma buz bağla- 
mış, nazik torpaq qatının altında donmamış lil vardı, 
ora ayaq basmaq mokasinlərin islanması və bir saat- 
dan sonra ayaqların donması demək idi. Tezliklə mən 
bunu acı təcrübəmdə də yaşadım. 

Sonra adda-budda qaraşamlar bitən açıqlığa çıxdıq. 
Maral o istiqamətdə qaçmışdı, amma Çaska dedi: 

— Yox, yox, maral ora getməz. Qaraşam harada 
bitirsə, oralar bataqlıq olur. Maral bataqlığı sevmir. 
Bax, o tərəfə gedər. 

Çaska bir az aralıdakı palıd meşəsinə işarə etdi. 

— Maralın palıddan xoşu gəlir. Palıd bərk torpaqda 
bitir. Maral dırnaqlarıyla torpağı eşib palıdın qozala- 
rını yeyir. Maral palıd qozalarını xoşlayır. 

Həqiqətən elə idi. Maral palıd meşəsində dırnaqla- 
rıyla yeri eşib qoza yeyirdi. Amma burada onun izləri 

o qədər qarışıq idi ki, onun hara getdiyini heç cür anla- 
ya bilmirdik. 

Durub bu barədə fikirləşdiyimiz yerdə mavi zığ-zığ 
çığırdı: “Cey-cey-ceyl” — və şimala sarı uçdu. 

— Aha, — Çaska dilləndi. — Deməli, maral oradadır, 
zığ-zığ dedi. 

Mavi zığ-zığın xəbərçiliyindən bəhrələnib yolumu- 
zu düz bir mil qısaltdıq. 

Mən öyrəndim ki, Çaska maralla məsafəmizi bir 
sadə əlamətə görə təyin edir — cığırda nəcisin vəziyyətinə 
görə. Adətən, maral saatda bir dəfə qığlayır. Şaxta möh- 
kəm olanda onun qığları bir saat ərzində donub daşa 
dönür, bu isə o deməkdir ki, maral, təxminən, bir mil 
bizdən aralıdır. Əgər qığlar soyuyub, amma donma- 
yıbsa, maral dörddəbir millik məsafədə olmalıdır. 
Tapdığımız qığlar ilıq olanda isə Çaska pıçıldayırdı: 

— Dayan, o, buradadır. 

Bir dəfə maralın iziylə alçaqboy kolluqların içinə 
girdik. Qığlar lap isti idi, amma maral gözə dəymirdi. 
Çaska dedi: 

— O uzanıb. 

Hindu yaxınlıqdakı kötüyün üstünə qalxıb ucadan 
fit çaldı. 

Elə həmin an düz beş-on addımlığımızdakı kolların 
arasından maral qalxdı. O, gözlərini geniş açaraq 
qulaqlarını şəkləyib diqqətlə ətrafına baxırdı, görünür, 
heç cür anlaya bilmirdi ki, fit çalan kimdir. 

Çaska tətiyi çəkdi və maral yerə yıxıldı. 

Çaska daim küləyin səmtinə fikir verirdi, amma mən 
bir dəfə də görmədim ki, küləyin istiqamətini müəyyən- 
ləşdirəndə bizlərin — ağdərili ovçuların arasında yayılmış 
üsuldan — barmağını tüpürcəklə isladıb yuxarı qaldırmaq 
(külək həmişə barmağın soyuğu duyduğun tərəfdən əsir) 
— istifadə etsin. Amma bu da təbii idi, çünki o şaxta ada- 
mın barmağını bir göz qırpımında dondurardı. 

Çaska başqa cür edirdi. O, yerdən bir çəngə quru 
ot qoparıb başının üstünə atırdı. Və bu yolla nəinki 
küləyin səmtini, həm də onun gücünü təyin edə bilirdi. 
Qış vaxtı torpağı qar bələyəndə və quru ot tapmaq 

mümkün olmayanda Çaskanın otu həmişə çantasında 
olurdu. Mən eşitmişəm ki, bəzi ovçular yanlarında bu 
məqsədlə quş lələyi də götürürlər. 

Çaskanın bir xüsusiyyəti vardı. Qərara gəlməkdə 
tərəddüd edəndə yerə oturur, səfər çantasından özü- 
nün kinni-kinik! və qəlyanını çıxarır, tələsmədən 
doldurub çəkməyə başlayırdı. On beş dəqiqədən sonra 
ayağa qalxıb ovunu davam etdirirdi. Görünür, qəlyan 
çəkərkən o, gələcək addımlarını götür-qoy edirdi. 

Bir dəfə hündür bir təpənin zirvəsində durmuşduq. 
Çaska əliylə geniş bir jest edib şimalı göstərdi və dedi: 

— Bizonlar yoxdur... çoxdan... böyük sürülər... lap 
çoxdan. 

Noyabrın sonunda yerli dükana siu qəbiləsindən 
olan altı hindu gəldi, hamısı bir nəfər kimi ucaboydu, 
döyüşçü görkəmindəydilər. Onların gəlişi həyəcan 
doğurdu. Hindular Tısbağa dağından enmişdilər ki, 
buradakı meşələrdə ov etsinlər. Yerli hindular özlərini 
zorla dolandırırdılar və siular burada çağırılmamış 
qonaq sayılırdı. Onlarla dil tapmaq həmişə çətin olub, 
kri qəbiləsi ilə isə lap qədimdən ədavətləri vardı. Odur 
ki ertəsi gün Çaska mənə bir söz deyəndə heç təəccüb- 
lənmədim: 

— Biz gedirik. 

— Hara? — deyə soruşdum. 

— Maral dağına, orada maral çoxdur. Burada isə 
siular çoxalır. 

— Bəs bu nədir belə? — deyərək Çaska ilə yoldaşla- 
rının düşərgəsində ağacdan asılmış iki maral cəmdəyinə 
işarə etdim. 

— Bunları Brendona göndər. 

— Necə göndərim? 

Brendon otuz mil buradan aralı idi. Mən çarəsiz- 
çarəsiz kirşəyə baxdım. 

Çaska etiraz əlaməti olaraq başını buladı. O, dəmir 
yoluna işarə etdi və daha aydın olsun deyə dedi: 

— РиЕриб 


| Kinni-kinik — quru yarpaqlardan və ağac qabığından ibarət qarışıq. Hin- 
dular ondan qəlyan çəkmək üçün istifadə edirlər. 

O, bir az əvvəl vurduğu iki maralın da məsələsini 
belə həll etdi. Onları Hudzon-Bey və Kompanii ticarət 
şirkətinə satmışdı, aldığı on beş dollara özünə kifayət 
qədər ərzaq toplamışdı ki, Maral dağına çata bilsin. 

Çaska ilə dostluğum zamanı mən bir dəfə necə oldu- 
sa, ova tək yollandım. Yeni yağmış qarla örtülü təpəyə 
qalxanda meşəyə, şərqə aparan maral izləri gördüm. 

“Görəsən, hansı izə düşüm?” — deyə fikirləşməyə 
başladım. Birdən qulaqlarıma diqqətimi yayındıran bir 
səs dəydi, mənə elə gəldi ki, maral buynuzunu ağacın 
budağına sürtürdü. Başladım sakitcə həmin səmtə 
yaxınlaşmağa, lap ehtiyatla yaxınlaşırdım... 

Cavan ağac yaman tərpənirdi, aşağıda, kolların 
arasında isə, elə bil, nəsə yekə bir heyvan vardı. 

— Aha, düşdün əlimə, daha qaça bilməzsənl 

Nişan aldım və artıq atəşə hazır idim ki, birdən 
qırmığı sarğı və qatran kimi qara hindu saçlarını gör- 
düm. Tüfəng əlimdən düşdü, çığırdım: 

— Çaskal 

Mənim hindu dostum buradaydı. Sən demə, 
o, özünə kinni-kinik kəsirmiş. 

— Çaska, — deyə hələ özümə gəlməyə macal tapma- 
dığımdan pıçıldadım, — az qalmışdı səni öldürüm. Elə 
bildim maraldır, buynuzunu ağaca sürtür. 

Çaska gülümsündü, barmağıyla başını qulaqdan 
yuxarı örtən qırmızı sarğıya işarə etdi və dedi: 

— Biz hamımız bundan taxırıq. İndi başa düşürsən 
də, nəyə görə, elə deyll?.. 

Çaska ilə sonuncu dəfə Kerberidə, poçtda görüşdük. 
Köhnə dostlarım Harri Perley və doktor Gilbert də 
mənimləydilər. Çaska onların da hüsnrəğbətini qazandı. 

Məndən tez-tez soruşurlar ki, Fenimor Kuperin 
əsərlərində təsvir olunan hindular həqiqətən olubmu? 
Mən də belə cavab verirəm ki, bəli, olublar və indi də 
vardırlar, Çaska da onlardan biridir. Mən şadam ki, 
saysız-hesabsız qiymətli xatirələrimlə bağlı olan o 
gözəl gölü də dostumun şərəfinə adlandıra bilmişəm. 

Günorta dostlarım evlərinə yollandılar, mən isə şər 
qarışanadək ov etdim, sonra da piyada evə yollandım. 

Səhərisi bütün günü tənha dolaşdım. Ondan bir gün 
sonra isə ova Cim Dufla yollandım, deyəsən, yoldaşla- 
rımın arasında bircə inadkarı o idi. Kaş axşama kimi, 
heç olmasa, bircə maral görəydiki Həmin gün bütün 
uğursuzluqlarla yanaşı, üstəlik, hələ iki ayağımı da 
dondurdum. On ikinci gün xəstə ayaqlarıma baxma- 
yaraq, yenidən ova çıxdım, amma bu dəfə tək idim. Üç 
dənə maral ürkütdüm və onları düz on iki mil bihudə 
yerə təqib elədim. Səhərisi qardaşımla bir yerdə yol- 
landıq. Birbaş dünən təqibi dayandırdığım yerə getdik. 
Təxminən, iki saat izi tutub gedəndən sonra yenə iki 
dənə maral gördük. Onların arxasınca düşüb daha beş 
mil keçdik. Qardaşımı bu gizlənqaç tamam təngə 
gətirdi. Nahar etmək üçün düşərgəyə qayıtdıq, ondan 
sonra da qardaşım çıxıb getdi. Mən isə geri dönərək 
yenə izi tutub getməyə başladım. 

Axşamtərəfi təpənin arxasından ehtiyatla boyla- 
nanda mənə elə gəldi ki, kolluqda uzanmış maral 
görürəm. Bir neçə dəqiqə diqqətlə baxdım və heyvanın 
qulağının hərəkətini sezə bildim. Daha şübhəm qalma- 
dı. Aramızda yüz əlli yarda yaxın məsafəvardı. Tüfəngi 
qaldırdım. Amma təəssüfl Tüfəng həmin dəqiqələrdə 
heç sözümə baxmaq istəmirdil 

“Əllərim əsir, onsuz da, heç nə çıxmayacaq” — deyə 
təəssüflə fikirləşdim və silahı endirdim. 

Bir neçə dəqiqədən sonra özümü ələ alıb atəş açdım. 

Maral yerindən dik atılıb ətrafa göz gəzdirməyə 
başladı. Tətiyi daha bir neçə dəfə çəkdim. Maral götü- 
rüləndə isə yandığımdan dalınca da güllə yağdırdım. 
Amma əbəs idi. Mənim birinci gülləm maralın başı 
üstündən vıyıldamışdı. Tkincisi qalxdığı yerin tən orta- 
sından dəymişdi. Üçüncü və dördüncü güllənin hara 
getdiyi isə heç özümə də bəlli deyildi, Əgər mənim ikinci 
gülləm birinci atılsaydı — yəni maral yerindən qalxma- 
mış olsaydı — qənimət mənim idi. Amma bu baş 
vermədi. Maral incə hərəkətlə qaçıb məndən uzaqlaşdı, 
mən də onun dalınca düz on mil yüyürdüm. 

Tələsik təpəyə dırmaşarkən ayağım büdrədi, yıxı- 
lb torpaqdan boylanmış iti ağac köküylə dizimi 

yaraladım. Evə çatanda artıq tamam qaranlıq idi. Lap 
əldən düşmüşdüm. 

Beləliklə, artıq on dörd gün idi ki, ova çıxırdım, 
təxminən, iki yüz altmış beş mil məsafə qət etmişdim 
(onlardan iki yüz on beşini piyada), marala on iki dəfə 
atəş açmışdım, ayaqlarımı dondurmuşdum, arıqlamış- 
dım, amma bütün bunlara baxmayaraq, hələ bircə 
dənə də maral vura bilməmişdim. 

Dizim getdikcə daha bərk ağrıyırdı və bir həftə din- 
cəlmək qərarına gəldim ki, bu dəfə tam sağalam, 
əməllicə güc yığıb ova çıxam. 

Vaxtımı boş yerə itirməmək üçün tüfəng atmaq 
məşqlərinə başladım. Ağacdan maral fiquru düzəldib 
evimizin qapısından iki yüz əlli yard aralıda yerləşdir- 
dim və atəş açmağa başladım. 

O qədər məşq etdim ki, artıq hər beş dəfədən 
üçündə gülləm boşa çıxmırdı. Yalnız bundan sonra 
ova çıxmaq ehtirasım yenidən baş qaldırdı, lakin xəstə 
dizimin ucbatından əl-ayağım kilidlənmişdi, özümü 
yaman pis hiss edirdim – yəqin, qanadı qırıq quşlar da 
özlərini elə hiss edərdilər... 

Nəhayət ki, dizim də sağaldı və budur, mən artıq 
yenidən ovdayam. 

Bu, mənim maral izinə düşüb sərgərdan dolanma- 
ğımin on beşinci günü idi. Təpələrdən yan keçib yoluma 
davam edərkən Dufvə onun üç dostuyla rastlaşdım. İndi 
artıq beş nəfər idik, qatarla meşəyəyollandıq. Kəkliklər, 
dovşanlar bizə addımbaşı tuş gəlirdi, amma mənim işim 
onlarlıq deyildi — tətiyi bircə dəfə də çəkmədim. 

Təxminən, üç mil keçmişdik ki, təzə maral izi gör- 
düm. Axşamtərəfi idi, düz qaranlıq düşənə kimi izi 
tutub getdim. 

Yoldaşımız Qordon Rayt bizi evə aparmaq üçün 
dalımızca kirşədə gəlmişdi. Təyin olunmuş vaxtda yol- 
daşlarımızın hamısı artıq hazır idi, bir məndən savayı. 
Dostlar belə qərara gəldilər ki, bu oğlanı gözləməyə 
dəyməz — bəlkə də, maralın izinə düşərək, dalınca 
iyirmi mil yüyürüb. Beləcə məni tək qoyub evə yollan- 
dılar. Nədən belə uzaqlara tək-tənha getməyimin 

mənasını onların heç biri anlaya bilmirdi. Məni isə 
uzaqlara qarşısıalınmaz bir qüvvə çəkirdi — axı yenə 
sağlam, güclü idim. On mil qaçmaq mənim üçün heç 
nə idi. Yorğunluq nə olduğunu bilmədən, bütün günü 
gəzib-dolaşmaq iqtidarındaydım. Və bu gözəl yerlərdə 
tək qalanda həmişə içimdə ecazkar bir hiss baş 
qaldırırdı, bütün bəlalar harasa yoxa çıxır, mən həzzin 
ən yüksək zirvəsinə çatırdım. 

Aİ rəngli günəş qarlı çölü qırmızıya boyayaraq 
üfüqün arxasında gizlənirdi. Şərqdəki çəhrayı üfüqdən 
qızılı ay çıxırdı. Bəyaz gövdələri mərmər sütunlara 
bənzəyən ağcaqovaqlardan ibarət meşənin ucu-bucağı 
görünmürdü. Burada məskunlaşanların hələ balta vur- 
madığı meşə elə misilsiz idi ki, ondan ayrılıb Ontarioya 
getməyə adamın heyfi gəlirdi. 

Yolun üç mili sıx meşəlikdən keçirdi. Meşənin 
kənarına yaxınlaşanda mənə elə gəldi ki, yoldaşlarım 
nəsə çığırır. Artıq gec idi, hava da qaralırdı. 

Görəsən, səhv etmirəm ki?.. 

Cavab verdim. Səsim meşənin içində əks-səda 
verib ətrafa yayıldı. Diqqət kəsilmişdim, dinləyirdim. 
Uzaqdan kədərli, sürəkli bir ulartı gəldi, sonra yenə 
də, yenə də... 

Canavarların səsidir ki... Yəqin, ova hazırlaşıblar... 

Mən də səsimi çıxardım, amma bu dəfə elə canavar 
kimi. Heyvanların cavab ulartısı qulağıma çatanda 
anladım ki, canavarlar sürətlə yaxınlaşır. 

— Sən məgər ova çıxmamısan? Elə deyil? — deyə öz- 
özümə mızıldandım. 

Meşənin kənarına da lap az qalırdı. Səslər isə 
inadla yaxınlaşmaqdaydı. Ayaq saxlayıb fikirləşdim: 
“Neynək, bu sürü əlində Vinçester tüfəngi olan adama 
hücum çəkmək istəyirsə, qoy olsun, qoy bir cəhd 
eləsinlər...” 

Gözləyirdim ki, görüm nə olacaq. 

Onlar isə yaxınlaşmaqdaydılar. Budur, canavarlar 
lap meşənin qırağındadırlar. Bizi bir-birimizdən əlli 
yard ayırır. Və birdən boğuq bir mıriltı eşidilir. Sonra 
bir də, yenə də... 

Bütün səslər qəflətən kəsilir. 

Yəqin, məni görüb qayıtmışdılar. Bir az da göz- 
ləyib yoluma davam etdim. 
 — Üç gün sonra yolum həmin yerlərə bir də düşdü. 
İzlərdən nəticə çıxardam ki, canavarların sayı üç imiş. 

Ertəsi gün iyirmi beş mil keçdim, amma elə 
əvvəlki kimi — uğursuz. On yeddinci gün tamam təzə 
istiqamət seçdim, şamağacılar, qaraşam bitən bataq- 
lıqlar tərəfə getdim. Yolüstü bir dovşan, üç dənə kəklik 
vurdum. Bataqlığın içiylə xeyli uzaqlaşandan sonra 
dörd dənə sığının izlərini gördüm. Amma artıq qaran- 
lıq olduğuna görə yenə evə qayıtdım. 

Bu qarlı izlərdə nə ecazkar qüvvə var! Bu danışan 
ləpirlər adamı nə qədər qəribə əhvalatlardan hali edə 
bilər! Yer üzündəki izlərdən ibarət xəttin o biri başında 
onları qoyan heyvanın varlığı, zaman sərf edib ona 
üstün gəlməyin mümkünlüyü haqda fikrin özündə də 
ecazkar nəsə var. Hər hərəkətin izlərdə qeydi irad 
tutulmayacaq dərəcədə elə dəqiqdir ki, hərdən lap 
heyranlıq içində donub-qalırsan. 

Vaxt keçirdi, lakin maral hələ vurulmamışdı. Qor- 
xurdum ki, bu ov mövsümü mən andımı yerinə 
yetirənədək başa çatar. Odur ki daha gecələmək üçün 
evə dönməmək və bu minvalla zamana qənaət etmək 
qərarına gəldim. 

Beləliklə, kirşəyə üçgünlük ərzaq yığıb ova Qor- 
don Raytla bir yerdə çıxdıq. Yolüstü Cim Dufun 
dalınca getdik. O, özünün üçgünlüq ərzağını kirşəyə 
tullayıb bir böyrümüzdə oturdu. 

İki saatdan sonra biz bir qum təpəsinin ətəyindəki 
meşədə durduq. 

Təpə başdan-ayağa şamağacıydı və ora düşərgə 
üçün yaxşı yer sayılırdı. İşə girişdik. Təpənin zirvəsin- 
dəki ağacları qırıb şam budaqlarından küləyin qarşısını 
kəsmək üçün maneə düzəltdik. Tezliklə Qordon bizi 
tərk etdi. 

Cimlə mən nahar edib iki gün qabaq sığın ləpiri 
gördüyüm yerə getdik. Bir xeyli dolaşandan sonra, 
nəhayət, bir qovaqlığa, təzə ləpirlərin olduğu yerə çatdıq. 

İzlər fırlanır, kəsişir, gah bu, gah da digər tərəfə 
aparırdı. Onlardan baş çıxarmaq qeyri-mümkün idi. Üç 
saatlıq əzab-əziyyətdən sonra, nəhayət, fikirləşdik ki, 
bayaqdan eninə-uzununa gəzib axtardığımız bir yerdə 
sığınların qalıb bizi gözləməsi heç ağlabatan deyil. Yeni 
planımız belə idi: bitki örtüyünün sərhədini dolaşıb 
buradan uzaqlaşan izləri tapmaq, daha doğrusu, sığınlar 
bu meşəliyi tərk edib gedəndə qoyduqları izləri... 

Bu səyahətimiz iki mil məsafəni əhatə edəcəkdi. 
Axşam düşənədək işimizi başa çatdıra bilmədik, meşə- 
liyin üç tərəfini yoxlasaq da, bir iz görmədik. 

Beləliklə, axtarışlarımızı ertəsi günədək təxirə 
salıb düşərgəyə qayıtdıq. 

Mən döşəmənin üstündə yatırdım. Gecəyarısına 
yaxın çox gümrah halda yuxudan oyandım. Duf çöl 
şəraitinə öyrəncəli deyildi. Elə tonqal kənarında otu- 
rub səhərin açılmasını gözləyirdi. Mən duranda isə 
fikirləşdik ki, yəqin, havanın işıqlaşmasına az qalıb, 
başladıq səhər yeməyi hazırlamağa. 

Dan yeri söküləndə və artıq izləri görmək mümkün 
olanda düşərgədən çıxdıq. Yarım saatdan sonra sığınla- 
rın meşəlikdən çıxdığı yeri tapdıq. İzlər bataqlıq 
sahədən keçirdi. Qaraquyruq maraldan fərqli olaraq, 
sığın bataqlıqdan qorxmur, baxmayaraq ki söyüd bitən, 
dərin, lakin səthi möhkəm buzla örtülmüş bataqlıqla 
kiçik tozağacılarla örtülü, dayaz, amma dibinin istənilən 
canlını bətninə çəkməyə qadir olan bataqlıqların fərqini 
də, yəqin, yaxşı bilir... Biz lap təzə izlər görmüşdük 
deyə, ayaqlarımızın altındakı qarı xırtıldatmamaq üçün 
lap ehtiyatla irəliləyirdik. İndi artıq heç şübhə yox idi 
ki, məqsədimizə çox yaxındıq. 

Budur, zığ-zığ quşunun şikayətli çığırtısı eşidildi. 
Haradasa yaxınlıqda budaq şaqqıldadı. Qeyri-müəyyənlik 
getdikcə daha üzücü olurdu. Aydın idi ki, qarşımızda 
nəsə hərəkətdədir. Biz burada bir-birinin arxasına 
düşüb qaçan üç nəhəng sığının izlərini tapdıq. 

Umidimizi itirməyərək izlər aparan səmtə yüyür- 
dük. Sığının iki dırnağından qalan izlər arasındakı 
məsafəni qət etmək üçün iki iri addım atmalı olurduq. 


xvili FƏSİL 


Heç iki dəqiqə keçmədi ki, uzaqdan — gup! gup! — 
iki atəş səsi eşitdik. 

Ayaq saxlayıb bir-birimizə baxdıq. Sığınları başqa 
ovçuların gülləsinə ürcah olmaq üçün qovduğumuz 
barədə fikrin özü belə çox ağrılı idi. Güllələrin gurul- 
tulu səsinə əsasən, atəşi hindular açmışdı: axı qoşalülə 
tüfəng onların adi silahı idi. Lakin özümüzü güman- 
larımızda yanıldığımıza inandırıb təskinlik taparaq 
qaçmaqda davam etdik. 

Birdən ağlıma belə bir fikir gəldi: bəlkə, güllə 
səsini eşidən sığınlar əvvəlcə yoldan çıxaraq kənara 
qaçmış, sonra yenə yollarına davam etmişlər? Cim 
mənimlə razılaşdı və ikimiz də diqqətimizi səfərbər 
edib irəlilədik. 

Heç ikicə dəqiqə keçmədi ki, ağacların arasındakı 
cığırda, bizdən, təxminən, iki yüz addım irəli nəhəng 
bir qırmızı-qonur sığın gördük: heyvan kolları qır- 
maqla özünə yol açaraq düz üstümüzə gəlirdi. 

Mən biçilmiş ot kimi qarın içinə sərildim. Yolda- 
şım bir şey görməsə də, eynən mənim kimi etdi. 

Səlis hərəkətlərlə ağacların yanından ötən nəhəng 
qonur heyvan löhrəm at sürətiylə kolların içindən düz 
bizə tərəf gəlirdi. Başını qaldırmış, buynuzlarını arxaya 
yönəltmişdi, tükləri pırpızdı — onun bütün simasından 
güc, əzəmət yağırdı. 

Qarın üstüylə düz sığının tutub gəldiyi cığıra sarı 
sürünəndə beynimdə min cür fikir dolaşırdı. “Necə 
eləyim ki, heyvanı əldən buraxmayıml” — elə hey bunu 
düşünürdüm. 

Sığının bizimlə qırx addım arası qalanda yerimdən 
dik qalxıb qışqırdım: 

— Cim, məqamdır! 

Gup, gup! — tüfənglərimiz guruldadı. Heyvan dik 
dönüb özünü meşənin içinə təpdi. Mənim ürəyim 
sancdı. Yəni bu dəfə də qaçacaq? Və birdən — gözlərimə 
inanmadım — sığın, təxminən, iyirmi addımlığımızda 
yerə mıxlanıbmış kimi durdu. 

— O, Seton, bu dəfə güllən yayınmasınl — mən 
Conun iltimas dolu səsini eşitdim. 

Sığının çiynindən nişan alıb atdım. 

Heyvan yel kimi yerindən götürüləndə isə üçüncü 
gülləmi göndərdim. 

İçimizdəki ürkək ümidlə, uğurumuza əmin olmağa 
özümüzdə cəsarət tapmadan sığının cığırına düşdük. 
Və orada — o-o, qaniçənlərin vəhşi sevincil — addımbaşı 
heyvanın qan izləri vardı... 

— İndi o, bizimdir, Cim, lap Brendona kimi qaçası 
olsaq da, bizimdir. 

Və biz yırtıcı heyvan kimi sığının qanına boyanmış 
cığırla yüyürürdük. 

Neçə dəfə oxumuşam ki, sığın, ölümcül yaralı olsa 
belə, ovçusundan çox-çox uzaqlara qaçmağa qadirdir. 
Elə fikirləşirdim ki, yaralı heyvanın dalınca, azı, on mil 
yüyürəsi olacağıq. Amma heç dörd yüz yard qaçmağa 
macal tapmamışdıq ki, Cim mənə müraciətlə qışqırdı: 

— Odur, oradadır! 

Və həqiqətən də, sığın ayaqlarını otlaqda olan öküz 
kimi altına qatlayıb düz qarşımızda uzanmışdı. 

Yaxınlaşanda heyvan çiyninin üstündən başını 
çevirib sakitcə bizə baxdı. 

— Gəl onun qanını axıdaq, — Cim dedi. 

— Yaxşısı budur, risk etməyək, çünki ona yaxın- 
laşmaq elə yaralı aslana yaxınlaşmaq kimi bir şeydir. 

— Onda gəl onu bir-iki gülləyə qonaq edək. 

Hər ikimiz atəş açdıq. Sığın sakitcə uzanmışdı, 
sanki, güllələr ondan yan ötürdü. 

On tərəfdən yaxınlaşdıq, amma yenə təhlükəsiz 
məsafədə durmuşduq. 

Cim daha bir güllə atmaq istədi, lakin sığının başı 
yerə endi, sonra da daş kimi qarın üstünə düşdü. 

Mən onun alnına bir güllə də sıxdım. 

Sığın ayaqlarını uzatdı, titrəyib sakitləşdi. 

Və öldü... 

Biz əmin deyildik ki, qənimət bizim olacaq: axı 
hindular da həmin cığırla gəlirdilər. Elə bu fikirlərlə 
də sığını ilk dəfə gördüyümüz cığırla geri döndük. Biz 
atəş açana kimi cığırdakı qarın üstündə qan izi yox idi. 
Bu, bizi sakitləşdirdi. 


xvili FƏSİL 


— Gəl püşk ataq, — Cimə dedim, — görək Kerberiyə 
kirşə dalınca kim gedəcək, sığının qarovulunu kim 
çəkəcək... 

— Bilirsən nə var, Seton? Sən sığının yanında qal: 
birdən hindular gəlib iddia elədilər ki, heyvanı onlar 
vurub, sən onlarla daha yaxşı dil taparsan, mən isə 
kirşə dalınca gedim. 

Beləliklə, mən sığının yanında qalası oldum. 

Əvvəlcə onu yaxşıca nəzərdən keçirdim, tədqiq 
etdim, heyvanın boyunu ölçdüm. 

Mənim hesablamama görə, onun çiyin bərabərindən 
boyu altı fut üç düym olardı, buna yalındakı tüklərini də 
gərək əlavə edəsən, deməli, altı futdan çox idi. Çəkisi isə 
təxminən, səkkiz yüz funt gələrdi. l 

Bir azdan sığının cığırına döndüm. İstəyirdim ki, 
atdığımız hər güllənin hara tuş gəldiyini öyrənim. 

Bir az getmişdim ki, birdən mənə elə gəldi kimsə 
meşənin içiylə irəliləyir. Tezliklə bir hindu gördüm. 
O, sürətlə üzbəüz gəlirdi. Mən cəld səmtimi dəyişdim 
ki, sığını vurduğum yerə qayıdım, amma hindu məni 
qabaqladı, heyvanın cəmdəyinə məndən daha tez 
çatdı. 

Hindu məni anlaşılmaz bir donquldanmayla salam- 
ladı. Mən də buna bənzər bir cavab verdim. Onun 
bildiyi ingilis sözləri az idi. Mənim hindu dilində bil- 
diklərim isə onunkundan da az olardı. Əsas etibarilə 
işarələrin köməyindən istifadə edirdik. 

Hindu dedi: 

— Sığın. 

Mən cavab verdim: 

— Hə. 

Heyvan leşinə yaxınlaşanda bir də dedi: 

— Sığın. 

Və başladı barmağıyla özünü və tüfəngini göstərmə- 
yə — anlatmaq istəyirdi ki, qənimət onunkudur. 

Mən etirazımı bildirərək onu itələdim. Hindu diq- 
qətlə mənə baxdı və bir neçə saniyə sonra yenə öz 
iddialarını irəli sürdü. Başa saldı ki, iki dəfə atəş açıb, 
sonra da heyvanın bədənindəki yaraları və mənim 

tüfəngimin lüləsini göstərərək deşiklərin çox böyük 
olduğuna işarə etdi. 

Mən özümü itirmədim və barmağımla Dufun elə 
buradaca ağaca söykədiyi tüfənginə işarə etdim. 
Bununla hindunun dediklərini təkzib elədim. 

Iki dəfə sığına yaxınlaşmaq istədi, lakin mən onun 
yolunu tüfənglə kəsdim. 

Onda hindu əllərini əsəbi şəkildə havada oynadıb 
çəmkirdi: 

— Vaa niçi Siçil — bu, o deməkdir ki, yəni: Yox, qar- 
daş, sən çox pissən! 

Man zor tətbiq etmək istəmirdim, lakin hinduya 
aydınca anlatdım ki, öz qənimətimi qoruyuram və onu 
kimsəyə güzəştə getmərəm. 

Onda hindu taktikasını dəyişməyə qərar verdi və 
təklif etdi ki, sığını bölək. 

Lakin mən ona belə cavab verdim: 

— Vaal Kauain! — Mənə elə gəlir ki, bununla belə 
dedim: Yox, heç vaxt! 

Axırda başımı üç dəfə qollarımın üstünə qoydum, 
sonra sığına işarə etdim, havada enişli-yoxuşlu bir yol 
cızdım, tüfəngimə toxunub beş dəfə əl çaldım. 

sözlərin dilində hərəkətlərimin mənası bu idi: Üç 
gün ərzində sığını təqib etmişəm. Onu beş güllə atan- 
dan sonra öldürmüşəm. O, mənimdir. Sən isə öz 
yoluna davam etsən, daha yaxşı olar. 

Bundan sonra hindu qamətini dikəltdi (o, azı, altı 
düym məndən hündür olardı) və bəyan etdi ki, siu 
qəbiləsindəndir və yaxınlıqdakı düşərgədə elə özü 
kimi güclü dörd yoldaşı da var, bura bir yerdə qayıda- 
caqlar. Bunları anladandan sonra mənə sarı təhdidlə 
dolu sonuncu dəfə nəzər salaraq çıxıb getdi. 

Mən isə öz postumda qaldım və indi də Dufun geri 
dönməsini səbirsizliklə gözləyirdim. 

Qərarım qəti idi — onun dalınca lap bütöv bir qəbilə 
də gəlsəydi, sığını verəsi deyildim. Beş saat ərzində 
irəli-geri addımlayıb həm sığını qoruyur, həm də yad 
gözlərdən kolların arasında gizlənməyə çalışırdım. 

Birdən qulaqlarıma silah cingiltisi, onun ardınca da 


it hürüşü yetişdi, sonra da Cim, Qordon Rayt və daha 
iki yoldaşları göründü. Tezliklə sığını kirşəyə yüklədik 
və artıq qalib bir görkəmlə geri dönməyə hazır idik. 

Kerberiyə saat yeddiyə yaxın çatdıq. 

Bizim uğurlu ovumuz haqda söz-söhbət artıq ora- 
larda dolaşırdı və qonşular bir-birinin ardınca Qordonun 
yanına tələsirdilər ki, sığına tamaşa etsinlər və bizi 
uğurlu ov münasibətilə təbrik eləsinlər. 


kok 


Beləliklə, qarın içində üç yüz mil keçəndən, on 
doqquz gün ağır səfər şəraitindən sonra, nəhayət ki, 
mən andımı yerinə yetirib Amerika meşələrində dola- 
şan ən əla heyvanı ovlaya bildim. 

Mən bir ovçunun tərsliyi ucbatından cəmdəyə çev- 
rilmiş gözəl sığına baxaraq xəcalət çəkməyə 
başlamışdım. Onda öz-özümə and içdim: tüfəngimi bir 
də bizim meşələrin bu ən gözəl və ən nadir canlısına 
sarı qaldırmayacağaml Və bu andımı indiyə kimi poz- 
mamışam... 


On doqquzuncu fəsil 
NYU-YORKDA 


Bəli, mən Londonla, oradakı həyatımla tamam qur- 
tarmışdım. Amma bu ucqar yerlərdən heç çıxmadan 
kənddəki taxta daxmada da həmişəlik yaşamaq istə- 
mirdim. 

Amerikanın şərqinə — Nyu-York şəhərinə getmək 
qərarına gəldim. 

Bu nəhəng şəhərə 1883-cü ilin 23 noyabrında gəldim. 

Heç vaxt burada olmamışdım və kimsəni də tanı- 
mırdım. Cibimdə heç üç dollarım da yox idi. 

Körpüdən fikir içində gəlirdim ki, işıq dirəyində bir 
lövhə gördüm: Brodvey. Hə, məşhur, səs-küylü Brodvey 
buraymışl Nyu-Yorkun həyatı burada çağlayırmış. 

Lakin mənim bütün diqqətim qapıların üstündəki 
yazılara yönəlmişdi: Otaq kirayə verilir. Brodvey 
bahalı rayondur və buradakı otaqlar mənim cibimə 
uyğun deyildi. Yenə yoluma davam etdim, ta ki mənə 
ikincidərəcəli kimi gələn bir küçəyə çatdım. Burada 
həftəsi iki dollara otaq kirayələdim. Pulun bir dollarını 
ev sahibəsinə qabaqcadan verdim. Kiçik sandığımı 
gəmidən gətirmək üçün səksən sent ödədikdən sonra 
cibimdə cəmi doxsan sent pulum qaldı. 

Mən bu böyük, tanımadığım şəhərdə dəhşətli dərə- 
cədə tənha idim. 

Eşitmişdim ki, məktəb yoldaşlarımdan biri, Çarlz 
Brouton bir neçə il qabaq Nyu-Yorkda babat yerləşib. 
Amma dəqiq harada yaşadığı — məhz hansı küçədə, 
hansı evdə — mənə bəlli deyildi, onun ünvanını öyrən- 
mək isə heç cür nəsibim olmadı. 

Ertəsi gün içində şəkillər olan qovluğumu qoltuğuma 
vurub özümə bir rəssam-:illüstrator işi tapmaq ümidiylə 
nəşriyyatları gəzməyə başladım. Lakin ümidlərim doğ- 
rulmadı. Şənbə günü idi — həftənin son iş günü və demək 
olar ki, bütün müəssisələr ya günorta saat on ikiyədək 
işləyirdi, bəziləri isə bu gün heç açılmamışdı. 

Axşamtərəfi, Vaşinqton meydanından keçərkən 
xarici görünüşündən Van-Deyki xatırladan — uzun 
saçlar, saqqal — və davranış tərzindən əsl rəssama bən- 
zəyən bir şəxs gördüm. 

Onu saxlayıb soruşdum: 

— Bağışlayın, ser, səhv etmirəmsə, siz rəssamsınız? 

— Bəli. Hər halda, olmağa çalışıram. 

— Onda, keçib əziyyətdən, mənə deyin görüm, bir 
yoldaşınız Nyu-Yorkda olsaydı və siz onun harada 
yaşadığını öyrənmək istəsəydiniz, nə edərdiniz? 

Tanımadığım şəxs cavab verdi: 

— Hər şey ondan asılıdır ki, həmin şəxs necə rəssam- 
dır, — adlı-sanlı, yoxsa təzə başlamış, hələ tanınmayan. 

— Cavan rəssamdır, hələ öyrənir, amma eyni 
zamanda həm də işləyir. 

— Əgər belədirsə, mən onun ünvanını Gənc Rəs- 
samlar Liqasından öyrənməyə cəhd edərdim. Liqa 

İyirmi üçüncü küçədə, Altıncı avenyuya yaxın yer- 
dədir. 

— Ora axşamlar da açıq olur? 

— Deyəsən, hə. 

Biz sağollaşıb müxtəlif səmtlərə getdik. Bir neçə 
ildən sonra öyrəndim ki, həmin şəxs Nyu-Yorkun ən 
tanınmış rəssamlarından biriymiş. 

Beləliklə, axşam həmin ünvana yollandım və orada 
bir təsviri sənət məktəbi tapdım. Amma bircə tələbə də 
görmədim. Yalnız qapının ağzında qapıçı vardı. Yolda- 
şım barədə sorğu-sualıma belə cavab verdi: 

— Brouton? Adı tanışdır. Deyəsən, bizdə o adda 
cavan bir rəssam var. Dayanın, ünvan kitabından 
yoxlayım. Belə, belə, hə, bu da o — Çarlz Brouton. 

— Bəs o, harada yaşayır? — deyə səbirsizliklə 
soruşdum. 

— Allah bilir harada yaşadığını. Bizdə yalnız onun 
iş ünvanı var: Litoqrafiya işləri, Hatç və Kompani, 
yerləşdikləri ünvan Vezey-strit, Nyu-Yorkun işgüzar 
məhəllələrindədir. Orada belə müəssisələr çoxdur. 
Kimdənsə soruşun, mütləq taparsınız. 

Bəxtim gətirmirdi. Yoldaşımın yanına gedənə kimi 
hələ iki gün gözləməliydim — qabaqda iki bayram 
vardı. Əgər onun ev ünvanı əlimdə olsaydı, hər şey çox 
gözəl və sadə başa gələcəkdi. Amma nə etməli, əlim 
hara çatacaqdı ki? Mən qapıçıya təşəkkür edib evə 
getdim. Geri dönərkən sonuncu on üç sentimə iki 
dənə bulka aldım. Balaca otağıma çatanda bulkanın 
birini bazar gününə saxladım, ikincisini — yəni bazar 
ertəsi yeyəcəyimi sandıqda gizlətdim ki, iştahalanıb 
vaxtından qabaq udmayım. 

Bazar günü tezdən qalxdım, bulkanın yarısını 
Medison-skverdəki fontanın çiy suyuyla yedim. Suyu 
pulsuz içmək mümkün olan yeganə yer ora idi. 

Sonra, bazar günü olmasına rəğmən, Vezey-stritə 
yollandım — həmişəki kimi piyada. 

Bir mil keçəndən sonra, nəhayət ki, həmin müəssi- 
səni gördüm. Amma qapıları bərk-bərk bağlı idi. 
Nəhayət ki, qapıçını da tapa bildim. O dedi: 

— Hə, mən Broutonu tanıyıram, bizim gənc rəs- 
samlardan biridir. 

— Onu görə bilərəm? 

— Bu gün burada deyil. Yaşadığı yer isə haradasa 
Cerdzeydədir, amma dəqiq ünvanı bizdə yoxdur. 

— Bəs onu burada nə vaxt görmək olar? 

— Bazar ertəsindən tez görə bilməyəcəksiniz. Yox, 
mən nə deyirəm, bazar ertəsi bayramdır axı! O, burada 
həftənin ikinci günü olacaq, lap dəqiq. 

Gözləməkdən başqa çarəm yox idi. Cibimdə bulka- 
nın səhər yeməyindən qalmış yarısı vardı və mən qərara 
aldım ki, Mərkəzi parka gedib bulkamı orada yeyim. 

Polis nəfərindən soruşdum ki, parka necə gedə 
bilərəm. 

— Uçüncü avenyu ilə gedin, orada tramvaya oturar- 
sınız. 

Cibimdə bircə sent belə olmadan tramvaya necə 
minəcəkdim? 

— İstəyirəm gəzə-gəzə gedim, — deyə bir az utana- 
raq dilləndim. 

— Əcəb gəzintidirİ — polis nəfəri güldü. — Park bura- 
dan bir neçə mil aralıdır. 

— Eybi yoxdur, mən piyada gəzməyi xoşlayıram. 
Gedərəm. 

— Oz işinizdir. Hər halda, bütün yolu şimala tərəf 
gedin. 

Heç bir saat keçmədi, mən artıq parkda gəzirdim 
və günortanın yetişməsini gözləyirdim ki, bulkamın 
ikinci yarısını da yeyə bilim. 

Bir yerdə gördüm ki, uşaqlar parkdakı dələlərə 
qoz-fındıq, peçenye verirlər. Biləydiniz onda bu hey- 
vanlara necə həsəd apardım!.. 

Bir də baxdım ki, dələ tikanlı bir ağaca dırmanıb 
qozasını qopardı və içindəki toxumları yeməyə başladı. 

“Qoy bir mən də yeyim, görüm necə şeydir”, — fikir- 
ləşərək bir dənə qoza qopardım. Nəsə tanımadığım 
ağac idi — Kentukki qəhvəsiydi-nəydi. Qozaların için- 
dəki toxumlar daş kimi və tamamilə dadsız idi, yemək 
olmurdu. 


xıx FƏSİL 


Çərşənbə axşamı səhər tezdən yenə yoldaşımın 
çalışdığı yerə getdim. Mənə dedilər ki, Brouton saat 
on ikidən tez gəlməyəcək. 

Vaxtı öldürmək üçün günortaya kimi o həndəvərdə 
gəzib-dolaşdım. 

Nəhayət ki, görüşdük. Mən öz qarşımda ucaboy, 
şax qamətli bir cavan gördüm və o, dörd il əvvəl 
tanıdığım nataraz oğlana qətiyyən bənzəmirdi. 

Çarlz mənim ağır vəziyyətdə olduğumu o dəqiqə 
anladı və guya, təsadüfən dedi: 

— Mən elə səhər yeməyinə hazırlaşırdım. Mənimlə 
getməzsən ki? 

Getmərəm?! Hələ ömrüm boyu yemək mənə 
ondakı kimi ləzzətli gəlməmişdi. 

Çarlz özü barədə çox danışmırdı. Elə hey məni 
danışdırır, niyyətim, planlarımla maraqlanırdı. Mən açıq 
etiraf etdim ki, cibimdə bircə sentim belə yoxdur, amma 
ümid edirəm ki, şəkillərimi göstərsəm, naşirlərdən 
birinin məni illüstrator-rəssam kimi işə götürməsinə 
nail olaram. l 

Broutonla qərara aldıq ki, bir yerdə yaşayaq. İki 
yanaşı otağı kirayəyə götürüb, xırda-para mətbəx 
avadanlığı aldıq və bəsit təsərrüfatımızı birgə idarə 
etməyə başladıq. 

Xoşbəxtlikdən, mən elə ilk günlərdə Torontodan, 
qardaşımdan pul aldım. 

Vaxt itirmədən özümə iş axtarmağa başladım. Şəkil- 
lərimdən birində mağaraya soxulan bir quldur təsvir 
olunmuşdu. O, qalaq-qalaq qızıla, gümüşə əhəmiyyət 
vermir, acgözlüklə siqar qutusunun üstünə atılırdı. Bu 
şəkil Saket, Vilhelm və Besiq litoqrafiya nəşriyyatı bədii 
şöbəsinin müdirini valeh etdi. Mənə beş dollar verərək 
tapşırdılar ki, şəkillərimdən yenə gətirim. 

Tezliklə Saket, Vilhelm və Besiq məndən soruşdular 
ki, illüstrator-rəssam kimi nə qədər maaş almaq istər- 
dim. Dedim: “Həftədə qırx dollar”. Onlar isə mənə on 
beş dollar təklif elədilər. Razılaşmağa məcbur oldum. 

Hər səhər saat səkkizdə yazı masamın arxasına 
keçib şəkil çəkir, yeni-yeni mövzular fikirləşirdim. 

Bir dəfə necə oldusa, təsadüfən Besiqlə incəsənət 
şöbəsinə rəhbərlik edən şəxsin, bir də ki şirkətin kom- 
mersiya agentinin söhbətini eşitdim. 

— Əgər biz, — agentin səsi gəldi, — siqar qutusunun 
üstünə qonmuş bir davakar qarğanın şəklini tapa bil- 
səydik, bu işdə min, bəlkə də bir az da çox qazanardıq... 

Öz-özümə fikirləşdim: 

“Fürsəti fövtə vermə, belə imkan bir də ələ düşməz, 
tale özü sənə qapı açır”. 

Çox düşünmədən rəisin kabinetinə girdim və dedim: 

— Mister Besiq, əgər mənə şərait yaratsanız ki 
heyvanxanaya gedib qarğanın şəklini naturadan 
çəkim, o sifarişi sizə təqdim edərəm. 

Rəis mənə baxıb iltifatla gülümsündü. 

— Yaxşı, sabah səhər sizə icazə verərəm. Şəkil 
hazır olanda mənə xəbər verin. 

Heyvanxanada mən bir dənə qəşəng qarğa tapdım, 
onun şəklini reklam üçün çəkdim və tezliklə böyük bir 
sifariş aldıq. 

Fürsətdən istifadə edib Besiqə dedim: 

— Sizinlə danışanda mən həftədə qırx dollar 
istəmişdim, siz isə mənə şagird kimi on beş verdiniz. 
İndi maaşımın artırılması barədə danışmağın vaxtıdır, 
məncə, elə deyilmi? 

— Yaxşı, — Besiq cavab verdi, — nəsə təzə, maraqlı 
bir şey fikirləşənədək sizə iyirmi dollar verəcəyəm. 

Mənim yeni həyatım bax beləcə davam edirdi — 
bütün günü kontorda, masa arxasında. Bəs evdə? 
Səhərlər Broutonla səhər yeməyi, axşamlar şam yeməyi 
hazırlayırdıq. Bütün məsrəflərim həftədə beş dolları 
aşmırdı. Mən borclarımı ödədim və pul yığmağa baş- 
ladım. 

Axşamlar heyvanların həyatından hekayələr yazır, 
onların çap olunmasını möhkəm arzulayırdım. Amma 
yanında söhbətcil yoldaşın olanda yazı yazmaq bir az 
müşkül məsələdir. 

Bir dəfə Brouton birhəftəlik səfərdən sonra evə 
qayıdanda onun xətrinə dəyməmək üçün çox ehtiyatla 
dedim ki, yazı yaza bilməyim üçün mən mütləq tək 


yaşamalıyam. Yoldaşıma bu sözüm qəti xoş gəlməsə 
də, bir dost kimi ayrıldıq. 

Axşamın sakitliyində bir neçə hekayə yazdım: 
“Benni və tülkü”, “Xizəkli dovşan” və başqalarını. 
Onlar bir-birinin dalınca müxtəlif jurnallarda dərc 
olunmağa başladı. 

Yaz gəldi. Məni preriya yenə öz ağuşuna çəkməyə 
başlamışdı. 

Oz şefimin yanına girib xəbər verdim ki, Nyu- 
Yorkdan getməyə hazırlaşıram. Besiq çox pis oldu və 
soruşdu ki, əgər həftədə iyirmi beş dollar versələr, 
burada qalarammı? Məsələ pulda deyildi — məni pre- 
riya çağırırdı və indi qarşımı kəsə biləcək qüvvə bütün 
yer üzündə mövcud deyildi. 

Nyu-Yorku sakit qəlblə tərk etdim — artıq bilirdim 
ki, istədiyim an fırça və qələmlə özümü dolandıra 
bilərəm. 

Bu hiss necə fərəhli, necə sevindiricidir... Və bunu 
yaşı iyirmi üçə yenicə çatmış, özünü həmişə uğursuz 
sayan cavanlar daha yaxşı anlayar... 


İyirminci fəsil 
AZADLIQ VƏ SEVİNC 


1884-cü il mənim yaddaşımda cavanlığımın ən gözəl 
çağları kimi əbədi qalacaq. Sağlamlığım çiçəklənirdi, 
özümdə böyük mənəvi və fiziki güc duyurdum. Kitab- 
larım, quşlarım — arzu etdiyim nə vardısa, hamısı indi 
yanımdaydı. 

Beləliklə, mən yenə Kerberidəyəm. Köhnə, vərəq- 
ləri nimdaş gündəliyim yenə qarşımdadır. Onun 
səhifələrində tələsik qeydlər, yeni heyvan və quş növ- 
lərinin kobud, lakin ifadəli təsvirləri vardı. 

Mən içimdə çox doğma xatirələr oyadan bir qey- 
din üzərində dayanıram: 

“Düz iki ildir ki, məni nəğməsini haradasa yük- 
səklərdə, lap göyün üzündə oxuyan kiçicik bir quş 

həyəcanlandırır, əzablara düçar edirdi. O quş sahil 
torağayının qısa, aydın avazını xatırladan bir nəğməylə 
titrək qanadlarını açıb yerə enirdi. Sonra nəğməsini 
bitirib yenidən yüksəklərə qalxır, yenidən oxumağa 
başlayırdı. Mən onun şəklini bircə dəfə də çəkə bilmə- 
mişəm, mən onu heç uçanda belə görməmişəm. O quş 
mənim üçün böyük cazibə qüvvəsi olan ecazkar bir 
sirr kimi qalıb”. 

Lakin nəhayət, elə bir gün yetişdi ki, bu sirr də 
açıldı. Bu, belə oldu. 

14 may 1884-cü ildə mən qeyri-adi qüvvəylə səslənən 
tanış nəğmə eşitdim və bir qədər sonra səmanın mavi 
fonunda oxuyan bir ləkə gördüm. 

Mahir nəğməkar öz serenadasını ifa edə-edə qanad- 
larını əsdirib yerə enirdi. Sonra səsini birdən kəsib 
yenidən qanad çalaraq ağır-ağır göyə qalxırdı ki, təzə- 
dən avazla ensin. Mən saymağa başlayanda quşcuğaz 
öz mahnısını artıq, azı, iyirmi dəfə oxumuşdu. Bundan 
sonra isə dalbadal səksən iki dəfə də oxudu... 

Və budur, səksən üçüncü dəfə oxumalı olanda qəf- 
lətən qanadlarını yığıb daş kimi yerə düşdü. Gözlərim 
göyün üzünə baxmaqdan yaxşı görmür, boynum 
gərginlikdən ağrıyırdı və mənə elə gəldi ki, gözümə bir 
anlıq Simurq quşu göründü və yox oldu — quş tappıl- 
tıyla otun içinə düşdü. Amma düşdüyü yeri görmüşdüm 
və gözlərim bir qədər dincələndən sonra ehtiyatla ora 
yaxınlaşdım. Lələklərinin xarakterik şəklini o dəqiqə 
seçmək mənim üçün çətin idi — sevimli nəğməkarım 
xırdaca qəhvəyi bir quş imiş. Lakin bir qədər sonra, 
sakitcə yaxınlaşanda baxdım ki, mənim səma jonqlyo- 
rum məşhur Missuri torağayı imiş, onun barəsində 
Odübon və bu yerləri başdan-ayağa dolaşmış digər 
səyyahlar da öz əsərlərində heyranlıqla söhbət açır- 
dılar... 

May ayı belə keçdi. Quşlara göz qoyub onları öyrə- 
nəndə, demək olar ki, hər gün yeni-yeni fərəhli tapıntılara 
imza atırdım. 


xx FƏSİL 
kok ok 


İyul ayında qardaşım Arturla mən atlarımıza minib 
Peli qalasına tərəf yollandıq ki, ötən payız adımıza 
yazdırdığımız torpaqlarda işə başlayaq. Bizim dalımız- 
ca öküz arabasında Cim, Con Duf, Corc Riçardson və 
Braunlardan biri də gəlirdi. Amma atlarımız sürətli 
olduğuna görə tezliklə onları gözdən itirdik. 

Nəhayət ki, öz sahəmizə çatdıq. Mənim payımda 
kiçik gölün sahilində bir təpə, xırdaca çay və bir neçə 
ağac da vardı. Şərq tərəfdə, bir qədər aralıda isə ətək- 
lərində sıx şam meşəliyi olan Ördək dağı ucalırdı. 

Hər şeydən qabaq biz hindu üsulu ilə quyu qaz- 
mağa başladıq — düz çayın yanında, eni iki fut, dərinliyi 
dörd fut. Və təbii ki, elə quyunu qazan kimi onun içi 
çaydan süzülən buz kimi təmiz suyla doldu. 

Növbəti vəzifəmiz koma tikmək idi. Əla dülgər olan 
qardaşım özüylə yalnız balta və mişar deyil, həm də 
bir neçə sırf dülgər aləti də götürmüşdü, bu isə 
o demək idi ki, mütləq pəncərə, qapı çərçivələri düzəl- 
dəcəkdi. 

Mən onun köməkçisi idim. Ağac kəsmək lazım 
olanda mən əvvəlcə həmin sahəni cavan pöhrələrdən 
təmizləyir, ağacı bir tərəfdən baltalayırdım. Qardaşıma 
isə təcrübəli meşəqıran kimi əks tərəfdən həlledici 
balta zərbəsini endirmək qalırdı. O, ağacı istədiyi səmtə 
dəqiq yıxırdı. Daha bir neçə dəqiqə və ağacın gövdəsi 
artıq budaqlardan təmizlənir, onun üzərinə müəyyən 
məsafədə balta ilə köndələninə kəsiklər qoyulurdu. 
Başdakı budaqlara axıra kimi dəymirdik, çünki sonra 
onlardan yapışıb ağacı hər tərəfdən yonacaqdıq. Qarda- 
şım baltayla heyrətamiz dərəcədə məharətlə işləyir, iş 
sürətlə gedirdi. 

Baltanın cingiltili səsi indiyə kimi qulaqlarımdan 
çəkilmir və içimdə həyəcanlı xatirələr kəhkəşanı oya- 
dır. Amma gör o günlərdən nə qədər keçib... 

Gövdəni yonandan sonra biz 12 fut ölçüb kəsirdik 
və mən bu işlə məşğul olanadək qardaşım növbəti 
ağacı seçirdi. Buralarda məskunlaşanların komasının 

adi ölçüsü 12 futun 8 futa idi. Belə bir komanı tikmək 
üçün on dörd dənə 8 fut uzunluğunda, on dörd dənə 
də 12 fut uzunluğunda tir hazırlamaq lazım idi. Bu, 
divarlar üçün. Bir dənə də 14 futluq ağac kəsdik — 
damın çatısına. 

Materialı hazırlamağa iyunun 10-da başlamışdıq, 
artıq həmin ayın 17-də isə komamız qapılarıyla bir yerdə 
hazır idi. Damı necə düzəltdiyimizdən söz açım. Əvvəlcə 
onun çatısını, yəni komanın tən ortasından keçən uzun 
tiri bərkitdik, üzərinə hər iki tərəfdən ağaclar düzdük — 
sıx şəkildə. Həmin ağacların üzərinə samandan qalın bir 
örtük sərdik, üstündən də xeyli gil çəkdik. Belə dam 
soyuq, şaxtalı günlərdə əla qoruyurdu, amma leysanlar 
yağanda hərdən damdığı da olurdu. 

Qapıları kobud taxtalardan düzəltdik. Ilk vaxtlar 
pəncərəsiz, döşəməsiz keçindik. Tirlərin arasındakı 
yarıqların üstündən əvvəlcə nazik taxtalar vurduq, 
sonra da hər iki üzündən sıyıq gillə malaladıq. Koma- 
mız artıq yaşamaq üçün hazır idi. 

Biz onu cəmi yeddi günə tikmişdik. 


kok k 


Bu zaman ərzində yulaf ehtiyatımız tükəndiyinə 
görə atları yemləməkdə çətinlik çəkirdik. Qardaşım 
Kerberidəki təsərrüfatın nigarançılığını çəkirdi. Mən 
də bu qərara gəldim ki, yeni məskunlaşan birisi kimi 
öhdəmə düşən vəzifəni yerinə yetirmişəm və bu diyarı 
bir müddətlik tərk edə bilərəm. Beləliklə, biz daşınan 
əmlakımızı arabaya yükləyib yola çıxdıq — şimala. 

Hə, biz bura qayıtmağa hazırlaşırdıq, lakin planımız 
özümüzdən asılı olmayan səbəblərdən dəyişdi və mən 
bir də öz komamızı görmədim. 

Ora kimin yerləşdiyini bilmirəm. Amma hər kim 
olsa, qapı tirinin üzərində bu komanı kimin və nə vaxt 
tikdiyini tapacaq: 


E.T.SETON. 1884. 

Geriyə dönərkən qardaşım heç danışmırdı, yəni 
demək istəyirəm ki, bircə dənə də anlaşılan cümlə 
demədi. Düzdür, o, atları qovarkən üstlərinə çığıranda 
nəsə deyirdi, lakin mənə ünvanlanmayan bu əmrlər 
əksərən lal festlərdən, ən yaxşı halda isə anlaşılmaz 
donquldamalardan ibarət olurdu. Qəhvə istəyəndə də 
parçını taqqıldadıb mənə uzadırdı. Könlünə çörək 
düşəndə isə əlinin tiniylə lap hindular kimi şərti işarə 
göstərirdi — yəni kəs. Bütün bunlarla heç də onu 
demək istəmirəm ki, qardaşımın əhvali-ruhiyyəsi və 
yaxud aramızdakı münasibət pis idi. Mənim qardaşım 
təbiətən qaradinməzdi və bu əqidənin yiyəsi idi ki, 
susmaq qızıldır... 

Biz hindular üçün ayrılmış Kotay qoruğundan keç- 
dik və Assinibuon çayının sahilinə yetişdik. Burada 
çaydan bələdçisiz keçmək cəhdimiz boşa çıxdı. Biz 
suyun içindəki həmişəki keçidi tapa bilmədik və qərb 
sahilinə yaxın yerdə dərin çalaya düşüb ilişdik. Xoş- 
bəxtlikdən, kri qəbiləsindən olan Çita adlı bir hindu 
köməyimizə çatdı. O olmasaydı, nəinki hər şeyimizi iti- 
rəcəkdik, bəlkə, hələ özümüz də tələf olacaqdıq. 

Mən Çitanı bizimlə yeməyə dəvət etdim və fürsət- 
dən istifadə edərək hinduların davranış etiketlərini 
yoxlamaq qərarına gəldim: Başqasının evində özünün 
yoX, oranın adətlərinə uyğunlaş. 

Beləliklə, mən fincandakı qəndi çay qaşığıyla üç 
dəfə döyəclədim. Çayı içəndən sonra da fincanı çevirib 
dibindəkini preriyanın otu üzərinə tökdüm. Sonra 
əlimdə üç dəfə çevirib uzatdım ki, yenə çay süzsünlər. 
Çəngəl-qaşığı da gah elə, gah da belə — müxtəlif cür 
tutmağı sınaqdan keçirdim. Hindu mənim hərəkətlə- 
rimə diqqətlə göz qoyur, oyunbazlıqlarımı çox ciddi 
şəkildə, birbəbir təkrar edirdi. Əgər vicdanım əzab 
verməsəydi, mən, əlbəttə, daha fantastik nəsə uydura 
bilərdim, amma artıq böyük qardaşım da mənə hindu 
tərzində işarə edirdi: Qurtar. 

Kerberiyə iyunun axırında çatdıq. 

Həmin yayın gündəliyi quşlar, heyvanlar haqda 
qeydlərlə, canlıların, bitkilərin şəkilləriylə zəngindir. 

Avqust gələn kimi məhsul yığımı başladı. Dan yeri 
söküləndə durur, hava tam qaralanda isə yatırdıq. 
Amma çöl işlərindən nə qədər yorulsam da, axşamlar 
gündəliyimi davam etdirir, macəralarımı, təbiəti müşa- 
hidələrimi qeydə alırdım. 

Gündəliyin 26 iyun səhifəsində, az qala, ölümümə 
səbəb olmuş bir hadisə qeyd olunub. 

Kerberidən cənub-qərbə, təxminən, üç mil aralı 
böyük bir qum təpəsi var. Ətrafdakı bütün təpələrdən 
ucadır və yamaclarında da ən hündür şamağacılar 
bitir. Sakinlər bu təpəni Ağ atlar təpəsi, hindular Camış 
dağı adlandırırlar. 

Birinci dəfə bu yüksək təpənin zirvəsinə dırmaşıb 
ətrafa göz gəzdirdim. Uzaqda Tısbağa dağı və bir neçə 
başqa hündür dağlar görünürdü. Onları hətta yetmiş, 
yüz mil məsafədən belə aydın seyr etmək olurdu. 

Və birdən, heç gözləmədiyim halda, meşənin dərin- 
İiklərinə işləmiş məşhur Kennedi çölünü gördüm. 
Aramızda cəmi bir mil məsafə vardı və qərara aldım 
ki, ora kəsə yolla, düzünə gedim. 

Tezliklə böyük bir bataqlığa çatıb durdum. Amma 
bataqlıqdan keçmək heç də çətin olmadı. Meşəylə bir 
az da gedib başqa, nəhəng bir bataqlığa yetişdim, 
ortası iki enli göl arasındakı kanal kimi daralırdı. 

Mənə elə gəlirdi ki, keçidi məhz o dar boğazda 
axtarmaq lazımdır. 

ПК dəfə deyildi ki, bataqlıqdan keçirdim. Ayağımı 
qəliz, bulanıq suya basan kimi dizədək batdım. Bir 
qədər irəlilədim. Budur, artıq yolun ortasındayam. Və 
birdən hiss etdim ki, bataqlığın dibi harasa gedir. 
Ayaqlarım da yosunların kökünə ilişirdi, elə bil, məni 
qəsdən aşağı çəkirdilər. Bataqlıq bədənimi getdikcə 
daha dərinə sümürürdü. Su kəmərimə çıxdı, sonra bir 
az da yuxarı qalxdı, indi dirsəklərim islanırdı. Budur, 
artıq çiyinlərim də suyun içindədir. Hər şey bitdi. Nicat 
yolu heç görünmür. Kömək gözləmək də əbəsdir... 

Və birdən bu çıxılmaz vəziyyətdə, artıq həyatla 
vidalaşmağa hazırkən ayağım bərk yerə dəydi. Daha 
batmırdım. Xoşbəxtlik! 


Çiynimdən yük götürülübmüş kimi nəfəsimi dərib 
yosunların əsarətindən qurtuldum və sevimli, təhlükə- 
siz sahilə tələsdim... 


İyirmi birinci fəsil 
YENİDƏN ŞƏRQƏ! 


1885-ci ilin yanvarında Torontoya gəlib valideynlə- 
rimin yanında yerləşdim. 

Mən burada “Manitobanın quşları” kitabımı bitir- 
mək, təxirə salmadan çapa vermək istəyirdim. Elə 
fikirləşirdim ki, bu işin öhdəsindən bir aya gələrəm. 

Günümü masa arxasında keçirir, yazılarıma əl 
gəzdirir, onları sistemləşdirirdim. Amma işin içinə nə 
qədər çox girirdimsə, onun başa çatacağı gün bir o 
qədər uzaqlaşırdı. Avqust gəldi, kitabın bitməsinə isə 
hələ çox vardı. 

Atam isə mənə getdikcə daha israrla xatırladırdı 
ki, artıq müstəqil yaşamağımın vaxtıdır. 

Beləliklə, əlyazmalarımı da götürüb içimdə acı bir 
hiss Nyu-Yorka getməli oldum. 

Hər şeydən qabaq özümə kiçik imkanlarıma uyğun 
bir sığınacaq tapmalıydım. Təcrübəmdən bilirdim ki, 
şəhərin köhnə ticarət qisminə yaxın yerlərdə ucuz ev 
tapmaq daha asandır. Varlıların malikanələri bu səs- 
küylü yerlərdən uzaqlarda yerləşirdi. 

Bu barədə fikirləşə-fikirləşə Beşinci avenyu ilə 
üzüaşağı enirdim, ta ki Doqquzuncu küçənin şərq 
məhəllələrinə yetişdim. Buralar mənə bab idi — kasıblar 
yaşayırdı burada, amma hər halda, gecəqondu məhəllə- 
si də deyildi. 

Başladım üzərində kirayə otaq verilir lövhəsi olan 
hər qapını tıqqıldatmağa. 

Qeyd dəftərçəmdə bir cədvəl düzəltmişdim, bax- 
dığım evlərə cədvəllər üzrə qiymət qoyurdum: ev 
sahibəsi, otaq, qiymət. Azı, otuz ev gəzdim və onların 
yalnız biri bütün cədvəllər üzrə əla qiymətə layiq idi. 

Ev sahibəsiylə razılığa gəldik ki, ona həftədə iki dollar 
beş sent pul verəcəyəm. Yeməyimi isə haradasa başqa 
yerdə yeyəcəyəm, hərçənd ki elə buranın özündə də 
tam pansion üsulu ilə razılaşa bilərdik. Ev sahibləri 
yaxşı adam idilər və bir həftədən, bir az pul qazanan- 
dan sonra elə yeməyimi də onlarda yeməyə başladım, 
bu da həftədə otaqla bir yerdə altı dollara başa gəldi. 

Axşamlar şam yeməyi vaxtı yaşıdım olan gənclərlə 
— stenoqrafist qızlar və ticarətçi cavan oğlanlarla 
görüşürdüm. Bu şən insanlarla bir yerdə olanda 
evimiz üçün heç darıxmırdım. 

Henri Still adlı oğlanla da elə burada tanış oldum. 
Orta məktəbi bitirərək stenoqrafist peşəsinə və çap 
makinasında yazmaq sənətinə yiyələnəndən sonra 
Nyu-Yorka xoşbəxtlik dalınca gəlmişdi. Biz Henri ilə 
dostlaşdıq və bütün ömrümüz boyu dost olaraq qaldıq. 
Dörd il keçdi və Henri Still tanınmış Amerika jurnalla- 
rından birinin incəsənət şöbəsinin müdiri oldu. 

Beləliklə, mən hələ öz mansardamda yaşayırdım. 
Nyu-Yorkda nə dostlarım vardı, nə də kiməsə təqdim 
edəsi zəmanət məktublarım. Əvəzində bir yeşik rəngim, 
şəkil çəkmək üçün albomum və cəsarətim vardı. 

Mənə demişdilər ki, Mərkəzi parkdakı məxsusi 
yerlərdə maraqlı heyvanlar saxlayırlar. Bura gəlmə- 
yimin səhərisi günü pay-piyada ora yollandım. Özümə 
belə yerlərdən birinin qarşısında mövqe seçib çox 
nadir növdən olan cavan bir Virciniya maralının şəklini 
çəkdim. Bu şəkli götürüb dövri mətbuatda birinci yer 
tutan Sençuri jurnalının redaksiyasına üz qoydum. 

İncəsənət şöbəsinin müdiri Luis Frezer məni 
gülərüzlə qarşıladı. Şəklimi diqqətlə nəzərdən keçirdi 
və dedi: 

— Belə. Təəssüf ki, bu heyvanın özünü görməmi- 
şəm, amma mənə elə gəlir ki, yaxşı oxşatmısınız. Elə 
bilirəm, sizinlə işbirliyimiz baş tutacaq. 

Bir neçə görüşdən sonra Luis Frezer mənə biri beş 
dollardan min dənə şəkil sifariş etdi. Bu şəkillər Sençu- 
rinin elə bu redaksiyasında nəşr edilən ensiklopedik 
lüğətin illüstrasiyaları olacaqdı. 


xxı FƏSİL 


Daha dolanışıq barədə düşünməyə bilərdim — bir 
gün ərzində əlimə həftəlik məsrəfimi üstələyəcək qədər 
pul gələcəkdi. 

Tezliklə həyatımda daha bir gözəgəlimli hadisə 
baş verdi: Nyu-Yorkun məşhur Təbiət Tarixi Muzeyi- 
nə ayaq açdım. Orada tanınmış Amerika ornitoloqları 
və digər görkəmli şəxslərlə tanış oldum. 

Noyabrın 18-də həmin muzeydə Amerika ornito- 
loqlarının konfransı keçirildi ҹә mən ilk dəfə hələ uşaqlıq 
çağlarımdan sevdiyim bir kitabın müəllifi Kueslə tanış 
oldum. İki il sonra, elə həmin muzeydə ornitoloq Frank 
Çapmanla münasibətimiz yarandı, o, tezliklə həmin 
muzeyin quşlar şöbəsinin müdiri təyin ediləcək və düz 
əlli il ərzində Amerikanın ən aparıcı ornitoloquna çevri- 
ləcəkdi. Mən Çapmanın Amerika quşlarının təsnifatı 
kitabının illüstrasiyalarını hazırladım və onun xahişinə 
əsasən tez-tez naturadan çəkilişlər də aparırdım. Dostlu- 
gumuz bütün ömrümüz boyu davam etdi. 

1886-cı il ərzində Sençurinin ensiklopedik lügəti və 
digər müxtəlif jurnallar üçün animalist şəkillər üzə- 
rində cidd-cəhdlə çalışdım. Elə həmin il “Manitobanın 
məməliləri” broşürasını yazdım və çap etdirdim. 

Lakin ürəyim yenə qərbin geniş ənginliklərinə can 
atırdı. 

1886-cı ilin 6 oktyabrında yelkənli qayıqda Böyük 
gölə doğru yola çıxdım, məqsədim Artur limanı 
(Ontario ştatı) və daha uzaqlara — Meşə gölünə çatmaq 
idi. Həmin yerlərdə bir aya yaxın qaldım, quşlardan, 
məməlilərdən ibarət kolleksiya topladım. Oranın hindu 
sakinləriylə maraqlı görüşlərim olurdu, araşdırdığım 
canlıların hindu dilində olan adlarını da qeyd edirdim. 
Sonra da məni Kerberidəki tanış yerlər özünə cəzb etdi. 

Kerberidə köhnə dostum Qordon Raytın yanında, 
Gəlmələr üçün otaqlarda qaldım. 

Və budur, gəncliyimin nağılı yenidən başlandı, 
mən yenə də tanış meşələrin qoynunda heyvanların 
izinə düşüb dolaşırdım. 

Həmin il dovşan yaman çox idi. Hətta təcrübəsiz 
ovçu belə bir-iki saata iyirmi-otuz dənəsini vura bilərdi. 

Elə kifayət qədər maral da görə bilərdin, kəklik isə lap 
addımbaşı rastına çıxırdı. 

Noyabrın 23-ü mənim üçün kədərli, çox kədərli bir 
gün idi. 

Evdən səhər erkən çıxdım. Qalın qar örtüyünə 
bələnmiş təpələri tənha dolaşırdım. Günorta dərələrin 
birində düşərgə saldım, tonqal qalayıb çay qaynatdım, 
özümə bir tikə donuz döşü qızartdım. Burada təzəcə 
ayaq saxlayanda mənə əməlli-başlı isti idi, külək isə 
hələ o dərədə azğınlıq etmirdi. 

Birdən dizimdə dəhşətli ağrı duydum. Bir azdan 
yenə yola çıxmağa hazırlaşanda isə gördüm ki, ayağım 
heç açılmır. Lap xırdaca bir hərəkət belə dəhşətli ağrı 
verirdi. Kömək gözləyəsi yerim də yox idi. Mən ya 
özümü birtəhər evə yetirməliydim, ya da burada qalıb 
ölməliydim. 

Axsaya-axsaya, xəstə ayağımı çəkə-çəkə yola düzəl- 
dim. Evdən cəmi beş mil aralı idim, lakin hər addımda 
dözülməz ağrı çəkdiyimdən bu yolu düz beş saata qət 
etdim. 

Məcbur oldum yerli həkimlərdən birini çağırım. 
O dedi ki, dizimdəki bağlardan biri dartılıb, müalicə 
də yazdı, amma bu müalicənin, deyəsən, mənə heç 
köməyi dəymirdi. 

Yalnız bir neçə gündən sonra düzgün diaqnoz 
qoydular — məndə podaqranın kəskin forması imiş. 

Sevimli oylaqlarda uzaq məsafələrə piyada gəzinti- 
lərim bax beləcə başa çatdı. Həmin kədərli gündən 
etibarən yola ya at belində çıxırdım, ya da qayıqla. 
Yaman xəstəlik imiş. Ağrılarım yalnız iyirmi il ərzində 
müntəzəm müalicədən sonra toxtadı — ayağımı, sanki, 
mənə təzədən qaytardılar. 

Yanvar ayında Torontoya gəldim. Anam məni Nyu- 
Yorka buraxmaq istəmirdi, xahiş edirdi ki, işlərimi öz 
evimizdə davam etdirim. 

Elə həmin vaxt qardaşım Jozef Toronto yaxınlı- 
ğında bir parça torpaq almaq fikrinə düşdü. İstəyirdi 
orada yerli əhali üçün bağçılıq təsərrüfatı yaratsın. Bu 
təsərrüfata başçılığı mənə təklif elədi və söz verdi ki, 


rəssam kimi fəaliyyətimi davam etdirməyim üçün 
orada hətta bir emalatxana da tiksin. 

Ontario sahillərində böyük bir ferma aldı. Oralarda 
bolluca çaylar axan meşələr, bataqlıqlar vardı. Çoxlu quş, 
heyvan yaşayırdı. Mən də gələcək hekayələrimin bir çox 
qəhrəmanıyla məhz orada tanış oldum — “Sprinqfild 
tülküsü”, “Qulağıcırıq”, “Niyə arıquşu ildə iki dəfə dəli 
olur”, “Qızılbaş qaratoyuğun nəğməsi” və başqaları. 

Üç ilə yaxın orada yaşadım. Amma bir fikir beynimi 
getdikcə daha artıq işğal edirdi: əgər əsl rəssam olmaq 
istəyirəmsə, həyatım mütləq tamam başqa şəraitdə 
keçməlidir. 


İyirmi ikinci fəsil 
MƏNİM ŞƏKİLLƏRİM 


1890-cı ilin payızında Parisə — dünyanın incəsənət 
mərkəzinə yola düşdüm. 

Ilk günlər mehmanxanada yaşayır, şəhəri tək-tənha, 
çaşqınlıq içində dolaşırdım. O zamanlar tanınmış 
Amerika rəssamı Henri Mozler də Parisdə yaşayırdı. 
Mənim çaşqınlığıma, düşdüyüm əsəbi vəziyyətə diq- 
qət yetirən rəssam bir dəfə gülərək dedi: 
= — Parisdə sərgərdan dolaşmağınıza davam edin. 
İnanın mənə, burada havanın özü, bu şəhərin bütün 
düzəni sizi bir rəssam kimi yetişdirəcək. Bir ildən 
sonra özünüz buna şahid olacaqsınız. 

Mən ayda otuz franka hər cür məişət xidməti gös- 
tərilən otaq kirayələyə bildiyim Hotel de Yunion 
mehmanxanasının üst mərtəbəsində yerləşdim və tez- 
liklə incəsənət məktəbinə daxil oldum. 

Tələbələr mənə səs-küylü, qərarsız bir toplum kimi 
gəldi — bir zalda altmış adam öz molbertinin arxasında 
işləyirdi. Diqqətimi işə vermək mənim üçün çətin idi — 
hər şey mane olurdu: uca səslə aparılan söhbətlər də, 
divarlardakı şəkillər də, oxunan mahnılar da, çaldıqları 
gitaranın melodiyaları da. Zaldakı bütün qarışıqlığa 

baxmayaraq, belə hesab olunurdu ki, tələbələr öz işlə- 
riylə məşğuldurlar. 

Bir qədərdən sonra öyrəndim ki, məktəbə yalnız 
səhərlər də gəlmək olar. Bu imkandan o dəqiqə istifadə 
etdim, boş vaxtlarımda isə heyvanxanaya gedirdim ki, 
naturadan şəkillər çəkim. 

Mənim şəkillərimdə canavarlar ən sevimli yerlərdən 
birini tuturdu. Heyvanxanadakı gözəl canavarların ara- 
sında, adətən, eyni yerdə uzanılı qalan birisi mənə 
xüsusilə xoş gəlirdi. Yerindən heç tərpənmir, sanki, şək- 
linin yaxşı çıxması üçün rəssama məxsusi poza verirdi. 
Böyük bir lövhə üzərində “Yatmış canavar” tablosunu 
çəkməyə başladım. 

Bir aydan sonra şəkil artıq hazır idi. Onu çərçivəyə 
saldırıb hər bahar Böyük incəsənət salonunda təşkil 
olunan təsviri sənət sərgisinə apardım. 

Sərginin açılışı ərəfəsində burada, bir qayda ola- 
raq, rəssamlardan ibarət böyük bir ordu toplanırdı və 
əksəri əlində fırça, öz şəkillərinə son ştrixlər üzərində 
işləyirdilər. 

O dövrdə biz — Amerika rəssamları Parisdə cəmi on 
beş nəfər idik və təbii ki, heç birimiz sərgiyə öz şəklini 
təqdim etmək imkanından vaz keçmədik. Robert Henri 
də aramızdaydı. Bu rəssamın adı Amerikada çox məş- 
hur idi, məni isə bir rəssam-illüstrator kimi tanıyırdılar. 
Bilmirəm necə oldu, amma Robert Henrinin tablosunu 
münsiflər heyəti rədd etdi, mənim “Yatmış canavar” 
şəklim isə sərgidə fəxri yer tutdu. 

Sərgi iştirakçıları əvvəlcə nahara, sonra da vernisa)a 
— sərginin qapalı nümayişinə dəvət aldılar. Mən Robert 
Henrini həmin təntənəli nahara öz qonağım kimi apar- 
dım və biz bir yerdə taleyin bu qəribə oyununa ürəkdən 
güldük. 

Bir dəfə sərgi salonunda öz tablomun yanında dur- 
muşdum və o zamanlar bütün Parisi həyəcana gətirən 
bir əhvalat barədə eşitdim. 

Fransanın cənub sərhədindəki Pireney dağlarında 
İransız canavarlarından bir neçəsi hələ də qalırdı. Son 
zamanlar bu heyvanların bir qismi meşə kənarındakı 

komada tənha yaşayan bir ovçunun qurbanına çevril- 
mişdi. Bir qış gecəsi necə olursa, ovçu gecələmək üçün 
öz komasına qayıtmır. Ertəsi gün onun axtarışına çıxan 
adamlar yerdəki izlərdən öyrənirlər ki, ovçunu cana- 
varlar parçalayıbmış... 

Mən bu mövzuda bir tablo işləmək qərarına gəl- 
dim. İstəyirdim onu gələnilki sərgiyə təqdim edim. 

Rəssam dostum Henri Mozlerin məsləhətinə qulaq 
asıb gələcək tablomun xırdaca eskizlərini hazırladım. 
Sonra isə sərgidə daha kiçikölçülü şəkillərə yer tapma- 
gin asan olduğunu nəzərə alıb, onu iki futun dörd futa 
ölçülü kətan üzərində işləmək qərarına gəldim, amma 
Mozler dedi: 

— Yox, tablonun ölçülərini iri eləyin. Canavarları 
necə gözəl tanıdığınızı, eskizlərinizdə nümayiş etdirdi- 
yiniz ekspressiyanı nəzərə alsaq, mənim heç şübhəm 
yoxdur ki, işiniz böyük əks-səda doğuracaq. Kiçik 
şəkildə bütün bunları ifadə etmək çox çətindir. 

Beləliklə, mən dörd yarım futun yeddi futa ölçülü 
bir kətan alıb tablo üzərində işə başladım. Şəklin ayrı- 
ayrı detalları və fonun landşaftı üzərində iş iki aya 
yaxın bir vaxt apardı. Yalnız bundan sonra özümdə iri- 
həcmli tablo üzərində işləmək cəsarəti tapdım və 
döyüş meydanına uzun müddət məşq edən qladiator 
kimi ürəklə çıxdım. 

Lakin otağım bu ölçüdə tablo üçün həddindən 
ziyadə balaca olduğuna görə yoldaşlarımdan biriylə 
danışdım ki, öz emalatxanasında mənə də yer ayırsın. 

Bir aydan sonra artıq şəkil hazır idi. Dostlarım bu 
tablonun böyük uğur qazanacağını qabaqcadan söylə- 
yirdilər. Mən əsərə “Canavarların intiqamı” adını 
qoymaq istəyirdim, lakin yoldaşlardan əslən fransız 
olan biri belə dedi: 

— Yox, başqa ad qoyun. Onu “Bihudə intizar” adlan- 
dırın. Bir fikir verin, tablonun arxa planında koma 
görünür. Bacasından da tüstü çıxır. Ev sahibəsi, yəqin, 
şam yeməyi hazırlayıb, indi də ərini gözləyir. Amma o 
gəlib çıxmaq bilmir. Görəsən, niyə yubanır? Qadın 
qapıya çıxıb uca səslə onu çağırır. Lakin yenə cavab 

gəlmir. Baxın, onun səsinə canavarlardan yalnız biri 
biganə görkəmlə başını çevirib. Meşədə tam sükut 
hökm sürür. Baş verən faciəni mən dediyim ad daha 
çox vurğulayar. 

Bir qədər fikirləşəndən sonra mən bu adı qəbul 
etmək qərarına gəldim. 

1892-ci ilin yazında mən tablomu Böyük təsviri 
sənət salonuna gətirdim. Bir aydan sonra onlardan çox 
qısa bir rəsmi məktub aldım. Məktubdan bəlli olurdu 
ki, tablomu rədd ediblər. Bu, mənə çox ağır zərbə oldu. 

Tablom həmin salondan asıldığı müddətdə onun 
ünvanına belə ifadələri tez-tez eşidirdim: Dəhşətl, Bax- 
maq da olmur!, Bu şəkil insan hisslərini təhqir еди", 
Görünür, bu müəllifin canavarlara məxsusi hüsnrəğ- 
bəti ҹаг"... 

Yayı Manitobada keçirdim, payızda isə Torontoya, 
valideynlərimin yanına getdim. Elə evə çatan kimi də 
həmin böyük şəkli Parisdən gətirtdim. Atam onu öz 
kabinetindən asmağa icazə vermişdi. 

Tezliklə şəhərdə bir səs-küy qopdu. Qəzet müxbirlə- 
ri evimizə ayaq açdılar. Onlar tabloya baxmağa gəlir, 
sonra da qəzetlərində böyük məqalələr verirdilər. 

Getdikcə bizim evimizə daha çox tamaşaçı gəlməyə 
başladı və nəhayət, mən də məcbur oldum ki, şəhərin 
mərkəzində bir yer tapıb şəkli orada sərgiləyim. 

Hər gün ora çoxlu adam gəlirdi — bəziləri dəhşətlənir, 
digərləri heyran qalırdılar. 

Bir dəfə necə oldusa, rəssam dostum Corc Rid 
həmin sərgiyə özüylə bir qəşəng qız gətirdi. Xarici 
görünüşündən mənşəcə hindulardan olduğu aydın 
sezilirdi. Corc mənə dedi: 

— Qulaq as, Ernest, bu xanım Polina Consondur. 
Siz mütləq bir-birinizlə yaxından tanış olmalısınız. 

Qız hər iki əlimdən tutub çox qaynar bir ahənglə 
dilləndi: 

— Bilirəm ki, ruhlarımız bir-birinə çox yaxındır. 
Mən Canavar qəbiləsi sayılan irokezlərdənəm. Çəkdi- 
yiniz şəkildən görünür ki, sizin vücudunuza da 
canavarın ruhu dolub. Bizi bir-birimizlə taleyin özü 

görüşdürüb ki, çiyin-çiyinə çalışaq. Mənim irokez 
adım belədir: Tekaxion-Uek-e. Lakin məni ürəyiniz 
istəyən kimi çağıra bilərsiniz... 

Həmin yay Çikaqoda beynəlxalq sərgi açılmalıydı. 
Açılış günü 1893-cü ilin 1 iyununa təyin olunmuşdu. 
Bütün rəssamlara təklif olunmuşdu ki, ən yaxşı saydıq- 
ları tablolarını sərgiyə yollasınlar. Mən də sərgi 
komitəsinin Toronto bölməsinə öz irihəcmli “Bihudə 
intizar” tablomu göndərdim. 

Şəkil səs çoxluğuyla burada da rədd edildi. Lakin 
eşitdim ki, müzakirələrdə Toronto bölməsinin sədri 
O”Briyen mənim tərəfimi saxlayıb. Onun müsbət 
münasibətindən istifadə edərək xahiş etdim ki, qəzetə 
bir məktub yazsın. 

O, bunları yazdı: 

Təəssüflər olsun ki, biz sərgiyə kifayət qədər şit, 
soyuq cızmaqaralar toplamışıq və şəxsən mən istərdim 
ki, “Bihudə intizar” tablosundakı kimi cəsarətli, kişi- 
yana təsvir tərzi indi daha çox dəbdə olsun. 

Bu məktub dərc olunandan sonra elə bir qəzet qal- 
madı ki, bu qalmaqala qoşulmasın. Axırda məni 
Ottavaya — maarif departamentinə çağırdılar. 

Torontoya dönəndən az sonra isə mən sərgi komi- 
təsinin qısa bir rəsmi məktubunu aldım: Tablonuzu 
göndərin. 

Beləliklə, mənim tablom Çikaqoya göndərildi və 
ekspozisiyanın Kanada bölməsində mərkəzi yerlərdən 
birini tutdu. 

İndi bu şəkil Nyu-Meksikanın Seton-Santa-Fe 
qəsəbəsindəki villamda fəaliyyət göstərən qalereyada 
nümayiş etdirilir. 

1895-ci ilin əvvəllərində mən daha bir tablo çəkmək 
fikrinə düşdüm. Düşüncələrimdə onu belə canlandırır- 
dım: meşədir, qarın üstündə iz salan rus kirşəsi sürətlə 
şütüyür, onun dalınca isə on iki canavardan ibarət 
sürü düşüb... 

On iki canavardan hər birinin ayrıca etüdlərini çək- 
dim, şəklin kompozisiyası, rəng həlli üzərində xeyli 
işlədim. 

İşin ilkin mərhələsi bitəndən sonra tablonu böyük 
kətan üzərinə köçürməyə başladım. Işlər yaxşı gedirdi 
və tezliklə şəkil hazır oldu. Onun adını “Təqib” qoydum. 

Paris salonunun münsifləri məndən altı etüd qəbul 
elədi, böyük tablonu isə yenə rədd etdilər. Buna baxma- 
yaraq, bu tablo böyük uğur qazandı və mən onun 
barəsində hər tərəfdən çox sevindirici rəylər eşidirdim. 

Amerika Birləşmiş Ştatlarının özü ehtiraslı bir 
ovçu olan prezidenti Teodor Ruzvelt! tablo qarşısında 
ayaq saxlayaraq şövqlə demişdi: 

— Man hələ canavarların bu dərəcədə gözəl təsvir 
olunduğu bir şəkil görməmişəm! Bu şəkli necə alardım!.. 

— Bəs niyə almırsınız? — deyə tələsik soruşdum. 

— O-o, təəssüf ki, mənim buna maddi imkanım yox- 
dur, — prezident cavab verdi. 

Ruzvelt məndən xahiş etdi ki, tablonun mərkəzi 
hissəsinin — canavar sürüsünün başçısı təsvir olunan 
yerin surətini onun üçün çıxarım. Bu şəkil indiyədək 
Teodor Ruzvelt adına qalereyadan asılıb. 


kokoxk 


Təxminən, həmin zamanlar mən bir amerikalı qızla 
— cavanlıq çağlarımın dostuyla rastlaşdım. O da Parisə 
mənim kimi təsviri sənətdə təkmilləşmək üçün gəlirdi, 
o da elə mənim kimi preriyada yaşamağı sevir, tezliklə 
ora dönməyi arzulayırdı. Biz ilk cavanlıq çağlarımızın 
qızıl dövrünü xatırlayaraq doğma yerlərdə görüşəcəyi- 
mizə sözləşdik. Mən yayı Kerberidə keçirmək qərarına 
gəlmişdim, o isə atasının Kanadada Amerika konsulu 
işlədiyi de-Vinston şəhərinə sentyabr ayında gəlmək 
istəyirdi. 

Beləliklə, mən Kerberiyə gəlib mehmanxanada yer- 
ləşdim. Şəhər böyümüş, xeyli dəyişmişdi. Lövhələrdəki 
adların çoxu mənə yad idi. Bir zamanlar hamını tanı- 
dığım dəmir yolu stansiyasının platformasında bircə 
dənə tanış sifətə belə rast gəlmədim. Görün cəmi on il 
ərzində necə böyük dəyişikliklər baş vermişdi. 


I Teodor Ruzvelt 1901-ci ildə ABŞ prezidenti seçildi. 

Dostum Qordon Raytgilin şəhərin mərkəzində meh- 
manxana açdığından xəbər tutan kimi onlara köçdüm 
və özümün atl-piyada ekskursiyalarıma başladım. 

İndi hər tərəfdə əkin sahələriydi. İncə rayihəli 
çiçəkləri bol olan vəhşi preriya yavaş-yavaş yoxa çıx- 
maqdaydı. Bəzi yerlərdə isə artıq yox idi. Onun geniş 
ənginlikləri üzərində daha Missuri torağayının nəğ- 
məsi səslənmirdi və mən bircə dəfə də olsun, bir 
zamanlar bu diyarı başına götürmüş kveli cüllütünə rast 
gəlmədim. 

Bizim de-Vintondakı köhnə evimiz on iki il qabaq 
əkdiyim ağacların kölgəsində itib-batmışdı. 

Bir zamanlar küləklərin tüğyan etdiyi, adda-budda 
cavan şamağacıları görünən yalçın qum təpələri indi 
əməlli-başlı meşəlik idi. Vinnipeqdən Qayalı dağlara 
kimi qərar tutmuş milyonlarla kiçik göl isə elə dayaz- 
laşmışdı ki, onlarda daha ördək görmək mümkün 
deyildi. Ördəklər harasa yox olmuş, yəqin, daha uzaq- 
lara, lap şimal-qərbə köç etmişdilər. Hə, çox gözəl 
canlı preriyanı tərk edib getmişdi... 

Amma buna baxmayaraq, mən qələmim və karanda- 
şım üçün addımbaşı maraqlı mövzular tapırdım. Elə bir 
gün olmurdu ki, hansısa eskizimi cızma-qara etməyim, 
ya da maraqlı bir fotoşəkil çəkməyim. Onda Vaşinqton- 
da nəşr olunan biologiya elminə dair tədqiqatlar kitabı 
üçün on iki böyük tablo çəkdim və bu da məni maddi 
baxımdan bütün yay ərzində təmin etdi. 

Amma kədərlənirdim. Məni sıxan bu idi ki, hərəkət 
baxımından əl-qolum bağlıydı — daha qabaqkı kimi 
vəhşi heyvanların izinə düşüb quş təki səkə bilmirdim. 
İndi mən xəstə ayağımın üstündə zorla taytayır, ya da 
at belində gəzirdim. Cavanlıq çağlarının sevinci məni 
birdəfəlik tərk etmişdi, bunu addımbaşı hiss edirdim. 
Uzun ömür sürmüş ağsaqqalların öz gənclik çağlarını 
nədən beləyüksək qiymətləndirdiklərini mən indi necə 
də gözəl anlayırdım... 

Ah, cavanlıq, cavanlıql Xoşbəxtliyin tükənməz 
mənbəyi, insan sənin naminə həyatından da keçərl.. 

1895-cü ildə yolum bir neçə dəfə Nyu-Yorka düşdü və 
hər dəfə də Fits Randolf ailəsini, onun Parisdə tanış oldu- 
ğum qızı Virciniyanı görmək fürsətindən bəhrələndim. 

Bir dəfə necə oldusa, qızın atası mənə belə dedi: 

— Nyu-Meksikada, Kleyton yaxınlığındakı fermama 
gedib oğlanlarıma canavar ovlamağı öyrətməyə razı 
olsanız, bütün məsrəfləri öz boynuma götürərdim və 
ovlanmış heyvanların dərilərini də sizə verərdim. 

Bu təklif mənim üçün çox əlverişli olduğuna görə 
onu məmnuniyyətlə qəbul etdim. 

Xırda şəkillər üzərində sutkada on səkkiz saat işlə- 
məyim gözlərimi əməlli-başlı gücdən salmışdı və 
həkimlər israr edirdilər ki, işlərimi yarımçıq qoyub 
harasa dincəlməyə gedim. 

Kurrumpo vadisi Kleyton yaxınlığındakı ən yaxşı 
maldarlıq rayonu hesab olunurdu. Dörd bir tərəfdə 
yamyaşıl şirəli otlaqlar, yaxşı naxır bulaqları və günor- 
tanın istisində heyvanların dincələ bildiyi qalın kölgəli 
meşələr... 

Mal-qara çox olan yerdə də canavar mütləq bol 
olur. Mənə danışdılar ki, buradakı sürünün başçısı 
nəhəng, qeyri-adi dərəcədə güclü və ağıllı bir cana- 
vardır. O, Lobo adıyla tanınırdı. 

Mən həmin canavarı ovlamaq qərarına gəldim. 

İki kovboy — Billi Allen və Çarli Uin ilə bir yerdə 
arabaya minib Kurrumpo vadisinə istiqamət götürdük. 
Özümüzlə yüzədək iri tələ də aparmışdıq. 

Köhnə, atılmış bir komada yerləşdik və hər gün 
ova çıxmağa başladım. 

Lap əvvəldən anladım ki, həmin canavarı bu tüfənglə 
heç cür vura bilməyəcəyəm, çünki onu görmək elə də 
asan deyildi. 

Lobo bilirdi ki, insanların əlində tüfəng olur — ölüm- 
saçan, dəhşətli bir silah və bu silaha qarşı mübarizədə 
o gücsüzdür, elə buna görə də bütün gün ərzində 

təpələrdə gizlənirdi. Məhz harada gizləndiyini tapa 
bilmirdik. Amma gecələr mütləq üzə çıxırdı. 

Biz onu səsindən tanıyırdıq. Onun ulartısı başqa 
canavarlarınkından bir oktava aşağı idi. Və bu səs uçu- 
rum üzərindən eşidiləndə kovboylardan biri deyirdi: 

— Odur! Harada peyda olur-olsun, onu — Lobonu 
mütləq tanıyaram. 

Biz yaşadığımız komanın qapısından səs gələn 
tərəfə atəş açmağı da sınamışdıq — güllə ən yaxşı halda 
inəklərdən birinə dəyirdi. Canavar isə yoxa çıxır, sonra 
da tamam başqa yerdə peyda olaraq özünə yeni qur- 
ban seçirdi — inəklərin ən yaxşısını... 

Mən başa düşəndə ki bu canavarı ovlamaq üçün 
tüfəngin heç bir xeyri yoxdur, başladım heyvanı zəhərli 
tələ yeminə necə cəlb edə biləcəyim barədə fikirləşməyə. 

— Zəhər boş şeydir. O, bütün bu biclikləri bizdən 
yaxşı bilir. Onu aldada bilməzsən. Zəhərli yemə nə 
özü yaxın gələr, nə də canavarlarını qoyar. Bunu neçə 
dəfə sınamışam... 

Amma mən özümə bununla təsəlli verirdim ki, 
əlimdə təzə alətlər vardı, canavarı onların köməyi ilə, 
bəlkə də, tələyə sala bilərdim. Bir aydan sonra əmin 
oldum ki, Lobonu bu üsullarla ələ keçirmək mümkün 
deyil. Qoyduğumuz tələ yemlərini nifrətlə dağıdır, 
onları öz ifrazatlarıyla murdarlayırdı. Bunu məhz 
Lobonun elədiyini nəhəng izlərdən anlamışdım — onun 
ləpirləri adi canavar izlərinin üçdəbiri qədər böyük idi. 

Ovun bu növündən də imtina etmək məcburiyyə- 
tində qaldım. Amma yenə ruhdan düşmürdüm, hələ 
əlimdə güclü, tamam yeni bir vasitə — ikiyaylı tələlər 
vardı. Vaxt itirmədən bulaqlara aparan yolların hamısına, 
dərələrin kəsişdiyi nöqtələrə tələ düzdüm. Mən artıq bu 
üsulla neçə dəfə ov etmişdim. Tələlərin üzünə, onları 
ağaclara bərkidən zəncirlərə təzə qan sürtdüm, həmin 
qandan çəkmələrimin altına, dəri əlcəklərimə də çəkdim. 
Ov edərkən heç nəyə yalın əllə toxunmurdum. Tələlər 
düz cığırın üstündə qurulmuş, bir-birindən bir fut aralı 
düzülmüş və üstü torpaqlanmışdı. Zəncir bağladığım ağır 
kötükləri də cığırın hər iki tərəfinə yerləşdirirdim. 

Hər şey hazır idi, bütün izlər aradan götürülmüş, 
üstləri səylə ört-basdır edilmişdi, torpağın üzərinə ot 
düzülmüş, cığır adi vəziyyətinə qaytarılmışdı, hətta ot 
da elə əvvəlki kimi — öz yerində bitirdi. İnanmırdım ki, 
kimsə burada tələ gizlədildiyini anlaya bilər. Hərdən öz 
köpəklərimiz də qurduğumuz tələlərə əsir düşürdülər), 
biz də məcbur olurduq ki, onları elə hey azad edək. 

Lakin qoca canavar qarşısındakı təhlükəni o saat 
duydu. Heç şübhəsiz, Lobonun həssas burnu irəlidə 
nəsə təhlükə olduğundan onu xəbərdar etmişdi. Cana- 
var yeri çox ehtiyatla eşməyə başladı. Və birdən zənciri 
gördü. İndi artıq tələnin harada qurulduğunu da bilirdi, 
təhlükənin nədən ibarət olduğunu da. Heyvan isə yer 
eşməyindən daşınmırdı. Ta ki tələnin özünü tapdı. Sonra 
da onu ağzı üstə çevirib yoluna davam etdi, sürüyə 
soxuldu və ən qiymətli cins inəklərdən biriylə qəlyanaltı- 
sını elədi. Təbii ki, inəyi bütöv yeyə bilməzdi, bu, hətta 
Lobo üçün belə həddindən ziyadə olardı. Odur ki cəm- 
dəyin qalıqlarını, bir qayda olaraq, koyotlar yeyirdi. 

Belə oyunlardan Lobo tez-tez çıxırdı. Axırda mən 
diqqət yetirdim ki, Lobo yaxınlaşanda mütləq ayaq 
saxlayıb, əvvəlcə küləyin istiqamətini müəyyənləşdirir, 
sonra isə cığırdan çıxıb yolunu küləyin səmtinə əks 
istiqamətdə davam etdirir. 

Bu, mənim ağlıma təzə bir ideya saldı. Mən tələləri 
cığırın hər iki tərəfinə düzməyə başladım — hər tərəfdə 
üç tələ. Ortalarında da birini yerləşdirdim. Beləliklə, 
tələlər H hərfi şəklində qoyulmuşdu. Mən ehtimal 
edirdim ki, canavar təhlükəni hiss edib küləyin səm- 
tinə dönəcək və təbii ki, yan tərəfdəki tələlərin birinə 
düşəcək. Səhv edə bilməzdim, mümkün deyildi, ən 
azından, mənə elə gəlirdi... 

Lobo elə ertəsi gün gecə gəldi. O, cığırla üzüaşağı 
irəliləyirdi, özü də çox ehtiyatla. Və burada — mən heç 
bilmirəm ki, heyvan niyə belə etdi — o, mənim güman 
etdiyim kimi cığırdan yana çıxmadı, təhlükəli yeri tərk 
edənə kimi öz izləriylə daldalı çəkildi. Sonra tələlərə 


I Bu tələlər heyvanı öldürmür, ayaqlarından tutub saxlayırdı. 

yan tərəfdən yaxınlaşıb torpağı arxa pəncələriylə, it 
kimi atmağa başladı, kötüklər və daşlar tələlərin üstünə 
töküldü, onlar şaqqıltıyla bağlandılar. Bundan sonra 
isə canavar yolunu davam etdirib yenə sürüyə soxuldu 
və daha bir cins inək onun şam yeməyinə çevrildi. 

Bilmirdim nə edim. Bu canavarın dalınca güman 
etdiyim kimi, iki həftə deyil, dörd ay düşmüşdüm və 
hələ də məqsədə buradakı istənilən kovboydan daha 
artıq yaxınlaşa bilməmişdim. 

Bir müddət canavarlar qətiyyən gözə dəymədilər. 
Meksikalı çobanlar isə gecələr, tonqal işığında onları 
dəfələrlə görürdülər. Bir dəfə çobanlardan biri mənə 
dedi ki, dəstəyə bir təzə canavar da qoşulub — balaca 
və tamamilə ağ. Çobanlar belə düşünürdülər ki, o, dişi- 
dir. Adını da Blanka qoymuşdular. 

Mən canavarların izini diqqətlə tədqiq etməyə baş- 
ladım. Rastlaşdığım sonuncu izlər məni əməlli-başlı 
çaşdırırdı. Tələlərin lap yanında, dəstə başçısının izlə- 
rindən qabaqda çox kiçik canavar izləri görürdüm. 
Heç nə başa düşmürdüm, dərk edə bilmirdim ki, 
kiçik izlərin sahibi burada dəstəylə bir yerdə olub, 
yoxsa tək. 

Amma tezliklə kovboylardan biri gəlib belə dedi: 

— Mən bütün dəstəni günün günortaçağı gördüm. 
Xırda izlər dəstə başçısından qorxmayan, meksikalıların 
Blanka adlandırdığı həmin o dişi canavarınkıdır. 

— Belə del — deyə dilləndim. — Hə, dostum Lobo, 
indi mən bilirəm səni necə ilişdirmək olar! 

Komamızın yaxınlığında bir düyə kəsdim və onu 
tələ yemi kimi orada qoydum. Cəmdəyin ətrafında 
bütün ehtiyat tədbirlərinə ciddi riayət etməklə dörd 
dənə tələ qurdum. Heyvanın başını isə kəsib iyirmi beş 
yard aralı yerləşdirdim. Burada daha iki tələ qurub, 
kəlləni bərk-bərk onlara bağladım, hər şeyin üstünü 
səliqəylə ört-basdır elədim: torpaq səpdim, üstünə ot 
düzdüm, kaktusları əvvəlki yerinə əkdim ki, hər şey 
elə əvvəlki kimi görünsün. Sonra bir dənə koyot pən- 
cəsi götürüb mal kəlləsinin ətrafına izlər saldım ki, 
qoca canavarı aldadıb bura gətirə bilim. 

Dan yeri söküləndə gecə baş verənlərdən xəbər 
tutmaq üçün baxmağa gəldim. Kəllənin yerində olma- 
dığı, kiminsə onu apardığı məni əməlli-başlı sevindirdi. 

Yerdə qalmış izləri diqqətlə nəzərdən keçirməyə 
başladım və tezliklə mənzərə mənim üçün tam aydın 
oldu: bura Lobo gəlmişdi, buna şübhəm yox idi. Təzə 
ətin iştahagətirən qoxusu onu cəmdəyin ətrafına dolaş- 
mağa məcbur eləmişdi, həmişəki kimi ehtiyatlı olan 
canavar tələdən təhlükəsiz məsafədə dururdu. Budur, 
bu yerdə o, tələni də aşkar edir və bütün dəstə geri 
çəkilir. Canavarların hamısı başçılarının iradəsinə tabe 
olur, yalnız ən balacasından, çox güman ki, həmin o 
dişi canavardan başqa. O, kənara qaçır ki, bir qədər 
aralıda qaralan əşyanın nə olduğuna baxsın. Heyvan 
bir ayağıyla tələyə düşür və mal kəlləsini də tələylə bir 
yerdə sürüyə-sürüyə qaçıb gedir... 

Tez yəhərə sıçradım, Allen də öz atına mindi və biz 
izlə düşüb bacardığımız qədər sürətlə irəliləməyə baş- 
ladıq. 

Heç bir mil keçməmişdik ki, balaca dişi canavarı 
gördük. Bu, həqiqətən, Blanka idi. Lobo da yanındaydı. 
Yanaşı qaçırdılar. O, dişi canavarı atıb getməmişdi. 

Amma əlitüfəngli insanların onlara yaxınlaşdığını 
görən kimi mübarizəyə gücü çatmayacağını anlayıb, 
dik yamacla təpəyə qalxmağa başladı. Dişi canavar da 
onun dalınca düşdü və mal kəlləsinin buynuzları qaya- 
lara ilişib onu saxlayana kimi qaçdı. Dişi canavar artıq 
dayanmağa məcbur idi. Üzünü bizə tərəf çevirdi. Elə 
həmin an günəş çıxıb heyvanın üzünü işıqlandırdı. 
Yalnız indi mən Blankanı bütün gözəlliyi ilə gördüm. 
O, qar kimi bəmbəyaz idi. Fotoaparatımı çıxarıb onun 
şəklini çəkdim. Sonra isə — indi mənə elə gəlir ki, bu, 
qəddarlıq idi — kəməndi boynuna atıb, atları dəhmərlə- 
dik. Atlar yerindən qopanda kəndir gərildi. 

Blankanı yəhərimə atıb komamıza tərəf çapdım. 
Deyəsən, həmin an keçirdiyim təntənə hissini ömrüm 
boyu heç yaşamamışdım. Bütün bu illər ərzində heç 
kəsə hələ həmin dəstədən olan hər hansı bir heyvanı 
vurmaq nəsib olmamışdı. İlk qənimət mənimkiydi... 

Həmin gün axşama kimi Lobonun qayanın zirvə- 
sindən gələn çağırış dolu ulartısı qulaqlarımıza yetişirdi. 
O elə hey çağırır, çağırırdı. Lakin indi bu çağırış bir 
dəstə başçısının amiranə çağırışı deyildi — heyvanın 
səsində dərin bir qüssə vardı. 

Gecə düşəndə isə Lobo dağdan enib komamıza 
yaxınlaşdı, biz bunu da canavarın səsindən duyduq. 
Budur, o, Blankanın öldüyü yerə yaxınlaşdı və həmin 
an qüssə, xiffət dolu ulartı səsləndi. Deyəsən, artıq 
o, hər şeyi anlamışdı... 

— Lənət şeytana, — kovboylardan biri dedi, — bilmir- 
dim ki, canavarlar da xiffət nə olduğunu başa düşürmüş. 

Sonra qoca canavar atlarımızın izinə düşüb irəlilə- 
di. Bilmirəm bizdən intiqam almaq istəyirdi, yoxsa dişi 
canavarı tapmaq. 
= Axşam saat ona yaxın itimiz hürməyə başladı. 
Özünü komanın qapısına çırpırdı. Çıxdım ki, onu içəri 
buraxım, amma tapa bilmədim. Nə qədər çağırdımsa, 
xeyri olmadı. Ertəsi gün səhər öyrəndim ki, it nəyə 
görə çağırışlarıma cavab vermirmiş. Lobo onu tutub 
aparmış, elə bir az buradan aralı parça-parça etmişdi. 

Qoca canavar həmin gecə tək gəlmişdi — bunu izlər 
xəbər verdi — və həmişəki adətinə rəğmən, son dərəcə 
ehtiyatsız davranmışdı. 

İndi mənim üçün bəlli bir məsələydi ki, Blanka 
onun sevgilisiymiş. Mən həm də başa düşürdüm ki, 
nə qədər ki canavar hələ qüssəlidir və nə qədər ki bu 
vəziyyətdən çıxmayıb, mal-qaranı qorumaq üçün təcili 
olaraq qətiyyətli addımlar atmalıyıq. 

Uçümüz bir yerdə bütün günü çalışıb uçuruma apa- 
ran cığırların hər birində dörd tələni birdən qurduq. 
Hər şeyi ört-basdır edəndən sonra Blankanın pəncəsini 
götürüb tələlərin ətrafında izlər saldım — sanki, oraları 
Blanka özü dolaşmışdı... 

Həmin gecə təzə bir şey eşitmədik. Ertəsi gün ata 
minib təpələrin ətrafını yoxlamağa çıxdım. Amma 
maraqlı bir şey gözümə dəymədi. Şam yeməyi vaxtı 
oğlanların birindən soruşdum: 

— Sən bu gün Şimal dərəsində olmusan? 

— Yox, — deyə cavab verdi, — olmamışam, amma 
bir saat qabaq orada otlayan sürünün içinə yaman vəl- 
vələ düşmüşdü. 

Ertəsi gün dan yeri söküləndə mən Şimal dərəsinə 
yollandım. Tələlərimizə yaxınlaşanda gördüm ki, Lobo 
yerə uzanıb. O, Blankanın pəncəsinin izini almışdı. Elə 
bilmişdi ki, sevgilisi haradasa qabaqdadır və tezliklə 
tapacaq onu. 

Və budur, indi heyvan hər ayağında bir tələ, zəncirlə- 
rin arasında dolaşaraq tam çarəsiz halda uzana qalmışdı. 

Bir qədər kənarda isə təhlükəsiz məsafəni pozmaq 
fikrində olmayan mal-qara həyəcanlanaraq böyürür, 
sanki, tiranın məhvini bayram edirdi. Amma heyvanlar- 
dan heç biri ona yaxınlaşmağa özündə cəsarət tapmırdı. 

Lobo məni görəndə ağzından uca səslə, həyəcanlı 
nida dolu bir çağırış qopdu, elə bil, öz dəstəsini səslə- 
yirdi: Bura gəlin, kömək edin! 

Amma kimsə dadına çatmadı. 

Onda mənim üstümə atılmaq istədi, lakin zəncir- 
lər, tələlər imkan vermədi. Gücdən düşmüş Lobo çarəsiz 
halda yerə uzandı. 

— Ay səni, qoca quldur, gözəl heyvan! Sənə yazığım 
gəlir, amma bundan başqa heç nə edə bilmərəm. 

Mən lassonu fırlatdım. 

Lakin halqa canavarın başına keçməyə macal tap- 
mamışdı ki, heyvan onu havada qapdı. Sonra yenə 
mənə nəzər saldı, sanki, belə demək istəyirdi: Hə, bun- 
dan bir şey çıxmadı, başqa bir üsul tap. 

Tüfəng yanımda idi. 

Vurum? Yox, lazım deyil. 

Düşərgəyə qayıdıb o biri lassomu götürdüm. Bir 
də geri döndüm. İndi Allen də yanımdaydı. 

Bu dəfə canavara qalın bir ağac parçası atdıq və 
onu ağzından buraxmağa macal tapmamış kəməndi 
başına saldıq. Atlarımız öz işlərini yaxşı bilirdilər. 

Halqa Lobonun boynunda gərildi. Daha bir dəqiqə 
və heyvanın gözləri öləziməyə başladı. 

— Geriyəl — deyə birdən çığırdım. — Atı saxla. Onu 
diri tutmaq istəyirəm. 

Biz canavarın ağzına ağac soxub alt və üst çənə- 
lərini bir-birinə möhkəm bağladıq. 

Artıq Lobo silahlarını itirmişdi. 

Müqavimət də göstərmirdi. Amma mənə tərəf 
daha heç baxmadı. Baxışları məndən ötüb haralardasa 
dolaşırdı. Özünü elə aparırdı, sanki, preriyada tək idi. 

Biz onu kəndirlə sarıdıq, tələlərdən azad etdik və 
yəhərimin üstünə köndələninə yıxdıq. 

Allen sağında, mən isə solunda gedirdik. Bu min- 
valla onu komamızadək gətirdik. 

Evdə canavarın boynuna xalta salıb zəncirlədim. 
Böyür-başına da tələlər düzdüm. Fikirləşirdim ki, öz 
dəstəsindən olan heyvanları mütləq səsləyəcək, qoy 
gələndə tələyə düşüb qalsınlar. 

Amma səhv edirdim. Lobo onları bircə dəfə səslə- 
mişdi. Onda da kimsə cavab vermədiyinə görə bir də 
çağırmadı. 

Onu yemləməyə bir az ət və su çıxardım, bilirdim ki, 
ac-susuzdur. Mənə baxmırdı. Harasa uzaqlara, dərənin 
dağa qovuşan tərəfinə, geniş otlaqları, meşələri olan 
yerə, bu qədər müddəti soltanlıq etdiyi oylaqlara baxırdı. 

Beləcə, düz günbatana kimi uzandı. 

Axşam, yatmağa getməzdən əvvəl ona baş çəkəndə 
gözləri lap aydın idi. 

Lakin biz yaxşı bilirik ki, gücünü itirmiş şir, qəfəsdə 
olan qartal, sevgilisindən ayrı düşən göyərçin həmişə 
xiffətdən ölür. Güman etmirdim ki, Lobonun qəlbi bu 
qısa zaman kəsiyində başına gələnlərə tab gətirə. 

Bircə bunu bilirəm: dan yeri söküləndə Lobo elə 
axşam onu qoyub getdiyim vəziyyətdə uzanmışdı — 
başı pəncələrinin üstündə, gözləri dərəyə dikili. Lakin 
heyvanın baxışlarında artıq həyat əlaməti yox idi — 
qoca Lobo ölmüşdü. 

Onun zəncirini açıb xaltasını çıxardım. Kovboylar 
mənə kömək etməyə gəldilər. Elə ki onun leşini yerdən 
qaldırdıq, ən yaxın dağdan qulaqlarımıza canavarların 
qüssəli ulartısı yetişdi. Bəlkə də, heyvanlar ova çıxmış- 
dılar, acından ulayırdılar, amma həmin an bizə elə 
gəlirdi ki, onlar Lobo ilə vidalaşırdılar. 

Biz Lobonun cəsədini Blankanın — onun Blanka- 
sının leşini qoyduğumuz talvarın altına apardıq və 
ikisini də yanaşı uzatdıq. 

Kovboy dedi: 

— Elə hey onu gəzirdin. Budur, indi yenə bir yerdə- 
siniz. 


İyirmi dördüncü fəsil 
MƏNİM KİTABLARIM 


Köhnə dostum Henri Still Çarlz Skribner və oğlan- 
ları nəşriyyatında bədii tərtibat şöbəsinə rəhbərlik 
edirdi. Still məni naşir Kimbal və ədəbiyyat dünyasının 
bir çox görkəmli simasıyla tanış etdi. 

Həmin vaxtlarda Nyu-Yorka Şotlandiyadan olan 
yazıçı Ceyms Barri də gəlmişdi və Kimbal onun şərəfi- 
nə şəhərin ən dəbdəbəli klublarının birində nahar 
vermişdi. Dəvətlilər arasında həm də Amerika Birləş- 
miş Ştatlarının gələcək prezidenti Teodor Ruzvelt vardı. 

Qonaqların diqqətini mənə yönəltmək üçün Still 
məcbur elədi ki, canavarlar haqda danışım. Həmin gün 
yaman qızışmışdım, əvvəlcə bir hekayə, sonra da ikin- 
cisini oxudum. Əl çalanlar arasında özü də ehtiraslı 
ovçu olan Teodor Ruzvelt xüsusilə canfəşanlıq edirdi. 

Sonra o, mənə yaxınlaşıb dedi: 

— İstərdim ki, yaxın günlərin birində mənimlə 
nahar edəsiniz. 

Nahar Metropoliten klubunda baş tutdu, orada da 
böyük uğurla çıxış edib heyvanlar barədə hekayələrimi 
oxudum. 

Əgər bir yazıçı jurnallarda dərc olunaraq oxucu- 
ların diqqətini çəkmiş hekayələr silsiləsi qələmə alıbsa, 
təbii ki, onun növbəti addımı onları bir kitabda birləş- 
dirmək olacaq. 

Mən kitab tərtib etmək fikriylə səkkiz hekayəmi 
seçdim: “Lobo”, “Sprinqfild tülküsü”, “Yorğa mustang”, 
“Vulli”, “Qırmızıboğaz”, onların arasına illüstrasiyala- 

rımı da əlavə edib “Çarlz Skribner və oğlanları” nəş- 
riyyatına apardım. 

Redaktor hekayələrimi bəyəndi. Onda mən şəxsən 
Skribnerin yanına getdim ki, qalan məsələlər barədə 
də razılığa gələk. 

Skribner öz söhbətinə nəşriyyat işinin çox riskli bir 
iş olması barədə şikayətlərindən başladı və məni inan- 
dırmağa çalışdı ki, kitabların əksəriyyəti başdan-ayağa 
ziyandır və elə buna görə də müqavilə imzalananda 
bunu unutmaq olmaz. Elə bu səbəbdən kitabın satış 
qiymətindən on faiz və bir də illüstrasiyalara görə 
kiçicik qonorar — onun mənə təklif edə biləcəyi bu idi. 

— Nəşriyyat xərclərini ödəmək üçün siz neçə nüsxə 
satmalısınız? — deyə mən maraqlandım. 

— İki min nüsxədən az olmamalıdır, — Skribner 
cavab verdi. 

Onda mən öz təklifimi dilə gətirdim: 

— Sizə demək istəyirəm ki, mən öz kitabımı yüzlərcə 
təzə çıxan kitabların sırasına qatmaq istəmirəm. Mən öz 
kitabım haqda danışacağam, müxtəlif şəhərlərdəki 
oxucular qarşısında hekayələrimlə çıxış edəcəyəm və 
camaat bu kitabı həvəslə alacaq. Bununla yanaşı, həm də 
şəkillərimdən ibarət sərgilər də təşkil edəcəyəm. Bu kita- 
bın uğuruna o qədər inamım var ki, ilk iki min nüsxənin 
satışından bir sent belə almayacağam, lakin həm də belə 
bir şərt qoyuram: siz mənə kitabın sonrakı satışından 
dediyiniz kimi on faiz deyil, iyirmi faiz verəcəksiniz. 

Mənim şərtlərim qəbul edildi, müqavilə imzalandı. 
Kitab 1898-ci ilin 20 oktyabrında “Mənim vəhşi dostla- 
rım” adı altında çap olundu. 

Kitabın uğuru bütün gözləntilərdən artıq oldu — 
onu qısa bir zaman ərzində bir neçə dəfə nəşr edərək 
yaydılar. 

Heç şübhə yoxdur ki, bu kitab heyvanlar barədə 
ədəbiyyatın tamamilə yeni — realist istiqamətinin təmə- 
linə çevrildi. Həmin zamanlara kimi oxucular yalnız 
heyvanlar haqda təmsillər, nağıllar və özlərini heyvan 
cildinə girmiş adam kimi aparan vəhşilər barədə 
əsərlər görmüşdülər. 

Amerika yazıçısı Klarens Hoks öz kitabını mənə 
bağışlayarkən iç səhifəsində bu sözləri yazmışdı: 

“Yaradıcılığı yeni naturalist-yazıçılar məktəbinin 
yolunu işıqlandıran, on minlərlə adamı vəhşi təbiətin 
vurğununa çevirən Ernest Seton-Tompsona — dostum 
və təbiətşünas qardaşıma”. 

İlk toplunun dalınca başqa kitablarım da işıq üzü 
gördü: “Təqib olununların taleyi”, “Qəhrəman heyvan- 
lar”, “Ayının tərcümeyi-halı”, “Yorğa mustanq” və 
başqaları. 

Kitablar mən elə onları yazıb bitirən kimi, illüstra- 
siyalarımla bəzəməyə macal tapan kimi çapdan çıxırdı. 
Oxucularım müəllifi görmək istəyirdilər. Nyu-York 
klublarından biri mənə çıxış üçün yüz dollar qonorar 
təklif etdi. Bu təklifi qəbul elədim və tədbirə sərf etdiyim 
bir saatdan hekayələrimi oxumaqla, ya da oxucuları- 
mın diliylə desəm, heyvanlara çevrilməklə zövq alırdım. 
Təbiət mənə güclü səs və səhnədə özümü aparmaq 
bacarığı veib. Çox vaxt özümdən asılı olmadan hey- 
vanları əsl aktyor kimi təsvir edirdim. “Lobo” hekayəmi 
bağışladığım dostum bir dəfə mənə belə dedi: 

— Seton, sən bu hekayənlə ürəyin istəyən qədər 
çıxış edə bilərsən. Bir nəsil böyüyənədək artıq ikincisi 
sənin hekayəni dinləmək üçün yetişəcək. 

Dostum düz deyirdi — mən elə indiyə kimi görüş- 
lərimdə neçə-neçə başqa hekayəmlə yanaşı, “Lobo”nu 
da oxuyuram. 

Amerikanın hər tərəfindən oxucular qarşısında 
çıxış etmək təklifi gəlirdi. Axırda bu yazışmalar çox 
böyüyüb mənə əziyyət verməyə başladı. 

Və günlərin bir günü mən özüm də gözləmədən bu 
mükəlləfiyyətdən qurtuldum. Bu, belə baş verdi. Bir 
dəfə necə oldusa, mühazirələrin tanınmış təşkilatçısı, 
Mark Tven və Amerikanın bir çox digər məşhurlarının 
çıxışlarını təşkil edən mayor Ceyms Pond mənim 
çıxışımı dinləməyə gəldi. 

Fasilədə mənə yaxınlaşıb dedi: 

— Sizə deyim ki, əməlli-başlı tapıntısınız. Əgər ürə- 
yiniz istəsə, sizinlə bir yerdə böyük işlər görə bilərik. 

Kiçik söhbətdən sonra o, mənə belə bir təklif verdi: 

— Sizin bütün məsrəflərinizi, yolhaqqını, mehman- 
xana xərcini, afişaları, sehrli fənəri, zalın kirayəsini öz 
üzərimə götürürəm. Bir nəfər də dəvət edəcəyəm ki, 
sizə katiblik və köməkçilik etsin. Əvəzində sizdən xahiş 
edəcəyəm ki, həftənin beş günü, hər gün də iki dəfə 
olmaqla çıxış edəsiniz. Bunun müqabilində həftədə altı 
yüz dollar qonorar vəd edirəm. Təklif olunan müqavi- 
lənin müddəti belədir — Yeni il ərəfəsindəki iyirmi və 
Miladdan sonrakı on həftə. 

Mən bu təklifi tərəddüdsüz qəbul etdim və biz bir 
yerdə bir neçə il işlədik. Bu əməkdaşlığa yalnız mayor 
Pondun ölümü son qoydu. 

Əgər bu səyahətlərim ərzində bütün gülməli hadi- 
sələri, işlərin tərs getdiyi məqamları, yorğunluğuma və 
qar çovğununa baxmayaraq, təyin olunan vaxtda təyin 
olunan yerə çatmaq üçün daim yaşadığım tələskənliyi 
və stresslərimi geniş təsvir etsəm, əməlli-başlı qalın bir 
kitab alınardı. 


kok x 


Artıq çoxdan bəri ildə iki dəfə vəhşi təbiətin qoynuna 
çıxaraq orada bir neçə ay vaxtımı keçirməyi özüm üçün 
adət şəklinə salmışam. Bu proqramımı yerinə yetirməyə 
həmişə müvəffəq olmurdum, amma əlimdən gələni edir- 
dim ki, təbiətin qoynuna çıxa bilim. Həmişə də belə 
səfərlərdən zəngin təəssüratla dönürdüm. 

1898-ci ilin payızında dağlıq sahələrdən ötərək 
Vayominq ştatından axan Küləklər çayı — Vind-Riverin 
vadisinə yollandım. 

Orada indi danışmaq istədiyim macəralarım oldu. 

Oktyabr ayının 1-i idi. Düşərgədən səhər səkkizdə 
çıxdım. Ətraf təpələr yumşaq ağ örtüyə bələnmişdi. 
Qar isə yağmaqda davam edirdi. Ətraf lap üfüqə kimi 
ağappaq idi və mən yolu seçməkdə çətinlik çəkirdim. 

Şimal istiqamətində artıq iki mil keçmişdim ki, 
köhnə sığın izləri gördüm. İzlər, təxminən, bir mil şimal 
tərəfə aparır, sonra isə cənuba dönərək çayı keçirdi. 

Hələ buz bağlamamış, kiçik, daşlı bir çay idi. Sonra 
sığın çay boyu yuxarı qalxır, oradan da meşəyə girirdi. 
Və o an, çox güman ki, sığının dincəldiyi yer diqqətimi 
çəkdi, oradan azacıq aralı isə daha kiçik iki heyvanın da 
dincəldiyi yeri gördüm – yəqin, dişi sığınlardı. İzlər lap 
təzəydi. Yəqin, mən gələrkən şıqqıltıya yerlərindən 
qopub həyəcan içində qaçmışdılar. Amma çox uzağa 
qaça bilməzdilər. Bəlliydi ki, qoxumu uzaqdan almaqla- 
rı da qeyri-mümkün idi, çünki külək üzümə vururdu. 
Gördüklərinə də heç güman yox idi. Odur ki heyvan- 
ların tezliklə qayıdacağını düşünürdüm. 

İzlərdən biri açıqlıqla təpədən enirdi, digəri yuxarı, 
meşəlik olan zirvəyə qalxırdı. Atın başını çevirib üzüaşa- 
ğı çapdım. Səhv etməmişdim. Nəhəng sığın burada idi. 
Mənim yaxınlaşdığımı hiss edərək başını dik qaldırmış, 
qulaqlarını şəkləmişdi. Bu gözəl heyvanın fotoşəklini 
çəkmək üçün hava çox qaranlıq idi. Sığını heç öldürmək 
də istəmirdim. Beləliklə, çığırdım: 

— Huunl 

O, mənə sarı çönüb yerindən ox kimi sıçradı və lap 
uzaqlara qaçdı. 

Bunun dalınca qələm-kağızımı çıxarıb qarın üstündə 
üç sığının dincəldiyi yerin təsvirini çəkməyə başladım. 

Birdən təəccüblə baxdım ki, şəkli boz kağızda çəki- 
rəm, amma mənə elə gəlirdi ki, özümlə ağ vərəqləri olan 
dəftərçə götürmüşdüm. Yalnız diqqətlə baxandan sonra 
anladım ki, kağız, həqiqətən, ağ imiş, sadəcə olaraq, ala- 
toranda ətrafdakı hər şey kimi onu da boz rəngdə 
görmüşdüm. 

Əşyalarımı tələsik yığışdırıb yəhərə qalxdım. Düşər- 
gədən məni neçə mil ayırdığı barədə təsəvvürüm yox 
idi, heç mənzilbaşına aparan ən qısa yolu da tanımır- 
dım. Məni bura gətirən cığırla qayıtmaq ağlabatan iş 
olmazdı, çünki gələrkən sığının izinə düşüb o qədər 
otərəf-butərəfə çapmışdım ki... Bir də, onsuz da, öz izlə- 
rimi tapa bilməyəcəkdim — bütün günü qar yağıb hər 
tərəfi ağuşuna almışdı. 

Daha fikirləşməyə vaxt sərf etmədən birbaş düşərgə 
istiqamətində getmək qararına gəldim. Heç şübhəm 

yox idi ki, seçdiyim yol ən kəsəsidir. Kefi kök halda 
yarım saata yaxın at çapdım. Nəhayət, yenə çayın sahi- 
linə yetişdim. 

Amma görün həmin çayın indi də əks səmtə axdı- 
ğına baxanda necə təəccübləndim! 

Aman Tanrı, dəhşət! Kimsəsiz, əldən-ayaqdan uzaq 
yerlərdə səyahət edən hər bir kəs bunun nə olduğunu 
gözəl anlayır. Çay yolunu aza bilməz. Deməli, səyyah 
azıbl 

Fikirləşə-fikirləşə hərəkətimin istiqamətini bir də 
yoxlamağa başladım, amma nə qədər çox düşünür- 
dümsə, bir o qədər də çox dalana dirənirdim. Qar 
buludları günəşin üzünü bütün günü tutmuşdu və 
mənim istiqaməti düzgün təyin etməyim üçün heç bir 
imkan yox idi. 

Bax onda bədəni uçunduran qorxu hissi bütün 
vücuduma hakim kəsildi. Amma həmin dəqiqə özümü 
ələ alıb başqalarına söylədiklərimi özüm üçün də təkrar 
etdim: Azmış adamın üç düşməni var: aclıq, soyuq və 
sonuncu, ən dəhşətli düşmən — qorxu. Qorxma, hər şey 
yaxşı olacaq. Ovçu instinkti sənə deyir ki, düşərgə bax 
orada, şamağacıları görünən o təpənin səmtindədir, 
təpəni aşıb düzünə getməlisən. 

Artıq atımı həmin istiqamətdə çapmağa hazır idim 
ki, beynimə tamam başqa fikir gəldi: “Axı yanımda hər 
şeyi məndən də yaxşı bilən dostum var — mənim atım. 
O, hər şeydən xəbərdardır, yalnız ondan soruşmaq 
lazımdır. Və mən soruşdum. 

Bunu necə edim?” 

Atımın quyruğunu şamağacıları bitən təpəyə tərəf 
çevirdim və düzənliklə əks istiqamətə çapdım. Sonra 
yüyəni buraxıb lap kirimişcə oturdum — tərpənmədən, 
cınqırımı belə çıxarmadan. 

At o dəqiqə çönüb meşəli təpəyə sarı çapdı. Mən 
bir də onun başını çevirib tamam başqa səmtə yönəlt- 
dim, yenə quyruğu təpəyə tərəf saxladım. 

Heyvan bir də yerində fırlanıb eyni yolla getdi. 

Onda mən öz-özümə dedim: “Beləliklə, qərar qəbul 
olundu. O sarsaq çay axa-axa lap ağacların təpəsinə 

dırmaşsa belə, vecimə deyil — qoy hara istəyir, ora da 
axsın, mənə dəxli yoxdur. Mən öz yolumla gedəcəyəm 
— şamağacılar bitən həmin o təpəyə tərəf”. 

Atı dəhmərlədim və bir saatdan sonra müvəffəqiy- 
yətlə düşərgəyə yetişdim. Yalnız burada aydınlaşdı ki, 
niyə bu qəribə çay təbiətin bütün qanunlarına rəğmən, 
tərsinə axırmış. Bəlli oldu ki, mən tamam başqa çayın 
sahilinə çıxıbmışam və bu çay haqda heç bir bilgim 
yox imiş. 


İyirmi beşinci fəsil 
CON BERROUS 


Bir dəfə, hələ Londonda olarkən axşam həmişəki 
kimi Britaniya muzeyinin nəzdindəki kitabxanaya gəl- 
dim, kitabxanaçı kitabı mənə uzadıb dedi: 

— Buyurun, Amerika yazıçısının əsəridir, sizin 
xoşunuza gəlməlidir. 

Bu, Con Berrousun “Yay səyahəti” adlı yeni kitabı 
idi. Mən onu həyəcanla və təsvirəgəlməz sevinc his- 
siylə oxudum. O vaxtdan bəri Con Berrous mənim 
ideallarımdan birinə çevrildi. 

Uzun illər ötdü. Mən artıq özüm də yazıçı idim. 
Mətbuatda çıxan hekayələrim ədəbi dairələrdə canlı 
əks-səda doğururdu. Nəyin bahasına olur-olsun, məni 
Con Berrousla tanış etmək qərarına gələn “Sençuri” 
hurnalının naşiri Riçard Gilder ikimizi də öz evinə 
qonaq çağırmışdı. 

Bu, mənim üçün əlamətdar gün idi. Con Berrousun 
gözəl simasına heyranlıqla baxaraq öz-özümə fikirləşir- 
dim ki, bu insanın sifəti də əsərlərinin klassik gözəlliyi 
ilə səsləşir. Mənimlə davranışında bir soyuq nəzakət 
vardı. Onu qınamırdım. Tanınmış yazıçının öz kiçik 
həmkarına belə münasibəti mənə hətta təbii də gəlirdi. 
Mənim ona münasibətimi isə pərəstiş və dərin hörmət 
səciyyələndirirdi. 

Bir qədər keçdi və Con Berrousun “Atlantik 
Monsli” јигпаһпда mənə və daha bir cavan həmkarıma 
qarşı çox kəskin və ədalətsiz tənqidinə lap təəccüb 
qaldım. Bu uzun məqalə o qədər ədalətsiz və qərəzli 
idi ki, mən redaksiyanın onu necə nəşr etdiyinə də mat 
qalmışdım. 

Məqaləni oxuyan kimi dostuma dedim: 

— Belə yazılara cavab verməyə dəyməz. 

Sonra isə ünvanıma yazıçı dostlarımdan, alimlər- 
dən məktublar, teleqramlar gəlməyə başladı. Onlar bir 
ağızdan deyirdilər: “Bu ədalətsiz hücumlara bir kəlmə 
də cavab verməyin, heç olmasa, indi”. 

Qəzet müxbirləri sensasiyalı məqalə yazmaq üçün 
məni lap mühasirəyə alırdılar. 

Mən isə onların hamısına belə cavab verirdim: 

— Deməyə sözüm yoxdur. 

Bunu qəlbimdəki ağrını gizlədərək, kinayə ilə 
deyirdim. Sonra isə maraqlı bir hadisə baş verdi. 

Endrü Karnegi Nyu-Yorkun görkəmli yazıçılarının 
əllisi üçün ziyafət təşkil etmişdi. Ziyafətə çağırılanlardan 
ikisi – Hamlin Harland və Klarens Stedman mənim 
arxamca gəlmişdi ki, tədbirə birlikdə gedək. 

Hamlin elə o dəqiqə soruşdu: 

— Con dayının hücumlarına qarşı nə tədbirlər 
görürsən? 

— Heç bir şey, — deyə cavab verdim. 

— Necə yəni, heç bir şey?! 

— Sadəcə: o tənqid elə kəskindir ki, bununla özünü 
də təkzib edir. 

— Bu çox yaxşıl — Hamlin Harland əl çəkmək bil- 
mirdi və Stedman da onun tərəfində idi. — Bütün bunlar 
yaxşıdır, əgər ümumi götürsək və bəlkə də, Con heç 
kəs olsaydı, kara gələrdi, amma hamıya bəllidir ki, 
o, Olimpin zirvəsindədir, ağzından çıxan hər kəlmə 
dünyanı dolaşır. Kimsə ona cavab verməlidir — axı 
o, elə pis, elə qəddar bir hücum edib ki, cavabsız qoy- 
maq olmaz. İstəyirsən mən verim cavabını? 

— Bu, sənin öz işindir. Necə istəyirsən, elə də hərə- 
kət elə. Mən isə öz nöqteyi-nəzərimdə qalıram və səni 

də bu məsələdə vəkil etmək istəmirəm, çünki özüm 
heç bir addım atmaq niyyətində deyiləm. Onsuz da, 
sonda qələbə mənim tərəfimdə olacaq. 

Avtomobilimiz Karneginin Beşinci avenyu ilə Dox- 
san birinci küçənin tinində yerləşən malikanəsinin 
qarşısında dayananadək söhbətimiz davam etdi. 

Evin sahibəsi və sahibi ilə salamlaşıb zalın dərin- 
liklərində nə barədəsə qızğın söhbətləşən kiçik bir 
dəstə diqqətimi çəkdi. Hamısı ağsaçlı şəxslər idi. Mark 
Tven, Vilyam Din Hauels və Con Berrous. Sonradan 
öyrəndim ki, onlar mənim barəmdə danışırmışlar. 
Harlanda tərəf çönüb dedim: 

— Hamlin, dostum, indi də mən hücuma keçəcəyəm. 
Burada qal, bax gör nə olacaq... 

Söbət edənlərə yaxınlaşıb onları ümumi bir təzimlə 
salamladım. Hər üçü ilə çoxdan tanış idik. 

Hauels və Mark Tven əlimi dostcasına sıxdılar. 
Berrous isə dalını mənə çevirib özünü divardakı kiçik 
bir şəkli diqqətlə süzürmüş kimi göstərdi. 

Ona yaxınlaşıb dedim: 

— Qurtarın, Con dayı, niyə gizlənqaç oynayırıq ki? 

Yumşaq və mülayim adam olan Hauels qalmaqal 
qopacağından qorxub aradan çıxdı. Mark Tven 
maraqla başını qaldırıb qulaqlarını şəklədi. 

Berrous başa düşdü ki, geriyə yol yoxdur. Bərk 
qızarıb kəkələyə-kəkələyə dilləndi: 

— Qulaq asın, Seton, ümidvaram bunu şəxsən sizə 
qarşı yönəlmiş bir münasibət kimi qəbul etmirsiniz və 
məndən incimirsiniz. 

— Mən söhbətin nədən getdiyini anlamıram. 

— Necə yəni? Sizin xəbəriniz var axı. 

— Nədən? — deyə heç nə olmayıbmış kimi maraq- 
landım. 

— “Atlantik Monsli”də sizi necə qılınclamağımdan 
xəbəriniz yoxdur? 

— Doğrudan, qılınclamısınız? 

Berrous davam edirdi: 

— İnanın ki, o məqalədə şəxsi heç nə yoxdur, 
sadəcə, akademik bir tənqiddir. 

— Mən lap təəccüb qalmışam... 

Sözümü bitirməyə macal tapmamış ev sahibi, mis- 
ter Karnegi yaxınlaşdı, qoluma girib söylədi ki, məni 
kiminləsə tanış etmək istəyir və salonun qarşı tərəfinə 
apardı. 

Fürsətdən istifadə edib soruşdum: 

— Mister Karnegi, masa arxasında mənim yerim 
harada olacaq? 

O, mənə masanın şərq tərəfini göstərdi. 

— Bəs Con Berrous harada oturacaq? 

Karnegi qərb tərəfə işarə etdi. 

Mən etirazımı bildirdim: 

— Yox, yox, xahiş edirəm, bizi yanaşı əyləşdirin, 
görəcəksiniz necə maraqlı alınacaq. 

— İşə bir baxl Heç gözləməzdim. Amma nə deyi- 
rəm, qoy siz istəyən kimi olsun. 

Karnegi bunu deyib üzərində mənim adım olan 
lövhənin yerini dəyişdi. Mən Con dayıyla yanaşı əyləş- 
dim. Hamının diqqəti bizdə idi. 

Berrous əsəbiydi, mən isə özümü bacardığım 
qədər ələ aldığıma görə sakitcə ondan soruşdum: 

— Mister Berrous, siz nə vaxtsa canavarların həya- 
tını və davranışını öyrənməyə cəhd etmisiniz? 

— Yox. 

— Bəs canavar ovuna necə, getmisiniz? 

— Yox. 

— Bəlkə, onların fotoşəklini çəkibsiniz, ya da natu- 
radan portretlərini işləmisiniz? 

— Yox. 

— Heç canavarın dərisini soymusunuz? 

— YOX. 

— Bəs nə vaxtsa vəhşi canavarı azadlıqda görmə- 
misiniz ki? 

— Yox. 

— Elə isə söyləyin: bəs hansı haqla məni o dərəcədə 
qəddar bir tənqidə məruz qoydunuz? 

Berrous qızarıb dedi: 

— Bütün heyvanlara eyni dərəcədə tətbiq oluna 
bilən ümumi biolofi qanunlar var. 

— Sizə bunu demək istərdim: mənim üzüm üzlər 
görüb və sizin tənqidinizdən qətiyyən çəkinmirəm. 
Amma gənc Lonqun üzərinə elə qəddar hücuma keç- 
məyə sizi nə vadar etdi? Onun üçün bu, bir faciədir, 
çox ağır fəsadlar baş verə bilər və əgər onun başına 
bir iş gəlsə, özünüzdən küsün. 

Con Berrous özünü elə itirdi, elə həyəcanlandı ki, 
gözlərinin kənarlarında yaş parladı. 

Bu söhbətin nəticələrindən biri Con Berrousun 
“Atlantik Monsli” јигпаһпда çıxan məqaləsi oldu. 
Məqalədə deyilirdi; 

“Bizim təbiətşünas-yazıçılardan bəziləri elmi həqiqət- 
lərə həddindən artıq uyaraq çox quru yazırlar, digərləri 
sentimental, başqaları sensasiyabazdırlar və onların 
yalnız az bir qismi sənətin həqiqi zirvəsinə yüksələ bilir. 
Mister Seton-Tompson həm bir rəssam, həm də hekayə 
ustası kimi, həqiqətən, əvəzolunmazdır”. 

Tezliklə mən Con Berrousdan Hudzon çayının 
sahilindəki malikanəsində qonaq olmaq barədə təklif 
aldım. Orada aramızda əsl dostluq münasibəti yarandı. 
Mən də, öz növbəmdə, onu Konnektikutdakı Kok-Kob 
malikanəmə dəvət etdim. 

Qonağı dəmir yolu stansiyasında qarşılayıb avto- 
mobildə meşədən keçən — mənim meşəmdən – yolla 
apardım. Yol boyu onun təəccüb və heyranlıq duyuran 
sözlərini eşitmək mənə xoş idi. 

Lakin Con Berrousa beş minə yaxın kitab, mənim 
çəkdiyim iki yüzədək heyvan İotoşəklindən ibarət 
kitabxanamı, minlərlə məməli heyvan, iki minə yaxın 
quş dərisi, min dənə əllə işlənmiş şəkil və eskiz toplan- 
mış muzeyimi və nəhayət, gündəliyimi — otuz qalın 
cilddən ibarət, otuz il ərzində bütün səyahətlərim, bütün 
tədqiqatlarım barədə müfəssəl qeydlər apardığım gün- 
dəliyimi ona göstərəndə birdəfəlik ram oldu. 

Con Berrousla toqquşmam haqda eşidən prezi- 
dent Teodor Ruzvelt bir dəfə mənə belə söylədi: 

— Axı yazılarınızda necə nəhəng faktolofi materiala 
əsaslandığınızı heç kəs bilmir. Siz mütləq öz qeydlə- 
rinizi də çap etdirməlisiniz. 

Mən işə girişdim və dörd ildən sonra iki böyük 
cilddən ibarət “Şimal heyvanlarının həyatı” adlı elmi 
işim işıq üzü gördü. Bu kitaba görə məni qızıl Tonqal 
medalına layiq bildilər. Lakin o kitab on il sonra çıxa- 
caq dörd iri cilddən ibarət “Vəhşi heyvanların həyatı” 
əsərimin yalnız müidəçisi idi. 

Bu dəfə isə məni Berrous adına qızıl medalla və Milli 
Elmi İnstitutun qızıl Elliot medalıyla təltif etdilər. Bu, 
Amerikada elmi işlərə görə verilən ən ali mükafatdır. 

Amerikanın şərqində mən şöhrət və sərvət tapdım. 
Lakin vəhşi Qərbin çağırışı mənim qəlbimi elə əvvəlki 
kimi həyəcana gətirirdi. 

1930-cu ildə mən yaşamaq üçün Amerikanın qərb 
ucqarlarına — hinduların hələ də ibtidai həyatlarını sür- 
düyü, dənizə çıxmağa can atan Rio-Qrandenin özünə 
Qayalı dağlardan yol açdığı Nyu-Meksikaya köçdüm. 

Və indi oxuduğunuz bu kitabımı da elə burada, 
Santa-Fe yaxınlığındakı villamda, 1940-cı ildə, artıq 
səksən yaşım tamam olarkən bitirdim. 

Co Kalon yəhəri tozun içinə tullayaraq atları azad- 
lga buraxdı və səs-küylə evə girdi. 

— Nahar hazırdır? — deyə soruşdu. 

— On yeddi dəqiqədən sonra, — aşpaz lap dəmir 
yolu stansiyası rəisinin əhəmiyyətli görkəmiylə saata 
baxıb cavab verdi. 

Aşpaz sözdə həmişə çox dəqiq idi, amma əməldə 
bu dəqiqlikdən əsər-əlamət yox idi. 

— Hə, işlər necədir? — deyə yoldaşı Skrat Codan 
soruşdu. 

— Əla, — Co cavab verdi. — Mal-qaranın vəziyyəti, 
deyəsən, yaxşıdır, xeyli buzov var. Mən bir ilxı mus- 
tanq gördüm, su içməyə Antilop bulağına gəlirlər. 
Aralarında bir neçə dayça da var. Bir dənəsi — qara 
rəngdə olanı yaman gözəldir, lap anadangəlmə yorğaya 
oxşayır. Düz iki mil dalınca qarabaqara düşdüm, bircə 
dəfə də yorğasına haram qatmadı. Məzə üçün atımı da 
dəhmərlədim, amma yenə bir şey çıxmadıl 

— Bəlkə, yolda bir az çox vurmusan? 

— Buna bax ey, guya, dünən sərxoşluqdan iməklə- 
yən özü deyildil 

— Naharal — deyə aşpaz qışqırdı və söz-sözbət 
o dəqiqə kəsildi. 

Ertəsi gün kovboylar sürülərini başqa otlağa sür- 
dülər və mustanq ilxısı yaddan çıxdı. 

Bir ildən sonra mal-qaranı təzədən Yeni Meksika- 
nın elə həmin yerlərinə sürdülər və kovboylar yenə 
o mustanq ilxısını gördülər. 

Qara dayça artıq nazik, düz ayaqlı, sağrıları parıl- 
dayan qara ata dönmüşdü və kovboylar onun qəribə 
xüsusiyyətini artıq öz gözləriylə görə bilərdilər: o, həqi- 
qətən də, anadangəlmə yorğa idi. 

Co da oradaydı və elə o dəqiqə ağlına gəldi ki, bu atı 
tutmaq heç də pis olmazdı. Şərqdəki ştatların sakinini 
bu fikir təəccüb qoymazdı, lakin qərbdə — atların çox 
ucuz olduğu yerlərdə vəhşi mustanq tutmaq ideyası 
heç bir kovboya cəlbedici gəlməzdi. Mustanqı tutmaq 
asan deyil, hətta buna nail olsan belə, o, axıra kimi 
vəhşi, tamamilə faydasız, ipəyatmaz olaraq qalacaq. 

Əksər maldarlar mustanq öldürməyi özlərinə peşə 
eləyiblər, çünki bu atlar təkcə otlaqları korlamır, həm 
də bəzən çobanların əhliləşmiş atlarını özləriylə aparır, 
həmin heyvanlar da vəhşi həyata tez öyrəşir, həmişəlik 
itib-gedirlər. 

Vəhşi Co Kalon atlara, onların bütün xüsusiyyətlə- 
rinə əla bələd idi. O, belə deyirdi: 

— Mən ömrümdə üzüyola olmayan ağ at görmə- 
mişəml Ya da kəhər ola, kəhgir olmaya... Qara at isə 
həmişə eşşək kimi tərs, iblis kimi kinli olur. Caynağı 
olsa, şirin də öhdəsindən gələrl 

Beləliklə, əgər mustanq tam xeyirsiz heyvandırsa, 
qara mustanq ikiqat faydasızdır. Skrat Conun biryaşar 
mustanqa yiyələnmək, onu əhliləşdirmək arzusunda 
heç bir məna görmürdü. 

Lakin Co bu istiqamətdə ikinci il də heç bir addım 
ata bilmədi. 

Co adi çoban idi, ayda iyirmi beş dollar məvacib 
alır, boş vaxtı, demək olar ki, qalmırdı. 

Kovboy yoldaşlarının çoxu kimi o, bir zamanlar 
ranço sahibi olmaq, özü üçün mal-qara saxlamaq arzu- 
suyla yaşayırdı. Onun Santa Fe şəhərində lazımi qaydada 
qeydiyyatdan keçirdiyi şəxsi damğası da vardı. Lakin 
sürüsündə bu damğanı basa biləcəyi yeganə iribuynuzlu 
heyvan bir qoca inəkdən doğulmuş buzov idi. 

Damğası olmayan hər bir heyvana öz damğasını 
vurmaq Conun qanuni haqqı idi. Lakin payızda əmək- 
haqqını alanda o, şəhərdə kef etməyə yaman 
şirniklənirdi. Odur ki Conun bütün əmlakı elə qabaqkı 
kimi yəhərdən, yatacaqdan və həmin qoca inəkdən iba- 
rət idi. Amma o, heç vaxt ümidini itirmirdi ki, nə vaxtsa 
bir oyun çıxarıb varlanacaq. Bir dəfə necə oldusa, 

ağlına belə bir fikir yerləşdirdi ki, həmin qara mustanq 
ona mütləq xoşbəxtlik gətirəcək və atı tutaraq ona 
yiyələnmək üçün əlverişli fürsət gözləməyə başladı. 

Lakin artıq güclü, üçyaşar ata dönmüş, gözəlliyi ilə 
lap gözə girən qara mustanq barəsində nə qədər eşitsə 
də, Co özü ona heç vaxt tuş gəlməmişdi. 

Antilop bulağı düzənlikdə, hər tərəfdən açıq çöl- 
lükdə yerləşirdi. Bulaq çağlayıb daşanda ətrafını qumotu 
basmış kiçik gölə dönürdü. Suyun səviyyəsi düşəndə 
isə bulağın ətrafında səthi qara lillə örtülmüş, adda- 
budda ağ duz ləkələri parlayan, ortasındakı çuxurdan 
isə bulaq qıfıldayan böyük bir düzənlik qalırdı. Bulağın 
suyu təmiz, içməli idi. Ətrafdakı neçə millik ərazidə 
başqa bulaq da yox idi. 

Bu çöllük qara ayğırın sevimli oylağına çevrilmişdi, 
hərçənd ki malqara da, ev atları da elə burada otlayırdı. 

Burada, əsasən, damğalı sürülər olurdu. Sürü sahib- 
lərindən biri, fermanın işlər müdiri Foster işgüzar adam 
idi. Hamını inandırmağa çalışırdı ki, bu yerlərdə ev hey- 
vanlarının yaxşılaşdırılmış cinslərini artırsalar, gəlirlər 
mütləq çoxalacaq. Özünün artıq qarışıq cinsdən olan 
on dənəyəyaxın qamətli, düzgün bədən quruluşlu, cey- 
rangöz madyanı da vardı. Onların yanında tük basmış 
adi atlar lap tör-töküntüyə bənzəyirdi. 

Bu gözəl madyanlardan biri həmişə iş üçün tövlədə 
qalırdı, digər doqquzu isə dayçalara süd verəndən sonra, 
adətən, sərbəst gəzib-dolaşırdı. 

Atlar ən yaxşı otlaqların yolunu həmişə tapır. Doq- 
quz madyan da Antilop bulağına aparan yolu çox asan 
tapdı. Sonralar, yayda Foster öz yoldaşlarıyla onları axtar- 
mağa gedəndə atlarını lap tez tapdı. Amma heyvanların 
yanında olan kömür kimi zil qara ayğır bu sürünü lap 
sahibi kimi qoruyurdu. O, sürünün ətrafında çaparaq 
atları bir yerə toplayırdı və onun parlaq qara rəngi mad- 
yanların qızılı dərisindən çox kəskin fərqlənirdi. 

Madyanlar yumşaqxasiyyətli idilər və təbii ki, əgər 
qara ayğır olmasaydı, onları qovub evə qaytarmaq çox 
asan iş idi. Görünür, heyvan öz vəhşi xislətiylə bu 
madyanları da xəstələndirmişdi. Onlar da belində 

süvarilər olan yöndəmsiz atları lap geridə buraxaraq 
dördnala qaçıb uzaqlarda gözdən itdilər. 

Atların bu hərəkəti hər iki maldarı özündən çıxar- 
dı, Onlar tüfənglərinə əl ataraq andıra qalmış ayğırı 
vurmaq üçün fürsət gəzməyə başladılar. Lakin gülləni 
necə atasan, əgər ayğırı vurmaq şansın cəmi ondabirə 
bərabərdirsə? 

Bütün gün faydasız cəhdlərlə başa çatdı. Ayğır 
mustanq — bəli, o idi — ailəsini gözündən qoymurdu və 
elə onlarla bir yerdə də cənubdakı qum təpələrinin o 
üzündə yoxa çıxdı. 

Dilxor maldarlar uğursuzluqlarının baiskarından 
mütləq intiqam alacaqlarına söz verərək əldən düşmüş 
atlarının belində evlərinə döndülər. 

Qara yallı, yaşılımtıl, parlaq gözlü nəhəng ayğır isə 
bütün əyalətin çöllərinə sahiblik edir və müxtəlif yerlər- 
dəki madyanları özüylə apararaq ilxısını durmadan 
böyüdürdü. Nəhayət ki, onun ilxısı, azı, iyirmi atdan iba- 
rət oldu. 

Onun dalınca düşən madyanların əksəriyyəti sakit, 
arıq atlar idi və onların arasında ayğırın ilk dəfə apardığı 
doqquz cins madyan boy-buxunu ilə yaman fərqlənirdi. 


Bu kiçik ilxı elə cidd-cəhdlə, elə qısqanclıqla qoru- 
nurdu ki, ora düşən istənilən madyan maldar üçün 
birdəfəlik itirilmiş sayılırdı və maldarlar özləri də tezliklə 
başa düşdülər ki, onların yerində məskunlaşmış mus- 
tanq hamıya əməlli-başlı ziyan vurur. 

Bu hadisə 1893-cü ilin dekabrında baş verdi. Fur- 
qonla Pinyavetitosdakı rançodan Kanada çayına tərəf 
yola düşəndə hələ ölkədə təzə idim. 

Foster məni yola salanda dedi: 

— Bura baxın, əgər o lənətə gəlmiş mustanqı görsə- 
niz, əliniz əsməsin, təpəsinə bir güllə sıxın. 

Bu, mənim ayğır haqda eşitdiyim ilk sözlər oldu 
vəyalnız yolbələdçim Bernsdən həmin atın tarixçəsini 

öyrəndim. Maraqdan ölürdüm. O mustanqı görməyi 
yaman istəyirdim və ertəsi gün çatdığım Antilop bula- 
ğında nə atı, nə də onun ilxısını görməyəndə bir az pərt 
oldum. 

Ertəsi gün Alomozo Arroyo çayından keçib yenə 
dalğalı düzənliyə tərəf qalxanda irəlidə gedən Cek 
Berne birdən atının boynuna sinib mənə sarı çöndü 
və dedi: 

— Tüfəngini hazırla! Bu da ayğır! 

Mən tüfəngi qapıb irəli tələsdim. Aşağıdakı yarğanda 
at ilxısı otlayırdı. Madyanların arasında iri, qara bir mus- 
tanq da vardı. 

O, yəqin ki, bizim səsimizi eşidib təhlükəni duy- 
muşdu. Başını, quyruğunu qaldırıb durmuşdu. Burun 
pərələri geniş açılmışdı. 

Bu mustanq mənə vəhşi gözəlliyin idealı kimi, nə 
vaxtsa bu çöllərdə çapan ən nəcib at kimi gəldi və bu 
qənirsiz gözəlliyin cansız bir leşə çevriləcəyi barədə 
fikrin özündən belə məni dəhşət bürüdü. 

Cek istəyirdi ki, tez atəş açım, mən isə ləngiyirdim. 

Mənim cırtqoz yoldaşım ləng tərpənməyimə görə 
deyindi. Əsəbi bir tərzdə donquldandı: “Tüfəngi mənə 
ҹег” — və lüləsindən yapışdı, mən isə tüfəngin lüləsini 
yuxarı yönəltdim deyə, güllə qeyririradi açıldı. 

Ilxı diksindi. Qara mustanq kişnəyib fınxırdı və çapa- 
raq ilxının ətrafına dolanmağa başladı. Madyanların 
hamısı bir-birinə sıxıldı və çaparaq başçılarının dalınca 
düşdü. Yerdən qalxan toz dumanı atları görünməz etdi. 

Ayğır dəstənin gah bu, gah da digər tərəfində 
çapırdı. Hər madyana ayrılıqda göz qoyurdu. Mustanq 
atları lap uzaqlara apardı. 

İlxı tamam yox olana kimi gözümü onlardan çək- 
mədim və söyləyim ki, deyəsən, ayğır yorğasına bir 
dəfə də haram qatmadı. 

Cek, təbii ki, mənim ünvanıma atdığı sərt sözlərdə 
xəsislik etmədi, mən isə bu qara ayğırın gözəlliyi və 
gücü barədə sevinc içində düşünürdüm. Yox, qaçır- 
dığı madyanlara görə mən onun atlaz dərisini korlaya 
bilməzdimi 

Vəhşi atları tutmaq üçün bir neçə üsul mövcuddur. 
Həmin üsullardan biri bundan ibarətdir ki, gülləni elə 
atasan, peysərini yalayıb keçərək heyvanı bir anlıq 
huşdan eləyə və kəməndi boynuna salasan. Bu üsula 
atı əzmək deyirlər. 

— Hə, hə! Bunu etmək istəyən adamların öz boynu- 
nu sındırmasının, azı, yüz dəfə şahidi olmuşam, amma 
bir dənə də mustanq görməmişəm ki, belə üsulla əzil- 
sin, — Vəhşi Co kinayə ilə deyirdi. 

Hərdən yerin relyefi imkan verirdisə, ilxını bəndə 
salırlar. Əlində yaxşı atlar olsa, bəzən ilxıya çatmaq da 
mümkündür, amma ən sadə üsul, ilk baxışdan nə 
qədər qəribə görünsə də, mustanqı əldən salmaqdır, 
yəni yorulanadək qovmaq. 

Yorğa qaçışını bircə dəfə də dördnala yürüşə dəyiş- 
məmiş məşhur mustanqın şöhrəti getdikcə genişlənirdi. 
Onun özü, sürəti, addımını atması və inkişaf etmiş 
duyğusundan ən ağlasığmaz əhvalatlar danışırdılar. 
Uçbucaq rançosundan olan qoca Montqomeri Uelsin 
Uleytondakı aşxanasına gələrək şahidlərin yanında 
deyəndə ki qıfıllı furqona salınmış bu mustanqa görə 
min dollar verməyə hazırdır, on nəfərədək cavan 
çoban iş müqavilələrinin vaxtı bitən təki bəxtlərini 
sınamaq arzusuyla alışıb-yandı. 

Vəhşi Co onların hamısını qabaqlamaq qərarına 
gəldi. Daha vaxt itirmək olmazdı. Hərçənd ki hələ xid- 
mət müddəti başa çatmamışdı, o, bütün gecəni ova 
hazırlıqda keçirdi. 

Dostlarından bir qədər borc götürüb iyirmi yaxşı 
minik atından, mətbəx furqonundan və üç nəfər — özü, 
yoldaşı Çarli və aşpaz — üçün ikihəftəlik ərzaq ehtiyatı 
da daxil olmaqla ekspedisiya təşkil etdi. 

Hazırlığı başa çatdırıb Kleytonu bu yorğa, ecazkar 
mustanqı əldən salmaq əzmiylə tərk etdi. Artıq səfərinin 
üçüncü günü Antilop bulağına çatdı və günortaya yaxın 
olduğundan qara mustanqın bütün dəstəsiylə bir yerdə 
su içməyə enməsi onu təəccübləndirmədi. 

Co gizləndi və atların hamısı sudan içib doyana 
kimi özünü büruzə vermədi, çünki susuz heyvanın 
içdiyi sudan ağırlaşmış heyvana nisbətən daha yaxşı 
qaçdığını gözəl bilirdi. 

Bundan sonra Co pusqudan çıxaraq sakitcə irəli- 
lədi. Mustanq həyəcan siqnalını, təxminən, ilxıya 
çatmasına yarım mil qalmış verdi və o dəqiqə də dəs- 
təsini cənub-şərq tərəfdəki meşəliyə apardı. Co da atını 
ilxının dalınca çapdı və onları yenidən görən kimi geri 
qayıdıb həm də arabaçılıq edən aşpaza tapşırdı ki, 
cənuba, Alamozo Arroyo çayına tərəf yollansın. Özü 
isə yenə də cənub-şərqə, mustanqın dalınca getdi. 

İki mil gedəndən sonra yenidən yorğanı gördü. Atını 
addım-addım sürüb ilxıya o qədər yaxınlaşdı ki, atlar 
qorxub cənuba tərəf qaçdılar. Lakin Co kəsə yolla getdi 
və bir saatdan sonra təzədən ilxını gördü. Ehtiyatla atlara 
yaxınlaşdı və hər şey yenidən təkrar olundu: yenidən 
həyəcan və qaçış. Bütün gün belə keçdi. 

Mustanqlar dövrə vura-vura cənuba tərəf hərəkət 
edirdilər və artıq günəş üfüqə enəndə ilxı yenə də Ala- 
mozo Arroyo çayının yaxınlığında idi, elə Co da buna 
ümid bəsləyirdi. Mustanqlar yenə də əlinin altındaydı 
və Co onları bir də qorxudub furqonun yanına döndü. 
O vaxta kimi yaxşıca dincələn yoldaşı təqibi başqa atla 
davam etdirdi. 

Şam yeməyindən sonra furqon, əvvəlcədən qərar- 
laşdırdıqları kimi, Alamozonun üst keçidinə tərəf 
hərəkət etdi və Co orada gecələməyə qaldı. 

Həmin vaxt isə Çarli ilxının dalınca gedirdi. Artıq 
vəhşi atlar təqib başlayanda olan kimi sürətlə qaçmır- 
dılar, çünki onların dalınca düşmüş atlı hücuma 
keçmək istədiyini heç büruzə vermirdi və heyvanlar 
yavaş-yavaş onun yaxınlıqda olmasına öyrəşməyə 
başladılar. İlxını alaqaranlıqda tapmaq daha asan idi, 
çünki dəstədəki madyanların birinin rəngi qalanların- 
dan xeyli açıq idi, aydın seçilirdi. Təzə çıxmış ay da 
ilxını təqib etməkdə bir kömək idi və Çarli öz atının 
duyğusuna əminliklə cilovu buraxdı və heyvan açıq- 
rəngli madyanın bir kabus kimi seçildiyi ilxının dalınca 

çaparaq getdi. Nəhayət ki, ətrafdakı hər şey gecənin 
zülmətində qərq oldu. Onda Çarli də atdan endi, yəhəri- 
ni çıxarıb onu otlamağa buraxdı, özü isə yorğanına 
bürünərək tezliklə yuxuya getdi. 

Dan yeri söküləndə Çarli də artıq ayaqda idi və 
həmin açıqrəngli madyanın köməyi ilə ilxını tez tapdı, 
aralarında heç yarım mil də məsafə yoxuydu. Onu görən 
kimi yorğa ucadan kişnədi və ilxı qaçmağa başladı. 

Lakin elə ilk təpədə atlar ayaq saxladılar ki, onları 
belə israrla təqib edənin kimliyinə baxsınlar. Bir dəqi- 
qədən sonra mustanq artıq özünə lazım olan hər şeyi 
öyrəndiyini düşünərək yalını yelə verdi və özünün 
yorulmaz, nizamlı yorğasıyla qara meteor kimi irəli 
cumub bütün ilxını dalısınca apardı. 

Atlar qərbə tərəf çöndülər və həmin oyunun - qaçış, 
təqib, görüş və yenə də qaçış — bir neçə təkrarından 
sonra günortaya yaxın qədim hindu qülləsinə çatdılar. 
Co ilxını orada gözləyirdi. Çarli yüksəklərə qalxan nazik 
tüstüdən bildi ki, yolunu gözləyən var və elə həmin 
dəqiqə günəş şüalarını əks edən cib aynasıyla cavab 
siqnalı verdi. Co at belinə qalxıb təqibə başladı, Çarli isə 
yemək, dincəlmək üçün oturdu. 

Bütün ertəsi gün Co mustanqları tən ortasında fur- 
qon hərəkət edən böyük bir çevrə ətrafında saxlamağa 
çalışaraq qovurdu. Gün batana yaxın o artıq Çarlinin 
təzə atvə yeməklə gözlədiyi keçidə yaxınlaşdı. Co təqibi 
bütün axşam, hətta gecənin bir qismi də davam etdirdi. 
Vəhşi ilxı, görünür ki, tanımadığı, amma onlara ziyansız 
gələn adamlara alışırdı. Bundan başqa, yorğunluq da 
özünü göstərirdi. İlxı artıq yaxşı, sulu otlu çöllərdə 
deyildi, təqibçilərin atları isə yulaf yeyirdilər. Daimi 
əsəbi gərginlik də özünü büruzə verirdi. Bu gərginlik 
vəhşi atların iştahasını küsdürür, yanğısını isə artırırdı. 
Təqibçilər atların tez-tez, uzun-uzadı su içməsinə imkan 
verirdilər. Bolluca su içmiş at isə çətin qaçır: onun ayaq- 
ları, sanki, ağaca dönür, nəfəsi təngiyir. Elə buna görə 
də Co öz atına, demək olar ki, su vermirdi. Nəhayət ki, 
gecələmək üçün dayananda nə özü, nə də atı heç yorul- 
mamışdı. 

Dan yeri söküləndə Co mustanqları asanlıqla 
tapdı. Onlar əvvəlcə çaparaq, sonra isə addım-addım 
getdilər. Artıq bu qarşıdurmada qələbə, demək olar ki, 
lap yaxın idi, çünki belə təqibdə ən çətin iş ilk iki-üç 
gün ərzində, mustanqlar hələ yorulmamış onları göz- 
dən itirməmək idi. 

Bütün səhəri Co ilxını gözdən qaçırmır, demək 
olar ki, daim atların yaxınlığında olurdu. Saat ona 
yaxın isə Çarli onu Xoze dağının ətəyində əvəz etdi. 
Həmin gün mustanqlarla aralarındakı məsafə cəmi 
dörddəbir mil idi və atlar artıq əvvəlki kimi yüngül 
getmirdilər. 

Axşam Çarli yenə atını dəyişib təqibi davam etdirdi. 

Ertəsi gün mustanqlar artıq başlarını aşağı dikib 

gedirdilər və qara yorğanın bütün səylərinə baxmaya- 
raq, təqibçilərlə aralarındakı məsafə bəzən yüz 
addımdan artıq olmurdu. 
— Dördüncü və beşinci gün də eyni qayda ilə keçdi. 
Ilxı artıq yenə Antilop bulağına çatırdı. O zamana kimi 
hər şey elə nəzərdə tutulduğu qayda ilə davam edirdi: 
təqib böyük çevrə ətrafında davam edir, furqon isə çev- 
rənin daxilində çox qısa yol gedirdi. Vəhşi ilxı bulağa 
yaxınlaşanda tamam əldən düşmüşdü, ovçular isə din- 
cəlmişdilər, atları təzə idi. 

Bütün gün ərzində, düz axşama kimi mustanqları 
suya yaxın buraxmadılar, heyvanlar Antilop bulağına 
çatanda isə doyunca içmək imkanı verdilər. Burada 
atları yulaf yeyən və güc yığan təcrübəli ovçular üçün 
belə uzun təqibin gözlənilən kulminasiyası gəlirdi. Çoxlu 
su içmiş atı tutmaq da, onu çidarlamaq da asandır. 

O vaxta kimi hər şey gözəl gedirdi. Lakin qara 
ayğır, sanki, poladdan döyülmüşdü. Onun müntəzəm, 
incə addımları dəyişməmişdi və ovun ilk günü kimiydi. 
O, daim ilxının böyrüylə irəli-geri çapır, kişnərtisiylə, 
öz nümunəsiylə atları qaçmağa həvəsləndirirdi. Lakin 
qüvvələr artıq tükənirdi. Ovçulara ilxını qaranlıqda 
tapmağa kömək olan açıqrəngli madyanı dəstə artıq 
bir neçə saat qabaq tərk etmişdi, onun artıq son nəfəsi 
idi. Qalan madyanlar, görünür, artıq süvarilərdən heç 

qorxmurdular və aydın idi ki, onlar çox tezliklə Conun 
qurbanına çevriləcəkdilər. 

Bütün bu əziyyətlərin mənası saydıqları ayğır isə 
elə əvvəlki kimi əlçatmaz olaraq qalırdı. 

Conun yoldaşları onun tez qızışan birisi olduğunu 
yaxşı bilirdilər və əgər günlərin birində o, qəflətən 
qəzəblənib məğlubedilməz qara ayğırı gülləylə vurma- 
ga cəhd etsəydi, təəccüblənməzdilər. Lakin Co bu 
fikirdən tamam uzaq idi. 

Bir həftə ərzində onu təqib edərkən bir dəfə də gör- 
məmişdi ki, qara ayğır dördnala çapsın. Conun içində 
heyranlıq vardı — yaxşı at sürən adamın belə qeyri-adi 
heyvan qarşısındakı heyranlığı və bu hiss durmadan 
artmaqda idi, o, indi ona güllə atmaqdansa, özünün ən 
yaxşı atını vurmağa hazır idi. 

Yorğanın tutulması üçün təyin olunmuş mükafatı 
almağa heç dəyərdi? Co artıq tərəddüd keçirirdi. Məb- 
ləğ az deyildi, lakin bu atın özü də bütöv bir sərvət idi, 
çünki təzə, yorğa cinsin yaradıcısı ola bilərdi. 

Amma başına mükafat təyin olunmuş at hələ də 
azad idi, Onun öz atı isə damarlarında Şərq qanı axan, 
preriyada böyümüş bir heyvandı. Əlbəttə, əgər bu atın 
çox qəribə bir qeyri-adiliyi olmasaydı, Co heç vaxt belə 
gözəl heyvana sahiblənə bilməzdi. Buralarda loko adlı 
zəhərli bir ot bitirdi. Mal-qara həmin otu heç vaxt 
yemirdi, amma hər hansı bir heyvan təsadüfən onun 
dadına baxsa, mütləq hər yanda onu axtaracaqdı. Bu 
otun təsiri bir az morfinin təsirinə bənzəyirdi və onu 
yeməyə dadanmış at da iki ildən sonra quduzluqdan 
ölməliydi. Belə heyvana yerli əhali loko düşkünü 
deyirdi. Conun da ən yaxşı atı gözlərindəki vəhşi 
parıltı ilə fərqlənirdi və həmin bu parıltı məsələnin nə 
yerdə olduğunu anlamaq üçün bütün bilicilərə ipucu 
verirdi. Lakin bu at güclü, zirək heyvan idi və Co da 
ovun son mərhələsi üçün məhz onu seçmişdi. 

Co atını irəli, ilxıya sarı çapdı. Lassosunu yerə atıb bir 
xeyli sürüdü ki, kəndir düzəlsin, sonra da onu sol əlinin 
ətrafına səliqəylə halqa-halqa yığdı və bu günlər ərzində 
ilk dəfə atını mahmızlayıb birbaş ayğırın üstünə sürdü. 

Dəli bir qovhaqov başladı. Ürkmüş madyanlar yol 
dan çəkilərək müxtəlif səmtlərə qaçdılar. Yaxşıca 
dincəlmiş at çöllüklə dördnala gedirdi, irəlidə isə ara- 
larındakı məsafəni qısaltmağa imkan verməyən ayğır 
həmişəki kimi özünün məşhur yorğa yerişiylə qaçır, 
qətiyyən çaşmırdı. 

Bu, sadəcə, ağlasığmaz idi. Co öz atını həm qışqı- 
rıqlarıyla, həm də mahmızlarla qovurdu. At lap quş 
kimi səkir, lakin ayğırla arasında olan məsafə bircə 
düym belə qısalmırdı. 

Qara ayğır düzənliyi, ot basmış təpəni keçdi, mar- 
motların hürüşdüyü qumsal çöldən ötdü. Co ondan əl 
çəkmirdi. İndi o, gözlərinə inana bilmirdi. Aralarındakı 
məsafə nəinki azalmamışdı, hətta elə bil, bir az art- 
mışdı da. Co taleyinə nifrinlər yağdırır, bədbəxt atını 
mahmızlayır, onun üstünə çığırırdı. Nəhayət, heyvanı 
lap dəli olmaq dərəcəsinə çatdırdı. Atın gözləri, az qala, 
hədəqəsindən çıxır, başı oyan-buyana yellənirdi, o artıq 
yerə baxmır, yolunu seçə bilmirdi. Və birdən qabaq 
ayağı porsuq yuvasına girdi. At yıxıldı və onunla bir 
yerdə süvari də yerə sərildi. 

Co möhkəm əzilmişdi, amma yenə də ayağa qalx- 
dı, çaşqın atını qaldırmağa da cəhd göstərdi. Yazıq 
ayağını sındırmışdı. 

Co yüngülayaq heyvanın əzablarına revolverdən 
açılan atəşlə son qoyaraq yəhəri çiyninə alıb geriyə, 
düşərgəyə apardı. Yorğa isə öz qaçışını tamam gözdən 
itənə kimi davam etdirdi... 

Amma bunu, hər halda, məğlubiyyət saymaq 
olmazdı, çünki artıq onların əlində madyanlar vardı. 
Çarli ilə birlikdə atları sahibinin ağılına apararaq 
ondan yaxşı mükafat istədi. 

Amma bu, Coya azlıq edirdi. O, ayğıra yiyələnmək 
arzusu ilə alışıb-yanırdı. İndi bu atın bütün məziyyətlə- 
rini görəndən sonra o, nəsə təzə bir plan qurmağa 
çalışırdı. 

Bu səfərdə aşpaz Bets idi — kimsənin yollamadığı 
məktub və pul dalınca müntəzəm olaraq gəldiyi poçt 
şöbəsində özünü təqdim etdiyi kimi desək, mister 
Tomas Bets. Kovboylar ona Hindquşu izli Tom deyir- 
dilər, çünki damğasında hindquşu izi çəkilmişdi. Bets 
hamını inandırmağa çalışırdı ki, şimaldakı nəhayətsiz 
düzənliklərdə otlayan saysız-hesabsız mal-qara sürü- 
ləri, at ilxıları yanbızlarında onun damğasını daşıyırlar. 

Betsə bu ekspedisiyada şəriklik təklif edəndə 
o, kinayə ilə söyləmişdi ki, indi atların bir düfününə on 
iki dollar verirlər. Həqiqətən də, həmin il atın qiyməti 
yaman düşmüşdü deyə o, az da olsa, bəlli bir maaş 
almağa üstünlük vermişdi. 

Lakin bu yorğa ayğırı bircə dəfə görmüş hər hansı 
bir şəxs ona biganə qala bilməzdi. Elə Hindquşu İzinin 
də başına bu gəldi. İndi artıq o özü də mustanqa yiyə- 
lənmək istəyirdi, amma bilmirdi ki, bunu necə etsin. 
Lakin bir dəfə damğası at nalı şəklində olduğundan 
daha çox Nal Bill ləqəbiylə tanınan Bill Smit adlı biri- 
siylə rastlaşdı. Çörəklə ət yeyərək üstündən də 
keyfiyyətsiz qəhvə içərkən Nal Bill dedi: 

— Mən bu gün həmin yorğanı görmüşəm, özü də 
elə yaxından görmüşəm ki, istəsəm lap quyruğunu da 
hörə bilərdimi 

— Bəs atəş açmadın? 

— Az qalmışdı açım. 

— Sarsaql — deyə masanın o biri başında oturmuş 
iki H damğasının sahibi olan çoban söhbətə müdaxilə 
etdi, — Mən elə fikirləşirəm ki, təzə ay çıxanadək o 
ayğır mənim damğamı daşıyacaq. 

— Bir qədər tələsməli olacaqsan, yoxsa bu dəfə onu 
görəndə yanbızında nöqtəli üçbucaq tapacaqsan. 

— Bəs harada gördün onu? 

— Belə oldu da. Antilop bulağının yanındakı çöl- 
lüklə gedirdim, birdən gördüm ki, qamışlıqda nəsə 
uzanıb. Fikirləşdim ki, yəqin, bizim sürüdən olan inək- 
dir, amma yaxınlaşanda yerə sərilmiş bir at gördüm. 

Külək üzü mənə əsirdi deyə lap yaxınına gedə bildim. 
Nə görsəm yaxşıdır? Həmin yorğa idi, özü də, elə bil, 
ölmüşdül Amma bədənində leşə xas şişkinlik-zad gözə 
dəymirdi, heç yaralı da deyildi. Burnum irin, qan 
qoxusu hiss eləmədi. Bilmirdim ki nə düşünəm, bir- 
dən heyvan milçək qonmuş qulağının birini tərpətdi. 
Burada anladım ki, ölməyib, yatıb. Onda kəndirimi 
götürüb əlimə doladım, amma fikir verdim ki, bəzi yer- 
lərdən yaman sürtülüb. Onda tapqırım da bir dənə idi 
və mən fikirləşdim ki, mənim atımın çəkisi yeddi yüz 
funta yaxın olar, ayğır isə, azı, min iki yüz gələrdi. Ona 
görə də öz-özümə dedim: Sınamağa dəyməz, kovboy! 
Tapqırı qırarsan, yıxılıb yəhərini də itirərsən. Yəhərin 
qaşına qamçının dəstəyi ilə bir dənə ilişdirdim — və... 
kaş mustanqı görəydinizi O, yerdən, azı, altı fut 
hündürlüyə sıçradı, parovoz kimi fınxıra-fınxıra qaçıb 
getdi. Gözləri az qalırdı hədəqəsindən çıxa və bu min- 
valla lap Kaliforniyaya kimi qaça bilərdi. Əgər sürətini 
azaltmayıbsa, indi, yəqin, oradadır. Amma and içirəm 
ki, bircə dəfə də olsun yenə yorğasına haram qatmadıl 

Bill söhbətinə arabir söyüş-zad da qatırdı. Eyni 
zamanda durmadan yeyir, içirdi, çünki özü də çox 
sağlam adam idi. Ona hamı inandı, çünki etibarlı bir 
oğlan kimi bu yerlərdə ad çıxarmışdı. Oradakı adam- 
lardan yalnız qoca Hindquşu İzi dillənmədi, lakin 
söhbətə hamıdan çox diqqət verdi, çünki beynində 
tamam təzə bir plan yaranırdı. 

Nahardan sonra qəlyanını çəkə-çəkə həmin plan 
üzərində əməlli-başlı fikirləşdi, amma bu işin öhdəsin- 
dən təkbaşına gələ bilməyəcəyini dərk etdiyindən 
sirrini Nal Billə açdı. Beləliklə, yorğa ayğırı tutmaq, 
daha doğrusu, vəd edilmiş min dollar mükafatı qazan- 
maq üçün yeni birlik yarandı. 

Antilop bulağı mustanqın hələ də su dalınca gəldiyi 
yer olaraq qalırdı. Suyun səviyyəsi düşmüşdü və 
qumotu kollarıyla su hövzəsinin arasında artıq quru- 
muş qara lildən ibarət enli bir zolaq vardı. Bu zolağı 
bura su içməyə gələn heyvanların saldığı iki cığır 
kəsirdi. Atlar və vəhşi heyvanlar, adətən, həmin cığır- 

larla gedirdilər, iribuynuzlu mal-qara isə birbaşa 
qumotunun içindən keçirdi. 

İki yoldaş bu cığırlardan birini seçib onun düz 
üstündə bellə uzunluğu on beş, eni altı və dərinliyi 
yeddi fut olan xəndək qazdı. Bunun üçün iyirmi dörd 
saat dincəlmək bilmədən işləyəsi oldular, çünki hər 
şeyi mustanq su dalınca gələnə kimi bitirmək lazım 
idi. Ağır iş idi. Xəndək qazılandan sonra üstünə şüvül- 
lər düzdülər, çırpı, torpaq tökdülər ki, görmək mümkün 
olmasın. Bu işlərini bitirəndən sonra özləri üçün bir az 
aralıda qabaqcadan hazırladıqları xəndəklərdə gizlən- 
dilər. 

Günortaya yaxın yorğa suya gəldi. O artıq tək idi, 
çünki bütün ilxısını əsir götürmüşdülər. Bulağın əks 
tərəfində ikinci cığır vardı, amma izlərdən nəticə çıxar- 
saq, atlar bu cığırdan çox nadir hallarda istifadə edirdilər. 
Amma qoca Tom ehtiyat üçün onun üstünə qamış 
qırıb tökmüşdü ki, at mütləq xəndək qazılan cığırdan 
istifadə etsin. 

Vəhşi heyvanların təhlükəsizliyini hansı dahi zəka 
qoruyur, görəsən? Yorğa xəndəkdən yox, qamışlıqdan 
keçdi. Sakitcə suya yaxınlaşıb içməyə başladı. 

Ovçuların bir üsulu da qalmışdı. Yorğa ikinci 
udum suyu almaq üçün başını aşağı salanda Betslə 
Smit çalalarından çıxaraq mustanqın arxasına keçib 
revolverdən atəş açdılar. 

Mustanq özünün məşhur yorğasıyla birbaş onun 
üçün qurulmuş tələnin üstünə yeridi. Bircə saniyədən 
sonra o, mütləq xəndəyə düşəcəkdil Budur, o artıq 
həmin cığırdadır... Ovçular artıq heyvanın ələ keçdiyini 
güman edirlər. Tezliklə ayğır onların əlinə keçəcək. 

Lakin ağlasığmaz bir şey baş verdi. Mustanq bir 
əzəmətli sıçrayışla xəndəyin üstündən atıldı, torpağı 
dırnaqlarıyla eşib uzaqda gözdən itdi. O, bir də Antilop 
bulağına dönməmək üçün qaçıb getdi. 

Vəhşi Co uzaqgörən adam idi. O, başqalarının da 
bunu etmək istədiyindən xəbər tutanda mustanqı 
nəyin bahasına olursa olsun, ələ keçirmək qərarına 
gəldi və yeni planın icrasına başladı. Bu dəfə çaqqalın 
ayaqdan iti dovşanı, hindunun antilopu tutmaq üçün 
istifadə etdiyi üsulu işə salmaq fikrinə düşdü. Bu 
qədim üsul dəyişmə adlanır. 

Yorğa mustanqın dolaşdığı ərazi altmış kvadratmil 
sahəsi olan üçbucaq təşkil edir, cənubdan və şimaldan 
çaylar, qərbdən isə dağlarla məhdudlaşırdı. Belə güman 
edilirdi ki, mustanq bu ərazidən heç vaxt çıxmır, Anti- 
lop bulağı isə onun daimi məskənidir. 

Co bu yerləri əla tanıyırdı. Bütün bulaqlarına, 
bütün dərələrinə bələd idi. 

Əgər əlli dənə yaxşı atı olsaydı, onları elə bölərdi 
ki, bütün mühüm məntəqələr əhatə olunardı. Lakin o 
yalnız iyirmi yaxşı at və elə o qədər də yaxşı süvari yığa 
bilərdi. Bundan artığına ümid etməyə dəyməzdi. 

Atları ova iki həftə qalmışdan yulafla yemlədilər. 
Sonra onları yola saldılar və hər süvariyə də nə etməli 
olduğu barədə müfəssəl göstərişlər verdilər. Onlar 
təqibə bir sutka qalmış artıq yerlərində idilər. 

Təyin olunmuş gün Co furqonla Antilop bulağına 
yollandı və kənardakı kiçik dərədə yerləşib hadisələrin 
inkişafını gözləməyə başladı. 

Nəhayət ki, kömür kimi qara ayğır gəlib çıxdı. 
O, cənub tərəfdəki qumsal təpələrin o üzündən tənha 
gəlib sakitcə bulağa endi. Əvvəlcə bulağın ətrafına 
dolaşdı, burada düşmən gizlənib-gizlənmədiyini bilmək 
üçün havanı iylədi. Sonra suya cığır olmayan səmtdən 
yaxınlaşıb içməyə başladı. 

Co ona baxır və istəyirdi ki, çoxlu, lap bir çəllək su 
içsin. Mustanq ot qırpmaq üçün yan tərəfə çevriləndə 
Co atını mahmızladı. Ayğır nal səslərini eşidib süvarini 
görən kimi qaçmağa başladı. 

At özünün məşhur ləngərli yorğasıyla düz cənuba 
istiqamət götürdü. Onunla təqibçilər arasındakı məsafə 

durmadan artırdı. Qumsal təpələrə çatıb addımlarına 
haram qatmadan yoluna davam etdi. Conun yorulmuş 
atı addımbaşı quma batır, getdikcə daha da geri qalırdı. 

Buradan o üzə düzənlik idi, Conun atı itirdiyi məsa- 
fəni bir qədər azalda bilərdi, amma sonra uzun eniş 
başlanırdı deyə at tam sürətlə qaçmağa ürək eləmirdi 
və yenə geriləməyə başladı. 

Lakin Co yorğanı təqib etməkdə idi, nə qamçısına, 
nə də mahmızlarına qızırqalanırdı. Bir mil... ikincisi... 
üçüncüsü... Və budur, artıq uzaqdan Arridanın qaya- 
ları görünürdü. 

Orada Conu təzə atlar gözləyirdi və o, yeni qüv- 
vəylə təqibi davam etdirdi. Lakin gecənin zülməti kimi 
qara yalını havada oynadan heyvan ondan get-gedə 
daha çox aralanırdı. 

Və budur, nəhayət ki, Arrida dərəsi yetişdi. Orada 
pusquda durmuş kovboy gizləndi və mustanq ötüb- 
keçdi, o, əvvəlcə yel kimi enişaşağı, sonra üzüyoxuşa 
özünün yorğa yerişiylə yüyürdü. 

Co təzə atın yəhərinə qalxıb irəli cumdu. Atı təkrar- 
təkrar mahmızlayaraq elə hey çapır, çapırdı, amma 
aralarındakı məsafə bir addım da azalmaq bilmirdi ki 
bilmirdi. 

Qa-lump, qa-lump, qa-lump... — yorğa dırnaqlarını 
yerə müntəzəm ahənglə döyür, addımlarını yavaşıtmırdı. 
Bir saat keçdi, sonra biri də, biri də —və artıq yaxınlıqda 
Alamozo Arroya göründü, orada Conu əvəzləyici gözlə- 
yirdi. O, atının üstünə qışqırır, hər vəchlə daha bərk 
çapmağa məcbur edirdi. Qara ayğır düz lazım olan yerə 
gedirdi, amma ona iki mil qalmış, sanki, qəribə bir duy- 
guya tabe olaraq sola döndü. Mustanqın aradan 
çıxdığını hiss edən Co əldən düşmüş atını var gücüylə 
çapıb ayğırı nəyin bahasına olursa olsun, qabaqlamaq 
istəyirdi. Bu, həddindən artıq çətin təqib idi. Conun 
nəfəsi kəsilirdi. Hər sıçrayışda yəhərin dərisi cırıldayırdı. 
Kəsə yolla çapan Co, deyəsən, yorğa ayğırı haqlamaq 
üzrəydi. Onda tüfəngini qapıb dalbadal atəş açmağa, toz 
dumanı qaldırmağa başladı və nəhayət ki, yorğanı sağ 
tərəfə, əvəzləyicinin gözlədiyi yerə dönməyə məcbur etdi. 

Budur, onlar çaya tərəf endilər. Mustanq irəli 
getdi, Co isə yerə tullandı. Onun atı otuz mil çapandan 
sonra tamam gücdən düşmüşdü, elə özü də çox yaxşı 
deyildi. Gözləri tozdan qıpqırmızıydı və o, demək olar 
ki, heç nə görmədən Toma əl elədi və o da Alamozonu 
keçib təqibi davam etdirdi. 

Təzə atlı yaxşı dincəlmiş möhkəm atda düzənliklə 
irəli-geri çapmağa başladı, qara ayğır isə ondan irəlidə 
gedirdi. Onun sağrıları ağappaq köpüklə örtülmüşdü, 
səs-küyly nəfəsi və sürətlə qalxıb-enən böyürləri isə 
vəziyyətinin o qədər də ürəkaçan olmadığına dəlalət 
edirdi. Amma yenə də qaçmağında idi... 

Əvvəlcə Tom, elə bil ki, məsafəni qabaqlamağa 
başladı, sonra isə geri qaldı. Amma bu yerdə onu baş- 
qa ata minmiş süvari əvəz etdi. Təqib qərbə tərəf 
yönəldi, marmotlar yaşayan yerlərdən ötüb sabun otu 
və atların ayağını tikanlarıyla dağım-dağım edən kak- 
tuslar bitən ərazidə davam etdi. 

Qara ayğır tozdan və tərdən kəhərə döndü, amma 
yorğasına haram qatmadı. Cavan kovboy öz atını yar- 
ğandan sıçramağa məcbur elədi, amma alınmadı və 
hər ikisi — süvari də, at da aşağı yumalandı... Oğlan 
salamat qurtardı, at isə tələf oldu. Onun leşi indi də 
həmin yarğanda qalıb. Vəhşi qara ayğır isə yel kimi 
uçmağında idi... 

Qoca Qalleqonun rançosu tərəfdə artıq dincəlməyə 
macal tapmış Co təqibi davam etdirdi və heç yarım 
saat keçmədi ki, artıq ayğırın izində idi. 

Uzaqda, qərb tərəfdə Karlos dağları görünürdü. 
Orada onun yolunu köməkçiləri gözləyirdi — təzə atlar, 
təzə adamlar. Bunu bilən yorulmaz süvari təqibi qərbə 
tərəf çevirməyə çalışdı. Lakin yorğa özünün qəfil 
fantaziyasına, bəlkə də, daxili hissiyyatına uyub şimala 
çöndü. Onun yorulmaz, bacarıqlı təqibçisi qışqıraraq, 
atını mahmızlayaraq, gülləylə toz qopararaq dalınca 
qarabaqara düşmüşdü. 

Qara meteor təpənin döşüylə üzüaşağı üz qoydu 
və Conun onun dalınca düşməkdən başqa çarəsi 
qalmadı. 

Bu yerdə təqibin ən çətin, ən yorucu qismi başlandı. 
Mustanqa qarşı son dərəcə qəddar olan Co özünə, atına 
nisbətdə daha qansız idi. Günəş şüaları aman vermədən 
yandırır, qızmış çöl dəhşətli istidən, sanki, dumana bürü- 
nürdü, Conun gözləri yanırdı, dodaqları isə duzlu tozdan 
çat-çat olmuşdu. Təqib isə elə hey davam edirdi. Uğur 
qazanmaq üçün yeganə şans mustanqı geriyə, Alamozo 
Arroyo çayı üzərindəki böyük keçidə sarı qovmaq idi. 

Təqibi başlayandan bəri ilk dəfə idi ki, Co qara 
ayğırda yorğunluq əlamətləri görürdü. Onun quyruğu 
və yalı küləkdə qabaqkı kimi yellənmirdi və heyvanı 
Codan ayıran yarım millik məsafə iki dəfə qısalmışdı. 
Lakin yenə də irəlidə idi, qaçır, qaçırdı — yorğasına 
haram qatmadan qaçırdı... 

Bir saat, iki saat keçdi, ayğır qaçmağında idi. 
Lakin onlar artıq düz xətdən çıxmışdılar. Axşam, düz 
iyirmi mil çapandan sonra Alamozo Arroyodakı böyük 
keçidə yaxınlaşdılar. Co geri qalmırdı. Keçiddə yolunu 
gözləyən təzə atın belinə qalxıb yoluna davam etdi. 

Buraxdığı at nəfəsi kəsilə-kəsilə suya cumdu və 
canını tapşırana kimi içdi. 

Co qara ayğırın da su içəcəyinə ümid edib bir qədər 
ayaq saxladı. Amma haradaydıl O yalnız bir qurtum alıb 
suyu şappıldada-şappıldada o taya keçdi. Co da qaraba- 
qara dalınca düşdü. Yoldaşlarının gördüyü sonuncu şey 
dəli bir yürüş oldu: irəlidə yaydan çıxmış ox kimi 
əlçatmaz olan qara ayğır, dalınca isə Co çapırdı... 


Artıq səhər Co düşərgəyə piyada döndü. Bunun 
tarixçəsi lap qısa idi: nəticədə səkkiz at qovulmaqdan 
canını tapşırmış, beş nəfər tamam əldən düşmüşdü, 
qeyri-adi yorğa mustanq isə əvvəlki kimi sağ-salamat 
azadlıqda gəzib-dolaşırdı. 

— Nə edəsən! Ona çatmaq mümkün deyil və mən 
təəssüf edirəm ki, imkanım olanda o lənətə gəlmişin 
dərisini deşik-deşik etmədimi — deyə Co dillənərək bu 
təqibi davam etdirməkdən, yorğanı tutmaq cəhdlərindən 
vaz keçdi. 

Sonuncu ekspedisiyada aşpaz yenə də qoca Hind- 
quşu İzi idi. O da təqibə başqalarıyla eyni marağı 
göstərirdi və Co uğursuzluğa düçar olanda o yalnız 
qazana baxa-baxa kinayə ilə qımışıb burnunun altında 
mızıldandı: 

— Əgər o mustanq mənim olmasa, qoy lənətə gəlim! 

Daimi təqibdən yorğa ayğır bir az da vəhşiləş- 
mişdi. Amma yenə də daim Antilop bulağına qayıdırdı. 
Bu, su içmək üçün hər tərəfdən tam açıq olan yeganə 
yer idi, ətrafında düz bir mil məsafədə düşmən gizlənə 
biləcək bir yer yox idi. Mustanq hər gün günortaya 
yaxın bura gəlir və ətrafa diqqətlə göz gəzdirəndən 
sonra bulağa yaxınlaşırdı. 

İlxısından məhrum olandan sonra bütün qışı tənha 
yaşadı. Qoca Hindquşu İzi bunu yaxşı bildiyindən öz 
planlarını da uyğun qururdu. Tanışlarından birinin 
qiyamət kəhər madyanı vardı. Özüylə möhkəm at 
cidarı, bel, ehtiyat lasso və qalın bir tir götürüb qoca 
aşpaz həmin madyanı yəhərləyib bulağa tərəf getdi. 

Bir neçə antilop çöldə çapır, inəklər otun üstündə 
uzanmışdı, torağay nəğməsi səslənirdi. Aydın, qarsız 
qış bu yerlərdən artıq çəkilmişdi və yaz tələskən, iri 
addımlarla yaxınlaşırdı. 

Tom balaca kəhər madyanı bağladı ki, ot qırpması- 
na imkan versin, heyvan isə durmadan başını qaldırır, 
ara vermədən, uzun-uzadı kişnəyirdi. 

Qoca Hindquşu İzi küləyin səmtini və yerin relye- 
fini diqqətlə araşdırmağa başladı. Bax, onun qazmağa 
kömək etdiyi xəndək hələ durur. İndi o, tamam açıq idi, 
içinə ölü marmot, siçan leşləri üzən su dolmuşdu. Su 
içməyə gələn heyvanlar özlərinə təzə cığır salmışdılar. 

Yamyaşıl talada qumotu basmış təpəcik seçib dirə- 
yin bir ucunu yerə yaxşıca basdırdı, sonra içində 
gizlənmək mümkün olan qədər böyük çala qazdı və 
yorğanını içinə sərdi. 

Balaca kəhər madyanın çidarını o qədər qısaltdı ki, 
hərəkəti tam məhdudlaşsın, lassonu yerə sərdi, uzun 

ucunu dirəyə bağlayıb üstünə torpaq, ot tökdü. Bu işlə- 
rini bitirəndən sonra yuvasına girdi. 

Bir xeyli gözləyəndən sonra günorta bayaqdan 
çağırış dolu kişnərtisiylə ətrafa səs salan kəhər madyan, 
nəhayət ki, cavab aldı. Qərbdəki yüksək təpələrdən 
eynən onun kişnərtisini xatırladan bir səs gəldi və 
məşhur mustanqın səmanın fonunda qaralan silueti 
göründü. 

O, özünün nizamlı yorğasıyla yaxınlaşırdı, amma 
tez-tez ayaq saxlayıb şübhəli nəzərlərlə ətrafa göz 
gəzdirir, səsini çıxarırdı. Madyanın kişnərtisi, görünür, 
onun qəlbində əks-səda verirdi. O, bir qədər də yaxına 
gəldi, yenə kişnədi, lakin qəflətən həyəcana gəlib 
madyanın ətrafında böyük çevrələrlə qaçmağa başladı 
— yəqin, yaxınlıqda düşmən olub-olmadığını aydınlaş- 
dırmaq istəyirdi. Lakin bu yerdə kəhər madyan təzədən 
kişnədi. Mustanq daha bir dövrə vurub ona yaxınlaşdı 
və kişnədi. Madyanın cavabı, görünür, bütün qorxuları 
susdurdu və ayğırın qəlbi alışdı. 

O, kəhər madyan Solliyə oynaya-oynaya yaxınla- 
şırdı, axırda burun-buruna gəldilər. 

Ayaqlarını bir-bir ataraq Sollinin ətrafında oyna- 
yırdı və birdən arxa ayağını xain halqanın içinə basdı. 
Tom kəndiri cəld dartdı, halqa daraldı və mustanqın 
dal ayağı ilişib qaldı. 

Qorxu atın gücünü ikiqat artırdı. O, geri sıçradı, 
amma kəndir onu buraxmadı, at çarəsiz, məğlub gör- 
kəmlə yerə yıxıldı. 

Qoca Tomun balaca, donqar silueti çaladan çıxdı. 
O, təbiətin gözəl məxluqunu məğlub etmişdi. Atın 
yenilməz gücü bəstəboy, zəif qocanın ağlı qarşısında 
yenmişdi. Mustanq fınxırdı və azad olmağa çalışaraq 
barışmaz bir mübarizəyə girişdi, amma hər şey əbəs 
idi: kəndir onu möhkəm tutmuşdu. 

Tom cəld atın qabaq ayaqlarına dolaşan ikinci 
lassonu da atdı. Sonra usta bir hərəkətlə bütün ayaqla- 
rını bir yerdə sarıdı. Qəzəblənmiş heyvan bircə 
dəqiqədən sonra axta donuz kimi kəndirə sarılıb çarə- 
siz halda yerdə uzanmışdı. 

Bədbəxt heyvan uzun müddət, tamam əldən düşənə 
kimi çapaladı. Bütün bədəni hıçqırıqlardan əsim-əsim 
əsir, gözlərinin yaşı sifətindən axırdı. 

Tom dayanıb baxırdı və qoca çobanın qəlbində 
qəribə şeylər baş verirdi. Başdan-ayağa kimi titrəyirdi, 
ilk dəfə lasso atıb özünün birinci buğasını tutandan 
bəri başına belə bir şey gəlməmişdi. Və indi bir neçə 
dəqiqə yerindən tərpənə bilmədi, yalnız durub öz gözəl 
əsirinə tamaşa etdi. 

Lakin içindəki bu hisslər tezliklə dağılıb çəkildi. Tom 
mənhus rolunu yaxşı oynamış madyanını yəhərlədi və 
təzə lassonu götürüb mustanqın başına keçirdi. O, mad- 
yanı ayğırın yanına çəkdi. Mustanqın daha əlindən qaça 
bilməyəcəyinə tam əmin oldu. Tom kəndirləri açmaq istə- 
yirdi, amma bu yerdə ağlına gözlənilməz bir fikir gəldi. 
O, bir mühüm məsələni büsbütün unutmuşdu və özüylə 
bütün gərəkli əşyaları götürməmişdən işə girişmişdi. 

Qərbin qanunlarına əsasən, vəhşi mustanq ona ilk 
damğanı basan şəxsin malına çevrilir. Amma yorğanın 
özünə məxsus olduğunu sübut etmək üçün bunu indi 
necə edə bilərdi, əgər iyirmi millik ərazidə mal-qara 
damğalamaq üçün bir dənə də cihaz tapmaq mümkün 
deyilsə? g 

Lakin qoca Tom fəndgir idi. Öz madyanına yaxın- 
laşıb növbəylə bütün dırnaqlarına, nallarına baxdı. 
Həqiqətən də, nalların biri yerində möhkəm deyildi, 
bir az laxlayırdı. Tom nalı tərpətməyə başladı, onu 
dırnaqdan ayırmaq istəyirdi, axırda elə ayırdı da. 

Tonqal üçün yanacaq tapmaq bu çöllükdə çətin 
deyildi. Çırpı, quru ot bəs deyincəvardı, elə buna görə 
də ocağı tez bir zamanda qalamaq asan iş idi. Tom nalı 
götürdü, bir ucundan corabıyla yapışıb digər ucunu 
alovda közərtdi. Bunu edəndən sonra onu köməksiz 
mustanqın sol çiyninə yapışdırdı və heyvanın dərisində 
Hindquşu İzinin kobud damğasının izi qaldı, ilk dəfəydi 
ki, bu damğa təyinatı üzrə istifadə olunurdu. 

Közərmiş metal bədəninə toxunanda mustanq dik- 
sindi. Amma iş artıq bitmişdi və qürurlu, azad yorğa 
adi ev atları kimi damğalanmışdı. 


YORĞA MUSTANQ 


İndi yalnız onu evə aparmaq qalırdı. Tom kəndirləri 
boşaltdı. Bunu hiss edən mustanq elə bildi ki, artıq 
azaddır: ayağa qalxıb sıçradı, amma elə o dəqiqə də 
təzədən yıxıldı. Onun qabaq ayaqları bir-birinə möhkəm 
bağlıydı və o yalnız tullana-tullana gedə bilərdi. Qaç- 
mağa cəhd edən kimi bağlı ayaqları mane olur və o 
yıxılırdı. Tom özünün yüngülayaq madyanında mus- 
tanqı arxasınca aparmağa çalışırdı. Atı dartır, üstünə 
qışqırır, yeriməyə məcbur edirdi, lakin şıltaq, qəzəbli və 
bütün bədəni köpük içində olan əsiri tabe olmaq istə- 
mirdi. O, dəli kimi kişnəyir, qəzəblə fınxırır, çırpınaraq 
azad olmağa çalışırdı. 

Bu çox uzun, qəddar bir qarşıdurma idi. Mustanqın 
parlaq böyürləri köpüklə qanın qarışığından islan- 
mışdı. O, dəfələrlə yıxıldı. Uzun günlərin təqibindən 
artıq əldən düşmüşdü, halsız idi. Gah bu, gah da 
o tərəfə sıçrayırdı, lakin bu sıçrayışlar getdikcə daha 
zəif olur, burun pərələrindən çıxan köpük qana boya- 
nırdı. Qəddar, amiranə, soyuqqanlı qalib isə onu elə 
hey teyləyir, irəliləməyə məcbur edirdi. 

Hər addım uğrunda mübarizə apara-apara artıq 
yamacdan dərəyə tərəf enmişdilər və uçurumdan keçi- 
rən yeganə cığırın başlanğıcında idilər. Buralar yorğa 
mustanqın keçmiş ərazilərinin şimal sərhədi idi. Bura- 
dan ranço da, onun çəpərləri də görünürdü. Tom 
sevinc içindəydi, lakin mustanq azadlığını qaytarmaq 
uğrunda sonuncu çarəsiz cəhdi üçün güc yığdı. 
İplərini qırıb arxasında vıyıldayan kəndirlərə, onun 
dəli qaçışını dayandırmaq üçün açılan atəşlərə baxma- 
yaraq, üzüyamaca, getdikcə daha yüksəklərə qaçdı. 

Mustanq lap zirvəyə qalxırdı və sonda sıldırımın 
lap kənarına qalxdı. Oradan isə aşağı, düz uçuruma 
sıçradı, iki yüz fut yüksəklikdən qoparaq aşağı, lap 
aşağı uçdu... və nəhayət, daşlara, qayalara çırpıldı. Elə 
orada da qaldı. Cansız, amma... azad. 

ARIQUŞU NİYƏ İLDƏ BİR 
DƏFƏ AĞLINI İTİRİR? 


Çox qədim zamanlarda, hələ Amerikanın şima- 
lında qış olmayan dövrlərdə arıquşular meşələrdə öz 
qohumlarıyla birgə heç nəyin dərdini çəkmədən şən 
yaşayıb kefə baxırdılar. 

Lakin bir payız ana təbiət bütün lələkli müğənniləri 
xəbərdar etdi ki, tez bir zamanda cənuba uçmalıdırlar, 
çünki bu yerlərə güclü düşmənlər – qar, şaxta və aclıq 
gəlir və onlarla mübarizə aparmaq quşların çoxu üçün 
çətin olacaq. 

Arıquşuların qohumları hara uçmağın yaxşı olduğu 
haqda bəhsə girişdilər. Yalnız bütün dəstənin başçısı 
olan arıquşu əyləşdiyi budağın üstündə gülməkdən 
mayallaq vurub özündən gedirdi. 

— Elə uzağa getmək? — deyə civildəyirdi. — Yox birl 
Bizim üçün elə bura da yaxşıdır. Yalan deyirlər, nə qar 
olacaq, nə şaxta, nə də aclıql Mən bütün ömrüm boyu 
heç qocalardan da belə bir şey haqda eşitməmişəm. 

Amma başqa quşlar elə həyəcanlanır, elə qorxur- 
dular ki, axırda onların nigarançılığı arıquşuların 
çoxuna da sirayət etdi. Onlar hətta bir müddət əylən- 
cələrindən də əl çəkib qohumlarından nə baş verdiyini 
öyrənməyə girişdilər. Onlar da bacardıqları kimi anlat- 
dılar ki, bəs təhlükə yaxınlaşır, tez bir zamanda 
hökmən isti ölkələrə uçmaq lazımdır. 

Öz ağıllı qohumlarına qulaq asandan sonra arıqu- 
şular yenə qəhqəhə çəkib gülməyə, nəğmə oxumağa, 
bir-biriylə ötüşərək əylənməyə girişdilər. 

Digər quşlar isə artıq uzun səfərə hazırlaşır, cənuba 
aparan yolları öyrənməyə çalışırdılar. Cənuba axan 
böyük, enli çay, göydəki ay və isti ölkələrə köç edən 
vəhşi qazlar onlar üçün bələdçi rolunu oynayacaqdı. 

Onları çalağan görməsin deyə yola gecə çıxmağı 
qərara aldılar. Tufan başlanırdı, lakin köçkünlər buna 
əhəmiyyət vermək fikrində deyildilər. 


ARIQUŞU... 


Axşam getməyə hazırlaşan quşlar ağaclara qonaraq 
ayın çıxmasını gözləyirdilər. Arıquşular öz sərsəmləmiş 
qohumlarını yola salmaq üçün toplaşıb onları lağa 
qoyurdular. 

Elə ki soyuq ay üfüqün üzərində göründü, lələkli 
köçkünlərdən ibarət əzəmətli dəstə qanad çalaraq 
havaya qalxdı, arıquşularla vidalaşıb aramla cənuba 
istiqamət götürdü. 

Onlara rahat yol yerinə, tezliklə qayıtmaq arzula- 
yan məsuliyyətsiz arıquşular bir-birini qova-qova, 
havada mayallaq vura-vura, səs-küylə boşalmış meşə- 
yə üz qoydular. 

— Bu başıboşlar olmasa, işimiz daha yaxşı gedəcək! 
— deyə cibbildəşirdilər. — Genişlikdir, bütün yem özü- 
müzə qalacaq. 

Onlar əvvəlkindən də möhkəm oynamağa, əylənmə- 
yə, kef etməyə başladılar. 

Bu arada isə bərk tufandan sonra, həqiqətən də, 
möhkəm qar yağdı və soyuqlar düşdü. Belə havaya 
adətkərdə olmayan arıquşular özlərini itirdilər. Görəsən, 
onların bayaqkı şadyanalığı hara yox olmuşdu?! Onlara 
soyuq idi, qorxurdular, aclıq əziyyət verirdi. Onlar çarə- 
siz halda meşədə uçuşur, məsləhət istəməkdən ötrü, 
cənubun yolunu öyrənmək üçün bələdçi axtarırdılar. 
Amma — təəssüf! — əzəmətli meşədə onlardan başqa 
bircə dənə də oxuyan quş qalmamışdı. Onlar xatırladı- 
lar ki, köçkünlər çayın üzəriylə uçmuşdular, amma indi, 
hər şeyin qara bələndiyi zamanda çayı necə tapasan? 

Bir dəfə necə oldusa, cənubdan ilıq meh əsməyə 
başladı və dəmdəməki arıquşuları hali etdi ki, onların 
ana təbiətin məsləhətlərinə qulaq asmış qohumları indi 
isti, bol yemli cənubda yaxşıca məskən salıblar. Həm 
də bunu anlatdılar ki, elə həmin ana təbiət arıquşuların 
sözəbaxmazlığından əsəbiləşərək onlara əmr edir ki, 
cənuba köçmək fikrindən bilmərrə uzaq olsunlar, öz 
vətənlərində qalıb dəyişən iqlimə öz bildikləri kimi 
uyğunlaşsınlar. Vaxtında qulaq asmaq istəmədiniz — 
günah özünüzdədir. 

Bu xəbərdə təskinlikverici bir şey yox idi, lakin 
arıquşular, sanki, birdən ayıldılar: xəbər onları düşün- 
məyə və yeni şəraitlə barışmağa məcbur etdi. 

Arıquşuların əhvali-ruhiyyəsi düzəldi, kefləri açıldı. 
Elə qarlar arasında da yaşamağın mümkün olduğunu 
söyləyib yenə şən bir tərzdə cikkildəməyə, bir-birini 
qovmağa, ayaz vurmuş budaqlarda atılıb-düşməyə 
başladılar. Onlar özlərini yenə də xoşbəxt hiss edirdi- 
lər. Çovğunlar olanda, şaxta düşəndə onlar qoca 
ağacların koğuşlarında qurduqları isti yuvalarından 
çıxmır, sakitcə gözləyirdilər. Və elə ki sərt qışdan 
sonra havadan bahar müidəçisi, ilıq meh qoxusu 
gəlirdi, onlardan biri sevinclə “yaz gəliri” deyə nəğmə- 
sinə başlayır, qalanları da bu təranəni xor kimi davam 
etdirirdilər. 

İnsanlar isə qar basmış meşədə şən quş səslərinin 
necə cingildədiyini eşidən kimi tezliklə yetişəcək 
bahara sevinirdilər. Onlar bilirdilər ki, bu balaca müj- 
dəçilərin öncəgörmələri həmişə doğru çıxır. 

Lakin ildə bir dəfə, payızın lap oğlan çağında, 
boşalmış meşə səltənətində soyuq küləyin vıyıldayıb 
səs saldığı günlərdə bütün arıquşuların başına nəsə 
qəribə bir şey gəlir: onlar bir neçə günlüyünə ağıllarını 
itirib ağacların arasıyla dəli kimi uçmağa, hara gəldi, 
hətta ən təhlükəli yerlərə belə girməyə başlayırlar. 
O vaxtonları çəmənliklərdə də, çöllərdə də, şəhərlərdə 
də, zirzəmilərdə, anbarlarda, daxallarda da görmək 
olur — bir sözlə, balaca meşə quşu harada olmalı 
deyilsə, oralarda. 

Əgər siz ilin həmin dəmi belə yerlərdə arıquşu gör- 
səniz, bilin ki, müvəqqəti olaraq ağıllarını itiriblər. 
Onların bu sərsəmləməsi bir zamanlar başqa köçəri 
quşlarla bir yerdə məhsuldar cənubun isti məmləkətlə- 
rinə köçməkdən axmaq kimi imtina etdikləri dövrlə 
əlaqədardır — yadlarına salaraq dəli olublar. 


ÇİNK 


1 


Çink o qədər böyük küçük idi ki, özünü yetkin it 
sayırdı, amma yetkin itə hələ heç bənzəmirdi. Nə 
qəzəbli idi, nə də əzəmətli görkəmi vardı, nə gücü, nə 
də sürəti baxımından fərqlənirdi. O, sadəcə olaraq, 
sahibinin çəkməsini nə vaxtsa çeynəmiş səsli-küylü, 
mehriban və sarsaq küçüklərdən biriydi. Onun sahibi 
Bill Obri idi — o zamanlar Yellouston parkında, Qarnet 
dağının ətəklərində yaşayan qoca dağlı idi. Bu, səy- 
yahların sevdiyi yollardan uzaqda, çox sakit bir güşə 
idi. Və Billin öz çadırını qurduğu məkanı ən sakit insan 
məskəni saymaq olardı, əgər onun tüklü, daim qayna- 
yan küçüyü Çink olmasaydı. 

Çinkin, heç olmasa, beş dəqiqə sakit qaldığını 
kimsə görməmişdi. O, bütün tapşırıqları həvəslə yeri- 
nə yetirirdi. Ona çox sadə, adi bir şey tapşıranda ən 
ağlasığmaz, ən qeyri-mümkün oyunlar çıxarır, bütün 
işi mütləq zay edirdi, məsələn, bir dəfə bütün səhərini 
budaqlarında dələ gördüyü hündür, dümdüz şamağa- 
cına dırmanmaq üçün zay etmişdi. 

Bir neçə həftə ərzində Çinkin ən böyük arzusu 
kisəli siçovul tutmaq olmuşdu. 

Kisəli siçovullar Billin çadırının ətrafında yaman 
çox idi. Bu balaca heyvanlar qamətlərini dümdüz sax- 
layaraq arxa pəncələri üstə tərpənmədən oturub 
əllərini sinələrində cütləyirlər və bu xasiyyətlərinə görə 
onları uzaqdan torpaqdan çıxan ağaca bənzədirdilər. 
Gecə vaxtı atlarını bağlamaq üçün yer axtaran səyyah- 
lar çox vaxt siçovulu ağac bilirdilər. Səhv yalnız onda 
aşkarlanırdı ki, siçovul qəribə bir çığırtıyla qaçıb torpa- 
ğın altına girirdi. 

Vadiyə gəlişinin ilk günü Çink belə siçovullardan 
birini mütləq tutmaq qərarına gəldi. Həmişəki kimi də 

min dənə sarsaqlığı birdən etdi. Siçovula çatmasına 
hələ dörddəbir mil qalmış o, yerində donaraq, azı, yüz 
addımlıq məsafəni qarnı üstə sürünə-sürünə keçdi. 
Lakin tezliklə onun həyəcanı elə bir həddə çatdı ki, dözə 
bilmədi və ayağa qalxıb birbaş yuvasının üstündə həmi- 
şəki vəziyyətdə oturmuş siçovula tərəf getdi. Bir 
dəqiqədən sonra Çink artıq yüyürürdü, nəhayət, özünün 
əzəmətli pozalarından birini alıb hər cür ehtiyatı tam 
unudaraq hürə-hürə düşməninin üzərinə cumdu. Siço- 
vul lap son məqamadək tərpənmədən durmuşdu, sonra 
isə qəflətən ciyildəyərək arxa pəncələriylə bir xeyli tor- 
pağı düz Çinkin açıq ağzına atıb yuvasına soxuldu. 

Günlər belə mənasız cəhdlərdə ötürdü. Lakin Çink 
ruhdan düşmürdü, əmin idi ki, inad göstərsə, məqsə- 
dinə çatacaq. 

Günlərin birində lap qeyri-adi bir siçanın qarşısında 
özünün pozalarından birini alaraq bütün sarsaq fəndlə- 
rini işə salan, sonra da bunların hamısını qəzəbli bir 
hücumla bitirən Çink, həqiqətən də, qurbanını tutdu. 
Amma bu dəfə elə alındı ki, itin ağzına adi ağac parçası 
keçdi. 

Sarsaq vəziyyətdə qalmağın nə olduğunu it də gözəl 
anlayır. Buna şübhə ilə yanaşan hər kəs kaş quzu kimi 
ürkək addımlarla çəkilib sahibindən çadırın arxasında 
gizlənməyə çalışan Çinkə baxaydı. 

Lakin bu uğursuzluq anadangəlmə ehtiras sahibi 
olmaqla yanaşı, həm də kifayət qədər inadkar təbiətilə 
seçilən Çinkin köpünü uzun müddətə ala bilmədi. Ruh 
yüksəkliyini onun əlindən almaq qeyri-mümkün idi. 
O, daimi hərəkətdə olmağı, nəsə etməyi xoşlayırdı. Ora- 
lardan ötən hər furqon, hər süvari, hər otlayan inək, 
heyvan onun təqibinə məruz qalırdı, əgər yaxınlıqdakı 
gözətçi daxmasında yaşayan pişiyə tuş gəlsə, mütləq 
onu evlərinə qovurdu. O, Billin, adətən, arı yuvasına ata- 
raq ona “Gətir!” əmri verdiyi köhnə şlİyapasının dalınca 
gündə lap iyirmi dəfə yüyürməyə hazır idi. 

Saysız-hesabsız xoşagəlməz hadisələrdən özünü ələ 
almağı öyrənənədək xeyli vaxt keçdi. Furqonlarla 
yanaşı yer üzündə uzun qırmancların və yekə, qəzəbli 

itlərin varlığını, atların ayağında dişə bənzəyən nələrinsə 
olduğunu, inəklərin başında möhkəm dəyənəklərin bit- 
diyini, pişiklərin göründüyü qədər zəif olmadığını, 
arılarla kəpənəklərin tamam fərqli məxluqlar olduğunu 
Çinkin öyrənməsi xeyli vaxt apardı. Bəli, bunun üçün 
zaman gərək oldu, amma axırda o hər bir itin bilməli 
olduğu şeylərin hamısını öyrəndi. Tədricən onun içində 
bir tumurcuq — lap kiçik olsa da, sağlam it məntiqinin 
ilk tumurcuğu cücərməyə başladı. 


2 


Çinkin törətdiyi bütün sarsaqlıqların ən qəribəsi 
onun başına çaqqallarla olan macərasında gəlmişdi. 
O çaqqal bizim düşərgənin yaxınlığında yaşayırdı və 
görünür, Yellouston parkının bütün vəhşi sakinləri 
kimi gözəl başa düşürdü ki, qanunun himayəsi altın- 
dadır. Qanun isə bu yerlərdə atəş açmağı, ov etməyi 
yasaqlamışdı. O, parkın elə yerində yaşayırdı ki, orada 
gözətçi daxması vardı və əsgərlər qanunun keşiyində 
ayıq-sayıq durmuşdular. 

Cəzasızlığına əmin olan çaqqal hər gecə düşərgənin 
ətrafını yemək qalıqları tapmaq ümidiylə gəzib-dolaşırdı. 
Onun izlərini görəndə anladım ki, o, düşərgənin başına 
neçə dəfə dolanır, amma lap yaxınlaşmağa ürək etmirdi. 
Sonralar gün batanda, bir də dan yeri söküləndə tez-tez 
onun necə vaqqıldadığını eşidirdik. Gecələr bura hansı 
heyvanların gəldiyini bilmək üçün hər səhər çölə 
çıxanda zibil vedrəsinin yanında onun izləri aydın görü- 
nürdü. Bir müddətdən sonra o, bir qədər də ürəklənərək 
düşərgəyə hərdən lap günorta da gəlməyə başladı, 
əvvəlcə çəkinə-çəkinə, sonra isə lap açıq-aşkar, nəhayət, 
o, bura yalnız gecələr gəlmirdi, həm də bütün günü 
yaxınlıqda dolaşır, dişinə dəyəsi bir şey axtarırdı. Hər- 
dən də hamının gözü qabağında bir qədər aralıdakı 
kötüklərdən birinin yanında oturub gözləyirdi. 

Bir səhər o, yenə düşərgəmizin əlli qədəmliyində 
əyləşmişdi və aramızdan biri zarafatla Çinkə dedi: 
“Çink, o çaqqalı görürsən? Get onu qov!” 

Çink həmişə ona deyiləni edirdi. Fərqlənmək istə- 
yən it o dəqiqə aradan çıxmağa çalışan çaqqalın dalınca 
düşdü. 

Bu, dörddəbir mil məsafəyə əla qaçış yarışı idi, 
amma qəflətən çaqqal ayaq saxlayıb onu təqib edən iti 
gözləməyə başladı. Çink o dəqiqə başa düşdü ki, işlər 
fırıqdır və üzü düşərgəyə qaçdı. Lakin çaqqal daha 
sürətli qaçırdı və tezliklə küçüyə yetişdi. Əvvəlcə bir, 
sonra isə o biri böyründən dişləyən çaqqalın görkə- 
mindən məmnunluq yağırdı. 

Çink zingildəyə-zingildəyə, ulaya-ulaya var gücüylə 
qaçırdı, onun qənimi isə nəfəsini belə dərmədən küçü- 
yü düz düşərgəyə kimi təqib etdi. Utanıram deməyə, 
amma biz çaqqala qoşulub küçüyə gülürdük və Çink 
bizdən heç bir mərhəmət görmədi. Bu təcrübədən 
daha kiçik bir nümunə Çinkə bəs elədi ki, bir də çaq- 
qala tərəf baxmasın. 

Amma əvəzində çaqqal özünə gözəl əyləncə tapdı. 
Artıq hər gün düşərgənin lap yanında aşkar dolaşırdı, 
çünki kimsənin ona güllə atmayacağını yaxşı bilirdi. 
Həqiqətən də, bizim tüfənglərin qoruyucusunu dövlət 
məmuru möhürləmişdi, hər tərəfdə mühafizə vardı. 

Bu çaqqal elə Çinki gözləyirdi ki, küçüyə əziyyət 
versin. Küçük isə gözəl bilirdi ki, düşərgədən yüzcə 
addım aralansa, çaqqal onun qarşısını kəsərək dişləyə- 
cək və düz sahibinin çadırına kimi qovacaq. 

Günlər belə müsibət içində keçib-gedirdi və nəha- 
yət, Çinkin həyatı əzaba çevrildi. O artıq çadırdan əlli 
addım da aralanmırdı. Hətta bizim ətraf ərazilərə səfər- 
lərimiz zamanı yanımızda olanda belə sırtıq və kinli 
çaqqal onu qarabaqara izləyir, yazıq Çinkin başına 
oyun açmaq üçün fürsət gəzir, səfərdən aldığı ləzzəti 
Çink üçün əzaba çevirirdi. 

Bill Obri öz çadırını çayın yuxarı axarına, bizdən iki 
mil aralıya keçirdi, çaqqal da onların yanına köçdü. 
Müqavimət görməyən hər bir yırtıcı kimi o, günbəgün 
sırtıqlaşırdı. Çinkin isə qorxusu durmadan artır, sahibinin 
kinayəli münasibətinə səbəb olurdu. Bizdən aralanmaq 
qərarını Obri atı üçün daha yaxşı yem axtarmasıyla izah 

edirdi, amma tezliklə aydınlaşdı: kişi, sadəcə, tənhalıq 
axtarırdı ki, haradansa tapdığı araq şüşəsini təkbaşına 
boşaltsın. Bir şüşə onu doyura bilmədiyi üçün ertəsi gün 
səhər atını yəhərləyərək küçüyünə belə dedi: “Çink, çadırı 
qoru!” və atını dağların o üzündə yerləşən ən yaxın aşxa- 
naya sarı çapdı. Çink isə çadırın girəcəyində yumrulanıb 
yerini rahatlayaraq qarovul çəkməyə başladı. 


3 


Özünün bütün küçük yöndəmsizliyi ilə bərabər, 
Çink əsl qarovul itiydi və sahibi bilirdi ki, gücü yetən 
qədər öz vəzifəsini icra edəcək. 

Həmin günün ikinci yarısı oralardan keçən bir 
dağlı, adəti üzrə, çadırdan bir qədər aralıda ayaq saxla- 
yıb çığırdı: 

— Bill! Ey, bir mənə bax, Bill! 

Lakin cavab almadığından çadıra tərəf gedəndə 
Çink onu necə lazımdırsa, elə qarşıladı: tüklərini 
qabartdı, yetkin köpək kimi mırıldamağa başladı. 
Dağlı məsələnin nə yerdə olduğunu anlayıb yoluna 
davam etməyə üstünlük verdi. 

Axşam yetişdi, sahibi isə qayıtmaq bilmirdi. Çink 
möhkəm acmışdı. Çadırda bir torba vardı, içində vet- 
çina olurdu. Amma sahibi Çinkə buradakı hər şeyi 
qorumağı tapşırmışdı, küçük acından ölər, amma 
onun torbasına toxunmazdı. 

Aclıqdan əziyyət çəkən it, nəhayət ki, öz postunu 
buraxıb çadırın ətrafında siçandan-zaddan tutmaq, yemə- 
li bir şey tapmaq ümidiylə dolaşmağa başladı. Amma 
gözlənilmədən həmin o mənfur çaqqal yenə də ona 
hücum çəkdi və geriyə, çadıra qaçmağa məcbur etdi. 

Burada Çink birdən-birə dəyişdi. O, sanki, öz vəzifə 
borcunu qəflətən xatırlamışdı və birdən gücə gəldi. 
Təxminən, pişik balasının bircə çığırtısı ürkək anasını 
yırtıcı pələngə necə çevirirsə, Çink də elə dəyişdi. 
O, hələ küçük idi, sarsaq və yöndəmsiz, amma içində 
ona irs kimi keçən sərt xarakter yaşayırdı və bu xarak- 
ter zaman keçdikcə özünü büruzə verməliydi. Çaqqal 

onun dalınca çadıra — Çinkin sahibinin çadırına gir- 
məyə cəhd göstərəndə Çink üzünü düşməninə çevirdi 
— indi o, şeytan balası kimi qorxuluydu. 

Çaqqal gerilədi. O, qəzəblə mırıldanaraq küçüyü 
tikə-tikə edəcəyini nümayiş etdirməyə çalışır, amma 
yenə də çadıra girməyə ürək etmirdi. 

Elə bu yerdə əsl mühasirə başlandı. Çaqqal dəqiqə- 
başı qayıdırdı. Çadırın başına hərlənir, nifrət əlaməti 
olaraq arxa pəncələriylə torpağı cırmaqlayırdı və 
birdən birbaş girişə tərəf yönəlirdi. Qorxudan, az qala, 
ölmüş Çink isə ona tapşırılan əmlakı kişi kimi qoru- 
maqla məşğul idi. 

Bütün bu müddət ərzində Çink heç nə yeməmişdi. 
Gün ərzində bir-iki dəfə yaxınlıqdan axan çaya yüyü- 
rüb qarnını suyla doldurmuşdu, amma yemək tapmaq 
üçün vaxt gərək idi. O, çadırdakı torbanı yırtıb hisə 
verilmiş ətdən yeyə bilərdi, lakin sahibinin ona etibar 
etdiyi bir şeyə toxunmağa cəsarəti çatmırdı. O, heç 
olmasa, fürsət tapıb özünü bizim düşərgəyə yetirə 
bilərdi, təbii ki, biz də onun qarnını yaxşıca doyurar- 
dıq. Amma yox, o, nəyin bahasına olursa olsun, sahibinin 
etimadını doğrultmalı idil 

Düşmənin təzyiqi ondan əməlli-başlı qarovul köpəyi 
yetişdirmişdi. Elə bir köpək ki, sahibinin haradasa, 
dağların o üzündə əyyaşlıq etməsinə rəğmən, öz postun- 
da ölməyə hazır idi. 

Bu kiçik qəhrəman dörd gecəvə gündüz postundan 
əl çəkmədən çadırı, sahibinin sərvətini çox qorxduğu 
çaqqaldan dəyanətlə qorudu. 

Beşinci günün səhəri qoca Obri ayılaraq başa 
düşdü ki, evində deyil və çadırını bir küçüyün ümi- 
dinə buraxıb. O artıq əyyaşlıqdan çoxdan bezmişdi 
deyə həmin dəqiqə atını yəhərləyib yola çıxır. Yolun 
yarısında ağlına birdən gəlir ki, deyəsən, Çinki tamam 
ac qoyub. 

“Yəni bu balaca yaramaz mənim vetçinamın hamı- 
sını yeyib?” — düşündü və həyəcan içində evə tələsdi. 
Çadırı görünən təpənin başına çatanda əvvəlcə ona elə 
gəldi ki, hər şey öz yerində, qaydasındadır. Sonra bir- 

dən nə görsə yaxşıdır: çadırın lap astanasında tüklərini 
qabardıb bir-birinin üstünə mırıldayaraq burun-buruna 
duran iki canlını — yekə, qəzəbli çaqqalı və balaca, yazıq 
Çinki gördü. 

— Ay mənim başım batsın! — deyə Obri xəcalət 
içində dilləndi. — Mən bu murdar çaqqalı tamam unut- 
muşam. Yazıq Çink, gör nələr çəkib! Nə yaxşı ki, bu 
çaqqal hələ onu da, çadırımı da parça-parça etməyib. 

Bəli, cəsur Çink çaqqalın təzyiqinə, bəlkə də, 
sonuncu dəfə davam gətirirdi. Onun ayaqları qorxudan 
və aclıqdan tir-tir əssə belə, özü ən davakar görkəmdə 
idi və heç şübhə yoxdur ki, öz postunu qoruyaraq 
ölməyə hazır idi. 

Bill Obri hər şeyi ilk baxışdan anladı. Atını çadırın 
yanına çaparaq, toxunulmamış vetçina torbasını görən- 
də başa düşdü ki, Çink o gedəndən bəri heç nə yeməyib. 
Yorğunluqdan və acından əsən küçük sürünə-sürünə 
onun yanına gəldi, üzünə baxıb əlini yaladı. Sanki 
deyirdi: Sən nə tapşırmışdınsa, hamısını etdim. Qoca 
Obrinin buna dözəsi halı yox idi və çantasından balaca 
qəhrəman üçün yemək çıxaranda gözlərində yaş 
gilələnmişdi. 

Sonra küçüyə tərəf çönüb dedi: 

— Çink, dostum, mən sənə pis münasibət göstər- 
dim, sən isə sədaqətini qoruya bildin. Sənə söz verirəm 
ki, bir də harasa gəzməyə getsəm, tək qalmayacaqsan. 
Heç bilmirəm səni necə sevindirim, axı sən araq içmir- 
sən. Bəlkə, əvəzində sənin ən böyük düşmənini məhv 
edim... 

O, çadırın ortasındakı payadan çox fəxr etdiyi 
tüfəngini — bahalı, ayrıca darağı olan karabinini aldı. 
Sonrasını düşünmədən üzərindəki möhürü qırdı və 
qapıdan çıxdı. 

Çaqqal, adəti üzrə, yaxınlıqda oturmuşdu, dişləri 
iblisvari bir təbəssümdən ağarırdı. Amma atəş gurul- 
dadı və Çinkin qorxulu yuxularına son qoyuldu. 

Özünü yetirən gözətçilər aşkar etdilər ki, parkın 
qanunları pozulub: qoca Obri buranın vəhşi sakinlə- 
rindən birini güllələyib. Onun karabinini alıb məhv 

etdilər, özünü və dördayaqlı dostunu isə parkdan 
qovaraq bir daha qayıtsa, həbsxanaya salınacağını 
söylədilər. 

Amma Bill Obri heç nəyə heyiisilənmirdi. 

— Olsun, — dedi. — Nə deyirsiniz deyin, amma məni 
heç vaxt satmayan bir dostuma xoş gələn iş görmüşəm. 


GÜMÜŞXAL 

Sizlərdən hansınızınsa vəhşi bir heyvanla yaxından 
tanışlığı olubmu? Heyvanlarla təsadüfi görüşlərinizi və 
yaxud qəfəsdə yaşayan canlıları nəzərdə tutmuram. 
Man azad şəraitdə yaşayan hər hansı bir vəhşi heyvanı 
uzun müddət tanımağınızı nəzərdə tuturam. Adətən, 
bir heyvanı onun həmcinslərindən fərqləndirmək 
yaman çətin olur. Hər bir tülkü, hər qarğa başqa tülkü 
və qarğalara o qədər bənzəyir ki, sən hər dəfə elə eyni 
heyvanı gördüyünü düşünürsən. Amma elə də olur ki, 
hər hansı bir heyvan özünün gücüylə, ağlıyla öz həm- 
cinslərindən yüksəkdə durur. Böyük başçıya çevrilir. 
Biz ona dahi də deyə bilərdik. Əgər bu heyvan digər- 
lərindən iridirsə, əgər insanlar onu hansısa əlamətlərinə 
əsasən tanıya bilirsə, o, tezliklə öz ölkəsində məşhur- 
laşır. 

Belə görkəmli heyvanlar sırasına aşağıdakılar 
daxil olub: Kurtland — XIV əsrin əvvəllərində, təxmi- 
nən, on il ərzində bütün Paris şəhərini dəhşətə gətirən 
canavar, Kluborut — Sakramento çayının yuxarı 
axarında cəmi iki ildə bütün donuzçuları müflis edən, 
fermerlərin tən yarısını işini buraxaraq o yerlərdən 
getməyə vadar etmiş heyvan, Lobo — Yeni Meksikada 
beş il boyu hər gün bir inək öldürən canavar və nəha- 
yət, iki ildən də az vaxt ərzində üç yüz insan həyatına 
son qoymuş Sene adlı panter. Gümüşxal da həmin 
məşhurlardan idi və mən indi onun tarixçəsini sizə 
qısaca danışmaq istəyirəm. p 

Gümüşxal qoca, müdrik bir qarğa olub. Oz adını 
sifətinin sağ tərəfində, gözüylə dimdiyi arasındakı, 
xırda pul boyda gümüşü-bəyaz ləkəyə görə almışdı. Bu 
ləkə onu başqa qarğalardan seçməyimə, həyatının 
ayrıayrı dövrlərini bir sapa düzməyimə kömək oldu. 

Yəqin, bilirsiniz ki, qarğalar ən ağıllı quşlardır. 
Qoca qarğa kimi müdrik ifadəsi əbəs yerə deyilmir ki. 
Qarğalar nizam-intizamın nə qədər vacib olduğunu 
yaxşı bilirlər və bir əsgər kimi intizamlı olurlar. Onla- 
rın dəstəsinin başında yalnız ən yaşlı, ən ağıllıları deyil, 
həm də ən güclü və ən cəsurları durur, çünki dəstə 
başçısı istənilən dəqiqə hər hansı bir özündənrazı 
qiyamçı ilə haqq-hesab çəkməyi də bacarmalıdır. 

Haqqında danışdığım Gümüşxal özünə yaşayış yeri 
kimi Toronto yaxınlığında çoxlu şamağacı ilə örtülmüş 
Kestl Frank təpəliyini seçmiş böyük qarğa sürüsünün 
başçısıydı. Onun sürüsündə iki yüzə yaxın quş vardı. 
Qış sərt keçməyəndə qarğalar Niaqara sahillərində 
qalırdılar, şaxtalı qışlarda isə daha cənuba köç edirdilər. 
Lakin hər il fevralın son həftəsi qoca Gümüşxal özünün 
bütün dəstəsini toplayıb quşları Torontonu Niaqaradan 
ayıran qırx millik su hövzəsinin üzərindən cəsarətlə 
keçirirdi. Amma heç vaxt düz xətt boyunca uçmur, bir 
qədər qərb tərəfə meyillənərək şamağacıyla örtülmüş 
təpəni görənədək özü üçün nişanə kimi seçdiyi Dendas 
dağını gözdən qaçırmırdı. Hər il öz sürüsüylə bu təpəyə 
gəlib altı həftəyə yaxın bir müddəti orada yaşayırdı. Hər 
il səhər qarğalar üç dəstəyə bölünür, yem dalınca çıxır- 
dılar. Dəstələrdən biri cənuba — Atbric buxtasına, digəri 
şimala — Don çayı səmtinə, üçüncüsü, ən böyüyü isə 
şimal-qərbə uçurdu. Üçüncü dəstəyə Gümüşxalın özü 
başçılıq edirdi. Digər dəstələrin başında kim dururdu, 
bundan xəbərim yoxdur. 

Əgər səhər açılanda hava sakit olurdusa, qarğalar 
lap göyə millənir, tez də uçub gedirdilər. Küləkli hava- 
larda isə quşlar küləkdən dərədə qorunaraq alçaqdan 
uçurdular. Mənim pəncərələrim də elə həmin dərəyə 
açılırdı. Qoca dəstəbaşını ilk dəfə1885-ci ildə gördüm. 

Bu yerlərə yaxınlarda gəlmişdim və burada çoxdan 
yaşayan birisi dəstəni göstərərək belə dedi: 

— Bax, o qoca qarğa bu dərənin üstüylə iyirmi ildən 
çoxdur uçur. 

Gümüşxal həmişə inad göstərib köhnə yoluyla 
uçurdu, baxmayaraq ki dərədə artıq məskunlaşanlar 

vardı, evlər tikilmişdi və mən də tezliklə onu yaxşı tanı- 
yaraq başqa quşların arasından seçməyə başladım. 
Mart ayında və aprelin birinci yarısında hər gün, sonra 
isə yayın axırı və payızın əvvəlində hər gün iki dəfə 
mənim yanımdan ötürdü. 

Onun bütün hərəkətlərinə göz qoyur və dəstəsinə 
necə əmrlər verdiyini eşidirdim. Yavaş-yavaş anladım 
ki, qarğalar çox ağıllıdırlar, özlərinin dili və insanların- 
kına çox bənzəyən ictimai quruluşları var. 

Bir dəfə dərənin üstündən keçən hündür körpüdə 
durmuşdum. Küləkli bir gün idi, birdən gördüm ki, 
qoca qarğa sərgərdan dəstəsinin başında evə dönür. 
Hələ yarım millik məsafədən onun razılıq dolu, mənası 
“Hər şey yaxşıdır, yolunuza davam edin!” olan qarıl- 
tısını eşidə bildim. 

Gümüşxal “qar, саг” edərək qarıldayır, onun 
köməkçisi isə dəstənin lap axırından başçının koman- 
dasını təkrarlayırdı. Onlar alçaqdan uçurdular, çünki 
yuxarılarda bərk külək vardı. Lakin üzərində durduğum 
körpü quşları daha yüksəklərə qalxmağa məcbur etdi. 
Gümüşxal məni gördü və onlara diqqətlə baxmağım 
heç xoşuna gəlmədi. Uçuşunu ləngidib qışqırdı: “Ојаг”, 
yəni “Ehtiyatlı olun!’ və elə həmin an da yuxarı milləndi. 

Lakin mənim silahlı olmadığımı görəndə aşağı 
enərək lap başımın üstündən keçdi və qalan quşlar da 
eyni trayektoriya ilə uçdular. Körpünün üstündən 
keçən kimi dəstə əvvəlki hündürlüyə endi. 

Ertəsi gün həmin yerə gəlib yenə körpünün 
üstündə dayandım. Qarğalar yaxınlaşanda əlimdəki 
ağacı qaldırıb özümü elə göstərdim ki, guya, quşları 
nişan alıram. Qoca dəstə başçısı elə o dəqiqə öz çığır- 
tısıyla hamını xəbərdar etdi. Elə bil, deyirdi: “Özünüzü 
gözləyin — tüfəngi” 

Köməkçisi bu çığırtını təkrar etdi və dəstədəki hər 
bir quş yüksəyə qalxıb güllə mənzilindən uzaqlaşdı. 
Təhlükəli yeri keçəndən sonra onlar yenə özlərini təh- 
lükəsizlikdə hiss etdikləri vadiyə sığındılar. 

Başqa bir dəfəvadi üzərindən ötərkən onların yolu- 
nun üstündə olan ağaca bir qızılquyruq qırğı qondu. 

Qoca qarğa elə həmin an çığırdı: “Qırğıl Qırğıl” — və 
uçuşunun sürətini azaltdı. Qalan qarğalar da ona 
çatanda eyni şeyi etdilər. Bütün dəstə sıxlaşdı. Qarğalar 
sıx uçanda qırğı təhlükəli olmurdu. Lakin dörddəbir mil 
sonra quşlar əlitüfəngli adam gördülər və elə həmin an 
məxsusi, ciddi təhlükədən xəbərdar edən qarıltı səsləndi. 
Sanki, başçı öz dəstəsinə belə deyirdi: “Ehtiyatlı olun!” 
Tüfəngi “Müxtəlif səmtlərə dağılın” Bu çığırtı kəskin idi, 
bir neçə dəfə təkrarlandı: “qa, qa, qa, qa, qarr” 

Və qarğalar o dəqiqə yuxarı, yanlara seyrələrək 
çağırışa tabe oldular və bu minvalla güllə məsafəsindən 
uzaqlaşdılar. 

Bu dəstə ilə uzun müddət tanışlıqdan sonra qoca 
başçının siqnallarından çoxunu öyrənmişdim, onları 
fərqləndirə bilirdim. Əmin oldum ki, zahirən bir-birin- 
dən az fərqlənən səslər, əslində, tamam başqa mənaları 
ehtiva edir, məsələn, bəlli vəziyyətdə qarıltı qırğının, 
ya da hər hansı başqa təhlükəli heyvanın göründüyünə 
dəlalət edirsə, başqa halda “Döndərlİ” mənasında olur. 
Görünür, burada iki siqnal qarışır: biri — təhlükə bil- 
dirən, ikincisi — geri çəkilməyə işarə edən. Sadə qariltı: 
qar, qar isə “Salam” mənası daşıyır və yanından ötən 
yoldaşa ünvanlanır. Daha bir qarıltı var və bu komanda, 
adətən, bütün dəstəyə verilir, onun mənası isə “Diq- 
qətİ”dir. 

Aprelin ilk günlərində qarğalar arasında yaman 
çaxnaşma başlandı. Qarğalar səhər açılandan axşama- 
dək yem dalısınca uçmaq əvəzinə, günün yarısını 
şamağacıların arasında keçirirdilər. İkibir-üçbir bir- 
birini qovur, hərdən isə, elə bil, uçuşda yarışırdılar. 
Onların sevimli əyləncəsi yüksəklikdən qoparaq budaq- 
da əyləşən başqa bir qarğanın üstünə şığımaq, lap 
çatanda isə son anda, aralarında tük qədər məsafə 
qalanda yolunu dəyişərək qəflətən sürətlə göyə millən- 
mək idi. Qalxanda elə bərk qanad çalırdılar ki, səsi 
uzaqdan eşidilən şimşəyin sədasını andırırdı. Bəzən 
görürdün ki, qarğalardan biri lələklərini qabardıb 
başını yana əyir və başqa qarğaya lap yaxın uçaraq 
sürəkli bir qarıltı çıxarır: Qr-r-r-ayl 

Bütün bunların mənası nə idi? Tezliklə məsələnin 
nə yerdə olduğunu öyrəndim. Bu, erkək quşların dişi- 
lərə qulluq göstərdiyi mövsüm olurdu. Erkək qarğalar 
qanadlarının, səslərinin gücünü nümayiş etdirirdilər. 
Və görünür ki, nümayiş etdirdikləri istedadları layiqin- 
cə qiymətləndirilirdi, çünki aprelin ortasında qarğalar 
cüt-cüt bölüşərək müxtəlif səmtlərə uçub getdilər ki, 
bal aylarını sakitlikdə keçirələr. 

Kestl Frankın tündrəngli, qoca şamağacıları boşaldı. 


2 


Şəkər dağı adlı təpə Don çayının vadisində tənha 
ucalır. Onun üzəri Kestl Frankın meşələrinə qovuşan 
meşəliklə örtülüb. Bu iki meşə arasındakı sahədə təpə- 
sində tərk edilmiş qırğı yuvası olan bir şamağacı var. 
Torontodakı hər məktəbli bu yuvaya yaxşı bələddir, 
amma kimsə onun yaxınlığında həyat nişanəsi görmə- 
yib, bircə mən bir dəfə orada qara dələ vurmuşam. Bu 
köhnə, yarıuçuq yuva illər uzunu orada idi. Amma hər 
halda, hələ sona kimi dağılmamışdı. 

Bir may səhəri dan yeri söküləndə evdən çıxaraq 
meşənin içiylə sakitcə getməyə başladım. Yerə tökülərək 
örtüyə çevrilən sarı yarpaqlar elə islanmışdı ki, bircə 
xışıltı belə eşidilmirdi. İş elə gətirdi ki, mən düz köhnə 
yuvanın altından keçəsi oldum ҹә yuvadan qara quş quy- 
ruğunun çıxdığını görəndə yaman təəccüb qaldım. 
Ağacın gövdəsinə bir zərbə endirdim, yuvadan bir qarğa 
uçdu. Sirr açılmışdı. Mən çoxdan şübhələnirdim ki, hər 
il bu şamağacılarda hansısa qarğa cütlüyü öz yuvasını 
qurur, amma indi gördüm ki, bu, Gümüşxal ilə rəfiqəsi 
imiş. Onlar bu köhnə yuvaya yiyələnmişdilər, lakin o 
qədər uzaqgörən idilər ki, onu hər bahar yeniləmir, məs- 
kun görkəm vermirdilər. Bu yuvada tam təhlükəsizlik 
içində yaşayırdılar, baxmayaraq ki onun altından hər 
gün əlitüfəngli, qarğa vurmaq həsrətiylə alışıb-yanan 
kişilər, oğlanlar keçirdi. Amma qoca qarğanı orada bir 
də görmək heç mənə də nəsib olmadı, hərçənd ki yuvanı 
hətta durbinlə belə süzürdüm. 

Bir dəfə, adətim üzrə, müşahidələrimlə məşğul 
olanda Don çayı vadisi üzərindən uçan qarğa gördüm. 
Dimdiyində nəsə ağ bir şey tutaraq çaya tərəf uçurdu. 
Çayın kənarında həmin ağ şeyi dimdiyindən buraxdı. 
Bir qədər də diqqətlə baxanda köhnə dostumu — 
Gümüşxalı tanıdım. Bir dəqiqədən sonra o, buraxdığı 
ağ şeyi təzədən götürdü — bu, balıqqulağı idi — və yoluna 
davam etdi. Çayın üstündən keçərək bataqlıq otlarının 
arasında torpağı eşib bir yığın balıqqulağı, ağ, parıl- 
dayan daşlar çıxardı. Onları günün altına düzür, çevirir, 
növbəylə dimdiyinə alıb qaldırır, təzədən yerə qoyur, 
quş yumurtasıymış kimi üstünə oturur, xəsis tacir sər- 
vətinə baxan kimi acgözlüklə baxır, əylənirdi. Bu, onun 
şakəri idi. Təbii ki, niyə belə etdiyini, bu qəribə əşya- 
lardan niyə xoşu gəldiyini izah edə bilməzdi, necə ki hər 
məktəbli nədən poçt markaları topladığının, nədən bir 
qız yaqutdan çox mirvarini sevdiyinin səbəbini izah edə 
bilməz. Amma hər halda, bununla məşğul olarkən 
aldığı zövq ən səmimi bir hiss idi. Yarım saata yaxın 
oynayandan sonra o, öz sərvətinin üstünü yenidən tor- 
paqla, yarpaqlarla basdıraraq uçub getdi. 

Mən elə həmin dəqiqə o yerə yollandım, qarğanın 
anbarına baxdım. Orada bir qalaq ağ daş, balıqqulağı, 
tənəkə qırıqları vardı. Aralarında bir çini çaydan qulpu 
da görünürdü. Yəqin, bütün kolleksiyasının ən qiymətli 
nümunəsi də məhz o idi. Amma bu sərvəti bir də seyr 
etmək mənə nəsib olmadı. Gümüşxal mənim onları 
tapdığımdan haradansa xəbər tutdu və anbarının yerini 
dəyişdi. Təzə anbarının harada olduğunu isə bir daha 
öyrənə bilmədim. 

Gümüşxal çox macəra görmüşdü, təhlükədən dəfə- 
lərlə qurtula bilmişdi. Bir dəfə bir qırğının onun dalınca 
necə düşdüyünü görmüşəm. Dalınca düşüb onu ovla- 
maq istəyən yırtıcı quşlardan tez-tez qaçası olurdu. 
Xüsusilə də meşəxoruzu lap zəhləsini tökürdü. Əlbəttə, 
bu xoruzlardan ona nəsə bir ziyan dəydiyini söyləmək 
olmazdı, amma bu quşlar o qədər səs-küylü idilər ki, 
onlardan tez uzaqlaşmağa çalışırdı. Yaşlı adamlar da 
səs-küylü, zəhlətökən oğlanlardan beləcə qaçırlar. 


GÜMÜŞXAL 


Onun özünün də bəzi qəddar adətləri vardı, məsələn, 
hər səhər balaca quşların yuvalarını axtarmağa yollanır 
və tapdığı yumurtaların hamısını yeyirdi. Qarğa bunu 
xəstəni bəlli vaxtlarda müayinəyə gələn həkim dəqiqliyi 
ilə edirdi. Amma bu şakərinə görə onu qınaya bilmərik: 
axı özümüz də hinə girib eyni işi görür, öz toyuqları- 
muzla eləcə davranırıq. 

Onun fərasəti məni tez-tez mat qoyurdu. Bir dəfə 
onun dimdiyində bir tikə çörək yarğan boyu uçduğunu 
gördüm. Həmin vaxt aşağıda, düz onun altında fəhlələr 
kərpicdən boru tikirdilər. Çayın iki yüz yardlıq bir his- 
səsi artıq tamam bağlanmışdı. Gümüşxal çayın açıq 
hissəsi üzərindən uçarkən qəflətən çörəyi dimdiyindən 
yerə saldı. Çörək axara düşüb çayaşağı getdi və 
tuneldə gözdən itdi. Gümüşxal aşağı endi. Əvvəlcə diq- 
qətlə tunelin zülmətinə baxdı, sonra isə, elə bil, qəflətən 
ağlına xoşbəxt bir fikir gəldi. O, üzüaşağı, axar boyu 
tunelin o biri başına uçdu, orada durub suyun çörəyi 
çıxarmasını gözlədi. 

Gümüşxal, həqiqətən, bəxtəvər qarğa idi, bəxti 
daim ona yar olurdu. Özü elə bir yerdə yaşayırdı ki, 
təhlükəylə dolu olsa belə, yem sarıdan heç kasadlıq 
yox idi. О hər il öz rəfiqəsiylə köhnə, yarıuçuq yuvada 
məskunlaşırdı və bu yuvanı heç mən belə əməlli-başlı 
müşahidə edə bilmirdim və qarğalar öz balalarını 
məhz orada sağ-salamat çıxarır, böyüdürdülər. Qarğa- 
lar yenidən dəstələrdə birləşəndə isə o, yenə quşların 
hamısı tərəfindən qəbul edilən başçı olurdu. 

Dəstənin toplanışı, adətən, iyun ayının axırlarında 
olurdu. Valideynlər özləriylə qısaquyruq, yumşaqqa- 
nad və cır-cır səsli, lakin boy etibarilə artıq böyüklərə 
çatmış balalarını qoca şam meşəsinə, dəstənin toplan- 
dığı yerə gətirirdilər. Qarğalar üçün həm məktəb, həm 
də bir qala olan bu qoca meşədə cavanlar ilk dəfə 
cəmiyyətə daxil olurdular. Burada onlar tam təhlü- 
kəsiz şəraitdə idilər, çünki hündür budaqlarda etibarlı 
qorunan sığınacaqlar da burada idi və onların təhsili 
məhz burada başlanırdı. Cavanlar hər qarğanın bilməli 
olduğu sirlərə burada yiyələnirdilər. 

Əvvəlcə gənc qarğalar bir-biriylə tanış olurdu, 
çünki qarğa cəmiyyətinin qanunlarına görə, dəstədəki 
hər qarğa onun bütün üzvlərini mütləq tanımalıdır. 
İndi valideynlər balalarını yedirtməkdən, tərbiyələn- 
dirməkdən dincələ bilərdilər, çünki körpələri artıq 
böyümüşdü, özlərinə yem tapa bilərdi. 

Təxminən, iki həftədən sonra tük tökümü başla- 
yırdı. Belə günlər qoca qarğalar, adətən, çox əsəbi, 
qəzəbli olurdular. Onlar gəncləri öyrətməkdə davam 
edirdilər, cavanların isə tükü tökülən müəllimlərdən heç 
xoşları gəlmirdi. Qoca Gümüşxal çalışqan müəllim idi. 
Bəzən, sanki, tələbələri qarşısında nitq söyləyirdi. Onun 
nə dediyini, təbii ki, mən tapa bilməzdim, amma nitqinə 
dinləyicilərin münasibətindən nəticə çıxarsam, deyə 
bilərəm ki, onun çıxışları hazırcavablığı ilə fərqlənirdi. 

Cavan qarğalar hamısı bir yerdə yox, lap insanların 
məktəbi kimi, sinif-sinif bölünərək dərs keçirdilər: bir 
qədər böyük qarğa balaları bir sinifdə, onlardan cavan- 
ları digərində toplanırdı. Sentyabr ayı üçün səs-küylü, 
sarsaq qarğa balalarının başına artıq ağıl qoymaq 
mümkün olurdu. Gözlərinin körpələrə xas olan incə 
mavi rəngi yetkin qarğaların tünd-qəhvəyi rəngiylə əvəz 
olunurdu. Onlar artıq cücə deyildilər, yaşlı qarğanın 
bilməli olduğu hər şeyi öyrənmiş, ehtiyatlı olmuşdular. 
Onlar tüfəngin və tələnin nə olduğunu, zəhərli həşərat- 
ları yeməlilərdən ayırmağı öyrənmişdilər. Öyrənmişdilər 
ki, qoca fermerin gonbul arvadı on beş yaşlı oğulla- 
rından xeyli yekə olsa da, daha az təhlükə kəsb edirdi. 
Onlar qardaşı bacıdan seçməyi bilirdilər. Onlar öyrən- 
mişdilər ki, çətir tüfəng deyil. Onlar artıq altıyadək saya 
da bilirdilər və bu, cavan qarğalar üçün çox yaxşı gös- 
təricidir, hərçənd ki Gümüşxal özü, az qala, otuzadək 
saya bilirdi. Artıq barıt qoxusu da onlara tanış idi və 
ağacların cənub tərəfini də seçə bilirdilər. Axırda, təbii 
ki, başladılar öz nailiyyətləriylə qürrələnməyə, özlərini 
böyük kimi aparmağa. Uçuşdan sonra yerə enəndə 
qanadlarını mütləq üç dəfə bükürdülər ki, yaxşıca 
büküldüyünə tam əmin olsunlar. Onlar tülkünün öz 
naharının yarısından imtina etməsinə necə nail olma- 

ğın da yolunu bilirdilər və başqa quşlar — meşəxoruzu, 
suquzğunu hücum çəkəndə tez gizlənmək lazım oldu- 
ğundan da xəbərdar idilər, çünki bu balaca düşmənlərlə 
vuruşmaq eynən zənbilindən alma oğurlanmış gonbul 
bir arvadın almanı oğurlayan balaca oğlanı tutmağa 
cəhd göstərməsi kimi bir şey idi. Bütün bunları cavan 
qarğalar artıq öyrənmişdilər, lakin başqasının yumur- 
tasını oğurlamağı hələ bilmirdilər. Onların balıqqulağı 
haqda təsəvvürləri də hələ yox idi, hələ heç vaxt at 
gözünü dimdikləyib dadına baxmamışdılar, buğda gör- 
məmişdilər və ən yaxşı məktəb olan səyahətlər barədə 
heç bir məlumatları yox idi. 

Sentyabr ayı qoca qarğaları çox dəyişdi. Tük tökü- 
mü başa çatdı. Onların lələkləri yenə çıxdı və qocalar 
yenə də öz gözəl geyimləriylə qürrələnməyə baş- 
ladılar. Sağlamlıqları da bərpa olmuşdu, indi daha şux 
idilər. Hətta ciddi müəllim olan Gümüşxalın da kefi 
kök idi və artıq çoxdan ona hörmət bəsləməyi öyrən- 
miş cavanlar indi öz başçılarını, həqiqətən, sevməyə 
başlamışdılar. 

Onları yaxşı tərbiyələndirmişdi, bütün siqnallara, 
əmrlərə öyrətmişdi və indi səhər tezdən onlara baxanda 
ləzzət alırdı. 

Birinci dəstəl — deyə qoca komandir qarğa dilində 
qışqıracaq və birinci dəstə də ona bir ağızdan hay 
verəcək. 

Uçun! — və dəstə başçısının dalınca irəli uçur. 

Qalxınl — və elə həmin an quşların hamısı göyə 
millənir. 

Toplanın! — və hamı sıxlaşır. 

Dağılışıni — və hamı bir göz qırpımında ağacdan 
qopan yarpaqlar kimi müxtəlif səmtlərə dağılır. 

Sıraya düzülünİ — və hamı bir xətt üzrə düzülür. 

Yem axtarın! — və quşlar yerə qonub müxtəlif tərəf" 
lərə dağılırlar, iki daimi gözətçi isə qarovul çəkir: biri 
sağ tərəfdəki ağacda, digəri soldakı təpədə. İki dəqi- 
qədən sonra Gümüşxalın “Tüfəngli adam!” demək olan 
qarıltısı eşidilir. Gözətçilər onun siqnalını təkrar edirlər 
və bütün dəstə elə o an qanad çalaraq dağınıq şəkildə 

ağaclara tərəf uçur. Ağacların arxasındakı təhlükəsiz 
yerə çatan kimi yenə sıra düzəldib öz doğma şam 
meşələrinə uçurlar. 

Hər il noyabrda bütün dəstə cənuba uçur ki, müd- 
rik Gümüşxalın başçılığı altında yeni ölkələrlə, təzə 
yemlə tanış olsunlar. 


3 


Qarğa yalnız gecə sarsaq olur və yer üzündə onun 
üçün təhlükəli bircə quş var, o da bayquşdur. Qaran- 
lıqda bayquş ulartısı eşidiləndə qarğaların bütün 
vücudunu dəhşət götürür. Bayquşun hətta lap uzaq- 
dan gələn ulartısı da qarğaları qorxudur. Onlar həmin 
dəqiqə başlarını qanadlarının altından çıxarıb oturur, 
bütün gecəni bu səsə qulaq verərək tir-tir əsirlər. Bərk 
şaxtalar düşəndə hərdən qarğaların gözü donur. Əgər 
qarğa başını qanadının altında gizlətməsə, kor olar. 

Səhər açılanda qarğaların da cəsarəti qayıdır. Kefi 
kökələn quşlar meşələri dolaşmağa çıxırlar. Ulartısı 
ilə onları qorxutmuş bayquşu tapıb ya öldürür, ya da 
yarımcan edib, azı, iyirmi mil qovurlar. 

1893-cü ildə qarğalar həmişəki adətlərinə uyğun 
КезН Franka gəldilər. 

İki gün sonra, dan yeri söküləndə onların arasında 
çaxnaşma başlandı. Mən quşların nədən həyəcanlandı- 
ğını öyrənmək üçün evdən tez çıxdım və birdən qarın 
üstündə küləyin sovurduğu bir neçə qara lələk gör- 
düm. Küləyə qarşı getdim ki, bu lələkləri haradan 
gətirdiyini bilim və tezliklə bir qarğanın qanlı leşinə 
rast gəldim, yanında iri caynaqların qoşa izi vardı və 
bu iz mənə qarğanı bayquşun öldürdüyünü söyləyirdi. 
Burada baş vermiş döyüşün izləri hər tərəfdə görü- 
nürdü. Lakin quduz qatil, görünür ki, bədbəxt qarğadan 
qat-qat güclü idi. Onu oturduğu budaqdan gecənin 
zülmətində qapmışdı, qaranlıq isə düşmənə əməlli- 
başlı müqavimət göstərməyə imkan verməmişdi. 

Mən quşun qalıqlarını çevirdim. 

Birdən onun başını görüb qeyri-ixtiyari qışqırdım. 


GÜMÜŞXAL 


Əfsuslar olsun ki, bu, köhnə tanışım Gümüşxalın 
başı idi! 

Gümüşxalın uzun, bütün dəstəsi üçün faydalı 
həyatı bitdi. Yüzlərcə cavan qarğanı qoruduğu bayquş 
öldürdü onu. 

Şəkərdağ təpəsindəki köhnə yuva boşaldı. Qarğa- 
lar yazda elə əvvəlki kimi Kestl Franka gəlirlər, lakin 
məşhur başçıları daha onlarla deyil. Onun ölümü ilə 
qarğaların sırası yaman seyrəlməyə başladı və çox 
güman ki, tezliklə neçə əsrlərdən bəri əcdadlarının 
yaşadığı, həyat dərsi aldığı şam meşəsində qarğaların 
kökü tamam kəsiləcək... 

İlk dəfə onu axşamın ala-toranında gördüm. 

Səhər tezdən məktəb yoldaşım Cekdən bir teleqram 
aldım: 

“Sənə gözəl bir küçük göndərirəm. Onunla nəza- 
kətli ol. Nəzakətsiz adamları xoşlamır”. 

Cekin elə bir xarakteri vardı ki, mənə küçük yerinə 
cəhənnəm makinası da göndərə bilərdi, quduz safsar 
da, odur ki bağlamasını bəlli bir maraqla gözləyirdim. 
Bağlama gəlib çıxanda gördüm ki, qutunun üstündə 
belə yazılıb: “Təhlükəlidir”. Qutunu azacıq tərpədən 
kimi içərisindən deyingən bir zingilti eşidilirdi. Üzə- 
rində barmaqlıqlar düzəldilmiş deşikdən baxanda mən 
pələng balası deyil, adi, ağ bulteryer küçüyü gördüm. 
O, məni dişləməyə can atır, elə hey mırıldanırdı. Mırıl- 
tısı mənə xüsusilə xoş gəlmirdi. İtlər iki tonda 
mırıldana bilirlər: birincisi, bəm, sinə səsiylə — bu, nəza- 
kətli xəbərdarlıq, ya da nəyəsə dürurlu bir cavabdır, 
ikincisi, ucadan, yüksək tonda — bu isə hücum ərəfə- 
sində sonuncu söz anlamı daşıyır. Mən bir itbaz kimi 
elə fikirləşirdim ki, bu heyvanları idarə edə bilirəm. 
Odur ki yükdaşıyanı buraxıb cib bıçağımı, çəkicimi, 
baltamı və alətyeşiyimi, ocaq maşasını çıxarıb barmaq- 
lıqları sökdüm. Körpə şeytan balası çəkicin hər 
zərbəsinə qəzəbli mırıltıyla cavab verirdi və yeşiyi 
böyrü üstə çevirən kimi birbaş ayaqlarıma soxuldu. 
Əgər balaca pəncəsi məftil tora ilişməsəydi, işlərim fırıq 
olacaqdı. Onun boyu çatmayan masanın üstünə dırma- 
şıb küçüyü sakitləşdirməyə cəhd göstərdim. Mən 
həmişə heyvanlarla danışmağın tərəfdarı olmuşam. Və 


1 Snap — qapdı (ing.) 

deyirəm ki, bircə söz belə anlamasalar da, onlar bizim 
söylədiklərimizin, niyyətlərimizin əsas qayəsini dərk 
edirlər. Lakin görünür, bu küçük məni ikiüzlü saydı- 
ğından ona yarınmağımı nifrətlə qarşıladı. Mən tam 
əmin idim ki, bircə baxışımla küçüyü itaətə məcbur edə 
bilərdim, amma başını bir yerdə saxlamırdı ki, gözləri- 
nin içinə baxım. Odur ki elə masanın üstündə qalası 
oldum. Mən soyuqqanlı insanam. Axı dəmir-dümür 
əşyalar satan bir şirkətin nümayəndəsiyəm, bizimkilər 
isə ruh düşkünlüyünü qətiyyən yaxına buraxmamaqla- 
rıyla məşhurdurlar və bu sahədə, bəlkə də, yalnız hazır 
paltarlar satan cənablardan geri qalarlar. 

Beləliklə, mən masanın üstündə türksayağı bardaş 
quraraq siqar çıxarıb alışdırdım, balaca despot isə aşa- 
ğıda, ayaqlarımın altında gözləyirdi. Sonra cibimdən 
teleqramı çıxarıb bir də oxudum: “Gözəl küçükdür. 
Onunla nəzakətli ol, Nəzakətsiz adamları xoşlamır”. Elə 
bilirəm ki, mənim soyuqqanlılığım bu vəziyyətdə nəza- 
kətli davranışı uğurla əvəz etdi, çünki yarım saatdan 
sonra mıriltı kəsdi. Artıq bir saatdan sonra isə onu yox- 
lamaq üçün masanın üstündən ehtiyatla yerə saldığım 
qəzetə cummurdu. Ola bilər ki, qəfəsdə keçirdiyi müd- 
dətdə gərilmiş sinirləri artıq azca sakitləşmişdi. Üçüncü 
siqarımı alışdıranda isə o, yırğalana-yırğalana kaminə 
tərəf gedib uzandı, amma məni diqqətdən kənar qoy- 
murdu, bundan şikayətlənə bilməzdim. Gözlərinin biri 
bütün bu zaman kəsiyində məni izləyirdi. Mən isə iki 
gözlə onun özünə deyil, qısa quyruğuna baxırdım. Quy- 
ruğu bircə dəfə tərpənsəydi, qələbə çaldığımı hiss 
edərdim. Lakin quyruq hərəkətsiz qalmışdı. Mən əlimə 
kitab götürüb ayaqlarım uyuşana, sobanın odu sön- 
məyə başlayana kimi masanın üstündə oturdum. Saat 
on üçün otaq artıq soyumağa başladı, on birin yarısında 
isə ocaq tamam söndü. Dostumun hədiyyəsi yerindən 
qalxdı, əsnəyə-əsnəyə, gərnəşə-gərnəşə çarpayımın 
altına girdi — orada xəz ayaqaltı vardı. Masadan asan- 
lıqla bufetin, oradan kaminin üstünə çıxıb çarpayıma 
yetişdim, səssizcə soyunaraq uzanmağa nail oldum və 
bütün bu işləri sahibimi qətiyyən narahat etmədən 

həyata keçirməyə müvəffəq oldum. Hələ yuxuya get- 
məyə macal tapmamış yüngülcə bir xışıltı, kiminsə əvvəl 
çarpayının, sonra da ayaqlarımın üstüylə gəzdiyini hiss 
elədim. Yəqin, çarpayının altı Snapa çox soyuq gəlmişdi. 

Ayaqlarımın düz üstündə, mənim üçün narahat bir 
vəziyyətdə yumurlanıb uzandı. Mən öz yerimi nahaq- 
dan rahatlamağa çalışırdım, çünki tərpənmək istəyən 
kimi o, ayağımdan elə qəzəblə yapışırdı ki, yalnız 
üstümdəki qalın yorğan olmasaydı, ağır yara alardım. 

Ayağımı yavaş-yavaş, bir tük qədər tərpədərək 
yerimi rahatlayana kimi düz bir saat keçdi, yalnız 
bundan sonra yuxuya gedə bildim. Gecə bir neçə dəfə 
küçüyün qəzəbli mırıltısı məni yuxudan oyatdı — bəlkə 
də, onun icazəsi olmadan ayağımı tərpətməyə cəsarət 
etdiyimə, bir az da hərdənbir xoruldadığıma görə 
etiraz bildirirdi. 

Səhər Snapdan tez oyanmaq istəyirdim. Bilirsiniz, 
mən onun adını Snap qoydum... 

Onun tam adı Cincersnapi idi. Bəzi itlərə adı zorla 
tapırsan, başqalarına isə ad axtarmağa ehtiyac olmur 
— elə öz-özünə tapırsan. 

Beləliklə, mən saat yeddidə qalxmaq istəyirdim. 
Snap isə oyanmağını saat səkkizə saxladı, ona görə də 
səkkizdə durduq. Kamini yandırmağıma, geyinmə- 
yimə etiraz etmədi, məni bircə dəfə də masanın üstünə 
qovmadı. Otaqdan çıxaraq səhər yeməyinə hazırlaşar- 
kən dedim: 

— Snap, mənim dostum, bəziləri səni döyməklə 
tərbiyə etməyə üstünlük verərdilər, amma məncə, 
mənim planım daha yaxşıdır. İndiki həkimlər səhər ac 
qoymaq adlanan yeni sistemi tövsiyə edirlər. Mən bu 
üsulu sənin üzərində sınaqdan keçirəcəyəm. 

Onu bütün gün ərzində ac qoymaq qəddarlıq idi, 
amma mən bunu etdim. O, bütün qapını cızıq-cızıq 
etdi və mən onu sonra təzədən rəngləməli oldum, 
amma əvəzində həmin axşam mənim əlimdən bir 
qədər yemək qəbul etməyə razılaşdı. 


1 Cincersnap — zəncəfilli xırtıldayan peçenye 

Heç bir həftə keçmədi ki, dostlaşdıq. İndi o, mənim 
çarpayımda yatır, yerimdə bir balaca qurcalanan kimi 
məni şikəst etməyə can atmırdı. Səhər ac qoymaq 
adlanan müalicə sistemi möcüzələr yaratmışdı və cəmi 
üç aydan sonra artıq aramızdan su da keçmirdi. 

Adama elə gəlirdi ki, qorxu hissi ona tamam yad- 
dır. Balaca itlə rastlaşanda qətiyyən fikir vermirdi, 
amma elə ki yekə bir köpək göründü, kəsik quyruğunu 
sim kimi gərib arxa ayaqlarını etinasız bir görkəmlə 
sürütləyə-sürütləyə ətrafında hərlənməyə başlayırdı və 
bu zaman həmin o tanımadığı məxluqdan savayı hara 
desən — göyə, uzaqlara, lap üfüq xəttinə baxır, onun 
varlığını yalnız yüksək notlarda tez-tez mırıldanmasıyla 
büruzə verirdi. Əgər həmin köpək çıxıb getməyə tələs- 
mirdisə, mütləq dava düşürdü. Döyüşdən sonra 
rəqibləri əksərən tez yox olurdular. Hərdən Snap da 
döyülürdü, amma heç bir acı təcrübə onu lap azacıq da 
olsa ehtiyatlı davranmağa məcbur edə bilmirdi. 

Bir dəfə it sərgisində arabada gəzən Snap filə oxşa- 
yan bir senbernar gördü. Onun ölçüləri küçüyü elə 
heyran qoydu ki, arabadan yerə atılıb senbernarın 
dalınca qaçmaq istəyəndə ayağı qırıldı. 

Onda qorxu hissi yox idi. Mənə bəlli olan itlərdən 
heç birinə oxşamırdı, məsələn, əgər bir oğlan ona daş 
tolazlasaydı, o dəqiqə qaçırdı — təhlükədən qaçmırdı, 
əksinə, üstünə cumurdu. Əgər həmin oğlan daşın 
birini də atsaydı, Snap onun dərsini təxirə salmadan 
verirdi və bu xasiyyətiylə artıq hamının rəğbətini 
qazanmışdı. Onun yaxşı cəhətlərini yalnız mən görə 
bilirdim və bir də kontorumuzun kuryeri. İt yalnız 
bizim ikimizi öz dostluğuna layiq bilirdi. Artıq yayın 
ortasında Karnegi, Vanderbilt və Astor! bütün var-yox- 
larını bir yerə yığsalar belə, balaca Snapı məndən 
almaq üçün kifayət qədər pul toplaya bilməzdilər. 


1 Karnegi, Vanderbilt və Astor — məşhur Amerika milyarderləri 

Baxmayaraq ki səyyar ticarətlə məşğul deyildim, 
çalışdığım şirkət payızda məni səyahətə yolladı və Snap 
yaşadığım evin sahibəsiylə qalası oldu. Onların xasiy- 
yətləri tutmadı. It qadına ikrah hissi bəsləyir, arvad isə 
ondan qorxurdu; onların hər ikisi bir-birinə nifrət edirdi. 

Mən şimal ştatlarında sim satmaqla məşğul idim. 
Adıma gələn məktubları həftədə bir dəfə gətirirdilər. Bu 
məktublarda ev sahibəsi daim Snapdan şikayətlənirdi. 

Şimali Dakotanın Mendoza şəhərinə gələndə məf- 
til satmaq üçün əla bazar tapdım. Təbii ki, əsas 
razılaşmalarım iri tacirlərlə olurdu, amma fermerlərin 
arasında da dolaşırdım ki, onlardan əməli fəaliyyət 
üçün lazımi məlumat toplaya bilim və Penruf qardaşla- 
rının ferması ilə də elə bu yolla tanış oldum. 

Əhalisinin əsasən maldarlıqla məşğul olduğu elə 
bir yer yoxdur ki, orada hansısa bic və çox quduz 
canavarın əməlləri barədə əhvalatlar eşitməyəsən. Bu 
yırtıcıların zəhərli tələyemlərinə aldandıqları zamanlar 
çoxdan keçmişdi. Penruf qardaşları bütün uzaqgörən 
kovboylar kimi zəhər və tələlərdən vaz keçərək cürbə- 
cür itləri canavar ovuna öyrətməyə çalışırdılar ki, həm 
yaxın ətrafları bu yolla düşməndən təmizləsinlər, həm 
də bir qədər əylənə bilsinlər. 

Tazılar qəti döyüş üçün çox həlim, Danimarka doq- 
ları çoxyöndəmsiz idilər və üstəlik, düşməni görməyəndə 
onu təqib etmək bacarıqları da yox idi. Hər cinsin özünün 
böyük bir çatışmazlığı vardı. Kovboylar yalnız qan qarı- 
şığı olan it sürüləri hesabına müəyyən uğur qazanmaq 
niyyətindəydilər və məni ova dəvət edəndə bu prosesdə 
iştirak edən növbənöv itlərin davranışına göz qoyaraq 
əməllicə əylənirdim. Onların arasında mələzlər də çox idi, 
amma təmizqanlı köpəklər də vardı — yeri gəlmişkən, 
itlərin arasında, yəqin, bir aləm qiyməti olan bir neçə rus 
qurdbasanı da diqqət çəkirdi. 

Qardaşların böyüyü — Gilton Penruf onlarla məxsusi 
qürrələnir, bu köpəklərdən böyük qəhrəmanlıqlar göz- 
ləyirdi. 

— Tazıların dərisi canavar ovu üçün çox zərifdir, 
doqlar yavaş qaçır, amma görəcəksiniz, mənim qurdba- 
sanlarım işə qarışanda mərəkə qopacaq. 

Beləliklə, tazılar yırtıcını qovmaq, doqlar ehtiyatda 
qalmaq üçün nəzərdə tutulurdular, əsas döyüş isə qurd- 
basanların üzərinə düşürdü. Bundan başqa, iki-üç tazı 
da canavar gözdən itsə, özünün incə qoxubilmə qabiliy- 
yətiylə onun yerini tapmaq üçün nəzərdə tutulurdu. 

Aydın bir oktyabr günü təpələrin arasıyla yola 
düzələndə qiyamət mənzərə vardıl Hava şəffaf, təmiz 
idi, ilin sonuna yaxınlaşmağımıza baxmayaraq, nə qar 
görünürdü, nə də şaxta. Kovboyların atları bir az höv- 
sələsizlik edirdi və bir-iki dəfə mənə bellərindəki 
süvaridən necə qurtulduqlarını nümayiş etdirdilər. 

Düzənlikdə iki-üç boz ləkə gördük. Gilton dedi ki, 
onlar ya canavardır, ya da çaqqal. İtlər ucadan hürüşə- 
hürüşə irəli cumdular. Axşama kimi yüyürsələr də, 
kimsəni tuta bilmədilər. Yalnız tazılardan biri canavara 
çatmış, çiynindən yara alaraq geri çəkilmişdi. 

— Gilt, mənə elə gəlir ki, sənin qurdbasanların da 
bir fayda verməyəcək, — deyə Qarvin, qardaşların kiçi- 
yi dilləndi. — Qanı qarışıq olsa da, o birilərinə baxanda 
mən balaca qara doqa üstünlük verərdim. 

— Heç nə başa düşmürəm! — Gilton deyindi. — Bu 
tazılardan heç çaqqal da qaçıb qurtara bilməyib, o ki 
qalmış canavar ola. Elə ov itlərimiz də əladır, lap 
üçgünlük izləri belə ala bilirlər. Doqlarımız isə ayının 
da öhdəsindən gələr. 

— Mübahisə etmirəm, ola bilər, — ataları dilləndi, — 
sənin itlərin təqib edə, axtarıb tapa bilərlər, yeri gəlsə, 
lap ayı ilə baş-başa gələrlər, amma məsələ burasında- 
dır ki, onların canavara baş qoşmağa həvəsi yoxdur. 
Bu çər dəymişlər, sadəcə, qorxurlar. Onlara xərclən- 
miş pulu məmnuniyyətlə geri alardım. 

Onlarla vidalaşıb yola davam edəndə aralarında 
belə söhbət gedirdi. 

Tazılar güclü, ayaqdan iti idilər, lakin canavarın 
görkəmi, yəqin, bütün itlərin canına üşütmə salırdı. 
Onunla baş-başa gəlmək üçün cəsarətləri çatmırdı və 

istər-istəməz son bir il ərzində yatağımı bölüşdüyüm 
cəsur küçük düşürdü yadıma. Onun yanımda olmasını 
çox istərdim. Bu yöndəmsiz, zırpı itlər cəsarətini heç 
vaxt itirməyən bir rəhbər tapardılar. 

Barokda növbəti dayanacağım zamanı poçtdan ev 
sahibəsinin son iki məktubunu gətirdilər: birincisində 
deyilirdi ki, bu alçaq it mənim otağımı abırdan salır, 
digəri isə daha hərarətli, daha yanğılı idi — Snapı təcili 
olaraq rədd etməyim tələb olunurdu. 

“Niyə onu Mendozaya gətirtməyim axı?” — fikirləş- 
dim. — Cəmi iyirmisaatlıq yoldur. Penruflar mənim 
Snapıma sevinərlər. 

Mənim Cincersnapla növbəti görüşüm ilk görüşü- 
müzdən heç də gözlədiyim qədər fərqlənmirdi. Mənim 
üstümə atıldı, özünü elə göstərirdi ki, guya, dişləmək istə- 
yir, ara vermədən mırıldanırdı. Amma mıriltisi bəm sinə 
səsiydi, qısa quyruğu isə elə hey tərpənirdi. 

Penruflar onlarda yaşadığım müddətdə canavar 
ovuna bir neçə dəfə çıxmışdılar və daimi uğursuzluq- 
lardan yaman təngə gəlmişdilər. İtlər hər dəfə canavarı 
tapır, lakin öhdəsindən heç cür gələ bilmirdilər, ovçu- 
lar isə o dərəcədə yaxında olmurdular ki, heyvanların 
nədən qorxduğunu başa düşə bilsinlər. 

Qoca Penruf əmin idi ki, bu yaramaz it sürüsünün 
içində heç dovşanla dartışmağa qadir heyvan da yoxdur. 

Ertəsi gün yola dan yeri söküləndə çıxdıq — elə 
həmin yaxşı atlar, elə həmin bacarıqlı süvarilər, elə 
həmin göyümtül, sarı, xallı itlər. Lakin bu dəfə onlardan 
başqa, bir dənə balaca, ağ itimiz də vardı, yanımdan 
çəkilmir, öz dişləriylə yalnız başqa köpəkləri deyil, 
mənə yaxınlaşmağa cəsarəti çatan atları da tanış 
edirdi. Deyəsən, Snap həmin ətrafdakı bütün adamlar, 
itlər, atlarla artıq küsüşmüşdü. 

Hamar zirvəsi olan böyük bir təpənin başında ayaq 
saxladıq. Ətrafa durbinlə göz gəzdirən Gilton birdən 
qışqırdı: 

— Onu görürəm! Skell, odur, çaya tərəf gedir. 
Yəqin, çaqqaldır. 

İndi obyekti tazılara göstərmək lazım idi. Bu, asan 
iş deyil, axı itlər durbinlə baxa bilmirlər, çöllük isə 
başdan-ayağa bu heyvanlara boy verməyən kolluqlarla 
örtülüdür. 

Vəziyyəti belə görəndə Gilton səsləndi: “Bura gəl, 
Dander!” — ҹә ayağını irəli uzatdı. Dander cəld bir sıçra- 
yışla yəhərin üstünə qalxaraq atın belində müvazinətini 
saxlamağa çalışdı, Gilton isə ona ovun səmtini israrla 
göstərməyə çalışır, deyirdi: 

— Odur, Dander, oradadır! Kıs, kis, Dander, kıs! 

Dander gözlərini sahibinin göstərdiyi səmtə zillədi, 
sonra isə, deyəsən, nəsə gördüyündən yüngül bir 
hürüşlə yerə tullandı və qaçmağa başladı. Digər itlər 
də onun dalınca düşdülər. Biz də irəli atıldıq, amma 
heyvanlardan çox dala qalırdıq, çünki torpaq yarğanla, 
porsuq yuvalarıyla, daş-kəsəklə, kolluqlarla doluydu. 
Atlarımızı çox möhkəm çapsaydıq, xəsarət alardıq. 

Beləliklə, hamımız dala qaldıq, mən isə yəhərə adət- 
kərdə olmayan birisi kimi, hamıdan arxada gəlirdim. 
Hərdənbir itləri görürdük: gah düzənliklə qaçır, gah 
yarğanın içində gözdən itir, sonra o biri ucundan çıxır- 
dılar. Dəstənin hamı tərəfindən qəbul olunan başçısı 
Dander adlı tazı idi və növbəti təpənin qaşına çıxanda 
ovun bütün mənzərəsini gördük: tullana-tullana qaçan 
çaqqal, ondan dörddəbir mil aralı, lakin artıq ovlarına 
çatmaqda olan itlər. Onları bir də görəndə çaqqal artıq 
ölmüşdü və iki tazıyla Cincersnapdan başqa bütün itlər 
dövrə vurub leşin ətrafında oturmuşdu. 

— Ziyafətə gecikdilərl — deyə Gilton dala qalmış ov 
itlərinə nəzər salaraq dilləndi. Sonra isə Danderi 
qürurla sığalladı: – Gördüyünüz kimi, hər halda, sizin 
küçüyə heç ehtiyac qalmadı. 

— Pah, siz bir qəhrəmanlığa baxın: on dənə zırpı 
köpək balaca bir çaqqala hücum çəkibl — deyə ataları 
kinayə ilə dilləndi. — Dayan bir, qoy canavara tuş 
gələk, onda bəlli olar. 

Ertəsi gün yenə yola çıxdıq. 

Təpənin üstünə çıxanda hərəkətdə olan boz bir 
nöqtə gördük. Hərəkət edən ağ nöqtə antilop, qırmızısı 
— tülkü, bozu isə — canavar, ya da çaqqal deməkdir. 
Obyektin məhz canavar, yoxsa çaqqal olması isə quy- 
ruğundan bəlli olur. Sallaq quyruq çaqqalınkıdır, quyruq 
yuxarı qalxdımı — mənfur canavardır. 

Danderə eynən dünənki kimi, ovu nişan verdilər və 
o da bütün rəngbərəng dəstəni — tazıları, qurdbasanları, 
ov tulalarını, doqları, bulteryeri və süvariləri elə dünənki 
kimi öz arxasınca apardı. Bir anlıq bütün təqib prosesini 
gördük: heç şübhəsiz, canavar idi, itlərdən qabaqda, 
uzun sıçrayışlarla irəliləyirdi. Nədənsə, mənə elə gəldi 
ki, irəlidə gedən itlər çaqqalı təqib edəndəki kimi sürətlə 
qaçmırdılar. Sonra nə baş verdiyini kimsə görmədi. İtlər 
bir-birinin dalınca geri döndülər, canavar isə yox oldu. 

İndi artıq bütün kinayə obyekti köpəklər olmuşdu. 

— Ehli Qorxdular, vəssalam! — deyə ataları ikrahla 
dilləndi, — Çox asanlıqla çata bilərdilər ona, amma elə 
ki heyvan üzünü itlərə çevirdi, aradan çıxdılar. Tfu! 

— Bəs o misilsiz, qorxu-ürkü bilməyən teryer necə 
oldu? — Gilton həqarətlə soruşdu. 

— Bilmirəm, — dedim. — Çox güman ki, o, canavarı 
heç görməyib də. Amma nə vaxtsa görsə — mərc gəli- 
rəm ki, seçimi belə olacaq: ya qələbə, ya da ölüm. 

Həmin gecə fermanın yaxınlığında canavar bir 
neçə iribuynuzlu heyvanı məhv etdi və biz yenə ova 
hazırlığa başladıq. 

Hər şey elə ötən dəfə olduğu kimi başladı. Günor- 
tadan xeyli sonra biz quyruğunu qaldırmış boz igidi 
lap yarım millik məsafədən öz gözlərimizlə gördük. 
Gilton Danderi yəhərə oturtdu. Mən də ondan 
nümunə götürüb Snapı çağırdım. Onun ayaqları o 
qədər qısa idi ki, atın belinə qalxa bilməzdi. Nəhayət 
ki, ayağımın köməyi ilə birtəhər dırmaşdı. Mən cana- 
varı ona göstərib elə hey “kıs, kıs!” deyirdim. Düz o 
ana kimi dedim ki, o, nəhayət, canavarı görüb artıq 
ona tərəf qaçan tazıların dalınca cumdu. 

Bu dəfə təqib kolluq yerlərdə yox, çayboyu açıq 
düzənlikdə gedirdi. Biz hamımız bir yerdə yaylaya 

qalxdıq və təqibin o anını gördük ki, Dander canavara 
çatıb düz qulağının dibində qəzəblə hürdü. Boz quldur 
döyüşmək üçün ona sarı çevrildi və gözlərimiz qarşı- 
sında qiyamət bir mənzərə açıldı. İtlər ikibir-üçbir 
yetişib yırtıcını üzük qaşı kimi dövrəyə alaraq üstünə 
hürməyə başladılar, ta ki sonuncusu — mənim balaca 
itim özünü yetirdi. O, hürməyəvaxt itirmədən irəli atıldı 
— düz canavarın boğazından yapışmaq üçün sıçradı, 
amma dişləri heyvanın boğazından yan ötüb onun bur- 
nuna sancıldı. Onda on dənə yekə köpək canavarın 
başının üstünü aldı və iki dəqiqədən sonra artıq heyvan 
ölmüşdü. Biz çaparaq gedirdik ki, hadisələrin zirvəsini 
qaçırmayaq və uzaqdan olsa da, gördük ki, Snap mənim 
verdiyim zəmanəti tamamilə doğrulda bildi. 

İndi mənim qürrələnmək zamanım gəlmişdi. Snap 
itlərə canavarı necə tutmaq lazım olduğunu göstərmişdi 
və Mendoza itləri, nəhayət ki, yırtıcının işini adamların 
köməyi olmadan bitirmişdilər. 

Bu qələbənin təntənəsinə bir qədər kədər qatan iki 
amil vardı: əvvəla, öldürülmüş heyvan lap cavan, az 
qala, canavar balasıydı. Elə buna görə də qaçanda 
düzənliyi seçərək təcrübəsizliyini göstərmişdi. İkincisi 
isə, Snap yaralanmışdı — çiynində dərin çapıq vardı. 

Biz təntənəylə geri dönəndə itin bir balaca axsa- 
dığına diqqət yetirdim. 

— Gəl bura! — qışqırdım. — Snap, yanıma gəli 

O, iki dəfə yəhərin üstünə sıçramağa cəhd göstər- 
di, amma bacarmadı. 

— (Gilton, onu mənə verin, — deyə xahiş etdim. 

— Çox sağ olun, amma zınqırovlu ilanınızla özünüz 
məşğul olsanız, daha yaxşıdır, — deyə Gilton cavab 
verdi, çünki Snapa baş qoşmağın təhlükəsiz olmadı- 
ğını artıq bilirdi. 

— Bura, Snap, al! — deyib qamçını ona uzatdım. 

İt dişlərini qamçıya sancdı və mən onu bu minvalla 
yəhərin üstünə qaldırıb evə gətirdim. Ona balaca uşaq 
kimi qulluq edirdim. Mənim itim bu kovboylara göstər- 
mişdi ki, sürülərində çatmayan nədir. Tulaların əla 
burunları olur, tazıların iti ayaqları, qurdbasanlar, 

doqlar güclüdürlər, amma onların hamısının bir yerdə 
elə bir dəyəri yoxdur, çünki cəsarət yalnız bulteryerdə 
olur. Həmin gün kovboylar canavar məsələsini çözdü- 
lər, əgər Mendozaya yolunuz düşsə, özünüz də bunun 
şahidi olarsınız, zira həmin hadisədən sonra ova çıxan 
hər it surüsündə mütləq bir dənə bulteryer olur. 

Ertəsi gün Snapın mənə bağışlanmasından düz bir 
il ötürdü. Hava aydın, günəşli idi. Hələ qar yağmamışdı. 
Kovboylar yenə də canavar ovuna hazırlaşırdılar. Hamı- 
nın təəssüfünə səbəb bu idi ki, Snapın yarası sağalmırdı. 
O, adəti üzrə, mənim ayaqlarımın üstündə yatırdı və 
yorğanda qan ləkələri qalırdı. Təbii ki, bu vəziyyətdə 
onlara qoşula bilməzdi. Odur ki Snapsız getmək qəra- 
rına gəldik. Onun başını aldadıb anbara saldıq, qapısını 
qıfılladıq. Sonra da yola çıxdıq. Hamımızın içində nəsə 
mübhəm narahatlıq vardı. Mən bilirdim ki, Snapsız 
uğursuzluqla qarşılaşacağıq, amma bu uğursuzluğun 
nə boyda olacağını təxmin edə bilməzdim. 

Təpələrin arasıyla dolaşa-dolaşa lap uzaqlara get- 
mişdik ki, kolluqların arasından balaca ağ top özünü bizə 
yetirdi. Bir dəqiqədən sonra Snap düz atımın ayaqları 
altına atıldı, donquldanır, kəsik quyruğunu bulayırdı. 
Onu geri göndərə bilməzdim, çünki onsuz da, sözümə 
baxan deyildi. Yarası yaman gündə idi. Onu çağırıb qam- 
çını uzatdım, yəhərin üstünə qaldırdım, “Evə qayıdana 
kimi, — fikirləşdim, — elə yanımda oturacaqsan”, Amma 
haradaydı... Giltonun “atu, atu” çığırtısı canavarı gördü- 
yündən xəbər verirdi. Danderlə onun rəqibi Rayl ikisi 
birdən irəli sıçradılar, toqquşub yerə sərildilər. Snap isə 
diqqətlə baxaraq canavarı gördü və mən heç ətrafa göz 
gəzdirməyə macal tapmamış yəhərdən sıçrayıb ziqzaq- 
vari trayektoriya ilə kolların üstündən, altından, yanından 
ötüb birbaş düşmənin üstünə cumdu. Bir neçə dəqiqə 
bütün köpək sürüsünü dalınca apardı. Amma çox çək- 
mədi. Yekə tazılar uzaqda hərəkət edən nöqtəni görən 
kimi itləri səf çəkib həmin səmtə cumdular. Təqib, deyə- 

sən, maraqlı olacaqdı, çünki canavar lap yaxında idi deyə 
itlər var qüvvələriylə qaçırdılar. 

— Onlar Ayı dərəsinə döndülər! — Qarvin qışqırdı. 
— Ardımcal Kəsə gedək! 

Beləliklə, hamımız atların başını çevirib təpənin 
şimal yamacıyla əks istiqamətdə çapdıq, təqib isə 
yəqin ki, təpənin cənub yamacı boyunca davam edirdi. 

Biz qaşa qalxdıq və artıq enməyə hazırlaşırdıq ki, 
Gilton qışqırdı: 

— O buradadır! Düz üstünə çıxmışıq! 

Gilton atdan yerə sıçradı, cilovu buraxıb irəli 
yüyürdü. Mən də eyni hərəkəti etdim. Düz bizimlə üz- 
üzə yekə bir canavar yanlarını basa-basa qaçırdı. 
Başını aşağı salmış, quyruğunu dümdüz uzatmışdı, əlli 
addımlıq məsafədə isə Dander onu təqib edərək qırğı 
kimi şığıyır, yırtıcıdan iki dəfə sürətli qaçırdı. Bir 
dəqiqə sonra tazı ona yetişib ucadan hürdü, lakin cana- 
var üzünü ona tərəf çevirən kimi gerilədi. Onlar indi 
düz bizdən aşağıda idilər, aramızda əlli fut məsafə 
ancaq olardı. Qarvin revolverini çıxardı, amma bəd- 
bəxtlikdən, Gilton onu saxladı: 

— Yox, yox! Görək nə olacaq. 

Bir an sonra ikinci tazı yetişdi, dalınca da qalan itlə- 
rin hamısı. İtlərin hər biri qəzəbdən və qan hərisliyindən 
alışıb-yanaraq, sanki, uçur, boz qulduru tikə-tikə etmək 
üçün tələsirdi. Lakin onların hamısı bir-birinin dalınca 
ayaq saxlayıb təhlükəsiz məsafədən hürməyə üstünlük 
verirdi. İki dəqiqə sonra rus qurdbasanları da özlərini 
yetirdi — qiymətli, gözəl itlər. Hələ çatmamışdan, heç 
şübhəsiz ki, qoca canavarın üstünə atılmaq həsrətiylə 
yanırdılar. Lakin onun qorxubilməz görkəmi, əzələli 
boynu, ölümsaçan çənələri canlarına hələ birbaşa 
təmasadək qorxu saldı və onlar da umumi dəstəyə 
qoşuldular, mühasirəyə salınmış yırtıcı quldur isə gah 
bu, gah da digər tərəfə çönür, itlərin hər biriylə ayrı- 
ayrılıqda və hamısı ilə birdən boğuşmağa hazır olduğunu 
nümayiş etdirirdi. 

Budur, doqlar da çatdılar, hər birinin çəkisi elə 
canavar qədər olan ağır məxluqlar. Onların sinələrindən 

qopan xırıltılı, təhdidedici səs yaxınlaşdıqca daha uca- 
dan səslənirdi, canavarı parçalamağa hazır olduqlarına 
dəlalət edirdi. Amma onu — qaşqabaqlı, ürküsüz, qüv- 
vətli çənələri olan sifətini, yorulmaq bilməyən pəncələrini 
yaxından görən, bütün vücudundan oxunan, ölməyə 
hazırlığını, lakin qətiyyən tək ölməyəcəyini duyan kimi 
bu zırpı doqlar da başqa itlər təki qəflətən sıxılıb 
utandılar: Bəli, onun üzərinə mütləq atılacaqlar, amma 
indi yox, bir azdan, nəfəslərini dərəndən sonra. Təbii 
ki, onlar canavardan qorxmurlar. Onların səsində bir 
cəsarət çaları vardı. Onlar yaxşı bilirdilər ki, yırtıcıya 
birinci cumanın başından bəla əskik olmayacaq və 
bunun onlar üçün elə bir fərqi yox idi, nə olursa, qoy 
olsun, amma indi yox. Onlar hələ bir az da hürəcəklər 
ki, özlərinə ürək-dirək versinlər. 

On dənə zırpı köpək cınqırını belə çıxarmayan 
heyvanın ətrafında faydasız vurnuxmada ikən uzaq- 
dakı kolluqdan şıqqıltı səsi gəldi. Sonra qar bəyazı 
rəngdə rezin bir top tullana-tullana gəldi və bu top 
tezliklə balaca bulteryerə çevrildi. Dəstənin ən kiçiyi 
olan və ən yavaş qaçan Snap ağır nəfəs-ala-ala — nəfə- 
sini elə ağır alırdı ki, elə bil, boğulurdu — birbaş heç 
kəsin soxulmağa ürək etmədiyi bu yırtıcının ətrafında 
düzələn halqaya yetişdi. Görəsən, bircə anlıq belə 
tərəddüd etdimi? Yox, qətiyyən. Hürüşən itlərin halqa- 
sını dələrək təpələrin qoca despotunun düz xirtdəyini 
nişan alıb irəli atıldı. Və canavar ona özünün iyirmi 
köpək dişiylə birdən zərbə endirdi. Lakin balaca onun 
üstünə bir də atıldı və həmin an baş verənləri dəqiq 
söyləmək çətindir. İtlər bir-birinə qarışdı. Mənə elə 
gəldi ki, balaca bəyaz itin indi bütün köpəklərin hücum 
çəkdiyi canavarın burnundan birinci yapışdığını gör- 
düm. Biz itlərə kömək edə bilməzdik, amma onların 
bizə heç ehtiyacları da yox idi. Onların başçısı yenil- 
məz cəsarətə malik birisiydi və döyüş başa çatandan 
sonra bizim qarşımızda nəhəng canavar və onun bur- 
nundan yapışmış balaca ağ it uzanmışdı. 

Biz dayanmışdıq, müdaxilə etməyə hazır idik, 
amma buna imkanımız yox idi. Nəhayət ki, hər şey başa 


SNAP BULTERYERİN ƏHVALATI 


çatdı: canavar artıq ölmüşdü. Mən Snapı çağırdım, 
amma o tərpənmədi. Ona tərəf əyildim. 

— Snap, Snap, hər şey bitdi, sən öldürdün onul 

Amma it tərpənmirdi. Mən onun bədənindəki iki 
dərin yaranı yalnız indi gördüm. Onu qaldırmağa cəhd 
etdim: 

— Burax, dostum, hər şey bitdil 

O, zəif səslə donquldanıb canavarı buraxdı. 

Kobud maldarlar onun ətrafında dizləri üstə 
durmuşdular və qoca Penruf titrək səsiylə dedi: 

— Kaş mən iyirmi dənə öküzümü itirəydiml 

Mən Snapı qucağıma aldım, adını çəkib onu səslə- 
dim, başını sığalladım. O, yüngülcə donquldandı, 
görünür, vidalaşırdı, əlimi yaladı və həmişəlik susdu. 

Evə dönərkən kədər içindəydik. Nəhəng heyvanın 
dərisini də götürmüşdük, amma bu, bizə təskinlik verə 
bilməzdi. Qorxmaz Snapı fermanın arxasındakı təpədə 
basdırdıq. Yanımda durmuş Penrufun dodaqaltı 
dediklərini eşitdim: 

— Bax cəsur belə olar! Bizim işdə cəsarətin olmasa, 
heç nə əldə edə bilməzsən. 

VULLİ 


Balaca, sarı həyət itinin adı Vulli idi. Amma sarı 
həyət itinin tükləri vacib deyil ki, tam sarı olsun. Həyət 
itləri açıq-aşkar təbiətin həddindən ziyadə sarı rəng 
sərf etdiyi it cinslərinə aid deyil. 

Hər həyət itində bütün it cinsləri birləşib, odur ki 
o özü heç bir cinsə aid olmadan bütün cinslərin ittifa- 
qını təmsil edir. 

Eyni zamanda hər bir həyət iti özünün digər zadə- 
gan qohumlarından daha qədim və daha yaxşı cinsə 
aiddir, çünki təbiətin ilkin çaqqalı — bütün it nəslinin 
əcdadını bərpa etmək cəhdidir. 

Həqiqətən də, çaqqalın elmi adı — Canis aureus, 
sadəcə, sarı it deməkdir. Bu heyvanın çox səciyyəvi 
cəhətlərinə elə həyət itlərində rast gəlmək mümkün- 
dür. Bu it çox ağıllı, hərəkətli, cəsarətlidir, həyat 
uğrunda mübarizəyə özünün tərbiyəli qohumlarının 
hamısından daha yaxşı uyğunlaşıb. 

Siz bir tazını, buldoqu və həyət itini kimsəsiz adada 
qoyun. Bu itlərdən hansını yarım ildən sonra sağ-salamat 
tapa bilərsiniz? Heç şübhəsiz, bu məhz həyət iti olacaq. 
O, tazı kimi sürətli deyil, amma əvəzində öz içində ciyər, 
dəri xəstəliklərinin rüşeymlərini də daşımır. Təbii ki, 
o, gücdə, dəli cəsarətdə buldoqla çəkişə bilməz, amma 
əvəzində onda min dəfə bunlardan qiymətli bir keyfiyyət 
— sağlam məntiq var. Sağlamlıq və ağıl həyat uğrunda 
mübarizədə az əhəmiyyət daşımır və əgər itləri öz ümid- 
lərinə buraxsaq, həyət itlərindən başqa hamısı ölər. 

Bəzən itlər çaqqala yaman bənzəyir və anadan iti, 
uzun qulaqlı doğulurlar. Belə itlərdən aralı gəzini Belə 
it bic və cəsur olur, canavar kimi dişləyə bilir. Bütün 
itlərə xas olan gözəl, insanın məhəbbətini qazandıran 
keyfiyyətlərə baxmayaraq, onda qəribə bir vəhşilik, 
qəddar davranış, ya da uzun məhrumiyyətlərin təsiri 
altında ən alçaq xəyanətə çevrilə bilən bir vəhşilik var. 


VULLİ 

Balaca Vulli uzaqlarda, Çeviot dağlarında anadan 
olub. Bütün küçüklərdən yalnız ikisini saxlamışdılar: 
qardaşını, çünki o ətrafdakı ən yaxşı itə bənzəyirdi və 
Vullini, çünki o, balaca, gözəl, sarı bir it idi. 

Özünün ilk uşaqlıq çağlarını Vulli ona öz sənətini 
öyrədən təcrübəli bir çobanitinin və ağıldan onların hər 
ikisindən geri qalan qoca bir çobanın yanında keçir- 
mişdi. Vullinin iki yaşı tamam olanda o artıq lap böyük 
it idi və artıq qoyunların xasiyyətini yaxşı öyrənmişdi. 
O, öz sürüsündə hər qoyunu tanıyırdı və qoca çoban 
Roben — onun sahibi çox vaxt gecələr sübhədək aşxana- 
da oturub sarsaq, tüklü qoyunları təpələrdə otarmağı 
Vulliyə buraxırdı. Vulli ağıllı tərbiyə almışdı və gələcə- 
yinə yaxşı ümidlər bəslənən istedadlı küçük idi. 

Vullinin başıboş qoca Robenə heç nifrəti yox idi. 
Bu qoca çoban bütün çatışmazlıqlarına, əyyaşlığa 
meylinə baxmayaraq, Vulli ilə nadir hallarda kobud 
davranırdı. Vulli ona möhkəm bağlıydı və ölkənin ən 
böyük, ən müdrik adamı belə onun bu münasibətini 
qazanmaq fikrinə düşsəydi, bütün səyləri əbəs ola- 
caqdı — Vulli Robenə belə dərindən bağlanmışdı. 

Vulli ondan daha böyük adam tanımırdı, amma 
bununla yanaşı, Robenin həm əqli, həm də fiziki gücü 
büsbütün çox da böyük olmayan bir heyvandara məx- 
sus idi, Roben onun yanında həftəsi beş şillinqə 
çalışırdı. 

Bu heyvandar Vullinin qoruduğu sürünün əsl sahibi 
idi. Bir dəfə o, Robenə özünün üç yüz yetmiş dörd baş 
qoyundan ibarət sürüsünü kiçik dayanacaqlarla Yorkşir 
çəmənlərinə aparmağı tapşırdı. 

Nortumberlenddə səyahət macərasız ötüşdü. Sirr 
çayından qoyunları bərədə keçirdilər və tüstü-dümanlı 
Cənubi Şilds sahilinə çıxardılar. Nəhəng fabrik boruları 
gündüz işığını boğan qara tüstü burumları buraxır, 
tüstü küçələrin üzərində şimşək buludları kimi asılıb 
qalırdı. Qoyunlara elə gəldi ki, tezliklə bərk şimşək 
çaxacaq. Bu, onları həyəcana gətirdi, qarovulçuların 

bütün səylərinə baxmayaraq, heyvanlar başlarını itirib 
üç yüz yetmiş dörd istiqamətdə şəhərə dağıldılar. 

Roben miskin qəlbinin dərinliklərinə qədər hiddət- 
lənmişdi. O, qoyunların dalınca sarsaq-sarsaq baxdı 
və sonra əmr etdi: 

— Vulli, qaytar onlarıl 

Beyninə verdiyi bu əqli yükdən sonra daha heç 
nəyin fikrini çəkmədən qəlyanını yandırıb oturdu və 
əlindəki yarımçıq corabı toxumağa başladı. 

Vulli həmin dəqiqə əmri yerinə yetirməyə cumdu. 
O, üç yüz yetmiş dörd müxtəlif istiqamətdə qaçıb üç 
yüz yetmiş dörd qaçqını bərənin yanındakı evciyə, 
corabını toxuyaraq gözləyən Robenin yanına gətirdi. 
Axırda Roben yox, Vulli siqnal verdi ki, bütün qoyun- 
lar artıq yerindədir. Qoca çoban onları saymağa 
başladı: 370, 371, 372, 373... 

— Vulli, — deyə itə qınaqla müraciət elədi, — hamısı 
burada deyil! Biri çatmır. Yenə axtar! 

Və dəhşətli dərəcədə utanan Vulli çatmayan 
qoyunu bütün şəhərdə axtarmağa başladı. 

O gedəndən az sonra balaca bir oğlan Robenə səh- 
vini göstərdi. Üç yüz yetmiş dörd qoyunun hamısı 
yerində idi. Qoca özünü itirdi. Bəs indi nə edəcək? Ona 
tapşırılmışdı ki, Yorkşirə tələssin, amma eyni zamanda 
bilirdi ki, Vullinin it qeyrəti öz sahibinin yanına qoyun- 
suz qayıtmağa imkan verməyəcək, lazım gəlsə, lap 
haradansa qoyun da oğurlayacaq. 

Buna bənzər hadisə qabaqlar da baş vemiş, müx- 
təlif fəsadlar doğurmuşdu. 

Roben çətin vəziyyətə düşmüşdü. Nə edəydi? Axı, 
Allah göstərməmiş, həftədə beş şillinqini itirə bilərdil 
Düzdür, Vulli gözəl it idi və onu itirməyə çox heyfi 
gəlirdi, lakin sahibinin əmri yerinə yetirilməliydi. Bun- 
dan da başqa, əgər Vulli başqasının qoyununu öz 
sürüsünü tamamlamaq üçün oğurlasa, Robenin başına 
bu yad ölkədə nələr gələcək? 

Bu fikirlər ona səbəb oldu ki, Roben Vullini buraxıb 
yola qoyunlarla davam etmək qərarına gəldi. Öz səya- 
hətini uğurla başa çatdırıb-çatdırmadığını bilmirik. 


VULLİ 


Amma Vulli itmiş qoyunu əbəs yerə axtararaq 
şəhərin bütün küçələrini qaçaraq dolaşdı. O, bütün 
günü axtardı və gecə düşəndə ac və yorğun halda, 
günahkar görkəmlə təzədən keçidə qayıtdı və orada 
gördü ki, sahibi də, qoyunlar da yoxa çıxıb. 

Onun dərdi o qədər böyük idi ki, adamın baxanda 
yazığı gəlirdi. O, şikayətlə dolu zingiltiylə irəli-geri 
qaçırdı, sonra isə bərəyə minib qarşı tərəfə keçdi və 
hər yerdə gəzərək Robeni axtarmağa başladı. Bu axta- 
rışlarının faydasızlığına inanandan sonra yenidən 
Cənubi Şildsə qayıdaraq sahibini gecə də gəzdi. Bütün 
ertəsi gün o, Robeni axtararaq bir neçə dəfə bərədə 
oyan-buyana keçdi. O, bərəyə gələn hər kəsi qoxulayır 
və bütün qonşu aşxanaları gəzir, Robeni haradasa, 
oralarda tapacağına ümid edirdi. Elə ertəsi gün də eyni 
işi gördü: bərəyə yaxınlaşanların hamısını müntəzəm 
şəkildə iyləyirdi. 

Bu bərə gündə əlli reys edir və orta hesabla hər 
dəfə yüz nəfəri o biri sahilə keçirirdi, lakin Vulli daim 
taxta pilləkənin önündə durduğundan torpağı basan 
hər ayağı qoxulayırdı. Həmin gün o, beş min cüt, ya da 
on min dənə ayaq iylədi. İkinci gün də, üçüncü gün də, 
bütün həftə də belə davam etdi. O, daim postunda olur, 
hətta yeməyi də unudurdu. Arıqladı, çox əsəbi oldu. 
Gündəlik işini yerinə yetirməyə — ayaqları iyləməyə — 
hər hansı bir maneçilik onu bərk qəzəbləndirirdi. 

Günbəgün, həftəbəhəftə Vulli baxır, öz sahibini 
gözləyirdi. O isə qayıtmadı. Bərəçilər onun bu səda- 
qətinə hörmətlə yanaşırdılar. Əvvəlcə o, təklif olunan 
yeməyə və sığınacağa nifrətlə baxırdı və heç kəs 
bilmirdi ki, o, nə yeyir, amma axırda aclıq onu sədə- 
qələri qəbul etməyə məcbur qoydu. Bütün dünyaya 
qarşı qəddarlaşan it öz sahibinə sadiq qalırdı. 

Mən Vulli ilə on dörd ay sonra tanış oldum. O, hələ 
də öz postunda idi: sahibinin qayıtmasını güdürdü. 
Amma artıq kökəlmiş, yaxşılaşmışdı. Onun parlaq gözlü, 
itiqulaqlı ağıllı sifəti diqqəti qeyri-ixtiyari özünə çəkirdi. 
Görəndə ki ayaqlarım axtardığı deyil, mənə tərəf heç 
baxmadı da. Növbəti on ay ərzində onunla dostlaşmağa 

nə qədər çalışsam da, heç nəyə nail ola bilmədim. Onun 
üçün mən bütün başqa yoldan ötənlərlə eyni idim. 

Beləliklə, düz iki il ərzində bu sadiq varlıq bərə qaba- 
ğında qaldı. O, yolda azmaqdan qorxduğu, ya da 
məsafənin ona çox uzaq gəldiyindən deyil, öz ilahi sahi- 
binin — Robenin onun burada qalmasını arzuladığına 
inandığı üçün doğma təpələrinə qayıtmırdıl Odur ki 
qalırdı da. 

Lakin yenə də fikirləşəndə ki bunun axtarışa bir 
köməyi dəyə bilər, bərədə qarşı sahilə keçirdi. Adətən, 
it üçün bir penni alırdılar və bərəçilər hesablamışdılar 
ki, it səfərlərini başa çatdırana kimi şirkətə artıq bir 
neçə yüz funt borcu vardı. 

Vulli ayağını körpüyə basan bir piyadanı da ayağını 
iyləməmiş buraxmamışdı, qısası, ümumi götürəndə bu 
qeyri-adi ekspert altı milyona yaxın ayaq tədqiq etmişdi. 
Özü də tamam əbəs yerə. Lakin onun sarsılmaz inamı 
bircə dəfə də laxlamadı, hərçənd ki belə uzun intizar 
onun xasiyyətini, heç şübhəsiz, yaman korlamışdı. 

Biz heç vaxt öyrənə bilməzdik ki, Robenin başına 
nə gəldi. Lakin bir dəfə bərədən bəstəboy, dolu bir 
çodar endi. Adəti üzrə, təzə gələnləri qoxulayan Vulli 
qəflətən ildırım vurubmuş kimi yerində dondu. Tükləri 
biz-biz durdu və o titrədi. Sonra yavaşdan mırıldadı və 
sanki, bütün hissləri bir yerdə təzə gələn şəxsə yönəldi. 

Məsələnin nə yerdə olduğunu anlamayan bərəçi- 
lərdən biri ona çığırdı: 

— Qulaq as, oğlan, bizim itin xətrinə dəyməl 

— Kim onun xətrinə dəyir, sarsaq? O, mənim xət- 
rimə daha asan dəyər. 

Amma daha söhbətə ehtiyac qalmadı. Vullinin dav- 
ranışı o dəqiqə dəyişdi. O, tanımadığı həmin şəxsə 
yaltaqcasına mehribanlıq göstərir, quyruğunu var 
gücüylə bulayırdı, bütün bu illər ərzində onda belə bir 
şey görən olmamışdı. 

Hər şeyin bir neçə sözdən ibarət izahı vardı: bu 
çodar — Dorli Robeni yaxşı tanıyırdı, şərf və əlcəkləri 
də onun üçün elə Robenin özü toxumuşdu. Vulli bunu 
duymuşdu və onun özünü nə vaxtsa görəcəyindən 


VULLİ 


bədgüman olaraq bərənin qarşısındakı postunu burax- 
mış, əlcəyin yiyəsi ilə getmək qərarına gəlmişdi. 
Dorli bundan çox razı qaldı və Vullini özüylə Der- 
bişir dağlarına apardı. Vulli isə köhnə peşəsinə 
qayıdaraq qoyun sürülərini güdməyə başladı. 


2 


Monsaldel Derbişirdə bir vadinin adıdır. Bu yerlərin 
yeganə aşxanası “Donuz və fit” adlanırdı, sahibi də Co 
Qretoreks idi — gonbul, zirək bir yorkşirli. Onun qaçaq- 
malçılığa meyli vardı, lakin həyat ondan aşxanaçı 
düzəltmişdi. Amma anadangəlmə meyilləri onu məcbur 
edirdi ki... Əşi, bu, mühüm deyill Bircə onu demək 
kifayətdir ki, Yorkşirdə qanunsuz ov çox inkişaf edib. 

Vulli indi vadinin şərq yamacında, düz Conun 
aşxanasının üst tərəfində yaşayırdı. Mən bu aşxanada 
oturmağı xoşladığıma görə vadiyə tez-tez enirdim. 
Vullinin təzə sahibi Dorlinin vadidə kiçik bir ferması 
vardı. Buradakı otlaqlarda onun çoxlu qoyunu otlayırdı. 
Vulli onları da özünün əvvəlki sürüsü kimi ayıq-sayıq 
qoruyur, otlayarkən göz qoyur, axşam isə qovub evə 
qaytarırdı. O, adamayovuşmaz, qaraqabaq köpək idi və 
yadları görəndə dişlərini məmnuniyyətlə qıcayırdı. Lakin 
sürünü o qədər diqqətlə güdürdü ki, Dorliil ərzində bircə 
dənə də quzu itirməmişdi, baxmayaraq ki qonşuları 
qartalların, tülkülərin əlindən möhkəm ziyan çəkirdilər. 

Bu yerlərdə tülkü ovlamaq çətindir. Sıldırım qaya- 
İıqlar, uçurumlar at belində ov etməyə imkan vermirdi. 
Tülkü isə belə şəraitdə özünü lap evindəki kimi hiss 
edir. 

1881-ci ilədək tülkülərdən şikayətlənən yox idi. 
Amma qəflətən bu sıx otlaqlarda bir dənə qoca, bic 
tülkü özünə pendirin içinə girmiş siçan kimi rahat 
məskən saldı. O, ovçuların tazılarını, fermerlərin qaro- 
vul itlərini lap ələ salırdı. 

Pikin tazıları bu tülkünün dalınca çox düşmüşdülər, 
lakin o, hər dəfə Şeytan dəliyində nicat tapırdı. Qayaları- 
nın qırışları millərlə uzanan bu dərədə tülkü özünü tam 

təhlükəsiz hiss edirdi. Fermerlər deyirdi ki, Şeytan 
dəliyində şeytanın özü yaşayır. Orada bu tülkünü tutma- 
sına azacıq qalmış bir tazını bu hadisədən sonra 
quduzluq vurmuşdu və artıq kimsə şübhə etmirdi ki, 
həmin tülkü elə şeytanın doğma bacısıdır. 

Bu arada isə tülkü son dərəcə cəsarətli basqınların- 
dan əl çəkmir, quzu oğurluğunu davam etdirirdi. Tez-tez 
ölümün bir addımlığında olur, hər dəfə də canını sağ- 
salamat qurtarırdı. Axırda bir çox qoca tülkülər kimi o 
da quzuları boş-boşuna, yalnız peşəsinə olan məhəbbət- 
dən öldürməyə başladı. Diqbi adlı bir fermer bircə 
gecədə düz yeddi quzu itirdi, növbəti gecə Karolun 
quzularından yeddisi əskik gəldi, sonra da keşişin ördək 
gölü dağım-dağım oldu. Bir sözlə, çox nadir hallarda 
olurdu ki, kimsə səhər-səhər quşlarının, qoyunlarının, 
ya da lap buzovlarının qırılmasından şikayətlənməsin. 

Bütün bu hadisələr isə Şeytan dəliyində yaşayan 
tülkünün ayağına yazılırdı. Bu tülkü barədə yalnız 
onun çox yekə olduğunu bilirdilər, çünki yerdəki 
izləri, həqiqətən, iri idi. Lakin ovçulardan heç biri onu 
əməlli-başlı görə bilməmişdi. Tazı sürüsünün ən yaxşı 
itləri Tender və Bell onun izini tapanda səslərini çıxar- 
mır, izə düşərək tülkünü təqib etməkdən boyun 
qaçırırdılar. 

Bu tazılardan biri quduzluq tutanda onların sahibi 
olan Pek Monsaldel vadisində ova çıxmaqdan birdə- 
fəlik imtina elədi. Lakin yerli fermerlər Conun başçılığı 
altında yığışaraq qarlı qışı gözləmək, o tülkünün işini 
birlikdə bitirmək qərarına gəldilər. 

Amma qar yağmaq bilmir, kürən tülkü isə öz həyat 
tərzini davam etdirirdi. O çox dəqiq, səliqəylə işləyirdi. 
Heç vaxt iki gecə dalbadal eyni fermaya hücum 
etməzdi. Heyvan öldürdüyü yerdə heç nə yeməz, 
hansı səmtə getdiyini göstərən izlər qoymazdı. Adətən, 
özünün gecə yürüşlərinin son nöqtəsini yol kənarın- 
dakı otların arasında qoyardı. 

Amma mən onu bir dəfə görmüşəm. Bir dəfə gecə- 
dən xeyli keçmiş, Bekuelldən Monsaldelə gedirdim, 
bərk çovğun vardı. Stedin qoyun ağılına çatanda şimşək 


VULLİ 


çaxdı və ətrafı ani olaraq nura qərq edən işıqda gördü- 
yüm mənzərəni həmişəlik yadda saxladım. Məndən 
iyirmi addım kənarda, yol qırağında yekə bir tülkü arxa 
ayaqlarının üstündə oturub qəzəbli baxışlarını düz 
üzümə zilləmişdi, baxa-baxa dodaqlarını yalayırdı. Daha 
heç nə görmədim. Ertəsi gün səhər həmin ağılda iyirmi 
üç quzu və qoyun leşi tapdılar. 

Amma bu basqınlardan zərər çəkməyən bir nəfər 
də vardı: bu, Dorli idi. Şeytan dəliyindən cəmi bir mil 
aralı yaşasa da, tülkü ona dəymirdi. Sadiq Vulli o yerlə- 
rin bütün itlərindən dəyərli olduğunu artıq sübut 
etmişdi. Hər axşam o, sürüsünü qovub evə gətirir, 
bütün heyvanlar qoz kimi sanılı, yerində olurdu. Bircə 
dənəsi də itmirdi. Quduz tülkü Dorlinin fermasının 
böyür-başında nə qədər desən dolaşa bilərdi. Cəsur, 
ağıllı, zirək Vulli onunla çəkişə bilirdi və həmişə nəinki 
öz sürüsünü qorumağa müvəffəq olur, həm də özü 
sağ-salamat qalırdı. 

Vulliyə hamı hörmət edirdi, əgər şıltaqlığı olma- 
saydı, ümumiyyətlə, hamının sevimlisinə çevrilə bilərdi. 
O, heç vaxt özünün şən xarakteri ilə fərqlənmirdi, 
amma getdikcə xasiyyəti daha sərt, daha qaraqabaq 
olurdu. İt Dorliyə, onun böyük qızı, bütün evi idarə 
edən, iti yemləyən gözəl, şən Quldaya möhkəm bağlan- 
mışdı. Ailənin digər üzvlərinə Vulli birtəhər dözürdü, 
ətrafdakı qalan adamları, itləri isə heç görən gözü yox 
idi, onlara nifrət edirdi. 

Bir dəfə Dorlinin evinin arxasındakı bataqlıqdan 
cığırla keçirdim. Vulli kandarda uzanmışdı. Mən yaxın- 
laşanda o qalxdı, məni gördüyünü sezdirmədən cığıra 
çıxdı və on addımlığımda yolu kəsdi, O, hərəkətsiz dur- 
muşdu, harasa uzaqlara baxırdı və yalnız boynunda 
azacıq qabarmış tükləri onun daş heykəl deyil, canlı it 
olduğuna dəlalət edirdi. Onun bərabərinə çatanda tər- 
pənmədi. Ona baş qoşmaq istəmədiyimdən geniş çevrə 
cızıb yanından ötdüm, yoluma davam elədim. Onda 
Vulli tərpəndi. Təhlükəli sükutunu qoruyaraq, təxminən, 
iyirmi addım qaçıb yenə yolumu kəsdi. Mən bir dəonun 
bərabərinə çatdım və cığırdan çıxıb lap burnunun 

altından keçdim. Cınqırını belə çıxarmadın dabanımdan 
tutdu. İstədim onu digər ayağımla vuram, amma zərbə- 
dən yayındı. Yanımda ağac olmadığından yerdən yekə 
bir daş götürüb ona atdım. 

Daş yançağından dəyib onu arxa yıxdı. Yıxılarkən 
Vullinin ağzından vəhşi bir mırıltı çıxdı, lakin arxdan 
birtəhər dırmaşıb yenə də dinmədən yolumu kəsdi. 

Vulli bütün dünyaya qarşı nə qədər qəzəbli, qara- 
qabaq olsa da, Dorlinin qoyunlarıyla çox mehriban 
davranırdı. Camaat arasında onun qəhrəmanlıqları 
barədə çox söz-söhbət dolaşırdı. 


3 


Monsaldel fermaları hələ də quduz tülküyə hər gecə 
xərac ödəməkdə idi ki, nəhayət, qar yağdı. Biçarə dul 
qadın Celt iyirmi baş sürüsünü tamam itirdi və onun 
ertəsi günü, səhər dan yeri söküləndə kəndin bütün 
əhalisi kəşfiyyata çıxdı. Cüssəli fermerlər əllərində 
tüfəng qarın üstündə tapdıqları tülkü izini tutub gedir- 
dilər. Tülkü İləpirlərini sonadək izləyib bu qəddar 
heyvan qatilini, nəhayət ki, tapmaq niyyətləri qəti idi. 

Əvvəlcə izlər lap aydın görünürdü, amma çayın kəna- 
rında tülkünün həmişəki bicliyi özünü göstərdi: heyvan 
iti bucaq altında suyun axarı istiqamətində enib dayaz, 
hələ donmamış balaca çaya girdi. Qarşı tərəfdə isə heç 
bir iz görünmürdü və yalnız uzun axtarışlardan sonra 
ovçular tülkünün sudan çıxdığı yeri tapa bildilər. Bura- 
dan iz dimdik yuxarı aparırdı, üzərində qar olmayan, 
divar kimi dik qayaya. Lakin inadkar ovçular axtarışlarını 
yarımçıq kəsmək istəmirdilər. İz divardan geniş yola sarı 
yönələndə ovçuların fikri haçalaşdı: bəziləri inandırmağa 
çalışırdılar ki, izlər yolla yuxarı aparır, digərləri isə əksinə 
— tülkünün üzüaşağı getdiyinə əmin idilər. Lakin Co 
hamını düz çölə apardı və uzun axtarışlardan sonra ovçu- 
lar yenidən izə düşdülər. Görünür, bu elə həmin iz idi, 
hərçənd ki bəzilərinin fikrinə əsasən, bu ləpirlər daha iri 
idi. Bu iz yoldan ağılın çəpərinə tərəf aparırdı. Bataq- 
һудап keçib Dorlinin fermasına çıxdılar. 

Həmin gün qar yağdığına görə qoyunlar evdə 
qalmışdı və bikar olan Vulli taxtaların üstündə uzanıb 
özünü günə verirdi. Ovçular evə yaxınlaşanda it qəzəblə 
mırıldayıb birbaşa yox, dolayı yolla özünü qoyunlar 
olan yerə çatdırdı. 

Co Qretoreks onun dalınca getdi. İtin qoyduğu 
izlərə baxanda yerində dondu. Sonra uzaqlaşan Vulliyə 
işarə edərək çığırdı: 

— Dostlar, biz elə bilirdik tülkü izinə düşmüşük! 
Dul qadının qoyunlarını qıran bu imişl 

Ovçulardan bəzisi Co ilə razılaşdı, digərləri isə yol- 
dakı izi görərkən keçirdikləri tərəddüdü xatırlayıb 
axtarışları davam etdirmək üçün qayıtmaq istəyirdilər. 

Elə bu vaxt Dorlinin özü də evdən çıxdı. 

— Tom, — Co Qretoreks ona müraciətlə dedi, — 
sənin itin keçən gecə Celtin iyirmi qoyununu boğub 
və mən elə düşünürəm ki, bu, onun ilk əməli deyil. 

— Qulaq as, dostum, — deyə Tom Dorli etiraz etdi, 
— deyəsən, sənin başın xarab olubl Mənim Vulli kimi 
qarovulçum hələ olmayıb. O, qoyunları doğma balaları 
kimi sevir. 

— Yalan deyirsən! Biz dul qadın Celtgildə gördük 
ki, sənin itin öz balalarının başına nə oyunlar gətirir! — 
Co cavab verdi. 

Ovçular əbəs yerə səhərdən bəri axtarışlarının necə 
getdiyindən söz açaraq Dorlini inandırmaq istəyirdilər. 
O, heç nəyə inanmaq istəmirdi və deyirdi ki, siz yalnız 
paxıllıqdan dilbir olub Vullini öldürmək istəyirsiniz. 

— Vulli hər gecə mətbəxdə yatır, — deyirdi, — və onu 
ancaq qoyunları qorumaq üçün bayıra buraxırıq. Axı 
o, bütün ilboyu qoyunlarla yaşayır. Və biz bircə dənə 
də heyvan itirməmişik. Bunu başa düşürsən, dostum? 

Tom Dorli ovçuların bu hərəkətində Vullinin təmiz 
adına və həyatına təhlükə duyduğundan çox həyəcan- 
lanmışdı. Co və onun tərəfdarları da getdikcə qızışırdı 
və yalnız Quldanın söhbətə müdaxiləsi mübahisəyə 
son qoydu: 

— Ata, — Qulda Tom Dorliyə müraciət etdi, — mən 
bu gecə mətbəxdə yatacağam. Vulli aradan çıxsa, 

görəcəyəm. Əgər o, heç yana getməsə və qonşulardan 
hansınınsa qoyunları ölsə, deməli, bu məsələnin Vul- 
liyə heç bir dəxli yoxdur. 

Qulda dediyini elədi. Yatmaq üçün mətbəxdəki 
divanın üstünə uzandı, Vulli isə, adəti üzrə, mətbəx 
masasının altında idi. Bir azdan Vulli narahat olmağa 
başladı. Altındakı palazın üzərində sakit uzana bilmir- 
di, iki dəfə ayağa durub gərnəşdi və Quldaya baxıb 
yenidən uzandı. 

Gecə saat ikiyə yaxın, görünür, Vulli artıq içindəki 
izahedilməz, mübhəm çağırışa müqavimət göstərə bil- 
mirdi. O, sakitcə yerindən qalxır, pəncərədən çölə 
boylanır, sonra hərəkətsiz uzanmış cavan qıza nəzər salır. 
Qulda yatmış adam kimi aramla, sakit nəfəs alırdı. Vulli 
ona bir az da yaxınlaşır, qızı iyləyib nəfəsini onun üzünə 
verir. Qız tərpənmir. Onda köpək burnu ilə qızı ehmallıca 
itələyir, sonra isə başını yana əyir, qulaqlarını şəkləyib 
sakitcə uzanmış qızın sifətini diqqətlə süzməyə başlayır. 

Qulda tərpənmirdi. Onda Vulli sakitcə pəncərəyə 
yaxınlaşır, burnunu yüngül çərçivənin altına soxub o 
qədər qaldırır ki, pəncəsini dürtə bilsin. Sonra çərçivəni 
elə burnuyla qaldıraraq bayıra sivişir. Çərçivəni 
buraxanda beli və quyruğu ilə onu elə saxlayır ki, səs- 
zad çıxmasın. Elə bil, o, pəncərəni hər gün beləcə 
açırdı. Vulli çölə çıxan kimi qaranlıqda yox olur. 

Qulda gördüklərinə heyran qalıb heyvanı izləmək 
fikrinə düşür. Onun qaçıb getdiyinə əmin olmaq üçün 
bir az gözləyəndən sonra Qulda ayağa durub atasını 
çağırmaq istəyirdi. Amma bir az fikirləşib bu fikrindən 
vaz keçir, gözləmək qərarına gəlir. O, gecənin zülmətinə 
tam diqqət kəsilmişdi, amma Vullini görə bilmirdi. 

Sobaya odun əlavə edib yenə divanına uzandı. Beləcə, 
düz bir saat yatmadan, hər şıqqıltıya diksinərək, mətbəx- 
dəki saatın çıqqıltısına qulaq asaraq yerində qaldı. 

Qulda çaşıb-qalmışdı, Vulli barədə fikirləşirdi: yəni 
dul qadının qoyunlarını boğan, həqiqətən, o imiş? 

Elə bu çaşqınlıq Vullinin öz qoyunları ilə necə 
mehriban, necə qayğıkeş olduğunu yadına salarkən 
daha da artdı. 


VULLİ 


Bir saat da keçdi. Qulda pəncərədən o üzdə şıqqıltı 
eşitdi, ürəyi şiddətlə döyünməyə başladı. 

Çərçivə yenə qalxdı və bir dəqiqədən sonra Vulli 
artıq mətbəxdə idi, pəncərəni də örtmüşdü. 

Yanan odunların sayrışan işığında Quldanın diqqə- 
tini onun gözlərindəki nəsə qeyri-adi, vəhşi bir parıltı 
cəlb etdi və qız onun ağzının, ağ sinəsinin təzə qana 
bulaşdığını gördü. O, təngnəfəs idi, lakin yenə nəfəsini 
saxlayıb qıza diqqətlə baxmağa başladı. Tərpənmirdi. 
Onda sakitləşərək yerinə uzandı və nəyisə xatırlayır- 
mış kimi zingildəyərək, mırıldanaraq üzünü, pəncələrini 
təmizləməyə başladı. 

Artıq Quldanın içində heç bir tərəddüd qalmamışdı 
ki, Co Qretoreks haqlıdır. Elə bu yerdə beyninə tamam 
yeni bir fikir gəldi. Qız qəflətən anladı ki, Monsaldelin 
tilsimli tülküsü burada, onun qarşısındadır! 

Tez ayağa qalxıb Vullinin gözlərinə baxdı və çığırdı: 

— Vulli! Vulli! Demək, bu həqiqətdir?.. O, Vulli, 
qəddar heyvan! 

Onun səsi mətbəxdə şimşək kimi çaxdı. Vulli güllə 
dəymiş kimi laxladı. Bağlı pəncərəyə çarəsiz bir nəzər 
saldı. Gözləri parladı, tükləri qabardı. Döşəməyə səri- 
lib aman diləyirmiş kimi süründü. 

İt qıza yaxınlaşır, yaxına, daha yaxına gəlirdi, elə 
bil, ayaqlarını yalamaq istəyirdi, lakin lap yaxınlaşan 
kimi bir pələng qəzəbiylə, bircə səs belə çıxarmadan 
onun üstünə atılıb boğazından yapışmağa çalışdı. 
Qulda boğazını qorumaq üçün əllərini vaxtında qaldır- 
dı və Vullinin parlaq köpək dişləri onun qollarına 
işləyərək lap sümüyünə çatdı. 

— Kömək edinl Kömək edinl.. Atal Atal.. — deyə 
çığırdı. 

Vulli yüngül idi və qız onu bir göz qırpımında 
kənara tullaya bildi. Lakin itin niyyəti bəlliydi: heyvan 
uduzduğunu anlayırdı və bu məğlubiyyət ya ona, ya 
da qıza həyatı bahasına başa gələcəkdi. 

— Atal Atal — deyə qız çığırarkən qəzəblənmiş sarı 
heyvan onu qətlə yetirməyə çalışaraq ona həmişə 
yemək verən əlləri dişləyir, parçalamağa çalışırdı... 

Qız əbəs yerə itdən can qurtarmağa çalışırdı. 
Köpək tezliklə dişlərini onun boğazına sancacaqdı ki, 
qızın atası özünü qaçaraq mətbəxə yetirdi. 

Vulli yenə də səsini çıxarmadan birbaş onun üstünə 
atıldı. Kişinin qollarını, əllərini dəli kimi gəmirməyə 
başladı, ta ki baltanın zərbəsi onu daş döşəməyə saldı, 
köpək isə ölümqabağı əzablar içində yerdən qalxmağa, 
mübarizəni davam etdirməyə cəhd göstərirdi. 

Baltanın yeni, sürətli zərbəsi onun kəlləsini dağıtdı 
və köpəyin beyni ocağın daşlarına sıçradı — bu qədər 
müddət etibarla qulluq etdiyi ocağın. Vulli — ağıllı, 
qəzəbli, sadiq, məkrli — titrəyərək dartınıb həmişəlik 
susdu... 


OĞLAN VƏ VAŞAQ 


1. OĞLAN 


Torbernin on beş yaşı yenicə tamam olmuşdu. 
O, ovu çox sevirdi. Mavi gölün üzərində bütün günü 
vəhşi göyərçinlər dəstə-dəstə uçur, meşə qırılan yerə 
yaxın qurumuş ağaclara qonurdular. Elə istəyirdi ki, 
göyərçin vursun! Amma onlara neçə saat pusqu qursa 
da, bütün səyləri boşa çıxırdı. Adama elə gəlirdi ki, bu 
quşlar köhnə ov tüfənginin hansı məsafəyə vurduğunu 
dəqiq hesablamışdılar və hər dəfə ona yaxınlaşmaq 
imkanı vermədən qanadlarını bərk-bərk şappıldadıb 
uçurdular. Nəhayət, quşların kiçik dəstəsi onun yaşa- 
dığı komanın yaxınlığında kolluqlara səpələndi. 
Torbern komanın arxasında gizlənib ehtiyatla, oğrun- 
oğrun onlara yaxınlaşdı. Dəstədən aralı düşmüş bir 
quşu səylə nişan alıb atəş açdı. Demək olar ki, elə eyni 
anda daha bir atəş səsləndi və quş yerə düşdü. 

Torbern qənimətini götürmək üçün irəli yüyürdü, 
lakin bu dəm kolların arasından bir cavan oğlan çıxıb 
quşu qaldırdı. 

— Ey, Korni! Sən mənim quşumu götürdün! 

— Sənin quşunu? Səninki o tərəfə uçdul Mən quşla- 
rın bura necə qonduğunu gördüm və göyərçinlərin 
birini vurmaq qərarına gəldim. 

Diqqətli araşdırma isbat etdi ki, göyərçinə eyni anda 
həm tüfəng gülləsi, həm də köhnə qoşalülənin qırması 
dəymişdi. Atıcılar eyni hədəfi nişan almışdılar. Hər ikisi 
bu təsadüfə ürəkdən güldü, hərçənd bu hadisədə 
gülməli məqamlardan çox, kədərli anlar vardı, çünki 
meşədəki komada ərzaq da tükənirdi, barıt da. 

Korni böyük bir ailənin ilk oğlu idi. Özünə ev qur- 
maq arzusu ilə meşədə bir torpaq sahəsi götürmüşdü. 
Onun iki böyük bacısı — təmkinli Marget və şən Lu qur- 
duğu təsərrüfatı idarə etməyə girişmişdi. Torbern Older 

onlarda qonaq qalırdı. Ağır xəstəlikdən təzəcə özünə 
gəlmişdi və qohumları onu meşədə ibtidai həyatla 
yaşamaq üçün göndərmişdilər ki, bəlkə, özünün sağ- 
lam dostlarına, az da olsa, bənzəyə. Onların koması 
yonulmamış tirlərdən düzəlmişdi, döşəməsi yox idi, 
dama çim döşəmişdilər, üzərində, az qala, cəngəllik 
bitirdi. Bu yerlərdəki meşələrin bakirəliyini yaxınlıq- 
dan keçən bəsit yol və daşlı sahilləri olan, arxasından 
ən yaxın qonşunun evi görünən, səthi günəş şüaları 
altında bərq vuran göl pozurdu. 

Həyat yeknəsəq keçirdi. Korni dan yeri söküləndə 
qalxır, ocağı qalayır, bacılarını oyadıb onlar səhər yemə- 
yini hazırlayanadək atları yemləməyə gedirdi. Saat 
altıda artıq yemək bitir və Korni işə yollanırdı. Günorta- 
nın yetişdiyindən Marget ağaclardan birinin kölgəsi 
çaya düşəndə xəbər tuturdu, Lu isə həmin vaxt ağ əsgi 
parçasını şüvülün ucuna bağlayıb qaldırırdı və Korni də 
bu siqnalı görən kimi ya əkindən, ya da biçindən kir-pas 
içində, gündən yanmış və pörtmüş halda qayıdırdı. Tor 
hərdən bütün gün ərzində komada olmurdu. Axşam, 
hamı masa arxasında toplaşanda o ya göldən, ya da 
uzaq dağların birindən qayıdaraq, əslində, səhər yemə- 
yindən və nahardan heç fərqlənməyən şam yeməyini 
yeyirdi, burada yemək də elə həyat tərzinin özü kimi 
yeknəsəq idi: donuz əti, çörək, kartof və çay, hərdən isə 
yumurtladığı yumurtadan bir neçə dənəsi. Öv əti nadir 
hallarda olurdu, çünki Tor yaxşı güllə ata bilmirdi, Kor- 
ninin də başı fermanın işlərinə qarışmışdı. 


2. VAŞAQ 


Meşədə bir dənə nəhəng söyüd ağacı öz ömrünü 
başa vurmaq üzrəydi. Ölüm ona ürəylgenişlik göstərə- 
rək üç xəbərdarlıq göndərmişdi: əvvəla, o, bütün 
bacılarından böyük idi, ikincisi, balaları artıq özü 
boydaydı və nəhayət, ağacın gövdəsi içindən boşal- 
mışdı. Qış mövsümünün tufanları onu qıraraq özək 
olmalı yerdəki böyük koğuşu aşkarlamışdı. İndi söyüd 

ağacı meşə qırılmış talada, günəş şüaları altında uzun, 
taxta bir kaha kimi düşüb qalmışdı və onun içində 
özünün gələcək balaları üçün etibarlı yer axtaran bir 
vaşaq yerləşmişdi. 

Bu vaşaq həm qoca idi, həm də üstəlik, çox arıq. 
Çünki həmin il yırtıcı heyvanlar üçün çox qıt gəlmişdi. 
Ötən payız azar onların əsas yemini — dovşanları qırmış- 
dı. Qəfil şaxtalarla müşayiət olunan qarlı qış kəkliklərin, 
demək olar ki, hamısını məhv etmişdi. Üzunsürən yağın- 
tılı bahar bütün gölləri, çayları ağzına kimi doldurmuşdu, 
odur ki balıqlar və qurbağalar caynaqlı pəncələrin çat- 
dığı yerdə deyildi və bizim ana vaşaq da bütün başqa 
heyvanlardan az əziyyət çəkmirdi. 

Zəif vaşaq balaları anaları üçün yalnız artıq yük 
idilər — heyvanın ova sərf edə biləcəyi vaxtını əlindən 
alırdılar. 

Vaşaqın sevimli yemi dovşanlardır. Elə illər olurdu 
ki, günə əlli dənəsini tuturdu. Amma həmin il hələ 
bircə dənəsini də ovlaya bilməmişdi. 

Bir dəfə necə oldusa, söyüdün koğuşuna girmiş 
qırmızı dələni tutdu. Başqa gün isə əlinə keçən yeganə 
yem pis iy verən bir koramal oldu. Sonra heç bir şey 
tapmadığı gün gəldi və körpələr şikayətli səslə ciyildə- 
yirdilər, çünki analarının südü onlara bəs etmirdi. 

Bir dəfə xoşagəlməz, amma tanış qoxusu olan 
yekə, qara bir heyvan gördü. Səsini belə çıxarmadan 
cəld üstünə atılıb burnundan yapışdı. Lakin oxlu kirpi 
başını əydi, quyruğunu dik qaldırdı və ana vaşaq on 
yerdən yandırıcı yara aldı — kirpi düşməninə balaca 
iynələr atmışdı. Vaşaq iynələri dişiylə çıxardı, çünki 
oxlu kirpinin əməlləriylə artıq çox illər qabaq tanış idi 
və yalnız kəskin ehtiyac onu bu heyvana hücuma 
məcbur edə bilərdi. 

Həmin gün o, qurbağadan savayı heç nə tuta bilmə- 
di, Ertəsi gün, uzunsürən yorucu ovdan sonra qəribə, 
çağırış dolu bir səs eşitdi, bu səsə heç bələd deyildi. 
Küləyin əksi istiqamətindən səs gələn yerə ehtiyatla 
yaxınlaşanda çoxlu təzə qoxu, bir neçə tanış olmayan 
səs duydu. Ucadan səslənən aydın çağırış ana vaşaq 

açıqlığa çatanda təkrar olundu. Talanın ortasında iki 
dənə böyük desman), ya da qunduz yuvası vardı. Belə 
yekə yuva ömründə görməmişdi. Yuvalar ağacdan idi, 
özü də su kənarında yox, qupquru talada düzəlmişdi. 

Bu yuvaların yanında bir neçə kəklik gəzişirdi, 
daha doğrusu, kəkliyə bənzəyən, amma bir qədər yekə 
və rəngbərəng quş: qırmızı, sarı və ağ. 

O, həyəcandan tir-tir əsirdi. Yemək, çoxlu yeməkl 
Və qoca ovçu yerə sindi. Onun sinəsi otun üstüylə 
sürünürdü. Pusquda duraraq yaxınlaşarkən onun 
dirsəkləri belindən yuxarı qalxırdı. Bu kəkliklərdən 
birini mütləq tutmalıydı, nəyin bahasına olursa olsun. 
Belə ovda kiçicik bir diqqətsizliyə də yol vermək 
olmaz, heç bir fəndi, heç bir bicliyi diqqətdən kənar 
qoymayasan gərək. Qoy lap bunun üçün neçə saatını, 
lap bütün gününü sərf etsin, eybi yox. Əsas məsələ 
qələbəni təmin edəcək həddə ova yaxınlaşmaqdır. 

Meşəilə qunduz yuvasının arasında bir neçə sıçra- 
yışlıq məsafə vardı, lakin vaşaq o məsafəni sürünərək 
keçmək üçün düz bir saat sərf elədi. Kötükdən kola, 
tirdən ot qalağına yerə sərilərək keçirdi və kəkliklər 
duyuq düşmürdülər. Onlar nəsə dənləyirdilər və kək- 
liklərin ən yekəsi hərdənbir vaşaqın hələ meşədə ikən 
eşitdiyi çağırışı təkrarlayırdı. Elə bir an oldu ki, kək- 
liklər, sanki, təhlükəni hiss etdilər, lakin uzun intizar 
yenicə yaranmış nigarançılığı soyutdu. İndi quşlar 
artıq əlçatan məsafədəydilər və vaşaq acından, ovçu 
yanğısından titrəyirdi. Onun baxışları ağ quşun üzə- 
rində cəmləşmişdi, ən yaxındakı o deyildi, amma 
rəngi, nədənsə, çox cəlbedici gəlirdi. 

Qunduz yuvası ağaclardan, kollardan təmizlənmiş 
yerdə idi. Bir qədər aralıda adda-budda ağac kötükləri 
gözə dəyən otluqlar başlanırdı. Ağ quş otların arasına 
girdi, uca səsli qırmızı quş isə qunduz yuvasının üstünə 
qonaraq bayaqkı kimi çığırmağa başladı. Ana vaşaq yerə 
bir qədər də sıxıldı. Qırmızı quşun çığırtısında o bir 
həyəcan notu duydu. Amma yox, ağ quş hələ dəyerində 
idi — odur, saplaqlar arasından bəyaz lələkləri görünür. 


1 Desman — köstəbəklərin bir növü 

İndi vaşaqın qarşısında açıqlıq idi. İçiboş dəri kimi 
yerə sərilən ovçu cınqırını belə çıxarmadan boynun- 
dan qalın olmayan bir tirin arxasına süründü. Əgər 
o, həmin ot çəngəsinə çataraq oradan otluğa girə bilsə, 
artıq sıçrayardı. İndi quşların qoxusunu da duyurdu — 
ilıq və güclü həyat, qan, ət qoxusunu. Bu qoxunu hiss 
edən kimi o, yenə titrədi, gözləri par-par alışıb-yandı. 

Kəkliklər torpağı eşə-eşə dimdikləyirdilər. Onlar- 
dan biri qanad çalaraq uca şüvülün başına qalxdı, lakin 
ağ quş yerindən tərpənmirdi. Daha beş səssiz addım 
və otun üstüylə sürüşən vaşaq artıq ağ lələklərin görün- 
düyü otluğun düz içindədir. O, məsafəni gözəyarı 
ölçdü, torpağın möhkəmliyini yoxladı, arxa pəncələ- 
riylə sıçramağa maneçilik edən çırpını kənara çəkdi və 
tullandı. Ağ quş nədən öldüyünü heç bilmədi də. Hara- 
dansa boz bir kölgə peyda oldu, sürətli və ölümsaçan 
caynaqlar bədəninə yeridi və başqa quşlar düşməni 
görüb uçmağa macal tapmamışdı ki, vaşaq ağzında da 
bəyaz quş yoxa çıxmışdı. 

Qəzəb və heyranlıqdan nərildəyərək tullana-tullana 
meşəyə cumdu və birbaş evinə yollandı. Qurbanının 
bədənindəki son titrəyişlər də artıq susmuşdu ki, vaşaq 
ağır ayaq səsləri eşitdi. O, tirin üstünə sıçradı. Ovun 
qanadları gözlərinin qarşısını kəsmişdi deyə toyuğu 
qarşısına qoyaraq bir pəncəsiylə möhkəm tutdu. Səs 
yaxınlaşdı, kollar aralandı və bir oğlan göründü. 

Qoca vaşaq adamları tanıyır, onlara nifrət bəslə- 
yirdi. Gecələr hərəkətlərinə göz qoyur, onlardan 
qaçırdı və adamlar bir dəfə onu yaralamışdılar da. 

Təxminən, bir dəqiqə oğlanla vaşaq üz-üzə durdu- 
lar. Heyvan mırıldadı: bu səsdə həm xəbərdarlıq, həm 
də meydan oxumaq vardı. Sonra quşu götürüb ağac- 
dan birbaş gizlənə biləcəyi kolların arasına atıldı. Evinə 
hələ iki milə yaxın məsafə qalırdı, lakin ana vaşaq 
böyük söyüd olan günəşli talanı görənə kimi yemək 
üçün dayanmadı. Yalnız burada sakitcə səslənən “pr-r, 
pr-rİ” koğuşun içindəki körpələri çağırdı və ziyafət 
başlandı. 

3. VAŞAQIN EVİ 


Əvvəllər şəhərdə böyüyən Tor meşənin dərinliklə- 
rinə ayaq basmağa ürək etmirdi. Əgər meşədən 
Korninin baltasının səsi gəlmirdisə, oğlan evə dönürdü. 
Amma günbəgün daha içərilərə gedərək istiqaməti 
günəşlə, kompasla təyin edirdi. O, vəhşi heyvanları 
öldürmək yox, onları öyrənmək istəyirdi, amma təbiət- 
şünas da, təxminən, ovçu kimi bir şeydir deyə tüfəngini 
əlindən qoymurdu. 

O talanın yeganə görünən sakini marmot idi: 
komadan yüz addım aralıdakı kötüyün altında saldığı 
yuvada yaşayırdı. Günəşli səhərlər həmin kötüyün 
üstünə çıxıb dincəlməyi xoşlayırdı. Amma meşədə 
yaşayan hər bir məxluq daim ehtiyatını əldən vermə- 
məlidir. Marmotun da qulaqları daim şək idi və Tor 
çox əbəs yerə onu gülləylə vurmağa, ya da heç olmasa, 
tələyə salmağa cəhd göstərirdi. 

— Bilirsən nə var, — bir səhər Korni dilləndi, — artıq 
təzə ət yeməyin vaxtıdır. 

O, qədim üslublu, dar lüləsi olan tüfəngini götür- 
dü, təcrübəli ovçu diqqətiylə onu doldurub komanın 
qapısını açdı və atəş açdı. Marmot arxası üstə yıxılıb 
tərpənmədi. Tor yüyürərək özünü ona yetirdi və əlində 
heyvan sevinə-sevinə geri dönəndə qışqırırdı: 

— Yüz iyirmi addımlıqdan düz kəlləsinəl 

Korni özündənrazı gülüşünü zorla saxladı, amma 
ağzının kənarları gərilmiş, parlaq gözləri isə alışıb- 
yanırdı. 

Bu, qətl xətrinə öldürmək deyildi: axı marmot 
zəmiyə yaman ziyan vururdu. Dostlar heyvanın dadlı 
ətiylə nahar etdilər və Korni Tora onun dərisiylə necə 
davranmaq lazım olduğunu göstərdi. Əvvəlcə dərini 
iyirmi dörd saatlığa ağac külünün içinə qoydu — bütün 
tükləri töküldü, sonra dərini üç gün sabunlu suda isla- 
dıb düz quruyana və bir parça ağ, möhkəm dəri əldə 
edənə kimi barmaqlarıyla övkələdi. 

Meşədə gəzib-dolaşarkən Tor hərdən lap uzaqlara 
gedirdi. O, macəra axtarırdı, amma qeyri-adi hadisələri, 

görüşləri nə qədər gəzsə də, onlar rastına lap qəfil çıxırdı. 
Günlərin əksəriyyəti boz-bulanıq, digərləri macərayla 
dolu olurdu, axı ovun da ən başlıca xüsusiyyəti, ən 
böyük gözəlliyi elə gözlənilməzlikdədir. 

Bir dəfə Tor dağı aşıb açıq yanğın yerinə çıxdı, 
orada nəhəng bir söyüd gövdəsi yerə yıxılmışdı. Gövdə- 
nin böyüklüyü onu heyran qoydu. Bir qədər də irəliləyib 
uzaqdan görünən gölə tərəf yollandı və bir azdan bir 
şamağacının üstündə, yerdən otuz fut yüksəkdə yekə, 
qara bir heyvan görəndə qəflətən ürpəndi. Ayıl Budur, 
bu da bütün yayı gözlədiyi macəral Gör neçə illərdən 
bəri ayı ilə rastlaşarkən özünü necə aparacağını təsəv- 
vür etməyə çalışırdı! 

Tor yerində donub-qaldı. Sag əli cibinə sarı yönəldi. 
Oradan bir neçə iri qırma çıxarıb tüfəngə doldurduğu 
xırdalarının üstünə qoydu vətıxacladı ki, qırmalar yerə 
tökülməsin. 

Ayı hərəkət etmirdi. Oğlan onun başını görə bil- 
mirdi, amma indi heyvanı diqqətlə süzürdü. Əslində, o 
qədər də iri deyildi... yox, bu, balaca ayıdır, lap balaca: 
ayı balası. Deməli, yaxınlıqda mütləq ana ayı da gizlə- 
nib. Tor müəyyən qorxu içində ətrafa göz gəzdirdi, 
amma ana ayıdan əsər-əlamət görmədiyindən tüfəngini 
qaldırıb atəş açdı. 

Təəccübünə səbəb bu oldu ki, heyvan tappıltıyla 
yerə düşərək həyat nişanəsi göstərmədi. Bu heç də ayı 
deyil, yekə oxlu kirpi imiş. Oğlan onu təəccüb və 
təəssüf içində seyr edirdi, çünki belə günahsız bir 
məxluqu öldürmək arzusunda deyildi. Oxlu kirpinin 
gülməli sifətində iki-üç dənə uzun cızıq vardı və onlar 
sübut edirdi ki, heyvanın yeganə düşməni heç də Tor 
deyilmiş. Getməyə hazırlaşanda oğlan şalvarında qan 
ləkəsi gördü və yalnız onda başa düşdü ki, kirpinin 
iynələri əlini yaman pis cızıb. 

Lu eşidəndə ki Tor oxlu kirpini meşədə qoyub, onu 
yaman danladı. Mütləq gərək dərisini soyaydı, axı qış 
üçün xəz yaxalıq bu qıza çox vacib idil 

Növbəti dəfə Tor meşəyə tüfəngsiz getmişdi. Qəflə- 
tən qəribə bir səs eşitdi, sonra ona elə gəldi ki, ağacın 

gövdəsində nəsə yeriyir. O, budaqları aralayıb yekə bir 
vaşaqın başını, quyruğunu aydınca gördü. Heyvan da 
onu görüb gözlərini parıldada-parıldada mırıldandı. 
Onun pəncəsinin altında ağ quş vardı və bir azca yaxşı 
baxandan sonra özünün qiymətli toyuqlarından birini 
tanıdı. İndi Torun gözlərində bu heyvan necə də qani- 
çən, necə də azğın idil Oğlan ona ürəkdən nifrət edirdi. 
Tüfəng götürmədiyinə yandığından dişlərini təəssüflə 
bir-birinə sıxmışdı, özü də indi — belə qiymətli bir hey- 
vanla rastlaşanda. Üstəlik, hələ əməllicə qorxmuşdu 
da, yerində donaraq nə edəcəyini bilmirdi. Vaşaq daha 
bərk nərildədi. Onun seyrək quyruğu qəzəb içində dar- 
tındı, sonra ovunu götürüb meşənin dərinliklərində 
gözdən itdi. 

Yağışlı yay idi, torpaq nəm idi və gənc ovçu quru 
havada görə bilməyəcəyi izlərlə tez-tez rastlaşırdı. Bir 
dəfə meşədə donuz dırnaqlarının izinə bənzəyən bir iz 
gördü. Heyvanı asanlıqla tapa bilərdi, çünki çox güman 
ki, buradan azacıq əvvəl keçmişdi. Bütün qalan izləri 
təzəcə kəsmiş leysan yuyub aparmışdı. Yarım milə 
yaxın gedəndən sonra bir yarğana yetişdi və yarğanın 
o tərəfində ağ ləkələr dəydi gözünə. Oğlanın iti gözləri 
xallı maralın və onun balaca balasının siluetini aydın 
seçdi, heyvanlar maraqla ona baxırdılar. Oğlan bura 
məhz bu heyvanların iziylə gəlməsinə baxmayaraq, 
onları tapdığına əməllicə təəccüb qalmışdı. Ağzını ayı- 
rıb marallara baxırdı. Ana maral çöndü və həyəcan 
siqnalı verərək — bəyaz quyruğunu dikəltdi — tufanın 
yıxdığı ağacların üzərindən yüngül sıçrayışlarla ötərək, 
alçaq budaqların altından pişik kimi sivişərək balasını 
da özüylə götürüb oradan uzaqlaşdı. 

Onlara atəş açmaq imkanı bir də əlinə düşmədi, 
baxmayaraq ki eyni izləri tez-tez görürdü. Maralların 
ikisini bir yerdə heç vaxt görmədi, amma ana maralla 
yenə bir dəfə rastlaşdı. O, havanı qoxulayır, yeri eşirdi, 
həyəcanlı, qayğılı görünürdü, deyəsən, balasını axtarır- 
dı, Tor Kornidən öyrəndiyi fəndi xatırladı. Ehtiyatla 
əyilib yerdən enli bir ot götürdü, barmaqlarının ara- 
sında tutub bu əldəqayırma fiti üfürdü. Fitin səsi kəskin, 

qırıq-qırıq mələrtini xatırladırdı. Maral xeyli uzaqda olsa 
da, çaparaq Tora yaxınlaşdı. O, tüfəngini qaparaq atəş 
açmağa artıq hazır idi, amma tərpənən kimi maral onu 
görərək ayaq saxladı. Tükləri azacıq qabarmışdı. Hey- 
van finxırıb sual dolu nəzərlərini ona zillədi. İri məsum 
gözlərin ifadəsi onun qəlbinə işlədi, əlini daşa döndərdi. 
Maral bir qədər də yaxınlaşdı, havanı bir də qoxuladı 
və nəhayət ki, qarşısındakının düşmən olduğunu anladı 
və oğlan içində baş qaldıran mərhəmət hissinə üstün 
gələnə kimi ağacın gövdəsinin arxasına keçib yox oldu. 

— Yazıq heyvanl — Tor düşündü. — Yəqin, körpəsini 
itirib. 

Oğlan vaşaqı meşədə bir dəfə də gördü. Balasını 
itirmiş xallı maralla görüşündən yarım saat sonra 
komalarından bir neçə mil şimalda yerləşən sıra dağ- 
lardan keçdi. O artıq koğuşlu söyüdün olduğu yanğın 
yerindən ötmüşdü ki, quyruğukəsik yekə pişik balası 
qarşısına çıxıb sadəlövhcəsinə ona tamaşa etməyə 
başladı. Tüfəngi qaldırdı, amma pişik həmişəki kimi 
yalnız başını azacıq yana əyərək qorxmadan ona 
baxırdı. Elə bu zaman bayaqdan görmədiyi ikinci pişik 
birincisiylə oynayaraq pəncəsiylə quyruğundan vurub 
güləşməyə çağırdı. 

Onların gülməli sıçrayışlarına tamaşa edən Tor 
tüfəngini tamam unutdu. Amma tezliklə keçmiş düş- 
mənçilikləri yadına düşdü. O artıq tüfəngini qaldırmaq 
istəyirdi ki, qəfil səslənən uca nəriltidən diksindi və 
qarşısında — cəmi on fut aralıda yekəvə lap pələng kimi 
qəzəbli qoca vaşaq peyda oldu. İndi vaşaq balalarından 
hansınasa güllə atmaq axmaqlıq olardı. Oğlan titrəyə- 
titrəyə tüfənginə iri qırma tökür, deyingən mırıltının 
gah kəsməsinə, gah da təzədən başlamasına qulaq 
asırdı. Lakin nişan almağa macal tapmamış vaşaq 
ayaqlarının altındakı nəyisə qapdı. Oğlan tündrəngli 
dərinin üstündəki ağ xalları seçməyə macal tapdı — bu, 
körpə xallı maralın cansız cəsədi idi. Sonra vaşaq 
balalarıyla bir yerdə meşənin qaranlığında gözdən itdi. 
Onunla bir də onda görüşdü ki, hər ikisi öz həyatını 
tərəzinin müxtəlif gözlərinə qoyası oldu. 

4. MEŞƏLƏRİN KABUSU 


Altı həftə keçdi. Bir dəfə səhər Korni həmişəki 
kimi durub atlara yem verməyə getdi, amma sonra, 
bacıları səhər yeməyini hazırlayana kimi təzədən yeri- 
nə girdi. Bir azdan canına cəfa basıb işə yollandı, 
amma həmişəkindən daha tez qayıtdı. Başdan-ayağa 
titrədirdi. Yayın isti havasına baxmayaraq, canını heç 
cür qızdıra bilmirdi. Bir neçə saatdan sonra qızdırması 
möhkəm qalxdı. İndi artıq hamıya aydın idi ki, Korni 
xəstələnib. Marget tərlətmə otu yığdı, dəmləyib ona 
içirtdi, amma nə etsə də, oğlanın vəziyyəti düzəlmirdi 
ki, düzəlmirdi. On günə möhkəm arıqladı, daha əlini 
ağdan-qaraya vura bilmirdi. Nəhayət ki, günlərin birin- 
də, halı müvəqqəti olaraq yaxşılaşanda o, bacılarına 
qətiyyətlə belə dedi: 

— Bilirsiniz, bacılarım, daha qüvvəm qalmayıb. Yax- 
şısı budur, evə qayıdım. Bu gün özümü yaxşı hiss 
edirəm, atları, heç olmasa, yolun yarısına kimi sürə 
bilərəm. Halım pisləşsə, furqonda uzanaram, atlar məni 
mənzilbaşına çatdırarlar. Anamız bir həftəyə məni 
ayağa qaldırar. Əgər yemək sarıdan qıtlıq çəksəniz, 
qayıqla Ellertonun yanına gedib, ondan alarsınız. 

Beləliklə, qızlar atları qoşdular, furqona saman 
qoydular və solğun bənizli, zəif Korni ona minib çala- 
çuxur yollarla səfərə çıxdı. Biz isə özümüzü kimsəsiz 
adada tərk edilmiş adamlar kimi hiss etdik. 

Heç iki gün keçmədi ki, hər üçü — Marget, Lu və 
Tor dəhşətli qızdırmadan yatağa düşdü. 

Korni günaşırı bir balaca babatlaşırdı, amma üç 
təzə xəstə yaxşılaşmaq nə olduğunu heç bilmirdi və 
evdə artıq tam ruh düşkünlüyü hökm sürürdü. 

Yeddi gün keçdi və artıq Marget yataqdan heç 
qalxa bilmirdi, Lu isə bir otaqdan o birisinə keçmək 
üçün özündə zorla güc tapırdı. Lu iradəli qız idi, onun 
təbiətən güclü yumor hissi vardı və xəstələri ruhdan 
düşməyə yalnız bu qoymurdu. Lakin özü elə arıqlayıb 
əldən düşmüşdü ki, şən zarafatları adamı artıq dəhşətə 
gətirirdi. Tor isə özü də xəstə və zəif olsa belə, qalan- 

larından babat idi və hər gün bir qədər yemək hazır- 
layıb onları yedirdirdi. Gündə bir dəfə yeyirdilər, çünki 
iştahaları yox idi. Amma buna da şad idilər. Ərzaq ehti- 
yatı zəngin deyildi, Korni isə qayıtmaq bilmirdi. 
Tezliklə yataqdan qalxmağa özündə gücü ancaq Tor 
tapırdı. 

Bir səhər bir tikə donuz piyi dalınca gedəndə 
gördü ki, göz bəbəyi kimi qoruduqları məhsul yoxa 
çıxıb. Heç şübhə yox idi ki, onu hansısa vəhşi heyvan 
yeşikdən aparmışdı. İndi komada yalnız çay və un 
qalırdı. Tor çarəsizlikdən çaşıb qaldı. Birdən gözləri at 
tövləsinin yanındakı toyuqlara sataşdı. Amma çifayda? 
Elə zəif idi ki, onun üçün indi toyuq tutmaq elə maral, 
qırğı tutmaq qədər çətin bir iş idi. Qəflətən tüfəngini 
xatırladı. Budur, tezliklə toyuqların ən yağlısının tüklə- 
rini yolurdu. Onu bütöv bişirdi və son günlər ərzində 
dillərinə dəyən ən gözəl, ən dadlı yemək elə həmin 
toyuq bulyonu oldu. 

Bu toyuq onları üç gün dolandırdı və artıq yeməyə 
heç nə qalmayanda Tor yenə tüfənginə əl atdı, indi 
tüfəng oğlana daha ağır gəlirdi. Anbara tərəf getdi, 
amma zəiflikdən elə əsirdi ki, bir dənə toyuq vurana 
qədər neçə atəş açdı. İndi artıq onun cəmi üç gülləsi 
qalmışdı. 

Tor toyuqları dörd dənə görəndə təccübləndi, 
çünki on iki dənədən artıq olmalıydılar. Üç gün sonra 
yenə anbara səfər etdi və orada bircə dənə toyuq 
gördü, elə son gülləsini atıb onu da vurdu. 

Onun həyatı son dərəcə yeknəsəq idi. Səhərlər, 
özünü nisbətən yaxşı hiss edəndə özü və xəstə qızlar 
üçün yeməyə bir şey hazırlayır və qızdırmalı gecəyə 
hazırlaşaraq hər çarpayının baş tərəfində bir vedrə su 
qoyurdu. Günorta düz saat birə yaxın titrətmə başla- 
yırdı. Oğlan təpədən dırnağa kimi titrədir, dişləri 
şaqqıldayırdı və soyuq onun içini də, çölünü də dəlib 
keçirdi. Heç cür qızına bilmirdi — görünür, alovun da 
əvvəlki hərarəti artıq yox idi. Uzanıb titrətməkdən, 
donmaqdan savayı bir şey qalmırdı. Altı saat beləcə 
sürürdü. Soyuğa dəhşətli ürəkbulanması da qatılırdı. 

Axşam saat yeddi, ya da səkkizdə vəziyyət dəyişirdi: 
indi də möhkəm qızdırma gəlirdi və artıq buz parçası 
da ona sərin gəlməzdi. Su, su — başqa heç nə istəmirdi 
və o elə hey içir, içirdi. Səhərə yaxın, tamam əldən 
düşəndən sonra yuxuya gedirdi. 

“Əgər yemək sarıdan qıtlıq çəksəniz, qayıqla Eller- 
tonun yanına gedin”, — qardaşı gedərkən qızlara belə 
bir məsləhət vermişdi. Bəs avarları kim çəkəcək? 

İndi onlarla acından ölmək arasında yarım dənə 
toyuq dururdu. Kornidəan isə xəbər-ətər yox idi. 

Artıq bu məşəqqət üç həftəydi bitmək bilmirdi. 
Hər gün eyni şey, amma vəziyyətləri günbəgün daha 
pis olurdu. Daha bir neçə gün keçsə, heç oğlan da 
yataqdan qalxmaq iqtidarında olmayacaq. Bəs onda 
nə edəcəklər? 

Çarəsizlik onları boğurdu. Hər biri dəhşət içində 
düşünürdü: “Yəni Korni heç vaxt qayıtmayacaq?” 


5. OĞLANIN EVİ 


Həmin günün bütün səhərini Tor üç vedrə su gətir- 
məyə sərf etdi. Uşütmə həmişəkindən tez başlanmışdı 
və hərarəti də həmişəkindən çox idi. 

O, yatağının baş tərəfindəki vedrədən tez-tez, 
bolluca su içirdi. Vedrəni axşamdan doldurmuşdu, 
lakin saat ikiyə yaxın, qızdırması düşəndən sonra 
yuxuya gedəndə artıq onun içində bir şey qalmamışdı. 

Dan yeri sökülənədək onu lap yaxından gələn bir 
səs yuxudan oyatdı — su şappıltısı. Başını çevirəndə, 
demək olar ki, lap sifətinin önündə iki dənə yanar göz 
gördü: yekə bir heyvan yatağının yanındakı vedrədən 
su içirdi. 

Tor dəhşət içində ona baxdı, sonra gözlərini 
yumdu, əmin idi ki, hələ yatır və yuxuda Hindistanı, 
çarpayısının yanına gəlmiş bir pələngi görür. Lakin 
suyun səsi hələ davam edirdi. O, başını qaldırdı: hə, 
elədir ki var, həmin heyvan hələ buradadır. Qışqırmağa 
çalışdı — boğazından yalnız zəif xırıltı çıxdı. İri, tüklü 
baş tərpəndi, heyvanın bəbəkləri alışıb-yandı, fınxırtı 

səsi gəldi. Qəribə məxluq dörd ayağı üstə enib otağın 
düz ortasından keçərək masanın altına girdi. Tor artıq 
tam oyanmışdı. Güclə dirsəyi üstə qalxıb qışqırdı: Ş-ş- 
41 Yanar gözlər stolun altından ona zillənmişdi, sonra 
isə heyvanın boz fiquru da göründü. Heyvan sakit 
addımlarla divara yaxınlaşdı, dəlikdən keçib yox oldu. 

Bu nə heyvan idi, görəsən? Xəstə oğlan hər şeyi 
zorla anlaya bilirdi: heç şübhəsiz, nəsə bir yırtıcı idi. 
O, iradəsini tamam itirdi. Qorxudan, çarəsizliyindən 
titrəyir, gah yuxuya gedir, gah da oyanıb gözlərini 
qaranlığa zilləyərək həmin o dəhşətli gözləri, oğrun- 
oğrun hərəkət edən boz fiquru axtarırdı. 

Bütün gecə belə keçdi və səhər artıq oğlan əmin 
deyildi ki, sayıqlamır. Buna baxmayaraq, zirzəmiyə 
açılan çıxışın qabağına odun parçaları yığdı. 

Hər üçünün iştahası pis idi, amma yeməyə yarım 
dənə toyuqları vardı, onunla kifayətləndilər. Heç şüb- 
həsiz, Korni elə fikirləşirdi ki, onlar Ellertonun yanına 
gedərək zəruri ərzaq məhsulları gətiriblər. 

Ertəsi günün gecəsi qızdırmadan əldən düşmüş 
Tor təzəcə mürgüləməyə başlamışdı ki, onu otaqdakı 
səs oyatdı — elə bil, sümük xırçıltısı gəlirdi. Diqqətlə 
baxanda masanın üstündə oturmuş yekə heyvanı 
gördü. Tor çığırıb əlinin altındakı çəkməni ona atmağa 
çalışdı. Heyvan masanın üstündən atılıb həmin deşiyə 
girərək yox oldu. 

Vaşaqdırl İndi o artıq bilirdi ki, gördükləri yuxu 
deyil, Qızlar da ona inandılar, çünki yalnız heyvanın 
səsini eşitməmişdilər, həm də sonuncu toyuqdan 
qalan tikələri də itirmişdilər. 

Yazıq Tor bütün gün ərzində yataqdan qalxmadı. 
Lakin xəstə qızların şikayətləri, nəhayət ki, onu ayağa 
durmağa məcbur etdi. Özünü birtəhər çay kənarına 
çatdırıb bir az giləmeyvə yığdı, evə gətirdi. Sonra titrət- 
mə və qızdırma üçün zəruri hazırlıq işlərini gördü, 
amma daimi siyahısına daha bir şey əlavə etdi: öz yata- 
ğının yanında talaşa, bir neçə kibrit və balıq vurduqları 
köhnə çəngəli də qoydu — əllərində olan yeganə silah- 
larını, gülləsiz tüfəng heç kara gəlməzdi. O bilirdi ki, 

heyvan qayıdacaq, özü də ac qayıdacaq. Yeməyə heç 
nə tapmayanda qarşısında köməksiz uzanmış adama 
hücum çəkməyə nə var ki?! Torun gözləri qabağında 
bu qəddar çənələrin sıxıb öldürdüyü maral balasının 
çeynənmiş ayaqları canlandı. 

Zirzəmiyə açılan yolun qarşısına yenə də odun 
parçaları qalaqladı və bu dəfə gecə sakit keçdi: yırtıcı 
qonaq peyda olmadı. Ertəsi gün onlar un horrası yedilər, 
onu bişirmək üçün axşamdan qurduğu barrikadanın bir 
hissəsini sökəsi oldu. Lu zarafat etməyə cəhd göstərirdi, 
onları inandırmağa çalışırdı ki, indi uçmaq dərəcəsində 
yüngüldür, amma yerindən durmaq istəyəndə heç çar- 
payıdan aralanmağa halı olmadığını gördülər. 

Horranı yeyəndən sonra Tor yuxuya getdi. Gecə, 
demək olar ki, başa çatmışdı, amma səhərə yaxın Tor 
yenə də su səsinə oyandı və yenə alışıb-yanan gözləri, 
yekə başı və işaran pəncərənin fonunda zorla seçilən 
boz silueti gördü. 

Tor qətiyyətlə çığırmaq üçün bütün gücünü top- 
ladı, amma zəif bir ciyiltidən başqa ağzından bir şey 
çıxmadı. O, yavaşca durub qızları çağırdı: 

— Lu, Marget! Vaşaq yenə gəlib! 

— Biz sənə heç bir kömək edə bilmərik... — deyə 
qızlar cavab verdilər. 

— Ş-ş-şl — deyə Tor heyvanı qorxutmağa cəhd gös- 
tərdi. 

Vaşaq pəncərənin qabağındakı stolun üstünə 
sıçradı və heç bir faydası olmayan tüfəngi görəndə 
nərildədi. Bir anlıq pəncərəyə tərəf çöndü və Tor elə 
bildi ki, heyvan şüşəni qırıb çölə qaçacaq. Amma yox, 
təzədən çönüb alışan gözlərini oğlana zillədi. Tor 
aramla yataqdan qalxdı. O başa düşürdü ki, ya öldür- 
məli, ya da ölməlidir, çünki başqa çarə qalmayıb. 
Kibriti çəkib talaşanı yandırdı. Sol əliylə talaşanı tutdu, 
sağ əli isə çəngəldən yapışdı, amma özündə elə bir 
zəiflik hiss edirdi ki, çəngələ çəlik kimi söykənəsi oldu. 
İri heyvan elə masanın üstündə durmuşdu, amma indi 
bir balaca əyilmişdi, sıçramağa hazırlaşırdı. Gözləri 
oğlanın əlindəki məşəlin zəif işığından qırmızı parıl- 

tıyla dolmuşdu, qısa quyruğu otərəf-butərəfə yellənir, 
mırıltısının tonu daha bərk, daha yüksək olurdu. 
Torun dizləri bükülürdü, lakin çəngəli qaldırıb havada 
yellədi. Elə həmin an vaşaq da sıçradı, lakin oğlanın 
fikirləşdiyi kimi, onun üstünə yox. Məşəlin işığı və 
oğlanın cəsarəti heyvanı qorxutmuşdu və vaşaq oğla- 
nın başının üstündən tullanıb çarpayının altına girdi. 

Amma bu, bircə dəqiqəlik fasilə idi. Tor məşəli tirin 
çıxıntısına yerləşdirdi, çəngəldən ikiəlli yapışdı. Ölüm- 
dirim savaşına girəcəkdi, bunu çox gözəl bilirdi. 
Arakəsmənin o üzündən qızların zəif çığırtısı eşidilirdi. 
Tor yalnız çarpayının altından işaran gözləri görürdü 
və heyvanın getdikcə yüksələn səsini eşidirdi. Ayaq 
üstə zorla duraraq var gücünü cəmləyib çəngəllə zərbə 
endirdi. 

Silah nəsə yumşaq bir şeyə girdi və dəhşətli bir 
çığırtı qopdu. Oğlan bütün ağırlığını çəngələ saldı. 
Vaşaq onun üstünə atılmaq istəyirdi, Tor heyvanın diş- 
lərinin, caynaqlarının çəngəlin dəstəyindən çıxardığı 
səsləri aydın eşidirdi və hiss edirdi ki, bütün səylərinə 
baxmayaraq, getdikcə ona yaxınlaşır. İti caynaqlı güclü 
pəncələr ona sarı uzanmışdı. Oğlan bilirdi ki, tezliklə 
tamam gücdən düşəcək, elə buna görə də olan-qalan 
qüvvəsini toplayaraq bütün ağırlığıyla çəngəli bir qədər 
də itələdi. Vaşaq dartındı, пити və şaqqıltı səsi gəldi. 
Paslı çəngəl qırıldı, heyvan sıçradı, ona toxunmadan 
yanından ötərək deşiyə girib həmişəlik yox oldu. 

Tor çarpayının üstünə yıxılıb huşunu itirdi. 

Onun nə qədər uzanıb qaldığı bəlli deyil, lakin uca- 
dan səslənən şən qəhqəhədən özünə gələndə artıq 
günəş hər tərəfi nura qərq etmişdi: 

— Ey, haradasınız? Ölmüsünüz-nədir? Lu! Tor! Marget! 

Torun cavab verməyə heyi yox idi, amma həyətdə 
at ayaqlarının tappıltısını və komaya yaxınlaşanın ağır 
addımlarının səsini eşitdi. 

Qapını Korninin güclü əlləri dabanından çıxardı və 
dostu həmişəki kimi mehriban və gözəl idi. 

— Ölmüsünüz? — dəhşət içində soruşurdu. — Kim 
ölüb? Haradasınız? Tor!.. Kim ölüb? Lu? Marget? 

— Korni, Kornil — deyə yataqdan zəif bir səs çıxdı. 
— Onlar komadadırlar. Vəziyyətləri çox pisdir. Yeməyə 
heç nəyimiz yoxdur... 

— Ay sarsağam hal — deyə Korni ümidsiz halda qış- 
qırdı. — Mən əmin idim ki, Ellertonun yanına gedərək 
ərzaq gətirmisiniz! 

— Gedə bilməzdik, Kornil Hər üçümüz eyni gündə 
azarladıq, elə sən gedən kimi. Sonra da vaşaq gəlib bir- 
bir bütün toyuqlarımızı, evdə nə vardısa, hamısını 
daşıyıb apardı. 

— Sən də, yəqin, haqq-hesab çəkdin onunlal — 
Korni küncdəki tirlərin yanında görünən qan ləkələ- 
rinə işarə edərək dedi. 

Əla yemək, qulluq və dərman onların hamısını tez 
bir zamanda ayağa qaldırdı. 

Iki ay sonra, qızlara təzə ağac vedrə lazım olanda 
Tor dedi: 

— Mən köğuşlu söyüd ağacının yerini bilirəm, elə 
çəllək kimi enli olar. 

Onlar Korni ilə bir yerdə meşədəki yanğın yerinə 
getdilər və ağacdan lazım olan parçanı kəsəndən sonra 
koğuşun ən uzaq küncündə iki vaşaq balasının quru- 
muş leşini tapdılar — böyründən köhnə çəngəl qırığı 
çıxmış analarının yanında uzanmışdılar. 

Necə hərəkətli, qaynaşan sürüdür bu! Nə qədər 
həyəcan, nə qədər səs-küy! 

Bir yerdən başqasına pırıldayan, bir-birinin böy- 
ründə, düz navalçanın dibində tullanıb-düşən bir neçə 
sərçə. Dəstənin ortası azacıq seyrələndə bütün bu 
qatma-qarışıqlığın səbəbkarını görmək olurdu: özünün 
zəhlətökən pərəstişkarlarından narazı-narazı müdafiə 
olunan balaca, dişi sərçəni. Sərçələr, deyəsən, ona giri- 
şirlər, amma davranışları, hərəkətləri o qədər kobud idi 
ki, ilk baxışdan bu sevgi oyunlarını haqq-hesab çürüt- 
məyə oxşadardın. Onlar dişi sərçəni qəddarcasına 
dimdikləyir, əzişdirirdilər, amma deyəsən, elə bir ciddi 
ziyan da vurmurdular. Onun özünün isə bircə istəyi 
var: ona əziyyət verənlərdən can qurtarmaq. Əgər 
imkanı olsaydı, onların hamısını heç təəssüflənmədən 
öldürə bilərdi. 

Tamamilə bəlli idi ki, onların diqqət cəlb etməkçün 
dəridən-qabıqdan çıxmalarına baxmayaraq, ətrafındakı 
quşların heç birinə hüsnrəğbəti yox idi. Budur, zəhlə- 
tökən pərəstişkarlarını dimdikləriylə imkanı çatan qədər 
anlatmağa çalışandan sonra onun diqqətini cəlb etmək 
istəyən rəqiblər arasında yüngül çaşqınlıqdan istifadə 
edib yaxındakı navalçaya qonur. Üçarkən qanadlarının 
birindəki ağ lələkləri görünür. Məhz bu lələklər onu 
başqalarından fərqləndirir, çox cazibədar edirdi. 

Özünün qara qalstuku və ağ yaxalığıyla qürrələnən 
erkək sərçənin başı çox qarışıq idi. O, bütün səyini 
bağın içində uşaqların düzəltdiyi evciyin səliqə-sahma- 
na salınmasına yönəltmişdi. O, bir çox cəhətlərinə görə 

görkəmli quş sayllırdı. Tikinti materialı kimi yaxın- 
İlqdakı meydançadan daşıdığı budaqlardan, çubuqlardan 
istifadə edirdi, işini isə yalnız səhərlər, özü də bircə 
dəqiqəlik kəsirdi ki, ürəkdən gələn nəğməsini lap 
sarıbülbül kimi ustalıqla, ucadan oxusun. 

Yuvasını təkbaşına qurmaq sərçəadətindən kənardır. 
Lakin biz bu sərçəni nahaq yerə görkəmli adlandırmadıq. 
Bir həftə işləyəndən sonra o, yuvanın inşasını başa 
çatdırdı, çünki quş damı şəhər ağaclarından qoparılmış 
budaqla ağzına kimi dolu idi. Artıq onun musiqiylə 
məşğul olması üçün boş vaxtı daha çox qalırdı və sərçə 
cikkiltisinə qətiyyən bənzəməyən nəğməsi getdikcə daha 
tez-tez səslənir, eşidənləri mat qoyurdu. Və bizim sərçə 
təbiətin açılmaz sirlərindən biri kimi tarixə düşəcəkdi, 
əgər quş həvəskarlarından biri — Altıncı xiyabandan olan 
bir bərbər bu sərçənin həyatının ilk günləri barədə bizim 
üçün danışmasaydı. 

Sən demə, bu şəxs sərçə yumurtasını söyüd 
çubuqlarından hörülmüş, sarıbülbüllər üçün yuva 
rolunu oynayan zənbilə qoymuşdu və həmin yumurta- 
dan çıxan körpəni ögey valideynləri tərbiyə etmişdilər. 
Nəğmə oxumaq onların sənəti idi. Quşcuğazın möh- 
kəm bədəni, əla ciyərləri vardı. Sarıbülbüllər də onun 
təlimi ilə əməlli-başlı məşğul olurdular. Ondan elə bir 
müğənni alındı ki, təbii istedadın kasadlığını özünün 
tükənməz eneriisi bahasına heçə endirirdi. Güclü, 
davakar və musiqi duyumundan xali olmayan bu zirək 
quş tezliklə bütün qəfəsin sahibinə çevrildi. O heç 
tərəddüd etmədən melodiyanın mükəmməlliyində ötə 
bilmədiyi sarıbülbülü susmağa məcbur edirdi və hər 
belə qələbədən sonra onun nəğməsi o qədər gözəl 
olurdu ki, ev sahibi sarıbülbülün başına istənilən 
oyunu açmasıyla barışırdı, təki qonaqlarını Rendinin 
— sərçənin adı beləydi — qələbə nəğməsiylə əyləndirə 
bilsin. 

Rendi onunla bir qəfəsə salınan istənilən sarıbülbülü 
susdururdu. Ayrıca qəfəsdə olanda isəyaxınlığında han- 
sısa rəqib müğənninin olmasından və onu susdura 
bilməməsindən yamanca əsəbiləşirdi. Belə vəziyyət- 

lərdə öz nəğməsini büsbütün yaddan çıxarır, əsl sərçə 
kimi qəzəblə cikkildəyirdi. 

Zaman keçdikcə, onun sinəsində qara yaxalıq 
əmələ gələndən sonra Rendi həmin bərbərxananın ən 
diqqətəlayiq obyektinə çevrildi. Lakin bir dəfə qəfəslərin 
düzüldüyü rəf qırıldı, bütün qəfəslər yerə töküldü və bu 
dağıntılar quşların çoxunun azadlığa çıxmasıyla nəticə- 
ləndi. Onların arasında Rendi də vardı. Sarıbülbüllər ya 
öz qəfəslərinə könüllü qayıtdılar, ya da ki tutulmaq- 
larına imkan verdilər, Rendi isə pırıldayıb pəncərəyə 
qondu, bir qədər cikkildədi, sonra şəhər dəmir yolunun 
parovozunun fitinə çağırışla dolu bir cavab nəğməsi 
səsləndirdi və tutulmasına imkan verməyərək o ətraflar- 
da kəşfiyyata başladı. O, əsir olmaq üçün doğulmamışdı 
və özünün yeni vəziyyətinə qısa bir zamanda uyğun- 
laşdı. Bircə həftədən sonra artıq nəslinin bütün qalan 
quşları kimi vəhşi idi və küçələrdə daim dalaşan dava- 
kar sərçələrdən birinə dönmüşdü. Onlara zərbələrini 
dalbadal endirirdi. Hərdən isə dinləyicilərini sarıbül- 
büllərdən öyrəndiyi gözlənilməz musiqi qammasıyla 
heyran qoyur, amma əsl sərçə həvəsiylə oxuyurdu. 

Quş damını özünə yuva seçən həmin o sərçə — 
Rendi bax beləydi. İndi aydın olmuşdu ki, bu qədər 
budağı nəyə görə yığırmış. Həyatı boyu gördüyü 
yeganə yuva toxunma zənbildə yerləşirdi. Elə buna görə 
də öz yuvasını budaqlardan, çubuqlardan qururdu. 

Bir neçə gündən sonra Rendi öz rəfiqəsiylə bir 
yerdə gəldi yuvaya. Mən navalçanın yanında izlədiyim 
səhnəni tamam unudardım, əgər Rendinin rəfiqəsinə 
diqqətlə baxanda balaca Biddini — dava-dalaşa səbəb 
olmuş bəyazqanadlı xanımı tanımasaydım. 

Görünür, Rendidən xoşu gəlirdi, amma yenə də 
özünü tox tutur, erkək quş yaxınlaşan kimi ona dimdik 
atırdı. O isə qanadlarını, quyruğunu sallayıb rəfiqəsinin 
başına dolanır, bütün başqa erkəklər kimi nəsə cikkil- 
dəyir və yalnız nəğmə oxumaq üçün ayaq saxlayırdı. 

Nəhayət ki, onun müqavimətini qırmağa, bəlkə də, 
məhz elə özünün musiqi istedadına görə nail oldu və 
budur, artıq irəlidə uçaraq yuvasına aparan yolu rəfiqə- 
sinə göstərir, ona bələdçilik edirdi. Dişi sərçə onun 
dalınca yuvaya girdi, amma elə həmin an da bayıra 
sıçradı, Rendi də onun dalınca, cikkildəyərək rəfiqə- 
sinə yalvarırdı. Onu qaytarana kimi uzun-uzadı nəsə 
cikkildədi, amma dişi sərçə bu dəfə də çölə çıxdı: 
nədənsə narazı qaldığı aydın görünürdü. Rendi yenə 
də onu inandırmağa çalışdı və nəhayət, dişi sərçə yuva- 
ya girdi, lakin yenə də bayıra çıxanda dimdiyində bir 
budaq vardı, onu yerə saldı, uçub getdi. Rendi də 
bayıra çıxdı. O artıq öz eviylə qürrələnmirdi. Bu, onun 
üçün böyük, sarsıdıcı zərbə idi. Qüssə içində kandarda 
oturub bir dəqiqə nəsə cikkildədi və bu cikkiltisinin 
mənası, təxminən, belə olmalı idi: “Qayıt, qayıtl”, 
amma rəfiqəsi qayıtmırdı ki qayıtmırdı. Sonra o, yenə 
içəri tullandı. Yüngül cırmaq səsləri gəldi, Rendi dim- 
diyində yekə bir budaq çıxaraq, onu qapının ağzında 
yerə tulladı. Başqa budağın dalınca qayıtdı, onu da 
birincisinin ardınca yolladı və bu minvalla, bir zaman- 
lar səylə, qayğıyla topladığı budaqların hamısını yerə 
tökdü. Syuz meydanından min əziyyət bahasına gətir- 
diyi əyri budağı da, analığının yuvasında gördüyü 
budaqlara bənzəyən bu iki çubuq parçasını da — hamı- 
sını tulladı, qoy cəhənnəm olsun! 

Öz yuvasını dağıtması bir saata yaxın vaxt apardı, 
tək-tənha çalışdı, cınqırını belə çıxarmadan çalışdı. 
Nəhayət ki, iş başa çatdı. Aşağıda, yerdə isə bir yığın 
çır-çırpı vardı — lap kiçik tonqala bənzəyirdi. 

Rendi birhəftəlik əməyinin bəhrəsini dağıtdı, boş 
yuvaya qəzəblə nəzər saldı, ağzından qısa, kobud bir 
cikkilti qopdu — yəqin, sərçə dilində nəsə bir söyüş idi 
— və uçub getdi. 

Ertəsi gün qaçqın rəfiqəsi də yanında qayıtdı; başı- 
na hərlənir, həyəcanla nəsə cikkildəyirdi. Onu yenə də 
yuvanın yanına gətirdi. Biddi içəri girdi, sonra çıxaraq 
aşağıdakı budaqlara nəzər saldı. Bir də içəri girdi və 
dimdiyində kiçik bir budaq, kandarda göründü — 

deyəsən, Rendi bu budağı unutmuşdu — budağı aşağı 
tullayıb yerə necə düşməsinə məmnuniyyətlə tamaşa 
etdi, Yuvanın içində xeyli vurnuxmadan sonra hər ikisi 
uçub getdi və tezliklə birlikdə qayıtdılar: Biddi dim- 
diyindəki bir çəngə quru otla, Rendi isə saman 
çöpüylə. Bütün bunları yuvanın içinə apardılar və 
görünür, inşaat sənətinin bütün qanunlarına uyğun 
olaraq yerləşdirdilər. Sonra bir də quru ot dalınca 
getdilər, bundan sonra Biddi səliqə-sahman yaratmaq 
üçün evdə qaldı, Rendi isə ot daşımaqla məşğul idi və 
yalnız hərdənbir, o gecikəndə kömək üçün dişi sərçə 
də uçası olurdu. 

Nəhayət ki, onların zövqünü yoxlamaq üçün əlimə 
münasib fürsət düşdü. Onların yuvasının yaxınlığın- 
dakı eyvanımda otuz dənə qısa lent, köbə qoydum. 
Onların on beşi adi parça cırığı idi, səkkizi gözəl par- 
çadan, yeddisi isə parlaq rənglərdə olan ipəkdən idi. 
Açıqrəngli hər parçanın yanına tündrənglisini qoymuş- 
dum. Bu sərgini ilk görən Biddi oldu. Aşağı uçub 
parçaları hər tərəfdən əvvəlcə sol, sonra da sağ gözüylə 
süzdü və sonra qərara aldı ki, heç nəyə dəyməsə yaxşı- 
dır. Amma bu yerdə Rendi özünü yetirdi: əvvəllər otaq 
quşu olmuş birisi kimi belə şeylər ona yaxşı tanış idi. 
O, əvvəlcə bu tərəfə, sonra o tərəfə tullandı, parçaların 
birinə toxundu, sonra geri sıçradı, təzədən yaxınlaşdı, 
otərəf-butərəfi dimdikləyib axırda qənimətini götürə- 
rək uçub getdi. Sonra yenə də Biddi gəldi və bu dəfə 
hərəsi birini götürüb uçdu. Üstünlüyü tündrəngli par- 
çalara verirdilər, amma onlar qurtaranda Biddi bir 
neçə dənə açıqrəngli parça da apardı. Ən əlvan rəngli- 
ləri isə elə orada toxunulmamış qaldı. 

Yuvanın yarısı artıq hazır idi ki, Rendi bir dənə 
budaq gətirmək üçün son cəhdini də göstərdi. Lakin 
bircə an sonra o budaq aşağı atıldı, Biddi isə qalib gör- 
kəmlə onun yerə necə düşməsinə tamaşa edirdi. Yazıq 
Rendil Onun istəyinə heç bir güzəşt göstərilmirdi. 
Bütün gözəl çubuqlar, budaqlar zibilliyə tullanmışdıl 
Anasının budaqlardan hörülmüş gözəl yuvası vardıl 
Lakin rəfiqəsinə tabe olmağa məcbur idi. İndi evlərində 

otdan, samandan başqa heç nə qalmamışdı — bircə çöp 
də yox idi, yalnız yumşaq şeylər idi. Və o, buna tabe 
oldu: azadlığa tabeolma dərslərini ona hər gün keçirdi. 
Əvvəllər elə bilirdi ki, dünya bərbərxanadan ibarətdir, 
o — Rendi isə bu dünyada yaşayan ən vacib məxluqdur. 
Lakin indi bu anlayışları dağılmışdı. Biddiyə elə gəlirdi 
ki, onun tərbiyəsində əməli baxımdan bəlli səhvlər bura- 
х1И və məcbur olurdu ki, həyat yoldaşını addımbaşı 
nəyəsə təzədən öyrətsin. 

Yuvanın üçdəikisi başa çatandan sonra qiyamət 
planları olan Biddi haradansa yekə, yumşaq lələklər 
daşıyıb gətirməyə başladı. Lakin indi Rendiyə elə 
gəlirdi ki, rəfiqəsi lap ağ eləyir və buna bir yolla son 
qoymaq lazımdır. 

Ilk yuvasında görmədiyi lələklərdən olan yataq ona 
heç xoş gəlmədi və o, bəzi yataq əşyalarının atılmasıyla 
məşğul olmağa başladı. Biddi dimdiyində daha bir 
lələk yuvaya yetişəndə bayaqdan daşıyıb gətirdiklərini 
aşağıya, çır-çırpı qalağının üstünə atılmış gördü. 
Lələklərin dalınca atıldı və sonuncusunu hələ havada 
ikən tutaraq qapının ağzında, dimdiyində atmağa 
hazırlaşdığı lələklər olan həyat yoldaşıyla üzbəüz gəldi. 
Beləcə üz-üzə dayanaraq ucadan cikkildəşməyə başla- 
dılar: hər ikisinin ağzında lələklər, ürəklərində qarşılıqlı 
inciklik. 

Əvvəlcə səs-küylü, həyəcanlı bir səhnə cərəyan 
etdi: lələkləri gah içəri aparır, gah da çölə çıxararaq 
atırdılar, külək isə onları qapıb ağacların arasıyla uçu- 
rurdu. Sonra ortaya sakitlik çökdü, ertəsi gün isə 
bütün lələklər yenidən yuvaya qaytarıldı. Razılığa 
hansı yolla gəldikləri, yəqin, həmişəlik sirr olaraq qala- 
caq. Hər halda, işin çox hissəsini Rendi özü yerinə 
yetirdi və yeşik ağzına kimi yekə lələklərlə dolmayana- 
dək rahatlıq nə olduğunu bilmədi. 

Ər-arvad, adətən, bir yerdə olurdular, amma bir 
dəfə necə oldusa, Biddi uçub gedərək xeyli müddət 
qayıtmadı. Rendi ətrafa göz gəzdirdi, cikkildədi, 
əvvəlcə yuxarı, sonra da aşağı baxaraq toplanmasına 
bir xeyli əziyyət çəkdiyi budaqları yenə gördü. Gözəl 

budaqlardı, lap anadan olduğu beşikdəkilər kimil 
Rendi aşağı uçdu. Buruqları olan gözəl budaq da hələ 
yerində idi və yenə şirnikləndi, Rendi onu qapıb yuva- 
larına tələsdi, içəri girdi. Bu budaqla davranmaq 
həmişə çətin olurdu — onun bir qolu qapıya ilişirdi. 
Lakin son zamanlar həmin budağı dəfələrlə içəri salası 
olmuşdu deyə nə etmək lazım olduğunu yaxşı bilirdi. 
İçəridə yarım dəqiqə əlləşəndən sonra yenə çölə çıxdı, 
qürurla ətrafına göz gəzdirib lələklərini təmizlədi, 
silkələndi, sonra sarıbülbül nəğməsini bir neçə dəfə 
başdan-ayağa oxudu və mahnıya xoşbəxt görkəmlə bir 
neçə yeni not da əlavə elədi. 

Biddi dimdiyində lələklər qayıdanda uzaqgörənlik 
edib içəri daşınmasına yardım göstərdi. Yuva artıq 
hazır idi. 

İki gün sonra mən yuvaya qalxanda içərisindən 
yumurta tapdım. Sərçələr mənim yuxarı necə çıxdı- 
ӱӧлпи görürdülər, lakin başqa quşlar kimi qışqırıq salıb 
başımın üzərində uçuşmurdular, əksinə, təhlükəsiz 
məsafəyədək uzaqlaşıb hərəkətlərimə bacanın o üzün- 
dən həyəcanla göz qoyurdular. 

Uçüncü gün evciyin içərisində nəsə hərəkət 
başlandı, sakit bir mübarizənin sədaları, cikkilti səsləri 
eşidildi və yuvanın qapısından iki-üç dəfə quyruq 
göründü — sanki, bu quyruğun sahibi nəyisə çölə 
dartmağa çalışırdı. Nəhayət ki, quyruğun sahibi çölə 
kifayət qədər çıxdı və mən Biddini tanıdım. Amma onu 
yenə içəri çəkdilər. Görünür, ailə-məişət zəminində 
nəsə bir münaqişə baş verirdi. Bütün baş verənlərin 
mənasını heç cür başa düşmək olmurdu, lakin Biddi, 
nəhayət ki, dimdiyində Rendinin sevimli budağı ilə 
yuvadan çıxanda hər şey aydınlaşdı. Dişi sərçə çıxar- 
dığı budağı qəzəblə aşağı atdı. O, Rendinin haradasa 
gizlətdiyi budağı qəflətən tapmışdı. 

Hə, sən demə, küsüşməklərinin səbəbi bu imiş! 
Amma bir şeyi başa düşə bilmirdim: Rendi müqavimət 
göstərə-göstərə Biddi budağı bayıra necə çıxara bil- 
mişdi? Elə düşünürəm ki, erkək sərçə ailədəki sülhü 
pozmamaq üçün tabe olmağa məcbur qalmışdı. 

Dava-dalaşda budaqla bir yerdə yumurtanı da çölə 
itələmişdilər. O, indi yerdəydi — nəm, sarı fonda bəyaz 
çinini xatırladan qırıqlar. Zahirən sərçələr yumurtanın 
aqibətindən qəti narahat deyildilər. O yumurta yuvala- 
rından çıxan kimi də həyatlarından silinmişdi. 

Həmin hadisədən sonra bizim cütlük neçə gün 
hüzur içində yaşadı. Yuvada yumurtalar dalbadal 
peyda olurdu. Bir həftədən sonra yumurtaların sayı 
artıq beşə çatmışdı və ər-arvad zahirən çox xoşbəxt 
görünürdülər. Rendi bütün ətrafı heyran qoyaraq 
nəğmələr oxuyur, Biddi isə getdikcə daha çox lələk 
daşıyıb gətirirdi, elə bil, qışa hazırlıq görürdü. Ağlıma 
gəldi ki, kiçik bir təcrübə aparım. Bir axşam, şər qarı- 
şana yaxın əlverişli bir fürsət tapıb onların gözəl 
yuvasına bir dənə mərmər yumurta qoydum. Bunun 
dalınca nə baş verdiyindən xəbərim yoxdur. 

Ertəsi gün gəzməyə çıxdım. Bazar günü idi və 
küçədə sakitlik hökm sürürdü, yalnız bir neçə adam 
navalçanın yanında nəyəsə diqqətlə tamaşa edirdi. 
Yaxınlaşanda cikkilti səsləri eşitdim, oradakıların 
çiyinləri üstündən boylananda yerdə qəzəblə dalaşan 
iki sərçə gördüm. Onlar bir-birini dimdikləyir, zərbələr 
endirirdilər. Bir müddət fırlanaraq dalaşdılar, tamaşa 
edənlərə heç fikir də vermirdilər. Lakin nəfəslərini dər- 
mək üçün davaya ara verəndə və haldan düşmüş 
vəziyyətdə quyruqları üstə çökəndə Biddi ilə Rendini 
tanıyaraq mat qaldım. Döyüşdən sonra tamaşaçılardan 
biri onları ürkütdü, yəqin, bazar günü dalaşmaqları 
qətiyyən ürəyindən deyildi. Onda quşlar ən yaxındakı 
damın üstünə qalxdılar ki, savaşlarını maneəsiz davam 
etdirsinlər. 

Elə həmin gün yuvanın altında nəinki mənim 
mərmər yumurtamı, hətta beş dənə əsl yumurtanın da 
qırıqlarını gördüm, onları da yad yumurta ilə bir yerdə 
yuvadan atmışdılar. Mənə isə elə gəlir ki, bu hadisənin 
səbəbi elə həmin o daş yumurta olmuşdu. 

Görünür, bu yuvada nə xoşbəxtlik, nə də sülh ola 
bilərdi, çünki sərçələr onu bütün içindəkilərlə, o cüm- 
lədən lələklərlə bir yerdə buraxıb getdilər. İdeyalarının 
orifinallığı ilə fərqlənən Biddi bu dəfə yuva kimi mey- 
danın ortasındakı fənərin qapağını seçmişdi. Möhkəm 
küləyə baxmayaraq, düz bir həftə çalışıb inşaat işlərini 
başa çatdırdılar. Gecələr belə işıqda necə yata bildik- 
lərini anlamaq çətin idi. Amma buna baxmayaraq, 
Biddi razı görünürdü, Rendi isə öz fikrini bildirmə- 
məyi artıq öyrənmişdi. Hər şey yaxşı olacaqdı, əgər ilk 
yumurtanı əmələ gətirənədək fənər sönməsəydi. İşıqçı 
fənəri təmir edərkən Biddi ilə Rendinin bütün qurğu- 
sunu zibil yeşiyinə yolladı. 

Torağay bu hadisədən heç cür özünə gələ bilməz- 
di, lakin sərçənin enerjisi və özünəinamının həddi 
yoxdur. Görünür, yuva uğursuz idi, bəlkə də, səhv 
material seçimində idi. Hər halda, təzədən yerləşsələr 
yaxşıdır. 

Harasa getmiş qonşusunun yuvasından bir neçə 
saman çöpü çırpışdıran Biddi onları meydandakı 
qarağacın hündür budağına qoyaraq bu hərəkətiylə 
Rendiyə seçdiyi təzə yeri nişan verdi. Və onun qərar- 
larına tabe olmağın daha sakit başa gəldiyini şəxsi 
təcrübəsindən bilən Rendi sarıbülbül nəğməsini iki 
dəfə oxuyaraq zibil qalaqlarında eşələnib tikinti üçün 
işə yarayası bir şey axtarır, rastına yaxşı bir budaq 
çıxanda isə yanından istəmədən ötüb-keçirdi. 


ә 


Meydanın əks tərəfində bir quş yuvası vardı və 
orada çox pis ad çıxarmış sərçə ailəsi yaşayırdı. Xüsu- 
silə də erkək sərçəni kimsənin görməyə gözü yox idi. 
O, boy-buxunlu və yekə qara qalstuku olan gözəl, çox 
öcəşkən quş idi. Bu davakar sərçə yalnız öz gücünə 
görə ürəyi istəyən quşu özünə arvad seçmiş, yuva üçün 
ən əlverişli yeri tutmuş, üstəlik, meydandakı ən yaxşı 
tikinti materiallarını manşırlamışdı. Mənim sərçələrim 
təklif etdiyim rəngbərəng lentlərdən imtina etsələr də, 

hər halda, müəyyən incə zövqləri vardı. Heyvanxanadan 
təsadüfən bura düşmüş Qvineya toyuğunun quyruğu 
oğurluq yoluyla yuvadan-yuvaya keçirdi və həmin 
lələklər, nəhayət, gəlib Davakarla arvadının yaşadığı əla 
evə çıxdı, quşlar onları təzə bankın mərmər sütunlarının 
birinə bəzək kimi yapışdırdılar. 

Davakar parkın sərhədləri daxilində ürəyi istəyəni 
edirdi və bir dəfə Rendinin nəğməsini eşidəndə onun 
üstünə cumdu. Rendi sarıbülbüllərin kabusu idi, amma 
Davakarla bacara bilməzdi. O, cəsarətlə dalaşırdı, amma 
yenə də məğlub oldu vəcanını qaçmaqla qurtardı. Qələ- 
bəsindən ürəyi dağa dönən Davakar birbaş Rendinin 
təzə yuvasına tərəf uçdu və oraları ötəri nəzərdən keçi- 
rəndən sonra evdə işinə yaraya biləcək çubuqları 
çıxarmağa başladı. Rendi möhkəm döyülmüşdü, lakin 
belə quldurluq bizim nəğməkarın qəlbində cəsarət dal- 
ğası oyatdı və bu dəfə o özü Davakarın üstünə hücum 
çəkdi. Dalaşarkən quşların hər ikisi budaqdan yerə 
düşdü. Davaya digər sərçələr də qoşuldu və — adam 
deməyə də utanır! — quşlar tanımadıqları birisiylə dala- 
şan Davakarın tərəfində idilər. 

Rendinin halı fənalaşdı və artıq lələkləri tökülməyə 
başlamışdı ki, dalaşanların tən ortasına qanadında ağ 
lələklər olan balaca dişi sərçə düşdü. “Çirik, çirik, vur, 
əzişdiri” — Biddi özünü yetirmişdi. Hə, o, özünü incit- 
məyə imkan verməz! Davaya əvvəlcə əylənmək üçün 
qoşulan sərçələr o dəqiqə aradan çıxdılar: buradan 
artıq zarafat qoxusu gəlmirdi, əsl döyüş idi və mənzərə 
o dəqiqə dəyişdi. Davakar özünün bütün döyüş əzmini 
itirərək balaca buldoq kimi quyruğundan yapışmış 
Biddi ilə bir yerdə geri döndü. Beləliklə, o, yekə sərçə- 
nin quyruğundan əl çəkmir, sallanmağına davam 
edirdi, axırda onun quyruğundan bir lələk də qopardı 
və təzə yuvasını bəzəyərkən oğurladığı başqa material- 
larla yanaşı, ondan da istifadə etdi. 

Bu hadisədən iki gün sonra Qvineya toyuğunun 
Davakarın yuvasının əsas bəzəyi olan lələkləri artıq 
Biddinin evini bəzəyirdi və kimsə onun bu haqqını 
tanımamaq kimi bir sayğısızlıq göstərmirdi. 

Yay sona çatırdı, lələk tapmaq artıq müşkül işə 
çevrilmişdi və Biddi öz yatacağı üçün bir şey tapmırdı. 
Lakin lələyi əvəz edə bilən tamam təzə bir şey taparaq 
özünün yeniliyə olan məhəbbətini daha bir dəfə isbat 
elədi. Meydanda karet dayanacağı vardı. Atların 
yanında həmişə tüklər yerə tökülürdü və onlardan 
yaxşı yatacaq çıxardı. Bu, əla fikir idi və bizim sakitlik 
bilməyən cütlüyümüz tükənməz bir səylə at tükü topla- 
mağa girişdi: onları iki-iki, üç-üç yuvalarına daşımağa 
başladı. Bəlkə də, tamam başqa cinsdən olan sərçələrin 
parklardan birindəki yuvalarında görmüşdülər bunu. 
Həmin cins — Çippi həmişə at qılından istifadə edir və 
yuvanın içində yumurlanmış tüklərdən əsl yaylı yatacaq 
düzəldir. Yaxşı işdir, amma bunu bacarmaq da lazımdır. 
Hər şey yaxşı olacaqdı, əgər bizim sərçələr tüklə davran- 
mağı qabaqcadan öyrənsəydilər. Çippi tük toplayanda 
heç vaxt bir dənədən artıq götürmür və onun bir ucun- 
dan ehtiyatla yapışıb aparır, çünki tamam ziyansız 
görünən tük hərdən təhlükəli də ola bilir. Bizim sərçələr 
yalnız samanla davrana bilirdilər. Biddi tükü ortasından 
yapışaraq götürürdü və həddindən artıq uzun olduğunu 
görəndə tutduğu yeri bir neçə düym dəyişirdi. 

Çox vaxt bu hərəkət onunla bifirdi ki, sərçənin başı 
üzərində, ya da dimdiyinin altında yekə bir halqa əmələ 
gəlirdi. Və bu, uçuş vaxtı onun üçün rahat idi, ilk 
zamanlar heç bir problem də yaratmırdı, baxmayaraq 
ki bu qorxulu halqanı görən Çippinın tükləri qabarardı. 

Ev quruculuğunun son günü yetişdi. Biddi özünə- 
məxsus tərzdə Rendiyə anlatdı ki, daha heç nə gətirmək 
lazım deyil. Yır-yığışını çox həvəslə bitirir, sonuncu tükü 
yerləşdirirdi. Rendi isə bağdakı heykəllərdən birinin 
təpəsinə qonaraq özünün ən gözəl nəğmələrini oxu- 
yurdu. Birdən qulaqlarına həyəcanlı bir cikkilti yetişdi. 
Evə sarı baxanda gördü ki, Biddi yuvanın içində nəsə 
qeyri-adi bir tərzdə vurnuxur, çölə çıxmağa can atır. 
Onun başı özünün düzəltdiyi təhlükəli halqaların birinə 
keçmişdi, dartınanda halqa daralmış, quş tələyə düş- 
müşdü. Azad olmaq üçün nə qədər çox çapalayırdısa, 
bir o qədər də möhkəm ilişirdi. 

Rendi indi sübut etdi ki, balaca, tərs rəfiqəsinə bağ- 
lılığı nə dərəcədədir. Dəhşətli dərəcədə həyəcanlanıb 
ucadan cikkildəyə-cikkildəyə köməyə tələsdi. Biddini 
azad etməyə çalışaraq, pəncəsindən yapışıb dartmağa 
başladı, lakin bu hərəkəti vəziyyəti lap ağırlaşdırdı. 
Onların bütün səyləri əbəs idi və tükə yalnız yeni-yeni 
düyünlər, halqalar əlavə edirdi. Yuvada olan-qalan 
tüklər də, sanki, bu qəsdə qoşulmuşdu, onlar bir-birinə 
dolaşır, burulur, yazıq sərçəni öz ağuşlarına daha çox 
çəkirdi. Bir azdan aşağıda, parkda oynayan uşaqlar 
budaqdan asılmış hərəkətsiz tük yumağını heyrətlə 
seyr edirdilər — küy-kələkli, uzaqgörən Biddidən qalan 
yalnız bu idi. 

Yazıq Rendi dərindən sarsılmışdı. Onun həyəcan 
siqnalına qonşu sərçələr də toplaşaraq çığırtılarına 
qoşulmuşdular, amma heç bir kömək göstərə bilmir- 
dilər. Indi isə onlar yenə öz yuvalarına dağılışdılar, 
Rendi isə elə orada gah atılıb-düşür, gah da qanadlarını 
sallayıb dinməzcə otururdu. Rəfiqəsinin öldüyü ilə 
xeyli müddət barışmadı və bütün günü çalışdı ki, onun 
diqqətini özünə cəlb etsin, adi, gündəlik qayğılarla 
maraqlandırsın. Gecəni tənhalıqda keçirdi, səhər 
açılan kimi isə yenə cikkildəməyə, vurnuxmağa baş- 
ladı, bəduğur at tükündən sevgilisi Biddinin sakit, 
artıq daşlaşmış cəsədi asılan yuvanın ətrafında nəğmə- 
lərini oxuyurdu. 

Rendi başqa sərçələr kimi ehtiyatlı deyildi. Sarıbül- 
büllərlə bir yerdə böyüdüyündən ehtiyat göstərməyə 
adətkərdə deyildi. Nə uşaqlardan qorxurdu, nə də fay- 
tonlardan. 

Onun xarakterindəki bu cəhət indi özünü daha 
artıq büruzə verirdi, çünki çox kədərli, əzgin idi. Elə 
həmin gün özünə yem axtara-axtara bir velosiped- 
çidən vaxtında yayına bilmədi və quyruğu velosipedin 
təkəri altına düşdü. Quyruğunu qurban verib canını 
qurtarmağa çalışanda isə sağ qanadı arxa təkərin 

altına girdi. Oğlan yoluna davam etdi, qanadı sınmış 
Rendi isə vurnuxmağa, xiyabanın ətrafındakı ağaclara 
tərəf sıçramağa başladı. Və burada onu balaca bir qız 
tutdu. Quşu evlərinə apardı, qəfəsə salıb qardaşlarının 
dediyi kimi, çox yersiz, mənasız bir səylə ona qulluq 
göstərməyə başladı. Günlərin bir günü, artıq sağalar- 
kən Rendi hamını özünün bülbül nəğmələriylə mat 
qoydu. 

Yerli qəzetlərdən birinin reportyoru bu barədə 
eşitdi. Qəzetdə Rendi barədə bir yazı çıxdı. Həmin 
məqalə bərbərin əlinə keçdi. Bərbər də bir neçə şahidlə 
gələrək qəribə quş üzərində sahiblik hüququnu bərpa 
elədi və Rendini geri aldı. 

Beləliklə, Rendi yenə də qəfəsdədir, onu göz bəbəyi 
kimi qoruyur, yedirirlər, o, yenə də bu kiçik dünyanın 
birinci simasıdır. Özünü isə qətiyyən bədbəxt hiss 
etmir. O, heç vaxt əsl vəhşi quş olmayıb. Azadlığı da 
tam təsadüf idi. Elə Biddi ilə də təsadüf nəticəsində 
rastlaşmışdı. Onların qısa birgə həyatı həyəcan və təsa- 
düflərlə doluydu. Rəfiqəsini elə təsadüf məhv etdi, 
başqa bir təsadüf isə onu yenə də qəfəsə qaytardı. 
Qəfəsdəki sakit və hüzurlu həyat indi ona musiqi qabi- 
liyyətini artırmaq imkanı vermişdi. Burada, özünün 
köhnə müəllimləri və tərbiyəçiləriylə yanaşı, o lap kon- 
servatoriyada yaşayırdı. 

Hərdən tək qalanda budaqlardan yuva quraraq 
oynamağa başlayır, lakin kiminsə yaxınlaşdığını görən 
kimi qəfəsin həmin küncündən günahkar görkəmlə 
uzaqlaşır. Əgər ona bir neçə dənə lələk versən, görər- 
sən ki, onları əvvəlcə yuvasına yerləşdirir, lakin ertəsi 
gün səhər hamısını mütləq çıxarıb çölə tullayır. 

Bu inadkar evcik-evcik oyunları adamların ağlına 
saldı ki, Rendi özünə rəfiqə istəyir və onlar sərçənin 
yanına cürbəcür quşlar salmağa başladılar, amma 
nəticə heç yaxşı olmurdu. Hər dəfə ona adaxlı seçdikləri 
quşu xilas etmək üçün cəld müdaxiləyə ehtiyac yara- 
nırdı. Nəhayət, bu təcrübələrə son qoydular, çünki 
nəğməkarın subay qalmaq arzusu aydın görünürdü. 
Onun nəğmələrində məhəbbət yanğısından daha çox, 

davakar bir ahəng vardı və tezliklə bərbər kəşf etdi ki, 
Rendi sarıbülbüllər üzərində deyil, erkək sərçənin 
müqəvvası üzərində hər qələbəsindən sonra daha 
böyük şövqlə oxuyur. Müqəvvanı döyərkən Rendi lap 
ucadan səslənir, xüsusilə də əgər onun boynunda 
böyük, qara qalstuku varsa... 


BİNQO 

Bu, 1882-ci il noyabrın əvvəlində baş verdi. Mani- 
tobada qış öz taxtına təzəcə çıxmışdı. Mən stula 
yayılaraq komamızın yeganə pəncərəsindən görünən 
mənzərəyə — preriyanın bir tikəsiylə tövlənin küncünə 
tənbəl-tənbəl baxırdım. 

Lakin tövləyə girən yekə heyvanı və onu qaraba- 
qara izləyən balaca, ağ-qara xalları olan canlını görəndə 
xəyalpərvər tənbəlliyimdən əsər-əlamət qalmadı. 

— Canavar! — deyə çığırıb tüfəngi qapdım və itin 
köməyinə tələsdim. 

Lakin mən yetişənə kimi it də, canavar da tövlədən 
güllə kimi çıxdılar. Qarın üstüylə bir az qaçandan 
sonra canavar müdafiəyə hazırlaşaraq itə sarı çöndü. 
Bizim qonşunun şotland cinsli çobaniti canavarın ətra- 
finda oyan-buyana qaçaraq hücuma keçmək üçün 
əlverişli məqam gözləyirdi. 

Uzaq məsafədən iki dəfə atəş açdım, amma güllə- 
lərim yan keçdi və təqib çöllükdə davam etdi. Cəsur it 
hər dəfə canavara yaxınlaşıb onun qorxulu çənəsindən 
qurtularaq belindən yapışırdı. Canavar əvvəlcə müda- 
fiəyə keçir, sonra aradan çıxırdı. İt canavarı açıq-aşkar 
insanlar yaşayan yerə qovmağa çalışırdı, heyvan isə 
çalışırdı ki, canını qurtarıb geriyə, şərq tərəfdə qaran- 
lıq bir xətt kimi görünən meşəyə qaçsın. Nəhayət, gah 
boğuşmaq üçün ayaq saxlayan, gah da yenidən qaçan 
heyvanlar bu minvalla bir mil məsafə qət edəndən 
sonra onlara çata bildim və it mənim köməyimə güvə- 
nərək qəti hücuma keçdi. 

Bir neçə saniyə ötdü. Boğuşan heyvanlardan iba- 
rət heç nə seçmək mümkün olmayan yumaq dağıldı 
və mən arxası üstə uzanmış canavar, onun boğazından 
bərk-bərk yapışmış, qan içində olan iti seçə bildim. 

İndi artıq bu mübarizəyə canavarın başına bir güllə 
sıxmaqla son qoymaq mənim üçün asan idi. 

Qeyri-adi duyğuya malik bu qəribə it düşməninin 
ölü olduğunu görəndə ona tərəf heç nəzər də salmadı. 
Qarın üstüylə çaparaq buradan dörd mil aralı olan fer- 
maya - sahibinin yanına qaçdı. 

Əla it idi, hətta mən onun köməyinə çatmasaydım 
belə, canavarın öhdəsindən təkbaşına da gələrdi. Sonra 
öyrəndim ki, bu, ilk belə hadisə deyildi. Canavarlar 
xeyli yekə olsalar da, onlara həmişə qələbə çalırdı. 

Bu itin cəsarətinə heyran qalmışdım və elə həmin 
dəqiqə nə qədər desələr pul verib onu almaq qərarına 
gəldim. Lakin itin sahibi qaşlarını çatdı, təklifimi rədd 
edərək belə cavab verdi: 

— Bəlkə, məndən küçük alasınız? 

Adı Frenk olan it satılmırdı və mən naçar qalıb onun 
küçüyü ilə kifayətlənməli oldum. Məşhur atanın bu oğlu 
bir çəngə qara tükdən ibarət idi və küçükdən daha çox, 
uzunquyruq ayıya bənzəyirdi. Amma eynən Frenk kimi 
kürən xalları vardı. Mən ümid edirdim ki, bu əlamət və 
bir də burnunun kənarlarındakı xarakterik ağ halqa 
onun gələcək əzəmətinin göstəricisidir. 

Küçüyü alandan sonra ona ad qoymağım qalırdı. 
Bu, çətin iş deyildi: adını Binqo qoydum. 

Bu qışın sonunu Binqo bizim komada tənbəl, gon- 
bul və tərbiyəsiz küçük həyatı sürərək keçirdi. 
Partlayana kimi yeyir və günbəgün daha böyük, daha 
yöndəmsiz olurdu. Heç acı təcrübəsi də ona pişikdən 
uzaq dolanmağın zəruri olduğunu qandıra bilməmişdi. 
Onun pişiklə dostlaşmaq üçün atdığı ən dostyana 
addımlar da qətiyyən anlaşılmırdı və bu mövqe az 
sonra öz yerini hərbənbir müharibəylə pozulan silahlı 
neytrallığa verdi. 

Nəhayət ki, müstəqilliyini tez göstərməyə başlamış 
Binqo komadan yan gəzərək anbarda gecələməyə 
üstünlük verdi. 


BİNGO 


Lakin yazın gəlişi ilə mən onun tərbiyəsinə ciddi 
girişdim. Amma bu, mənə xeyli əziyyət, ona isə əzab 
verdi, lakin hər halda, mənim əmrimlə preriyada sər- 
bəst otlayan sarı inəyimizi tapmağa nail oldu. 

Axırda ondan nə istədiyimi başa düşəndən sonra bu 
işi əməlli-başlı bəyəndi və inəyi evə qovmaq əmri kimi 
heç nə ona xoş gəlmirdi. Əmri eşidən kimi qurbanının 
harada olduğunu uzaqdan görmək üçün tullana:tullana, 
sevinc dolu hürüşlə preriyaya cumurdu. Və çox qısa 
müddətdən sonra inəyi qabağına salıb dördnala qova- 
qova gətirir və heyvan yalnız fınxıra-fınxıra tövlənin ən 
uzaq küncünə girib gizlənəndən sonra ondan əl çəkirdi. 

Əlbəttə, əgər bu işə bir qədər az enerji sərf etsəydi, 
biz ona qətiyyən mane olmazdıq. Amma iş o yerə çat- 
mışdı ki, o, qoca Donnini heç bir əmr olmadan da evə 
qovurdu. Axırda bizim çalışqan çobanımız inəyi tövləyə 
gündə on iki dəfə qovmağa başladı. Elə oldu ki, itin 
qaçmaq həvəsi olanda, ya da bir neçə dəqiqə boş vaxtı 
qalanda və bəzən də, sadəcə, fantaziyası ona buyuranda 
Binqo tələsik preriyaya qaçır və bir neçə dəqiqədən sonra 
yazıq sarı inəyimizi qabağına qatıb çaparaq gətirirdi. 

Əvvəl-əvvəl bu, bizə o qədər də pis gəlmirdi, çünki 
inək evdən çox uzaqlaşa bilmirdi. Amma tezliklə əmin 
olduq ki, heyvan qarnını doyura bilmir: o, arıqlamış, 
südü də azalmışdı. Görünür, bu hal onun ruhi vəziyyətinə 
də pis təsir göstərirdi, çünki ətrafa daim həyəcanla göz 
gəzdirir, itin peyda olmasını gözləyirdi. Səhərlər isə töv- 
lədən çıxmaq istəmirdi, elə bil, yenidən hücuma məruz 
qalmamaq üçün heç preriyaya çıxmaq istəmirdi. 

Artıq məsələnin şiti çıxırdı. Binqonun səylərini 
məhdudlaşdırmaq üçün bütün addımlarımız faydasız 
oldu və axırda məcbur olduq ki, itin bu oyunlarına 
zorla son qoyaq. Binqoya artıq inəyi tövləyə qovmaq 
ixtiyarı verilməmişdi, amma it yenə də bu heyvana 
böyük maraq göstərir və sağım qurtarana kimi tövlə- 
nin qapısında yumurlanıb uzanırdı. 

Yay gələndə mığmığalar həyatımızı zəhərləməyə 
başladılar, amma bundan da dözülməzi sağım vaxtı 
onların ucbatından inəyin quyruq çırpması idi. 

Adətən, inəklərimizi sağan, fəndgir olduğu qədər də 
hövsələsiz olan qardaşım Fred inəyin quyruq çırpma- 
ması üçün çox sadə bir üsul fikirləşdi: o, heyvanın 
quyruğuna kərpic bağlayıb sakitcə öz işini görməyə baş- 
ladı, əmin idi ki, heyvan artıq öz quyruğuyla ona mane 
olmayacaq. Biz isə onun bu əməlinə bir qədər inamsız 
yanaşdıq. 

Budur, mığmığa dumanının o üzündən qulaqları- 
mıza küt bir zərbə və söyüşlə dolu qışqırıqlar yetişdi. 
İnək sakitcə gövşəməyində idi, Fred isə yerindən sıç- 
rayıb altındakı kətili qəzəblə heyvanın başına çırpmaq 
istəyirdi. Necə qəzəblənməyəsən ki, bu qoca, kütbeyin 
inək kərpici onun qulağının dibinə ilişdirmişdil Tama- 
şaçıların bədxah kinayələri isə qardaşımı lap özündən 
çıxarmışdı. 

Səs-küyü eşidən Binqo hadisə yerində olmasını 
zəruri sayaraq inəyin üstünə əks tərəfdən atıldı. Sakit- 
liyi bərqərar etməyə müvəffəq olana kimi artıq süd 
dağılmış, vedrə və kətil sınmış, inək və it isə möhkəm 
döyülmüşdü. 

Yazıq Binqo günahının nədən ibarət olduğunu heç 
cür anlaya bilmirdi. O, bu inəyə artıq çoxdan nifrət 
edirdi, indi, lap hirslənəndən sonra isə qərara aldı ki, 
tövlənin qapısına bir də baxmasın, atların yanına köçsün. 

İnək mənimki idi, atlar isə qardaşımınkı və pəyəni at 
tövləsi ilə əvəz edən Binqo bu minvalla, elə bil, məndən 
də imtina etmiş oldu. Bizim gündəlik təmaslarımız 
kəsildi, amma buna baxmayaraq, əgər ciddi bir şey baş 
verirdisə, Binqo həmişə qardaşımın yox, mənim üstü- 
mə yüyürürdü. Və elə bil, hər ikimiz hiss edirdik ki, 
insanla it arasındakı əlaqəyalnız həyatın bitməsiylə başa 
çata bilər. 

Binqo yalnız daha bir dəfə çoban rolunda çıxış 
etdi. Bu, keçən payız Kerberridəki yarmarkada baş 
vermişdi, Orada itlərin yarışması keçirilirdi və inəyi 
tapşırılan yerə ən yaxşı qovan çobanitinə iki dollar 
mükafat vəd edilmişdi. 

Bir məkrli tanışım tərəfindən şirnikləndirilib Bin- 
qonu yarışda iştirak edən itlərin sırasına yazdırdım və 


BİNGO 


təyin olunmuş gün səhər tezdən inəyi düz kəndin arxa- 
sında preriyaya çıxardılar. Yarış başlananda mən 
Binqoya inəyi nişan verib dedim: 

— Get inəyi gətir! 

Təbii ki, mən itdən inəyi olduğum yerə, hakimlər 
oturan yerə gətirməsini istəyirdim. 

Lakin heyvanlar nə etməli olduqlarını, adətən, biz- 
dən yaxşı bilirlər. Əbəs yerə bütün yayı öz rollarını məşq 
etməmişdilər ki. Donni var gücüylə ona sarı cuman 
Binqonu görəndə anladı ki, xilas olmaq üçün yeganə 
ümid pəyədir, Binqo isə əmin idi ki, həyatının yeganə 
məqsədi inəyin pəyə istiqamətində qaçışını sürətləndir- 
məkdir. Və budur, onlar preriyada buradan iki mil aralı 
olan pəyəyə istiqamət götürərək bir-birinin dalınca 
qaçışa başladılar — eynən canavar xallı maralın dalınca 
düşən kimi və tezliklə də gözdən tamam itdilər. Hakim- 
lər bir də nə iti, nə də ki inəyi görmədilər. Mükafat 
Binqonun yeganə rəqibinə — başqa çobanitinə çatdı. 

Binqonun tərbiyəsinə yazın əvvəllərində girişdim, 
amma tezliklə o, məni öyrətməyə başladı. 

Bizim koma ilə kəndin arasındakı yolun tən orta- 
sında, bizdən iki mil aralı fermamızın sərhədini 
müəyyənləşdirən dirək vardı. Kiçik təpənin üstünə bas- 
dırılmış iri, qalın bir tir idi, uzaqdan yaxşı görünürdü. 

Tezliklə fikir verdim ki, Binqo bu dirəyi son dərəcə 
diqqətlə tədqiq etməmiş heç vaxt onun yanından 
ötmür. Bir qədər keçəndən sonra əmin oldum ki, 
həmin dirəyə çaqqallar və qonşuluqda yaşayan bütün 
itlər də müntəzəm olaraq baş çəkir. 

Durbinin köməyi ilə məsələnin nə yerdə olduğunu 
aydınlaşdırmağıma və Binqonun şəxsi həyatıyla əsaslı 
şəkildə tanışlığıma imkan verən bir sıra müşahidələr 
apardım. 

Heyvanların qarşılıqlı razılaşmasına əsasən, bu 
dirək itlər üçün, bir növ, ünvan masası rolunu oyna- 
yırdı. Özünün qeyri-adi duyğusu hər bir itə imkan 

verirdi ki, izlərə və qoxuya əsasən burada hansı itin 
olduğunu o dəqiqə təyin etsin. Qar yağandan sonra isə 
bir çox başqa şeylər də öyrəndim. Sən demə, bu tir 
bütün ətrafı tor kimi əhatə edən vahid ünvan masaları 
sisteminin bir qanadı imiş. 

Qısası, buralarda bir-birindən bəlli məsafədə işarə 
nöqtələri vardı. Onlar uzaqdan görünən cürbəcür əşya- 
larla qeyd olunmuşdu. Bu ya dirək, ya da daş olurdu. 
Hər it, yaxud çaqqal yolunun üstündə olan belə məntə- 
qələrə mütləq baş çəkirdi ki, burada kimin olduğundan 
xəbər tutsun. Bu, təxminən, şəhərə qayıdan klub üzvü- 
nün qonaqların qeyd olunduğu kitabı götürərək özü 
burada olmayan müddətdə kluba kimlərin baş çəkdi- 
yini öyrənməsinə bənzəyir. 

Mən Binqonun dirəyə necə yaxınlaşdığını, onu necə 
iylədiyini, ətrafdakı torpağı necə diqqətlə yoxladığını 
görürdüm. O mırıldanır, tüklərini qabardır və gözlərini 
parladaraq dal ayaqlarıyla torpağı qəzəb və nifrətlə 
eşməyə başlayırdı. Sonra isə çox əhəmiyyətli bir gör- 
kəmlə çəkilib gedir və gedə-gedə də hərdən çönüb 
arxasına baxırdı. İnsan dilinə tərcümə edəndə bu hərə- 
kətlərinin mənası, təxminən, belə idi: 

— Mrrrl Hauufl Yenə Mak-Kartinin murdar küçə iti 
burada olub! Hauff! Gecə ona göstərərəm! Hauufi Hauufl 

Hərdən də tiri qoxulayandan sonra həyəcan içində 
çaqqal izlərini tədqiq etməyə başlayırdı. Belə vəziyyət- 
lərdə Binqonun nə dediyini mən də sonralar öyrəndim: 

Şimaldan gələn çaqqalın izi, özü də inək leşinin iyi 
gəlir ondan... Hə! Polluartın inəyi, qoca Brindl, nəha- 
yət ki, canını tapşırdıl Bunu bir az diqqətlə öyrənməyə 
dəyər. 

Bəzən isə quyruğunu bulamağa başlayır, tirin ətra- 
fında otərəf”butərəfə yüyürüb yenə də onun yanına 
qayıdırdı ki, burada olduğu barədə daha bariz izlər qoy- 
sun — bəlkə, ona görə ki, Brendondan indicə qayıtmış 
qardaşı Bill də onu tanısın. Beləliklə, heç təsadüfi deyil 
ki, bir axşam Bill Binqoya qonaq gəldi, sonra da birlikdə 
təpələrə tərəf yollandılar ki, görüşlərini təzə at leşinin 
üstündə əməlli-başlı qeyd etsinlər. 

Elə də olurdu ki, Binqonun tirin yanında öyrəndiyi 
xəbər onu qəlbinin dərinliklərinə qədər sarsıdırdı. Onda 
növbəti stansiyayadək qaçırdı ki, daha təzə xəbərləri 
öyrənsin. 

Hərdən görürdüm ki, it tiri lap diqqətlə süzür, 
sanki, özündən soruşurdu: “Bu nədir belə? Görəsən, 
kim olar bu?..” 

Ya da tiri tədqiq едә-едә, elə bil, fikirləşirdi: “Deyəsən, 
mən onunla keçən yay çayın keçidində rastlaşmışam”. 

Bir səhər Binqo tirə yaxınlaşan kimi tükləri 
qabardı, quyruğunu sallayıb titrədi, ürəkbulanmasının 
qəfil təzahürləri isə yaşadığı dəhşətin bariz göstəricisi 
idi. О, həmin izə düşüb getməyə, onu tədqiq etməyə 
meyil göstərmədi, birbaş evə cumdu, yarım saat sonra 
belə hələ sakitləşə bilməmişdi: boynundakı tükləri 
qabarmış, baxışlarından qorxu və nifrət yağırdı. 

Onda mən həmin dəhşətli izləri araşdırdım və 
öyrəndim ki, boğazdan gələn Mrrl Hauufl Binqonun 
dilində “canavar!” deməkdir. 

Bax, Binqo mənə bunları öyrətdi. Sonralar görəndə 
ki özünün at tövləsinin qarşısındakı soyuq yatağından 
qalxaraq dartınır, üstünün qarını təmizləmək üçün 
silkələnir, sonra da pəncələrini yerə müntəzəm ahənglə 
— drot-drot-drot — vuraraq gecənin zülmətində yoxa 
çıxır, öz-özümə düşünürdüm: 

“Aha, qoca köpəkl Bilirəm hara qaçırsan və niyə 
damın altında gecələmək istəmədin! İndi mənə aydın- 
dır ki, nədən sənin bu ətrafdakı gecə gəzintilərin daim 
vaxtında olur və niyə sən həmişə dəqiq bilirsən ki, 
axtardığını necə, nə vaxt və harada tapa bilərsən!” 

1884-cü ilin payızında de Vintonun fermasındakı 
komanın qapısı mismarlandı və Binqo yaşayış ünva- 
nını dəyişdi. O, başqa yerə köçdü — qonşumuz, 
dostum Qordon Raytın tövləsinə. 

Binqo hələ körpəlikdən, şimşək çaxan vaxtlar 
istisna olmaqla, heç bir vəchlə evə girmək istəmirdi. 

Şimşək səsi və tüfəngin görünüşü onu yaman qorxu- 
durdu. Heç şübhə yoxdur ki, o, ildırımdan tüfənglərlə 
tanışlığından sonra qorxmağa başlamışdı. Binqo həmi- 
şə həyətdə, tövlənin yanında gecələyirdi, hətta ən soyuq 
havalarda belə və aydın idi ki, onun yalnız həyətdə 
yaşayarkən maneəsiz bəhrələnə biləcəyi qeyri-məhdud 
azadlıqdan xoşu gəlir. 

Gecələr Binqo neçə-neçə mil uzaqlara gedirdi. 
Buna sübut çox idi. Çox-çox uzaqlardakı fermaların 
sahibləri qoca Qordona deyirdilər ki, əgər onun iti 
gecələr onların fermasında veyllənsə, qırmayla vura- 
caqlar. Görünür, bu təhdidlərini həyata keçirmişdilər: 
Binqo elə bu səbəbdən tüfəngdən qorxurdu. 

Çox uzaqda — Petreldə yaşayan bir nəfər danışırdı 
ki, bir dəfə bir qış axşamı çaqqalı parçalamış yekə, qara 
canavar görüb. Lakin sonra öz fikrini dəyişərək demişdi 
ki, çox güman, o heç canavar deyilmiş, Raytın itiymiş. 

Qışın şaxtasında donmuş öküz, ya da atleşi harada 
olsa, Binqo mütləq hər gecə ora yollanır, çaqqalları 
qovub qarnı doyunca yeyirdi. 

Bəzən o, evdən hansısa uzaq qonşunun itiylə 
boğuşmaq üçün çıxırdı. Lakin qonşuların bütün hədə- 
lərinə baxmayaraq, biz Binqonun ölə biləcəyindən, 
nəslinin kəsiləcəyindən hes vaxt ehtiyat etmirdik. Hətta 
bir nəfər bizi inandırmağa çalışırdı ki, yanında üç balası 
olan dişi çaqqal görüb və onun küçükləri anasından iri, 
anasından qara imiş, burunlarının qıraqlarında isə ağ 
halqalar da varmış. 

Bir dəfə, martın axırlarında kirşədə gedirdik, 
Binqo isə dalımızca qarabaqara yüyürürdü. Birdən 
dərədən çaqqal çıxdı. Heyvan qaçdı, it də onun dalınca 
cumdu. Lakin ilk baxışdan aydın idi ki, çaqqal heç də 
təqibdən canını qurtarmağa çalışmır. Tezliklə Binqo 
ona çatdı, amma təəccüblü burasıdır ki, aralarında 
boğuşma-zad da olmadı. İt onun yanına düşüb qaçırdı, 
sonra da dostyana üzünü yaladı. 

Biz dəhşətə gəlmişdik və Binqonu çaqqalın üstünə 
qısqırtmaq üçün çığırırdıq. Bizim qışqırıqlar çaqqalı 
qorxudur, daha bərk qaçmağa məcbur edirdi, lakin 

Binqo yenə onun dalınca düşür və məhrəm bir gör- 
kəmlə yanında qaçırdı. 

— Dişidir! It ona dəyməyəcək! — deyə qışqırdım; 
nəhayət ki, məsələnin nə yerdə olduğunu anlamışdım. 

Məcbur olduq Binqonu tutub zorla özümüzlə aparaq. 

Həmin hadisədən sonra bir neçə gün dişi çaqqalın 
hücumlarına məruz qaldıq: o, bizim cücələrimizi oğurla- 
yır, anbardan donuz ətinin tikələrini aparır və bir neçə 
dəfə də böyüklər evdə olmayanda pəncərələrdən boyla- 
nıb uşaqlarımızı qorxutmuşdu. 

Binqo isə həyəti qorumaq fikrində deyildi və çaqqa- 
lın basqınlarına qətiyyən mane olmurdu. Nəhayət ki, 
çaqqalı öldürdük və it yaman qəzəbləndi. Binqo rəfiqə- 
sinin qatili Oliverə əməlli-başlı müharibə elan etdi. 

İnsanın itlə dostluğu çox qəribə, çox maraqlı bir 
şeydir! Uzaq Şimalda yaşayan, daxili çəkişmələr ucba- 
tından, demək olar, tamam məhv olmuş bir hindu 
qəbiləsi haqda maraqlı şeylər danışırdılar. Hər şey 
ondan başlanmışdı ki, hindulardan birinin iti qonşusu 
tərəfindən öldürülmüşdü. Bizdə də axı itə görə nara- 
zılıqlar, çəkişmələr, hətta döyüşlər baş verir. “İtə 
sahibinə görə hörmət edərlər” məsəli bizim üçün də 
keçərlidir. 

Qonşularımızdan birinin Tan adlı gözəl bir tazısı 
vardı. Sahibi onu yer üzünün ən yaxşı, ən qəşəng iti 
sayırdı. Mən həmin şəxsi çox istədiyimə görə onun 
itini də sevirdim. Bir dəfə yazıq Tan evə ağır yaralı 
halda, sürünə-sürünə gəlib elə kandardaca canını tap- 
şırdı. Onun sahibi çox hiddətlənmişdi, itinin ölümünə 
görə qisas alacağını deyirdi və mən onu başa düşür- 
düm deyə caninin axtarışlarında özüm dəiştirak etdim, 
onun tapılması üçün mükafat təyin elədim. Şübhə- 
lənirdim ki, Tanı bizdən cənubda yaşayan bir fermer 
öldürmüşdü. Faktlar həmin şəxsin əleyhinə idi və biz 
ümid edirdik ki, yazıq qoca Tanın alçaqcasına qətlinə 
görə onu cəzalandıra biləcəyik. 

Lakin bu məqamda elə bir şey baş verdi ki, hadisəyə 
baxış bucağımı tamam dəyişdi və mən artıq qoca köpə- 
yin öldürülməsinə güzəştlə yanaşmağa hazır idim. 

Qordon Raytın ferması bizdən cənub tərəfdə yerlə- 
şirdi və bir dəfə onlara gedəndə qatili axtardığımı bilən 
kiçik Qordon məni bir kənara çəkdi, ətrafına qorxu 
içində göz gəzdirib faciəvi bir səslə pıçıldadı: 

— Tanı Binqo öldürüb... 

Məsələ bununla da bitdi, çünki etiraf etməliyəm ki, 
həmin dəqiqədən etibarən əlimdən gələni edirdim ki, 
hüquq-mühafizə orqanlarını çaşdırım. Amma əvvəlcə, 
əksinə, canini tapmaq üçün bacardığımı əsirgəmirdim. 

Binqonu çoxdan vermişəm, amma dostluğumuz 
bitməyib. 

Qordonla Oliver çoxdan yoldaş idilər. Onlar bir 
yerdə meşə qırmağa yazılmışdılar və qışın ortasına 
kimi birlikdə can-dildən çalışmışdılar. Lakin sonra Oli- 
verin qoca yabısı öldü, o da bundan babat qazanc 
götürmək üçün heyvanın leşini çöllüyə sürüyərək 
ətinə canavarlar üçün zəhər qatıb hazır qoydu. 

Əfsuslar olsun! Yazıq Binqo! О, canavar həyatı 
yaşamaq istəyir, canavarların məruz qaldığı təhlükələr 
daim onun da ətrafında hərlənirdi. O da özünün vəhşi 
qardaşları kimi leş yeməyi xoşlayırdı. Elə həmin gecə 
Qordon Raytın Kerli adlı köpəyi ilə ölü atın yanına 
yollandı. 

Qarın üstündəki izlər zəhər öz təsirini göstərməyə, 
dəhşətli sancılar başlayana kimi burada cərəyan edən 
ziyafətdən söz açırdı. İtlər özlərini birtəhər evə çatdır- 
dılar. Kerli qıc olmuş halda Qordonun ayaqları altına 
yıxılıb dəhşətli sancılar içində öldü. 

İtə yiyəsinə görə hörmət edərlərl 

Heç bir izahat kömək etmədi, Hər şeyin təsadüfən 
baş verdiyini sübuta yetirmək belə əbəs idi. Binqonun 
Oliverlə köhnə düşmənçiliyi ortaya təkzibolunmaz 
dəlil kimi qoyulurdu. Meşə qırmaq barədə müqaviləyə 
nöqtə qoyuldu və onların dostluğu da sona yetdi. Bu 
günə kimi də bu yerlərdə Kerlinin ölümü səbəbindən 
yaranan iki düşmən partiya var. 

Binqo zəhərin təsirindən tam özünə gələnə kimi 
bir neçə ay keçdi. Biz hətta qorxurduq ki, o daha heç 
vaxt əvvəlki kimi güclü, cəsur olmayacaq. Lakin baha- 
rın gəlişiylə Binqo sağalmağa başladı. 

Həyatımdakı bəzi dəyişikliklər məni Manitobadan 
getməyə vadar etdi, lakin 1886-cı ildə yenidən ora 
dönəndə Binqo hələ Qordon Raytın evində yaşayırdı. 
Elə bilirdim burada olmadığım iki ildə məni unudub. 
Amma sən demə, yanılırmışam. 

Bir dəfə, qışın lap əvvəlində iki gün yoxa çıxmışdı, 
nəhayət, ayağında ağır kötüklü canavar tələsi sürünə- 
sürünə, zorla evə qayıtmışdı. Tələyə düşmüş ayağını 
don vurmuşdu, daş kimi idi. Kimsə ürək edib tələdən 
çıxarmaq üçün ona yaxınlaşmırdı, çünki bircə addım 
irəli atan kimi o, qəzəbdən dəli olurdu. Vəziyyəti belə 
görəndə artıq Binqoya tamamilə yad olan mən ona 
yaxınlaşıb bir əlimlə tələdən, digəriylə ayağından 
yapışdım. İt o dəqiqə əlimi qapdı. 

— Binqo, məni tanımırsan? 

O, səsimi eşidən kimi əlimi buraxdı. Daha heç 
müqavimət göstərmədi, hərçənd ki tələni çıxaranda 
yaman zingildəyirdi. Heyvan hələ də məni özünün 
ağası sayırdı, baxmayaraq ki artıq onun ixtiyarını lap 
çoxdan başqa adama vermişdim, hələ də mənim itim 
olduğunu düşünürdü. 

Binqonu iradəsinin ziddinə olaraq evə gətirdilər və 
donmuş pəncəsi əridi, Bütün qışı axsadı, şaxta vurmuş 
iki barmağı isə quruyub qopdu. Lakin havalar hələ isti- 
ləşməmişdən tamam sağaldı. 

O qış mənim tələlərimə çoxlu çaqqal, tülkü düşür- 
dü. Tələləri yazda da yığışdırmırdım, çünki yırtıcıları 
tutmağıma görə pul mükafatı alırdım. 

Kennedi vadisi tələ qurmaq üçün çox əlverişli yer 
idi, çünki insanların yolu o yerlərə gec-gec düşərdi. 

Vadi meşə ilə kəndin arasında yerləşirdi. O yerlərdə 
xeyli xəz əldə etdim. 

Aprel ayının sonunda müntəzəm olaraq həyata 
keçirdiyim baxışların birində ora baş çəkdim. 

Tələləri möhkəm poladdan düzəldirlər. Onların iki 
yayı olur və hər yayın sıxma gücü yüz funta bərabər- 
dir. Hər bir tələ yeminin ətrafında dörd dənə tələ qurub 
yaxşıca gizlətdiyin kötüyə bağlayırsan. Bundan sonra 
tələlərin üstünə pambıq sərir, pambığın üstünə isə 
narın qum səpirsən. 

Tələlərimdən birinə çaqqal düşmüşdü. Heyvanı 
dəyənək zərbəsi ilə öldürüb bir kənara atdım və tələni 
təzədən qurmağa başladım. Artıq bəlkə də, yüzüncü 
dəfə idi ki, eyni işi görürdüm. 

Tezliklə hər şey hazır idi. Mən tələnin açarını atımı 
bağladığım yerə atıb yaxınlıqda yaxşı qum gördüyüm- 
dən onu əlimlə süpürərək toplamağa başladım. 

Nə uğursuz fikiri Nə sarsaq ehtiyatsızlıql Bu narın 
qum qonşu tələnin üstündə imiş və mən bir göz qırpı- 
mında əsir düşdüm. 

Yaralanmamışdım, çünki bu tələlərin dişi olmur, 
qalın ov əlcəklərim isə məngənənin gücünü azaldırdı, 
amma hər halda, polad çənələr məni möhkəm tutmuşdu. 

Əvvəlcə çox qorxmadım, çalışdım ki, açara sağ 
ayağımı çatdırım. Yerə uzandım, tələdə sıxılmış əlimi 
boyum çatan qədər uzatdım. Eyni zamanda həm baxa, 
həm də açarı tapmaq üçün eşələnə bilməzdim, amma 
ayağımın baş barmağına ümid edirdim, fikirləşirdim 
ki, balaca dəmir açara toxunsa, hiss edərəm. 

Mənim ilk cəhdim uğursuz oldu. Ayağımı nə qədər 
uzatsam da, açara çatdıra bilmirdim. Ayağımı nə qədər 
ehtiyatla hərləsəm belə, bir şey çıxmırdı. Onda başladım 
ayağımı kor-koranə ətrafda gəzdirməyə ki, bəlkə, açarı 
bu minvalla tapam. Budur, başım sağ ayağıma qarışdı- 
ğından sol ayağımı tamam unutdum. Şaqqıltı səsi gəldi 
və üçüncü tələnin möhkəm çənəsi ayağımı sıxdı. 

Vəziyyətimin nə qədər acınacaqlı olduğunu həmin 
dəqiqə anlamadım, amma tezliklə əmin oldum ki, bu 
tələlərdən qurtula bilməyəcəyəm. Mən onları heç yerin- 

dən belə tərpədə bilmirdim; eləcə torpağa mismarlan- 
mış kimi uzanıb qalmışdım. 

İndi mənim başıma nə gələcək, görəsən? İlin bu 
vaxtında donmaqdan qorxmurdum, amma bilirdim ki, 
Kennedi vadisinə odunçulardan başqa yolu düşən 
olmur, onlar da yalnız qışda gəlirlər. Mənim hara getdi- 
yimi kimsə bilmir və əgər tələlərdən qurtula bilməsəm, 
ya canavarlar parçalayacaq, ya da acından öləcəyəm. 

Uzanıb fikirləşirdim, qırmızı günəş artıq ağacların 
başında idi. Məndən bir neçə addım aralı, təpəcikdə 
sahil torağayı öz axşam nəğməsini eynən o günlər koma- 
mızın qapısı ağzında olan kimi cikkildədi. Əlimdən küt 
ağrı qoparaq çiynimə sarı qalxmasına, öldürücü soyu- 
gun bütün bədənimi sarmasına baxmayaraq, quşun 
başının yan tərəflərindəki bir çəngə uzun lələk diqqə- 
timi çəkdi. 

Bundan sonra düşüncələrim Raytın evindəki rahat 
masanın ətrafına yönəldi. Fikirləşirdim ki, yəqin, elə bu 
dəqiqə onlar ya şam yeməyi üçün donuz əti qızardırlar, 
ya da artıq masa arxasına keçirlər. Atım elə qoyduğum 
yerdə durmuşdu, cilovu sallanırdı və hövsələylə mənim 
evimizə aparacağını gözləyirdi. O, başa düşə bilmirdi ki, 
nədən bu qədər ləngiyirəm. Səsimi çıxarıb atı çağıranda 
dodaqlarını otdan aralayıb lal təəccüblə mənə baxdı. 

Kaş o, evə qayıdaydıl Yəhərini boş görəndə başıma 
bədbəxtlik gəldiyindən şübhələnərdilər. Başlayardılar 
məni axtarmağa və tapıb xilas edərdilər. Lakin atın 
sadiqliyi onu saatlarla gözləməyə vadar edir, mən isə 
soyuqdan, acından ölürdüm. 

Burada qoca canavar ovçusu /irunun ölümünü 
yadıma saldım. 

Onun skeletini yalnız növbəti yaz tapmışdılar, aya- 
ğından ayı tələsinə düşmüşdü. Mən isə skeletimi 
tapanda paltarımın hansı hissəsindən məni tanıyacaq- 
ları haqda fikirləşirdim... 

Birdən ağlıma yeni fikir gəldi. İndi başa düşürdüm 
ki, tələyə düşmüş canavar nə hiss edirl Gör həyatım 
boyu onlara nə qədər əzab vermişəml İndi bunun cəza- 
sını çəkirəm... 

Gecə yavaş-yavaş düşürdü. Haradasa çaqqal vaq- 
qıldadı. At qulaqlarını şəkləyib mənə yaxınlaşdı, 
yanımda dayanaraq başını salladı. Başqa bir çaqqalın 
səsi gəldi, sonra üçüncü... Başa düşdüm ki, buralarda, 
yaxınlıqda toplaşırlar. Mən isə yerə sərilmişdim, çarə- 
sizlik içində düşünürdüm ki, əgər onlar bura gəlib 
məni parçalasalar, yaman ədalətsizlik olar. 

Onların çağırış dolu ulartılarını uzun müddət eşit- 
dim, sonra isə qaranlıqda dumanlı siluetlərini gördüm. 
At onları birinci gördü və qorxmuş heyvanın finxırtısın- 
dan əvvəlcə bir az gerilədilər. Lakin sonra yenə 
yaxınlaşıb ətrafımda dövrə vuraraq oturdular. Tezliklə 
onlardan biri, ən cəsarətlisi bayaq öldürdüyüm çaqqalın 
leşinə yaxınlaşıb dartışdırmağa başladı. Mən qışqırdım, 
o da mırildanıb geri sıçradı. At dəhşət içində kənara 
qaçdı. Az sonra çaqqal yenə qayıtdı, azacıq tərəddüddən 
sonra leşi bir kənara sürüdü, bütün dəstə bir göz qırpı- 
mında atılaraq bir neçə dəqiqəyə onu yeyib qurtardı. 

Bundan sonra çaqqallar daha çox yaxınlaşdılar, 
məni diqqətlə süzərək ətrafımda dövrə vurub oturdu- 
lar. Onlardan ən cəsarətlisi hətta tüfəngimi də iylədi və 
üstünə bulaşmış torpağı cırmaqladı. Qışqıraraq sərbəst 
ayağımı yelləyəndə qaçdı, amma mən gücdən düş- 
dükcə o daha çox ürəklənir, lap üzümə mırıldanırdı. 
Bunu görən digər çaqqallar da mırıldaşaraq mənə 
yaxınlaşdılar. Başa düşdüm ki, düşmənlərimdən ən 
murdarları tərəfindən parçalanmaq təhlükəsi çox real- 
dır, lakin həmin an ətrafın zülmətindən küt bir nərilti ilə 
yekə qara çaqqal sıçrayıb çıxdı. 

Çaqqallar elə o dəqiqə müxtəlif səmtlərə pərən- 
pərən düşdülər, qaçmaq fikrində olmayan cəsarətli 
birisindən başqa. Onu da təzə gələn tutub parçaladı. 
Lakin — aman Tanrıml — dəhşətli heyvan bundan sonra 
mənim üstümə atıldı və... Binqo, mənim nəcib Binqom 
— tüklü böyrünü mənə sürtən, buza dönən sifətimi 
yalayan o idil 

— Binqo! Binqo! Köhnə dostum! Açarı gətir ver! 

It o dəqiqə qaçıb tüfəngimi sürüyə-sürüyə gətirdi. 

— Yox, Binqo! Açarı gətir! 


BİNGO 


Yenə qaçıb qurşağımı gətirdi. Amma axırda açarı 
da tapıb gətirdi və nə istədiyimi düzgün tapdığına görə 
quyruğunu sevincək bulayırdı. 

Sərbəst əlimi uzadaraq tələnin qaykasını böyük 
çətinliklə açdım. Tələnin çənələri aralandı, əlim azadlığa 
çıxdı, bir dəqiqədən sonra isə artıq özüm də tam azad 
idim. Binqo atı qovub yanıma gətirdi. Ayaqlarımın qan 
dövranını bərpa etmək üçün aramla gəzişəndən sonra, 
nəhayət ki, yəhərə qalxa bildim. 

Biz evə yollandıq, əvvəlcə aramla, sonra qaçaraq. 
Binqo irəlidə qaçır, əsl carçı kimi uca, təntənəli hürü- 
şüylə qayıdışımızı müifdələyirdi. 

Evdə öyrəndim ki, həmin axşam bu qəribə it özünü 
qeyri-adi, narahat aparırmış, hərçənd ki heç vaxt onu 
özümlə tələləri yoxlamağa aparmamışdım. O zingildəyir, 
gözlərini meşə yolundan çəkmirmiş. Nəhayət, gecə 
düşəndə onu saxlamaq cəhdlərinə rəğmən, qaçaraq 
qaranlıqda yox olmuşdu. 

Mənim sədaqətli qoca Binqoml Necə qəribə köpək 
idil O, heç şübhəsiz, mənə çox bağlı idi, amma buna 
baxmayaraq, elə ertəsi gün üzümə də baxmadı. Elə 
sona kimi də belə qaldı. 

Canavar həyatı da axıra kimi sürdü və qışda ölən 
atların leşlərini elə canavar kimi də axtarıb tapırdı. Onun 
ölümünə elə bu şakəri səbəb oldu. İt yenə də zəhərli at 
leşinə rast gəldi və qarnını eynən elə canavar acgözlüyü 
ilə doyurdu. Sonra, ölümqabağı cançəkişmələri vaxtı isə 
Qordon Raytın deyil, mənim qapıma süründü. 

Ertəsi gün evə dönəndə onu qarın üstündə ölmüş 
gördüm. Binqo son nəfəsinə kimi mənim itim olaraq 
qalmışdı və ölümqabağı əzablarında köməyi yalnız 
məndən gözləyirdi, əbəs yerə gözləyirdi... 

VİNNİPEQ CANAVARI 

Manim Vinnipeq canavarı ilə ilk görüşüm 1882-ci ilin 
böyük çovğununda baş vermişdi. Martın ortalarında 
mən iyirmi dörd saat ərzində preriyadan keçərək Vinni- 
peqə çatmaq ümidiylə Sen-Poldan çıxdım. Lakin küləklər 
padşahı başqa fərman verdi və yer üzünə quduz tufan 
yolladı. Qarın arası neçə saat kəsmədi, yağdıqca yağdı. 
Mən hələ ömrümdə belə çovğun görməmişdim. Bütün 
dünya qara qərq oldu — qar, qar, qar, sovrulan, dişləyən, 
sancan, sayrışan, uçuşan qar. Və fısıldayaraq irəliləməyə 
çalışan parovoz bu qanadlı, saf, ləkəsiz təmizliyin uçuşan 
kristallarının əmriylə durmağa məcbur oldu. 

Yolumuzu kəsmiş qar təpələriylə bacarmaq üçün 
neçə güclü əl beldən, kürəkdən yapışdı və bir saat 
sonra parovozumuz yalnız növbəti qar təpəsinə dirənib 
durmaq üçün yerindən tərpəndi. Asan iş deyildi: gün- 
lər, gecələr uzunu biz ya qar təpələrinin içinə girir, ya 
da onu zəhmət bahasına təmizləyib birtəhər çıxırdıq, 
külək isə qarı elə hey sovurur, sovururdu. 

Emersona iyirmi dörd saat yolumuz qalıb — dəmir- 
yolunun təmsilçisi belə dedi, lakin qar çovğunundan 
ən yaxşı müdafiəsi qovaq meşələri olan Emersona 
çatana kimi iki həftə ötdü. Oradan qatar sürətlə hərəkət 
etməyə başladı. Kiçik qovaq meşəliyi getdikcə sıxlaşır, 
neçə millərlə uzanan, adda-budda talaları ağaran əsl 
meşəyə keçirdi. 

Vinnipeqin şərq ətraflarına yaxınlaşanda biz meşə- 
nin qırıldığı, əlli addım eni olan bir açıqlıqdan ötdük və 
onun tən ortasında gördüyüm mənzərə məni qəlbimin 
dərinliklərinə qədər sarsıtdı. 

Açıqlıqda böyük bir it sürüsü vardı — cürbəcür, irili- 
xırdalı, kürən, ağ, qara. İtlər həyəcanlanır, nədənsə 
çəkinirdilər. Bir dənə balaca, sarı it isə qarın üstünə 

yıxılmışdı. Bir kənarda isəiri, qara bir it hürərək dartınır, 
amma digər itlərin əhatəsində qalmağa çalışırdı. Tən 
ortada isə yekə, qaşqabaqlı bir canavar durmuşdu. 

Canavar? O, az qala, mənə şir kimi gəldi. Tək-tənha 
durmuşdu – qətiyyətli, sakit, boynunun tüklərini qabart- 
mış, ayaqlarını yerə möhkəm dirəyərək durmuşdu və 
gah ora, gah da bura baxırdı, bütün istiqamətlərdə 
hücuma hazır idi. Dodaqlarının ifadəsindən kinayəli bir 
təbəssüm oxunurdu, hərçənd bu ifadə, çox güman ki, 
adi döyüş pozası idi. Öz satqınlığından utanmalı olan 
canavarabənzər yekə köpəyin rəhbərliyi altında bütün 
it sürüsü onun üstünə, bəlkə də, iyirminci dəfə cumdu. 
Əzəmətli yırtıcı isə ora-bura soxularaq yalnız dəhşətli 
çənəsini şaqqıldadırdı: şaqq, şaqq, şaqq. Canavar zingil- 
dəmir, ulamır, hürmürdü. Amma bu arada bütün dəstə 
onu elə əvvəlki kimi hərəkətsiz, ipəyatmaz, sağ-salamat 
və kinayəli təbəssümlə qoyaraq geri çəkilənədək düş- 
mənlərinin sırasından neçə dənə ölümqabağı inilti ucaldı. 

Kaş qatarımız burada da qar təpəsinə tuş gələydil 
Mənim könlüm boz canavara doyunca baxmaq istəyirdi. 
Onun köməyinə tələsməyə hazır idim. Lakin bəyaz tala 
yanımızdan ötdü, qovaq ağaclarının gövdələri baxışları- 
mın qarşısını kəsdi və biz yolumuza davam etdik. 

Vəssalam. Mənim gördüyüm çox şey deyildi, elə 
bu idi. Lakin bir neçə gündən sonra öyrəndim ki, mən 
nadir tamaşanın şahidi olmuşam — günün günortaçağı 
qeyri-adi bir heyvanı — şəxsən Vinnipeq canavarının 
özünü seyr etmişəm. 

Qəribə bir şöhrəti vardı bu heyvanın: o, meşələrə 
nisbətən şəhərə üstünlük verir, qoyunların yanından 
biganə tərzdə ötüb-keçirdi ki, itləri öldürsün və ova 
həmişə tək çıxırdı. 

Sehrbazın (onu bəziləri belə adlandırırdı) tarixçə- 
sindən söz açarkən mən onun həyatı haqda yerli 
əhaliyə yaxşı tanış olan bir şey kimi danışıram. Buna 
baxmayaraq, heç şübhə yoxdur ki, şəhərlilərin çoxu 
onun barəsində heç vaxt eşitməyib, məsələn, əsas 
küçədəki varlı baqqal o canavar haqda sallaqxananın 
qarşısındakı sonuncu səhnə baş verənə kimi, heyvanın 

nəhəng cəsədi müqəvva ustası Haydın yanına gətiri- 
lənə kimi çox dumanlı məlumata malik idi. Hayd isə 
canavarın müqəvvasını Çikaqo sərgisində nümayiş 
etdirmək üçün düzəltdi. 


2 


Bir dəfə necə oldusa, suyuşirin veyl, avara ovçu, 
skripkaçalan Pol Deroş əlinə tüfəngini alıb Qırmızı 
çayın sahillərində dolaşmağa çıxmışdı. Bu, 1880-ci ilin 
iyununda baş vermişdi. Sahildəki xəndəkdən çıxan boz 
canavarı görən kimi bəxtəbəxt atəş açıb heyvanı öldür- 
müşdü. Yuvada yekə canavarın qalmadığına əmin 
olmaq üçün itlərini kəşfiyyata göndərəndən sonra özu 
çalaya girib içəridə səkkiz dənə canavar balası taparaq 
möhkəm sevinmişdi. Biri on dollardan düz doqquz 
dənə mükafat düşürdü onal Nə qədər eləyir? Bütöv bir 
sərvətdir kil Dəyənəylini işə salıb sarı itinin köməyi ilə 
körpələrin sonuncusundan savayı hamısını öldürmüş- 
dü: belə bir inanc var ki, balaların axırıncısını öldürmək 
adama bədbəxtlik gətirir. Beləliklə, Pol dişi canavarın 
vəonun yeddi körpə balasının dərisini, üstəlik, bir dənə 
də diri balanı götürüb şəhərə gəlir. 

Tezliklə bu avaranın qazandığı bütün pullara yiyələ- 
nən aşxana sahibi satılan canavar balasını görən kimi 
onu da alır. Heyvan zəncirdə böyüyür, amma bu, böyü- 
yəndə şəhərin bütün itlərinin həsəd apara biləcəyi 
çənələrə və sinəyə yiyələnməsinə heç də mane olmur. 
Onu müştəriləri əyləndirmək üçün aşxananın həyətində 
saxlayırdılar və bu əyləncə yalnız əsir yırtıcının üstünə 
itləri qısqırtmaqdan ibarət idi. Cavan canavar bir neçə 
dəfə, az qala, ölüncə dişlək-dişlək edilmişdi, amma hər 
dəfə qalib gəlir və aybaay onunla boğuşmaq həvəsində 
olan köpəklərin sayı azalırdı. Onun həyatı çox ağır idi. 
Heyvanın, bəlkə də, yeganə təsəllisi aşxana sahibinin 
kiçik oğlu Cimlə aralarında yaranmış dostluq sayılardı. 

Cim bildiyini dədəsinə də verməyən haramzadənin 
biriydi. Canavara ona görə bağlanmışdı ki, o, bir dəfə 
oğlanı dişləyən iti gəmirib öldürmüşdü. O vaxtdan 

etibarən oğlan canavarı yedirtməyə, əzizləməyə başla- 
mışdı. Canavar da oğlanın başqalarından qətiyyən 
götürmədiyi hər cür sərbəst davranışına imkan verirdi. 

Cimin atası nümunəvi valideyn sayılmazdı. Adətən, 
oğlunu ərköyün öyrədir, amma hərdən də qəzəblənə- 
rək lap boş şeylərin üstündə qəddarcasına döyürdü. 
Uşaq çox tez anlamışdı ki, onu tutduğu işə görə yox, 
atasının kefinin pis olduğuna görə döyürlər. Odur ki 
bilirdi: qısa müddətə bir yerdə gizlənsə, dərd-sərdən 
uzaq olar. Bir dəfə atasının əlindən qaçanda canavarın 
yuvasına təpilmişdi. Yuxudan vaxtsız oyanmış boz 
dostu başını yuvasından çıxarıb iki sıra ağappaq dişlə- 
rini göstərərək kişiyə çox aydın bir işarə vermişdi: 
“Uşağa toxunmağa cəsarət etməl” 

Aşxanaçı həmin an heyvanı güllələməyə hazır idi, 
amma güllənin oğluna dəyəcəyindən çəkinərək onların 
hər ikisini rahat buraxmışdı. Yarım saatdan sonra isə 
baş vermiş hadisəyə özü də gülürdü. O vaxtdan etiba- 
rən balaca Cim hər dəfə təhlükə duyanda canavarın 
yuvasına cumurdu və hərdan yalnız qaşqabaqlı əsirin 
arxasında gizlənəndə bilirdilər ki, nəsə günah işlədib. 

Aşxanaçı xəsis idi, odur ki kontorunda bir çinlini 
çalışdırırdı. Heç kəsə ziyanı dəyməyən, fağır bir adam 
idi, skripkaçalan Pol da onu görəndə çəkinmirdi. Bir 
dəfə çinlini aşxanada tək görən, artıq əməlli-başlı vur- 
muş Pol bir az da nisyə kef etmək istəyir. Lakin 
sahibinin göstərişlərindən heç vaxt çıxmayan Tunq- 
Linq müştərinin bu istəyini rədd edir. Pol təhqir 
olunduğuna görə qisas almaq üçün piştaxtaya sarı 
atılır. Əgər skripkaçalanın ayağının altına ağac uzada- 
raq onu yerə sərən Cim yaxınlıqda olmasaydı, yazıq 
çinli əməlli-başlı xəsarət alacaqdı. Yerdən qalxanda Pol 
hamının yanında and içmişdi ki, oğlan buna görə 
həyatı bahasına cavab verməli olacaq. Cim isə qapının 
yaxınlığından istifadə edib yenə canavar yuvasına 
soxulmuşdu. 

Uşağın belə havadarı olduğunu görən Pol uzun bir 
ağac alıb canavarı təhlükəsiz məsafədən döyməyə baş- 
layır. Boz yırtıcı zəncirini qırmağa can atır, çoxsaylı 

zərbələri dəf edərək ağacdan dişləriylə tuturdu. Birdən 
Pol görür ki, dilini bir dəqiqə belə saxlamayan Cim 
nəsə heyvanın xaltasıyla əlləşir və canavarın tezliklə 
azadlığa çıxacağını başa düşür. 

Həyətdə qəzəblənmiş yırtıcı ilə üz-üzə qalacağı 
barədə fikir cəsur Polu tir-tir əsdirir. 

Elə bu yerdə Cimin yaltaq səsini eşidir: 

— Bir az döz, dostum, azca qalıb, nahara onu yeyər- 
sən. Hə, tut onu, dostuml 

Elə bu bəs idi: skripkaçalan arxasınca bütün qapı- 
ları çırpa-çırpa qaçıb gedir. 

Cimlə dostu arasındakı xoş münasibət dərinləşirdi. 
Canavar nə qədər böyüyürdüsə, bir o qədər də itlərdən, 
araq iyi verən adamlardan zəhləsi gedirdi. Əvəzində 
Cimə və bütün uşaqlara məhəbbəti günbəgün artırdı. 

O zamanlar, 1881-ci ilin payızında fermerlər cana- 
varların həddindən artıq çoxalmasından, sürülərindəki 
itkilərdən yaman şikayətlənirdilər. Zəhər də, tələ də 
fayda vermirdi və belə vaxtda Vinnipeq klubunda peyda 
olan tanınmış bir alman səyyah onda bütün ölkəni 
canavarlardan xilas etməyə qadir itlərin olduğunu söy- 
ləyərkən sözləri böyük maraq doğurdu. Axı maldarların 
çoxu ov həvəskarı idi və əyaləti canavarlardan bir sürü 
çobaniti vasitəsilə təmizləmək fikri onlara çox cəlbe- 
dici gəldi. 

Alman tezliklə yanında bir cüt qiyamət Danimarka 
doqu gətirdi, biri ağ, digəri qara xallı noxudu rəng- 
dəydi. Bu nəhəng itlərin hər biri iki yüz funt gələrdi. 
Əzələləri pələnginkinə oxşayırdı və hamı almanın 
dediyi sözlərə inanırdı — bu köpəklərdən ikisi bəs edər 
ki, ən iri canavarın öhdəsindən gəlsinlər. Alman onla- 
rın ova çıxmasını belə təsvir edirdi: 

— Onlara izi göstərmək kifayətdir, istəyir lap bir- 
günlük ləpir olsun, o dəqiqə cumacaqlar canavarı 
axtarmağa. Heç cür yayındıra bilməzsən. Canavar necə 
gizlənir-gizlənsin, hara hərlənir-hərlənsin, onsuz da, 
tapacaqlar. Elə ki qaçmağa cahd elədi, noxudu köpək 
onun belindən yapışıb, bax belə tullayır, — və alman əlin- 
dəki çörək tikəsini havaya atdı, — heç yerə düşməyə 

macal tapmamış bu ağ köpək onun başından yapışacaq, 
noxudu it isə quyruğundan, ortasından cıracaqlar. 

Bütün bunlar həqiqətə çox oxşayırdı. Hamı bu itləri 
əməldə yoxlamaq istəyirdi. Yerlilərdən çoxu canavarları 
Asinibuanda görməyin mümkünlüyünə inanırdı və 
ovçular ləngimədən ora ekspedisiya təşkil etdilər. 
Amma əbəs yerə, çünki üç gün ərzində canavar axtara- 
raq artıq ovdan imtina etməyi düşünəndə kimsə yada 
saldı ki, aşxanaçının zəncirdə saxladığı canavarı var, 
onu lap ucuz da almaq olar və həmin heyvanın cəmi bir 
yaşı olsa da, itlərin bacarığını yoxlamağa yarayardı. 

Aşxanaçı öyrənəndə ki bu canavar ovçuların nəyinə 
gərəkdir, heyvanın qiyməti yaman qalxdı. Bundan 
başqa, canavarı satmağa vicdanı da yol vermirdi. Ovçu- 
larla qiymətdə razılaşan kimi vicdan da səsini kəsdi. 

İndi isə balaca Cimi buralardan uzaqlaşdırmaq 
lazım idi. Onu nənəsigilə yolladılar. Sonra canavarı bir 
yeşiyin içinə qovub qapağını mismarladılar, arabaya 
qoyaraq açıq preriyaya çıxardılar. 

İtləri zorla saxlayırdılar — canavarın qoxusunu alan 
kimi cummağa hazır idilər. Lakin bir neçə güclü kişi 
onların xaltasından bərk-bərk tutmuşdu, furqon bura- 
dan yarım mil uzaqlaşana kimi saxladılar. 

Canavarı yeşikdən zorla çıxardılar. Əvvəlcə heyvan 
çaşqın, qaşqabaqlı görünürdü. Heç kəsi dişləməyə çalış- 
mırdı, yalnız gizlənməyə yer gəzirdi. Qışqırıqlardan, fit 
səslərindən özünü otərəf-butərəfə vuranda anladı ki, 
azadlıqdadır və oğrun addımlarla cənuba tərəf yollandı. 

Elə həmin an itləri buraxdılar, onlar qəzəbli hürüşlə 
onun təqibinə başladılar. 

Adamlar da sevinc içində qışqırışa-qışqırışa itlərin 
dalınca düşdülər. Lap əvvəldən bəlliydi ki, canavarın 
işləri fırıqdır. Doqlar ondan çox zirək idilər. Ağ köpək 
istənilən tazıdan heç də pis qaçmırdı. Alman sevimli 
köpəyinin preriya ilə yüyürərək canavara dəqiqəbədə- 
qiqə necə yaxınlaşdığını görəndə öz heyranlığını 
çığırtıyla bildirirdi. 

Çoxu mərc gələrdi ki, itlər qələbə çalacaq, amma 
bu, zahirən o qədər bəlli bir şey idi ki, onlarla mərc 

gəlmək istəyən də tapılmazdı — yalnız canavarı məhz 
hansı itin öldürəcəyi barədə mərc gəlirdilər. Cavan 
canavar isə artıq var gücüylə qaçırdı, lakin ağ köpək 
tezliklə ona yetişdi. 

— İndi baxın, — alman çığırdı, — görün canavar 
havaya necə uçacaql 

Bir an sonra canavar da, it də bir-birinə soxuldu və 
elə həmin dəqiqə ikisi də geri çəkildi. Onların heç biri 
havaya uçmadı, ağ köpək isə çiynindən aldığı ağır yara- 
dan sıradan çıxaraq ağzını ayırıb yerə sərildi, bəlkə də, 
artıq ölmüşdü. Onca saniyə sonra ikinci — noxudu 
köpək də ağzını geniş açıb özünü yetirdi. Heyvanlar 
bir-birinə girdilər. Döyüş elə bayaqkı kimi çox qısa 
oldu və nə baş verdiyi elə eyni dərəcədə anlaşılmaz 
qaldı. Heyvanların təması lap qısamüddətli oldu. Boz 
canavar kənara sıçradı. Noxudu köpək isə qan içində 
olan böyrünü ovçulara göstərib səndirlədi. 

Adamların çığırtısı onu bir də irəli atılmağa sövq 
etdi, amma burada ikinci yarasını aldı və bu yara artıq 
onun ağlını başına gətirdi. 

Elə həmin an yanında dörd dənə zırpı köpəyi olan 
qarovulçu özünü yetirdi. Onları da canavarın üstünə 
buraxdılar, əlində kəmənd, zopa olan adamlar isə irəli 
atıldılar ki, boz quldurun işini birdəfəlik bitirələr. Bir- 
dən düzənliklə mindiyi poninin belində çaparaq gələn 
balaca bir oğlan göründü. O, yerə sıçradı, canavarı 
dövrəyə alanların arasından dürtülərək keçib heyvanın 
boynunu qucaqladı. Oğlan onu sevimli dost, əziz dost 
deyə əzizləyir, canavar isə onun üzünü yalayır, quyru- 
ğunu bərk-bərk bulayırdı. Sonra oğlan göz yaşlarından 
islanmış üzünü oradakı adamlara tərəf çevirdi və 
dedi... Yox, yaxşısı budur, onun dediklərini çap elə- 
məyək. Onun cəmi doqquz yaşı vardı, amma aşağı 
səviyyəli bir aşxanada böyüdüyü üçün orada daim 
eşitdiyi söyüşlərin hamısını əla əzbərləmişdi. 

Onların hər birini təklikdə və hamısını bir yerdə 
söyürdü, heç doğma atasına da güzəşt eləmirdi. 

Belə təhqiramiz, tərbiyəsiz ifadələri ağzından çıxa- 
ran böyüklər ağır cəzadan yaxa qurtara bilməzdilər. 

Amma uşağa nə edəsən? Axırda ovçular qarşılarında 
duran yolların ən yaxşısını seçdilər: ucadan gülüşdülər 
— təbil ki, özlərinə gülmürdülər, özünə gülməkdən 
kimin xoşu gəlir ki, — onların hamısı bir nəfər kimi 
məşhur köpəkləri cavan bir canavar qarşısında təslim 
olan almana gülürdü. 

Onda Cim kirli, göz yaşlarından islanmış yumru- 
ğunu cibinə dürtüb eşələndi, oradakı tənbəki, kibrit, 
tapança gülləsi və digər kontrabanda məhsullarına 
qarışmış şüşə şarların və konfetlərin arasından nazik 
bir ip çıxarıb canavarın boynuna bağladı. Sonra hələ 
də hıçqıraraq heyvanın ipindən tutub atına mindi, evlə- 
rinə çapdı və gedərkən alman zadəganın ünvanına vida 
təhdidlərindən də çəkinmədi: 

— Mənə iki sent versəydilər, onu sizin üstünüzə qıs- 
qırdardım ki, dadını görəsiniz! 

Qışın əvvəllərində Cim xəstələndi. 

Canavar dostunu həyətdə görmədiyindən şikayətli 
bir səslə ulayırdı və nəhayət, xəstənin xahişi ilə onu 
oğlanın yanına, otağa buraxdılar. Burada böyük vəhşi 
it — axı canavar vəhşi itdən başqa bir şey deyil — dostu- 
nun yatağı yanında daim keşik çəkdi. 

Xəstəliyi əvvəlcə heç kəsə ciddi gəlmirdi və oğlanın 
vəziyyəti qəflətən pisləşəndə, Milad bayramlarına üç 
gün qalmış o, dünyasını dəyişəndə hamı sarsıldı. - 

Canavar onun üçün hamıdan səmimi ağlayırdı. İri 
boz heyvan kilsə zənglərinə özünün şikayət dolu ulartısı 
ilə cavab verir, Milad axşamı qəbiristana yollanan dəfn 
mərasiminin dalınca düşüb gedirdi. Tezliklə canavar 
yenə də aşxananın ətrafında göründü, amma onu zəncir- 
ləməyə cəhd göstərən kimi çəpərdən atılıb gözdən itdi. 

Elə həmin qış qoca tələ ustası Reno Ninetta adlı 
qəşəng bir qızla çay kənarındakı ağac komada yerləşdi. 

Onun Cim Qoqan barədə təsəvvürü yox idi və 
şəhərin lap yaxınlığında, çayın hər iki sahilində cana- 
var izləri görəndə yaman təəccüblənmişdi. 

Qoca Hudzon cəmiyyətində çalışan qulluqçuların 
qonşuluqda yaşayan, hərdən lap şəhərə girməkdən 
çəkinməyən və müqəddəs Bonifasi kilsəsinin yanındakı 
meşəni xüsusilə çox sevən canavar barədə söylədikləri 
əhvalatlara maraq və inamsızlıqla qulaq asırdı. 

Milad axşamı, kilsə zəngləri səslənən kimi həmin 
meşədən tənha, kədərli bir ulartı yüksəldi və bu, Renonu 
bütün danışılanların həqiqət olduğuna inandırdı. 
O, canavarların bütün nəğmələrini əzbər bilirdi: kömək 
çağırışı, məhəbbət nəğmələri, tənhalıq çağırışı, döyüşə 
dəvət. Bu ulartı məhz tənhalıq çağırışı idi. 

Qoca çaya tərəf enib heyvana elə eyni ulartı ilə 
cavab verdi. Uzaq meşədən bir kölgə ayrılıb buzun 
üzəriylə kötüyün üstündə elə kötüyün özü kimi hərə- 
kətsiz oturmuş adama tərəf getməyə başladı. Kölgə 
ona yaxınlaşdı, ətrafına hərlənib qoxuladı. Qoxulayan 
kimi də gözləri alışıb-yandı, qəzəblənmiş it kimi mırıl- 
dayıb yenidən zülmətdə görünməz oldu. 

Beləliklə, Reno və onun dalınca şəhərlilərdən çoxu 
xəbər tutdular ki, küçələrdə nəhəng bir boz canavar 
dolaşır və o, bir zamanlar Qoqanın aşxanasının həyə- 
tində zəncirlənmiş heyvandan, azı, üç dəfə yekədir. 
O, itlərin bəlası idi, əlinə fürsət düşən kimi onları boğur- 
du vəəllərində sübutları olmasa da danışırdılar ki, şəhər 
kənarında sülənən neçə-neçə iti parçalayaraq yeyib. 

Bax onda qarlı meşədə gördüyüm Vinnipeq cana- 
varı belə idi. Mən tənha heyvanın işinin pis olduğunu 
düşünərək ona kömək etmək istəyirdim. Lakin sonra- 
dan eşitdiklərim ilk təəssüratımı tamam dəyişdi. 
Bilmirəm ki, şahidi olduğum döyüş necə qurtardı, 
amma həmin canavarı o döyüşdən sonra görənlərin 
çox olduğu, bəzi itlərin isə izsiz-soraqsız yoxa çıxması 
mənə bəlli idi. 

Beləliklə, hələ heç bir canavar bu cür qəribə həyat 
yaşamamışdı. Bu qəribə heyvan çöllərdə, meşələrdə 
yaşamaq imkanı ola-ola, şəhərdə çox riskli həyat tərzinə 
üstünlük verir, hər gün ölümün bir addımlığında olur, 
hər gün qəhrəmanlıq, cəsarət nümunəsi göstərirdi. 
İnsanlara və itlərə dərin nifrət bəsləyərək hər gün it 

sürülərini dağıdır, tək tutduğu heyvanları isə boğurdu. 
O, əyyaşları qorxudur, əlində tüfəng olan adamlardan 
gen gəzir, tələləri, zəhərli yemləri diqqətlə öyrənirdi — 
bu təcrübəyə necə yiyələndiyi bəlli deyil, amma zəhərli 
tələ yemlərinin dəfələrlə yanından ikrahla ötüb-keçdiyi 
bəlli idi, 

Vinnipeqdə elə bir küçə yox idi ki, oradan keçmə- 
sin, elə bir polis nəfəri yox idi ki, səhərin boz işığında 
onun sayrışan, çətinliklə seçilən kölgəsini görməsin, 
elə bir it yox idi ki, qoca Sehrbazın qoxusunu xain 
küləkdən alanda qorxusundan tir-tir əsməsin. O, müha- 
ribə hərisiydi və düşməni bütün dünya idi. Amma bircə 
dəfə də olmamışdı ki, həmin canavar hansısa uşağın 
xətrinə dəysin. 

Ninetta çöllükdə doğulmuşdu. Anası hindu qızı idi. 
Boz gözləri ona normandiyalı atasından miras idi və indi 
o, on altı yaşında gözəl bir qız idi — bütün əyalətin birinci 
gözəli. O, həmin ətrafların ən varlı, ən nüfuzlu adamına 
da ərə gedə bilərdi, amma qəlbinə sahib seçdiyi insan 
Pol Deroş olmuşdu. Suyuşirin oğlan, yaxşı rəqqas və 
babat skripka ustası olan Pol bütün ziyafətlərə, qonaq- 
İrqlara daim dəvətlər alırdı, islaholunmaz əyyaş idi. Qıza 
elçi gələndə Reno onu qovmaqda düz etmişdi. Amma 
bunun bir nəticəsi olmadı. 

Bütün qalan məsələlərdə müti olan Ninetta sevdiyi 
oğlandan vaz keçmək istəmirdi. Atası oğlana rədd 
cavabı verəndən sonra Pola vəd vermişdi ki, həmin 
günün səhəri onunla çayın qarşı sahilindəki meşədə 
görüşsün. Dərin qar örtüyünün içindən danışdıqları 
yerə gedəndə Ninetta arxasınca yekə, boz bir itin gəldi- 
yinə diqqət yetirdi. Heyvan ona kifayət qədər mehriban 
təsir bağışladı və qız (o, həqiqətən də, hələ qız idi) qəti 
qorxmadı. Lakin Polun gözlədiyi yerə yaxınlaşanda 
yekə it qəzəblə mırıldayaraq irəli çıxdı. Pol diqqət yeti- 
rəndə canavarı tanıdı və sonuncu qorxaq kimi qızı 
qoyub qaçdı. Sonradan deyirdi ki, guya, tüfəngini 

gətirmək üçün qaçırmış. Yəqin, silahının yerini də unut- 
muşdu, çünki evə getmək əvəzinə, yüyürüb ağaca 
dırmaşmışdı. Ninetta isə Polun məruz qaldığı təhlükə- 
dən camaatı xəbərdar etmək üçün buzun üstüylə evlərinə 
qaçmışdı. Ağacda tüfəng tapmayan cəsur cəngavər bir 
budaq kəsib ucuna bıçağını bağlayaraq canavarın başına 
ağrılı bir yara vurmağa müvəffəq oldu. Heyvan qəzəblə 
mırıldayıb bir az gerilədi, amma adamın ağacdan yerə 
enməsini gözləməkdə israrlı olduğunu aydın göstərirdi. 
Lakin ora bir dəstə adamın yaxınlaşması onun qərarını 
dəyişdi və heyvan çıxıb getdi. 

Skripkaçı Pola öz hərəkətinin mənasını Ninettaya 
izah etmək başqalarına açıqlamaqdan asan idi: qız onu 
hələ də sevirdi. Lakin atası ona elə hədsiz nifrətlə dolu 
bir münasibət bəsləyirdi ki, cavanlar Polun it qoşqu- 
sunun sürücüsü kimi yollandığı Aleksandr fortundan 
qayıdan təki gizlincə nikaha girəcəkləri barədə qərar 
verməyə məcbur olmuşdular. Polit kirşəsinin təcrübəli 
sürücüsü sayılırdı, çünki həddindən artıq qəddar idi. 

Səhər tezdən, səfərqabağı bir qədər vurandan sonra 
Pol çayaşağı tərpəndi. Buzov kimi güclü və hündür, 
quldur kimi qəzəbli üç laykanın qoşulduğu kirşə buzun 
üstüylə şütüyürdü. Onlar Renonun sahildəki koması- 
nın yanından tam sürətlə keçdilər və Pol qamçısını 
şaqqıldadaraq kirşənin dalınca yüyürə-yüyürə evlərinin 
kandarında durmuş Ninettaya əl elədi. 

Tezliklə qəzəbli itlərdən və sərxoş sürücüdən iba- 
rət qoşqu çayın döngəsində gözdən itdi və həmin 
vaxtdan bəri skripkaçalan Polu bir daha görən olmadı. 

Həmin axşam itlər Harri fortuna tək qayıtdılar. 
Onlar bir neçə yerdən yaralanmışdılar, üstləri başdan- 
ayağa laxtalanmış qan idi, amma nə qədər qəribə olsa 
da, heç ac deyildilər. Onların iziylə kəşfiyyatçılar yol- 
landı. Onlar buzun üstündə Polun apardığı paketləri 
tapdılar, sahildə kirşənin qırıqları oyan-buyana səpə- 
lənmişdi, paketlərdən azacıq aralıda isə skripkaçalana 
məxsus paltarın qalıqları vardı. 

Aydın idi ki, itlər sahiblərini parçalamış, öz sürü- 
cülərini yemişdilər. 

İtlərin sahibi baş vermiş hadisədən yaman dilxor 
olmuşdu – buna görə itləri əlindən çıxa bilərdi axı. 
Şayiələrə inanmamaq qərarına gələrək hər şeyi özü 
yoxlamağı qət etdi, Reno isə onu müşayiət etmək üçün 
göndərildi, həmin yerə heç üç mil ötməmiş çatdılar və 
qoca kirşənin arxasındakı izlərə — çayın şərq sahilindən 
qərb sahilinə keçən çox iri izlərə işarə etdi. İtlərin sahi- 
binə tərəf çönüb sınıq-salxaq ingilis dilində dedi: 

— Böyük canavar kirşənin dalınca gedirdi. 

Vəziyyəti belə görəndə izləri tutub çayın qərb sahi- 
linə keçdilər. Gildonun meşəsindən o üzdə canavar 
çaparaq addımlarını yavaşıtmışdı, kirşəni təqib etmək- 
dən vaz keçib, deyəsən, meşəyə üz tutmuşdu. Lakin Pol 
burada nəyisə yerə salır — bəlkə də, paketlərdən birini. 
Yerə düşmüş əşyanı qoxulayan canavar kirşədəkinin bir 
zamanlar başını yarmış sərxoş Pol olduğunu anlayır. 

Bir mildən sonra canavarın buz ustundəki ləpirləri 
onun düz kirşənin dalınca getdiyinə dəlalət edirdi. 
Adam izləri artıq yox idi, çünki sürücü kirşəyə atılıb 
itləri qovurdu. Kirşəni yüngüllətmək üçün o, yükün 
kəndirlərini kəsir. Elə buna görə də paketlər yolboyu 
səpələnmişdi. 

Aman Tanrım, gör itlər qamçı altında necə qaçır- 
lar! Budur, Polun bıçağı qarın üstünə düşüb. Görünür, 
özünü canavardan qorumağa çalışanda əlindən sal- 
mışdı. Burada isə canavarın izləri yox olur, amma 
kirşə tam sürətlə gedir: canavar kirşəyə atılıb. Dəhşət 
içində olan itlər qaçışlarını sürətləndirirlər, amma 
canavar artıq kirşənin üstündədir. Bir dəqiqədən sonra 
hər şey bitir. Adam da, canavar da kirşədən yerə yıxı- 
lırlar. Canavarın izi sonra qərb sahildə yenidən 
görünür və tezliklə meşədə yox olur. Kirşə isə sol 
sahilə tərəf şütüyür, elə orada da ağacın kökünə dəyib 
parça-parça olur. 

Qar qoca Renoya itlərin qoşquya dolaşaraq bir- 
biriylə boğuşmasından, sonra itlərin qoşqunun yan 
qayışlarını qırıb azad olmasından, bir qədər gedəndən 
sonra da onlara əzab verən insanın meyitini taparaq 
necə ziyafət etdiklərindən söz açır. 

Burada yaxşı bir şey az idi, amma hər halda, itlərin 
üzərindən ağır ittiham götürülürdü. Məsuliyyət, heç 
şübhəsiz, canavarın boynunda idi və ilk qorxu dəmi 
keçəndən sonra Reno yüngülləşibmiş kimi nəfəsini 
dərərək belə deyir: 

— Bu, Vinnipeq canavarıdır. Mənim qızımı Poldan 
xilas etdi. O, uşaqlara qarşı həmişə mehriban olub. 

Polun ölümü Milad bayramlarına təyin olunan 
sonuncu böyük ov üçün bəhanə oldu. Ov balaca Cimin 
ölümündən düz iki il sonraya təyin olundu. Adama elə 
gəlirdi ki, bu ova ölkənin bütün itlərini gətirmişdilər. 
İtlərin arasında Polun idarə etdiyi qoşqudakı üç layka 
da vardı — itlərin sahibi bunu zəruri sayırdı — doqlar, 
ov itləri, nəslini tanımayan bir sürü həyət iti... Bütün 
səhər müqəddəs Bonifasi meşələrindən şərqdə yerlə- 
şən meşələrdə apardıqları uğursuz axtarışlarda ötdü. 
Lakin telefonla xəbər yetişdi ki, canavar izini Asini- 
buan meşələrində, şəhərin qərbində görüblər və artıq 
bir saatdan sonra ovçular Vinnipeq canavarının isti 
izlərinə düşüb təqibə başlamışdılar. 

Budur, sürətlə irəliləyirlər — bir sürü it, bir dəstə 
süvari, xeyli piyada kişi və oğlan. Canavar itlərdən qorx- 
murdu, amma bilirdi ki, adamların təhlükəli silahı — 
tüfəngi olur. O, Asinibuan meşələrinin uzaqdan görü- 
nən tündrəngli xəttinə doğru yüyürdü, süvarilər üçün 
isə çöllük çox rahat idi və onlar tezliklə canavara çatıb 
ötərək onun ağzını geri çevirməyə müvəffəq oldular. 
O, Koloni-Kriq yarğanı boyunca var gücüylə yüyürüb 
başının üstündə vıyıldayan güllələrdən qurtula bildi. 
Sonra üzünü tikanlı məftildən ibarət çəpərə tutub onun 
üstündən sıçradı və süvarilərdən canını müvəqqəti 
olaraq qurtardı. Heyvan yenə də güllə yetişməyən 
dərəylə gedirdi. İtlər artıq ona yaxınlaşırdılar. Bəlkə də, 
onlarla təkbətək qalmaq canavarın ən böyük arzusu idi, 
qoy lap qırx-əlli köpəklə birdən qarşılaşsın. İndi artıq 
onu mühasirəyə almışdılar, amma heç biri yaxınlaşmağa 

cəsarət etmirdi. Arıq tazı öz sürətinə güvənərək yan 
tərəfdən soxulmaq istədi, amma canavarın kəllə zərbəsi 
onu yerə sərdi. Süvarilər dolayı yolla getməyə məcbur 
oldular və indi ov şəhərə bir qədər də yaxınlaşmışdı. Bu 
əyləncədə iştirak etmək istəyən adamlar, itlər şəhərdən 
tökülüşüb gəlirdilər. 

Canavar yaxşı bələd olduğu şəhər sallaqxanasına 
tərəf döndü və atəş səsləri müvəqqəti olaraq kəsildi, 
çünki ovçular güllələrin itlərə dəyəcəyindən qorxurdu- 
lar. İtlər isə canavarı üzük qaşı kimi elə sıx əhatə 
etmişdilər ki, daha qaçmağa yeri yox idi. O, sonuncu 
döyüşü üçün bir sığınacaq tapmaq ümidiylə ətrafına 
göz gəzdirdi və küçədəki arxın üstündən keçən ağac 
körpünü görən kimi onun altına girib gizləndi. Onda 
adamlar ling gətirib körpünü sökdülər. O, ölüm saatının 
yetişdiyini anladı və son nəfəsinin pişvazına, döyüşsüz 
təslim olmamağa hazır vəziyyətdə açıqlığa çıxdı. Və 
burada adamlar onu ilk dəfə gündüz işığında yaxşıca 
seyr etdilər. Budur o, itlərin sirli cəlladı, müqəddəs 
Bonifasi meşələrinin sədası, ecazkar Vinnipeq canavarıl 

Nəhayət ki, üçillik mübarizədən sonra o, silahlı 
insanların kömək etdiyi qırx itlə üz-üzə durmuşdu. 
Amma düşmənlərini heç də bir zamanlar meşədə ilk 
dəfə şahidi olduğum hadisədəkindən az cəsarətlə qar- 
şılamırdı. Dodaqlarını yenə də kinayəli təbəssümün 
işarəsi əymişdi, batmış böyürləri nəfəs alarkən azacıq 
qalxıb-enirdi, sarımtıl-yaşıl gözləri əvvəlki parlaqlığın- 
daydı. İtlərin mühasirə dairəsi qapandı. Onlara tüklü, 
təcrübəsiz laykalar deyil, buldoq başçılıq edirdi. Neçə- 
neçə ayağın tappıltısı birdən eşidildi. İt sürüsünün 
hürüşü bir anlıq qarışıq donqultuyla əvəz olundu. 
Canavarın çal dodaqları qalxaraq qırmızı çənələrini 
aydın göstərdi. İtlər ətrafa səpələndilər və canavar 
meydanda yenə tək qaldı. Bu güclü, qoca, qaraqabaq 
quldur hər cür hücuma hazır idi. İtlər üç dəfə ona 
soxuldular, hər üçündə də hücumları dəf olundu. 

Döyüşçülərdən ən ürəkliləri artıq yerə sərələnmişdi. 
İlk ölən buldoq oldu. Artıq təcrübə toplamış itlər bir 
qədər geriləyirdilər, canavar isə heç yorğunluq əlaməti 
göstərmirdi. Birdəqiqəlik hövsələsiz intizardan sonra 
o, bir neçə addım irəlilədi və təəssüf ki, atıcılara bayaq- 
dan gözlədikləri əlverişli mövqeyi vermiş oldul Uç atəş 
səsləndi və canavar özünün döyüş yolunu başa vurub 
sakitliyə qərq oldu. 

Canavarın ruhunu kim dərk edə bilər? Kim deyər 
ki, o, həmin an nə haqda düşünürdü? 

Niyə o, bir belə məhrumiyyətlərə düçar olduğu 
şəhərin yaxınlığında yaşamağa üstünlük verirdi? Axı 
bütün ətraf sıx meşələr idi, nə qədər desən yet tapardın. 
İnanmıram ki, onun seçiminə qisas hissi təsir etmişdi: 
heç bir heyvan bütün ömrünü qisasa sərf etməz — bu 
xislət yalnız insana məxsusdur. Heyvanlar isə hüzur 
istəyirlər. 

Beləliklə, onu şəhərə bağlayan bircə zəncir qalır və 
bu zəncir yer üzündəki hakimiyyətlərin ən qüdrətlisi, 
ən güclüsüdür — məhəbbət. 

Canavar öldü. O vaxtdan bəri çox illər keçib, amma 
indi də müqəddəs Bonifasi kilsəsinin qarovulçusu israr 
edir ki, Milad axşamı, kilsə zəngləri çalınan kimi qon- 
şuluqdakı meşəli məzarlıqdan, canavara sevmək 
öyrədən yeganə məxluqun — balaca Cimin əbədi süku- 
nətə qovuşduğu məkandan cavab səslənir: çox kədərli 
və dərin dəhşət doğuran canavar ulartısı. 

Yeni Meksikanın şimalında maldarlar yaşayan 
böyük əyalət Kurrumpo adlanır. Oralar zəngin otlaq- 
lar, nəhəng sürülər diyarı, adını bütün əyalətə vermiş 
Kurrumpo çayına tökülən irili-xırdalı təmiz, şəffaf sular 
ölkəsidir. Bütün bu ölkənin hökmdarı qoca, boz bir 
canavar idi. 

Qoca Lobo Kurrumpo vadisini uzun illərdən bəri 
çapıb-talayan boz canavarlardan ibarət sürünün nəhəng 
başçısı idi. Bütün çobanlar, bütün maldarlar onu gözəl 
tanıyır və başının sadiq dəstəsiylə harada görünürdüsə, 
orada dəhşət bərqərar olurdu. Sürü yiyələri çarəsizlik 
içindəydilər. Qoca Lobo başqa canavarlardan boy-buxu- 
nuyla fərqlənir, bicliyi, gücü də elə qamətinə tuş gəlirdi. 
Onun gecə ulartısı bütün yerli sakinlərə əla tanış idi. 
Səsi bütün başqa canavarlardan uca çıxırdı. Adi canavar 
çobanların düşərgəsi yaxınlığında saatlarla ulayar, 
amma özünə diqqət cəlb edə bilməzdi, lakin dərədən 
qoca dəstəbaşının uca nəriltisi gələndə çobanların 
canına vicvicə düşürdüş onlar bilirdilər ki, ertəsi günün 
səhəri sürülərində çatmayan heyvanların hesabını apa- 
racaqlar. 

Lobonun sürüsü o qədər də böyük deyildi. Heç cür 
anlaya bilmirdim ki, niyə. Adətən, canavarlardan han- 
sısa görkəmli yer tutanda ətrafına çoxlu tərəfdar yığır. 
Lakin Lobo, deyəsən, sürüsündə ürəyi istəyən qədər 
tərəfdar saxlayırdı, amma bu da ola bilərdi ki, onun 
qəzəbli xasiyyəti sürünün böyüməsinə əngəl olurdu. 
Bir şey bəllidir ki, həyatının son illəri Lobonun sürüsü 
yalnız beş canavardan ibarət idi, lakin onların hər biri 
özünün əzəmətli ölçüləriylə fərqlənirdi. Onların biri, 
Lobonun köməkçisi isə əsl nəhəng idi. Lakin o da 
Lobodan gücdə, zirəklikdə geri qalırdı. 

Bu dəstənin bir çox başqa üzvləri də kifayət qədər 
tanınırdı. Onlardan birinə — ağ rəngli gözəl canavara 
meksikalılar Blanka adı qoymuşdular. Güman edirdilər 
ki, o, dişi canavar, həm də Lobonun rəfiqəsidir. Digəri, 
sarı canavar sürətli qaçışı ilə fərqlənirdi və ovçular danı- 
şırdılar ki, o, ayaqdan iti antilopu belə neçə dəfə qovaraq 
tutub. 

Bu canavarların həyatı onları məmnuniyyətlə 
məhv etməyə hazır olan heyvandarların həyatı ilə sıx 
əlaqəli idi. İstənilən sürü yiyəsi Lobonun dəstəsindən 
hər hansı bir canavarın dərisinə çox buğasından keçər- 
di. Lakin onları heç bir üsulla öldürmək mümkün 
olmurdu. Canavarlar, sanki, ovçulara lağ edir, tələ 
yemlərinə yaxın durmur və azından son beş il ərzində 
Kurrumpo maldarlarından gündə bir inək xərac alır- 
dılar. Vəziyyətdən çıxış edərək hesablasaq, canavarlar 
artıq iki mindən çox heyvan tələf etmişdilər. Onlar 
həmişə sürüdəki ən yaxşı inəyi aparırdılar. 

Canavarın daim ac olması və nəyi desən yeyə bilməsi 
barədə qədim inanc həqiqətə heç uyğun gəlmirdi, çünki 
bu yırtıcılar kök, ətli-canlı, yeməklərində son dərəcə 
ehtiyatlı idilər. Onlar heç vaxt öz əcəli ilə ölən, xəstə, kirli, 
çobanların öldürdüyü heyvanlara yaxın durmurdular. 
Adətən, nahara parçaladıqları biryaşar düyənin ən dadlı 
yerlərini seçirdilər. Qoca öküz, ya da inəkdən iyrənir- 
dilər. O da məlumdur ki, qoyun ətiylə heç araları yox idi, 
baxmayaraq ki məzə üçün qoyunları öldürdükləri də tez- 
tez olurdu. Bir dəfə 1893-cü ilin noyabrında Blanka və 
sarı canavar iki yüz əlli qoyunu parçalamışdılar, amma 
bircə dənəsinin də dadına baxmamışdılar. 

Mən burada həmin dəstənin maldarları müflis edən 
basqınlarına nümunə kimi çox hadisədən misal gətirə 
bilərdim. Hər il onları öldürmək üçün yeni üsullar fikir- 
ləşir, sınaqdan keçirirdilər, amma heç birinin faydası 
olmurdu və canavarlar düşmənlərinin bütün fəndgir- 
liyinə, bütün səylərinə baxmayaraq, kefikök həyatlarına 
davam edirdilər. 

Lobonun başına böyük mükafat təyin olunmuşdu. 
Onu zəhərləməyə çalışırdılar, amma heyvan zəhərdən 

həmişə xəbər tutur, yemə dəyməyərək canını qurta- 
rırdı. Yalnız bir şeydən qorxurdu — odlu silahdan. 
Əyalətin bütün sakinlərinin yanında silah gəzdirdiyini 
bildiyindən Lobo heç vaxt adamlara hücum etmir, 
onlarla üzbəüz gəlməməyə çalışırdı. Dəstə öz kəşfiyyat- 
çılarından adam gördükləri barədə siqnal alan kimi 
yaxınlaşan şəxsin hansı məsafədə olmasından asılı 
olmayaraq, həmişə qaçmağa üstünlük verirdi. Lobo 
sürüsünə yalnız özünün öldürdüyü heyvanları yeməyə 
icazə verirdi və bu, heyvanların nicatı idi. Onun incə 
duyğusu insan əlinin, zəhərlərin qoxusunu o dəqiqə 
hiss edirdi. Məhz elə buna görə də Lobonun sürüsü 
daim təhlükəsizlikdə idi. 

Bir dəfə bir kovboy qoca Lobonun ona çox yaxşı 
tanış olan çağırış dolu ulartısını eşidir və xəlvətcə 
yaxınlaşanda canavar sürüsünün bir dəstə inəyi müha- 
sirəyə aldığını görür. 

Lobo bir kənarda, təpənin üstündə oturubmuş, 
Blanka isə qalan canavarlarla bir yerdə cavan bir inəyi 
tutmağa çalışırmış. Lakin inəklər sıx durub düşmənin 
qarşısına buynuzlardan sipər çəkibmişlər. 

Axırda Lobo hövsələdən çıxıb təpədən enir, boğuq 
bir nərilti ilə sürüyə cumur. 

Qorxmuş heyvanlar onun qarşısından çəkilirlər və 
o, sürünün düz ortasına girir. İnəklər partlayan bom- 
banın qəlpələri kimi pərən-pərən düşürlər. Canavarların 
tutmaq istədiyi inək də qaçmaq istəyir, amma heç iyirmi 
beş addım da atmağa macal tapmamış Lobo ona çatır. 
Düyənin boynundan yapışaraq var gücüylə ona bir zərbə 
endirib yerə yıxır. Zərbə elə qüvvətli imiş ki, düyənin 
ayaqları göydə qalır. Lobo da yıxılır, amma elə həmin an 
sıçrayıb yerindən qalxır. Qalan canavarlar o dəqiqə yazıq 
düyənin üstünə cumurlar və bir neçə saniyədə işini 
bitirirlər. Lobo bu qətldə iştirak etmir. Öz qurbanını yerə 
yıxanda o biri canavarlara, sanki, bunu demək istəyirdi: 

“Niyə sizdən kimsə bunu məndən əvvəl etmədi? 
Niyə boş yerə bu qədər vaxt itirdiniz?” 

Bütün bunların şahidi olan kovboy ucadan qışqıra- 
qışqıra atını onların üstünə sürür və canavarlar həmişəki 

kimi qaçıb dağılırlar. O, cibindən strixninlə dolu şüşə 

b zəhəri cəld cəmdəyin üç yerinə tökür və canavar- 
ların özləri öldürdüyü düyəni yemək üçün qayıdacağını 
dəqiq bildiyindən çıxıb gedir. Lakin ertəsi gün səhər 
zəhərin qurbanlarına baxmaq üçün gələndə görür ki, 
canavarlar düyəni yesələr də, bütün zəhərli hissələrini 
səliqəylə ayıraraq bır kənara tullayıblar. 

Bu nəhəng canavardan qorxu maldarların arasında 
getdikcə daha çox yayılırdı və ilbəil onun başı üçün 
ayrılan mükafat da arta-arta gedərək, nəhayət, min 
dollara çatmışdı. Bu, bir canavarı öldürmək üçün təyin 
olunmuş misilsiz məbləğ idi. 

Mükafata şirniklənən texaslı ovçu Tennerey bir 
dəfə Kurrumpo dərəsinə gəlir. O, canavar ovu üçün 
lazım olan hər şeyin əlasını yanında götürmüşdü, 
gözəl tüfəngi, əla atları və güclü çobanitilərindən ibarət 
bir dəstə köpəyi vardı. Texasda öz itləriylə bir yerdə 
az canavar öldürməmişdi və elə buna görə də arxayın 
idi ki, bir neçə gündən sonra qoca Lobonun dərisi 
yəhərinin qaşından sallanacaq. 

Budur, səhər tezdən, dan yeri təzə söküləndə cəsa- 
rətlə ovuna başlayır və tezliklə köpəklər izə düşdüklərini 
sevincək hürüşləriylə xəbər verirlər. 

Canavarları iki mil aralıda görmüş, görən kimi də 
ciddi təqibə başlamışdılar. Qoyun itləri yırtıcıları yalnız 
ovçu yetişənədək ləngitməliydilər. O isə çatan kimi 
heyvanları güllələyəcəkdi. Bunu Texasın düzənliklə- 
rində etmək çətin deyildi, amma bu yerlərin şəraiti 
tamam başqa idi. Qoca Lobo yer seçməkdə mahir idi. 
Kurrumpo çayının və onun qollarının qayalı dərələri 
düzənliyi bütün istiqamətlərdə kəsirdi. Qoca canavar 
təqibi duyan kimi bu dərələrin ən yaxındakına üz 
qoydu və ondan keçərək ovçudan yayındı. Lobonun 
sürüsü müxtəlif tərəflərə dağıldı, heyvanların dalınca 
düşmüş itlər də pərən-pərən oldular. İtlər təzədən birlə- 
şəndə isə, təbii ki, neçəsi əskik gəldi. Tennerey axşam 
itlərini çağıranda yalnız altısını gördü və onlardan ikisi 
də bərk yaralı idi. Lakin ovçu öz niyyətindən yenə əl 
çəkmədi və Kurrumpo kralının skalpını ələ keçirmək 

üçün daha iki cəhd göstərdi, hər ikisi də uğursuz oldu. 
Sonuncu cəhdi onun ən yaxşı atının yıxılıb tələf olması 
bahasına başa gəldi. Vəziyyəti belə görəndə Tennerey 
artıq Lobonu ovlamaq fikrindən daşındı, Kurrumponu 
Lobonun despotik hakimiyyətinə buraxıb Texasa döndü. 

Növbəti il mükafata şirniklənən daha iki ovçu 
peyda oldu. 

Onların hər biri bu məşhur canavarın öhdəsindən 
məhz özünün gələcəyini düşünürdü. 

Onlardan biri bunu yenicə kəşf edilmiş, məxsusi 
yolla tətbiq olunan zəhərdən istifadə etməklə həyata 
keçirmək istəyirdi. Digəri — Kanadadan olan bir fran- 
sız isə zəhərlə yanaşı, tilsimə də ümidvar idi, çünki 
Lobonun adi canavar deyil, məhz qulyabanı olduğuna, 
onu bəsit yollarla öldürməyin qeyri-mümkünlüyünə 
möhkəm əmin idi. 

Lakin nə ustalıqla hazırlanmış zəhərlər, nə də 
cadu, tilsim boz yırtıcının öhdəsindən gələ bilmədi. 
O, gündəlik basqınlarını elə əvvəlki kimi ustalıqla 
həyata keçirərək ziyafətlər verirdi. Heç bir neçə həftə 
keçmədi ki, ovçular naümid olaraq öz cəhdlərindən əl 
çəkdilər və ov üçün başqa yerlərə üz tutdular. 

Co Kalonun ferması Kurrumponun xırda qolların- 
dan birinin üzərində, qayalar arasındakı gözəl dərədə 
yerləşirdi. 

Onun evindən haradasa cəmi min yard aralıda isə 
Lobo ilə rəfiqəsi Blanka yuva qurub dünyaya balalarını 
gətirmişdilər. 

Onlar bütün yayı orada yaşayaraq Coya məxsus 
mal-qaranı, heyvanları qırmaqla məşğul oldular: inək- 
lərini, qoyunlarını, itlərini, elə bil, onun bütün 
fəndlərinə, zəhərlərinə, qurduğu tələlərə gülürdülər. 
Canavarlar mağaralar və qayalı uçurumların arasında 
tam təhlükəsiz şəraitdə yaşayırdılar, Co isə heyvanları 
yerlərindən çıxarmaq üçün, onları dinamitlə öldür- 
məkdən ötrü nəsə yeni bir üsul düşünmək üzərində 
baş sındırırdı. Lakin yırtıcılar onun əlindən sağ:-sala- 
mat qurtulur və elə əvvəlki kimi basqınlarını davam 
etdirirdilər. 

— Bax, Lobo bu yayı burada keçirib, — Co qayalı 
sıldırıma işarəylə dedi. — Əlimdən heç bir şey gəlmədi. 
Axmaq yerinə qoydu məni. 

Kovboyların söhbətləri məni elə dəinandırmırdı, ta ki 
1893-cü ilin payızında özüm bu fəndgir quldurla şəxsən 
tanış olana, onu başqalarından yaxşı tanıyanadək. 

Bir neçə il qabaq, hələ Binqo sağ olanda mən cana- 
var ovuyla məşğul olurdum. Lakin həmin vaxtdan 
etibarən məşğuliyyətim dəyişmişdi, mən artıq stula, 
yazı masasına bağlanmışdım. Həyat tərzimi dəyişməyə 
çox ehtiyacım vardı və Kurrumpoda ferması olan bir 
dostum məni Yeni Meksikaya, bu qarətçi canavar sürü- 
sünun öhdəsindən gəlib-gəlməyəcəyimi yoxlamağa 
dəvət elədi və bu dəvətini o dəqiqə qəbul etdim. 

Səbirsizlikdən alışıb-yanaraq Kurrumpoya tələs- 
dim. O yerlərlə tanış olmaq üçün ilk günlər at belində 
hər tərəfi gəzib-dolaşdım. Bələdçim tez-tez hələ üstün- 
də dərisi qalmış inək sümükləri tapıb mənə nişan verir, 
deyirdi: Bax, bu, onun işidirl 

Mənə aydın oldu ki, belə vəhşi qayalıqlarda Lobo- 
nu itlərlə, at belində təqib etməyin heç mənası yoxdur. 
Bu məqsədlə yeganə yararlı vasitə tələ və zəhər ola 
bilərdi. 

Bu qulyabanrcanavarın öhdəsindən gəlmək üçün əl 
atdığım bütün mümkün üsulların, fəndlərin təfərrüatına 
varmaq istəmirəm. Strixnin, arsen və sinil turşusunun 
elə bir qarışığı qalmadı ki, Lobonu zəhərləmək üçün isti- 
fadə etməyim. Elə növ ət qalmadı ki, tələ yemi kimi 
qoymayım. Lakin hər səhər əməyimin nəticəsini öyrən- 
mək üçün yollananda əmin olurdum ki, bütün cəhdlərim 
boşa çıxıb. Canavarların qoca sultanı həddindən ziyadə 
bic idi və mən onu aldada bilmirdim. 

Onun qəribə duyumunu göstərmək üçün bircə 
misal gətirmək kifayətdir. 

Mən bir qoca ovçunun məsləhətiylə azca pendiri 
indicə öldürülmüş düyənin böyrək yağıyla əritdim, 

pendiri sümük bıçaqla kəsdim ki, dəmir iyi verməsin. 
Qatışıq soyuyandan sonra onları tikələyib hər parça- 
sında deşik açdım, içinə böyük doza strixnin və 
kalium-sianid dolu, heç bir qoxusu olmayan kapsullar 
qoydum. Sonra deşikləri pendirlə tutdum. İşimi görəndə 
düyənin ilıq qanına bulaşdırdığım əlcəklərimi əlimdən 
heç çıxarmadım və çalışırdım ki, öz nəfəsimi düzəltdiyim 
tələ yeminə verməyəm. Hər şey hazır olandan sonra 
yemi xam dəridən olan, tamam qana bulaşdırdığım kisə- 
nin içinə qoydum və arxamca öküzün qaraciyəri və 
böyrəklərini ipə bağlayıb sürüyə-sürüyə apardım. On 
millik bir dövrə vurdum, hər dörddəbir mildə tələ yemi- 
nin bir tikəsini əlimi vurmadan tulladım. 

Lobo bu yerlərdə hər həftənin əvvəlində görünür- 
dü, qalan vaxtlarını isə, görünür, haradasa Syerra 
Qrandenin ətəklərində keçirirdi. 

Hadisə bazar ertəsi olmuşdu və elə həmin axşam, 
biz artıq getməyə hazırlaşanda mən canavar ulartısı 
eşitdim. Kovboylardan biri qısaca dedi: 

— Hə, bu da ol İndi baxaq görək nə olacaq. 

Ertəsi gün mən fəndlərimin nəticəsinə baxmağa 
tələsərək qayıtdım. Lobonun başçılıq etdiyi dəstənin 
izinə çox tez düşdüm. Onun ləpirlərini seçmək çətin 
deyildi, çünki adi canavar izindən xeyli iriydi. 

Canavarlar dalımca sürüdüyüm ətin qoxusunu tez 
almışdılar. Əmin oldum ki, Lobo yemə birinci yaxınla- 
şıb, onu qoxulayıb və axırda götürüb. 

Mən sevincimi gizlədə bilmədim. 

— Nəhayət ki, ilişdil — çığırdım. — Tezliklə onu 
ölmüş vəziyyətdə görəcəyəm. 

Gözlərimi Lobonun tozlu torpağa saldığı yekə izlər- 
dən çəkməyərək atımı irəli çapdım. İzlər məni ikinci 
yemi atdığım yerə apardı, bu yem də yerində deyildi. 

Necə sevinirdiml 

— Hə, indi əlimə keçəcəkl Hələ, yəqin, sürüsünün 
başqa canavarları da olacaq. 

Lakin enli izləri yoldan kənara çıxmırdı və mən 
yəhərdən nə qədər boylansam da, heç yanda ölü cana- 
var görə bilmirdim. 

Yoluma davam etdim və üçüncü yemin, dalısınca da 
dördüncüsünün yox olduğunu gördüm. Artıq burada 
inandım ki, Lobo onların heç birini udmayıb, sadəcə, 
ağzına yığaraq aparıb, sonra da bir yerdə qalaqlayaraq 
özünün nəcisi ilə murdarlayıb ki, mənim fəndimə bu 
yolla nifrətini göstərsin. Bunu eləyəndən sonra tamam 
başqa səmtə dönüb, ayıq-sayıq qoruduğu sürüsüylə bir 
yerdə öz işlərinin dalınca gedib... 

Mən bu quldurların öhdəsindən zəhərlə gəlməyin 
qeyri-mümkünlüyünü isbat edən çoxlu hadisədən 
birini misal gətirdim. Özüm isə tələ sifariş etdim və 
onlar gəlib çıxana kimi preriyadakı adi canavarları və 
digər yırtıcıları qırmaqla başımı qatdım. 

Bir dəfə isə Lobonun qeyri-adi bicliyinə dəlalət edən 
daha bir hadisənin şahidi oldum. Ona tabe olan canavar- 
lar hərdən yalnız əylənmək xatirinə qoyunları qorxudub 
qaçırır, öldürürdülər, amma onları çox nadir hallarda 
yeyirdilər. Qoyunlar, adətən, bir neçə min baş sürülərlə, 
çobanların nəzarəti altında otlayırdılar. Gecələr onları 
haradasa qonşuluqda yerləşən etibarlı ağıllara salır və 
ağılın hər tərəfində çoban yatır. Qoyunlar o qədər küt 
heyvandırlar ki, hər xırda şeydən qorxub hara desən 
qaça bilərlər, amma hər halda, onların da öz başçılarının 
dalınca düşmək adətləri var. Çobanlar, adətən, qoyun- 
keçi də qatırlar. Qoyunlar bu saqqallı qohumlarının ağıl 
sarıdan üstünlüyünü qəbul edirlər və əgər gecə nəsə bir 
hadisə baş versə, mütləq onların ətrafına toplaşırlar. 

Noyabrın axırlarında bir gecə hər iki çoban cana- 
varların basqınına oyanır. Baxanda görürlər ki, bütün 
sürü kütbeyin, qorxaq olmayan, öz mövqelərini cəsa- 
rətlə müdafiəyə hazır keçilərin ətrafında sıxlaşıb. Lakin 
təəssüf ki, bu basqına başçılığı adi canavar etmirdi. Qoca 
Lobo — bu qulyabanrcanavar çobanlardan pis bilmirdi 
ki, sürünün bütün mənəvi gücü məhz keçilərdədir və 
ona görə də bir-birinə sıxlaşmış qoyunların bellərindən 
cəld sıçrayıb başçılarına hücum çəkərək onun işini bir 
göz qırpımında bitirir. Biçarə qoyunlar isə hərəsi bir 
tərəfə dağılır. 

Həmin hadisədən sonra neçə həftə ərzində həyə- 
canlı çobanlar mənə bu sualla müraciət edirdilər: 

— Sizin rastınıza Oto damğası olan qoyun çıxmayıb 
ki? 

Man də onlara, demək olar ki, həmişə belə cavab 
verməli olurdum: 

— Hə, Brilyant bulağının yanında beş-altı qoyun 
leşinə rast gəlmişəm. 

Ya da: 

— Yox, mən özüm görməmişəm, amma Xuan Meyr 
iki gün qabaq Kedr təpəsində canavarların təzəcə boğ- 
duğu iyirmiyə yaxın qoyun görüb. 

Nəhayət, canavar tələləri gəlib çıxdı və mən öz 
köməkçilərimlə düz bir həftə işlədik ki, onları quraş- 
dıraq. Heç nədən qızırqalanmırdıq və mən uğurumuzu 
təmin edə biləcək bütün yollardan istifadə etməyə çalı- 
şırdım. Tələləri quraşdırandan bir gün sonra onlara baş 
çəkməyə çıxdım və tezliklə Lobonun izinə düşdüm: bir 
tələdən o birisinə aparırdı. Bu izlərdən onun gecə sərgü- 
zəştlərini oxudum. 

Tələlərin yaxşıca gizlədildiyinə baxmayaraq, 
o, qaranlıqda dolaşıb onlardan birincisini tapır. Sürü- 
sünü dayandırıb tələnin ətrafındakı torpağı səylə 
qazmağa başlayır və tələnin özünü, zəncirini və kötüyü 
də aşkarlayır. Tələni elə açıq qoyaraq yoluna davam 
edir və qalan tələlərin başına da eyni oyunu açır. Tez- 
liklə fikir verdim ki, o, yolda şübhəli bir şey görən təki 
ayaq saxlayıb səmtini dəyişirdi. 

Burada ağlıma yeni plan gəldi: tələləri H hərfi şək- 
lində, yəni cığırın hər tərəfində sırayla yerləşdirdim, 
ortasında isə daha birini qurdum. Lakin növbəti uğur- 
suzluğumu anlayana kimi çox çəkmədi. 

Lobo cığırla getmişdi və artıq iki paralel sıranın 
ortasına çatanda yolu kəsən həmin o tək tələni gör- 
müşdü. Heyvan vaxtında dayanmışdı. 

Məsələnin nə yerdə olduğundan necə xəbər tutdu- 
gunu deyə bilmərəm. Amma Lobo dayandığı yerdən nə 
sağa, nə də sola çönməmişdi, ayaqlarını ehtiyatla öz 
izlərinə basaraq təhlükəli yerdən çıxana kimi daldalı 

getmişdi. Sonra tələlərə əks tərəfdən yaxınlaşaraq dal 
ayaqlarıyla onların üstünə torpaq-daş tökməyə başla- 
mış və tələlərin hamısı şaqqıltıyla qapanmışdı. 

O, eyni işi bir çox başqa hallarda da edirdi və mən 
nə qədər rəngarəng üsullardan istifadə etsəm də, 
o, həmişə canını salamat qurtarırdı. Yəqin, o, öz soy- 
ğunçu basqınlarını indiyədək davam etdirəcəkdi, əgər 
onu ölümə aparan, təklikdə məğlubedilməz qalaraq 
yalnız inandığı bir dostunun ehtiyatsızlığı ucbatından 
həlak olan qəhrəmanlardan ibarət əzəmətli siyahıya 
yazılmış uğursuz bağlılığı olmasaydı. 

Mən bəzi əlamətlərdən bilirdim ki, canavar sürü- 
sündə hər şey yaxşı deyil, məsələn, hərdən o qədər də 
böyük olmayan bir canavarın qoca dəstə başçısından 
qabaqda qaçdığını görmək olardı. Bu, mənim üçün 
anlaşılmaz idi. Amma bir dəfə kovboylardan biri dedi: 

— Man onları bu gün gördüm. Qabaqda, dəstədən 
ayrı qaçan Blankadır. 

Bu yerdə hər şeyi anlayıb əlavə etdim: 

— İndi mən bilirəm, Blanka dişidir, çünki əgər 
erkək olsaydı, Lobo onun işini elə o dəqiqə bitirərdi. 

Bu məsələ mənim ağlıma tamam yeni bir fikir saldı. 
Bir düyə kəsib cəmdəyin yanında iki dənə tələ qurdum. 
Sonra heyvanın gərəksiz sayılan, canavarların diqqətini 
cəlb etməyən başını kəsib bir qədər aralıda qoydum, 
ətrafına isə qoxusu duyulmasın deyə yaxşıca küləyə 
verdiyim altı dənə polad tələ yerləşdirib üstünü basdır- 
dım. Bu işləri görərkən əllərim, çəkməm və istifadə 
etdiyim alətlərin hamısı təzə qana bulaşmışdı. Mən 
həm də ətrafa bu qandan çilədim, sanki, düyənin başın- 
dan axmışdı. Tələlərin üstünü basdırandan sonra mən 
onların üstünə səpdiyim quma çaqqal dərisiylə toxun- 
dum, onun pəncəsiylə dəətrafa çoxlu iz saldım. Kəlləni 
elə qoydum ki, onunla kolluğun arasında dar bir keçid 
qaldı. Bu keçiddə özümün ən yaxşı tələlərimi quraraq 
onları inək başına bərkitdim. 

Canavarların yemək fikirləri olmasa da, duyduq- 
ları hər leşə yaxınlaşmaq adəti vardı; odur ki ümid 
edirdim Kurrumpo sürüsü də bu adətə sadiq qalaraq 
mənim tələmə düşəcək. Heç şübhə etmirdim ki, Lobo 
mənim ətlə çıxardığım oyunları aşkarlayacaq, sürüsü- 
nü ora yaxın buraxmayacaq. Amma hər halda, inəyin 
kəlləsinə müəyyən ümidlərim qalırdı. O isə kənardan 
elə görünürdü ki, sanki, tamam lazımsız bir şey kimi 
tullamışdılar. 

Ertəsi günün səhəri biz qabaqca tələləri yoxlamağa 
getdik. 

Və budur — ura! — orada canavar izləri aydın görü- 
nürdü, amma kəllə qoyduğum tələ yerində yox idi. 
Tələsik izlərə baxıb əmin olduq ki, Lobo, həqiqətən, öz 
dəstəsini ətə yaxınlaşmağa qoymamışdı, amma bir dənə 
nisbətən kiçik canavar, çox güman, kəlləni qoxulamaq 
üçün yaxınlaşıb və elə o dəqiqə də tələyə düşüb. 

Biz izləri tutub getdik və heç bir mil keçməmiş 
həmin bədbəxt canavarın Blanka olduğunu gördük. 
Lakin o, qaçışını davam etdirirdi, düyənin ağır kəlləsi 
ona mane olsa da, o, mənim piyada gedən yoldaşım- 
dan sürətli hərəkət edirdi. Qayalığa çataçatda onu 
haqladıq, çünki düyənin buynuzları daşlara ilişərək 
dişi canavarı tərpənməyə qoymurdu. 

Mən ömrüm boyu Blanka qədər gözəl canavar gör- 
məmişdim. Onun narın sıx tükləri, demək olar ki, 
bəyaz idi. 

O, bizə tərəf çöndü ki, mübarizəyə başlasın və uladı. 
Bu, sürəkli, çağırış dolu bir ulartı idi. Budur, uzaqdan, 
düzənlikdən qoca Lobonun cavab ulartısı səsləndi. 
Lakin o, dişi canavarın sonuncu ulartısını eşitmişdi, 
çünki biz onu artıq sıx mühasirəyə almışdıq və bütün 
qüvvələrimiz onunla mübarizəyə yönəlmişdi. 

Sonra isə labüd faciə baş verdi və hər dəfə onu 
xatırlayanda bütün vücudumdan üşütmə keçir. Biz 
lassonu yazıq dişi canavarın başına atdıq və atlarımızı 
müxtəlif səmtlərə sürdük. Onun ağzından qan gəldi, 
gözləri dondu, pəncələrini əvvəlcə uzatdı, sonra halsız 
şəkildə salladı. Arxamızca ölü canavarı sürüyərək geri 

döndük. Sevinirdik ki, Lobonun sürüsünə, nəhayət ki, 
ölümcül zərbə vura bilmişdik. 

Lobonun ulartısını mütəmadi eşidirdik. Görünür, 
o, Blankanı axtarırdı. O, dar ayaqda rəfiqəsini tərk 
etmək istəmirdi, lakin onu xilas etmək iqtidarında 
olmadığını anlayaraq odsaçan silahlar qarşısında qor- 
xusuna üstün gələ bilmədi: geri çəkildi. 

Bütün həmin gün ərzində onun şikayət dolu ular- 
tısını eşitdik və mən kovboylardan birinə dedim: 

— İndi mən artıq şübhə etmirəm ki, Blanka, həqiqə- 
tən, onun rəfiqəsi imiş. 

Axşamayaxın, deyəsən, Lobo bizim dərəyə yaxın- 
laşmağa başlamışdı, çünki səsi getdikcə daha yaxından 
gəlirdi. Bu səsdə qüssə vardı. O, qabaqkı kimi qəzəblə 
deyil, şikayətlə ulayırdı. Sanki, öz rəfiqəsini çağırırdı: 
Blanka, Blankal Axırda, görünür, onun izini tapdı və 
öldürüldüyü yerə çatanda onun ağzından adamın ürə- 
yini parçalayan, şikayətli bir ulartı çıxdı. Əvvəllər heç 
bilməzdim ki, bu səsə qulaq asmaq mənim üçün bu 
dərəcədə çətin olar. Sərt kovboylar da bu ulartıya məət- 
təl qalmışdılar. 

Lobo gözəl başa düşdü ki, nə baş verib, çünki 
Blankanın qanı bulaşmış torpağı da görmüşdü. O, 
atların izinə düşüb düz fermaya kimi gəlmişdi. Bəlkə 
də, ümid edirdi ki, Blankanı orada tapacaq, ya da, 
bəlkə, elə intiqamını almaq istəyirdi — bilmirəm. Lakin 
qisasını ala bildi: darvazanın ağzında itimizi tutaraq 
apardı, fermadan əlli addım o tərəfdə tikə-tikə parçala- 
dı. Bəlli idi ki, bu dəfə tək gəlmişdi, çünki səhər yalnız 
onun izlərini gördüm. İzlərdən nəticə çıxarsaq, cana- 
var fermanın ətrafında dəli kimi dolaşırmış. Mən də 
buna ümid edirdim və ona görə də bütün otlağa əlavə 
tələlər yerləşdirdim. Sonradan gördüm ki, Lobo həmin 
tələlərin birinə düşmüş, lakin güclü olduğundan canını 
qurtara bilmişdi. 

Mən təxmin edirdim ki, Lobo Blankanın leşini 
tapana kimi buraları axtaracaq, odur ki canavarı hələ 
sakitləşənə kimi tutmağa çalışırdım. Burada başa düş- 
düm ki, Blankanı öldürməklə necə böyük səhvə yol 

vermişəm. Ondan canlı tələ yemi kimi istifadə edib 
Lobonu elə ilk gecə tuta bilərdim. 

Bütün tələlərimi topladım. Yüz otuz dənə polad 
canavar tələsi varım idi və onları dərəyə aparan hər 
cığırın üstünə dörd-dörd qoydum. Hər tələ ayrılıqda 
bir tirə bərkidilmişdi və tirin üstü torpaqlanmışdı. 
Onları basdıranda mən ot örtüyünü səliqəylə brezentin 
üstünə elə düzürdüm ki, sonradan qaytarıb yerinə 
qoyanda heyvan bura insan əli dəydiyindən heç xəbər 
tutmasın. 

Tələləri gizləyəndən sonra mən yazıq Blankanın 
leşini onların arasından çəkib apardım. Sonra pəncələ- 
rindən birini kəsərək hər tələnin üstündə izlərini 
saldım. Bütün ehtiyat tədbirlərini görmüşdüm, bildi- 
yim bütün bicliklərə əl atmışdım və nəhayət, axşamdan 
xeyli keçmiş çıxıb getdim. Gecə mənə elə gəldi ki, 
Lobonun səsini eşitdim, amma buna əmin deyildim. 
Ertəsi gün at belində tələləri yoxlamağa yollandım, 
lakin bütün nöqtələri gəzməyə macal tapmamış qaranlıq 
düşdü, əliboş geri döndüm. Şam vaxtı kovboylardan 
biri dedi: 

— Bu gün səhər şimal dərəsindəki mal-qara yaman 
narahat idi. Görəsən, tələyə heyvan düşməyib ki? 

Yalnız ertəsi günün səhəri həmin kovboyun bəhs 
etdiyi yerə, nəhayət ki, yetişdim. Yaxınlaşanda gör- 
düm ki, yerdən iri, boz bir kölgə qalxaraq qaçmaq 
istədi. Bir də gördüm ki, qarşımda Kurrumponun 
dəhşəti Lobo durub. Tələlər onu möhkəm tutmuşdu. 
Yazıq qoca qəhrəmanl O, öz rəfiqəsini axtarırdı və 
onun bədəninin izlərini görəndə ağlını itirib irəli atıl- 
mış, tələyə düşmüşdü. Dörd polad məngənə onun 
bütün ayaqlarını sıxmışdı. O, tamamilə köməksiz, 
zavallı bir vəziyyətdə idi və ətrafındakı saysız-hesabsız 
izlər isə ona dəlalət edirdi ki, mal-qara ona sataşmaq 
üçün başına yığışıbmış, amma lap yaxınlaşmağa yenə 
də ürək etməyiblər. 

İki gün və iki gecə orada qalaraq canını qurtarmağa 
çalışıb özünü lap gücdən salmışdı. Amma buna baxma- 
yaraq, mən yaxınlaşanda o qalxdı, tüklərini qabardaraq 








ҜЈА ERNEST SETON-TOMPSON. HEKAYƏLƏR 


uladı, sürüsünü son dəfə köməyə çağırdı. Amma kim- 
sədən cavab gəlmədi və bəlaya düşmüş heyvan mənim 
üstümə atılmaq üçün son səyini göstərdi. Hər şey əbəs 
idil Hər tələnin uç yüz funtdan artıq çəkisi vardı. Polad 
çənələr canavarın ayaqlarını bərk sıxmışdı. Onun iri 
köpək dişləri sərt zəncirlərdən yapışanda necə xırçılda- 
yırdıl Mən ona tüfəngin lüləsiylə toxunmaq istəyəndə 
isə onun üzərində indiyə kimi də yaxşı seçilən diş izləri 
qoydu. Gözləri qəzəb və nifrətdən qaralmışdı, məni və 
ölüncə qorxmuş atımı tutmaq istəyəndə çənələri 
qəribə, boş bir səs çıxarırdı. Lakin heyvan acından, 
çoxlu qan itirdiyindən gücdən düşmüşdü və tezliklə 
halsız şəkildə yerə yıxıldı. 

Onun da başına başqa canavarların başına gətir- 
diyimi açmaq istəyərkən qəlbimdən peşmançılıq 
dalğası keçdi. 

— Əzəmətli qoca yırtıcı, ey saysız-hesabsız qanunsuz 
basqınların qəhrəmanı, — ona müraciət etdim, — bir 
neçə dəqiqədən sonra sən leşə çevriləcəksən. Mən 
səninlə başqa cür davrana bilmərəm! 

Başının üstündə vıyıldayan lassomu hərlədim. 

Amma haradaydıl O, hələ tam tabe olmamışdı və 
əsnək halqa onun boynuna keçməyə macal tapmamış 
dişləriylə ondan yapışdı, bircə qəzəbli hərəkətlə möh- 
kəm liflərini kəsib ayaqlarının altına atdı. 

Təbii ki, mənim tüfəngim vardı, lakin istəmirdim 
gözəl dərisini korlayım. Odur ki atımı geriyə, düşərgə- 
yə çapdım və köməkçimlə, təzə lasso ilə qayıtdım. 

Biz qurbanımıza bir parça ağac atdıq, canavar diş- 
ləriylə ondan yapışdı və Lobo ağacı buraxmağa fürsət 
tapmamış lassolarımız havada vıyıldayıb onun boy- 
nuna dolandı. Lakin Lobonun qəzəbli gözləri solmağa 
başlayanda köməkçimə çığırdım: 

— Dayan, gəl onu öldürməyəkl Diri tutub düşərgə- 
yə aparaq. 

Heyvan o qədər gücdən düşmüşdü ki, çənələrinin 
arasına köpək dişlərinin arxasından qalın ağac keçirib 
ağzını qalın kəndirlə bağlamaq çətin olmadı. Kəndirin 
özünü isə ağaca bağladıq. Ağac kəndiri, kəndir isə ağacı 


LOBO 


saxlayırdı və beləliklə, o artıq bizim üçün heç təhlükəli 
deyildi. Elə ki ağzının bərk-bərk bağlandığını hiss etdi, 
artıq müqavimət göstərmədi, heç cınqırını belə çıxar- 
madı, yalnız sakitcə üzümüzə baxır, sanki, deyirdi: 

— Yaxşı. Nəhayət ki, mənə üstün gəldiniz, indi nə 
istəyirsiniz edinl.. 

Elə həmin dəqiqədən etibarən o artıq bizə heç əhə- 
miyyət vermədi. 

Ayaqlarını möhkəm bağladıq, lakin bircə dəfə də 
inildəmədi, ulamadı, başını bizə tərəf çevirmədi. Sonra 
onu çətinliklə atımın belinə yıxdıq. Aramla, sakit, lap 
yuxudaymış kimi nəfəs alırdı və gözləri yenidən par- 
laq, aydın oldu. Amma bu gözlər bizə heç baxmırdı. 
Onun baxışları uzaqlara, məşhur sürüsünün dağıldığı 
geniş çöllərə yönəlmişdi. 

Yolu aramla, tələsmədən gedib fermaya çatdıq. 
Orada boynuna möhkəm xalta, xaltaya da zəncir taxıb 
onu otlaqda bağladıq, ayaqlarından ipləri açdıq. 

Burada mən ilk dəfə onu əməlli-başlı nəzərdən 
keçirdim və inandım ki, qəhrəmanlar haqda nağıllara 
nə qədər az inanmaq lazımdır. Onun böyründə Tenne- 
reyin, bütün çobanitilərin başçısı Yunonanın köpək 
dişlərinin qoyduğu enli çapığı gördüm. Bu, Yunonanın 
cansız cəsədi uçurumun qumlarına sərilənə kimi onun 
bədənində qoyduğu izlər idi. 

Mən onun yanına su, ət qoydum, amma yeməyə sarı 
heç baxmadı. O, sinəsini yerə verib sakitcə uzanmışdı, 
diqqətli sarı gözlərini məndən o yana, dərənin girişinə, 
daha uzağa — sultanlıq etdiyi çöllərə yönəltmişdi. Mən 
ona toxunanda o heç tərpənmədi də. Günəş qüruba 
doğru enəndə belə onun gözləri nəhayətsiz çölləri diq- 
qətlə süzürdü. 

Mən gözləyirdim ki, gecə o, öz sürüsünü çağıracaq 
və hətta bu görüşə hazırlaşırdım da. Lakin o artıq bir 
dəfə, çıxılmaz vəziyyətdə olanda çağırmışdı və onda 
kimsə bu çağırışa cavab verməmişdi. O daha çağırmaq 
istəmirdi. 

Deyirlər ki, gücünü itirmiş aslanın, azadlığı əlindən 
çıxmış qartalın və sevgilisindən ayrı düşmüş göyərçinin 

ürəyi partlayır. Məgər fikirləşmək olardı ki, bu qəzəbli 
yırtıcının ürəyi üçqat imtahana dözəcək? O, gücünü 
də, azadlığını da, rəfiqəsini də itirmişdi. Səhər açılanda 
o, istirahət edirmiş kimi sakitcə uzanmışdı. Amma 
artıq diri deyildi... Onun boynundan zənciri açdım. 
Kovboylardan biri onun cəsədini Blankanın leşini qoy- 
duğumuz talvarın altına çəkməyə kömək etdi. Biz onu 
dişi canavarın yanına uzatdıq və kovboy dilləndi: 

— Sən onu tapmaq istəyirdin? İndi daha heç kəs sizi 
ayıra bilməzl.. 

Tövləyə yan qapıdan girdik. Təmiz saxlanan bölmə- 
lərin zəif qoxusu samanın incə rayihəsində əriyib itirdi. 
Pillələrlə qalxıb uzun çardağa çatdıq. Onun cənub tərəfi 
bağlanmışdı və tanış “ku-u-u, ku-u-u, ruk-et-e-ku” qanad- 
ların “uirr, uirr, uirr” səsiylə qarışanda başa düşdük ki, 
göyərçin damındayıq. 

Bu göyərçin damında məşhur quşlar yaşayırdı və 
əlli cavan quş arasındakı yarış da elə həmin günə təyin 
olunmuşdu. Quşxananın sahibi məni həmin yarışda 
hakimlik etmək üçün çağırmışdı. 

Göyərçinlərin məşq etməsi üçün yarış keçirmək 
gərəkdir. Onları artıq bir-iki dəfə valideynləriylə bir 
yerdə çölə aparıb uçurmuşdular ki, öz damlarına dön- 
məyi öyrənsinlər. İndi isə böyüklərin iştirakı olmadan, 
tam sərbəst uçmalıydılar. Qərarlaşdırmışdılar ki, quş- 
ları Elizabet kəndinə buraxsınlar. Cavan göyərçinlərin 
lap başdan belə uzaq məsafəyə uçmağa məcbur edil- 
mələri məni təəccüb qoydu. 

— Məsələ burasındadır ki, — məşqçi dilləndi, — bu 
üsulla biz sarsaq quşlardan qurtuluruq. Qayıdan yalnız 
ən yaxşıları olur və bizə də elə onlar gərəkdir. 

Göyərçin damının bütün işçiləri və bu işin həvəskarı 
olan qonşular müxtəlif quşlardan mərc gəlirdilər. Onlar 
öz aralarında qalib üçün mükafat da təyin etmişdilər. 
Bir hakim kimi mən göyərçinlərdən hansının qalib gəl- 
diyini təyin etməliydim. Qalib gələn birinci qayıdan yox, 
quş damına birinci girən olmalıdır, çünki öz evinə deyil, 
qonşuluqdakı harasa qayıdan göyərçin yaxşı məktub- 
daşıyan sayılmaz. 

Həmişə, hər yerdən evinə dönən quşlara qayıdan 
göyərçin deyirlər. Bu quşların sərgilərdə tələb olunan 
məxsusi rəngi, qəribə bəzək-düzəkləri olmur. Onları 

nümayiş etdirmək üçün yox, itiqanadlı və ağıllı olduq- 
larına görə çoxaldırlar. Onlardan tələb olunan doğma 
yerlərinə bağlılıq və öz evini səhvsiz tapmaq bacarığıdır. 
İndi başa düşüblər ki, istiqamət hissi qulaq içində olan 
burumlarda yerləşir. Yer üzündə bu hissi qayıdan 
göyərçinlərdən iti bir dənə də canlı yoxdur. Belə göyər- 
çini qulaqlarının üst tərəfindəki şişlərdən və güclü 
qanadlarından həmişə tanımaq olur. 

Nəhayət, budur, indi biz quşların yeni nəslinin 
bacarığını sınaqdan keçirməliydik. 

Çoxlu şahidin orada olduğuna baxmayaraq, mən quş 
damındakı qapıların birindən savayı hamısını bağlamaq 
və birinci göyərçin qayıdan kimi həmin qapını örtmək 
üçün hazır vəziyyətdə gözləmək qərarına gəldim. 

Həmin gün yaşadıqlarımı heç vaxt unutmaram. 
Məni xəbərdar etmişdilər ki, göyərçinləri saat on ikidə 
buraxırlar. Saat birin yarısı üçün bura çatmalıydılar, 
amma gərək ayıq-sayıq gözləyəydin — onlar yel kimi 
uçurdular. Yaxınlaşarkən görməyə macal tapmamış 
quş damına girirdilər. 

Biz içəridə divarın dibində yerləşdik və tamaşaçıların 
hər biri divardakı yarıqlardan, ya da kip örtülməmiş 
qapıların arasından gözlərini cənub-şərq tərəfdəki üfüqə 
zilləyərək durmuşdu ki, kimsə çığırdı: 

— Baxın, budur onlar! 

Evlərin damları üzərindən bəyaz bir bulud keçib uzun 
bacanın yanından ötdü və heç ikicə saniyə keçməmiş 
göyərçinlər artıq mənzilbaşındaydılar. Bəyaz buludun 
görünməyi, qanad səsləri — bütün bunlar o qədər gözlə- 
nilməz, o qədər tez baş vermişdi ki, nə qədər hazırlaşsam 
belə, yenə qəfil yaxalanmışdım. Mənim yerim açıq olan 
yeganə qapının önündəydi. Mavi ox düz qulağımın dibin- 
dən fişıltıyla keçdi, sifətimə qanadları toxundu və qapını 
təzəcə örtmüşdüm ki, kimsə hay-küy qopardı: 

— Arnol Arnol Sizə dedim ki, o qələbə çalacaql Ay 
mənim gözəlim! Cəmi üçaylıqdır, amma artıq mükafatı 
var! Sevincim mənim! 

Arnonun sahibi mükafatdan çox, quşunun gəlişinə 
sevinərək tullanıb-düşürdü. 

Hamı göyərçinin ətrafında çömbələrək oturmuşdu; 
çatan kimi xeyli su içən, sonra isə dənliyə üz qoyan 
qalibi müti heyranlıqla süzürdülər. 

— Siz bir bunun gözlərinə, qanadlarına baxın! Heç 
belə sinə görmüsünüz? Hə, əydahadır, vallah! — Arno- 
nun sahibi ağzını belə açmayan uğursuz quş yiyələrinə 
müraciətlə dil boğaza qoymurdu. 

Bu, Arnonun ilk qəhrəmanlığı idi. O, əlli cins 
göyərçinin arasında ən yaxşısı çıxmışdı və qarşısında 
inkişaf üçün geniş üfüqlər açılırdı. 

Quş ən yaxşı göyərçinlərin layiq görüldüyü gümüş 
üzüyü aldı. Üzüyün üzərində onun nömrəsi oxunurdu: 
2590 S — quşbazların indi də ehtiramla yad etdikləri 
nömrə. 

Quş damına cəmi qırx göyərçin qayıtdı. Demək olar 
ki, həmişə belə olur. Quşların bəziləri əldən düşərək 
geri qaldı, digərləri yollarını azdılar. Göyərçin sahibləri 
seçimin bu sadə üsulu ilə cinsin yaxşılaşmasına nail 
olurlar. On quşdan beşi izsiz-soraqsız itdi, qalan beşi 
isə elə həmin gün, amma xeyli gec qayıtdı, özü də bir 
yerdə yox, müxtəlif vaxtlarda gəlib çıxdılar. Gəlib çıxan 
sonuncu göyərçin iri, yöndəmsiz, göyümtül idi. Quşxa- 
nanın işçisi onu görəndə dedi: 

— Budur, bu da gəldi, Cekin ortalığa pul qoyduğu 
beyinsiz nataraz. Düşünməzdim ki, qayıdacaq. Onun 
çinədanı yaman böyükdür. 

Yekə Göyümütülü həm də “küncdəki” çağırırdılar, 
çünki ən küncdəki yuvada doğulmuşdu. O elə ilk gün- 
lərdən başqa quşlardan öz gücüylə fərqlənirdi. Quşların 
hamısının “təxminən” eyni yaşda olmasına baxma- 
yaraq, o, boy etibarilə tez bir zamanda başqalarını 
ötüb-keçdi, hamıdan qəşəng oldu. 

Lakin göyərçinbazlar quşların gözəlliyinə az diqqət 
yetirirlər. O isə, görünür, tutduğu mövqe ilə qürrələnir 
vəlap cavanlıqdan zəiflərin xətrinə dəyməyi xoşlayırdı. 
Sahibi bu quşun böyük gələcəyi olduğuna inanırdı, 
amma mehtər Billi bu quşun uzun boynuna, yekə çinə- 
danına, yöndəmsizliyinə və izafi çəkisinə heç etibar 
etmirdi. 

— Heç quş da boğazındakı bu boyda şarla yaxşı uça 
bilər? Uzun ayaqlar isə yalnız çəki artırır, — Billi səhər- 
lər quş damını süpürə-süpürə deyinirdi. 

İlk uçuşdan sonra sınaqlar müntəzəm şəkildə, hər 
gün bəlli saatda keçirilməyə başladı. Məsafə hər gün 
iyirmi beş-otuz mil artırılır, istiqamət dəyişdirilirdi, ta ki 
göyərçinlər Nyu-Yorkun yüz əlli millik ətrafını yaxşı 
tanıdılar. Əlli quşdan cəmi iyirmisi qaldı, çünki sərt 
tərbiyə nəinki zəif və bacarıqsız quşları, hətta təsadüfən 
xəstələnmiş, bəlaya düçar olmuş, ya da yarış ərəfəsində 
həddindən çox yemiş göyərçinləri də çıxdaş edir. 

Quşxanada gen sinəli, aydın baxışlı və uzunqanadlı, 
kəskin ehtiyac anında insanlara xidmət göstərmək 
üçün yaranmış qəşəng göyərçinlər çox idi. Onların 
rəngi əsasən ağ, göyümtül və qəhvəyi idi. Onların bəlli 
bir rəngi yox idi, amma indiyədək qalmış iyirmi quşun 
hər biri parlaq gözəvə qayıdan ali cinsin qabarıq qulaq- 
larına malik idi. Onların ən yaxşısı isə yarışların 
əksəriyyətində qələbə çalan balaca Arno idi. Evdə otu- 
randa o, başqalarından az fərqlənirdi, çünki artıq bütün 
göyərçinlər qazandıqları gümüş üzüklərlə bəzənmişdi. 
Lakin havada onu həmin dəqiqə tanıyırdın. Zənbilləri 
açan kimi Arno göyə birinci uçur, lazım olan yüksək- 
liyə qalxıb evin səmtini müəyyənləşdirir və yolboyu nə 
yemək, nə içmək, nə də əylənmək üçün dayanmadan 
irəliləyirdi. 

Billinin pessimist öncəgörmələrinə baxmayaraq, 
küncdəki yuvadan olan Böyük Göyümütül də iyirmi 
seçmə quş arasında idi. O, tez-tez yolda ləngiyir, heç 
vaxt birinci gəlmirdi. Bəzən də qalan quşlardan neçə 
saat gec gəlib çıxsa belə, nə ac olurdu, nə susuz və bu 
da onun göstəricisi idi ki, artıq ürəyi istəyən qədər 
yeyib-içmişdi. Amma hər dəfə qayıdanda başqa quşlar 
kimi onun pəncəsində də nömrəli gümüş üzük görü- 
nürdü. Billinin Göyümtüldən zəhləsi gedirdi, onun 
sahibi isə belə deyirdi: 

— Bir az döz. Tez yetişən, tez də solar. Mən həmişə 
görmüşəm ki, ən yaxşı quş özünü hamıdan sonra 
büruzə verir. 

Heç bir il keçməmişdi ki, balaca Arno böyük bir 
rekordu təzələdi. Göyərçinlər üçün hamısından çətini 
dənizin üstüylə uçmaqdır, çünki istiqaməti müəyyən- 
ləşdirmək üçün orada heç bir əlamət-filan tapmaq 
mümkün deyil. Bundan da pisi günəşi belə görməyə 
imkan verməyən qatı dumanda uçmaqdır. Lakin yad- 
daş, səsbilmə və görmə qabiliyyətləri gücsüz olanda 
göyərçinin bircə silahı qalır — anadangəlmə istiqamət 
duyğusu. Bu duyğunu yalnız qorxu məhv edə bilər. 
Məhz buna görə də güclü qanadların arasında cəsarətli 
ürəyin qərar tutması vacibdir. 

Arno ilə yoldaşlarından ikisi Avropaya üzən okean 
gəmisinə verilmişdi. Açıq dənizə çıxandan sonra onları 
havaya buraxmaq istəyirdilər, lakin qəfil yetişən sıx 
duman bütün planları pozdu. Gəmi quşlarla bir yerdə 
yoluna davam etdi. Göyərçinləri əks səmtə qayıdan ilk 
gəmiylə yola salacaqdılar. On saat üzəndən sonra 
mühərrik xarab oldu, duman sıxlaşdı və okean gəmisi 
təbii fəlakətin girdabına atılmış, çarəsiz bir vəziyyətə 
düşdü. Mümkün olan yeganə şey fit verərək kömək 
istəmək idi. Amma bundan da bir şey çıxmadı. Elə 
göyərçinlər də onda yada düşdü. Seçim 2592 S nömrə- 
sini daşıyan Starbekə düşdü. Bir namə yazıb sukeçirməz 
kağıza sarıdılar, lülə kimi büküb quşun quyruğuna 
bağladılar. Starbek göyə millənərək gözdən itdi. Yarım 
saat sonra küncdəki yuvadan olan, 2600 S nömrəli 
Böyük Göyümüülü hazırladılar. О da havaya qalxdı, 
amma elə o dəqiqə də qayıdaraq göyərtəyə qondu. 
Qorxudan lap yumağa dönmüşdü. Heç cür məcbur 
edə bilmədilər ki, quş gəmini tərk etsin. O qədər 
qorxmuşdu ki, tutularaq təzədən qəfəsə salınmağına 
da asanlıqla imkan verdi. 

İndi də üçüncü — xırda, amma ətli göyərçinin növ- 
bəsi yetişdi. Dənizçilər onun barəsində heç nə 
bilmirdilər, amma pəncəsindəki üzükdən adını və nöm- 
rəsini öyrəndilər: Arno, 2590 S. Onlar üçün bu yazının 

elə bir əhəmiyyəti yox idi. Lakin onu əlində tutmuş 
dənizçi bu quşun ürəyinin bayaqkı quşunku kimi həyə- 
canla çırpınmadığına diqqət yetirdi. Böyük Göyümtülün 
quyruğundan açdıqları naməni onun bədəninə bərkit- 
dilər. Həmin namədə deyilirdi: 

“Çərşənbə axşamı, səhər saat 10. 

Mühərrik Nyu-Yorkdan 210 mil aralı, açıq dənizdə 
xarab oldu. Dumana düşmüşük. Buksir gəmisini 
bacardıqca tez yollayın. Hər altı-on saniyədən bir uzun, 
onun dalınca isə qısa fit veririk. 

Kapitan”. 


Məktub lülə kimi bükülüb sukeçirməz kağıza bələn- 
mişdi və quyruğun alt tərəfindəki lələklərə bərkidilmişdi. 

Göyərçin azad olan kimi gəminin üzərində dövrə 
vurdu, sonra bir az qalxaraq bir də hərləndi, ta ki gəmi 
tamam görünməz oldu. İstiqamət duyğusundan savayı 
bütün qalan duyğu üzvlərindən məhrum olan göyərçin 
özünü tam olaraq öz intuisiyasına tabe etdi. O qorx- 
murdu. Arno məqsədinə sarı tərəddüdsüz, heç bir şübhə 
hissi keçirmədən yönəldi, istiqaməti lap kompasın iynəsi 
kimi səhvsiz tapdı. Qəfəsdən çıxandan cəmi bir dəqiqə 
sonra o artıq işıq şüası kimi dümdüz bir xətlə onu boya- 
başa çatdıran, özünü evdə sandığı yeganə yerə, doğma 
quş damına üz tutdu. 

Həmin gün quşxananın növbətçisi Billi idi. Birdən 
iti qanadların şappıltısı eşidildi: quş damının qapısın- 
dan mavi bir şüa sivişib keçdi və düz suqabının yanına 
endi. Göyərçin artıq neçənci qurtumunu alırdı ki, Billi 
birdən özünə gəldi: 

— Ah, bu sənsən, Arno, mənim gözəlim! 

Sonra da göyərçin məşqçisinin adi hərəkətiylə 
cibindəki saatı çıxardı və vaxtı qeyd etdi: saat 2:40. Elə 
həmin an da quşun quyruğundakı sapı gördü. Billi 
qapını örtüb cəld Arnonun başına tor endirdi. Bir dəqi- 
qədən sonra artıq məktub əlində idi, iki dəqiqədən 
sonra isə səxavətli bir mükafat barədə fikirləşə-fikirləşə 
birbaş quşbazlar cəmiyyətinin kontoruna tələsirdi. Yal- 
nız orada öyrəndi ki, Arno dənizin üstüylə, dumanda 

210 mil məsafəni dörd saat qırx dəqiqəyə qət edib və 
aradan heç bir saat keçməmişdi ki, qəzaya düçar olan 
gəminin köməyinə xilasedici qayıq yollandı. 

Dənizin üstüylə, dumanda iki yüz on mil, özü də 
dörd saat qırx dəqiqəyə! Bu, qiyamət rekord idi! Bu 
nəticəni Göyərçin klubunun siyahısına daxil etdilər. 
Arnonu əldə tutmuşdular, klubun katibi isə rezin 
möhür və yuyulmayan mürəkkəblə silahlanıb onun 
qanadındakı bəyaz lələklərin biri üzərinə quşun qəh- 
rəmanlığını və bu qəhrəmanlığın nə vaxt baş verdiyini 
qeyd etdi. 

Starbek — ikinci göyərçin qayıtmadı. Heç şübhə 
yoxdur ki, dənizdə məhv olmuşdu. 

Küncdəki yuvadan olan Göyümtülü isə buksir 
gəmisində qaytardılar. 

Bu, Arnonun ilk qəhrəmanlığı idi, amma tezliklə 
başqa diqqətəlayiq hərəkətləri də oldu. 

Bir dəfə tövləyə bir karet yaxınlaşdı; içərisindən 
ağbaş bir cənab çıxdı və tozlu pillələrlə quş damına 
qalxıb bütün səhəri Billi ilə bir yerdə keçirdi. O, qızıl 
eynəyinin şüşələri arxasından gah qarşısındakı kağız- 
kuğuza, gah da şəhər binalarının başı üzərindən üfüqə 
baxır, nəyisə gözləyirdi. Görəsən, nəydı gözlədiyi? 
Buradan cəmi qırx mil aralı olan bir yerdən özü üçün 
çox mühüm bir xəbər gözləyirdi. Elə bir xəbər ki, onu 
ya xilas, ya da ki məhv edəcəkdi. Elə bir xəbər ki, onu 
lap tez əldə etməliydi — teleqramdan da tez, çünki 
teleqram hər səmtə, azı, bir saat ləngimədən sonra 
çatır. Qırx millik məsafəyə özünü teleqramdan tez nə 
çatdıra bilərdi? O zamanlar bunun üçün yalnız bir 
vasitə vardı — poçt göyərçini. 

Pul mühüm deyildi, ta ki qələbə çalaydı. Qoca 
bankir bu məqsədlə ən yaxşı quşun göndərilməsini 
tələb edirdi, qiyməti neçə olsa, fərqi yoxdur, hazırdır. 
Çapar kimi qanadlarında yeddi rekordun silinməz 
izləri olan Arnonu seçdilər. 

Bir saat keçdi, ikincisi bitdi, üçüncüsü başlanırdı 
ki, qanadlarının xışıltısı eşidilən mavi meteor quş 
damına girdi. Billi qapını örtdü, quşu tutdu. Lələyin- 
dəki sapı qırıb naməni bankirə uzatdı. Qocanın sifətinə 
ölüm bəyazlığı çökdü, kağızı birtəhər açdı və üzünün 
ifadələri canlandı. 

— Tanrıya çox şükürlər olsun! — o dilləndi. 

Sonra da xoşbəxt bankir iclasına tələsdi. Balaca 
Arno onu məhv olmaqdan qurtarmışdı. Bankir onu 
almaq, nazını çəkmək, öz xilaskarının qulluğunda dur- 
maq istəyirdi. Lakin Billi ona belə dedi: 

— Bunun nə mənası var axı? Siz qayıdan göyərçinin 
qəlbini ələ ala bilməzsiniz. Siz onu yalnız əsir edə bilər- 
siniz. Amma dünyada elə bir qüvvə yoxdur ki, onu 
anadan olduğu köhnə quş damından çıxıb getməyə 
məcbur etsin. 

Beləliklə, Arno Qərbi On doqquzuncu küçədəki 
211 nömrəli evdə qaldı. Lakin bankir onu unutmadı. 

Bizim ölkəmizdə uçan göyərçini özünün qanuni 
ovu sayan, onu yalnız başqa quşlardan fərqləndirə bil- 
mədiyinə görə öldürən çoxlu əclaf var. Həyat və ölüm 
barədə xəbər gətirən neçə-neçə nəcib quş bədəməl 
insanlar tərəfindən vurularaq süfrədə adi bir xörəyə 
çevrilib. 

Arnonun artıq üç dənə əhəmiyyətli rekord qazanmış 
qardaşı Arnolf xəstə üçün həkim çağırmaq məqsədilə 
uçarkən öldürülmüşdü. Ovçunun ayaqları altına düşən- 
də onun gözəl qanadları açılmış, qələbələrinin siyahısı 
bitmişdi. Ayağındakı gümüş halqanı görəndə ovçu vic- 
dan əzabı çəkmişdi. O, məktubu həkimə yollamış, qətlə 
yetirdiyi quşu tapdığını bildirərək onu Göyərçin klu- 
buna qaytarmışdı. Quşun sahibi ovçunun evinə gələndə 
həmin şəxs özünü itirərək etiraf etməyə məcbur 
olmuşdu ki, quşu, guya, xəstə qonşusu göyərçin ətin- 
dən piroq istədiyi üçün ovlamışdı. Göyərçin sahibinin 
qəzəbi göz yaşlarına qarışmışdı: l 

— Mənim gözəl quşum, Arnolfum! İyirmi dəfə 
mühüm xəbərlər çatdırmış, üç rekord təzələmiş, iki dəfə 
insan həyatını xilas etmiş bir məxluqu piroq bişirmək 

üçün öldürürsünüz! Mən sizi qanunla cəzalandıra bilər- 
dim, lakin sizdən belə bir qisas almağa ürəyim gəlmir. 
Sizdən yalnız bir şey xahiş edirəm: əgər yenə nə vaxtsa 
göyərçin əti istəyən xəstə qonşunuz olsa, bizim yanı- 
mıza gəlin — sizi bu məqsədlər üçün yarayan qarışıq 
qanlı quşlarla tamamilə pulsuz təmin edərik. Lakin əgər 
sizin bir damcı vicdanınız varsa, bundan sonra bizim 
əvəzsiz çaparlarımızı nə özünüz öldürəcəksiniz, nə də 
başqalarına bu imkanı verəcəksiniz. 

Bu hadisə o vaxt baş vermişdi ki, bankir quş 
damında tez-tez olurdu və onun qəlbi göyərçinlərə 
qızğın məhəbbətlə ağzına kimi doluydu. O çox nüfuzlu 
adam idi və onun tələbinə əsasən Olbanidə (Nyu-York 
ştatının paytaxtı) göyərçinləri qoruyan qanunun qəbul 
edilməsi baş tutdu. 

Küncdəki yuvadan olan 2600 S nömrəli Göyümtül 
Billinin heç vaxt xoşuna gəlmirdi. Baxmayaraq ki quş 
hələ də Gümüş ordenin siyahısında idi, Billi ona say- 
mazyana münasibət bəsləyirdi. Gəmi ilə əlaqədar baş 
verənlər onun qorxaqlığına dəlalət edirdi. Bundan 
başqa, bu quş hələ davakar da idi. 

Bir səhər Billi quş damında davanın şahidi oldu. 
Biri böyük, digəri isə kiçik olan iki göyərçin bir-birinə 
soxulub döşəmənin üstündə dalaşır, toz qaldırırdı. 
Onları ayırmağa müvəffəq olanda Billi gördü ki, kiçik 
quş Arno, böyüyü isə küncdəki yuvadan olan Göyüm- 
tüldür. Arno cəsarətlə döyüşürdü, amma qələbə 
Göyümtülünkü olacaqdı, çünki bu quş Arnodan iki 
dəfə ağır gələrdi. 

Tezliklə davanın səbəbi də aydınlaşdı — xırda, 
gözəl bir dişi göyərçin. Nataraz Göyümtül Arnonu 
artıq çoxdan öz kobudluğu ilə əsəbiləşdirirdi, lakin 
ölüm-dirim davası üçün sonuncu təkan məhz balaca 
göyərçin oldu. Göyümtülün nəfəsini kəsməyə Billinin 
ixtiyarı yox idi, amma o, sevimlisi Arno üçün əlindən 
gələni etdi. 

Billi Arnonu balaca quşla bir yerdə iki həftəliyinə 
ayrıca yuvaya saldı və bunu əsaslandırmaq üçün elə 
Göyümtülə də uyğun bir dişi tapıb həmin şəraiti yaratdı. 

Hər şey elə onun fikirləşdiyi kimi alındı. Balaca 
göyərçin Arnonu başının ağası sayırdı, o biri dişi isə 
Böyük Göyümtülü özününkü bilirdi. Quşların hər ikisi 
artıq yuva sahibi olmuşdu və adama elə gəlirdi ki, onla- 
ra artıq yalnız xoşbəxt yaşamaq, nəsil artırmaq qalır. 
Lakin Böyük Göyümütül çox iri, gözəl quş idi. Çinədanı- 
nı qabardanda boynunun ətrafında günəş altında elə bir 
göy qurşağı əmələ gəlirdi ki, onun qarşısında heç bir 
dişi göyərçin davam gətirə bilməzdi. 

Bizim Arno isə bədəncə düzbiçimli olsa da, boydan 
qısa idi, o qədər də qəşəng deyildi. Yalnız gözləri möh- 
kəm parıldayırdı. Üstəlik, mühüm işlər ucbatından quş 
damını tez-tez tərk etməli olurdu, Böyük Göyümtülün 
isə göyərçinlərin arasında qalıb özünü göstərməkdən, 
üzərində göstərdiyi qəhrəmanlıqlar barədə heç bir 
yazısı olmayan qanadlarını nümayiş etdirməkdən 
başqa işi-peşəsi yox idi. 

Yazıçılar heyvanlarda, xüsusilə də göyərçinlərdə 
cütlər arasındakı məhəbbət və sədaqət nümunəsi 
axtarmağa meyillidirlər. Umumiyyətlə götürəndə düz 
hərəkət edirlər, amma — təəssüf! — acınacaqlı istisnalar 
da olur. 

Arnonun arvadı lap əvvəldən Böyük Göyümtülün 
heyranı idi və günlərin birində, əri mühüm bir tapşırıq 
üçün yollananda həmin dəhşətli hadisə baş verdi. 

Bostondan qayıdanda Arno gördü ki, Böyük 
Göyümtül özünün qanuni, küncdəki yuvada olan arva- 
dından da imtina etməyərək onun yuvasına da yiyələnib. 
Quşların arasında son və qəti bir döyüş baş verdi. Bu 
döyüşə yalnız kənarda biganə görkəmlə gəzişən arvad- 
lar şahidlik edirdi. Arno gözəl qanadlarını çırpa-çırpa 
döyüşürdü, amma onların zirəkliyi qəhrəmanlıqlarının 
salnaməsinə görə artan deyildi. Onun dimdiyi də, ayaq- 
ları da bütün yaxşı poçt göyərçinləri kimi xırda idi və 
qəlbindəki cəsarət çəkisindəki yüngüllüyün əvəzini 
ödəmək iqtidarında deyildi. Döyüş onun xeyrinə bit- 

məməliydi. Arvadı isə bu məsələyə qətiyyən aidiyyəti yox- 
muş kimi yuvasında oturmuşdu və əgər Billi özünü 
vaxtında yetirməsəydi, Arno öləcəkdi. Kişi elə əsəbiləş- 
mişdi ki, Göyümtülün başını üzməyə hazır idi, amma 
davakar aradan vaxtında çıxa bildi. 

Billi neçə gün ərzində Arnoya qayğı göstərdi. Bir 
həftədən sonra o, tamam özünə gəldi, on gündən sonra 
isə artıq yenə səfərdə idi. Görünür, arvadının hərəkətini 
bağışlamışdı, çünki narazılığını heç bir şeylə büruzə 
vermədən onunla yaşamaqda davam edirdi. Həmin ay 
o, iki yeni rekord göstərdi: məktubu on mil məsafədən 
səkkiz dəqiqəyə gətirdi və Bostondan Nyu-Yorka dörd 
saata uçdu. Lakin hər dəfə vətəninə məhəbbət onu evə 
tələsməyə məcbur edirdi. 

Arnonun qayıdışı isə kədərli bir hadisəylə müşa- 
yiət olundu, çünki arvadını yenə də Böyük Göyümtüllə 
şirin-şirin söhbət edən gördü. Nə qədər yorğun olsa 
da, rəqibiylə döyüşə başladı və Billinin müdaxiləsi 
olmasaydı, bu döyüş Arnonun ölümü ilə bitəcəkdi. 
O, dalaşanları ayırdı, Göyümtülü ayrıca qəfəsə salıb 
ağzını kilidlədi. 

Bu arada isə bütün yaş qruplarından olan göyərçin- 
lərin böyük yarışı yaxınlaşırdı — Çikaqodan Nyu-Yorka, 
doqquz yüz millik uçuş. 

Göyərçinləri Çikaqoya dəmir yoluyla yolladılar. 
Orada isə buraxdılar. 

Quş nə qədər yaxşı olurdusa, onu bir o qədər gec 
buraxırdılar. Göyərçinlər arasında sonuncu buraxılanı 
Arno oldu. 

Çikaqodan çıxandan sonra bir neçə quş sövq:təbii 
bir dəstədə birləşdi. Qayıdan göyərçinlər istiqamət 
hissinə riayət edəndə mütləq düz xətt üzrə uçur, amma 
artıq tanış olduğu yerlərdən keçəndə, adətən, yadda- 
şında iz buraxmış əlamətlərə diqqət yetirir. Quşların 
çoxu Kolumbus və Buffaloya gedən yolda məşq edirdi. 
Arno Kolumbus yolunu da tanıyırdı, Detroyt yolunu 
da. Ona görə də Miçiqan gölünü keçəndən sonra 
o, düz xətt üzrə birbaş Detroyta istiqamət götürdü. 
Beləliklə, bir neçə mil qabağa düşdü. 

Detroyt, Buffalo, Rocester özünün tanış qüllələri, 
bacalarıyla uzaqlaşaraq gözdən itdi və artıq Sirakuza 
yaxınlaşırdı. Gün isə qüruba keçirdi. Arno on iki saatda 
altı yüz mil keçərək, heç şübhəsiz, hamıdan irəlidə idi. 
Lakin qəflətən su istədi. Şəhər binalarının damları üzə- 
rindən uçarkən gözlərinə bir göyərçin damı sataşdı və 
yüksəklikdən iki-üç dövrə vuraraq yerə endi, həmcins- 
lərinə qarışıb doyunca su içdi. O, qabaqlar da belə 
hərəkətlər edirdi. 

Göyərçin həvəskarlarının hər biri qasidlərin onların 
qonaqpərvərliyindən bəhrələnməsini daim arzulayır. 
Arno gələndə quş damının sahibi də oradaydı. Ehtiyatla 
elə səmtdə durdu ki, nabələd quşa göz qoya bilsin. Onun 
öz göyərçinlərindən biri gəlməyə ilişmək istədi və özünü 
müdafiə etmək istəyən Arno qanadlarını açanda rekord 
möhürlərini göstərdi. Quşxananın sahibi qapının ipini 
dartdı və Arno bir anda onun əsirinə çevrildi. 

Oğru üzərində yazılar olan qanadları açdı və qeydlə- 
rin hamısını bir-birinin dalınca oxudu və gümüş halqaya 
— gərək o, qızıldan olaydı — baxanda ucadan səsləndi: 

— Arnol Arnol Mən sənin barəndə eşitmişəm və 
çox şadam ki, indi mənim əlimə keçdin! 

Quşun daşıdığı məktubun sapını kəsib oxudu: 

— Arno Çikaqodan bu gün səhər saat 4-də çıxıb. 
O, bütün yaş qruplarından olan quşların böyük Çikaqo 
— Nyu-York yarışında iştirak edir. 

— On iki saatda altı yüz mill Sən bütün rekordları 
təzələdin! 

Və göyərçin oğrusu incə, heyranlıq dolu bir hərə 
kətlə əlində titrəyən quşu qəfəsə buraxdı. 

— Mən səni tanıyıram, — o dilləndi, — burada 
könüllü qalan deyilsən, amma mən səndən nəsil almaq 
istəyirəm. İstəyirəm ki, cinsini artırım. 

Beləliklə, Arno bir neçə başqa əsirlə bir yerdə 
rahat otaqda ağzıbağlı qaldı. Quş damının sahibi oğru 
olsa da, göyərçinləri sidq-ürəkdən sevirdi. O, öz əsirinə 
yaxşı baxırdı. 

Düz üç ay keçdi. Əvvəllər Arno yalnız qəfəsin bar- 
maqlıqlarının önündə irəli-geri yeriməklə, yuxarraşağı 

baxaraq qaçmaq üçün bir çıxış yolu axtarmaqla məş- 
ğul idi, amma dördüncü ay, deyəsən, qaçmaq fikrindən 
artıq vaz keçmişdi və diqqətli məhbəs gözətçisi bunu 
anlayanda öz proqramının ikinci hissəsinin icrasına 
başladı. O, Amonun yanına cavan, utancaq bir dişi 
göyərçin saldı. Amma bir şey çıxmadı: Arno ona sarı 
heç baxmadı da. Bir qədər gözləyəndən sonra quşxana 
sahibi dişini apardı və Arno düz bir ay qəfəsdə tək 
qaldı. Sonra yeni bir dişi gətirdilər, amma bunun da 
faydası olmadı və bu minvalla düz bir il əlləşdilər. Arno 
ya gözəlçələri qəddarcasına döyür, ya da onlara nifrət 
dolu bir biganəlik göstərirdi, evə dönmək istəyi isə 
hərdən onun içində ikiqat qüvvəylə çağlayırdı və onda 
Arno özünü məftil barmaqlıqlara çırpır, həyəcan içində 
özünü oyan-buyana vururdu. Göyərçinin tük tökmək 
mövsümü yetişəndə isə quş damının sahibi onun hər 
düşən lələyini ehtiyatla götürüb yadigar saxlayır, təzə 
çıxan lələklərin üzərində isə Arnonun rekordlarını 
bircə-bircə qeyd edirdi. 

İki il yaman uzun çəkdi. Quşların sahibi Arnonu 
təzə quş damına keçirib ona bir dənə dişi dəverdi. Təsa- 
düfən bu quş evdə qoyduğu satqına yaman bənzəyirdi 
və Arno ona diqqət verməyə başladı. Bir dəfə quşxana 
sahibinə elə gəldi ki, onun məşhur əsiri gözəlçəyə biga- 
nə deyil. Hə, elə idi, budur, artıq dişi quş özünə yuva da 
hazırlayırdı. Quşbaz gördüklərindən anladı ki, onların 
arasında münasibət artıq baş tutub və onda ilk dəfə 
olaraq Arnonun qapısını açdı, o, azadlığa çıxdı. Görə- 
sən, çaşdımı? Özünü itirdimi? Qətiyyən yox. 

Elə ki açıq havaya aparan yol açıldı, quş azadlığa 
cumdu, özünün qeyri-adi yazıları olan qanadlarını aça- 
raq bu mənfur məhbəsdən uzağa, lap uzaqlara uçdu. 


ә 


Yer üzündə heç bir insan öz evini Arno doğma 
göyərçin damını sevən təki sevməyib. 

Evə, evə, sevimli evimizəl Köhnə quş damında 
yaşadığı bütün məhrumiyyətlər, bütün sınaqlar artıq 

arxada qalıb, unudulub. Nə məhbəs illəri, nə gecikmiş 
sevgisi, nə ölüm qorxusu onun içindəki vətən məhəb- 
bətini əzə bilməmişdi və əgər Arnonun nəğmə oxumaq 
bacarığı olsaydı, mütləq qəhrəmanlıq mahnısı oxu- 
yardı. O, genişlənən çevrələrlə yüksəklərə qalxır, bu 
gözəl qanadları ram etməyə qadir olan yeganə istəyə 
tabe olaraq öz vətəninə, öz evinə, öz satqın rəfiqəsinin 
yanına can atırdı. Necə deyərlər, gözlərini də, qulaqlarını 
da, zehnini də kilidləyib özünü tam olaraq sirli rəhbərinin 
— istiqamət duyğusunun ixtiyarına buraxmışdı. 

Arno ox kimi cənub-şərqə uçurdu. Sirakuzalı oğru 
Arno ilə həmişəlik vidalaşmışdı. 

Aşağıda, vadidə sürət qatarı tüstüləyirdi. Qatar çox 
qabaqda idi, lakin Arno ona həm çatdı, həm də vəhşi 
ördək suda üzən desmanı ötən təki ötüb-keçdi. Vadinin 
üzərindən, şam meşələri küləklərlə pıçıldaşan Çenanqo 
dağlarından keçib uzaqlara, lap uzaqlara uçurdu. 

Palıd ağacındakı yuvasından bir qırğı sakitcə çıxdı, 
göyərçini görmüş, onu özünə qurban seçmişdi. Arno nə 
sağa, nə sola, nə yuxarı, nə də aşağı dönmədi, qanadının 
bircə tərpənişi belə boşa getmədi. Qırğı gözləyirdi. Lakin 
Arno onun yanından güclü maral ayının qurduğu 
pusqunun yanından ötən təki ötüb-keçdi. Evə, evəl 

Sap, şap, şap! — parlayan qanadlar artıq tanış yol 
larda çırpılırdı. Bir saatdan sonra dağları görəcəkdi. 
Budur, artıq onların üzəriylə uçur. Tez yaxınlaşan 
doğma yerlər ona yeni güc verirdi. Evəl Evəl — deyən 
qəlbi sözsüz nəğmələr oxuyurdu. Susuzluqdan ölən 
yolçu uzaqda zorla sezilən palmalara baxdığı kimi, 
onun da parlaq gözləri Manhettenini uzaqdan boy 
verən tüstü-dumanına zillənmişdi. 

Dağdan qırğı qopdu. Öz gücünə, öz qanadlarına 
əmin olan, quşların ən sürətlisi sayılan qırğı layiqli ov 
tapdığına sevinirdi. Onun yuvasında az göyərçin olma- 
mışdı və o, indi külək səmtində süzərək gücünü 
qoruyur, hücum üçün fürsət gözləyirdi. Ah, həmin anı 
necə də dəqiq seçmişdi! Ох kimi parlayıb aşağı, aşağı 


1 Manhetten — Nyu-York şəhərinin yerləşdiyi ada 

şığıdı. Onun bu hücumundan nə vəhşi ördək, nə çala- 
ğan yayına bilərdi, çünki o, qırğı idi. 

Geri qayıt, göyərçini Özünü qoru, təhlükəli dağlar- 
dan aralanl 

Göyərçin yolundan döndümü? Yox, çünki bu, Arno 
idi. Evə, evə, evə! Başqa heç nə haqda fikirləşmirdi. 
Özünü qırğıdan qorumaq üçün o yalnız daha sürətlə 
uçurdu. Qırğı şığıdı — bu parlaq ləkənin üzərinə şığıdı 
— vəəliboş qayıtdı. Arno isəvadinin fəzasını sapanddan 
qopan daş kimi yardı: əvvəlcə bəyaz qanadlı quş idi, 
sonra titrəyən bir ləkəyə, axırda isə əhəmiyyətsiz nöqtə- 
yə çevrildi. Daha uzaqlara, sevimli Hudzon vadisi, 
yaxşı tanıdığı böyük yol boyunca uzaqlara... Onları 
son dəfə gördüyü vaxtdan iki il keçmişdi. Artıq alçaq- 
dan uçurdu. Şimaldan meh əsir, üzərindən keçdiyi 
çayın sularını titrədirdi. Evə, evə, evəl.. Artıq şəhər qül- 
lələrini görürdü. Evə, evəl Alçaqdan uçmaq lazım idi, 
külək qalxırdı. 

Alçaqdanl Təəssüf ki, o, həddindən ziyadə alçaqdan 
uçurdu! Ovçunu o təpənin arxasında gizlədən hansı bəd 
ruh idi, görəsən? Hansı şeytan idi ona mavilikdən qopub 
şimala sarı irəliləyən xırdaca ləkəni göstərən? Ah, Arnol 
Alçaqdan uçan Arno, ovçunu yaddan çıxarmal Çox 
alçaqdan uçur, bu təpənin üzərindən çox alçaqdan keçir- 
sən. Çox alçaqdan. 

Parlaq alov, şaqqıltıl — və ölümsaçan qırmalar 
Arnoya yetişdi, yetişən kimi də yaraladı, amma yenə 
yolundan sapdıra bilmədi. Sayrışan qanadlar üzəri 
yazılı qırılmış lələklərini itirdi, lələklər ehmallıca yerə 
endi. Onun dəniz rekordunun sıfırı itdi. İndi daha 210 
deyil, 21 mil görünürdü. Rekordunu oğurlamışdılar, 
həyasızcasına oğurlamışdılarl Sinəsində yaranan tünd 
ləkə böyüyüb yayıldı, lakin Arno tabe olmurdu. Evə, 
evəl Təhlükə arxada qalıb. Evə, yalnız evə, həmişəki 
kimi düz xətt boyunca evə... 

Lakin qeyri-adi sürət artıq səngiyirdi: bir dəqiqə 
ərzində daha bir mil də alınmırdı və külək onun dağınıq 
qanadlarından həmişəki səsi qopara bilmirdi. Sinəsin- 
dəki ləkə gücdən düşdüyünü deyirdi, Arno isə elə hey 

irəli uçurdu. Ev, irəlidə artıq evləri də görünürdü və sinə- 
sindəki ağrını da unutdu. İndi uzaqgörən gözləri şəhərin 
uca qüllələrini də aydın seçirdi, o özü isə Cersinin uçu- 
rumları yaxınlığından keçirdi. İrəli, irəli! Qanad gücdən 
düşə bilər, göz də nurunu itirər, lakin vətən məhəbbəti 
getdikcə güclənir, getdikcə böyüyürdü. 

O, küləkdən qorunmaq üçün əkilmiş hündür ağac- 
İlqdan, parıldayan suyun üzərindən, ağacların üstündən 
və göyərçin ovlayan qırğıların yuvasının altından 
keçdi, qayadakı quldur yuvasında yekə, qaşqabaqlı 
yırtıcılar oturmuşdu. Qara maskalı dəniz quldurları 
kimi diqqətlə baxdılar, göyərçinin yaxınlaşdığını gör- 
dülər. Arno onları çoxdan tanıyırdı. Unvanına yetişməyən 
çox namə bu yuvada son mənzil tapmış, üzərində yazı- 
ları olan çox lələk titrəyərək onun torpağına enmişdi. 
Lakin Arno neçə dəfə onlarla baş-başa gəlmişdi və indi 
də heç nə baş verməyibmiş kimi yoluna davam edirdi 
— irəli, irəli, sürətlə irəli, amma həmişəki kimi sürətlə 
uça bilmirdi. Ölümsaçan tüfəng gücünü almış, sürətini 
azaltmışdı. İrəli, irəlil Qırğılar azca gözləyib iki ox kimi 
yerlərindən qopdular. Onlar əldən düşmüş, yorğun 
göyərçini tuturdular. 

Bunu təsvir etməyin nə mənası? Cəsur qəlbin çarə- 
sizliyini qələmə almaq nəyə gərəkdir axı? O artıq 
evlərini görürdü... Hər şey bir anda bitdi. Göyərçin 
ovçusu qırğılar sevincdən çığırışırdılar. Elə havada 
çığırışa-çığırışa öz qayalarına qalxdılar, caynaqlarında 
isə bir göyərçin cəsədi tutmuşdular — balaca, cəsur 
Arnodan nə qalmışdısa onu. 

Həmin qayada quldurların dimdikləri, caynaqları 
qəhrəman quşun qanına boyandı. Misilsiz qanadlar 
parça-parça didildi, üzərindəki salnamə daşlara səpə- 
ləndi. Orada, günəşin altında qaldı lələklər, düz o 
zamanadək ki, quldurların özləri də gülləyə tuş gəldi- 
lər, onların da yuvası tar-mar edildi. 

Bu misilsiz quşun taleyi naməlum qalacaqdı, əgər 
quldur yuvasının zirzibili arasında gümüş üzüyü təsadü- 
fən tapmasaydılar — əla poçt göyərçininin müqəddəs 
ordenini, üzərində “Arno, 2590 5” yazısı olan üzüyü. 

Çox isti idi. Yan quş ovuna çıxmışdı və meşənin 
bitib-tükənməz yaşıllıqlarında gəzib-dolaşırdı. Bataqlıqlı 
göllərdə günəş şüaları suyu qızdırmışdı və Yan İzlər 
bulağına — soyuq su içə bildiyi yeganə yerə yollandı. 

Bulağın kənarında diqqətini lehmədə dəqiq çıxmış 
kiçik dırnaq ləpiri çəkdi. Yan bu cür izi əvvəllər heç vaxt 
görməmişdi. Bu izin vəhşi marala məxsus olduğunu 
düşünəndə ləzzətdən canında bir üşütmə hiss etdi. 

“Marallar daha bu təpələrə gəlmir” — sakinlər Yana 
belə deyirdilər. 

Lakin ilk qar düşəndə Yan maral dırnağının bulaq 
kənarında gördüyü izini xatırlayıb tüfəngini sakitcə 
çiyninə aldı və öz-özünə dedi: 

“Maral vurana kimi bu təpələri dolaşacağam”. 

Yan iyirmi yaşında boy-buxunlu, güclü oğlan idi. 
Hələ təcrübəli ovçu sayılmazdı, lakin piyada getməkdə 
mahir idi, həm də nadir inadcıllığı vardı. 

Hər gün maral axtarışlarında təpələrə dırmanırdı. 
Hər gün qarın üstüylə onlarca mil yol ölçür, gecə düşən- 
də isə bircə dənə də maral izi görmədən öz komasına 
qayıdırdı. 

Amma hövsələ hər şeyə qələbə çalır: cənub tərəfin 
təpələrində uzun, ağır axtarışlardan sonra, nəhayət ki, 
Yan maral izlərinə rast gəldi — köhnə izlər idi, zorla 
seçilirdi, amma marala məxsus olduğu yəqindi. O, ləz- 
zətdən eynən yayda olduğu kimi üşütmə keçirdi. 

“Bu izlərlə maralı taparam”, — deyə Yan fikirləşdi. 

Əvvəlcə izlər o qədər pozuq idi ki, Yan maralın hansı 
istiqamətdə qaçdığını da dəqiq təyin edə bilmirdi. 
Amma tezliklə fikir verdi ki, izin bir tərəfi yerə daha 
dərin işləmişdi. Yan bu qərara gəldi ki, daha dərin tərəf 
dırnaqların qabaq tərəfinə uyğun gəlir. Bundan savayı, 

ona diqqət yetirdi ki, izlər arasındakı məsafə təpəyə 
dırmandıqca azalırdı. Nəhayət, qumlu torpaqda tapdığı 
aydın iz onun bütün tərəddüdlərinə son qoydu. 

Həyəcan içində olan, saçlarının dibində qəribə vicvicə 
duyan Yan izə düşüb irəli, daha irəli qaçmağa başladı. 

Maral izləri getdikcə daha aydın, daha gözəgirən 
olurdu. Bütün günü Yan izə düşüb yüyürdü və gecəyə 
yaxın izlər onu komasının həndəvərinə çıxardı. İndi 
izlər tanış yerlərdən keçirdi: mişarxananın arxasından, 
Mitçellin otlaqlarından birbaş sıx qumotu kollarıyla 
örtülmüş meşəyə. 

Gecə düşürdü və Yan təqibi dayandırmaq qərarına 
gəldi. O, öz komasından cəmi yeddi mil aralı idi və bir 
saatdan sonra artıq evinə yetişdi. 

Səhər yenidən izi tapdı, amma bu dəfəiş çətin davam 
etdi: əvvəlki izin yerinə Yan müxtəlif istiqamətlərdə 
kəsişən çoxlu təzə izlə rastlaşdı. Amma yenə də bəxtinə 
güvənib irəli atıldı və tezliklə iki dənə lap təzə iz gördü. 
Təqib artıq elə dünənki kimi asan gedirdi. Yan izləri 
tutub irəlilədi. 

Başını qaldırmadan, əyilə-əyilə izlərə diqqətlə baxa- 
raq gedən oğlan qarşısına çıxan iki dənə böyük qulaqlı 
boz heyvanları görəndə həddindən artıq çaşdı. Hey- 
vanlar onu görən kimi tullana-tullana uzaqlaşdılar. 
Təpəyə sıçrayaraq başlarını ona sarı çevirib Yana 
tamaşa etməyə başladılar. 

Necə qeyri-adi marallar idil Qəmli gözlərinin oğla- 
nın görməkdən çox hiss elədiyi ifadəsiylə Yanı ayaq 
saxlamağa məcbur etdilər. Övçu qarşısında hansı can- 
lların olduğunu anladı. Axı о, neçə həftədən bəri bu 
görüşü ehtirasla gözləyirdi! Buna baxmayaraq, maral- 
larla görüş onun üçün tam gözlənilməz oldu. Onun 
bütün planları tüstü kimi dağıldı və o, heyranlıq içində 
donub-qalmışdı. 

— O-o-o! — sinəsindən nəfəsi bu səslə çıxdı. 

Marallar üzlərini çevirdilər, lakin Yana elə gəlirdi 
ki, onların baxışlarını yenə də öz üzərində hiss edir. 

Marallar isə təpədən tullanıb, yenidən dırmanırdılar, 
elə bil, əylənirdilər. Adama elə gəlirdi ki, onlar Yanı tamam 

unudublar və dırnaqlarını yerə yüngülcə toxunduraraq 
tamamilə əziyyətsiz altı-yeddi fut hündürlüyə sıçrayırdılar. 
Yan bu yüngülayaq, boz heyvanların qəribə oyununa 
valeh olaraq hərəkətsiz durmuşdu. Onların hərəkətlərində 
nə qorxu, nədə tələskənlik var idi və Yan heyvanlar qaçıb 
gedənə kimi onlara tamaşa etmək qərarına gəldi. Axı nə 
vaxtsa qorxmalıdırlar, bax onda təcrübəli ovçuların bəhs 
etdiyi həmin o nəhəng sıçrayışları görə bilərəm. 

Yan yalnız maralların siluetinin solğunlaşdığını 
görəndə anladı ki, ondan qaçırlar. 

Marallar təpənin getdikcə daha yüksək yerlərinə 
qalxırdılar. Qayaların tirəsindən yan ötəndə onların 
bədəni məlahətli bir tərzdə əyilirdi. Hərdən qarşıla- 
rında üstündən sıçramaq lazım olan dərin yarğan-zad 
açılanda bu qanadsız quşlar, sanki, bir neçə anlıq hava- 
dan asılı qalırdılar. 

Marallar tamam gözdən itənə kimi Yan baxışlarını 
onlardan çəkə bilmədi. Güllə atmaq heç onun ağlına 
belə gəlmədi. 

Marallar görünməz olandan sonra oğlan onları ilk 
dəfə gördüyü yerə yaxınlaşdı. Qarın üstündə aydın izlər 
görünürdü, amma sonra onlar qəflətən yox olurdu. Bəs 
növbəti iz haradadır? Yan ətrafa göz gəzdirdi və bir 
məsələ təəccübünə yaman səbəb oldu — o aşkar etdi ki, 
əvvəlcə bir iz o birisindən on beş fut məsafədə düşürdü, 
amma nə qədər uzaqlaşırdısa, bu məsafə də böyüyür, 
on səkkiz, iyirmi, iyirmi beş, hətta otuz futa kimi artırdı. 
Deməli, o şən, yüngül sıçrayışların hər biri on beş 
futdan otuz futa kimi məsafə qət edirmiş. 

— Sən demə, onlar qaçmırlar — zərif dırnaqlarını 
hərdən təpələrin zirvəsinə yüngülcə toxundurub 
uçurlar. Şadam ki, gizlənməyə macal tapdılar, — Yan 
pıçıldadı. — Mən bu gün kimsənin heç vaxt görmədiyi 
bir tamaşa seyr etdim. 

Lakin səhər Yanın qəlbində ovçu instinktləri təzədən 
oyandı. 

“Mən yenə təpələrə yollanmalıyam, — öz-özünə 
dedi, — yenə izlərini tapıb ov itinə dönməliyəm. Mən 
onların bicliyinə qarşı ağlımdan, güclərinə qarşı öz 
qüvvəmdən istifadə etməliyəm, sürətli uçuşları müqa- 
bilində isə mənim tüfəngim var”. 

Ah, bu tükənməz qumsal yamacları, gölləri, gözəl 
çəmənləri olan bu təpələr necə də misilsizdir! Küləyin hər 
əsməsində həyat çağlayırdı. Həyat eşqi Yanın vücudunu 
tamamilə doldurmuşdu, o, cavan, güclü, nikbin idi. 

“Bu, həyatımın ən gözəl günləridir, — öz-özünə 
deyirdi. — Qızıl günləril” 

Bütün gün ərzində Yan canavar kimi təpələrə dırma- 
nır, düzənliyə enir, yolüstü ağ dovşanları, kəklikləri 
ürküdərək maral dırnaqlarının izlərini tapmaq ümidiylə 
gözlərini yerdən çəkmirdi. Havadakı müvəqqəti isinmə 
marallara kömək oldu: qar əridi, izlər də yox oldu. 
Amma Yan, hər halda, növbəti iki günü də təpələrdə 
dolaşdı, maral izləri rastına çıxmadı. 

Həftələr bir-birini əvəz edirdi. Soyuq günlərdən, şax- 
talı gecələrdən çoxunu Yan qar basmış təpələrdə 
keçirirdi. Hərdən maralın izinə tuş gəlirdi, amma bütün 
axtarışları, adətən, faydasız olurdu: o, bomboş təpələri 
nahaqdan dolaşır, meşəqıranların adda-budda sözüylə 
meşələrin dərinliyinə nahaqdan girirdi. O yerləri dolaş- 
dığı müddət ərzində cəmi bircə dəfə incə sıçrayışlarla 
təpənin zirvəsinə qalxan maralın siluetini gördü. Oralar- 
da dolaşan söz-söhbət isə mişarxananın arxasındakı 
meşədə nəhəng bir maralın peyda olduğundan dəm 
vururdu. Yan onun izinə bir neçə dəfə düşmüşdü, 
amma maralın özünü görə bilmirdi ki, bilmirdi. 

Uzunsürən inadlı təqibdən qorxuya düşmüş marallar 
isə o qədər ürkək olmuşdular ki, onları ovlamaq barədə 
fikrin özü yersiz idi, odur ki Yanın ovçuluğu, əslində, 
uzun uğursuzluqlar və peşmançılıqlar zəncirindən başqa 
bir şey deyildi. Lakin bu uğursuzluqlar onu kədərlən- 

dirmirdi. Ovda Yanı ən çox təbiətlə məhəbbət dolu təmas 
cəlb edirdi. O, hər gün təpələrdə daha çox gəzməyə can 
atırdı. Bu sonu görünməyən ovun hər günü oğlan üçün 
sevindirici bayram gəzintisinə çevrilirdi. 

Bir il keçdi, yeni ov mövsümü gəldi və Yan içindəki 
ovçu ehtirasının oyanışını duydu. 

Danışırdılar ki, təpələrdə nəhəng bir maral peyda 
olub. Ona hətta ad da qoymuşdular — Qumsal təpələrin 
maralı. Qeyri-adi ölçüsü və sürəti, başındakı, sanki, 
bürüncdən tökülmüş, ucları fil sümüyü kimi parlayan 
nəhəng, qol-budaqlı buynuzu haqda dillərdə söz-söh- 
bət dolaşırdı. 

Təbiidir ki, ilk qar düşən kimi Yan özüylə artıq keçici 
ehtirasıyla xəstələndirdiyi yoldaşlarını da götürüb ova 
yollandı. Onlar kirşədə Şam təpəsinə yaxınlaşdılar və 
gün batanda görüşəcəkləri barədə sözləşərək müxtəlif 
səmtlərə yollandılar. 

Təpənin ətrafındakı kolluqda çoxlu dovşan, tetra 
olurdu deyə atəş səsləri dəqiqəbaşı eşidilirdi. Lakin 
təpənin yaxınlığında maral izləri görünmədiyindən Yan 
kolluqdan çıxıb bu yaxınlarda, guya, həmin nəhəng 
maralın göründüyü Kennedi vadisinə yollandı. 

Bir neçə mil keçəndən sonra, həqiqətən də, qarın 
üzərinə dəqiq düşmüş iri izlər gördü! Sən bir sıçrayışa 
baxl Yan o dəqiqə başa düşdü ki, qarşısındakı haq- 
qında o qədər söz-söhbət dolaşan Qumsal təpələrin 
maralından qalmış izlərdir. 

Ovçu özündə qəfil bir güc duyub canavar kimi izə 
düşdü. Başındakı tüklərin dibində yenə də qəribə bir 
sancı duydu. Bu ağrını qabaqlar da yaşamışdı, amma 
indi onu daha güclü hiss edirdi. Yan fikirləşdi ki, yəqin, 
qurbanını izləyən canavarın da tükləri qabaranda həmin 
duyğunu yaşayır. 

Yan hava qaralana kimi izə düşüb getdi. Artıq 
qayıtmaq vaxtı idi, ovçuların təyin etdiyi görüş yeri — 
Şam təpəsi isə çox uzaqdaydı. Amma Yan bilirdi ki, 

Şam təpəsinə təyin olunmuş vaxtda çata bilməyəcək: 
inanmırdı ki, yoldaşları onu uzun müddət gözləyələr. 
Lakin bundan heç narahat olmurdu: onun dəmir kimi 
ayaqları vardı və yaxşı ov iti qədər dözümlüydü. 
O, bütün günü ov edərək evə dönəndə özündə azacıq 
bir yorğunluq belə hiss eləmirdi. 

Təyin olunmuş yerdə yoldaşlarını tapmayanda Yan 
özünü tam azad hiss edib hətta sevindi də. Görünür, 
dostları onun yorucu və uzun gəzintisinə görə halına 
acıyırdılar. Amma yoldaşları bu bomboş təpələrdə 
onun necə xoşbaxt olduğundan da xəbərdar deyildilər. 

Düzdür, soyuq külək Yanın üzünə vururdu, amma 
əslində, oğlanın sifətində sağlam cavanlıq alovunun 
parlaq şöləsi görünürdü. Bu gəzintilər zamanı o, Xoş- 
bəxt idi və bunu özü də anlayırdı. İndi, evə dönərkən 
kirşədə soyuqdan əsə-əsə onun halına acıyan yoldaşla- 
rını xatırlayıb qeyri-ixtiyari gülümsündü. 

O-o, həmin gün Kennedi vadisində necə qeyri-adi 
qürub gördül Qarın üzü qızardı və hündür qovaqlar 
bənövşəyi-qızılı rəngə bürünərək durmuşdu. Sürətlə 
qaranlıqlaşan, ala-toran düşən təki ay görünəndə 
meşədə gəzmək necə də gözəl idil 

“Bu, mənim həyatımın ən yaxşı günləridir! — deyə 
təkrar edirdi. – Ömrümün qızıl çağları!” 

Şam təpəsinə yaxınlaşanda Yan ucadan qışqırdı: 

— Ural 

“Bəlkə, yoldaşlarım hələ oradadır? — fikirləşdi”. 
Lakin bu qışqırığın səbəbi bütün vücudunu doldurmuş 
həyat sevincinə çıxış nöqtəsi vermək idi. 

Yoldaşlarının cavabı yerinə onun qulaqlarına cana- 
varların uzaq ulartısı yetişdi. Yan məzələnmək üçün 
canavar kimi uladı. Canavarlar ona bir ağızdan cavab 
verdilər və bu dəfə oğlan anladı ki, heyvanlar dəstə 
yığaraq kiminsə izinə düşüblər. Adətən, onlar yalnız 
ov dalınca düşəndə belə ulayır. 

Ulartı getdikcə daha yaxından eşidilirdi, meşənin 
əks-sədası onu durmadan təkrarlayırdı. Qəflətən Yanın 
beynində bir fikir işardı: “Onlar mənim izimə düşüb- 
ləri Onlar məni təqib edirlər!” 

Getdiyi cığır indi kiçik bir talanı kəsib keçirdi. Belə 
soyuqda ağacların başında nicat tapmaq ağlasığan iş 
deyildi və Yan talanın ortasına çıxıb bir əliylə tüfənginin 
lüləsini sıxaraq, digərini isə patronlarında gəzdirərək 
qarın içinə oturdu. Ürəyi yeni, dəhşətli hissiyyatdan 
sıxılırdı. 

Meşədən bərk ulartı gəlirdi. Səs getdikcəyaxınlaşır, 
yaxınlaşırdı... 

Lakin bu ulartı birdən dəyişdi və qəflətən kəsildi. Ay 
par-par yanırdı, ətraf gündüz kimi işıq idi. Canavarlar, 
görünür, Yanı görərək talaya çataçatda ayaq saxlamış- 
dılar. Sağ tərəfdən bir şaqqıltı gəldi, soldan — boğuq 
ulartı və sonra araya yenə sükut çökdü. 

Yan hiss edirdi ki, mühasirədədir, bilirdi ki, cana- 
varlar ağacların arxasında gizlənib ona göz qoyurlar. 
Lakin oğlan nişan almağa cəhd edərək əbəs yerə gözünə 
əziyyət verirdi: canavarlar ağıllı idilər, görünmürdülər. 
Yan da ağıllı idi, sakitcə oturmuşdu. Ayağa qalxıb 
qaçan kimi sürü onun üstünə atılacaqdı. 

Yəqin ki, dəstə böyük deyildi və özünün hərbi şura- 
sında Yanı rahat buraxmaq qərarına gəlmişdi. İyirmi 
dəqiqəyə yaxın gözləyəndən sonra Yan ayağa durub 
evə yollandı. Komaya yaxınlaşanda fikirləşdi: “İndi 
mən bilirəm ki, maral arxasında addım səsləri, tətik 
çıqqıltısı eşidəndə nə çəkir”. 

Qumsal təpələrdə Yan çox şaxtalı gündüzlər, sərt 
qış gecələri keçirdi. Buraları bütün xırdalıqlarına kimi 
öyrəndi. Öyrəndi ki, nədən marallar kolluqlardan gen 
gəzirlər və nəyə görə onların izləri palıd ağaclarının 
yanında belə çox olur. O öyrəndi ki, quru qamış qara 
sarı əyiləndə nə pıçıldayır, müşk siçovulu buzun 
altında necə yaşayır, susamuru təpədən niyə enir və 
şaxtalı gecələrdə cingiltiylə sınan buzlar nə söyləyir. 
Dələlər ona şam qozalarını necə təmizləməyi, hansı 
göbələkləri qorxmadan yemək mümkün olduğunu 
öyrətdilər. 

O, ətrafdakı bütün gölləri, meşələri və təpələri 
tanıdı. Minlərlə ovçu bicliyi öyrəndi, lakin marala əli 
çatmırdı ki çatmırdı. 

Yan dolaşıq cığırlarda yüz millərlə yol keçərək 
maral izlərini gah tapdı, gah da itirdi. Umidini kəsmirdi, 
çünki öz səyahətlərində bəzən Qumsal təpələrin nəhəng 
maralının izlərini də görürdü. 

Ov mövsümü sonuna yetişirdi ki, şaxtalı səhərlərin 
birində Yan böyük şam meşəsinə yollandı. Yolda bir 
odunçuyla rastlaşdı. Odunçu Yana danışdı ki, meşədə bir 
dişi maral, bir də təpəsində böyük ağac kimi buynuzları 
olan həmin o nəhəng maralı öz gözləriylə görüb. 

Yan birbaş odunçunun nişan verdiyi meşəyə yol- 
landı və həqiqətən də, tezliklə maralların izini gördü. 
İzlərdən biri bir zamanlar çayın yanında gördüyü izə 
bənzəyirdi, digəri — böyüyü isə, heç şübhəsiz, Qumsal 
təpələrin maralına məxsus idi. 

Yanın içində yenidən bir vəhşi oyandı: o, ovunu 
duyan canavar kimi ulamağa hazır idi. 

İzlər meşələrdən, təpələrdən ötürdü, Yan da izləri 
tutub qaçırdı, daha doğrusu, qaçan ovçunun çevrildiyi 
canavar idi. 

Marallar bütün günü yerlərini dəyişərək yem 
axtara-axtara dolaşır, yalnız nadir hallarda onlar üçün 
suyu əvəz edən qar yeməkdən ötrü ayaq saxlayırdılar. 

Bütün günü oğlan izləri tutub sürətlə irəliləyir və 
incə müşahidə qabiliyyətiylə hər xırda təfərrüati qeyd 
edir, sevinirdi ki, bu dəfə izlər yumşaq qarın üstündə 
daha dəqiq qalır. Artıq pal-paltardan və ona maneçilik 
törədən əşyalardan azad olan Yan səs salmadan irəli, 
daha irəli gedirdi. 

Qəflətən uzaqdakı kolluqda gözünə nəsə dəydi. 
“Bəlkə, quşdur?” — kolun arxasına sinib diqqətlə baxan 
Yan fikirləşdi. Kolluğun boz fonunda boz rəngli nəsə 
seçilirdi və Yana əvvəl elə gəldi ki, bu, sadəcə, bir 
başında budaqları olan ağacdır. Amma budur, boz ləkə 
tərpəndi, budaqlar yuxarı qalxdı və Yan əsim-əsim 
əsdi... Hər şeyi o dəqiqə anladı: kolluqdakı boz ləkə 
maraldır, Qumsal təpələrin maralıl 

O, necə də əzəmətli, həyat işartısıyla dolu idil Yan 
heyvana ecazkar heyranlıqla baxırdı. 

Ona indi, təhlükədən xəbərsiz dincələrkən atəş 
açmaq cinayət olardı... Lakin Yan da bu görüşün neçə 
aylar boyu həsrətindəydi axı. Mütləq atəş açmalıydı. 

Ruhi həyəcan arta-arta gedirdi və Yanın əsəbləri tab 
gətirmədi: qaldırdığı tüfəng əlində əsdi, o, yaxşı nişan 
ala bilmədi. Nəfəsi kəsik-kəsik oldu, az qala, boğulurdu. 

Yan hədəfə yönəltdiyi tüfəngi aşağı saldı... Həyə- 
candan bütün bədəni əsirdi. 

Bir neçə an keçdi və Yan özünü yenə ələ aldı. Artıq 
əlləri əsmirdi, gözləri hədəfi lap aydın seçirdi. Niyə 
belə həyəcanlanır ki — axı qarşısındakı maraldan 
başqa bir şey deyil! 

Lakin o an maral başını çevirdi və Yan onun qayğılı 
gözlərini, böyük qulaqlarını və burun pərələrini aydın 
seçdi. 

“Yəni sən məni öldürməyə cəsarət edərsən?” — mara- 
lın baxışları Yanın üzərində duranda ona elə gəldi ki, 
heyvan bu sözləri dedi. Oğlan yenə də özünü itirdi. 
Bədənindən vicvicə keçdi. Lakin o bilirdi ki, bu, sadəcə, 
ovçu titrətməsidir. Həmin an bu hissiyyata nifrət bəslə- 
yirdi, hərçənd ki sonralar ona hörmət etməyi öyrəndi. 

Nəhayət ki, içindəki canavar Yanı atəş açmağa 
məcbur etdi. 

Güllə boşa çıxdı. Maral yerindən sıçradı, yanındakı 
dişisi də göründü. İkinci atəş — yenə dəymədi... Onun 
dalınca da neçə-neçə atəş... Lakin marallar bir təpədən 
o birisinə atıla-atıla artıq gizlənmişdilər. 

Yan hələ bir müddət maralların izinə düşüb 
yüyürdü. Onları heç yaralaya da bilməmişdi — izlərdə 
qan yox idi. 

Bir milə yaxın məsafə qət edəndən sonra Yan onu 
lap qəzəbləndirən başqa bir iz gördü: bu, mokasin 
iziydi, hindu izi. İçi qəzəblə dolmuş Yan bu təzə izi 
tutub getdi və təpəyə qalxanda hindu ovçunun böyrü 








ҜЈА ERNEST SETON-TOMPSON. HEKAYƏLƏR 


üstə yıxılmış ağacdan duran, ona mehriban tərzdə əl 
yelləyən qamətli siluetini gördü. 

— Sən kimsən? — Yan kobud tərzdə ondan soruşdu. 

— Çaska. 

— Bizim ölkəmizdə nə edirsən? 

— Bura əvvəllər mənim ölkəm idi, — hindu sərt 
cavab verdi. 

— Axı o marallar mənimdir! — Yan dedi. 

— Nəqədər ki onları öldürməmisən, vəhşi marallar 
heç kəsinki deyil. 

— Mən sənə məsləhət görərdim ki, mənim tutdu- 
gum izlərdən uzaq gəzəsən... 

— Mən səndən qorxmuram, — hindu cavab verdi. 
— Küsüşməyə dəyməz. Yaxşı ovçu maralı həmişə tapar. 

Yan Çaska ilə bir neçə gün keçirdi. O, maralı vura 
bilmədi, amma əvəzində Çaskadan hindu ovçuların çox 
bicliklərini öyrəndi. Öyrəndi ki, maralları təpələrdə 
təqib etmək olmaz, çünki heyvanlar çox vaxt bilə-bilə 
təpəyə qalxırlar ki, dallarınca düşən olub-olmadığını 
görsünlər. Çaska tüpürcəyi ilə islatdığı barmağını hava- 
ya qaldırıb ona küləyin səmtini təyin etməyi öyrətdi və 
Yan qeyri-ixtiyari düşündü: “İndi mən bilirəm ki, 
maralın burnu niyə həmişə nəm olur”. 

Çaska ona izah etdi ki, ovun uğuru çox vaxt yalnız 
hövsələylə gözləməkdən asılı olur. Ona məxsusi ovçu 
yerişini öyrətdi. Bu yeriş qar örtüyü nə qədər qalın olursa 
olsun, ovçuya öz izləriylə qayıtmağa kömək edirdi. 

Hərdən onlar ova bir yerdə, hərdən də ayrı çıxırdı- 
lar. Bir dəfə Yan tək olanda indi Çaskanın adını daşıyan 
gölün yanındakı kolluqda maral izi gördü. İzlər təzə 
idi. Yan ətrafa diqqətlə qulaq verdi və ona elə gəldi ki, 
kolluqda nəsə şıqqıldadı. Bunun dalınca da budağın 
necə tərpəndiyini gördü. Yan tüfəngini qaldırdı, nişan 
aldı, kolluqda növbəti hərəkəti gözləməyə başladı ki, 
atəş açsın. Həqiqətən, bir neçə saniyə sonra budaqla- 
rın arasında nəsə boz bir şey gözə dəydi və Yan artıq 
tətiyi çəkməyə hazır idi ki, aydın seçilməyən boz fiqur- 
la bir yerdə hərəkət edən qırmızı ləkə gördü. Daha bir 
neçə an ötdü və kolluqdan Çaska çıxdı. 

— Çaskal — Yan həyəcan içində çığırdı. — Mən az 
qalmışdı səni vuruml 

Hindu cavab yerinə barmağıyla başını sarıdığı qır- 
mızı yaylığa işarə etdi. Yan yalnız indi başa düşdü ki, 
niyə hindu ovçular başlarına həmişə qırmızı yaylıq 
bağlayırlar və o vaxtdan etibarən özü də ovda olanda 
bu ehtiyat tədbirindən istifadə etməyə başladı. 

Bir neçə gündən sonra onlar şam meşəsinə uçan 
çəmənlik kəkliklərindən ibarət böyük bir dəstə gör- 
dülər. Tezliklə onların dalınca başqa dəstələr də uçdu. 
Çaska onlara diqqətlə baxıb dedi: 

— Kəkliklər meşədə gizlənir. Şaxta olacaq. 

Həqiqətən də, bütün ertəsi günü ovçular tonqal 
kənarında keçirəsi oldular. 

Şaxta iki gün azğınlıq etdi vəyalnız üçüncü gün yeni- 
dən ova çıxa bildilər. Lakin Çaskanın bəxti gətirmədi: 
o, yıxılıb tüfəngini sındırdı. Axşam Yanla tonqal kəna- 
rında görüşəndə o dinmədən, uzun-uzadı qəlyanını çəkdi 
və sonra qəflətən sükutunu sualla pozdu: 

— Sən nə zamansa Siçan təpələrində ova çıxmısan? 

— Yox. 

— Yaxşı ovdur... Ora gedək. 

Yan etiraz əlaməti olaraq başını buladı. 

Hindu qərbə tərəf nəzər salıb dedi: 

— Bu gün Siu izləri gördüm... Artıq burada ov pis 
olacaq. 

Və Yan başa düşdü ki, Çaska qəti qərara gəlib. 
O yox oldu və Yan hindunu bir daha görmədi. Lakin 
Kerberi təpələrinin arasında yerləşən göl indiyədək 
Çaska gölü adlanır. 

Kerberi yaxınlığında çoxlu maral göründü. Bu 
yaxınlarda Kennedi vadisiylə mişarxananın arasında 
nəhəng bir maral görüblər. 

Bu məlumatları Yan zövqünə heç uyğun olmayan 
yeknəsəq həyat yaşadığı Qərbə gedəndən sonra mək- 
tubdan aldı. Məktub ov mövsümünün əvvəlində 

gəlmişdi və o vaxt ovçu titrətməsi, onsuz da, artıq Yana 
üstün gəlməyə başlamışdı. Əgər əvvəllər tərəddüd 
edirdisə, həmin məktub bütün tərəddüdlərinə son 
qoyan axırıncı təkan oldu. Dəmir at onu doğma təpə- 
lərə apardı. Sonra da at belində bir neçə saat və o artıq 
evdə idi. Bitib-tükənməyən ovçu gəzintiləri təzədən 
başlandı. 

Tezliklə onun qulaqlarına çatdı ki, guya, göllərdən 
birinin sahilində yeddi heyvandan ibarət maral sürüsü 
görüblər, özü də sürünün başçısı əsl nəhəng imiş. 

Yan üç başqa ovçuyla birlikdə kirşəyə minib həmin 
uzaq gölə tərəf yola düşdü. 

Ovçular tezliklə maral izlərinə rast gəldilər: izlərin 
altısı cürbəcür böyüklükdə, yeddincisi, ən böyüyü isə, 
heç şübhəsiz, Qumsal təpələrin məşhur maralına aid idi. 

Kaş görəydiniz bu adamların içində daş dövrünün 
qaniçən vəhşisi necə qətiyyətlə baş qaldırdıl Kaş 
görəydiniz ki, onlar izə düşüb təqibə başlayanda göz- 
ləri necə acgözlüklə alışıb-yanırdıl 

Artıq gecə yaxınlaşırdı. Onlar sürüyə çatmışdılar. 
Yanın israrlı tələblərinə baxmayaraq, yoldaşları kirşə- 
dən çıxmaq istəmirdilər. 

Tezliklə qarlı bir təpənin üstündə təzə izlər gördülər. 
Görünür, marallar burada ayaq saxlayıb ovçulara sarı 
çönmüşdülər, sonra isə müxtəlif səmtlərə dağılmışdılar. 
Heyvanların hər sıçrayışı iyirmi beş futluq idi. Amma 
izə düşüb təqibi davam etdirsələr də, maralların özünü 
görə bilmədilər. Gecə ovçuları haqladı və onlar qarın 
içində düşərgə saldılar. 

Səhərisi təqib davam etdi. Onlar maralların gecə- 
lədiyi yerə çatdılar: qarı ərimiş, tündrəngli yeddi çökək 
ona dəlalət edirdi ki, heyvanlar məhz burada uzan- 
mışdılar. 

Yanın israrıyla kirşəni buraxdılar. O diqqət yetirdi 
ki, izlər böyük meşəyə tərəf gedir. Meşəxoruzu çığırtıyla 
ağacların üstünə qalxdı — deməli, marallar oradadır. 

Yan ovçulara ümumi hərəkət planı təklif etdi, lakin 
hövsələsiz yoldaşları ona heç qulaq asmaq belə istə- 
mədilər. 

Beləliklə, iki dəstəyə bölündülər: ovçulardan ikisi 
bir, ikisi isə digər tərəfə yollandı. 

Yanla yoldaşı Duff tezliklə iki maralın izinə düşdülər. 
Heç şübhəyox idi ki, bu marallardan biri sürünün oğlana 
iki ildən bəri rahatlıq verməyən həmin nəhəng başçısı idi. 

Onlar heyvanlara meşənin dərinliklərində çatdılar, 
bircə anın içində indicə gördükləri marallar müxtəlif 
tərəflərə qaçaraq yox oldular. Yan Duffa dişi maralı 
təqib etməyi tapşırdı, özü isə nəhəng dəstə başçısının 
yox olduğu səmtə tələsdi. 

Günəş enirdi. Yan adda-budda meşəliyi olan tanıma- 
dığı bir yerdəydi. Maralı izləyərək tamam nabələd 
olduğu yerlərə gəlib çıxmışdı. Heyvan artıq lap yaxında 
idi və Yan onu elə indicə görəcəyinə əmin idi ki, uzaqdan 
atəş səsi gəldi, dalınca biri də. Maral sürətli sıçrayışlarla 
uzaqlaşdı. Ona çatmaq ağlasığan iş deyildi. 

Yan qayıtdı və tezliklə yoldaşını da tapdı. Duff dişi 
marala iki dəfə atəş açmışdı. Deyirdi ki, yəqin, ikinci 
gülləsi hədəfə dəydi. Onlar da dişinin izinə düşüb 
irəlilədilər. Yarım mil keçəndan sonra yerdə qan dam- 
cıları gördülər, sonra daha qan görünmədi, izlər isə, 
elə bil, bir az böyümüşdü, lap aydın görünürdü. Çov- 
gun başlanırdı, qar izləri sovururdu, lakin Yan 
aydınlaşdıra bildi ki, bu izlər yaralı dişi maralın deyil, 
onun buynuzlu sevgilisinindir. Buna lap əmin olmaq, 
bütün şübhələri dağıtmaq üçün izləri tutub bir qədər 
geri qayıtdılar. 

Yan haqlı idi. Böyük maral bu dəfə təqibə məruz 
qalan heyvanların təcrübəli ovçulara yaxşı məlum olan 
qədim bicliyinə əl atmışdı: öz izləriylə yaralı rəfiqəsinin 
yanına qayıtmışdı ki, dişi maral tamam başqa səmtə 
gedib gizlənə bilsin. 

Ovçular bu fəndə uymadılar. Onlar yaralı heyvanın 
izlərini tapıb ac canavar kimi təqiblərini davam etdirdilər. 

Maral başa düşəndə ki təqibçilərin diqqətini yayın- 
dırmaq cəhdi baş tutmadı, rəfiqəsinin yanına dönməyə 
məcbur oldu. 

Qürub çağı ovçular onların hər ikisini təpənin qarlı 
yamacında gördülər. Dişi maral başını aşağı dikərək 

yavaş-yavaş gedirdi. Yoldaşı isə həyəcan içində irəli 
yüyürür və sanki, rəfiqəsinin niyə ondan geri qaldığını 
başa düşməyərək qayıtmalı olur, dişi maralı nəvazişlə 
yalayıb tələsdirirdi. 

Lakin ovçular artıq onlara çatmışdı. Düşməni görən- 
də maral buynuzlarını silkələdi, otərəFbutərəfə yüyürdü 
və nəhayət, sanki, müqavimət göstərməyin, mübarizə 
aparmağın əbəs olduğunu anlayaraq qaçıb getdi. 

İnsanlar yaxınlaşanda dişi maral yerindən qalxmağa 
cəhd göstərdi, amma o qədər zəifləmişdi ki, yenə yxıldı. 
Duff bıçağını çıxardı. Yan əvvəllər heç fikirləşməmişdi 
ki, niyə hər ovçu kəmərində uzun bıçaq gəzdirir. Biçarə 
maral iri parlaq gözlərini düşmənlərinə zillədi, gözlə- 
rində yaş vardı. Lakin heyvan nə inildədi, nə dəcınqırını 
çıxardı. Yan əlləriylə üzünü tutub çöndü. Əlində bıçaq 
olan Duff dişi heyvana yaxınlaşıb öz dəhşətli işini başa 
çatdırdı. Bunu sözlə təsvir etmək mümkün deyil... 

Yan uçunurdu. Duff onu çağırdı. Oğlan aramla ona 
tərəf çöndü. 

Nəhəng maralın rəfiqəsi qarın üstündə hərəkətsiz 
uzanmışdı. Onlar gedəndə uzaqda nəsə iri bir kölgə 
görünüb elə həmin an da təpələrin arxasında yox oldu. 

Bir saatdan sonra ovçular kirşəylə gəldilər və dişi 
maralın cəmdəyini qırmızıya boyanmış qarın üstündən 
qaldırdılar. Maralın olduğu yerin ətrafında, qarın 
üstündə təzə, yekə izlər gördülər, uzaqda, gecənin 
zülmətində ağaran təpədə isə böyük bir kölgə kabus 
kimi görünüb yox oldu. 

Həmin gecə tonqal işığında oturmuş Yanın bey- 
nində necə qüssəli, ağır fikirlər qaynaşırdıl O, özünü 
qınayırdı. Sən demə, ov bu imişl.. O, neçə vaxtdan bəri 
buna can atırmış?.. Uzun, həyəcanlı günlərdən, saysız- 
hesabsız uğursuzluqlardan sonra o, arzusuna yetmişdi: 
əldən düşmüş gözəl məxluq qanlı, murdar bir leşə 
çevrilmişdi... 

Lakin səhər açılanda gecədən qalmış dilxorçu təəs- 
sürat yoxa çıxdı. Təpələrin üstündən uzun ulartı 
sədaları gəlir, Yan diqqətlə bu səslərə qulaq asırdı. 
Onu bir fikir narahat edirdi: bəlkə, onun izlədiyi hey- 
vanın təqibini canavar davam etdirir? 

Ovçular ən yaxın malikanəyə yollandılar. Yan 
burada tək qalmaq üçün bəhanələr uydurdu. Və yenə 
nəhəng maralın təzə izlərinə rast gəldi. Oğlan yenidən 
təqib yanğısıyla alovlandı. 

“Mən onu bir də görməliyəm”, — öz-özünə təkrar- 
layırdı. 

Qalan ovçular isə sərt şaxtada donmaqdan bezdilər. 
Yan ümumi ərzaq ehtiyatından kiçik qazançaya dol- 
durdu, yorğanını götürüb yoldaşlarıyla vidalaşdı. 

— Əlvidal — ayrılarkən səsləndi. 

— Uğur olsun! 

Kirşə də, ovçular da enişli-yoxuşlu düzənlikdə 
görünməz oldular. Yan tək idi. Hələ özünü belə tənha 
hiss etdiyi olmamışdı. O, əvvəllər də həftələr, aylar 
uzunu sakit yerlərdə təkbaşına, yoldaşsız dolaşmışdı, 
amma indiki kimi əziyyət çəkdiyi olmamışdı. İndi onun 
üçün yaman ağır idi. Qarşısındakı nəhayətsiz qarlı 
çöllərə göz gəzdirəndə lap ürəyi sıxılırdı. Yoldaşlarının 
dalınca qaçmağa, onları səsləməyə belə hazır idi, lakin 
qüruru buna yol vermədi. 

Onlar isə artıq gözdən itmişdilər, dallarınca qaçmaq 
da gec idi, onları səsləmək də. O, maralın izini tutub getdi 
— iki ildən bəri onarahatlıq verməyən, onu öz təsiri altına 
salan ləpirlərdən ibarət bitib-tükənməz zənciri çözməyə 
başladı. Bu izlər bütün ətraf təpələri, çölləri yüngül və son 
dərəcə dolaşıq bir tor kimi bələmişdi. Əgər insan onlar- 
dan baş çıxara bilsəydi, gözləri qarşısında heyvanın bir 
sərgərdan həyatının lal povesti açılardı. Əgər insan bu 
izlərin mənalarını tam çözə bilsəydi, dəhşətli düşmənlərlə 
qorxulu görüşlərin, heyvanın həyatına nöqtə qoyan ölüm- 
dirim savaşının tarixçəsini oxuyardı. Yaxın tariximizdə — 
yalnız yemək fikri çəkdiyi zamanlarda insanlar vəhşi 

heyvanları daha böyük ustalıqla ovlayırdılar və o vaxtlar 
heyvan izləri qarnı doyurmağın yeganə açarı idi. Elə bu 
səbəbdən də heyvan izlərini görən insanın qəlbində indi- 
yədək onu axtarıb tapmaq, ona yiyələnmək kimi mübhəm 
bir fikir oyanır, ibtidai ovçunun vəhşi instinkti oyanır. 

Yan bu qarşısıalınmaz, qaranlıq hissə yenidən tabe 
oldu və maralı axtarmağa üz qoydu. 

Axşama sıx ağcaqovaq meşəsinə çatdı. Yan bilirdi 
ki, maral burada gecələyəcək, odur ki ehtiyatla, cınqırını 
çıxarmadın ağacların arasından keçməyə başladı. 

Lakin onun bicliyi bir nəticə vermədi. Maral onu 
təqib edəni gördü və gizlənməyə macal tapdı. 

Pərtlik və ümidsizlik Yana üstün gəldi. Gecəni şax- 
talı, küləkli meşədə keçirməli olacaqdı. 

Gecə isə çox soyuq, qaranlıq idi. O, yorğana bürünüb 
uzandı və təəssüfləndi ki, təbiət insana tülkününkü kimi 
isti xəz və donmuş əl-ayağını örtə biləcəyi bir quyruq 
verməyib. 

Yer də, ağaclar da şaxtadan şaqqıldayırdı. Adama 
elə gəlirdi ki, hətta göydəki ulduzlar belə soyuqdan 
cingildəyir. Yaxınlıqdakı göldən hərdənbir şaqqıltı səsi 
eşidilirdi: sahilə yaxın yerlərdəki buz çatlamağa başla- 
mışdı. Gölün, meşənin üzərindən adamın üzünü 
yandıran soyuq külək əsirdi. 

Canavar oda tərəf gizlincə gəlirdi, amma lap yaxın- 
laşmadı. Yalnız şikayət edirmiş kimi ulayıb yenidən 
yox oldu. 

Səhərə yaxın bir qədər istiləşdi. Qar yağıb maralın 
izlərini örtdü. 

Yan harada olduğunu bilmirdi. Meşəylə heç bir 
məqsəd olmadan xeyli dolaşandan sonra Şamlı çaya 
tərəf getmək qərarına gəldi. Amma yolu necə tapaydı? 
Qar havada fırlanır, adamın gözlərinə dolur, üzünü 
iynə kimi sancıb bütün ətrafı bələyirdi. Yaxınlıqdakı 
ağaclar dumanlı görünür, uzaqdakı şeylər isə, sanki, 
bəyaz zülmətin içindəydi, heç görünmürdü. Onda 
oğlan ağcaqovaq meşəliyində, qarın altından qızıl rişə 
adıyla tanınan bitkinin qurumuş gövdəsini tapdı. Bu 
bitki həmişə şimala tərəf meyillənirdi. Beləliklə, Yan 

bu quru gövdədən istiqaməti öyrəndi, indi yolu tapa 
bilərdi. O, cənub-şərq istiqamətində, Şamlı çayın axdığı 
yerə yönəldi. Bundan sonra hər dəfə azdığını düşü- 
nəndə qarı qazıb altından qızıl rişə taparaq şimalın 
harada olduğunu müəyyənləşdirirdi. 

Nəhayət ki, meşədən çıxaraq uzaqda Şamlı çayı 
gördü. 

Yan bütün gününü maral izini boş-boşuna axtar- 
maqla keçirdi. Gecə tonqal qaladı və yenə təəssüfləndi 
ki, taleyi ona isti, sıx yun bəxş etməyib. Birinci gecə o, 
yanaqlarını və ayaq barmaqlarını dondurmuşdu. Bədə- 
ninin donan hissələri ağrıyır, alışıb-yanırdı, lakin Yan 
evə dönmək barədə heç fikirləşmirdi də. Bu dəfə maralı 
tapacağı haqda gizli ümidi onu bərk-bərk tutub saxla- 
mışdı. 
Ertəsi gün nəsə qəribə, anlaşılmaz bir hiss onu maral 
ayağı dəyə bilməyən bomboş düzənlikdə dolaşmağa 
məcbur etdi. Bəs nəticə? O, qəflətən qarşısında, çox 
güman ki, maralların gecələdiyi yeri — çuxuru gördü. 
Hələ üstünü qar basmamış altı tündrəngli çökək böyük 
maralla ailəsinin burada gecələdiyinə dəlalət edirdi. 

Heç dörddəbir mil keçməmişdi ki, dumana bürün- 
müş sıra təpələrin o üzündən qulaqlarını şəkləyən beş 
maral başı boylandı və yanlarında qiyamət qol-budaqlı 
buynuzları olan başçı göründü. Bu görüntü gözlərinə 
dəyən kimi də yox oldu. Yan nişan almağa macal tapma- 
mışdı ki, heyvanlar qaçıb təpənin arxasında gizləndilər. 

Böyük maral düşmənini görəndə artıq ailəsini 
toplayaraq yenə qarlı təpələrdə dolaşırdı. O, sürüsünə 
çölə dağılmaq işarəsi verdi və maralların hamısı bir 
anda müxtəlif səmtlərə qaçdı. 

Yan ancaq bir şey istəyirdi — sürünün başçısına 
çatmaq. O, kolluqlarla örtülmüş dar dərəyə tərəf getdi. 
Aşağıda Şamlı çay qılıltıyla axırdı. 

“O buradadır, burada gizlənib məni güdür, amma 
tutacağam onu, mütləq tutacağam”, — Yan öz-özünə 
təkrar-təkrar deyirdi. 

Kolluqlardan gözlərini çəkmirdi. Yarım saatdan 
sonra tünd kölgə kollardan ayrılıb ehtiyatla təpəliklərə 








ҜЈА ERNEST SETON-TOMPSON. HEKAYƏLƏR 


qalxdı. Maral gözdən itəndə oğlan cəld düzənliyi kəsə 
yolla keçib heyvana qarşı tərəfdən yaxınlaşaraq onunla 
üzbəüz gəlməyə cəhd elədi. Lakin maral ovçudan uzaq- 
görən idi: onun fəndini başa düşdü və öz izləriylə qaçıb 
uzaqlaşdı. 

Maral gözəl bilirdi ki, bu mübarizə onun həyatı 
üzərində gedir. Əgər təqib bir neçə gün dalbadal davam 
edirsə, ən güclü, ən sürətli heyvan belə yorulur. İnad- 
kar ovçu səbirlə elə anı gözləyə bilər ki, maral özü 
gücdən düşüb ona təslim olar. 

Beləliklə, Yan öz ovunu qarlı çöllərdə, təpələrdə 
yorulmadan izləyirdi. Maral onu aldadır, öz izləriylə 
qayıdaraq yaxınlaşan ovçunun iyini mümkün qədər 
tez almaq üçün küləyə qarşı dururdu. Heyvan insanı 
aldadır, oyan-buyana gəzdirir, qəflətən yoxa çıxaraq 
onun qarşısına çözülməz tapmacalar qoyurdu. Lakin 
Yan nəsə qeyri-adi qətiyyətlə ovunu təqib edir, bütün 
bicliklərini aşkarlayır, əsl izi tapıb ondan əl çəkmirdi. 

Nəhəng maral, nəhayət ki, gücdən düşdü. O qədər 
zəiflədi ki, artıq nə yeyə, nə də yata bilirdi. Amansız 
təqibin ucbatından o əldən düşdü, qüvvəsini itirdi və 
artıq sıçrayışlarının sürəti də qabaqkı təki deyildi. 
O, düşmənə təslim olmağa hazır idi. 


ö 


Nəhayət ki, maral və ovçu hər tərəfdən bataqlıq- 
larla əhatə olunmuş meşəyə gəlib çıxdılar. Maralla 
Yanın, deyəsən, sonuncu, dəhşətli görüşü üçün nəzər- 
də tutulmuş bu meşəliyə üç cığır aparırdı. 

Yan ikinci cığırı tutub ehtiyatla irəlilədi, gödəkcəsini, 
kəmərini çıxararaq koldan asdı, özü isə bataqlığa sarı 
qayıtdı. 

Sonra lap ehtiyatla, ayağının altındakı quru ağac 
budaqlarını şıqqıldatmaqdan çəkinərək üçüncü cığıra 
düşdü və kolluqda gizləndi. Bir qədərdən sonra təh- 
lükə hiss edən zığ-zığ quşu kimi yavaşca fit çaldı. 

Marallar zığ-zığ quşlarının səsinə həmişə fikir verir- 
lər. Yan da öz sığınacağından böyük maralın ətrafa göz 

gəzdirmək üçün qulaqlarını şəkləyərək kiçik təpəliyə 
necə qalxdığını gördü. Oğlanın sakit fiti maralı hərəkət- 
siz heykələ çevirmişdi. Lakin kollar və ağaclar heyvanın 
qabağını tutmuşdu. 

Maral bir neçə dəqiqə dayanıb burun pərələriylə 
havanı ciyərlərinə çəkir, uzaqlara baxırdı. O, arxası 
ovçuya sarı durmuşdu və Yanın bu qədər yaxınlıqda 
olduğu heç ağlına da gəlmirdi. Külək koldan asılmış 
gödəkcənin qollarını tərpətdi. Maral cəld təpədən 
enərək ağacların arasından səssizcə keçib yox oldu. 

Yan onun hansı səmtə getdiyini aydınlaşdırmaq 
üçün diqqət kəsilmişdi. Qızdırmalıymış kimi əsir, ürəyi 
çırpınırdı, tüfəngi isə atəş üçün artıq çoxdan hazır idi. 

Sakitcə, ehtiyatla boylandı və elə həmin an ondan 
üçcə addım aralıdan Qumsal təpələrin böyük maralı 
eynən onun özü kimi sakitcə, sanki, yerin altından 
çıxırmış kimi başını qaldırdıl 

İki gözəl, qara göz Yana zillənmişdi. Qol-budaqlı 
buynuzları heyvanın qəşəng başını bəzəyirdi. Şux bədə- 
ni hərəkətsiz idi, sanki, daşa dönmüşdü. 

Nəhayət ki, Qumsal təpələrin maralı ilə Yan üzbəüz 
gəlmişdilər. Maralın həyatı indi Yanın əlindəydi. 

Heyvan mücəssəmə kimi durmuşdu. Durub özü- 
nün iri, həyat həqiqətləriylə dolu gözlərini düz oğlana 
zilləmişdi. 

Tüfəng Yanın əlində əsdi. Oğlan tüfəngini qaldırdı 
və yenə aşağı saldı, çünki maral özünün aydın gözlə- 
rini ondan çəkmədən hərəkətsiz durmuşdu. 

Yan hiss etdi ki, həyəcanı səngiyir, artıq dişləri də 
bir-birinə dəyib şaqqıldamırdı, indi onun içində bir 
hüzur və sevinc vardı. 

“Atəş aç, tez ol! Axı sən buna сап апгдип” — daxi- 
lindən bir səs ucaldı, Amma bu səs çox inamsız, çox zəif 
idi... 

Yan canavar sürüsünün onu təqib etdiyi həmin 
gecəni xatırladı. O gecəni ki, yorğunluqdan halsız 
vəziyyətdə yırtıcı heyvanların yaxınlaşmasını dəhşətlə 
gözləyirdi. O, öldürülmüş dişi maralı və heyvanın 
qanına boyanmış qarı xatırladı — cinayətkar bir qətlin 

bəyaz qarı boyayan qanını. Can verən dişi maralın 
gözləri düşdü yadına — ürkək, iltimasla dolu baxışları, 
sanki, soruşurdu: “Mənim günahım nə idi?” 

Artıq heyvanı qətlə yetirmək fikri ona qeyri-müm- 
kün gəlirdi. Yan marala baxır, maral da aydın, ağıllı 
gözlərini ondan çəkmirdi. Elə bil, onlar bir-birinin göz- 
lərindən hər şeyi oxuyurdular. Yan onun həyatını 
əlindən ala bilməzdi və içində nə vaxtdan bəri yaran- 
mağa başlayan, yavaş-yavaş yetişərək möhkəmlənən 
bir nəsnə qəflətən ucadan, amiranə bir ahənglə dil- 
ləndi. Bu səs ona deyirdi: 

— Fağır, gözəl heyvan! Gör nə vaxtdan bəri biz bir- 
birimizə düşmən kəsilmişik: mən — ovçu, sən — qurban 
idin. Amma indi hər şey dəyişdi. Biz bir-birimizin 
gözünün içinə baxırıq, biz bir ananın — təbiətin övlad- 
larıyıq. Bir-birimizlə danışa bilmirik, lakin bir-birimizi 
elə sözsüz də anlayırıq. İndi mən əvvəlki kimi deyiləm, 
indi səni anlayıram və əminəm ki, sən də məni anladın. 
Sənin həyatın mənim əlimdədir, lakin artıq məndən 
qorxmursan. Mənə bir maral barədə danışmışdılar. 
İtlər onu mühasirəyə alanda o, ovçunun üstünə yüyü- 
rüb gözləriylə nicat diləmişdi, ovçu da onu xilas 
etmişdi. Mən də həmin ovçu kimi neçə günlərdən bəri 
səni təqib etsəm də, indi qarşımda qorxusuz-hürküsüz 
dayana bilərsən. Mənim əlim səni öldürmək üçün heç 
vaxt qalxmaz. Ey gözəl məxluq, biz qardaşıq, lakin 
mən səndən böyük, səndən güclüyəm. Əgər mənim 
gücüm səni qorumağa çatsaydı, təhlükənin nə olduğu- 
nu heç vaxt duymazdın. 

Get, qorxmadan get və meşəli təpəliklərində gəz — 
mən səni bir də təqib etməyəcəyəm. Həyatı nə qədər 
çox tanıyıramsa, bir o qədər də mənə yaxınlaşırsan və 
mən sənə bir ov kimi, ləzzətli bir ət tikəsi kimi baxa 
bilmirəm. 

Sakitcə get — qorxusuz-hürküsüz. 

Biz bir də görüşməyəcəyik. Əlvidal 

Conni anasıyla bir yedə Yellouston parkında yaşa- 
yan balaca, baməzə ayı balası idi. Anasının adı Qrempi 
(acıqlı) idi. Başqa ayılarla bir yerdə mehmanxananın 
yanındakı meşədə yaşayırdı. 

Mehmanxana müdirinin göstərişiylə mətbəxdən 
bütün yemək qalıqlarını yaxın meşədəki talaya aparır- 
dilar və ayılar bütün yay uzunu orada kef edirdilər. 

Yellouston parkı vəhşi heyvanlar üçün qoruq elan 
ediləndən sonra onlar toxunulmaz sayıldığından orada 
ayıların da sayı ildən-ilə artırdı. Insanların atdığı xeyir- 
xah addımlar cavabsız qalmadı və ayıların çoxu 
mehmanxana işçilərinə elə yaxşı uyğunlaşmışdı ki, 
özlərinin davranışına və xarici görünüşlərinə uyğun 
ləqəblər də almışdılar. Bir dənə, çox uzun ayaqları olan 
arıq qara ayı Arıq Cim adını daşıyırdı. Başqa qara ayını 
Snaffi ffınxıran) çağırırdılar və o qədər qara idi ki, elə 
bil, hisə vermişdilər. Fetti (gonbul) çox piyli, çənəsi 
daim işləyən, tənbəl bir ayı idi. Birlikdə gəlib, birlikdə 
gedən iki yeniyetməni isə Əkizlər çağırırdılar. Lakin 
aralarında ən çox şöhrət tapanı Qrempi və balaca Con- 
ni idi. 

Qrempi qara ayıların ən yekəsi, ən qəzəblisi idi, 
Conninin — onun yeganə övladının isə çox zəhlətökən, 
dözülməz xarakteri vardı: daim deyinir, zingildəyirdi. 
Görünür, bunun səbəbi hansısa xəstəlik idi, çünki heç 
bir sağlam ayı balası, elə sağlam bəşər övladı kimi, səbəb 
olmadan daim zarıya bilməz. Həqiqətən də, Conni xəs- 
təyə oxşayırdı. Deyəsən, həmişə qarnı ağrıyırdı və bu, 
mənə son dərəcə təbii gəldi, çünki bir dəfə zibilxanada 
yediklərini görmüşdüm. O nə görürdüsə, mütləq dadına 
baxırdı. Anası isə bunu qadağan etmək yerinə bu qarın- 
qululuğa tam biganə yanaşırdı. 

Conninin yalnız üç pəncəsi sağlam idi, solğun 
rəngli, səfeh xəzi, uyğunsuz görünən yekə qulaqları, 
sallaq qarnı vardı. Lakin anası ondan ötrü ölürdü, 
görünür, əmin idi ki, oğlu dünya gözəlidir və elə bu 
səbəbdən də yaman ərköyün böyüdürdü onu. Qrempi 
onun yolunda hansı məhrumiyyətlərə desən dözərdi. 
Oğlu isə öz hərəkətləriylə anasını nigaran qoymaqdan 
həmişə zövq alırdı. Xəstə, arıq Conni heç də sarsaq 
deyildi və anasını nəyə desən vadar edə bilirdi. 

Mən Conni ilə 1897-ci ilin yayında, heyvanların 
gündəlik həyatlarını müşahidə üçün Yellouston parkına 
gələndə tanış oldum. Mənə danışdılar ki, Fəvvarəli meh- 
manxananın yanındakı meşəlikdə ayıları istədiyin vaxt 
görə bilərsən. Mən bu söhbətlərə o qədər də inanmır- 
dım, lakin mehmanxanaya gələndən beş dəqiqə sonra 
qapıdan çıxarkən yanında iki balası olan yekə bir qara 
ayıyla toqquşanda hər şeyə inandım. 

Bu görüşdən qorxaraq ayaq saxladım. Ayılar da dur- 
dular və arxa pəncələri üstə oturub mənə tamaşa etməyə 
başladılar. Sonra ana ayı öskürəyə bənzəyən “Koff, koff” 
səsi çıxarıb yaxındakı şamağacına baxdı. Balaları, 
deyəsən, onun nə demək istədiyini anladılar, çünki elə 
həmin dəqiqə ağaca sarı qaçaraq iki dənə balaca mey- 
mun kimi dırmandılar. Özlərini təhlükəsizlikdə hiss 
edəndə budaqlarda yerlərini rahatladılar, oğlan uşaqları 
kimi bir pəncələriylə ağacdan yapışıb balaca, qara ayaq- 
larını yelləməyə başladılar. 

Hələ də arxa pəncələri üstə oturmuş ana ayı aramla 
mənə yaxınlaşırdı və mən artıq ayağa qalxmış, insan 
baxışının ecazkar gücü barədə heç bir məlumatı olmayan 
tüklü nəhənglə bu yaxınlıqdan çox narahat idim. 

Yanımda özümü qorumaq üçün ağac da yox idi və 
dişi ayı yüngülcə donquldananda mən artıq aradan çıx- 
maq barədə düşünürdüm, baxmayaraq ki burada məni 
ayıların heç vaxt adama hücum etmədiyinə inandırmış- 
dılar. Amma ayı yenə ayaq saxladı. O, məndən otuz 

addım aralı idi, sakitcə baxırdı, hərəkətlərində, sanki, 
qətiyyətsizlik vardı. Elə bil, fikirləşirdi: “Bu adam, bəlkə 
də, mənim balalarıma ziyan vurmaq istəmir, amma yenə 
də risk etməyə dəyməz”. 

O, balalarına baxıb qəribə, şikayət dolu bir səs 
çıxardı, təxminən er-r-r, er-r... kimi və onlar da böyük- 
lərdən əmr almış sözəbaxan uşaqlar təki dinməzcə 
ağacdan düşməyə başladılar. Onların hərəkətlərində 
ayı yöndəmsizliyindən əsər-əlamət yox idi. Budaqdan- 
budağa sıçrayır, cəld hərəkətlərlə aşağı enirdilər və 
axırda yerə düşdülər. Sonra hər üçü meşəyə yollandı. 

Bu sözəbaxan ayı balalarından yaman xoşum 
gəldi. Elə ki anaları onlara nəsə bir əmr verirdi, etiraz 
etmədən tabe olurdular. Lakin mən öyrəndim ki, 
onlara tabe olmağı həyatın özü öyrədib. 

Beləliklə, mən elə ilk addımlarımdan ayıların ailə 
həyatlarıyla tanışlığıma uğurla başladım. Məsələ əgər 
elə bununla bitsəydi belə, bura gəlməyinə dəyərdi. 
Lakin mehmanxanadakı dostlarım dedi ki, müşahidə 
aparmaq üçün ən yaxşı məkan heç də bura deyil. 
Mənə məsləhət gördülər ki, dörddəbir mil o tərəfə, 
meşədəki zibilliyə gedim və əmin edirdilər ki, orada 
nə qədər desən ayı görə bilərəm. 

Ertəsi gün səhər birbaş ayıların şamağacıların 
ortasında yerləşən yeməkxanasına yollandım, yaxın- 
lıqdakı kolluqda gizləndim. 

Çox gözləmək lazım olmadı. Meşədən iri, qara bir 
ayı sakitcə çıxdı. Zibilliyə yaxınlaşan kimi orada qalaq- 
lanmış yemək artıqlarını eşməyə, tapdığını yeməyə 
başladı. Ayıq-sayıq görünürdü, bir şıqqıltı eşidən kimi 
arxa pəncələri üstə oturub ətrafa boylanır, ya da qor- 
xurmuş kimi bir neçə addım kənara qaçırdı. Nəhayət, 
başqa bir ayı görünəndə qulaqlarını şəkləyərək qaçıb 
aradan çıxdı. İkinci ayı da özünü yaman qorxaq apa- 
rırdı və mən onu lap yaxşı görmək üçün kolluqda 
tərpənən kimi qaçıb getdi. 

Əvvəl-əvvəl elə mən də həyəcanlı idim. Axı Yellouston 
parkında silah gəzdirmək qadağan idi və mənim əlimdə 
heç ağac da yox idi. Lakin ayıların ürkək davranışı məni 

sakitləşdirdi. Mən bu yekə, tüklü heyvanları acgözlüklə 
süzür, onların məişət həyatına tamaşa edirdim. 

Lakin tezliklə əmin oldum ki, seçdiyim müşahidə 
məntəqəsi kifayət qədər uğurlu deyil, çünki zibil qala- 
ğından yetmiş beş addım aralı idi. Ondan yaxında isə 
bircə dənə kol yox idi ki, arxasında gizlənə biləsən. Onda 
mümkün olan yeganə şeyi etdim: düz zibilxanaya gəlib 
bir qıraqda elə bir çala qazdım ki, içində gizlənmək 
mümkün olsun və orada, kələm köklərinin və kartof 
qabıqlarının, tomat qablarının və iylənən ət tikələrinin 
arasında səhərdən-axşamadək oturdum. Bu yer məndən 
çox, milçəklərin ürəyindən idi. Həqiqətən də, ayıyemək- 
xanasının qoxusu o qədər xoşagəlməz idi ki, axşam 
mehmanxanaya dönəndə meşədə paltarımı dəyişməyə- 
nədək içəri girməyimə icazə vermədilər. 

Zibilxanada oturmaq asan deyil, amma əvəzində 
deyə bilərəm ki, həmin gün mən ayıları həqiqətən gör- 
düm. Zibilxanaya gələn ayıların hamısını saysaydım, 
yəqin, qırxdan çox olardı. Amma bu, düzgün olmazdı, 
çünki ayılar elə hey gəlib-gedirdilər. Əminəm ki, ora- 
da, azı, on üç ayı vardı, çünki onların hamısını eyni 
zamanda görüb saymışdım. 

Bütün gün ərzində qeyd dəftərçəmi, albomumu 
əlimdən yerə qoymadım, gördüyüm hər ayını ora qeyd 
edirdim və tezliklə onları bir-birindən seçməyi də 
öyrəndim. 

Müşahidə qabiliyyəti olmayanların çoxu elə bilir ki, 
eyni növdən olan heyvanların hamısı bir-birinə bənzə- 
yir. Amma əslində, eyni növdən və cinsdən olan 
heyvanlar bir-birindən elə adamlar qədər fərqlənir. 
Yoxsa yetkin heyvanlar bir-birini, balalar analarını necə 
tanıyardılar? Bu ziyafətə gələn ayıların hər birinin 
özünəməxsus cəhətləri vardı. Onların arasında görkəm 
və xasiyyət etibarilə eynisini tapa bilməzdin. 

Mən daha bir qəribə kəşf elədim: ağacdələnin taq- 
qıltısını, cırcıramanın cıriltisini, mavi ziğ-ziğ quşunun 
səsini, hətta yarpaqların arasından keçən dələnin hənir- 
tisini də yüz addımlıqdan seçirdim, amma ayılar 
yaxınlaşanda heç nə eşidə bilmirdim. Onların nəhəng, 

yumşaq pəncələri həmişə yerə elə ehtiyatla basılır ki, nə 
bir budaq qırılır, nə də bir yarpaq tərpənir — bu heyvan- 
ların meşədə səssiz davranması əsl incəsənətdir. 

Bütün səhəri ayılar gəlir, gedirdilər, məni heç gör- 
mürdülər. Əgər bir-iki balaca küsüşməni saymasaq, 
onların arasında diqqətəlayiq bir hadisə baş vermədi. 
Lakin günortadan sonra, saat üçə yaxın bir qədər 
canlanma müşahidə olundu. 

Həmin vaxt zibilxanada başı yeməyə qarışmış dörd 
yekə ayı vardı. Tən ortadakı Fetti idi; sakit, xoşbəxt 
vəziyyətdə uzanmışdı. Hərdən özünü artıq hərəkətlərdən 
azad edərkən fisıldayır, yekə qırmızı ilana bənzəyən 
dilini getdikcə daha çox çıxararaq asanlıqla əllə götürə 
biləcəyi ləzzətli tikələri məhz diliylə çəkib ağzına apa- 
rırdı. Onun arxasında Arıq Cim qədim xərçənglərdən 
olan omarın anatomiyasını öyrənirdi. Omarlarla hələ 
tanış deyildi, odur ki nə olduğunu bilmək üçün birini 
yemək qərarına gəlmişdi. 

İki başqa ayı qəribə bir zirəkliklə içində meyvə olan 
tənəkə qabları təmizləyirdi. Mütəhərrik ayı pəncəsi 
tənəkə qutunu saxlayır, uzun dili isə dar deşikdən irəli- 
geri hərəkət edərək içində nə varsa hamısını ehtiyatla, 
iti tilişkələrə ilişmədən süpürüb aparırdı. Bu riqqətlən- 
dirici səhnə o qədər uzun çəkdi ki, mən onu alboma 
köçürməyə də fürsət tapdım. Proses qəfil bir hadisəylə 
yarımçıq kəsildi. 

Əvvəlcə yamacın zirvəsində gözümə nəsə bir tər- 
pəniş dəydi — adətən, ayıların gəldiyi yerdə. Sonra 
meşədən yanında balaca balası olan nəhəng, qara bir 
dişi ayı çıxdı. Bu, Qrempi və balaca Conni idi. 

Qoca ana ayı yamacdan enirdi. Conni tullana-tullana 
onun yanında qaçır, adəti üzrə, deyinir, donquldanır, 
zingildəyirdi, anası isə gözlərini ondan tək cücəsini izlə- 
yən toyuq kimi çəkmirdi. Zibilxanaya, təxminən, otuz 
addım qalmış Qrempi oğluna tərəf çönüb, görünür, təx- 
minən, bu sözləri dedi: “Conni, mənim balam, yaxşısı 

budur, sən burada gözlə, mən də gedib bu gədələri 
qovum”. 

Conni yerində qaldı, amma nə baş verəcəyini yaman 
görmək istəyirdi deyə arxa pancələri üstə qalxaraq 
qulaqlarını şəklədi, gözlərini bərəltdi. 

Qrempi zibilxanaya yollandı, addımlarını ağayana 
ata-ata xəbərdarlıq edirmiş kimi donquldandı. Lakin 
həmin o dörd ayının başı yeməyə elə qarışmışdı ki, 
ətraflarından xəbərləri yox idi. Onlar üçün nə fərqi, 
tutalım ziyafətlərinə daha bir ayı qoşulacaq, nə olsun 
kil Onda Qrempi onlara lap yaxınlaşdı və bir neçə dəfə 
ucadan öskürəyə bənzəyən səslər çıxarıb hücuma 
keçdi. Gülməlidir, amma ayıların heç müqavimət gös- 
tərmək fikirləri belə yox idi. Elə ki üzərlərinə hücum 
çəkənin kim olduğunu gördülər, hamısı birdən qaça- 
raq meşədə gözdən itdi. 

Arıq Cim sürət yığıb aradan çıxanda o biri iki ayı geri 
qalmamağa çalışırdı, amma yazıq Fetti çox ləng tərpənir, 
fısıldaya-fısıldaya, bütün gonbullar kimi yanlarını basa- 
basa hərəkət edirdi. Üstəlik, bədbəxtlikdən, hələ bir 
Conniyə tərəf yönəlmişdi. Qrempi bir neçə sıçrayışa 
özünü ona yetirib bədəninin arxa qisminə ağır qapazlar 
saldı. Düzdür, bu qapazlar onun addımlarını sürətləndir- 
məsə də, onu ulayaraq istiqamətini dəyişməyə məcbur 
etdi. Özünü daha möhkəm döyülməkdən yalnız bu yolla 
xilas edə bildi. Zibilxananın yeganə sahibinə çevrilmiş 
Qrempi oğluna sarı çönüb artıq mənətanış olan şikayətli 
ahənglə səsləndi: Yer-r-r, yer-r-r... Cavabında Conni üç 
sağlam pəncəsinin üstündə bacardığı kimi sürətlə 
taytıya-taytıya yaxınlaşdı. Anasına qoşulub yeməyin 
üstünə elə acgözlüklə atıldı ki, hətta zingiltisini də kəsdi. 

Görünür, bu zibillikdə dəfələrlə olmuşdu, çünki 
tənəkə qutulardan, yeşiklərdən əla baş çıxarırdı. Əgər 
mürəbbə şüşəsi tapırdısa, omar qutuları onu cəlb 
etmirdi. Bəzi tənəkə qutular ona yaman əziyyət verirdi, 
çünki son dərəcə acgöz, yöndəmsiz idi, qutunun iti 
kənarlarından qaça bilmirdi. Çox cəlbedici görkəmi 
olan bir meyvə qutusunun deşiyi o qədər böyük idi ki, 
kəlləsini içinə soxub bir neçə dəqiqə künc-bucağını 

yalayaraq ləzzət aldı. Lakin başını çıxarmaq istəyəndə 
bacarmadı, ilişib qaldı. Onda Conni bütün uşaqlar 
kimi qutunu cırmaqlamağa, çığırmağa başlayaraq ona 
heç cür kömək etmək iqtidarında olmayan anasını 
həyəcanlandırdı. Nəhayət ki, birtəhər azad olanda acı- 
Ели tənəkə qutusundan çıxmaq üçün onu əzib lap 
dümdüz eləyənə kimi döyəclədi. 

Başqa bir yekə qutu — şirə qutusu onu bəs deyincə 
mükafatlandırdı. Bu qutu məxsusi qapaqla bağlanan- 
lardan idi, odur ki deşiyinin qıraqları çox hamar idi. 
Amma əvəzində Conninin başı bu deşiyə heç cür girmir- 
di və ayı balası dilini nə qədər çıxarsa da, onun içindəki 
ləzzətli xəzinəyə yetişə bilmirdi. Lakin Conni vəziyyətdən 
çıxış yolunu çox tez tapdı. Özünün balaca, qara pəncə- 
sini içinə soxub divarlarında gəzdirməyə başladı, sonra 
da çıxararaq tərtəmiz yaladı. Bir pəncəsini yalaya-yalaya 
digəriylə tənəkə qutunun içində işləyirdi, düz o vaxtadək 
ki, qutu içəri tərəfdən lap fabrikdən indicə çıxıbmış kimi 
təmiz oldu. 

Sonra onun diqqətini qırıq siçan tələsi cəlb etdi. Onu 
qabaq pəncələriylə bərk-bərk tutaraq tədqiq etməyə 
başladı. Siçan tələsindən iştahagətirən pendir qoxusu 
gəlirdi. Lakin bu qəribə əşya onun pəncəsiylə vurduğu 
zərbəyə zərbəylə cavab verdi və ayı balası çığırtısını zorla 
boğaraq özünü ələ almaq bacarığını göstərdi. 

Başını gah bu, gah da o tərəfə əyərək, dodaqlarını 
büzüb boru kimi uzadaraq əlindəki əşyanı diqqətlə 
nəzərdən keçirəndən sonra onu bayaqkı meyvə qutu- 
suna verdiyi cəzaya məruz qoydu. Coninin səyləri bu 
dəfə mükafatsız qalmadı: onu vurmuş xənayətkarın 
içindən bir tikə pendir tapdı. 

Görünür, Conni hələ heç vaxt zəhərlənməmişdi. 
Bütün mürəbbə və meyvə qutularını yalayandan sonra 
o, öz qiymətli diqqətini sardina balıqlarından, omardan 
olan konservlərin qutularına yönəltdi və heç ət kon- 
servlərindən də qorxmadı. Onun qarnı top kimi şişdi, 
pəncələri isə yalanmaqdan hamar, parlaq oldu. 

Birdən ağlıma gəldi ki, seçdiyim yer çox təhlükəli 
ola bilər, çünki bir var tənha bir ayı ilə rastlaşasan, bir 
də var balasını nəyləsə qorxudaraq qəzəbli ana ayının 
diqqətini cəlb edəsən. 

“Tutalım, — qeyrfixtiyari fikirləşdim, — balaca şuluq- 
çu Conni bu zibilxananın axırına çatıb məni tapdı. 
O dəqiqə qışqırıq salacaq, onun anası isə, təbii ki, elə 
biləcək balasının üstünə hücum çəkmişəm və mənə 
düşüncələrinin əksini isbatlamağa fürsət vermədən 
parkda qüvvədə olan bütün nəzakətli davranış norma- 
larını unudacaq. Onda vəziyyət tamam xoşagəlməz 
istiqamətdə dəyişə bilər”. 

Xoşbəxtlikdən, bütün mürəbbə qutuları zibilliyin 
əks tərəfində idi. Conni qutuların yanından çəkilmir, 
Qrempi isə balasından uzaqlaşmırdı. Görəndə ki ana- 
sının əlinə diqqətçəkən bir qutu keçib, ayı balası onu 
almaq üçün ağlaya-ağlaya üstünə yüyürdü və təsadü- 
fən nəzərləri təpənin zirvəsinə yönəldi. Orada nə 
gördüsə, o dəqiqə arxa pəncələri üstə oturub həyə- 
canla öskürdü: Koff, koff, koff, koff... 

Anası cəld çönüb həmin səmtə baxmağa başladı. 
Mən də onlar baxan tərəfə nəzər saldım və orada — 
aman tanrım, dəhşət! — qrizli" cinsindən olan nəhəng 
bir ayı gördüm. Bu, əsl nəhəng idi, lap xəzə bürünərək 
ağacların arasıyla hərəkət edən omnibusa bənzəyirdi. 
Conni zingildəyib anasının arxasında gizləndi. Qrempi 
boğuq səslə donquldandı və kürəyinin tükləri qabardı. 
Etiraf edim ki, mənim də tüklərim biz-biz oldu, lakin 
çalışırdım qımıldanmayım. 

Qrizli əzəmətli yerişiylə yaxınlaşırdı. Onun enli 
çiyinləri və hər addımda ehtizaza gələn gümüşü xəzi 
adamın canına qexri-ixtiyari üşütmə salan bir dəhşət 
təlqin edirdi. 

Conni daha bərkdən zingildədi. Mən onu başa 
düşürdüm, amma bəlli səbəblərdən susmağa üstünlük 

1 Qrizli — Amerikada ayının iki cinsi olur: qara və boz, “grizli” sözünün 


ingilis dilində mənası “bozumtul” deməkdir və boz ayıların adları məhz bu 
sözdən götürülüb. 

verirdim. Bir dəqiqəlik tərəddüddən sonra Qrempi 
ağlağan balasına sarı çönüb mənə qısa öskürək təsiri 
bağışlayan bir neçə söz dedi: Koff, koff, koff... Lakin 
mən onun, əslində, nə dediyini təsəvvür edə bilərəm: 
“Mənim balam, sən gərək ağaca çıxıb mənim bu həya- 
sızı qovmağımı gözləyəsən”. 

Hər halda, Conni məhz belə etdi, elə anasının istəyi 
də bu idi. Lakin Conni əyləncələrindən imtina etmək 
fikrində deyildi. O baş verənləri görmək istəyirdi və 
şamağacının sıx budaqları arasında gizlənməyindən 
məmnun deyildi, odur ki təhlükəsiz şəraitlə hadisələri 
izləmək imkanını sintez etmək qərarına gəldi. O, ağa- 
cın ən hündür budağına dırmandı. İndi səmanın 
fonunda aydın görünərək yerində sakit qalmır, həyə- 
candan ucadan çığırırdı. Budaq o qədər nazik idi ki, 
onun ağırlığı altında əyilir, hər tərpənəndə otərəfbutə- 
rəfə yellənirdi və mən bu budığın sınacağını hər an 
gözləyirdim. 

Əgər yıxılanda Conni mənim yanıma düşsəydi, anası 
ilə küsüşməli olacaqdım. Lakin budaq, xoşbəxtlikdən, 
mən fikirləşəndən möhkəm çıxdı, Conni isə belə təm- 
rinlərdə onu sındırmayacaq dərəcədə, müvazinətini 
itirməyəcək dərəcədə usta idi. 

Həmin vaxt Qrempi arxa pəncələri üstünə qalxaraq 
tüklərini qabardıb, dişlərini qıcayıb Qrizlinin üstünə 
irəliləyirdi. Anladığım qədərincə Qrizli ona əhəmiyyət 
verməyərək birbaş zibilliyə yönəldi, sanki, burada 
tamam tək idi. Lakin Qrempinin yanından keçəndə dişi 
ayı nərildəyərək onun üstünə atıldı, qulağının dibinə 
ağır bir qapaz saldı. Belə davranışdan qayğılanan 
Qrizli, hər halda, cavab zərbəsi endirə bildi və dişi ayını 
yerə yıxdı. Aldığı zərbədən sonra belə sakitləşmək fik- 
rində olmayan ana ayı bir az da qəzəbləndi, yerindən 
sıçrayıb yenə onun üzərinə atıldı. 

Onlar bir-birindən yapışaraq fiınxıra-fınxıra, nəril- 
dəyə-nərildəyə, toz buludları qaldıra-qaldıra yerdə 
dığırlanmağa başladılar. Lakin bütün bu səs-küyün 
içindən mən şamağacının təpəsində var gücüylə zingil- 
dəyən Conninin səsini aydın seçirdim. Görünür, 

o, anasını həvəsləndirirdi ki, düşməniylə hesabını 
daha tez çəkə bilsin. 

Qrizli nədən dişi ayının belini qırmadı, bunu heç 
cür anlaya bilmədim. Toz dumanından və dalaşanların 
qarışıq siluetlərindən savayı heç nə görə bilmədiyim 
bir neçə dəqiqədən sonra onlar, sanki, qarşılıqlı razı- 
laşma əsasında aralandılar — bəlkə də, ayı güləşinin 
qaydası beləydi — davalarını dayandırdılar, amma göz- 
lərini bir-birindən çəkmirdilər və Qrempi yaman 
yorğun görünürdü. 

Görünür, Qrizli bununla kifayətlənmək fikrindəy- 
di. Onun niyyətinə nə davanı davam etdirmək, nə də 
Conniyə fikir vermək daxil deyildi. O yalnız bir şey 
istəyirdi: hüzur içində nahar etmək. Amma yox! Zibil- 
xanaya tərəf ilk addımını atanda Qrempi elə bildi ki, 
ayı Conniyə sarı gedir və yenə hücuma keçdi. Lakin 
bu dəfə Qrizli ayıq-sayıq idi. Bir zərbəylə dişi ayını 
yıxaraq kökündən çıxarılmış nəhəng bir ağac kötüyü- 
nə çırpdı. İndi Qrempi dərsini əməlli-başlı almışdı. 
Aldığı zərbənin gücü və buynuz kimi dik duran ağac 
köklərinin ona göstərdiyi sərt münasibət dişi ayının 
bütün döyüş əzmini başından çıxardı. Birtəhər ayağa 
durub gizlənmək istəyirdi. Amma indi Qrizli əsəbiləş- 
mişdi, onu cəzalandırmaq niyyətiylə kötüyün ətrafında 
hərlənən Qrempinin dalınca düşdü. Qrempi daha 
zirək idi və elə edirdi ki, kötük həmişə onunla rəqibinin 
arasına düşürdü. Ağacda qalan Conni isə hər hərə- 
kətiylə anasının halına yandığını nümayiş etdirirdi. 

Nəhayət ki, onu bu yolla tutmağın qeyri-mümkün 
olduğunu anlayan Qrizli arxa pəncələri üstə oturdu, 
elə bil, yeni manevr fikirləşirdi, Ani sakitlikdən istifadə 
edən Qrempi bir sıçrayışa kötükdən uzaqlaşaraq Con- 
ninin gizləndiyi ağaca dırmaşmağa macal tapdı. Ayı 
balası bir qədər aşağı enmişdi, bəlkə də, anasını qarşı- 
lamaq məqsədilə, ya da budaqların ağırlıq altında 
sınmaması üçün belə etmişdi. 

Bu maraqlı üçlüyün fotoşəklini çəkəndən sonra 
daha bir şəkli nəyin bahasına olursa olsun, çox yaxın 
məsafədən çəkmək fikrinə düşdüm. Bütün gün ərzində 

ilk dəfə sığınacağımdan çıxıb həmin ağacın altına 
yüyürdüm. Lakin bu yerdəyişmə səhv idi, çünki ağa- 
cın sıx aşağı budaqları yuxarıdakı ayıları məndən tamam 
gizlətdi. 

Ağacın gövdəsinə sıxılaraq gözlərimi yuxarı zillə- 
mişdim və fotoaparatımı işə salmaq üçün fürsət 
gözləyirdim. Birdən Qrempi ağacdan düşməyə başladı, 
dişlərini qıcayır, təhdidlə öskürürdü. Qətiyyətsizlik 
içində donub-qalmışdım ki, arxadan kiminsə səsi gəldi: 

— Özünüzü gözləyin, cənab! Qoca ana ayı sizə 
hücum edəcək. 

Çönəndə cavan bir çoban gördüm. O, hadisələrin lap 
kulminasiya nöqtəsində buradan at belində ötürmüş. 

— Siz bu ayıları tanıyırsınız? — oğlan yaxınlaşanda 
soruşdum. 

— Əlbəttə, gəl tanımayıml — cavab verdi. — Yuxarı- 
dakı bala Connidir, yanındakı isə onun anasıdır — 
Qrempi. O, heç vaxt mehribanlığıyla fərqlənməyib, 
lakin Conni indikinə bənzər vəziyyətlərə düşəndə 
onunla gərək heç zarafat etməyəsən. 

— İstərdim ki, onlar aşağı enəndə şəkillərini çəkim. 

— Onda belə edin, — çoban dilləndi, — mən at 
belində sizin yanınızda duracağam və əgər dişi ayı 
üstünüzə hücum çəksə, elə bilirəm qabağını alaram. 

Oğlan danışdığımız kimi mənim yanımda durdu, 
Qrempi isə təhdidlə donquldana-donquldana budaqdan- 
budağa aramla enirdi. Amma mənə çatmağına lap az 
qalmış başqa budağa sıçrayaraq təhdidlərini həyata 
keçirmədən qaçmağa üstünlük verdi. 

Beləliklə, Conni tək qaldı. Bayaqkı yerinə dırmaşıb 
şikayətli bir səslə ağlamağa başladı: Ua, ua, ual 

Kameram hazır vəziyyətdə idi və mən artıq Connini 
özünün həmişə alğayarkən aldığı sevimli pozasında 
çəkmək fikrindəydim ki, o, qəflətən boynunu uzadıb 
var gücüylə qışqırmağa başladı. 

Conni baxan tərəfə nəzər salanda gördüm ki, Qrizli 
düz mənim üstümə gəlir və hələ açıq düşmən münasi- 
bəti göstərməsə də, aramızda olan məsafənin hamısını 
keçmək niyyəti qəti idi. 

Mən çoban oğlandan soruşdum ki, bu ayını necə, 
tanıyırmı. 

— Necə tanımayıml Bu, qoca Qrizlidir, parkın ən 
böyük ayısı. Adətən, o yalnız öz işləriylə məşğul olur, 
əgər onu narahat etməsən, kimsəyə toxunmur. Amma 
bu gün, özünüz gördünüz də, yaman əsəbidir, təhlü- 
kəli ola bilər. 

— Onun şəklini çəkmək istərdim, — dedim. — Əgər 
mənə kömək göstərsəniz, bir cəhd edərdim. 

— Yaxşı, — çoban üz-gözünü qırışdırıb cavab verdi. 
— Mən atdan düşməyəcəyəm, əgər ayı sizin üstünüzə 
hücum etsə, mən onu yayındırmağa çalışaram. Onu 
bir dəfə vura bilərəm, amma ikinci dəfə alınmayacaq. 
Yaxşısı budur, siz ağaca dırmaşasınız. 

Lakin yaxınlıqdakı yeganə ağacda Conni oturdu- 
ğundan çobanın təklifi heç ürəyimdən olmadı. Mən 
ağaca, Conninin yanına dırmaşmağımı, anasının isə 
məni qarabaqara izləməsini, aşağıda isə Qrizlinin 
mənim ağacdan birbaş onun qucağına yıxılmağımı 
necə gözlədiyini təsəvvür etdim. 

Qrizli yaxınlaşırdı. Mən qırx addımlıqdan onun 
şəklini çəkdim, sonra bir də iyirmi addımlıqda, ayı isə 
sakitcə mənə tərəf gəlməyində idi. Mən zibil qalağının 
üstündə oturub gözləməyə başladım. On səkkiz addım, 
on yeddi addım, on iki, səkkiz... O, hələ də gəlir, Conni 
isə daha ucadan çığırırdı. Nəhayət, mənim beş addımlı- 
ğımda dayandı və dəhşətli, saqqallı başını yana əydi ki, 
ağacın başında küy-kələk salanın kim olduğunu gör- 
sün. Bu hərəkət mənə onun profilini göstərdi və mən 
fotoaparatı bir də çıqqıldatdım. Səsi eşidəndə o, elə 
dəhşətli bir nəriltiylə mənə baxdı ki, elə bildim axırım 
çatıb, yerimdə donub-qaldım. Bir müddət gözlərini 
məndən çəkmədi, bəbəklərindəki xırdaca, yaşıl alovu 
gördüm. Sonra yenə aramla çevrilib yekə bir pomidor 
qutusu götürdü. 

Dəhşətl Yəni bu qutunu mənə atacaq? 

Mən elə düşünürdüm. Amma ayı bunun yerinə 
qayğısız görkəmlə əlindəki qutunu yalamağa başladı, 
sonra onu bir kənara tullayıb başqa birisini götürdü. 

Artıq mənə də, Conniyə də marağı tamam itmişdi, 
deyəsən, bizim heç birimizi öz diqqətinə layiq görmürdü. 

Zibilxananın bütün sərvətini ona buraxıb aramla, 
meşələr kralının yanında necə etməliydimsə, eləcə 
daldalı getdim, Conni isə öz sığınacağında ağlamağını 
kəsmirdi, indi onun səsi daha çox pişik miyovultusunu 
xatırladırdı. 

Qrempinin başına həmin gün daha nə gəldiyini 
öyrənə bilmədim. Conni bir az da ağlayandan sonra 
anladı ki, yaxınlıqda onun halına yanası kimsə yoxdur, 
səsini kəsdi. Qayğısını təkbaşına çəkə bilən anasını 
itirəndən sonra ayı balası qərara aldı ki, özü bir hərəkət 
etməlidir və bu zaman ondan gözləmək mümkün oldu- 
gundan daha ağıllı davrandı. Balaca, qara sifətində bic 
ifadə ilə Qrizlinin ağacdan bir qədər uzaqlaşmasını göz- 
lədi və ağacın o biri üzündən sürüşüb yerə düşdü, sonra 
da üç ayağı üstə dovşan kimi tullana-tullana qaçaraq 
ayaq saxlamadan, nəfəsini belə dərmədən o biri ağaca 
çatdı, təpəsinə dırmaşdı. Heç şübhəsiz, elə fikirləşirdi 
ki, Qrizlinin məqsədi onu öldürməkdir. Lakin balaca 
Conni həm də bundan xəbərdar idi ki, düşməni ağaca 
çıxa bilmir. 

Ona qətiyyən fikir verməyən Qrizliyə diqqətlə göz 
qoyandan sonra Conni yenə həmin manevrini təkrar 
etdi, amma rəngarənglik üçün, düşmənini azdırmaq 
üçün bu dəfə bir qədər yana istiqamətləndi. Beləliklə, 
ağacdan-ağaca qaçaraq, hər birinin təpəsinə dırmaşa- 
dırmaşa, nəhayət ki, meşədə gözdən itdi. Təxminən, 
on dəqiqədən sonra onun şikayətli ağlamaq səsi artıq 
meşənin dərinliklərindən gəlirdi. Mən başa düşdüm 
ki, anasını tapdığından indiki şikayətləri dişi ayının 
içindəki övlad məhəbbətini oyatmağa yönəlmişdi. 


ә 


Zibilxanaya düşən bütün konservlər arasında 
Conninin ən çox xoşuna gələn iri, qırmızı gavalılar idi. 
Bu meyvələrin təkcə qoxusu onu həyəcanlandırmağa 
qadir idi. 

Bir dəfə mehmanxananın mətbəxində çoxlu gavalı 
piroikisi bişirəndə ağzıyırtıq külək bu xəbəri meşənin 
lap dərinliklərinə yaymışdı. Xəbər Conninin burnundan 
keçib lap ürəyinə girmişdi. 

Həmin vaxt Conni, adəti üzrə, zingildəyib şikayət- 
lənirdi. Qrempi isə oğlunu yalamaqla, onun tüklərini 
daramaqla məşğul idi deyə ayı balasının şikayətlənməyə 
ikiqat haqqı çatırdı. Lakin içində gavalı mürəbbəsi olan 
piroikilərin qoxusu ona qamçı zərbəsi kimi təsir etdi. 
O, yerindən sıçrayıb qalxdı, anasının onu saxlamaq 
cəhdinə qışqırıq qopardı, hətta anasının pəncəsini də 
dişlədi. Bu hərəkətinə görə ona yaxşıca dərs vermək 
lazım idi, anası isə yalnız donquldanmaqla kifayətlə- 
nərək qalxıb balasının dalınca getdi ki, xətrinə dəymək 
fikrinə düşən olsa, dadına çatsın. 

Qara burnunu küləyin səmtinə tutan Conni birbaş 
mətbəxə yüyürdü. Amma yolboyu bəlli ehtiyatını da 
əldən vermir, hərdənbir yüksək ağaca çıxıb ətrafa yax- 
şıca göz gəzdirirdi, Qrempi isə aşağıda onun keşiyini 
çəkirdi. Onlar bu minvalla mətbəxə gəlib çıxdılar. 
Sonuncu ağacın təpəsində Conninin hövsələsi tamam 
tükəndi və o, aşağı enməyə cəsarət etməyərək özünün 
pirojki həsrətini adamın qəlbini parçalayan şikayətli 
ağlamaqla izhar etdi. İnanmıram ki, Qrempi balasının 
nədən ağladığını başa düşürdü. Lakin ayı gözləmək- 
dən bezib üzünü meşəyə çevirəndə Conni elə bir həşir 
qopardı ki, anası onu tək qoymağa ürək eləmədi, bala 
isə qətiyyən ağacdan enmək fikrində deyildi. 

Qrempi elə özü də mehmanxanaya yaxınlaşdıqca 
qoxusu daha çox gələn gavalı mürəbbəsinin dadına 
məmnuniyyətlə baxardı. Nəhayət, budur, o, bir qədər 
çəkinə-çəkinə mətbəxin qapısına tərəf yönəldi. 

Burada qəribə heç nə yox idi. Yellouston parkında 
ayılar mətbəxin qapısına tez-tez yaxınlaşır, işçilərdən 
sədəqələrini alıb sakitcə meşəyə qayıdırdılar. Heç şüb- 
həsiz, Conni də, Qrempi də hərəsi bir dənə piroiki 
alacaqdılar, əgər gözlənilməz bir hadisə baş verməsəydi. 

Həmin vaxtdan azacıq əvvəl Şərq ştatlarından olan 
birisi mehmanxanaya özüylə pişik gətirmişdi. Pişik 

hələ, demək olar ki, bala idi, amma neçə dənə körpədən 
ibarət bütöv bir ailəsi vardı artıq. Qrempi yaxınlaşanda 
pişik balalarını da yanına alıb mətbəxin artırmasında 
özünü günə verirdi. Pişik gözlərini açdı və başının 
üstündəki tüklü nəhəngə təəccüblə baxmağa başladı. 

Bu pişik əvvəllər ayı görməmişdi: parkda bir neçə 
gün idi yaşayırdı. İtlərlə yaxşı tanış idi və indi gördüyü 
heyvan da it idisə, onda, heç şübhəsiz, yuxuda və real 
həyatda gördüyü itlərin ən böyüyü və ən qorxulusu idi. 
Pişiyin ağlına ilk gələn qaçıb canını qurtarmaq oldu, 
amma o dəqiqə balalarını düşündü. Onları düşünməyə 
borclu idi, gərək, heç olmasa, elə edəydi ki, canlarını 
qurtara bilsinlər. Budur, balaca ana artırmanın tən orta- 
sında durub belini əydi, caynaqlarını çıxarıb quyruğunu 
dikəltdi və bütün zəruri tədbirləri görəndən sonra ayı- 
ya son əmrini fısıldadı: “Dayan!” 

Baxmayaraq ki bunu pişik dilində demişdi, dişi ayı 
hər şeyi anladı. Şahidlər söyləyir ki, Qrempi nəinki 
ayaq saxladı, hətta qabaq pəncələrini mütilik əlaməti 
olaraq yuxarı da qaldırdı. 

Amma pişiyə yuxarıdan-aşağı baxanda heyvan onun 
gözünə lap balaca dəydi. Qoca Qrempi heç Qrizlidən də 
çəkinməmişdi, yəni indi vur-tut ağzı boyda olan bir 
quyruqlu cırtdandan qorxacaq? Hərəkətindən yaman 
utandı. Conninin zırıltısı isə ona birbaşa borcunu — oğlu- 
nun qayğısına qalmaq borcunu xatırlatdı. 

Onda ayı yenidən dörd pəncəsi üstə enib yoluna 
davam etmək istədi. 

Pişik isə bir də çığırdı: “Dayanl” 

Lakin Qrempi bu dəfə də qulaq asmadı. Balalarının 
nigaran miyovultusu pişiyi həyəcanlandırırdı və o, düş- 
mənini döyüşə çağırdı. On səkkiz iti caynaq və ağız 
dolusu diş — pişiyin bütün silahı bundan ibarət idi — işə 
düşdü, heyvan özünün çarəsizlikdən doğan qeyriadi 
cəsarətiylə Qrempinin tüksüz, həssas burnuna — bütün 
ayıların ən zəif yerinə — sancıldı və sonra da beliylə 
quyruğuna tərəf yönəldi. Kiçik, amma vəhşiləşmiş 
heyvanı belindən atmaq üçün bir-iki cəhddən sonra 
qoca Qrempi belə vəziyyətlərdə çoxunun etdiyini elədi: 








ҜЈА ERNEST SETON-TOMPSON. HEKAYƏLƏR 


dabanlarına tüpürüb düşmən düşərgəsindən doğma 
meşələrinə üz qoydu. 

Lakin artıq pişiyin vücudunda döyüşçü meyilləri 
oyanmışdı. O, düşmənin qovulmasıyla kifayətlənməyə- 
rək onun tam və qəti məğlubiyyətinə, müticəsinə itaətinə 
nail olmaq istəyirdi. Qoca Qrempi var gücüylə qaçsa 
da, pişik onun belindən düşmür, şeytan balası kimi 
dişlərini, caynaqlarını işə salırdı. Dəhşət içində olan 
Qrempi özünü otərəf-butərəfə vurmağa başladı və bu 
qəribə cütlüyün getdiyi yol çəngə-çəngə cod tük və 
bəzən hətta qan damcılarıyla işarələndi. 

Pişiyin izzəti-nəfsi bərpa olunmuşdu, amma bu, 
ona azlıq edirdi deyə dəli qovhaqov davam etməkdəy- 
di. Qrempi tam çarəsizlik, çıxılmazlıq içindəydi. O, 
alçaldılmışdı və indi hansı şərtlərə desən tabe olmağa 
hazır idi, lakin pişik onun anqırtısını, elə bil, heç eşit- 
mirdi. Conni ağacın başından tükürpərdici çığırtısıyla 
anasına təzə nicat planı təlqin etməsəydi, bu davanın 
hara çəkəcəyini bilmək olmazdı. Qrempi iki sıçrayışa 
özünü bir şamağacına yetirib yuxarı dırmandı. 

Burada pişik hiss etdi ki, artıq düşmən düşər- 
gəsindədir, üstəlik, onunla çəkişənlərin sayı da ikiqat 
artmışdı. Ağıllı davranaraq təqibi dayandırmaq qəra- 
rına gələn heyvan dişi ayının belindən yerə sıçrayaraq 
ağacın ətrafında quyruğunu belinə qoyub, düşməni 
aşağı enməyə çağıran öcəşkən nəzərlərini yuxarı 
yönəldərək dolaşmağa başladı. Sonra pişik balaları da 
anasına qoşuldu və dövrə vuraraq bayaqdan aldıqları 
ləzzəti səsləriylə ucadan bildirdilər. Hadisənin şahidi 
olan şəxslər məni inandırmağa çalışırdılar ki, əgər 
pişikləri aşpaz çağırmasaydı, ayılar ağacdan heç bir 
vəchlə enəsi deyildilər, orada qalıb acından ölərdilər. 

Mən Connini sonuncu dəfə görəndə o, ağacın təpə- 
sində oturub, adəti üzrə, qara bəxtinə ağlamaqdaydı. 
Qrempi isə o vaxt ağacların arasıyla yorta-yorta növbə- 
ti qurbanını gözaltı eləyirdi. 

Avqust ayının əvvəli idi və artıq Qrempinin davra- 
nışında bəzi dəyişikliklər nəzərə çarpırdı. Parkın sakinləri 
arasında o, həmişə təhlükəli sayılırdı, Conniyə olan 
məhəbbəti isə bu ayının xasiyyətindəki ən səciyyəvi 
cəhət idi, bunu yekdilliklə etiraf edirdilər. Lakin bu ara- 
da artıq ayın sonu üçün Conni çox vaxt bütün gününü 
hansısa ağacın başında tək-tənha keçirməli olur və bun- 
dan özünü tam bədbəxt hiss edirdi. 

Onun qısa tarixçəsinin son fəsli mənim Yellouston 
parkını tərk etdiyim dövrlə bağlıdır. 

Bir dəfə dan yeri söküləndə Conni mehmanxana- 
nın yaxınlığında dolaşan anasının dalınca düşür. 
Həmin vaxt mətbəxdə işə təzə düzəlmiş bir irlandiyalı 
qız vardı. Pəncərədən baxanda qız elə bilir ki, gördüyü 
yolunu azmış bir buzovdur və onu qovmaq üçün çıxır. 
Mətbəxin açıq qapısı Qrempidə həmin o pişik əhvala- 
tından sonra elə bir dəhşət doğururdu ki, heyvan o 
dəqiqə qaçaraq uzaqlaşır. Onun qorxusu sirayət etmiş 
Conni də ən yaxın ağaca cumur, amma bədbəxtlikdən, 
bu, ağac deyilmiş, fənər dirəyi imiş. Heyvan cəld dirə- 
yin lap başına çıxır və yerdən, təxminən, yeddi fut 
yüksəklikdə öz qara bəxtinə ağlamağa başlayır, Qrem- 
pi isə arxasına belə baxmadan qaçıb uzaqlaşırdı. Qız 
yaxınlaşanda dirəyə hansısa vəhşi bir heyvanın çıxdı- 
ğını görən kimi elə öz qurbanından az qorxmur. Lakin 
bu yerdə mətbəxdə çalışanlar özlərini yetirirlər, qışqı- 
rıqçı Connini görən kimi tanıyır və onu əsir götürmək 
qərarına gəlirlər. 

Xalta, zəncir gətirirlər və bir neçə adamın əməlli- 
başlı cırmaqlanmasıyla bitən çəkişmədən sonra xaltanı 
ərköyün ayı balasının başına keçirir, zənciri isə bərk- 
bərk dirəyə bağlayırlar. 

Əsir düşdüyünü görən Conni elə quduzlaşmışdı ki, 
heç çığıra da bilmirdi. O yalnız dişləyir, ətrafında nə 
varsa cırıq-cırıq edirdi, o qədər əlləşdi ki, axırda tamam 
gücdən düşdü. Onda ayı balası yenə dilə gəlib anasını 
çağırmağa başladı. Anası isə bir-iki dəfə uzaqdan görün- 
sədə, pişiklə qarşılaşmaqdan qorxaraq Connini taleyin 
ümidinə buraxıb meşəyə getmək qərarına gəldi. 

Bütün həmin gün ərzində ayı balası ya çapalayır, ya 
da çığırırdı. Axşamtərəfi o, tamam əldən düşdü və hətta 
irland qızı Noranın gətirdiyi yeməyi də qəbul etdi. Bu qız 
özünü Conniyə analıq etməyə borclu bilirdi: axı ayı balası 
özünün əsl anasını məhz qızın ucbatından itirmişdi! 

Gecə çox soyuq idi, Conni dırmaşdığı dirəyin başın- 
da möhkəm donmuşdu və nəhayət, aşağı düşərək onun 
üçün hazırlanmış isti yatağa girmək qərarına gəldi. 

Sonrakı günlər Qrempi tez-tez zibilxanada görünür- 
dü, amma deyəsən, oğlunu artıq tamam unutmuşdu. 
Conni Noranın himayəsində qalaraq yeməyi də ondan 
qəbul edirdi. Ancaq burası da var ki, ayı balası qızdan özü 
üçün tamam yeni şeylər də alırdı: bir dəfə ona yemək 
gətirəndə qıza cırmaq atdı və buna görə ömründəilk dəfə 
əməlli-başlı döyüldü. Sonrakı bir neçə saat ərzində qaş- 
qabağını töküb durmuşdu: o, belə davranışa adətkərdə 
deyildi. Amma aclıq öz işini gördü və həmin vaxtdan 
etibarən o, öz tərbiyəçisinə böyük ehtiramla yanaşmağa 
başladı. Nora yetim qalmış ayı balasını səylə tərbiyə 
edirdi və iki həftədən sonra Conninin xasiyyəti artıq 
əməlli-başlı dəyişmişdi. O, xeyli sakitləşmişdi və öz aclı- 
ğını yenə də ağlamsınaraq yer-r-r, yer-r-r, yer-r-r... 
səsləriylə bəyan etsə də, nadir hallarda qışqırıq qoparırdı, 
ərköyün hərəkətləri isə tamam yox olmuşdu. 

Sentyabr ayının ikinci yarısı üçün xasiyyətindəki 
dəyişikliklər lap gözgörəsi oldu. Anası tərəfindən atıl- 
mış Conni Noraya möhkəm bağlandı, qız isə onu 
yedirdir, lazım gələndə dərsini verirdi və ərköyün ayı 
balası artıq fövqəladə dərəcədə tərbiyəli bir məxluqa 
çevrildi. Hərdən Nora onu azadlığa da buraxırdı və 
Conni onda meşəyə deyil, analığının olduğu mətbəxə 
gəlirdi, özü də qızın dalınca iki pəncəsi qarabaqara 
gəzirdi, Mətbəxdə hətta anasını qaçmağa vadar etmiş 
dəhşətli heyvan — pişiklə də tanış oldu. Lakin indi 
Conninin qüdrətli himayədarı vardı — Nora və pişik 
axırda onunla sülh sazişinə girəsi oldu. 

Oktyabr ayında mehmanxana qış mövsümünə bağ- 
lanmalı idi, Connini nə edəcəkləri haqda fikirləşirdilər: 
azadlığa buraxsınlar, yoxsa Vaşinqtondakı heyvanxanaya 

versinlər. Lakin Nora öz hüququnu bəyan etdi və bu 
hüquqlarından heç bir vəchlə keçmək fikrində deyildi. 

Sentyabrın son günləri, şaxtalı gecələr başlananda 
Conni möhkəm öskürməyə başladı. Onun axsayan 
ayağını nəzərdən keçirərək gördülər ki, bu axsaqlıq 
heç də zədədən qaynaqlanmır və onun səbəbi bütün 
orqanizmin xəstəliyi və zəifliyidir. 

O, nəinki başqa əsir ayılar kimi piylənməmişdi, 
əksinə, möhkəm arıqlamaqda idi. Qarnı belinə yapış- 
mışdı, öskürəyi getdikcə güclənir, güclənirdi və bir 
səhər onu fənər dirəyinin altında çox zəif halda, tir-tir 
əsən tapdılar. Onda Nora heyvanı evə gətirdi və həmin 
vaxtdan Conni mətbəxdə qaldı. 

Bir neçə gündən sonra onun səhhəti zahirən bir 
qədər yaxşılaşdı və yenə də ətrafındakılara maraq gös- 
tərməyə başladı. Mətbəx sobasının gur alovu onu çox 
cəlb edirdi və sobanın qapısını açanda Conni arxa 
pəncələri üstə oturub diqqətlə alovu izləyirdi. Lakin 
üstündən bir həftə də keçəndən sonra hətta buna da 
marağı itdi və hamin gündən etibarən getdikcə daha 
çox zəifləyirdi. Axırda yanında nə baş verirsə versin, 
heyvanda qəti maraq oyatmırdı. 

Öskürəyi güclənirdi və Noranın dizləri üstündə otur- 
duğu dəqiqələr istisna olmaqla qalan vaxtlarda son 
dərəcə bədbəxt görünürdü. Qızın qucağında olanda isə 
hər vəchlə nəvaziş tələb edir, sevincini müxtəlif vasitə- 
lərlə büruzə verirdi, amma hər dəfə yatağı olan iri 
zənbilin içinə qaytarılanda şikayətlə ağlamağa başlayırdı. 

Mehmanxananın bağlanmasına bir neçə gün qal- 
mış Conni özünün adi səhər yeməyindən ilk dəfə 
imtina etdi və Nora onu qucağına alana kimi sakitcə 
zingildədi. Conni qıza sıxıldı, amma incə-incə yer-r-r, 
yer-r-r... səsləri getdikcə daha zəif səslənirdi və axırda 
tamam kəsildi. Qız onu təzədən zənbilin içinə qoyduq- 
dan yarım saat sonra Conni ətrafında baş verənləri 
görmək və anlamaq həvəsini həmişəlik itirdi. 

DÖYÜŞ ATI CEK 

Döyüş Atı şəhərin bütün itləriylə şəxsən tanış idi. 
Əvvəla, bir dənə yekə qonur itvardı ki, neçə dəfə onun 
dalınca düşmüşdü və onun əlindən həmişə taxta çəpə- 
rin dəliyindən sivişərək canını qurtarırdı. Bir də 
balaca, cəld və son dərəcə zirək bir it vardı. O, çəpərin 
deşiyindən keçə bilirdi, amma onun əlindən dik kənar- 
ları olan, içindən sürətlə su axan qanovun üzərindən 
atılmaqla qurtara bilərdin. Balaca it ondan həmişə bu 
qanovun yanında əl çəkirdi. Belə bir sıçrayış onun 
üçün yüz faizlik ölüm olardı və oğlanlar həmin o yerə 
indiyə kimi qoca Cekin sıçrayışı deyirlər. Amma 
şəhərdə Cekin özündən də yaxşı tullanan bir tazı vardı. 
Baxmayaraq ki Cekin dalınca çəpərin deşiyindən keçə 
bilmirdi, əvəzində onun üstündən asanlıqla sıçrayırdı. 
O, Döyüş Atının qanını o qədər qaraltmışdı ki. Lakin 
Cek onun əlindən həmişə canını qurtarır, tikanlı kollar- 
dan ibarət çəpərin arxasında gizlənirdi. Tazı tikanlardan 
yaman qorxurdu deyə o dəqiqə çəkilib gedirdi. 

Bu üç düşməndən başqa, şəhərdə hələ bütöv bir 
ordu qədər it vardı, hamısı da bədqılıq, amma onlardan 
heç biri tullanmaqda dovşanla çəkişə bilməzdi. 

Kənddə də it çox idi, lakin Cek üçün onlardan 
yalnız biri həqiqətən — uzunayaq, qəzəbli, qara həyət 
iti — elə sürətli, elə inadkar idi ki, ondan qaçanda 
Döyüş Atı neçə dəfə ölümün düz gözünün içinə baxası 
olmuşdu. 

Şəhər pişiklərindən heç çəkinmirdi. Amma hərdən 
elə olurdu ki, pişiklər də onun üçün təhlükəyə çevrilir- 
dilər. Aylı gecələrin birində onun ot qırpdığı yerə 
çoxsaylı qələbələriylə qürrələnən nəhəng bir pişik oğrun- 

oğrun yaxınlaşdı. Cek gözləri parıldayan qara heyvanı 
gördü. O, sıçramağa macal tapmamış Cek ona tərəf 
çönüb ucadan “çur-çurf” deyə qışqırdı və irəli, pişiyin 
düz başına sıçrayıb arxa pəncələrinin iti caynaqlarını 
onun təpəsinə sancdı. Və qoca pişik bu qeyriadi nəhəng 
heyvanın əlindən dəhşət içində qaçası oldu. Cek bu fəndi 
dəfələrlə sınamışdı, amma iki dəfə nəticə yaman acına- 
caqlı olmuşdu: birinci dəfə yanında balaları olan pişiklə 
rastlaşanda — onun əlindən yalnız qaçmaqla can qurtar- 
maq olardı — ikinci dəfə isə ehtiyatsızlıq edib safsarın 
üstünə elə bu sayaq tullananda. 

Lakin ən təhlükəli düşməni yenə də həmin o tazı 
olaraq qalırdı və xoşbəxt bir təsadüf olmasaydı, Döyüş 
Atı canını, yəqin ki, onun dişlərində tapşıracaqdı. 

Adətən, o, yem axtarışlarına gecə çıxırdı, düşmənlər 
az, gizlənmək asan olanda. Amma bir dəfə necə oldusa, 
dan yeri sökülənə kimi bir ot tayasının yanında ləngidi. 
Тајадап ötərək evinə dönmək istəyəndə isə bədbəxtlik- 
dən, şəhər ətrafını əldən-ayaqdan salan tazıyla rastlaşdı. 
Yağmış qar və artıq işıqlaşmış hava ona gizlənmək 
fürsəti vermirdi. Bircə yolu vardı: yumşaq qarın üstüylə 
var qüvvəylə qaçmaq. İt isə qarın üstündə dovşandan 
yaxşı qaçır. 

Beləcə, iki əla qaçış ustası dəli bir yarışa başladı. 
Onlar yumşaq qarın üstüylə yüyürür, hər sıçrayışda 
yerdən xırdaca qar dumanı qaldırırdılar. Ötərəf-butərəfə, 
oyan-buyana. Hər şey it üçün əlverişli şərait yaratmışdı: 
boş mədəsi, soyuq hava, yumşaq qar. Dovşan isə tox idi, 
ağırlaşmışdı. Amma buna baxmayaraq, ayaqları yerdən 
elə tez-tez qopurdu ki, havadan eyni zamanda bir düfün 
qar şırnağı bir xeyli asılı qalırdı. Təqib açıqlıqda cərəyan 
edirdi. Cek heç yanda nicat tapa bildiyi tikanlı kol 
görmürdü, tazı isə onu çəpərə yaxın buraxmaq fikrində 
deyildi. Cekin qulaqları artıq əvvəlki kimi dik deyildi — 
bu, ruh düşkünlüyünün, gücün tükənməsinin bariz 
göstəricisi sayılırdı. Birdən onlar yarış bayraqları kimi 
eyni anda havaya sıçradılar. Döyüş Atı bütün qüvvəsini 
səfərbər etdi, amma o məqsədlə yox ki şimal tərəfdəki 
çəpərə çatsın, məqsədi düzənliyi şərq istiqamətində 

keçmək idi. Tazı da onun dalınca cumdu. Əlli addım 
qaçandan sonra dovşan qəflətən yana buruldu, qəzəbli 
heyvandan yayındı, sonra təzədən şərqə tərəf çöndü. 
Beləliklə, yönünü tez-tez dəyişərək burula-burula qaçır- 
dı, lakin istiqaməti ən yaxın fermaya idi: oranın hündür 
taxta çəpərində toyuqlar üçün dəlik vardı, ikinci qəddar 
düşməni — qara zırpı it də məhz orada yaşayırdı. Çəpər 
tazının qarşısını bircə anlıq kəsdi və Cekin toyuq deşi- 
yindən həyətə keçməsinə fürsət verdi. Dovşan elə orada 
gizləndi. Tazı birbaş alçaq alaqapıya cumub üzərindən 
sıçrayaraq düz toyuqların üstünə düşdü, onlar isə səs- 
küylə, qaqqıltıyla ətrafa səpələndilər. Qoyunlar ucadan 
mələməyə başladılar və onların gözətçisi olan yekə qara 
köpək köməyə yüyürdü. Onda Döyüş Atı təzədən deşiyə 
girərək o üzdən çıxdı. Arxadan boğuşan itlərin zingiltisi 
eşidilir, adam qışqırıqları gəlirdi. Davanın nəylə bitdiyini 
Cek bilmədi və heç bilmək də istəmirdi. Amma o vaxt- 
dan etibarən həmin o tazı bir də onun dalınca düşmədi. 


2 


Son illər Kaskad ştatının dovşanları üçün çoxlu 
yenilik gətirmişdi. Keçmiş zamanlarda onlar yırtıcı hey- 
van və quşlarla, isti hava və şaxta ilə, xəstəlik və müxtəlif 
azar-bezar yayan milçəklərlə barışmaz mübarizə aparır, 
amma yenə də özlərini müdafiə edə bilirdilər. Lakin 
burada fermerlər məskunlaşanda dovşanların həyatı 
tamam dəyişdi. 

İtlərin və tüfənglərin bolluğundan dovşanların ana- 
dangəlmə düşmənləri — çaqqallar, tülkülər, canavarlar, 
porsuqlar və qırğılar azaldı. Və dovşanlar bir neçə il 
ərzində görünməmiş həddə çoxaldılar. Amma əvəzin- 
də elə bir azara tutuldular ki, xeyli heyvan qırıldı. Yalnız 
ən güclüləri, ən dözümlüləri sağ qaldı. Bir zamanlar 
dovşanlar nadir heyvanlara çevrilmişdilər. Həmin 
zaman ərzində daha bir dəyişiklik baş vermişdi: hər 
yanda çəpər əvəzinə əkilən tikanlı kollar onlar üçün 
yeni müdafiə vasitəsinə çevrildi. İndi təqibə məruz qalan 
dovşan sürətindən daha çox zirəkliyinə, fəndgirliyinə 

bel bağlayırdı və onların ən ağıllıları dallarınca çaqqal, 
ya da it düşəndə ən yaxın çəpərə soxulub dar deşiyin- 
dən o üzə keçirdilər. Tezliklə çaqqallar da bu bicliyi 
çözdülər: ova cüt-cüt çıxmağa başladılar. Çaqqalın biri 
bu tərəfdə, digəri qarşı tərəfdə dururdu və sivişib çəpər- 
dən keçən dovşan hər iki tərəfdə düşməniylə rastlaşırdı. 
Dovşan yalnız o halda nicat tapırdı ki, ikinci çaqqalı 
da vaxtında görmüş olsun və çəpərdən keçmək əvə- 
zinə, güclü ayaqlarına güvənərək düşməninin əlindən 
qaçmaqla yaxa qurtarsın. 

Qəribə azarla bağlı qırğından sonra dovşanlar təzə- 
dən sürətlə çoxalmağa başladılar. Ağır sınaqlardan 
çıxmış heyvanlar indi əcdadlarının heç bir neçə ay belə 
yaşaya bilməyəcəyi şəraitlərə davam gətirir, çiçəklənir- 
dilər. Onlar geniş malikanələrin enli, açıq torpaqlarını 
xoşlamırdılar — daha çox bir-birinin böyründə yerlə- 
şərək böyük qəsəbələr yaradan xırda fermaların dolaşıq 
çəpərlərlə dolu kiçik tarlalarını seçirdilər. 

Belə qəsəbələrdən biri Nyuçuzen adlanan dəmir 
yolu stansiyasının ətrafında əmələ gəlmişdi. Oralar yeni, 
seçmə dovşan cinsi ilə dolu idi. Onların arasında parlaq 
gözlərinə görə Aydıngöz adlandırılmış balaca dişi 
dovşan da vardı. O, qaçmaqda zirək idi, çaqqalları əla 
azdırırdı. Yuva qurmaq üçün keçmiş preriyanın toxu- 
nulmaz qalmış açıq çəmənliyini seçmişdi. Balaları da 
elə burada dünyaya gəlmiş, burada böyümüşdü. Körpə- 
lərdən biri gümüşü-boz xəzindən və zirək gözlərindən 
anasına oxşayırdı, amma xasiyyəti qətiyyən elə deyildi. 
Dişi dovşanın o biri oğlu isə özündə anasının bütün 
gözəl xüsusiyyətləriylə yanaşı, yeni dovşan cinsinin 
üstünlüklərini də ehtiva edirdi. 

İndi macəralarını izlədiyimiz dovşan da elə həmin 
dovşandır ki, qəhrəmanlıqları onu Döyüş Atı adlandır- 
mağa imkan verir, sahibinə ümumdünya şöhrəti 
qazandırır. Düşmənlərini axmaq yerinə qoyaraq onla- 
rın başına corab hörməyin tamam yeni üsullarını da 
elə özü kəşf edib. 

O, hələ lap balaca olanda Kaskadın ən müdrik dov- 
şanına layiq bir fənd tapmışdı. Bir dəfə balaca dovşanın 

dalınca dəhşətli, sarı bir it düşmüşdü. Dovşan çəpərlərlə 
fermaların arasında dolaşaraq ondan uzaqlaşmaq 
istəyirdi, amma bir şey çıxmırdı. Çəpər də, ferma da 
çaqqaldan qaçanda işə yarayır, çünki fermerlər də, itlər 
də çaqqalın üstünə cumaraq dovşana qeyri-ixtiyari 
kömək edirlər. Amma burada heç cür alınmırdı, çünki 
balaca it çəpərlərin deşiyindən də keçə bilirdi və Cek — 
Döyüş Atı hələ çox balaca və zəif olduğundan yorulma- 
ğa başlamışdı. Artıq qulaqları da şək deyildi, əyilmişdi, 
hərdən isə lap sallanırdı. Nəhayət ki, o, özünü bir dəfə 
də çəpərin balaca deşiyinə təpdi, lakin zirək düşməni 
yenə ondan geri qalmadı. 

"Taalanın ortasında yanlarında bir dənə buzovları 
olan balaca inək sürüsü otlayırdı. 

Vəhşi heyvanların qəribə bir xasiyyəti var: çarəsiz 
qaldıqları anda rastına birinci çıxan məxluqa bel bağ- 
lamaq. Onlar yaxşı başa düşürlər ki, dalınca gələn 
düşməni özüylə ölüm gətirir. Bununla yanaşı, tanıma- 
dığı, ilk dəfə gördüyü bir məxluqun ona dost ola biləcəyi 
haqda zəif ehtimal həmişə mövcuddur. Və çarəsiz 
vəziyyətindən doğan sonuncu ümid Ceki inəklərin 
yanına apardı. 

Heç şübhə yoxdur ki, söhbət tək dovşandan get- 
səydi, inəklər bu qeyri-bərabər mübarizənin biganə 
şahidləri olacaqdılar, lakin onların içində itlərə qarşı 
anadangəlmə nifrət yaşayır və bu sarı sandıqtulasını 
görən kimi burunlarını da, quyruqlarını da dimdik qal- 
dırdılar. Onlar qəzəblə fınxıraraq sıralarını sıxlaşdırdılar 
və başda buzovun anası olmaqla düz itin üstünə yeri- 
dilər, Cek isə alçaqboylu tikan kolunun altında gizləndi. 
Sandıqtulası yana sıçradı, qoca inək isə bu hərəkəti 
balasının həyatına qəsd kimi qiymətləndirərək onun 
dalınca elə qəzəblə cumdu ki, it canını zorla qurtara 
bildi. 

Əla plan idi — çox güman ki, belə vəziyyət inəklə 
itin rolunu bizonla çaqqal oynayan zamanlardan bəri 
yaranırdı. Cek isə həmin hadisəni unutmadı və sonra- 
lar, ehtiyac yaranan kimi kəşf etdiyi bu üsula dəfələrlə 
əl atmışdı. 

Döyüş Atı digər dovşanlardan yalnız ağlı ilə deyil, 
həm də rənginə görə fərqlənirdi. 

Heyvanların rəngi onları ya görünməz edərək 
gizlənmələrinə kömək olur — onda buna qoruyucu rəng 
deyirlər - ya da əksinə, onları lap gözə soxur — buna isə 
istiqamətverici rəng deyirlər. Dovşanların diqqətəlayiq 
cəhətləri odur ki, onların rəngi eyni zamanda həm 
müdafiə, həm dəyönəltmək üçündür. Onlar boz kolluq- 
ların və təpələrin arasındakı yuvalarında oturanda 
görünən yalnız qulaqlarının, başının, belinin və böyür- 
lərinin yumşaq boz rəngi olur. Onda dovşanlar zahirən 
elə torpağa qarışırlar və onları ancaq lap yaxın məsafə- 
dən seçmək mümkün olur. Lakin yaxınlaşan düşmənin 
onu mütləq görəcəyi Cekə aydın olan kimi o, yerindən 
qoparaq qaçmağa başlayır. Dovşan indi özünün aldadıcı 
libasını artıq atmış olur — boz rəngdən əsər-əlamət 
qalmır, ildırımsürətli bir dəyişmə baş verir: sən demə, 
onun qulaqları ucunda qara xallar olan ağ rəngdə, 
ayaqları — ağ, bəyaz belinin fonunda görünən quyruğu 
isə qara imiş. O, indi artıq boz deyildi, ağ-qara dovşana 
çevrilmişdi. Onun indiki rəngi istiqamətverici idi. Bəs 
bu necə olur? Çox sadəcə. Qulağın ucu bozdur, astarı — 
ağla qara. Dovşan oturanda boz plaşı aşağıya doğru 
dartılıb əyninə tarım oturur. Yerindən sıçrayanda isə 
büzüşür və bütün qara, ağ ləkələr özünü büruzə verir. 
Oturanda onun rəngləri belə pıçıldayır: “Mən təpəyəm”, 
indi isə var gücləriylə “Mən dovşanaml” deyə çığırırlar. 

Bəs bu, onun nəyinə lazımdır? Niyə nicatı yalnız qaç- 
mağında olan ürkək bir heyvan gizlənmək yerinə, kim 
olduğu barədə hər tərəfə car çəkməyə üstünlük verir? 
Görünür, bunun çox üzrlü səbəbi var. Məsələ bundadır: 
əgər dovşanı başqa bir dovşan ürkütsə — başqa sözlə 
desək, yəni həyəcan siqnalı yalançı olsa — o, özünün təbii 
rənglərini göstərməklə səhvi elə həmin an büruzə verir. 
Əksinə, əgər onu çaqqal, tülkü, ya da it qorxutsa, onlar 
qarşılarındakının dovşan olduğunu anlayan kimi başa 
düşəcəklər ki, onun dalınca düşmək vaxtını əbəs yerə 
itirməkdən başqa bir şey olmayacaq. Bu heyvanlar, 
həqiqətən də dovşanı görəndə özlərinə belə deyirlər: “Hə, 

bu, dovşandır, dovşanı isə açıqlıqda heç tuta bilmərəm”. 
Bu, Ceki bir çox izafi vurmuxmadan, əziyyətdən azad edir. 

Ağ-qara xalları dovşanlar üçün milli mundir, bay- 
raqdır. Zəif dovşanlarda bu ləkələr zəif seçilir, güclü, 
cins heyvanlarda isə o dəqiqə gözə girir. Gizlənəndə 
isə boz olan Döyüş Atı indi — özünü tülkü, ya da çaq- 
qala göstərib onlardan asanlıqla qaçanda kömür kimi, 
qar kimi işarırdı. Onların gözünə əvvəlcə rəngbərəng 
dovşan, sonra bəyaz xallı bir məxluq və nəhayət, xırda- 
ca ağ ləkə kimi görünərək fəzada tamam gözdən itirdi. 

Fermer itlərindən çoxu başa düşmüşdü ki, boz dov- 
şanı hələ birtəhər tutmaq mümkündür, ala-bəzəyini isə 
heç vaxt tuta bilməzsən. Əlbəttə, hərdən qızışaraq dov- 
şanın dalınca düşürdülər, amma bu daha çox əylənmək 
üçün olurdu. Öz gücünü dərk etdiyindən Döyüş Atı çox 
vaxt özü köpəklərlə riskli oyuna girişirdi. 

Bütün vəhşi heyvanlar kimi, Cek də bəlli bir ərazini 
özününkü sayır və onun sərhədlərindən kənara nadir 
hallarda çıxırdı. Onun çoxsaylı yuvaları, ya da bu yerlər- 
də deyilən kimi, — yatacaqları bütün əraziyə səpələnirdi. 
Bu yuvalar kolun altındakı çuxurdan, ya da üzərinə yar- 
paq düzülmüş bir çəngə otdan ibarət idi. Amma heyvanın 
rahatlığı da yaddan çıxmırdı. Yuvaların bəziləri üzü 
şimala idi və əsas etibarilə günəşdən qorunmaq üçün 
nəzərdə tutulurdu, qışda istifadə etdikləri isə, əksinə, 
çıxışı cənuba olan dərin çalalardan ibarət olurdu, yağış- 
lı havalar üçün nəzərdə tutulanların isə ağzı otla örtülür, 
üzü qərbə baxırdı. Gününü bu yuvaların birində keçi- 
rirdi, gecələr isə qardaş-bacılarıyla bir yerdə otlamağa 
çıxırdı. Dovşanlar ay işığında tullanıb-düşür, bir sürü 
küçük kimi oynaşırdılar, amma dan yeri söküləndə 
mütləq havaya münasib yatacağa qayıdırdılar. 

Dovşanlar üçün ən etibarlı otlaq fermaların arasın- 
dakı ərazilər idi. Onları burada — çəpərlərin, tikanlı 
məftillərin arasında heç bir düşmən tuta bilməzdi. Lakin 
ən yaxşı yem və ən böyük təhlükə evlərin lap yaxınlı- 
ğında, samanlıqların arasında olurdu. Burada dovşanlar 
canavarların, tülkülərin deyil, adamların, tüfənglərin, 
itlərin, keçilməz çəpərlərin təhlükəsinə məruz qalırdılar. 

Buna baxmayaraq, Döyüş Atını tanıyanlar onun bos- 
tanda, yemiş ləklərinin lap böyründə yatacaq qurmasına 
qətiyyən təəccüblənməzdilər. Burada heyvan üçün 
onlarca təhlükə mövcud idi, amma elə onlarca ləzzət də 
dovşanın yolunu burada gözləyirdi. O, saysız-hesabsız 
gizli yollar bilir, onların köməyinə arxalanırdı. 

Nyuçuzen tipik Qərbi-Amerika qəsəbəsi idi. Orada 
hər şey eybəcərdi. Küçələr yerinə döngə-dalansız yol- 
lar uzanırdı, göz ilişəsi bircə yer belə yox idi. Buradakı 
evlər özlərinin eybəcərliyini açıq etiraf etməyə belə 
gücü çatmayan, sarsaq taxtalardan, damların üstünə 
çəkilən qatranlı kartondan ibarət miskin, ucuz qurğular- 
dı. Onların hər biri əslində olduğundan yaxşı görünməyə 
çalışırdı. Bir evin qarşısına saxta fasad düzəltmişdilər 
və bu görüntü adama təlqin etməyə çalışırdı ki, mən 
bir yox, ikimərtəbəliyəm; başqa birisinin ön tərəfi kər- 
picsayağı rənglənmişdi, üçüncüsü isə özünü lap mərmər 
məbədə bənzədirdi. 

Bu evlər yer üzünün ən biabırçı yaşayış məskən- 
ləriydi və onların hər birisinin simasından sahiblərinin 
daha bir-iki il dözüb sonra bu yerlərdən harasa başqa 
diyarlara çıxıb getmək arzusu aydın oxunurdu. 

Şəhərciyə bəzək-düzək vururdular, amma onda da 
kölgəlik üçün əkilmiş ağacların gövdələrini əhənglə- 
məklə, budaqlarını biçərək müəyyən bir forma verməklə 
eybəcərləşdirirdilər. 

Bu şəhərin az-çox diqqətəlayiq yeganə binası taxıl 
elevatoru idi. O, özünü nə yunan məbədinə bənzədirdi, 
nə də İsveçrənin yaylaq evlərinə — sadəcə, iri, kobud, 
yöndəmsiz, həqiqi taxıl elevatoru idi. Hər küçənin axı- 
rından fermalar, su nasosları, yel dəyirmanları, tikanlı 
kollardan ibarət uzun çəpərləri görünən preriyaya mən- 
zərə açılırdı. Burada tamaşa etmək üçün çox şey vardı. 
Möhkəm, qalın, hündür, boz-yaşıl çəpərləri yemək 
üçün yararlı olmayan, lakin səhrada yağış qədər ehti- 
yac duyulan qızılı meyvələrlə bəzənirdi. Uzun, möhkəm 

budaqlardan asılan bu meyvələrin gözəlliyi gördüyü 
eybəcərliklərdən usanmış göz üçün bir sevinc mən- 
bəyi idi. 

Belə bir şəhərə düşəndə yalnız onun haqda fikir- 
ləşirsən ki, buradan tezliklə necə çıxıb gedəsən. Ən 
azından qışın axırında burada iki günlük ilişib qalan 
səyyahlardan biri yüz faiz belə düşünürdü. O, bu şəhər- 
ciyin diqqətəlayiq yerləriylə maraqlandı. Şüşənin altında 
nümayiş etdirilən ağ desman müqəvvası, qızıldərililərin 
qırx il qabaq skalpını soyduqları qoca Bekki Bullin və 
Kit Karlsonun bir dəfə tənbəki çəkdiyi çubuq ona о 
qədər də diqqətəlayiq görünmədi və o, qətiyyətlə qarla 
örtülü preriyaya tərəf yollandı. 

Çoxsaylı it ləpirlərinin arasında yekə bir dovşanın 
izi diqqətini çəkdi. Yoldan ötən birisindən şəhərdə 
dovşanların yaşayıb-yaşamadığıyla maraqlandı. 

— Elə güman etmirəm. Mən heç bircə dənəsini də 
görməmişəm, — onun cavabı belə oldu. 

Dəyirmanın fəhləsi də eyni cavabı verdi. Lakin 
əlində bir dəstə qəzet olan oğlan dedi: 

— Çöllükdə dovşan əlindən tərpənmək mümkün 
deyil, hərdən lap şəhərə də gəlirlər. Heç uzağı demirəm, 
Si-Kalbanın bostanındakı yemiş ləklərinin arxasında 
yekə bir dovşan yaşayır — zırpı bir şeydir, özü də şahmat 
taxtası kimi tamam xal-xaldır. 

Həmin o zırpı şey elə Döyüş Atının özüydü. Amma 
Kalbanın bostanında yaşamırdı, ora hərbənbir yolu 
düşərdi. Özünün qərb tərəfi açıq yatacağında yerləş- 
mişdi, çünki nəmişlik gətirən şərq küləyi qalxmışdı. Bu 
yatağı Medison-avenyudan şərqdə idi. Tanımadığı 
adamı görən kimi dovşan ona göz qoymağa başladı. Nə 
qədər ki adam yoldan çıxmırdı, Cek sakit idi, amma yol 
bu yerdə şimala burulurdu, adam isə, nədənsə, yoldan 
çıxaraq düz ona tərəf yönəldi. Onda Cek narahat oldu. 
Elə ki tanımadığı şəxs bəlli yoldan kənara çıxdı, dovşan 
da öz sığınacağından qalxıb düzənliyi kəsərək şərqə sarı 
qaçmağa başladı. 

Adətən, düşməndən qaçan dovşan hər sıçrayışına 
səkkiz-on fut məsafə qət edir. Hər beş-altı tullanışından 

bir yuxarı sıçrayır ki, otların, kolların üzərindən ətrafı 
yaxşıca gözdən keçirsin. Təcrübəsiz dovşan bu hərəkəti 
hər dörd addımdan bir təkrarlayır və xeyli vaxt itirir, 
ağıllı heyvan səkkiz-on addımdan bir sıçrayışlarla kifa- 
yətlənir. Döyüş Atı isə hər on iki addımdan bir yuxarı 
sıçrayırdı və onun hər addımı on-on iki fut məsafəni qət 
edirdi. Onun yerdə qoyduğu izlərdə daha bir səciyyəvi 
xüsusiyyət vardı. Dovşanların başqa cinsləri qaçarkən 
quyruqlarını dik yuxarı qaldırır, qara toxunmasına 
imkan vermirdilər. Böyük şimal dovşanı isə qaçanda 
quyruğu lap yerə sallanır. Bəzi dovşanların quyruğu elə 
yerə meyillidir və beləliklə, hər sıçrayışdan sonra ayaq 
izlərindən arxada, qarın üstündə uzun bir cızıq qalırdı. 
Döyüş Atının parlaq qara rəngli quyruğu qeyri-adi 
dərəcədə uzun idi və bircə bu cəhət bəs edirdi ki, onun 
izini başqa dovşanların izlərindən fərqləndirə biləsən. 

Dovşanların çoxu itsiz adam görəndə qorxmazdı, 
amma Döyüş Atı bir dəfə tüfəngdən açılan atəşin onun 
belini necə yandırdığını yaxşı xatırlayırdı deyə həmin 
şəxsi yetmiş beş addımlığa kimi yaxın buraxıb yerə, 
çəpərə sinərək qaçmağa başladı. Çəpərdən keçən kimi 
alçaqdan uçan qırğı təki qanadlandı və bir mil o tərəf- 
də, özünün ən məxfi sığınacaqlarından birinə yetişdi, 
bir dəfə yuxarı sıçrayıb ətrafa yaxşıca göz gəzdirəndən 
sonra orada gizləndi. l 

Amma dincəlməyi çox çəkmədi. İyirmi dəqiqədən 
sonra onun yekə, həssas qulaqları aydın bir səs eşitdi 
— xirt, xırt, xırt — qarla yeriyən adam ayaqlarının çıxar- 
dığı səs. Yerindən sıçrayanda əlində parlaq taxtası olan 
həmin adamın xeyli yaxınlaşdığını gördü. 

Döyüş Atı sıçrayıb sığınacağından çıxdı və çəpərə 
tərəf cumdu. Barmaqlıqların o üzünə keçənə kimi 
kəşfiyyat üçün heç bir dəfə də yuxarı sıçramadı: lakin 
yeri gəlmişkən söyləyək ki, bu ehtiyat tədbirləri, əslin- 
də, artıq idi, çünki adam dovşanın yalnız izlərini görürdü, 
özünü yox. 

Lakin Cek yerdən çox aralanmayaraq getdikcə daha 
uzaqlara qaçır, yeni, ehtimal etdiyi düşmənlərindən 
qorunurdu. O artıq bilirdi ki, insan onun izini alıb və 

dələlərdən qorunduqları əyyamlardan miras qalmış bir 
instinkt onu dövrə vurmağa vadar etdi. Uzaqdakı çəpərə 
tərəf qaçıb ətrafına dövrə vurdu və tamam yeni istiqa- 
mətə qaçaraq başqa sığınacağına yetişdi. O, bütün 
gecəni ayaq üstə keçirmişdi və indi məmnuniyyətlə din- 
cələrdi, çünki günəş qiyamət qızdırırdı. Lakin əməllicə 
isinməyə macal tapmamışdı ki, qulaqlarına yetişən xırt, 
xırt, xırt onu düşmənin yaxınlaşdığından xəbərdar etdi 
və Cek oradan da uzaqlaşmalı oldu. 

Yarım mil qaçandan sonra təpənin üstündə ayaq 
saxladı və adamın hələ də onun dalınca gəldiyini yəqin- 
ləşdirib izlərini səylə dolaşdırdı. Sonra özünün sevimli 
yuvasının yanından ötərək ona əks tərəfdən yaxınlaşdı 
və dincəlmək üçün uzandı, artıq düşmənini azdırdı- 
ğına tam əmin idi. 

Bayaqkı qədər tez olmasa da, yenə də xırt, xırt, xırt 
səsini eşitdi. Cek oyandı, amma yerindən qalxmadı. 
İnsan izləri tutub getməkdə idi. Cek onu duyuq salma- 
dan sığınacaqdan çıxdı, artıq başa düşürdü ki, çox 
fəndgir bir düşmənlə qarşılaşıb. İnsanla dovşan Döyüş 
Atına məxsus olan oylaqlardan böyük bir çevrə cızaraq 
keçirdilər və indi yekə qara köpəyin yaşadığı fermadan 
yarım mil aralı idilər. Bu, həmin o ferma idi ki, qiyamət 
taxta çəpəri, çəpərinin üstündə toyuqların keçməsi üçün 
deşiyi ilə məşhurdu. Dovşan bunu yadına salıb sevindi: 
burada dəfələrlə düşmən üzərində qələbə çalmışdı, yekə 
tazını məhz burada sarsaq yerinə qoymuşdu. 

Və Döyüş Atı qarlı düzənlikdən qara köpəyin çəpə- 
rinə tərəf gizlənmədən qaçdı. 

Toyuq deşiyi qapalı imiş. Bundan qayğılanan dov- 
şan başqa bir deşik axtardı, amma tapa bilmədi. Çəpərin 
tinini burulan kimi taybatay açıq alaqapını gördü. Ala- 
qapının o üzündəki taxta qalağının düz üstündə yekə 
qara köpək sakitcə yatırdı. Toyuqlar həyətin ən isti 
guşəsində toplaşıb oturmuşdular, ev pişiyi isə sifətində 
bir ikrah ifadəsi, anbardan mətbəxə sarı qaçırdı. Döyüş 
Atı alaqapının qarşısında durdu. 

Onu təqib edən insanın qara fiquru qarlı düzənliklə 
sürünürdü. Cek sakitcə, tullanaraq həyətə girdi. Uzun- 

ayaq xoruz öz işləriylə məşğul olmaqdansa, dovşanı 
görən kimi uca səslə quqquldadı. Günəşin altında uzan- 
mış köpək başını qaldırıb ayağa durdu. Cek ölümcül 
təhlükəyə məruz qalmışdı. Çox düşünmədən yerə 
sinərək boz bir təpəciyə çevrildi. Bunu ustalıqla etmişdi, 
amma buna baxmayaraq, əgər pişik olmasaydı, həya- 
tıyla vidalaşacaqdı. Pişik heç özü də bilmədən onun 
həyatını xilas etdi. Qara köpək dovşana tərəf üç addım 
atdı, hərçənd ki onun həyətdə olduğunu hələ görmə- 
mişdi, amma bədəni ilə həyətin yeganə çıxışının önünü 
kəsdi. Amma bu yerdə evin tinindən pişik göründü və 
pəncərəyə sıçrayaraq oradakı gül dibçəyini yerə saldı. 
Bu yöndəmsiz hərəkəti bəs idi ki, onunla it arasında 
qüvvədə olan silahlı neytrallığa son qoyulsun. Pişik 
anbara tərəf qaçdı və bəllidir ki, qaçan pişik hər iti özün- 
dən çıxarar. Onlar dovşanın otuz futluğundan keçdilər. 
Heç gözdən tam itmələrinə macal verməmiş Cek çönə- 
rək heç pişiyə sağ ol da demədən həyətdən çıxıb yolun 
kənarıyla üfüqə sarı cumdu. 

Dovşanı izləyən adam çatanda ev sahibəsi pişiyi 
itin təqibindən artıq xilas etmişdi və köpək yenə yerinə 
uzanıb canını qızdırırdı. Onun əlində tüfəng deyil, 
qalın, polad çəlik idi və bunu görəndə it tanımadığı 
şəxsin üstünə hücum çəkmək fikrindən vaz keçdi. 

Təqibi davam etdirməyə artıq imkan yox idi. Dov- 
şan bu fəndi bilərəkdən işə salmışdı, yoxsa yox, 
bilmirik, amma bu fənd ona tam uğur qazandırmışdı 
və Cek özünün zəhlətökən təqibçisindən canını qur- 
tarmışdı. 

Ertəsi gün həmin şəxs yenə Ceki axtarmağa getdi 
və bu dəfə də onun özünü deyil, izlərini tapdı. Onu 
quyruğunun izlərindən, uzun sıçrayışlarından, nadir 
kəşfiyyatlarından tanıdı. Lakin onun yanında indi kiçik 
bir dovşanın izləri görünürdü. Bax, bir-biriylə burada 
görüşüblər, orada qaçdı-tutdu oynayıblar, çünki 
boğuşmaq izi yox idi, bu yerdə otlayıblar, ya da yanaşı 
uzanaraq günəş şüalarına qızınıblar, oradan yanaşı, 
qaçaraq keçiblər, burada isə qarın üstündə təzədən 
oynaşıblar... 

Tanımadığı adam izlərdən hər şeyi başa düşdü. İlin 
elə vaxtı idi ki, ailə qurmağa əl verirdi: cüt izlərin biri 
Döyüş Atının, digəri onun rəfiqəsinin idi. 

Növbəti yay dovşanlara xeyli yenilik gətirdi. Ağılsız 
qanun öldürülmüş hər bayquşa, hər qırğıya görə müka- 
fat təyin elədi. Düzənliklərin bu lələkli gözətçilərini 
tamam qırıb qurtardılar. Və dovşanlar elə artdı ki, indi 
bütün ölkəni lümlüt etməyə qadir olmuşdular. 

Elə özlərinin fikirləşdikləri qanundan hamıdan çox 
əziyyət çəkən fermerlər onda dovşanlara qarşı əzəmətli 
bir tədbir keçirmək qərarına gəldilər. Bütün yerli əhali 
təyin olunmuş gün qraflığın əsas şimal küçəsinə dəvət 
edildi ki, küləyin əksi istiqamətində hərəkət edə-edə 
oraları dolaşıb dovşanları möhkəm məftillərlə çəpərlən- 
miş yekə ağıla salsınlar. Ovda itlər iştirak etmirdi, çünki 
ağıldan həddindən ziyadə kasıb idilər. Heç tüfəng də 
götürmədilər, çünki böyük kütlə hərəkət edəndə tüfəng- 
dən istifadə çox təhlükəli olar və heç xeyir gətirməz. 
Amma hər kişi və oğlan iki dənə uzun ağac və bir torba 
daşla təchiz olunmuşdu. Qadınlar onların dalınca ya at 
belində, ya da arabalarda gedirdilər. Bəzi arabalara 
köhnə tənəkə qablar bağlanmışdı. Hərəkət edərkən 
onlar təkərlərin oxlarına toxunub gurultu qoparırdı. 
Əgər dovşanların gözəl eşitmək qabiliyyətini nəzərə 
alsaq, asanlıqla anlayarıq ki, hətta adamın qulaqlarını 
batırmağa qadir bu hay-küy heyvanları mütləq möh- 
kəm çaşqınlığa düçar etməliydi. 

Hava aydın idi və saat səkkizdə yola çıxmaq üçün 
işarə verildi, Övçuların səfi əvvəldə beş mil uzandı. Hər 
otuz-qırx addıma bir adam düşürdü. Arabalar və minik 
atları yolla getməyə məcbur idilər, ovçular isə kəsəsinə 
hərəkət edir, birbaş zəmilərdən keçirdilər. Adamlar, 
təxminən, kvadratın üç tərəfində yerləşmişdilər. Hər 
kəs bacardığı qədər səs salmağa, hər kolun altını axtar- 
mağa çalışırdı. Hər tərəfdən dovşanlar qaçışmağa 
başladılar. Bəziləri düz ovçuların üstünə qaçdılar və 

çoxlarını tələf edən daş yağışına tuş gəldilər. Hərdən 
tək-tük heyvan ovçuların səfindən keçərək canını sala- 
mat qurtarmağa müvəffəq olurdu, amma belələrinə 
nadir hallarda rast gələrdin. 

Axtarış dovşanları süpürgə kimi bir yerə toplayır- 
dı. Tezliklə hər kolun altında artıq dovşan üzündən 
ayaq basmağa yer qalmadı. Dəstə beş mil irəliləyən- 
dən sonra, — buna üç saata yaxın zaman sərf olundu — 
sağ və sol cinahların bir-birinə tərəf hərəkət edərək 
birləşməsi barədə əmr verildi. Ovçular arasındakı 
məsafə on futadək azaldı və bu səf çəpərə tərəf istiqa- 
mət götürdü. Dovşanların hamısı tələyə düşdü. İnsanlar 
addımlarını sürətləndirərək lap yaxına gələn heyvan- 
ları on-on öldürürdülər. Yer üzü onların kiçik cəsədləriylə 
doluydu, amma dovşanların sayı arta-arta gedirdi. Və 
qurbanlarını çəpərə hələ tam dirəməmişdən belə, 
çəpərlənmiş iki akrlıq sahə ağzına kimi tullanıb-düşən, 
vurnuxan, qaçışan dovşanlarla dolu idi. Onlar dövrə 
vurub sıçrayır, çıxış axtarırdılar, çünki dairə daraldıq- 
ca acımaq nə olduğunu bilməyən dəstə də sıxlaşırdı və 
nəhayət, heyvanların hamısı ağıla dolduruldu. İçəridə- 
ki dovşanların bəziləri çaşaraq lap ortada oturmuşdu, 
digərləri isə məftildən hörülmüş çəpər boyu qaçaraq 
künc-bucağa dürtülməyək, bir-birinin dalında gizlən- 
məyə çalışırdılar. 

Bəs Döyüş Atı? Görəsən, bu dəhşətli əməliyyat 
vaxtı o nə edirdi? Ovçular onu da qalan dovşanlarla bir 
yerdə süpürüb ağıla saldılar və içəriyə ilk girənlərin 
arasında Cek də vardı. 

Qərara almışdılar ki, ən yaxşı dovşanları ayırsınlar. 

Bu ağıl ən gözəl və sağlamlarından savayı, qalan dov- 
şanlar üçün ölüm idi. Heyvanların çoxu gərəksiz sayıldı. 
Əgər vəhşi heyvanların hamısını mükəmməllik obrazı 
sayan şəxslər ağılın içində nə qədər axsaq, şil, arıq, ölüvay 
dovşan olduğunu görsəydi, heç şübhəsiz, təəccüb edərdi. 

Bu qələbə qədim romalıların qələbələrinə bənzəyirdi: 
zəiflər məhvə məhkum idilər. Seçmə dovşanlar isə 
meydan üçün nəzərdə tutulurdu. Meydan? Bəli, Cıdır 
klubunun yeşiklərini nəzərdə tuturuq. 

Bu nəhəng tələnin divarları boyunca, ən azı, beş yüz 
xırda yeşik düzülmüşdü. Hər yeşik bir dovşanlıq idi. 

Dovşanların ən zirəkləri ağıla birinci düşdülər. 
Onların bəziləri zirək və sarsaq idilər: içəri girəndə oyan- 
buyana qaçmağa başladılar. Digərləri zirək və ağıllı 
idilər: belələri yeşiklərdən istifadə etməyə tələsərək ora- 
da gizləndilər. Bütün yeşiklər artıq dolu idi. Ən sürətli 
və ağıllı heyvanları bu yolla seçdilər — heç şübhəsiz ki, 
tam səhvsiz bir üsul deyildi, amma ən sürətlisi bu idi. 
Bu beş yüz dovşan tazıları öyrətmək üçün nəzərdə 
tutulurdu. Qalan dörd min beş yüzünü qəddarcasına 
məhv etdilər. 

Beş yüz gözüaçıq dovşanın salındığı beş yüz yeşiyi 
isə elə həmin gün qatara yüklədilər. Onların arasında 
Döyüş Atı Cek də vardı. 

Dovşanlar talelərinin dolanbaclarına çox yüngül 
münasibət bəsləyirlər və elə güman etməyin ki, axta- 
rışın səs-küyü yatandan sonra məhbuslar möhkəm 
qorxu hissi keçirdilər. Böyük şəhərin cıdır meydanına 
çatanda isə onları ehtiyatla, bir-bir yeşiklərdən çıxar- 
dılar, odur ki şikayətlənmək üçün heç bir əsasları yox 
idi. Onlar geniş ağıla salındılar, orada dadlı yem bol, 
düşmən isə heç yox idi. 

Məşqlər elə ertəsi günün səhərindən başlandı. 

Ağılla geniş cıdır meydanını birləşdirən qapıların 
bir neçəsini açdılar. 

Dovşanlar meydana yayılanda bir dəstə oğlan 
peyda olub onları səs-küylə qovmağa başladı, düz o 
vaxta kimi qovdular ki, dovşanların hamısı yenə elə 
bayaqkı, Liman adlandırılan ağıla girdi. Bu təmrinlər 
bir neçə gün davam etdi və dovşanlar anladılar ki, 
təqibdən nicat yeri yalnız Limandır. 

Onda ikinci dərs başlandı. Bütün dəstəni qovaraq 
yan qapıdan uzun yola çıxardılar. Oğlanlar və itlər 
dovşanları qovmağa başladılar. Cavan dovşanlardan 
bəziləri, adətləri üzrə, hərdən kəşfiyyat sıçrayışları da 

edirdilər. Bu yerdə bütün dəstənin önünə yerə sinərək 
sürətlə qaçan qara-ağ xallı gözəl bir dovşan çıxdı. 
Onun düzgün biçimli ayaqlarına və parlaq gözlərinə 
hələ ağılda ikən fikir vermişdilər. İndi, meydana çıxan- 
da isə o, bütün dəstəni öz ardınca aparırdı. 

— Ona baxınl Əsl Döyüş Atı deyil məgər? — deyə 
sadə görkəmli irlandiyalı mehtər qışqırdı və bu ləqəb 
həmin gündən etibarən Cekə aid oldu. 

Meydanın yarısını keçəndən sonra dovşanlar qəflə- 
tən Limanı xatırladılar və çovğun vaxtı qar topacıqları 
kimi düz ora yüyürdülər. 

Elə ikinci dərsin mənası da bunda idi — onları 
buraxan kimi Limana qaçsınlar. Bir həftəyə bu dərsi 
bütün dovşanlar mənimsədilər və artıq Cıdır klubunun 
təntənəli yarışına tam hazır idilər. 

Döyüş Atı indi burada çalışan mehtərlərə və 
qonaqlara yaxşı tanış idi. Elə yalnız rəngi onu başqa 
dovşanlardan kifayət qədər fərqləndirirdi. Yarışa 
baxanlar yalnız itlərə deyil, ona da mərc qoyurdular. 

— Maraqlıdır, görəsən, bu il qoca Diqnam özünün 
Minkisini də meydana çıxaracaq? 

— Əgər çıxarsa, mərc gəlirəm ki, Döyüş Atı hətta 
Minki kimi qiyamət iti də ötər. 

— Birə qarşı üç qoyuram ki, mənim Cenim Döyüş 
Atını Böyük tribunaya çatmamışdan qapazlayacaq. 

— Mən mərcə hazıram, özü də elə-belə yox, dol- 
larla, — deyə irlandiyalı Miki cavab verdi. — Hələ bu 
harasıdır: biraylıq məvacibimi qoyuram ki, yer üzündə 
Döyüş Atını meydandakı yolundan döndərəcək bir 
dənə də it yoxdur. 

Onlar beləcə fikir yürüdür, mərcləşirdilər və Döyüş 
Atının qeyri-adi istedadlarına inananların sayı günbə- 
gün artırdı. 

şəhərlilərlə dolu idi. İtəbaxanlar tazıları tək-tək, cüt-cüt 
çıxarırdılar. İtlərin beli qotazlarla bəzənmişdi, amma bu, 

onların damarlı ayaqlarını, ilan boyunlarını, uzun çənəli 
incə başlarını və canlı sarı gözlərini görməyə mane 
olmurdu. Bu itlər, elə bil, qaçmaq üçün ətdən-qandan 
yaranmış ecazkar maşınlar idi. İtəbaxanlar onları göz 
bəbəyi kimi qoruyur, uşaq təki nazlarını çəkirdilər. Diq- 
qət yetirirdilər ki, nə gəldi yeməsinlər, tanımadıqları 
əşyaları qoxulamasınlar, naməlum adamlara yaxınlaş- 
masınlar. Mərcləşəndə bu itlərə xeyli pul qoyurdular və 
hərdən olurdu ki, məkrli niyyətlərlə heyvanlara verilən 
hər hansı bir yem, xüsusi üsullarla hazırlanmış ət tikəsi, 
hətta bəzi qoxular gözəl qaçış ustasını zorla tərpənən 
ölüvaya çevirir, onun sahibini müflis edirdi. 

İtləri meydana cüt-cüt buraxırlar, çünki hər qaçış elə 
özlüyündə ayrıca yarışdır. Qalib gələn köpəklərdən yeni 
cütlər düzəldirlər. Hər qaçışda start xəttindən bir dovşan 
buraxırlar, onu isə bir-birinə rəqib olan iki tazı gözləyir. 
Elə ki dovşan kifayət qədər uzaqlaşdı, itəbaxanlar hər iki 
tazını eyni nöqtədən onun dalınca buraxırlar. Meydanda 
isə qırmızı kaftan geymiş hakim yaxşı bir atın belində 
gözləyir. O, heyvanların dalınca çapır. Mənimsədikləri 
dərsləri yaxşı xatırlayan dovşan əvvəlcə medanla düz 
qaçaraq Böyük Tribunanın qarşısından Limana cumur. 
İtlər isə onu təqib edirlər. Birinci it ona həddindən artıq 
yaxınlaşmağa müvəffəq olsa, dovşan istiqamətini dəyişə- 
rək canını qurtarmağa çalışır. Dovşan hər dəfə yolunu 
dəyişəndə itə bir xal verilir, tazının dovşanı tutub öldür- 
məsi isə tam qələbə sayılır. 

Bəzən dovşan start xəttinin yüz addımlığında öldü- 
rülür. Bu, o deməkdir ki, dovşan pis imiş. Lakin bu 
hadisə, əsasən, Böyük Tribunanın qarşısında baş verir, 
dovşan hərdən nadir hallarda Limana da çatıb gizlənə 
bilir. Yarışın dörd mümkün nəticəsi olur: dovşanın vax- 
tından qabaq tutulması, dovşanın Limana tez qayıtması, 
qızmar günəşin altında həddindən artıq qaçmış itlərin 
ürəyi partlamasın deyə onların dəyişdirilməsi və nəha- 
yət, itləri barmağına dolayıb onlardan canını qurtaran, 
lakin Limana qayıtmaq fikrində olmayan dovşanları 
gülləylə vururlar. Dovşanların ağılında da elə cıdırın özü 
kimi saysız-hesabsız fırıldaqlar olur. Odur ki elə yarış- 

dakı etibarlı hakimdən və start verəndən biri də bura 
təyin edilsə, pis olmaz. 

Növbəti yarış ərəfəsində irlandiyalı Miki ilə zəngin 
brilyant alverçisi arasında təsadüfi bir görüş baş verdi. 

Tacir Mikini siqara qonaq etdi. Zahirən burada 
diqqətəlayiq nə vardı ki? Lakin siqar yaşıl kağıza 
bükülmüşdü (Amerika dollarları yaşıl olur) və bu 
kağızı mehtər siqarı alışdırmamışdan ustalıqla cibinə 
dürtmüşdü. Sonra da həmsöhbətlər bir neçə əhə- 
miyyətsiz cümlə səsləndirmişdilər: 

— Əgər səhər siz itləri buraxandan sonra Diqnamın 
Minkisi bayraqdan o tərəfə düşsə, mən sizi daha bir 
siqara qonaq edərdim. 

— Start xəttində mən olsam, işi elə fırladaram ki, 
Minki bircə xal belə almaz, elə onun rəqibi də. 

— Doğrudan? — Görünür, tacir bu sözlərlə maraq- 
lanmışdı. — Əladır ki, Onda elə də edin. Iki dənə siqar 
alarsınız. 

Startçı Slaymen düzünəqulu adam kimi tanınırdı 
və bu cür şirnikləndirici təkliflərin hamısını bir qayda 
olaraq elə həmin dəqiqə rədd edirdi — bu, hamıya bəlli 
idi. Ona çoxu etibar edirdi, amma hərəkətlərindən 
narazı olan bir neçə nəfər də vardı. Odur ki üstündə 
çoxlu qır-qızılı olan bir cənab təşkilatçıya yaxınlaşıb 
Slaymendən fırıldaqda şübhələndiyini söyləyəndə onu 
müvəqqəti olaraq vəzifəsindən kənarlaşdırmalı oldular 
və həmin vəzifəni Miki Du icra etməyə başladı. 

Miki kasıb idi deyə pulu necə qazanmasının onun 
üçün elə böyük əhəmiyyəti yox idi. İndi isə birillik 
məvacibini bir dəqiqədə qazanmaq imkanı düşmüşdü 
əlinə, özü də nə itə, nə də dovşana bir ziyan yetirmədən. 

Hamıya bəllidir ki, dovşanlar bir-birindən çox az 
fərqlənirlər. Bütün məsələ dovşanı düzgün seçməkdədir. 

İlkin yarışlar başa çatdı. Meydana əlli dovşan 
buraxmışdılar, hamısı da öldürülmüşdü. Miki öz işinin 
öhdəsindən əla gəlmişdi: itlərin hər cütü bir dovşan 
öldürmüşdü. İndi final keçiriləcək, böyük mükafatın 
taleyi müəyyənləşəcəkdi. 

Uca qamətli, gözəl tazılar öz növbələrini gözləyir- 
dilər. Miki hamıdan qabaqda durmuşdu. Yarış indiyədək 
düzgün getmişdi. Onun davamında fırıldaqlar baş 
verəcəyini kim sübut edə bilərdi ki? Miki dovşan- 
lardan hansını istəsə meydana buraxa bilərdi. 

— Uçüncü nömrəl — deyə köməkçisinə siqnal verdi. 

Yeşikdən ala-bula qulaqlı Döyüş Atı meydana 
sıçradı. Onun hər sıçrayışı beşfutluq idi. Adət etmədiyi 
kütləyə həyəcanla baxıb qeyri-adi hündürlükdə bir 
kəşfiyyat sıçrayışı göstərdi. 

— Qr-r-ri — deyə startçı çığırdı və köməkçisi əlin- 
dəki ağacı barmaqlıqlara döyməyə başladı. 

Döyüş Atının sıçrayışlarının uzunluğu səkkiz-doq- 
quz futa yetişdi. 

Otuz addım aralanan kimi tazıları buraxdılar. Otuz 
addım yolverilən məsafə idi, baxmayaraq ki çoxları 
iyirmi addımın da kifayət olduğunu söyləyirdi. 

— Qr-r-r! Qr-r-rl — və Döyüş Atı artıq ondördfutluq 
addımlarla uçur, bircə dənə də kəşfiyyat sıçrayışı 
etmirdi. 

Qiyamət itlərdil Necə qaçırdılar! Lakin onlardan 
xeyli qabaqda Döyüş Atı ağ qağayı kimi, bəyaz bulud 
kimi süzürdü. Böyük tribunanın qarşısından uzağa, 
lap uzaqlara! Itlərlə dovşan arasındakı məsafə heç aza- 
lırdımı? Yox, əksinə, arta-arta gedirdi! Hadisələri təsvir 
etmək üçün lazım olan saniyələrdən də az bir müddət 
ərzində qara-ağ tüklü heyvan Limanın qapısından 
keçdi — bu qapı çəpərdəki toyuq dəliyinə yaman bən- 
zəyirdi. Tazılar tamaşaçıların kinayəli çığırtıları içində 
ayaq saxladılar. Kütlə Döyüş Atını ura sədalarıyla yola 
salırdı, Miki özü də yaman gülürdül Kaş Diqnamın 
necə söyüşlər söydüyünü görəydinizl Qəzetçilər isə elə 
hey yazır, yazır, yazırdılar. 

Ertəsi gün bütün qəzetlərdə belə bir məqalə çıxdı: 

“Dovşanın qeyriadi qəhrəmanlığı. Döyüş Atı ləqəbli 
dovşan idman aləmində çox məşhur olan iki iti sarsıdıcı 
məğlubiyyətə düçar etdi”. 

İt sahibləri arasında qızğın bir mübahisə düşdü. Hər 
ikisi etiraf etdi ki, yarış heç-heçə başa çatdı və itlər ikinci 
mərhələyə buraxıldılar, lakin tazılar artıq yorulduqları 
üçün ikinci mərhələdə elə bir nəticə göstərə bilmədilər. 

Ertəsi gün Miki brilyant alverçisi ilə görüşdü. 
Təbii ki, təsadüfən. 

— Miki, siqar istəyirsiniz? 

— Təşəkkür edirəm, ser. Siqarlarınız o qədər yax- 
şıdır ki, daha birisindən imtina etməzdim. Təşəkkür 
edirəm, ser. 

Həmin gündən etibarən Döyüş Atı irlandiyalının 
qürur mənbəyinə çevrildi. Startçı Slaymeni öz vəzifəsinə 
təntənəylə qaytardılar, Miki isə elə əvvəlki kimi, meydana 
dovşan buraxırdı. Miki dovşanların tərəfində idi, itlərin 
yox. Hamısından da çox Döyüş Atını sevirdi, çünki 
axtarış tədbirlərindən canını qurtarmağa müvəffəq olmuş 
beş yüz dovşandan yalnız o məşhurlaşmışdı. Yarışı 
salamat başa vurmağa müvəffəq olan, meydana bir neçə 
dəfə çıxan başqa dovşanlar da vardı, lakin yalnız Cek 
bütün xətt boyunca yolundan bircə dəfə belə yayınma- 
mışdı. Yarışlar həftədə iki dəfə keçirilirdi, Hər dəfəsində 
də qırxla-əlli arasında dovşan ölürdü. Tezliklə beş yüz 
əsir heyvandan, demək olar ki, sağ qalan olmadı. 

Döyüş Atı hər yarışda iştirak edir və hər dəfə sağ- 
salamat Limana çatırdı. Miki sevimlisinin istedadından 
danışanda onda bir dəli heyranlığı görünürdü. O, uzun- 
ayaq qaçışçını səmimi-qəlbdən sevir və israrla söyləyirdi 
ki, hər bir it belə әјдаһауа uduzmaqdan, həqiqətən, 
qürur duymalıdır. 

Dovşanın yolundan bircə dəfə də dönmədən Lima- 
na çatması o qədər nadir hadisəydi ki, qəzetlər bunu 
diqqətdən kənarda qoymurdular və hər yarışdan sonra 
qəzet səhifələrində belə bir yazı dərc olunurdu: 

“Döyüş Atı yenə dəyolundan bircə dəfə belə sapma- 
dan özünü Limana yetirdi. Təcrübəli insanlar deyirlər ki, 
bizim dövrdə yaxşı itlər artıq tamam yoxa çıxıb”. 

Altıncı qələbədən sonra bütün dovşan gözətçiləri 
heyran qalmışdılar, onların komandiri Miki isə lap dəli 
kimi sevinirdi. 

— Nə deyirsiniz deyin, amma bu dovşanı azadlığa 
buraxmaq lazımdır. O, öz azadlığını bütün amerikalılar 
kimi əməyi ilə qazanıb, — deyən Miki yarış təşkilatçısının 
və əslində, dovşanların həqiqi sahibinin vətənpərvərlik 
hisslərinə təsir etmək ümidiylə dilləndi. 

— Yaxşı, Miki. On üçüncü dəfəsində onu öz vətəni- 
nə qaytara bilərsən, — onun cavabı belə oldu. 

— Yaxşı da, ser, gəlin onu indi buraxaq! 

— Yox-yox, o, mənə lazımdır ki, yarışlara bir neçə 
yeni it cəlb edim. 

— Deməli, danışdıq, ser: cəmi on üç dəfəvə o azaddır. 

Həmin günlər dovşanların təzə dəstəsini gətirdilər və 
onların arasında biri rəngindən Döyüş Atına yaman bən- 
zəyirdi, hərçənd ki onun kimi qaçmağı yox idi. Miki səhv 
salmasın deyə Döyüş Atını yeşiyin içinə saldı ki, qulağını 
dələrək nişanə qoysun. Dovşanın nazik qulaq qığırda- 
ğında ulduz işarəsi aydın göründü və Miki ucadan dedi: 

— Hər yarışda bir dənə ulduz alacaqsan! 

Və o, heyvanın sağ qulağına altı işarəni dalbadal 
vurdu. 

— İndi hər şey qaydasındadır, Döyüş Atı. On üçüncü 
ulduzu qazanan kimi dovşanların ən azadı sən olacaq- 
san. Bizim bayrağımızda da on üç ulduz olanda azadlığa 
çıxmışıq. 

Elə ilk həftə Döyüş Atı yeni tazıların hamısına 
qələbə çaldı və ulduzlar artıq sağ qulağından soldakına 
keçdi. Daha bir həftə ötdü və artıq onun on üç ulduzu 
vardı: altısı sol, yeddisi sağ qulağında. 

Qəzetlər onun qəhrəmanlıqları ətrafında yaman 
səs-küy salmışdı. 

— O-ho-hol — Miki təntənə edirdi. — Sən artıq azad 
dovşansan, Döyüş Atıl On üç rəqəmi sənə də düşdü. 
Bu rəqəm məni heç vaxt aldatmayıb. 

1 Amerika Birləşmiş Ştatları müstəmləkəçi İngiltərədən azad olanda 
cəmi on üç ştatdan ibarət idi, odur ki ilk Amerika bayrağında on üç ulduz var- 


dı, indi ştatların sayı əlliyə çatdığından milli bayraqdakı ulduzların sayı da uyğ- 
un olaraq artmışdır. 

— Hə-hə, bilirəm ki söz vermişdim, — təşkilatçı 
dedi, — amma istəyirəm onu meydana bir dəfə də bura- 
xım. Mən təzə itlərdən birinin müqabilində onun 
üstündə mərc qoşmuşam. Bu, onun üçün təhlükəli 
deyil, öhdəsindən lap asan gələcək. Yaxşı da, Miki, 
tərslik eləməl Axı itlər bir gündə iki dəfə, üç dəfə də 
qaçırlar, niyə dovşan qaçmasın ki? 

— Ser, itlər üçün bu oyun canları bahasına tamam 
olmur. 

— Əl çək! 

Ağılda təzə dovşan çox idi. Aralarında həm yekəsi, 
həm xırdası həm davakarı, həm də sakiti vardı. Vəhşi 
təbiətli yekəboy bir erkək səhər-səhər Cekin Limana 
sürətli qayıdışını görəndə onun üstünə atılmaq üçün 
fürsət tapdı. 

Başqa vaxt olsaydı, Cek onun başına bir dəfə pişiyin 
başına açdığı oyunu gətirərdi — təpəsinə bir qapaz salardı 
vədava da elə həmin dəqiqə bitərdi, amma indi dovşanlar 
arasında döyüş yaman uzandı. Yarış ərəfəsində yediyi 
dürtmələr, aldığı cızıqlar Cekin sürətinə xələl gətirdi. 

Bu yarışın da əvvəli keçmişdəkilərdən heç bir 
şeylə fərqlənmirdi. Döyüş Atı çox yüngül qaçır, qulaq- 
larını qaldıraraq yerə sinib, sanki, uçurdu. 

Onu Minki adlı köpək və bir də Fanqo ləqəbli təzə 
it qovurdu və startçıların təəccübünə rəğmən onlarla 
dovşanın arasındakı məsafə azala-azala gedirdi. Döyüş 
Atı qaçışını yavaşıtdı və düz Böyük tribunanın önündə 
qoca Minki onu yolundan sapmağa məcbur etdi. Tama- 
şaçılar heyranlıq içində çığırışdılar, çünki onların 
hamısı bu yarışın iştirakçılarını yaxşı tanıyırdı. Əlli 
addımdan sonra Fanqo da, öz növbəsində, dovşanı 
yolundan azdırdı və yarış indi düz start xətti səmtində 
davam etdi. Slaymenlə Miki də orada dayanmışdılar. 
Dovşan burula-burula qaçır, tazılar sıçrayırdılar. 

Ölümün artıq labüd göründüyü an Döyüş Atı bir- 
baş Mikinin üstünə tullandı. Miki onu qucağına alaraq 
quduzlaşmış itlərdən təpiklə can qurtarmağa çalışırdı. 








ҜЈИ ERNEST SETON-TOMPSON. HEKAYƏLƏR 


İnanmıram ki, Cek Mikini öz dostu sayaydı. Onun 
bu hərəkətində düşmənin əlindən ehtimali dosta tərəf 
qaçmaq kimi qəribə bir instinktə itaət vardı, amma xoş- 
bəxt bir təsadüf nəticəsində bəlli oldu ki, heyvan bundan 
ağıllı hərəkət edə bilməzdi. Tamaşaçılar öz sevimlilərini 
Mikinin qucağında görəndə sevinc içində uğuldaşdılar. 
Lakin itlərin sahibləri öz etirazlarını bildirdilər: “Düzgün 
deyil! Yarış sona çatdırılmalıdır” Onlar yarışın təşkilat- 
çısına müraciət etdilər. O isə Fanqonun müqabilində Cek 
üçün ortalığa pul qoymuşdu .. uğursuzluğundan 
dilxor olub daha bir yarış təyin etdi 

Miki dovşan üçün, heç olmasa, bir saat fasilə alana 
kimi lap canı çıxdı. Və budur, Cek yenidən qaçışa baş- 
ladı, Fanqo ilə Minki isə onun dalınca qarabaqara 
düşdülər. İndi dovşan bayaqkından daha yaxşı qaçırdı, 
lakin tribunadan sonra onu əvvəlcə Fanqo, sonra isə 
Minki yolundan döndərdi. Cek sağa, sola tullanır, özünü 
ora-bura vuraraq düşmənlərinin əlindən zorla qurtarırdı. 
Bir neçə dəqiqə elə bu minvalla davam etdi. Miki Cekin 
qulaqlarının artıq sallandığını görürdü. İt onun üstünə 
atıldı. Cek onun düz qarnının altından sivişib çıxdı və 
çönərkən ikinci itlə üz-üzə gəldi. Artıq qulaqlarının ikisi 
də belinə sərilmişdi. Amma elə tazılar da yorulmağa 
başlamışdılar. Ağızları, sürətlə enib-qalxan böyürləri 
tamam köpük içindəydi. Döyüş Atının qulaqları yenə 
şəkləndi. Sanki, itlərin yorğunluğu ona ikinci nəfəs 
vermişdi. Heyvan düz Limana tərəf yüyürdü. Lakin düz 
xətt üzrə qaçmaq itlər üçün daha asan idi. Odur ki Cek 
yenə də yolunu dəyişəsi oldu və ziqzaqlarla davam edən 
təhlükəli oyun bir də başlandı. Tazıların sahibləri artıq öz 
itlərinin səhhəti üçün narahat olmağa başlamışdılar deyə 
meydana iki dənə yeni it buraxdılar. Hələ yorulmamış 
bu köpəklər dovşanın işini lap dəqiq bitirəcəkdilər. 
Döyüş Atı olan-qalan gücünü səfərbər etdi. Bayaqdan 
dalınca gələn iki tazını çox uzaqda qoydu və artıq Liman 
xəttinə yaxınlaşırdı ki, təzə itlər özlərini yetirdilər. 

Dönməkdən başqa onu heç nə xilas edə bilməzdi. 
Cekin qulaqları sallandı və ürəyi çırpınaraq lap qabır- 
galarına dəyirdi, amma ruhu hələ ki möhkəm idi. 

O, ziqzaqvari hərəkətlər edərək özünü otərəf-butərəfə 
çırpırdı. İtlər bir-biriylə toqquşurdular — adama elə 
gəlirdi ki, dovşanı elə indicə tutacaqlar. İtlərdən biri 
onun uzun qara quyruğundan bir çəngə tük qoparsa 
da, dovşan bu dəfə də onun ağzından çıxdı. Lakin artıq 
Limana yetişə bilməzdi. Bəxti ondan üz döndərmişdi. 
İstəmədən yenə gəlib Böyük Tribunanın qarşısına 
çıxmışdı. Minlərlə tamaşaçının gözü onda idi. Yarışın 
isə vaxtı bitmək üzrəydi. 

İtlərin ikinci cütü də yorulmağa başlamışdı ki, 
qəflətən Miki onların üstünə cumaraq dəli kimi qışqır- 
mağa başladı: 

— Yaramaz məxluqlar! Murdar alçaqlar! 

Meydanda çalışanlar tökülüşüb həm itlərin, həm 
də tamaşaçıların ünvanına olmazın təhqirlər, nifrinlər 
yağdıran Mikini sürüyüb apardılar. O isə dil boğaza 
qoymurdu: 

— Təmiz oyuna bir bax! Siz təmiz oyun buna deyirsi- 
niz?! Yalançılar, murdar oyunbazlar, qaniçən qorxaqlar! 

Onu meydandan zorla çıxardılar. Mikinin sonuncu 
gördüyü yorulub əldən düşmüş dörd itin çıxılmaz 
vəziyyətdə olan bir dovşanı təqib etməsi və bir də at 
belindəki hakimin tüfəngli adama verdiyi siqnal oldu. 

Darvaza Mikinin dalınca şaqqıltıyla bağlandı. Eşit- 
diyi iki atəş səsi, itlərin zingiltisinə qarışmış tamaşaçı 
hay-küyündən başa düşdü ki, Döyüş Atı Cek üçün 
dördüncü sonluğu seçdilər. 

Qaçış meydanına onu daha buraxmayacaqlar. 
Miki çox düşünmədən birbaş Limana qaçdı. Və yarı- 
sallaq qulaqlarıyla taytıya-taytıya gələn Döyüş Atı Ceki 
görəndə başa düşdü ki, atıcının gülləsi yayınaraq 
tamam başqa hədəfə dəyib. 

Yaralı tazılardan birini artıq aparmışdılar, ikinci- 
sinin başı üstündə isə feldşer vurnuxurdu. 

Miki ətrafa göz gəzdirib bir yeşik tapdı, onu Lima- 
nın küncünə qoyaraq yorğun qaçqını içinə saldı, 
qapağını bağlayıb yeşiyi qoltuğunun altına aldı və 
ümumi qarışıqlıqda kimsə görmədən hasarın üstün- 
dən aşdı və yoxa çıxdı. 

Onu, onsuz da, qovacaqdılarl Miki şəhərdən piyada 
çıxdı, ən yaxın stansiyada qatara minib bir neçə saat 
gedəndən sonra dovşanlar məmləkətinə yetişdi. 

Miki ehtiyatla yeşiyin qapağını sakitcə açaraq 
Döyüş Atını düz çəmənlikdə, tikan kollarının arasında 
azadlığa buraxarkən günəş artıq çoxdan batmışdı və 
başlarının üstündən ulduzlu səma asılmışdı. 

Döyüş Atı, təxminən, bir dəqiqə çaşqın-çaşqın ətra- 
fına göz gəzdirdi. Sonra üç, ya da dörd iri addım 
qabağa tullandı və bir dənə yüksək sıçrayış etdi ki, 
ətrafda kəşfiyyat aparsın. Sonra da fəxri ulduzlarla 
bəzənmiş qulaqlarını tam açaraq belə çətinliklə qazan- 
dığı azadlığına tərəf qaçdı. O, yenə də güclü, cəsur idi 
və doğma çöllərin zülməti içində bir göz qırpımında 
əriyərək yox oldu. 

Həmin zamandan etibarən onu Kaskadoda dəfələrlə 
görmüşdülər. Bu yerlərdə çox axtarışlar olmuşdu, 
amma yəqin, o, adamlardan qorunmağın nəsə yeni bir 
yolunu tapmışdı, çünki tutulmuş minlərlə dovşanın 
arasında qulaqlarında ulduzlar gəzdirən Döyüş Atı bir 
daha olmadı. 


QIZILBOYUN 

Meşəli Teylor təpəsinin ətəklərində ana kəklik bala 
çıxarmışdı. Aşağıdan kristal təmizlikdə suyu olan kiçik 
çay axırdı. Bu çay insanların hansısa qəribə şıltaqlığı 
ucbatından Lilli adlanırdı. Elə kəklik də yenicə yumurta- 
dan çıxmış, lakin xırda ayaqları üstündə artıq möhkəm 
duran balalarını su içmək üçün məhz ora apardı. 

Ana kəklik otların arasında əyilərək gedirdi, çünki 
meşə düşmənlə dolu idi və hərdən sakitcə qaqqılda- 
yaraq balaca, rəngli tük yumağına bənzəyən cücələrini 
çağırırdı. Cücələr isə analarından bir neçə addım 
geridə qalan kimi nazik, qırmızı ayaqlarının üstündə 
yanlarını basa-basa tələsərək şikayətli tərzdə incə-incə 
civildəyirdilər. 

Bu cücələr elə zərif idilər ki, cırcıramalar belə 
onlarla müqayisədə yöndəmsiz və yekə görünürdülər. 

On iki dənə idilər. Ana kəklik onlara ayıq-sayıq göz 
qoyur və hər kolu, hər ağacı, hətta göyün üzünü də 
diqqətlə nəzərdən keçirirdi. Görünür, o, hər yerdə düş- 
mən gəzirdi, çünki dostu az idi. İndi də düşmənlərin 
birini tapdı. 

Dümdüz, yaşıl çəmənliklə yekə bir heyvan irəliləyirdi 
— tülkü. Bu heyvan düz onların yolunun üstündə idi və 
bir neçə dəqiqədən sonra, yəqin ki, cücələri duyacaq, 
onların izinə düşəcəkdi. Vaxt itirmək olmazdı. 

“Krr, krr!” (Gizlənin, gizlənin)) — deyə ana sakit, 
lakin sərt ahənglə çığırdı və balaca, palıd qozasından 
azacıq iri, dünyaya gəlməklərindən bircə gün ötmüş 
cücələr müxtəlif səmtlərə dağıldılar ki, gizlənə bilsin- 
lər. Cücələrdən biri yarpağın altına girdi, digəri iki 
kökün arasında gizləndi, üçüncüsü burulmuş ağac 
qabığının içində, dördüncüsü xəndəkdə gizləndi. 
Tezliklə bir cücədən savayı hamısı gizləndi, o, özünə 

uyğun yer tapa bilmirdi və yekə, sarı ağac parçasının 
üzərinə sərilib gözlərini yumaraq uzanmışdı, əmin idi 
ki, artıq bütün təhlükələrdən uzaqdır. 

Cücələr qorxudan civildəşmələrini saxladılar və 
ətrafa tam sakitlik çökdü. 

Ana kəklik cəsarətlə birbaş dəhşətli heyvanın üstünə 
uçub ondan bir neçə addım aralı yerə endi, sonra qanad 
çalaraq özünü yaralıymış, qalxa bilmirmiş kimi göstərə- 
rək yerə sərildi. O civildəyir, civildəyir və çapalayırdı. 
Bəlkə, o aman diləyirdi — bu qaniçən, qəzəbli tülküdən 
aman diləmək? 

Yoxl Kəklik o qədər axmaq deyildi. Biz tez-tez 
tülkü bicliyi barədə əhvalatlar eşidirik. İndi gözləyin, 
görəcəksiniz ki, ana kəkliklə müqayisədə tülkü nə 
qədər sarsaqdır. 

Ovunun qəflətən düz qabağına çıxdığına heyran 
qalan tülkü sıçrayıb tutdu... Yox, quşu tuta bilmədil Quş 
qanadının bircə hərəkətiylə bir qədər də uzaqlaşdı. 
Tülkü yenə tullandı və bu dəfə, yəqin ki, quşu tuta bilər- 
di, əgər aralarındakı balaca ağac gövdəsi olmasaydı. 

Kəklik nataraz bir hərəkətlə həmin ağacın altına 
girdi, tülkü isə çənəsini şaqqıldadıb onun üstündən 
ötdü. Onda quş, elə bil, bir az özünə gələrək uçmaq 
üçün yöndəmsiz bir cəhd elədi və enişaşağı dığırlandı. 
Tülkü çəkinmədən onun dalınca cumdu və az qalmışdı 
ki, quşun quyruğundan yapışa, amma bacarmadı, 
hədəfdən yenə yayındı. Tülkü nə qədər sürətlə sıçrasa 
da, quş ondan cəld tərpənirdi. 

Bu artıq lap qeyri-adi bir şey idi. Ayaqdan iti olan 
tülkü yaralı bir kəkliyi tuta bilməsin? Tülkü üçün necə 
böyük biabırçılıq idi bul 

Lakin tülkü onu təqib etdikcə, sanki, quşun da 
gücü artırdı. Düşmənini dörddəbir mil kənara aparan- 
dan sonra quş qəflətən tamam sağaldı və qanadlarını 
qətiyyətlə çırpıb meşənin üzərindən uçaraq tülkünü 
axmaq yerinə qoydu. Tülkünü ən çox yandıran isə 
o idi ki, əvvəllər də belə vəziyyətlərə düşmüşdü. 

Ana kəklik isə göy üzündə iri çevrə cızıb dolayı 
yolla meşənin balaca, tüklü toplar gizlənən yerinə endi. 

Vəhşi quşların yerin relyefinə qarşı qeyri-adi 
yaddaşı olur və ona görə də ana kəklik tülkü ilə üzbəüz 
gəlməmişdən qabaq olduğu həmin o ot basmış təpəci- 
yə qondu. Bir anlıq dayanaraq onun əmriylə gizlənmiş 
balalarının necə sakit, cınqırlarını çıxarmadan durduq- 
larına heyran-heyran baxdı. Onun addımlarının səsi 
cücələrdən heç birini, hətta ağacın üstünə sərilən kör- 
pəni də yerindən tərpətmədi. O da pis gizlənməmişdi. 
Lakin budur, analarının səsi gəldi: “Krit” (Bura gəlin, 
balalar!) və bircə anda, sanki, sehrli çubuğun bircə 
hərəkətiylə kiçik kəklik balaları bütün gizli yerlərdən 
çıxdılar və həmin o ağacın üstünə sərilmiş körpə də 
gözlərini açıb “Piip, piipl” deyə incə bir səslə civildə- 
yərək anasının quyruğu altında sığınacaq axtarmağa 
yüyürdü. Onun səsini, təbii ki, düşmən heç üç addım- 
dan da eşitməzdi, amma anası məsafə bundan üç dəfə 
artıq olsa belə, mütləq eşidərdi. Qalan cücələr də civil- 
dəşirdilər və heç şübhə yoxdur ki, dəhşətli dərəcədə 
səs-küy saldıqlarını düşünürdülər. Onlar xoşbəxt idilər. 

Günəş yüksəkdə dururdu, yaxşı qızdırırdı. Suya 
çatmaq üçün açıq taladan keçmək lazım idi. Və budur, 
ana kəklik yaxınlıqda düşmən olub-olmadığını bilmək 
üçün yaxşı-yaxşı baxandan sonra körpələrini yelpinc 
kimi açdığı quyruğunun kölgəsinə yığdı, günvurma- 
dan qoruya-qoruya çay kənarındakı itburnu kolluğuna 
tərəf apardı. 

Kolluqdan ağquyruq dovşan çıxıb kəkliyi yaman 
qorxutdu. Lakin arxasında gəzdirdiyi ağ sülh bayrağı 
onu tez sakitləşdirdi: dovşan onun köhnə tanışı idi. 
Körpələr o gün öyrəndilər ki, dovşandan qorxmaq 
lazım deyil. Onlar öyrəndilər ki, dovşan dünyada hər 
şeydən çox sülhü sevir. 

Sonra isə onlar axmaq adamların, nədənsə, Lilli 
adlandırdığı çaydan dupduru su içməyə başladılar. 

Əvvəlcə körpələr su içmək üçün nə edəcəklərini 
bilmirdilər, amma analarını təqlid etməyə başladılar 
və tezliklə eynən onun kimi içmək, hər xırda qurtum- 
dan sonra baş əymək öyrəndilər. Onlar çayın sahili 
boyunca səf çəkib durmuşdular — bu on iki qızılı- 

qəhvəyi top iyirmi dörd balaca ayağın üstündə dura- 
raq on iki qızılı başını aşağı əyir, sanki, kiməsə təşəkkür 
bildirirdi. 

Sonra ana kəklik onları dayana-dayana, daim giz- 
lənə-gizlənə çəmənliyin balaca təpə olan o biri başına 
apardı. O, bu təpəyə çoxdan fikir vermişdi. Belə təpələr 
kəkliklərə ona görə lazım idi ki, öz cücələrini böyüdə 
bilsinlər. Bu təpələrdə qarışqa yuvaları yerləşir. 

Ana kəklik qarışqa yuvasının təpəsində ayaq sax- 
ladı, ətrafa göz gəzdirdi və şübhəli bir şey görməyəndə 
yuvanı caynaqlarıyla eşməyə başladı. Torpaq yumşaq 
idi, tez ovulurdu. Qarışqa yuvası açıldı və dağılmış 
yeraltı qalereyalar uçulub aşağı töküldü. Qarışqalar da 
yerə töküldü və görünür, nə etməli olduqlarını bilmə- 
dən bir-biriylə dalaşmağa başladılar. Onlar çaşqın 
halda yuvanın ətrafında döyüşürdülər və yalnız çox az 
bir qismi, daha ağıllıları kök, ağ qarışqa yumurtalarını 
bayıra daşımağa başladılar. Ana kəklik isə hazır dur- 
muşdu — bu şirəli yumurtalardan birini qaparaq 
qaqqıldaya-qaqqıldaya balalarının qarşısına, düz otun 
üstünə atdı. Sonra bir də qaqqıldayıb yumurtanı götür- 
dü və uddu. 

Körpələr ananı mühasirəyə aldılar, çox maraqla 
baxırdılar. Nəhayət, balaca sarı cücə, həmin o ağac 
qırığının üstündə gizlənən, bir qarışqa yumurtasını 
götürdü. Onu bir neçə dəfə yerə salıb yenə qaldırdı, 
sonra isə qəfil və mübhəm bir çağırışa tabe olurmuş 
kimi uddu. Yeməyi o, belə öyrəndi. Təxminən, iyirmi 
dəqiqədən sonra körpələr yeyə bilirdilər. 

Ana kəklik qarışqa yuvasını eşib yeraltı qalereyaları 
dağıdanda torpağın içində əla qarışqa yumurtası axtar- 
maq yaman şən idil Bu proses bütün cücələr öz 
çinədanını ağzınadək doldurana, daha yeyə bilməyənə 
kimi davam etdi. 

Sonra hamısı bir yerdə, ehtiyatla çayyuxarı, çaqqal 
gavalısı kollarıyla sıx örtülmüş qumsal sahilə gəldi. 
Orada qızmış xırda ayaqlarını içinə soxduqları sərin 
qumdan ləzzət alaraq bütün günlərini keçirdilər. 

Onların anadangəlmə təqlid istedadı vardı. Lap 

anaları kimi böyrü üstə uzanır, nazik ayaqlarıyla eynən 
anaları kimi torpağı cırmaqlayır, qanad çalırdılar. 

Əslində, onların hələ qanadları yox idi, böyürlərində 
qanadlar bitəcək yeri göstərən xırda təpəciklər vardı. 

Həmin gecə anaları onları qurumuş kolların arasına 
apardı və orada, xışıldayan, heç bir düşmənin onlara 
sakitcə yaxınlaşa bilməyəcəyi quru yarpaqların arasın- 
da, itburnu kollarının bir-birinə sıx dolaşaraq havadakı 
bütün bədxahlardan qoruyan budaqları altında öz bala- 
larını yumşaq, tük döşənmiş beşiyə saldı. Kəklik yuxuda 
cibbildəşən və onun isti bədəninə arxayınlıqla sıxılan 
körpələrinə baxıb sevinirdi. 

Üçüncü gün quşcuğazlar ayaqları üstündə möhkəm 
dururdular. Onlar artıq palıd qozasının başına dolanası 
olmurdular, onlar artıq şam qozasının üstünə dırmaşa 
da bilirdilər və sonradan qanad bitəcək balaca təpəcik- 
ləri qanla dolduğundan gömgöy görünən şişkinliklərlə 
örtülmüşdü. 

Daha bir gündən sonra böyürlərindəki qanlı şişlər- 
dən lələklərin ucu boylandı. Bu lələklər hər gün çölə 
daha çox çıxırdı və artıq bir həftədən sonra bütün 
cücələrin möhkəm qanadları vardı. Amma yox, hamı- 
sının yox. Yazıq körpə Runti lap əvvəldən çox zəif idi. 
O, yumurtadan çıxanda qabığın yarısını düz bir saat 
belində daşımışdı. O, qardaşlarından yavaş qaçır, 
onlardan çox civildəyirdi və bir dəfə axşamçağı anası 
safsar görərək balalarına “Kvit, Кут”, yəni “Uçun, 
uçun!” qışqıranda yazıq Runti dala qaldı. 

Sonradan, bütün balalarını təpədə toplayanda isə o 
gəlib çıxmadı və qardaşları onu bir daha görmədilər. 

Amma cücələrin tərbiyə prosesi lazımı qaydasında 
gedirdi. Onlar bilirdilər ki, ən yaxşı çəyirtkələr çay kəna- 
rındakı hündür otların arasında olur. Bilirdilər ki, 
qarağat kollarında yağlı, yumşaq yaşıl qurdlar yaşayır. 
Onlar bilirdilər ki, yekə kəpənəklər qiyamət ovdur, bax- 
mayaraq ki onları tutmaq heç də asan deyil. Bilirdilər ki, 

çürük ağacdan qopmuş qabığın içində cürbəcür yaxşı 
şeylər olur. Bilirdilər ki, bəzi həşəratlara, məsələn, 
eşşəkarısına, tüklü tırtıla və qırxayağa heç toxunma- 
san yaxşıdır. 

İyul ayı yetişdi — Giləmeyvə ayı. Cücələr böyüdülər 
və son bir ayda böyük inkişafyolu keçdilər. İndi o qədər 
iri idilər ki, ana kəklik onları qanadının altına almaq 
üçün gərək bütün gecəni ayaq üstə duraydı. 

Onlar hər gün çay kənarındakı qumun içində çimi- 
şirdilər, amma sonra anaları bu adətini dəyişdi və onlar 
qum vannasını bir qədər yuxarıda — təpədə qəbul 
etməyə başladılar. Orada müxtəlif quşlar çimirdi və 
əvvəlcə ana kəklik onlarla yaxınlıqlarından o qədər də 
məmnun deyildi. Lakin oranın qumu o qədər narın və 
xoşagələn idi, balaları çimişəndə elə sevinirdilər ki, bu 
qonşuluqla barışmalı oldu. 

İki həftədən sonra balacalar zəifləməyə başladılar, 
elə ana kəklik də özünü pis hiss edirdi. Həddindən 
artıq çox yesələr də, getdikcə daha çox arıqlayırdılar. 
Anaları onlardan gec xəstələndi, amma xəstəliyi daha 
ağır oldu. O, aclıqdan, baş ağrılarından əziyyət çəkir, 
özünü dəhşətli dərəcədə zəif hiss edirdi. Xəstəliyinin 
səbəblərini heç cür tapa bilmədi. O bilmirdi ki, cürbə- 
cür quşların çimdiyi, əvvəlcə təbii instinktinin hökmüylə 
barışmaq istəmədiyi qum, həqiqətən, ziyanlı imiş. O 
qumun içində parazitlər qaynaşırdı və bütün kəklik 
ailəsi onlardan xəstəlik tutmuşdu. 

Ana kəklik bu xəstəlikdən sağalmaq üçün heç bir 
vasitə tanımırdı. Dəhşətli aclıq yemək üçün yararlı 
görünən hər şeyi yeməyə, meşədə daim sərin kölgəlik 
axtarmağa məcbur edirdi. Orada kəklik üzərində çoxlu 
zəhərli meyvəsi olan kol gördü. Bir ay əvvəl bu kolun 
yanından ötərdi, amma indi görkəmindən xoşagələn 
olmayan meyvələrin tamına baxdı. Onların turş, aşın- 
dırıcı suyu, elə bil, orqanizminin hansısa qəribə tələbatını 
ödəyirdi. O, bu meyvələrdən durmadan yeyirdi, bala- 
ları da ona baxaraq kolluğa təpilmişdilər. Heç bir həkim 
ona daha yaxşı dərman təklif edə bilməzdi. Bu mey- 
vələrin aşındırıcı şirəsi güclü işlətmə dərmanı imiş və 

qorxulu, gizli düşmən onların bağırsaqlarından məhz 
həmin şirənin hesabına təmizləndi. Təhlükə sovuşdu. 
Lakin hamı xilas ola bilmədi. İki cücəyə dərmanın 
köməyi dəymədi. Onlar yanğıdan əziyyət çəkərək ara 
vermədən su içirdilər və ertəsi günün səhəri öldülər. 

Amma öz intiqamlarını da ala bildilər. Yazıq kiçik 
qardaşları Runtinin hara yoxa çıxdığını söyləyə bilən 
safsar onların leşini yedi və udduqları zəhərin təsirin- 
dən elə o dəqiqə canını tapşırdı. 

Yavaş-yavaş bəlli oldu ki, hər cücənin özünəməx- 
sus xasiyyəti var. Onların arasında biri tənbəl, axmaq 
idi. Ana kəklik isə balalarının bir qisminin nazıyla çox 
oynayırdı. Onun sevimlisi ən yekə balası — həmin o sarı 
ağac qırığının üstündə gizlənəni idi. O yalnız cücələrin 
ən yekəsi deyildi, həm də ən güclüsü, ən gözəli idi. 
Bununla yanaşı, hər şeydən vacibi isə — ən sözəbaxanı 
da o idi. Anasının körpələrə yönəlmiş “гггг/” (təhlükə!) 
çağırışı onları riskli addımlardan, şübhəli yemdən 
həmişə çəkindirə bilmirdi. Yalnız o, bu çağırışlara 
həmişə tabe olurdu. O, anasının mehriban “kriit!” 
(bura gəl!) dəvətini heç vaxt cavabsız qoymurdu. 

Avqust ayı gəldi— tükləri tökmək dəmi. Cücələr artıq 
demək olar ki, tam böyümüşdülər. Onlar çox şeydən 
xəbərdar idilər və özlərini çox müdrik sayırdılar. Balaca 
olanda torpağın üstündə yatırdılar, anaları onları qanad- 
larının altında saxlayırdı, amma artıq böyümüşdülər deyə 
anaları da onlara böyük quşların adətlərini öyrətməyə 
başlamışdı. Artıq ağacların budağına qonmaq vaxtı idi. 
Çünki meşədə cavan dələlər, safsarlar, tülkülər və susa- 
murular çox idi, oyan-buyana qaçışırdılar. 

Gecələri yerdə keçirmək günbəgün daha təhlükəli 
olurdu, odur ki ana kəklik qürub vaxtı həmişə “kriit” 
çığırır və uçaraq alçaqboylu, sıx budaqları olan ağacların 
birinə qonurdu. 

Balaca kəkliklər də onun hərəkətini təkrar edirdilər, 
yalnız həmin o tərs axmaqdan başqa, o, elə əvvəlki kimi, 
yerdə gecələyirdi. Bu hərəkəti bir müddət ona ucuz 
başa gəldi, lakin gecələrin birində qardaşları yuxudan 
onun çığırtısına oyandılar. Sonra sümük xırçıltısı və 

ağız marçıldatmasından pozulan dəhşətli bir sükut 
çökdü. Balacalar aşağı, qorxulu qaranlığa baxdılar. İki 
par-par yanan göz gördülər, kif iyi duydular və anladılar 
ki, onların sarsaq qardaşlarının qatili susamurudur. 

İndi analarının yanında gecələr yalnız doqquz bala 
otururdu. Ayaqları donanda cücələr onun belinə dırma- 
şırdılar. 

Amma tərbiyə prosesi hələ də davam edirdi. İndi 
onlar səs-küylə qanad çalmaq öyrənirdilər. Kəklik əgər 
istəsə, tamam səssiz uça bilər, amma bəzən şappıltıyla 
qanad çalmaq yaman lazım olur. Onlar yüksəklərə 
qalxmaq üçün möhkəm qanad çalmağı öyrənməliy- 
dilər. Bu hərəkət quşların qarşısında böyük imkanlar 
yaradırdı: əvvəla, qanadların səsi hər hansı bir təhlü- 
kədən digər kəklikləri xəbərdar edirdi, ikincisi, düşmənin 
diqqəti səs salaraq uçan quşa yönəlir, daha başqalarını 
görmürdü deyə qalanları sakitcə aradan çıxa, ya da 
gizlənə bilirdilər. 

Kəkliklərin atalar məsəli olsaydı, yəqin, belə olardı: 
“Hər ayın öz yeməyi, öz düşməni var”. Sentyabr gəldi. 
Giləmeyvələr və qarışqa yumurtaları toxumlarla, 
taxılla əvəz olundu və safsarın, susamurunun yerini də 
ovçular tutdu. 

Kəkliklər tülküləri yaxşı tanıyırdılar, lakin itləri, 
demək olar ki, heç görməmişdilər. Onlar bilirdilər ki, 
tülkünün əlindən ağaca qonmaqla asanca qurtulmaq 
olar. Amma Öv ayında qoca Keddi ova çıxıb dalısınca 
quyruğukəsik sarı itini çəkə-çəkə yarğanın içindən 
aparanda ana kəklik onları görən təki “kvit, kvitl” 
(uçun, uçun!) qışqırdı. Balalarından ikisi fikirləşdi ki, 
anaları bir tülküyə görə nahaqdan belə narahat olur. 
Onlar iti tülkü sanmışdılar deyə öz soyuqqanlılıqlarını 
nümayiş etdirmək istəyirdilər. Analarının həyəcanlı 
“kvit, kvit” qışqırığını eşidən kimi səssizcə uçub uzaq- 
laşmaq əvəzinə, ağaca qondular. 

Qəribə, quyruğukəsik tülkü isə ağaca yaxınlaşıb 
budaqlara qonmuş kəkliklərə baxaraq qəzəblə, ara ver- 
mədən hürməyə başladı. Quşlar ona maraqla baxırdılar 
və yaxınlıqdakı kolluqdan gələn şıqqıltıya fikir vermədi- 

lər. Ucadan bir “Pafi” səsi gəldi və iki kəklik qana boya- 
nıb qanad çala-çala yerə düşdü və elə o dəqiqə də sarı it 
onları tutdu. 

Keddi çay kənarındakı miskin komada yaşayırdı. 
Onun həyatı qədim yunan filosoflarının nöqteyi-nəzərin- 
dən ideal mövcudiyyət adlandırıla bilərdi. Onun sərvəti 
yox idi deyə vergi ödəməli də olmurdu. Çox az işləyir, 
bütün ömrü boyu əylənirdi, o, ova getməyi çox sevirdi. 
Qonşuları onu avara sayırdılar. O, bütün ilboyu tüfənglə, 
cələylə ova çıxırdı. Keddi qürrələnirdi ki, vurduğu kəkli- 
yin dadından hansı ay olduğunu təqvimə baxmadan belə 
söyləyə bilərdi. Təbii ki, bu, böyük təcrübə və müşahidə 
qabiliyyətinə dəlalət edirdi, amma eyni zamanda həm də 
onu qınamağa əsas verirdi. Qanuni kəklik ovunun vaxtı 
sentyabrın 15-də başlanır, lakin Keddi gözləmirdi. Buna 
baxmayaraq, illər uzunu hansı yollasa cəzadan canını 
qurtarırdı deyə yerli qəzetlərin birinin müxbirinin də 
diqqətini çəkdi və həmin müxbir onunla bir müsahibə 
dərc edərək Keddini maraqlı tip adlandırdı. 

O, uçan quşa nadir hallarda atəş açardı, sıx meşə- 
likdə bu, çətin idi. Quşları çox vaxt cələylə tutmağa 
üstünlük verirdi. Lakin yarğanda kəkliyin bala çıxardı- 
ğından, nəvaxtdan bəri sakitcə yaşadıqlarından xəbərdar 
idivə quşları başqa ovçuların tapacağından qorxub məsə- 
ləyə son qoymaq fikrinə düşmüşdü. Ana kəklik uçaraq 
özüylə dörd balasını da aparanda qanad səslərini eşit- 
məmişdi, Odur ki vurduğu iki kəkliklə kifayətlənərək 
komasına dönmüşdü. 

Lakin balalar artıq öyrəndilər ki, it tülkü deyil və 
onunla tamam başqa cür davranmaq lazımdır. Sözə 
baxmağın daha təhlükəsiz olması qədim qaydadır və 
bu qayda artıq onların yaddaşına əbədi yazıldı. 

Sentyabrın bütün qalan hissəsini onlar ovçulardan, 
başqa düşmənlərdən gizlənməklə keçirdilər. Gecələr 
böyük ağacların uzun, nazik budaqlarına qonur, hava- 
dakı düşmənlərindən qoruyan sıx yarpaqların arasında 

qalırdılar. Ağacların yüksəkliyi onları aşağıda, torpağın 
üstündə gəzən düşmənlərdən sığortalayırdı və qalırdı 
bircə ağaca dırmaşa bilənlərdən qorunmaq. Lakin aşa- 
ğıdakı quru budaqların şıqqıltısı isə onları yaxınlaşan 
təhlükədən həmişə vaxtında xəbərdar edirdi. 

Yarpaqlar tökülməyə başladı, ağacların yaşıl örtü- 
yü günbəgün seyrəlirdi. Qoz-fındıq, bayquş əyyamı 
gəldi, çünki hər ayın təkcə öz yemi yox, həm də öz 
məxsusi düşməni vardı. Bayquşlar şimaldan uçub 
gəlirdilər və ağaclarda yatmaq artıq yerdə yatmaqdan 
da təhlükəli olmuşdu. Kəklik gecələmə yerini dəyişdi 
və ağac budaqlarının əvəzinə kolluğun sıx yaşıllığını 
seçdi. 

Balalarından yalnız biri onun “Kriit, kriit!” çağırı- 
şına məhəl qoymayıb gecəni qarağacın, demək olar ki, 
lümlüt hündür budaqlarında qaldı. Səhər-səhər isə onu 
nəhəng sarıgöz bir bayquş apardı. 

İndi ana kəkliklə cəmi üç balası qalırdı. Amma bu 
balalar artıq o qədər böyümüşdülər ki, ölçüdə elə ana- 
larına bərabər idilər. Ən böyüyü, həmin o sarı ağacın 
üstünə sərilib gizlənəni isə artıq anasından iriydi. 

Cavan kəkliklərin boynunun ətrafında tüklər — 
gələcək yaxalıqları görünməyə başladı. Hələlik bu 
lələklər çox kiçik, nazik idi, amma onların gələcəkdə 
necə görünəcəyini artıq təsəvvür etmək olurdu. Və 
cavan kəkliklər bu bəzəkləriylə yaman qürrələnirdilər. 

Kəklik üçün bu yaxalıq tovuz quşu üçün quyruq 
nədirsə, elə odur. Bu, onların əsas bəzəkləri sayılır. 
Dişilərin yaxalığı yüngülcə yaşıla çalan qara rəngdə 
olur, erkəyin yaxalığı isə daha enli, daha qaradır və 
açıq-yaşıl çaları var. Hərdən elə olur ki, kəkliklərdən 
hansısa daha böyük əzəmətə, daha böyük gücə sahib 
olur — onda onun yaxalığı ya mis qırmızısı, ya da bir 
qədər bənövşəyi, hətta lap qızılı rəng alır. 

Ağac qırığının üstünə sərilən, anasına daim qulaq 
asan bala hələ oktyabr — Qoza ayı gəlməmişdən böyü- 
müşdü və indi mis qırmızısına çalan qızılı rəng 
yaxalığıyla öyünürdü. Bu, Qızılboyun idi — Don vadisi- 
nin məşhur xoruz kəkliyi. 

Bir dəfə, oktyabrın ortalarında, bütün kəklik ailəsi 
doyunca yeyərək yıxılmış şamağacının yaxınlığında 
günəş şüaları altında qızınanda uzaqdan atılan bir 
güllənin səsi gəldi. Qızılboyun ağacın üstünə sıçrayıb 
əhəmiyyətli görkəmlə bir neçə dəfə irəli-geri getdi, 
sonra isə hava və işıqdan coşaraq ucadan, meydan 
oxuyurmuş kimi qanad çaldı. Qanadlarını o qədər 
şappıldatdı ki, yaxınlıqdakı meşəyə səs-küy saldı. 
Qardaşı və bacısı onun qanadlarının səsinə təəccüb və 
maraqla qulaq asırdılar. Anası isə həmin dəqiqədən 
etibarən ondan bir qədər çəkinməyə başladı. 

Noyabr Divanəlik ayıdır. Təbiətin hansısa qəribə 
qanununa əsasən bütün kəkliklər, tetralar və başqa quşlar 
həyatlarının birinci ilinin noyabrında dəlilik edirlər. 
Onlarda harasa — heç fərqi yoxdur hara — qaçıb getmək 
arzusu yaranır! Onların ən ağıllıları da həmin dövrdə çox 
sarsaq hərəkətlər edirlər. Gecə vaxtı tamamilə yersiz 
gəzintilərə çıxır və elə tələsirlər ki, ya simlərə dəyib iki 
bölünür, ya da parovoz fənərləriylə toqquşaraq dağım- 
dağım olurlar. Səhəri ən gözlənilməz yerlərdə açırlar: 
anbarlarda, açıq bataqlıqda, hansısa böyük şəhərin teleq- 
raf məftillərində, hətta sahildə lövbər atmış gəmidə. 

Səyahətə bu cür meyil, görünür, payızda köç etmək 
kimi qədim adətin qalıqları idi. 

Qızılboyunun anası üzüm yarpaqlarının qızardığını, 
ağcaqayın ağacının yarpaqlarını yerə tökdüyünü görən- 
də başa düşdü ki, məhz həmin dövr yetişib. Lakin 
anaya artıq yekəlmiş balalarının sağlamlığı qayğısına 
qalmaq, onları meşənin ən təhlükəsiz yerində saxla- 
mağa cəhd göstərməkdən savayı heç nə qalmır. 

Vəhşi qazlar cənuba üz tutdular. Cavan kəkliklər 
hələ belə uzunboyunlu bir quş görməmişdilər. Əvvəlcə 
onları qırğı bilib təbii ki, qorxdular. Amma gərəndə ki 
anaları qorxmur, özləri də cəsarətlənib qazların uçuşu- 
nu böyük həyəcanla izlədilər. 

Onları vəhşi qazların şaqraq çığırtıları cəlb etdi, 
yoxsa daxillərində qazların dalınca düşüb uçmaq kimi 

qəribə bir istək baş qaldırdı — bilmirik. Onlar, sanki, 
şeypur çalaraq ox kimi cənuba millənərək yavaş-yavaş 
uzaqda gözdən itən qazlara əfsunlanmış kimi baxır- 
dılar. Kəkliklər ağacın ən yüksək budaqlarına qondular 
ki, uzaqlaşan qazları bir də görə bilsinlər və həmin 
andan onlarda böyük dəyişikliklər baş verdi. 

Noyabr divanəliyi ayın bədirləndiyi gecə başladı. 
Ən güclü təzahürünü də daha zəiflərdə göstərdi. Kiçik 
ailə dağıldı. Qızılboyun gecələr tez-tez uzaq səyahətlərə 
çıxırdı. Onu cənubdakı torpaqlar cəlb edirdi, amma 
orada qarşısına Ontario gölünün sərhədsiz ənginlikləri 
çıxdığından həmişə geri dönürdü. Divanəlik ayının 
sonu onu yenə də Lilli çayın sahilində haqladı, amma 
bu dəfə tamam tak idi. 

Qış gəlmişdi, yem tapmaq getdiycə daha çətin 
olurdu. Qızılboyun meşədəki yarğanda yaşamaqda 
davam edirdi. Hər ay isə özüylə məxsusi yem və məx- 
susi düşmən gətirir. Noyabr divanəlik, tənhalıq və 
üzüm salxımları gətirdi, dekabr — Qarlı ay — itburnu 
meyvələri, çoşqun yanvar isə çovğunlar gətirdi. Budaq- 
ların üstündə qalmaq, onların donmuş tumurcuqlarını 
dimdikləmək çətin idi. Qızılboyunun dimdiyi bundan 
yaman yeyilmişdi, heç bir-birinə əməlli sıxa da bil- 
mirdi. 

Lakin təbiət Qızılboyuna sürüşkən yerdə yerimək 
bacarığı vermişdi. Onun nazik, incə barmaqlarında 
sırayla iti, buynuz qişasından əmələ gəlmiş çıxıntılar 
yarandı və qar yağanda o artıq qış üçün tam hazır idi: 
təbiət ona xizək də vermişdi, konki də. 

Şaxta qırğıları qovdu və Qızılboyunun dördayaqlı 
düşmənlərini sakitcə yaxınlaşmaq imkanından məhrum 
etdi. Beləliklə, Qızılboyun, demək olar ki, artıq tam 
təhlükəsizlikdə idi. 

Yem axtarışında gündəlik uçuşlar Qızılboyunu 
getdikcə daha uzaqlara aparırdı və nəhayət, o, gümüşü 
tozağacıların bitdiyi Rozdel dərəsini, qarın üstündə 

giləmeyvələri qızaran Çester meşələrini tapdı, oraları 
əməlyli-başlı tədqiq etdi. 

Qış başa çatmamışdı, meşələr isə artıq məşhur “Tez- 
liklə yaz gələcək!” adlı nəğmələrini oxumağa başlamışdı 
və bu nəğmənin nəqarətini ən sərt qış çovğunlarında 
belə təkrarlamaqdan yorulmurdu. Bu minvalla Ac ay — 
bizim fevral da ötdü və baharın ilk əlamətləri, həqiqətən, 
görünməyə başladı. Onda meşə bütün dünyaya təntə- 
nəylə car çəkdi: “Mən axı sizə deyirdim!” Günəş isindi, 
Kestl Frank təpəsinin güneyində qarı əridərək meyvələri 
Qızılboyun üçün dadlı yem olan çoxlu, təzə-tər mərsin 
kollarını yenə göstərdi. O, qışda yediyi donmuş tumur- 
cuqları qoparmaqdan vaz keçdi. İndi kefə baxıb piy 
toplaya bilərdi. 

Çox tezliklə ilk çaydaçapan daşadöyən uçub gəldi 
vəonun yanından ötəndə cikkildədi: “Yaz gəlir” Günəş 
günbəgün parlaqlaşır, istiləşirdi və bir dəfə, martda — 
Yazın oyanış ayında, dan yeri söküləndə uca bir çığırtı 
eşidildi: Karr! Karr! Gümüşxal Qarğa öz dəstəsiylə bir 
yerdə cənubdan gəlib ətrafa car çəkdi: “Yaz gəldi!” 

Yazın və quşların yeni ilinin gəlişini bütün təbiət 
təsdiqlədi. Çəyirtkələr cır-cır cırıldaşırdılar: “Baharl 
Bahar! Bahar!” Elə təkidlə, elə çox səs-küy salırdılar 
ki, adam onların yeməyə nə vaxt fürsət tapdıqlarına 
təəccüb qalırdı. 

Qızılboyun bütün bədənində nəsə bir xoş titrəyiş 
duyurdu. O, sevincək kötüyün üstünə tullanır, qanad- 
larını bərk-bərk çalaraq uzaqlarda əks-səda oyadırdı 
və bu əks-sədanın özü də, sanki, yazın gəlişinə ünvan- 
lanmış böyük sevinci izhar edirdi. 

Aşağıda, lap uzaqda, vadidə Keddinin koması 
dururdu. Ucadan çalınan qanadların səhərin havasında 
yayılan səsini eşidəndə Keddi başa düşdü ki, bu gurul- 
tu kəklik xoruzununkudur. Tüfəngini götürüb yarğana 
yaxınlaşdı. Lakin Qızılboyun sakitcə uçaraq bir də Lilli 
çayın sahilində dayandı. Orada həmin o ilk dəfə qanad 
çalarkən çıxdığı tirin üstünə qonub qanadlarını elə uca- 
dan çaldı ki, yaxınlıqdan ötən bir balaca oğlan qorxaraq 
dəhşət içində evlərinə qaçıb anasına söylədi ki, 

hindular hücuma hazırlaşırlar, çünki elə indicə meşədə 
onların döyüş təbillərinin səsini eşidib. 

Oğlan niyə sevincək çığırır? Niyə yeniyetmə köksünü 
ötürür. Onların özləri də bunu izah edə bilməzlər və onlar 
da bu barədə hər gün yerəyıxılmış hansısa ağacın üstünə 
çıxaraq ucadan qanad çalan, bu təbil səsləriylə bütün 
meşəni dolduran Qızılboyundan artıq bilməzdilər. Qanad 
çalandan sonra isə quş yaxalığının lələklərini qabardaraq 
əhəmiyyətli bir görkəmlə gəzişməyə başlayırdı. Lələklə- 
rinin günəş şüaları altında qiymətli daşlar kimi bərq 
vuraraq necə rəngdən-rəngə düşdüyünə doyunca tamaşa 
edəndən sonra yenə də qanad çalmağa başlayırdı. 

Kimsə ona tamaşa edib ləzzət alsın — kəkliyin bu 
istəyi birdən-birə haradan peyda olmuşdu onda? Və 
niyə bu meyil onda əvvəllər, ağacların üstündə hələ 
şişmiş tumurcuqlar olmayanda oyanmırdı? 

Qızılboyun qanadlarını çalaraq səs-küy qoparmaq- 
da davam edirdi... 

Hər gün özünün sevimli tirinin yanına gəlirdi. 
O, indi daha da gözəl olmuşdu. Onun aydın, parlaq 
gözlərinin üstündə yeni bəzək yaranmışdı — al-qırmızı 
lələklər. Ayaqlarındakı nataraz qar xizəkləri tamam 
yox olmuşdu. Onun yaxalığı da gözəlləşmiş, gözlərinin 
parlaqlığı artmışdı və əhəmiyyətli görkəm alıb günəşin 
altında rəngbərəng lələklərini parıldadaraq gəzəndə 
qiyamət görkəmi olurdu. 

Amma indi dəhşətli dərəcədə tənha idil 

O, əvvəlki kimi gəzir, qanadlarını şappıldadırdı. 
Nəhayət, mayın lap əvvəlində, ətrafda hər şey yaşıla 
boyananda onun qulaqlarına kolluqdan nəsə bir şıq- 
qıltı səsi dəydi. Yerində donub-qaldı: bilirdi ki, indi ona 
da göz qoyan var. 

İnanmıram, yəni belə bir şey ola bilər? Həl Orada, 
kolların arasında balaca, ürkək bir dişi kəklik utana- 
utana gizlənirdi. Ona tərəf atıldı. Lap alışıb-yanırdı. Onun 
qarşısında necə vüqarla gəzir, lələklərini sallayaraq 
özünü necə öyürdül Amma haradan bilirdi ki, bundan 
onun xoşu gələcək? Öz rəngbərəng yaxalığını qabarda- 
raq çalışırdı ki, günəş şüaları onun üzərinə düşsün. 

Özünü çəkə-çəkə yeriyir, sakit səslə, incə-incə qaqqılda- 
yırdı. Və dişi kəkliyin qəlbi fəth olundu. O artıq çoxdan 
onun qəlbinə hakim kəsilmişdi. Üç gün idi qanadlarının 
səsini eşidərək bura gəlib uzaqdan utana-utana ona göz 
qoyurdu. Hətta bir az inciyirdi ki, lap yaxında olsa da, 
bu qədər müddətdir onu görmür. Təsadüfi deyil ki, 
ayaqlarının incə tappıltısı, nəhayət, onun qulaqlarına 
yetişdi. Dişi kəklik utancaq bir jestlə başını aşağı salıb 
incə-incə ona yaxınlaşdı. 

Üzücü boşluq artıq geridə qalmışdı və biçarə səyyah 
öz baharını tapmışdı. 

Tənhalıq əyyamı bitdi. 

Ah, bu gözəl vadidə necə şad günlər keçirdilər! 
Günəş əvvəllər heç vaxt hələ belə parlaq işıq saçmamış- 
dı və qatranlı hava belə xoş rayihəli olmamışdıl Böyük 
nəcib quş hər gün öz ağacının yanına ya sevgilisiylə, ya 
da tək gəlir, içindəki, bütün vücudunu çulğamış sevinci 
qanadlarını çırpmaqla büruzə verirdi. 

Bəs niyə Qızılboyun həmişə onunla — öz rəfiqəsiylə 
birlikdə olmurdu? Nədən dişi kəklik onunla saatlar 
uzunu oynayır, sonra isə birdən, gizlincə yox olurdu 
və Qızılboyun onu neçə saat, hərdən lap bütün günü 
görə bilmir, yalnız çırpılan qanadlarının uca səsi onun 
nigarançılığını göstərərək dişi kəkliyi yanına dönməyə 
məcbur edirdi? Burada mübhəm bir meşə sirri vardı 
və bu sirri o aça bilmirdi. 

Günlər ötdükcə dişi kəklik onunla daha az qalırdı 
və nəhayət, günlərin birində tamam yox oldu. O görün- 
mürdü və Qızılboyun çarəsizlik içində özünün köhnə 
ağacına dırmaşıb qanad çalır, sonra çayyuxarı uçaraq 
tamam başqa bir ağaca qonub yenə qanadlarını şap- 
pıldadır, ya da təpənin üstündən uçur, başqa yarğana 
gedərək orada qanad çalırdı. Lakin onun çağırışı 
cavabsız qalırdı. Nəhayət, dördüncü gün o, yenə gəl- 
di, rəfiqəsini əvvəllər etdiyi kimi səs-küylə çağırmağa 
başladı, birdən elə odəfəki təki kolluqdan şıqqıltı eşit- 
di və bu dəfə dişi kəklik kolların arasında tək deyildil 
Onun dalınca on dənə balaca, civildəşən cücələri 
gəlirdi. 

Qızılboyun onun yanına uçdu və parlaq gözlü körpə- 
ləri yaman qorxutdu. Onu qayğılandıran bu idi ki, 
körpələr onun rəfiqəsindən diqqət tələb edir və o da öz 
diqqətinin çox hissəsini onlara ayırırdı. Amma tezliklə 
bu dəyişikliklə barışdı və körpələrin qayğısını rəfiqəsiylə 
böldü, halbuki öz atası heç vaxt bunu etməmişdi. 

Kəkliklər və tetralar arasında yaxşı atalara nadir 
hallarda rast gəlmək olar. Adətən, dişi quş yuva qurma- 
ğı da, körpələrini böyütməyi də atanın iştirakı olmadan 
yerinə yetirir. O hətta yuvasının yerini belə ona bildir- 
mir, sevgilisi ilə yalnız müəyyən yerlərdə — ya onun 
qanad şappıldatdığı ağacın yanında, ya balalarının yem 
axtardığı, ya da qumda çimişdikləri yerdə görüşür. 

Qızılboyunun rəfiqəsinin adı Qonurcuq idi. Onun 
körpələri yumurtadan çıxanda onların qayğısına elə 
səylə qalırdı ki, atalarını tamam unudaraq çağırışına 
da getmirdi. Amma dördüncü gün, körpələr bir qədər 
möhkəmlənəndən sonra onları da özüylə götürüb ata- 
larını tanış etməyə aparmışdı. 

Bəzi atalar öz balalarıyla maraqlanmırlar, lakin Qızıl- 
boyun elə deyildi: o, rəfiqəsinə körpələrin tərbiyəsində 
lap əvvəldən əməlli-başlı kömək etməyə başladı. Onlar 
da bir zamanlar ataları kimi içməyi, yeməyi öyrəndilər 
və artıq yanlarını basa-basa analarının dalınca düşür- 
dülər, ataları isə ailəsini arxadan qoruyurdu. 

Onlar bir-birinin dalınca sapdakı muncuqlar kimi 
sıraya düzülüb təpədən enməyə başladılar. Qırmızı dələ 
şamağacının arxasından boylanaraq kopuş cücələrin 
yerişinə tamaşa edirdi. Onların ən zəifi — Runti qalan- 
larından çox geridə qalmışdı. Qızılboyun hündür 
budağa qonub lələklərini təmizləməyə başladı. Dələ 
bunu görməyərək Runtiyə yaxınlaşdı. Onun quş qanı- 
nın dadına baxmaq kimi qəribə bir meyli vardı və 
dəstədən geri qalmış cücəni görəndə onu asan ov 
sandı, qana hərisliyi daha da artdı. Tək qalmış cücənin 
üstünə atılanda niyyəti qəti idi. Qonurcuq bunu çox gec 

gördü, lakin dələni artıq Qızılboyun görmüşdü və 
sürətlə kürən qatilin üstünə atıldı. Onun yumruqların- 
dan, daha doğrusu, qanadlarındakı oynaqlardan savayı 
silahı yox idi, amma onlarla elə zərbələr endirə bilirdi 
ki, gəl görəsən! Elə ilk hücumda dələnin ən həssas 
yerinə — burnunun ucuna bir dənə ilişdirdi və heyvan 
yerində fırlanıb torpağın üstünə düşdü. Birtəhər durub 
çırpı qalağına tərəf getdi. Orada uzanıb qaldı, az qalırdı 
nəfəsi kəsilə. Burnundan iri qan damcıları axırdı. Qızıl- 
boyun o dələni elə orada, uzana-uzana qoydu. Heyvanın 
başına sonra nə gəldi, necə oldu — bilmədi və heç 
maraqlanmadı da. 

Kəklik ailəsi suya tərəf yönəldi, lakin qumun üstündə 
bir inək dırnaqlarının dərin izlərini qoymuşdu və bu 
çalalardan birinə balaca quşcuğaz düşdü. O, şikayətlə 
civildəyirdi, çünki çıxa bilmirdi. 

Çətin vəziyyət idi. Valideynləri nə edəcəklərini bil- 
mirdilər, çünki cücəni çaladan çıxara bilməzdilər. 
Lakin onlar özlərini itirərək ora-bura yüyürəndə çalanın 
qıraqları töküldü və ordan çıxmaq imkanı yarandı. 
Körpə çaladan çıxıb sevinə-sevinə anasının quyruğu 
altında gizlənmiş qardaşlarının yanına qaçdı. 

Qonurcuq çox şən ana idi, çox diribaş və ağıllı, Nə 
gecə, nə də gündüz körpələrinin qayğısına qalmaqdan 
əl çəkmirdi. Meşədə öz balalarıyla gəzəndə necə də 
vüqarla qaqqıldayırdıl Körpələrə mümkün qədər çox 
kölgə yaratmaq üçün öz quyruğunu necə də geniş 
açırdı və düşmən görəndə qətiyyən özünü itirmirdi. 

Cücələr uçmaq öyrənənədək artıq onlar qoca Keddi 
ilə qarşılaşmışdılar. Hərçənd ki iyun ayı idi və ov etməyə 
qadağa vardı, o, yarğanın döşüylə əlində tüfəng, yanında 
it gedirdi. İrəlidə qaçan Tak adlı iti Qonurcuğa və körpə- 
lərə o qədər yaxınlaşdı ki, Qızılboyun tez onun qarşısına 
çıxmağa məcbur oldu. O, köhnə, amma həmişə alınan 
fəndi işə saldı: iti öz dalısınca, çayın qırağına apardı. 

Lakin Keddi təsadüfən cücələrin olduğu səmtə 
getdi və Qonurcuq körpələrinə gizlənmək (Krr, krr!) 
tapşırığı verib ovçunu da Qızılboyun iti yayındıran 
kimi yayındırmağa çalışdı. 

Qəlbi analıq məhəbbətiylə dolu ana kəklik meşəyə 
gözəl bələd olduğundan sakitcə uçub ovçuya lap yaxın- 
laşan kimi düz gözü qabağında bərkdən qanad çalaraq 
yarpaqların üstünə əsl yaralı təki elə inandırıcı yıxıldı ki, 
qoca əyyaşı bir dəqiqəlik aldada bildi. Lakin bir qanadını 
sürüyərək civildəyəcivildəyə yoluna davam edəndə ovçu 
artıq məsələnin nə yerdə olduğunu başa düşdü. Bu, sadə- 
cə, bir fənd idi. Onu cücələrdən yayındırmaq istəyirdilər. 

Yerdən ağac götürüb quşa tərəf qəzəblə vızıldatdı. 
Lakin Qonurcuq çox cəld, zirək idi. Zərbədən yayınıb 
taytıya-taytıya bir cavan ağacın arxasında gizləndi. 
Orada da çırpınmağa başladı və şikayətli bir civiltiylə 
yarpaqların üstünə çırpıldı və deyəsən, bu dəfə qanadı 
elə bərk dəydi ki, artıq zorla hərəkət edə bilirdi. Quşun 
bu hərəkəti Keddini məcbur etdi ki, ona bir dənə də 
ağac tolazlasın, lakin kəklik zərbədən bu dəfə də 
yayındı. Ovçunu körpə, köməksiz balalarından nəyin 
bahasına olursa olsun, uzaqlaşdırmağa çalışan ana 
cəsarətlə düz onun qarşısında uçub yerə yıxılaraq zərif 
sinəsini torpağa çırpdı, çarəsiz-çarəsiz, imdad diləyir- 
miş kimi inildədi. Keddinin ağacı bu dəfə dəyan keçdi. 
Onda tüfəngini qaldırıb atdı. Hətta ayını belə öldürə 
bilən bu güllə mətin, cəsarətli Qonurcuğun bədənini 
parça-parça etdi. 

Bu qəddar, kobud ovçu yaxşı bilirdi ki, cücələr hara- 
dasa yaxınlıqda gizləniblər, odur ki onları axtarmağa 
getdi. Amma yerindən tərpənən, səsini çıxaran yox idi. 
O, körpələri görmədi. Düz gizləndikləri yerin yanından 
neçə dəfə keçdi, cınqırını çıxarmayan körpələrin neçəsi 
onun çəkmələri altında əzildi. 

Qızılboyun sarı köpəyi oradan uzaqlaşdırıb rəfiqəsi- 
ni qoyduğu yerə döndü. Qatil artıq ana kəkliyin 
qalıqlarını itinə yedirtmək üçün götürmüşdü. Qızılboyun 
Qonurcuğu axtarmağa başladı, lakin tapdığı yalnız qan 
izləri və lələklər oldu. Bu, onun lələkləri idi və Qızılboyun 
başa düşdü ki, bayaq eşitdiyi atəş səsi nə imiş... 

Həmin an onun yaşadığı dəhşəti, içindəki kədəri 
kim təsvir edə bilər axı?1 O sarsılmışdı, başını aşağı 
salaraq bir neçə dəqiqə yerində donub-qaldı, qan 

izlərinə baxdı. Sonra birdən dəyişdi. Köməksiz körpələr 
düşdü yadına. 

Balalarının gizləndiyi yerə qayıtdı və yaxşı bildik- 
ləri dillə “Krit, kriit” — deyə səsləndi. Lakin cücələrin 
çoxu artıq sağ deyildi. Ayaqları olan altı dənə tüklü şar 
parlaq gözlərini açıb atalarının yanına yüyürdülər, 
dördü isə hərəkətsiz qalmışdı. 

Qızılboyun balalarını səsləməkdə xeyli davam etdi, 
ta ki gələ bilənlərin hamısının gəlib çıxdığına tam əmin 
oldu. Sonra isə onları bu dəhşətli yerdən təhlükəsiz 
məkana — tikanlı məftillə əhatə olunmuş sıx itburnu 
kollarının arasına apardı. Bura xoşagələn olmasa da, 
etibarlı yer idi. 

Oz balalarına orada tərbiyə verdi, bir zamanlar anası 
onu necə öyrətmişdisə, eləcə bütün bildiklərini onlara 
öyrətdi. Lakin Qızılboyun anasından daha təcrübəliydi 
və ondan qat-qat çox bilirdi və elə üstünlüyü də bunda 
idi. O, ətraf yerləri, yem tapmaq mümkün olan nöqtələri 
çox yaxşı tanıyırdı, kəkliklərin sağlamlığı, həyatı üçün 
bir təhlükəyə çevrilən müxtəlif bədbəxt hadisələrdən 
qorunmağın yollarını gözəl bilirdi. 

Onun təcrübəsi və sayıqlığı nəticəsində yay boyu 
cücələrdən bircə dənəsini də itirmədi. Onlar böyüyür, 
inkaşaf edir, firavan yaşayırdılar, Ovçu ayı yetişəndə 
isə artıq gözəl bir ailə idilər — başçıları öz gözəl, qırmızı 
yaxalığıyla elə əvvəlki kimi qürrələnən Qızılboyun 
olan, altı yetkin kəklikdən ibarət bir ailə. 

Qızılboyun rəfiqəsini itirəndən bəri qanad çırpma- 
mışdı. Lakin kəklik üçün qanad çırpmaq torağay üçün 
nəğmə oxumaq kimi bir şeydir. Bu yalnız məhəbbət 
mahnısı deyil, həm də gücün, enerji və sağlamlığın gös- 
təricisidir. Tük tökümü keçəndən sonra sentyabr ayı 
onun lələklərinə parlaqlıq, ruhuna isə coşqunluq gətirən- 
də o, yenə köhnə ağacının yanına gəldi. Qarşısıalınmaz 
bir çağırışa tabe olaraq yenə qanadlarını çalmağa başladı. 

O vaxtdan bəri ora tez-tez gəlib qanadlarını şappıl- 
dadırdı, balaları isə ətrafında dolaşırdılar. Onlardan 
biri də yaxınlıqdakı kötüyün, ya daşın üstünə dırmaşır, 
qanad çalaraq atasını təqlid edirdi. 

Üzüm salxımları qaraldı və noyabr — Divanəlik ayı 
gəldi. Qızılboyunun törəmələri möhkəm, sağlam idilər 
və baxmayaraq ki onlara da səyahətə çıxmaq istəyi 
hakim kəsilmişdi, bu istək bir həftədən sonra itdi və 
yalnız üç kəklik atasını tərk etmiş oldu. 

Qızılboyun isə özünün üç balası iləyenə də yarğanda 
yaşayırdı. Qış gəldi, qar yağdı. Torpağın bəyaz örtüyü 
yüngül, yumşaq idi. Hava ilıq idi və kəklik ailəsi gecə 
kedr ağacının alçaq, yastı budaqları altına sığındı. Ertəsi 
gün daha soyuq oldu, çovğun qopdu və hər tərəfdə qar 
təpəcikləri əmələ gəldi. Gecə isə qar kəsdi, lakin şaxta 
gücləndi və Qızılboyun öz ailəsini belə təpəciklərdən biri 
üzərində yüksələn tozağacının yanına apardı. Özü düz 
qarın içinə baş vurdu, onun balaları da atalarının hərəkə- 
tini təkrar etdilər. Külək yumşaq qarı kəkliklərin açdığı 
oyuqlara doldurur, onların üstünü mələfə kimi nazik ağ 
örtüklə bağlayırdı. Çalalarda mürgüləyərək bütün 
gecəni rahatca yatdılar, çünki qar örtüyü istini saxlayır, 
nəfəs almaq üçün kifayət qədər hava buraxırdı. Ertəsi 
gün səhər kəkliklər başlarının üstündə donmuş nəfəslə- 
rindən əmələ gələn nazik buz təbəqəsi gördülər, amma 
atalarının “Kriit, kriit, kriit” (Bura, uşaqlar, bura gəlin!) 
çağırışını eşidəndə çalalarından asanlıqla çıxdılar. 

Bu, onların qar təpəciklərində keçirdiyi ilk gecə idi. 
Ertəsi günün gecəsi yenə qara baş vurdular və şimal 
küləyi onların üstünə yenə bəyaz örtük çəkdi. Lakin 
hava dəyişmişdi, gecə isə külək şərqdən əsirdi. Əvvəlcə 
sulu qar yağdı, sonra hər yan buz bağladı və səhər 
kəkliklər oyanaraq yuvalarını tərk etmək istəyəndə bəlli 
oldu ki, möhkəm buz təbəqəsinin altında qalıblar. 

Dərində qar elə əvvəlki kimi yumşaq idi və Qızılbo- 
yun yuxarıya özü üçün asanlıqla yol açdı, lakin sərt 
büz örtük onun yolunu kəsdi. Bayıra çıxmaq üçün 
göstərdiyi bütün səylər boşa getdi, üstəlik, hələ başını, 
qanadını da yaraladı. İndiyə kimi belə çətinliyə düşmə- 
mişdi. Çətin vəziyyətlərə tez-tez rast gəlirdi, lakin indi 
baş verən hadisə, görünür, ən pisi idi. 

Qızılboyun çıxılmaz vəziyyətə düşdü. Qüvvəsi tükə- 
nir, azad olmaq üçün göstərdiyi bütün səylər boşa 

çıxırdı. Balalarının bayıra çıxmaq üçün necə çapaladı- 
ğını, necə yanğılı civildəyərək onu köməyə çağırdıqlarını 
eşidirdi: “Pi-i, piit! Pi-H-tif” 

Onlar öz sığınacaqlarında çox düşməndən qoruna 
bilərdilər, yalnız aclıq əzablarından savayı və gecə 
düşəndə faydasız cəhdlərdən heydən düşərək acından 
gözləri qaralan balalar tam çarəsizliyə düçar oldular. 
Əvvəlcə yalnız ondan qorxurdular ki, tülkü gələr, əlindən 
qurtara bilməzlər. Lakin ikinci gecə yavaş-yavaş yaxınla- 
şanda artıq tülkü barədə fikir onları qorxutmurdu. Hətta 
arzulayırdılar ki, o yırtıcı tez gəlsin və buzu sındırsın. 

Lakin tülkü həqiqətən gələndə və donmuş qarın 
üstüylə aramla dolaşanda daxillərindəki dərin həyat 
eşqi yenidən oyandı və təhlükəli heyvan çıxıb gedənə 
kimi yumağa dönüb qımıldanmadan gözlədilər. 

İkinci gün çovqun başladı. Güclü şimal küləyi qarı 
vıyıltıyla qovurdu. Lakin küləyin qovduğu iri qar 
dənələrinin uzun müddət bir-birinə sürtünməsi sərt 
örtüyü dağıdır, o getdikcə nazilir, şəffaflaşırdı. Qızılbo- 
yun buzu aşağıdan bütün gün ərzində döyəclədi və 
nəhayət, başağrısı tutdu, dimdiyi əzildi. Gün batanda 
azadlığından elə dünənki qədər uzaq idi. 

İkinci gecə də elə birincisi kimi keçdi, lakin tülkü 
daha onların başı üstündə gəzmirdi. Səhər Qızılboyun 
yenə buzu qırmağa girişdi, lakin gücü artıq əvvəlki 
deyildi. O, öz balalarının səsini daha eşitmirdi, onların 
buzu necə dimdiklədiyini hiss etmirdi. Lakin hava 
işıqlaşdıqca başının üstündə bir işıq görürdü. Görü- 
nür, buz qatı tamam nazilmişdi və o, yenə dimdikləyir, 
dimdikləyir, dimdikləyirdi... 

Günün axırında Qızılboyunun dimdiyi çölə çıxdı. 
Bu, ona yeni güc, yeni həyat verdi. 

Buzu sındırmaqda davam edirdi və nəhayət, gün 
batana yaxın onun başı, boynu və hətta bəzəkli lələk 
yaxalığı açdığı deşikdən çıxırdı. Amma bu deşik enli 
çiyinlərini çıxarmaq üçün hələ azlıq edirdi, hərçənd ki 
buzu artıq çiyinləriylə, dördqat güclə basa bilərdi. 

Buz təbəqə tezliklə onun gücünə davam gətirmədi. 
O, buz məhbəsindan qurtulub bayıra çıxdı. 

Yaxşı, bəs balaları necə olmuşdu? Qızılboyun tələ- 
sik qarşı sahilə uçdu, aclığını bir neçə itburnu 
meyvəsiylə öldürüb yenə məhhbəsinə qayıtdı. O qaqqıl- 
dayıb gurultu salır, cavabında yalnız dərindən gələn bir 
zəif civilti eşidirdi: “PiH-til Ры-б” Qarı iti caynaqlarıyla 
eşib onun da qapısını açdı və Bozquyruq cücə çətinliklə 
oyuqdan çıxdı. 

Vəssalam. Müxtəlif yerlərdə qarın altına uzanıb 
qalan cücələr onun səsinə hay vermirdilər. Onların 
yerini də bilmədiyinə görə axtarışlarını yarımçıq kəsdi. 
Yazda qar əriyəndə onların cəsədi üzə çıxdı. Üzərinə 
tüklü dəri çəkilmiş skeletlər — daha heç nəl 

Qızılboyun və Bozquyruq yaşadıqları bu macəradan 
özlərinə gələnədək xeyli vaxt keçdi. Lakin yemək və 
aydın, təmiz hava hər dərdin dərmanıdır. Qışın ortasın- 
dakı xoş havalı günlər Qızılboyuna əvvəlki kimi müsbət 
təsir etdi və o, özünün sevimli ağacının yanına gedib 
qanadlarını bərk-bərk çırpmağa başladı. 

Bəlli deyil ki, qoca Keddiyə həm Qızılboyunun, 
həm də Bozquyruğun yerini bu səs göstərdi, yoxsa 
onun qar üstündə qalan izləri, amma Keddi yenidən 
göründü, əlində tüfəngi, yanında iti də vardı. Yarğanın 
üstüylə oğrun-oğrun kəklik ovlamağa gedirdi. 

İri, qızılı lələkləri olan kəklik xoruzu bütün vadidə 
məşhur idi. Ov mövsümü ərzində çox ovçu onu vur- 
mağa səy göstərmişdi. 

Lakin Qızılboyun meşə elmində böyük təcrübə 
əldə etmişdi. O nə vaxt gizlənmək, nə vaxt səssizcə 
uçmaq, ovçu keçib-gedənədək yerə sinərək dinməzcə 
gözləmək, sonra isə ucadan şappıldayantək qanadları 
üstünə qalxıb qalın gövdəli ağacın arxasında gizlən- 
mək və oradan səs salmadan yox olmaq lazım 
olduğunu gözəl bilirdi. 

Lakin Keddi Qızılboyunu əlitüfəngli izləməkdən əl 
çəkmirdi və ona atəş açanda gülləsi artıq neçə dəfə yan 
keçmişdi. 

Qızılboyun isə yaşamağa davam edir, hər şeyə 
rəğmən qanadlarıyla şappıltını salırdı. 

Qarlı ay — dekabr gələndə o, Bozquyruqla bir 
yerdə bol yemli, böyük, qoca ağacların bitdiyi Kestl 
Frank meşələrinə yollandı. Orada yerlə sürünən kol- 
ların arasında nəhəng bir şamağacı vardı. Onun alt 
budaqları başqa ağacların təpəsindən də yuxarıdaydı. 
Yayda bu ağacın başında zığ-zığ ailəsi yuva qurmuşdu. 
Güllələr yetişməyən bu misilsiz yüksəklikdə onlar tam 
təhlükəsizlikdəydilər və bolluca oynayıb şənlənə bilir- 
dilər. Zığ-zığın erkəyi parlaq, mavi lələklərini açır, 
qəribə, incə nəğmələr oxuyurdu. Bu nəğmələr kimə 
ünvanlanıbsa, yalnız o eşidə bilərdi. 

Həmin əzəmətli şamağacı indi özünün bircə bala- 
sıyla yaxınlıqda yaşayan Qızılboyuna yaman xoş 
gəlmişdi. Onu əsas etibarilə gövdənin aşağı hissəsi cəlb 
edirdi. Ətrafda sürünən kollar, cır üzüm və həmişəyaşıl 
mərsin bitirdi. Zərif qara palıd qozalarını isə burada lap 
qarın altından da qazıb çıxarmaq olurdu. Həmişə tox 
olmaq üçün buradan yaxşı yer tapmaq mümkün deyildi. 
Əgər buralara ovçu gəlsə belə, kolluğun içindən böyük 
ağaca sarı qaçmaq, onun nəhəng gövdəsi arxasında 
gizlənmək, sonra da tam təhlükəsiz uçub getmək olardı. 

Qanuni qətllər mövsümündə bu ağac onları, azı, 
yüz dəfə xilas etmişdi. Lakin Keddi təzə bir biclik 
tapmışdı. Özü təpənin arxasında gizləndi, yoldaşı — 
başqa ovçu isə qoca ağcaqayının ətrafına dolandı ki, 
quşları ürkütsün. O, Qızılboyunla Bozquyruğun yem 
axtardığı alçaqboy kolların arasıyla oğrun-oğrun 
gedirdi. Lakin Qızılboyun sakit, xəbərdarlıq siqnalı 
verdi: “Rrrr!” (Təhlükə!) — və elə həmin dəqiqə də 
böyük şamağacına tərəf yönəldi. 

Bozquyruq bir az geridə, təpəlikdə qaldı və 
qəflətən lap yaxınlıqda təzə bir düşmən gördü. Bu, sarı 
it idi, birbaş üstünə yüyürürdü. Qızılboyun həmin yer- 
dən xeyli uzaqda idi və kolluqların arxasında iti 
görmürdü. Bozquyruq çox həyəcanlandı. 

Kvit, kvit! (Uç, uç!) — deyə çığırıb enişaşağı qaçdı 
ki, tez gözdən itsin. 

“Krit, krr” (Bura gəl, gizlən) — daha soyuqqanlı olan 
Qızılboyun onun dalınca əlitüfəngli adamın gəldiyini 
görərək çığırdı. O, böyük şamağacına çatdı. Gövdənin 
arxasında gizlənərək bir anlıq durdu, sonra Bozquyruğa 
səsləndi: “Bura, bura!” Qızılboyun təpənin arxasındakı 
kolluqda şıqqıltı eşidib orada pusqu olduğunu başa 
düşdü. 
= Бопга çox qorxmuş Bozquyruğun çığırtısı eşidildi. 
İt üstünə atılmışdı. 

Bozquyruq havaya qalxdı ki, açıqlıqda durmuş ovçu- 
dan ağacın gövdəsi arxasında gizlənsin. Lakin təpənin 
arxasında gizlənmiş qatilin düz atəş xəttinə düşdü. 

Рггг" – o, qanadlarını pırıldadıb yuxarı uçdu. 

Pafi — və o, qan içində çırpınaraq yerə düşüb qarın 
üstündə hərəkətsiz qaldı... 

Qızılboyun aşağıda gizlənmişdi. İt, demək olar ki, 
lap yanından, Keddi isə ondan da yaxın məsafədən 
keçdi. Lakin Qızılboyun tərpənmədi. Yalnız sonra ağacın 
qalın gövdəsinin arxasına keçib hər iki ovçudan gizləndi. 
İndi artıq sakitcə öz doğma yarğanına uça bilərdi. 

İnsafsız tüfəng ona doğma olanların hamısını bir- 
birinin dalınca məhv etmişdi və Qızılboyun yenə tənha 
qaldı. 

Qar ayı ləng keçirdi və Qızılboyun tez-tez ölümün 
bir addımlığında olurdu, çünki onun bütün ailəsindən 
tək özünün qaldığını bilən ovçular onu ara vermədən 
təqib edirdilər. Bu təqib onu günbəgün daha artıq 
vəhşiləşdirirdi. 

Amma görünür, onu əlitüfəngli izləmək vaxtını boş 
yerə sərf etmək idi və buna görə də Keddi başqa plan 
düşündü. Qar örtüyü dərinləşəndə, yem sarıdan kasad- 
lq gələndə o, Qızılboyunun yem axtardığı yerlərdə 
cələlər qurdu. Qızılboyunun köhnə tanışı ağquyruq 
dovşan cələlərin bir neçəsini özünün iti dişləriylə qırıb 
korladı, amma qalanı yerində qaldı. Bir dəfə Qızılbo- 
yun göyün üzündə bir nöqtə görərək fikrə getdi ki, 
görəsən, qırğı deyil ki yaxınlaşan və ehtiyatsızlığı 
ucbatından cələyə düşdü. Bir anda yerdən atılıb tək 
ayağından asılı qaldı. 


QIZILBOYUN 


Axı hansı haqla insan onun dilində danışmayan 
hər hansı canlı məxluqa bu qədər əzab verir? 

Bütün həmin gün ərzində dözülməz əzablara düçar 
olan biçarə Qızılboyun göydən asılı qalıb iri, güclü 
qanadlarını çalır, bihudə yerə azad olmağa çalışırdı. 
Bütün günü, bütün gecəni bu işgəncə davam etdi və 
Qızılboyun artıq öz ölümünü çağırırdı ki, gəlib onu bu 
əzabdan qurtarsın. 

Amma ölüm gəlmək bilmirdi. 

Səhər açıldı. Daha bir gün keçdi və hava yavaş- 
yavaş qaralmağa başlayırdı. 

Qızılboyunun gücü və sağlamlığı onun bəlasına 
çevrilmişdi. 

Yer üzünə gecə düşdü. Hava tam qaralanda zəif 
qanad səsinin cəlb etdiyi yekə, şəkqulaq bayquş gəldi və 
elə o dəqiqə də Qızılboyunun əzablarına nöqtə qoydu. 

Bu, həqiqətən, xeyirxah iş idi... 

Külək şimaldan əsir, qarı donmuş bataqlığın üzə- 
rindən qovurdu. Ətrafda hər şey bəyaz örtüyə bələnmişdi. 
Ağappaq örtüyün üstüylə külək tündrəngli lələkləri 
sovururdu. Bu lələklər məşhur Qızılboyunun əzəmətli 
bəzəyindən — şux yaxalığından qalanlar idi. Külək 
onları getdikcə daha cənuba qovurdu. Lələklər bir 
zamanlar Divanəlik ayında elə onun özü kimi, həmin o 
qaralmış gölün üstüylə uçurdu. Nəhayət ki, lələklər 
yerə düşdü, üstlərini qar örtdü və Don vadisində yaşa- 
yan kəklik nəslinin son izləri də həmişəlik yox oldu. 

İndi artıq Kestl Frankdan da kəklik qaqqıltısı gəl- 
mirdi və Lilli çayın yarğanında kimsəsiz, heç kəsə 
gərək olmayan şamağacı aramla çürüyüb gedirdi. 

